

# ವಾರ್ಡ್ ಗ್

(ಕೊಂಕಣಿ-ಕೊಡಿಯಾಳ್ ಕುಡ್ಡಿ  
ವಾರ್ಡ್ ಗೆಚೆ ಸಂಪ್ರದಾಯ್)

ಯಂ. ಗೋಪಾಲ ಗೌಡ  
ಎಡಪದವು

ಕರ್ನಾಟಕ ಕೊಂಕಣಿ ಸಾಹಿತ್ಯ ಅಕಾಡೆಮಿ

ಮಹಾನಗರ ಪಾಠಶಾಲಾ ಸಂಕೀರ್ಣ, ಲಾಲ್ ಭಾಗ್,  
ಮಂಗಳೂರು - 575 003

BUP - ~~582~~  
588.

1a

# ವ್ಹಾರ್ಡ್ಡಿಗ್

(ಕೊಂಕಣಿ-ಕೊಡಿಯಾಳ್ ಕುಡ್ಡಿ ವ್ಹಾರ್ಡ್ಡಿಗ್ಚೆ ಸಂಪ್ರದಾಯ್)


ಭಾರತವಾಣಿ ಪರಿಯೊಜನಾ / BHARATAVANI  
ಭಾರತೀಯ ಭಾಷಾ ಸಂಸ್ಥಾನ  
CENTRAL INSTITUTE OF INDIAN LANGUAGES  
ಮೈಸೂರು / MYSURU - 570 006

ಯಂ. ಗೋಪಾಲ ಗೌಡ  
ಎಡಪದವ್

2013

ಪ್ರಕಟಣೆ

ಕರ್ನಾಟಕ್ ಕೊಂಕಣಿ ಸಾಹಿತ್ಯ ಅಕಾಡೆಮಿ  
ಮಹಾನಗರ್ ಪಾಲಿಕಾ ಸಂಕೀರ್ಣ, ಲಾಲ್‌ಭಾಗ್, ಮಂಗ್ಳೂರ್ - 575 003



## ಅಧ್ಯಕ್ಷಾಲೆ ಉತ್ರಂ

\*-\*-\*-\*-\*


ಕೊಂಕಣೆ ಉಲಯ್‌ಲ್ಯಾರಿ ವರ್ತಾ, ವಾಜಿಲ್ಯಾರಿ ವಾಡ್‌ತಾ, ಬರಯ್‌ಲ್ಯಾರಿ ಪುಲ್‌ತಾಬರಪ ಪುಸ್ತಕ ಪ್ರಕಟಣೆ ದ್ವಾರಿ ಸಾಹಿತ್ಯಾಚೆ ಪ್ಲೂಲಾಮಾಳ ಸೃಷ್ಟಿ ಜಾತಾ. ಕರ್ನಾಟಕಾಂತು ಕನ್ನಡ ಆನಿ ದೇವನಾಗರಿ ಅಹಿನ ಕೊಂಕಣೆ ಶಿಕೋವ್‌ಚಾಕ ಸರಕಾರನ ಅನುಮತಿ ದಿಲ್ಲಲೆ ಅಸ. ಕೊಂಕಣೆಚೆ ಜಾಳಸಾ ವಯ್‌ರ ಪಂಗಡಾ ಮದೆ ಏಕ್‌ದೋನ್ ಪಂಗಡಾಚೆ ಸಾಹಿತ್ಯ ಕ್ಷೇತ್ರಾಂತು ಕಾಮ್ ಕರ್ತಾ ಆಸಚಿ. ಸಕಡ ಕೊಂಕಣೆ ಮಾತ್ಯ ಭಾಲೆಚೆ ಲೋಕನಿ ಬರಪೇಚೆ ಉಮೇದ್ ಘೇತಲೆನಾ. ಕೊಂಕಣೆಚೆ ವಿವಿಧ ಪಂಗಡಾಚೆ ಲೋಕಾನಿ ತಾಂಗ್‌ತಾಂಗ್‌ಲೆ ಉಪಭಾಲೇರಿ ಕಾಣೆ,ಕವನ,ಲೇಖನ,ಪ್ರಬಂಧ ಬರೊವ್‌ಚಾಕ ಮುಖಾರಿ ಯೇವ್‌ಕಾ. ಅಕಾಡೆಮಿಚೆ ಪ್ರೊತ್ಸಾಹ ತಾಂಕ ಕೆದನಾಯ್ ಮೆಳತಲೆ.

ಅಕಾಡೆಮಿಚೆ ವಾರ್ಷಿಕ ಅನುದಾನಚೆ ಏಕಭಾಗ ನ್ಹವೆ ಪುಸ್ತಕ ಪ್ರಕಟಣೆ ಖಾತಿರ್ ಕಾಣ್ ದೊವರ್‌ಲಾ. ನ್ಹವೆ ಲೇಖಕಾಂಕ ಪ್ರೊತ್ಸಾಹ ದೀವುನು ಸಾಹಿತ್ಯಾಚೆ ವೆವೆಗ್ಗೆ ಪ್ರಕಾರಾಚೆ ಧಾ ಬೂಕ್ ಪ್ರಕಟ ಕೊರ್‌ಚೆ ಅಮ್ಗಲೆ ಬರೊಪ ಸಫಲ ಜಾವಕಾ. ಲೋಕಾನಿ ಕೊಂಕಣೆ ಸಾಹಿತ್ಯ ವಾಚೂಕ ಆನಿ ಬೊರೊವ್‌ಚಾಕಯ್ ಪ್ರೇರಣ ಘೇವ್‌ಕಾ. ಅಕಾಡೆಮಿನ ಸಾಂಸ್ಕೃತಿಕ ಕ್ಷೇತ್ರಾಂತು ಮಸ್ತ ಸೃಜನಶೀಲ ಆನಿ ಅರ್ಥಪೂರ್ಣ ಕಾರ್ಯಕ್ರಮಾಂಕ ಮಾಂಡೂನ ಹಾಳಾ. ತಶೀಚಿ ಹ್ಯಾ ಪುಸ್ತಕ ಪ್ರಕಟಣೆ ಮೂಲಕ ಸಾಹಿತ್ಯ ಕ್ಷೇತ್ರಾಂತು ಏಕ ಸಾಹಿತ್ಯ ಭಂಡಾರ ತುಮ್ಗಲೆ ಮುಖಾರಿ ಉಬ್‌ತೆ ಕೋರುಕ ಹಾಂವ್ ಮಸ್ತ ಖುಷಿ ಪಾವ್‌ತಾ.

ದೇವ್ ಬರೆಂ ಕೊರೊ

ಮಂಗಳೂರು

(ಶ್ರೀ ಕಾಸರಗೋಡು ಚಿನ್ನಾ)



## ಪ್ರಕಾಶಕಾಲೆ ಉತ್ತಂ

\*-\*-\*-\*-\*

ನ್ವವೆನ್ವವೆ ಕೊಂಕಣಿ ಜಾನಪದ - ಸಾಹಿತ್ಯ ರಚನೇಕ ವೆಂಚೂನು ಪ್ರಕಟಪಣಿ ಕೊರ್ಚೆ ಆನಿ ತೆ ಮೂಲಕ ಲೇಖಕಾಂಕ ಪೊತ್ತಾಹ ದಿವ್ಚೆ ಅಕಾಡೆಮಿಚೆ ಕಾರ್ಯಕ್ರಮು ಮಾತ್ರ ನ್ವಯ್, ಕರ್ತವ್ಯಯ್ ಜಾವುನು ಅಸ. ಕೊಂಕಣಿ ತಸಲೆ ಏಕ ಅಲ್ಪಸಂಖ್ಯಾತ ಭಾಸ್ ಕರ್ನಾಟಕಾಂತು ಆಜೂನ್ ಚಡಲೆ ಸಂಪರ್ಕ ಮಾಧ್ಯಮಾಚೆ ಭಾಸ್ ಜಾವುನು ದಿಸ್ತಾ. ಆನಿ ಕೊಂಕಣಿ ಭಾಸ್ ಸಾಹಿತಿಕ್ ಜಾವುನು ವಾಡ್ಚೆ ಅಗತ್ಯ ದಿಸ್ತಾ. ಲೇಖಕಾಂನಿ ಅಕಾಡೆಮಿಕ್ ಪಾವಯ್ಲೆ ಆನಿ ಅಧ್ಯಕ್ಷ ಸಮಿತಿ ಸಾಂದ್ಯಾನಿ ಸಂಗ್ರಹ ಕೆಲ್ಲೆ ಥೊಡೆ ಹಸ್ತ ಪ್ರತಿಯಾಂಕ ಅಕಾಡೆಮಿನ್ ಏಕ್ ಉಪಸಮಿತಿಕ್ ವೊಪ್ಸುನು ತಾಚೆ ಅಭಿಪ್ರಾಯ ಪ್ರಕಾರ ವೆಂಚೂನ್ ಕಾಣು ಪುಸ್ತಕ ರೂಪಾರಿ ಪ್ರಕಟ ಕೊರ್ಚಾಕ ಸಂತೋಷ ಜಾತಾ.

ಅಕಾಡೆಮಿನ ಶ್ರೀ ಕಾಸರಗೋಡು ಜಿನ್ನಾ ಮಾಮಲೆ ಮುಖಯ್ಲೆಪಣಾರಿ ಮಸ್ತ ನವೀನ ವೈವಿಧ್ಯ ಕಾರ್ಯಕ್ರಮಾಂಕ ನಿರಂತರ ಮಾಂಡುನ್ ಹಾಳ್ ರೀತಿರಿಚಿ ಸಾಹಿತ್ಯ ಕ್ಷೇತ್ರಾಂತೂಯ್ ಕಾಂಯ್ ವೂಣಿ ಕರ್ನಿ ಆನಿ ಥೊಡೆ ಕಾಳಾ ಭತರಿ ವೈವಿಧ್ಯಮಯ ಧ್ವಾ - ಭಾರಾ ಬೂಕಾಂ ಕೊಂಕಣಿ ಲೋಕಾಂಗಲೆ ಹಾತಾ ಅಮಿ ದಿತಾಚಿ. ಕೊಂಕಣಿ ಸಾರಸ್ವತ ಲೋಕಾನಿ ವಾಚೂಚೆ ಬರೋವ್ಚೆ ಕ್ಷೇತ್ರಾಂತು ಚಡ್ ಆಸಕ್ತಿ ಘೆವುನು, ಕೊಂಕಣಿ ಭಾಸ್ ವಾಡೊವ್ಚೆ ಕಾಮ ಕೊರಚಾಕ ತಾಂಕ ಮನಜಾಲ್ಯಾರಿ, ಅಕಾಡೆಮಿ ತರ್ವೆನ್ ಕೆಲ್ಲೆ ಹ್ಯಾ ಪ್ರಕಟಣೆಚೆ ಕಾಮ ಸಾರ್ಥಕ ಜಾತಾಲೆಂ.

ಮಂಗಳೂರು  
15-4-2013

ಡಾ| ಬಿ.ದೇವದಾಸ ಪೈ

M.sc,M.Ed,Ph.D

ರಿಜಿಸ್ಟ್ರಾರ್

**Vhardig:** An Analytical description of the Wedding Traditions  
of Konkani Kodial Kudubis

**by M. Gopal Gowda**

Patlachil, Yedapadavu

Mangalore Taluk - 574164

Cell Phone : 09611943325

Published by : Dr. B. Devadas Pai, Registrar  
**Karnataka Konkani Sahitya Academy**  
Mangalore City Corporation Complex  
Lalbagh, Mangalore-575 003  
Phone : 0824-2453167

Copy Right : Publisher

First impression : 2013

Pages : 233

Paper Used : 70 GSM Maplitho

DTP : Ms. Juliet D'Souza, Mangalore

Cover Design : R.K. Nayak

Printer : R.K. Enterprises

Bejai, Mangalore

Price : Rs. 200/-

## ಲೇಖಕಾಲಂ ಉತ್ರಾಂ

ಸಂಪ್ರದಾಯ್ ಮೊನ್ಯಾಲೆಂ ಜಿವಿತ್ ರೂಪಿತ್ ಕರ್ತಾ. ಸಂಪ್ರದಾಯಾಂಚೆಂ ಅಸ್ತಿತ್ವ್ ನಾಸ್ತಾನಾ ವ್ಯಕ್ತಿಲಿಂ ಆಲೋಚನಾಂ ಅಥವಾ ಕ್ರಿಯಾ ರೂಪ್ ಘೇನಾ. ಸಾಮಾಜಿಕ್ ಜೀವನಾಂತ್ ಸಂಪ್ರದಾಯಾಂಚೆಂ ಸಂಬಂಧ್ ಸಡ್. ಖಚ್ಚಿಯೀ ಏಕ್ ಸಮಾಜ್, ಸಂಸ್ಕೃತಿ ವಾಡೊನ್ ಈಲ್ಲಿ ರೀತ್, ತಾಜಿ ಗೂಂಡಾಯ್ ರೂಂದಾಯೆಚ್ಯಾ ಅಧ್ಯಯನಾಕ್ ಸಂಪ್ರದಾಯ್ ಸಹಕಾರಿ.

ತ್ಯಾ ತ್ಯಾ ಸಮುದಾಯಾಚೆ ನಂಬಿಕೆ ತಿಂಗ್ಲ್ಯಾ ಸಂಪ್ರದಾಯಾಂಕ್ ಮೂಳ್. ನಂಬಿಕೆ ಸಾಕಾರ್ ಘೇವ್ನ್ ಸಂಪ್ರದಾಯ್ ದಾತಾ. ಆಚರಣಾಂ ಆನಿ ವಿಧಿನಿಷೇಧ್ ಸಂಪ್ರದಾಯಾಂತ್ಲಿಂ ಪ್ರತ್ಯೇಕ್ ಕರ್ಚಾಕ್ ದಾಯ್ಜಾಹಾಲ್ಲ್ಯಾ ತಿಟ್ಟಿಂ ಸಂಮಿಳಿತ್ ದಾವ್ನ್ ಆಸ್ತಾ. ಖಚ್ಚಿಯೀ ಏಕ್ ಕಾರ್ಯೆಂ ದಾವ್ಯಾ ದಾಲ್ಯಾರ್ ಖರ್ಚಾಂ, ಕಹಲೆಂ ಕರ್ಕಾ ಮುನ್ಚೆಲೆಂ 'ವಿಧಿ' ದಾತಾ. ಖಚ್ಚಿ ಕ್ರಿಯಾ ಕರಿನೆಹೆಂ - ತೆಂ ನಿಷೇಧ್ ದಾತಾ. ಉದ್ಯಾಂತ್ಲಿ ಮಾಹಳಿ ಉದ್ಯಾಚೆಂ ಚಿಂತನ್ ಕರಿನಾಸ್ತಾಂ, ಉದ್ಯಾಚ್ಯಾ ಆಧಾರಾನ್ತ್ ಬೊದೊಚೆಲ್ಯಾವ್ಹಿರಿಂ ಕುಡ್ಡಿ ಆಪ್ಲ್ಯಾ ಸಂಪ್ರದಾಯಾಂನಿ ಧೊಡೆ ವಿಧಿನಿಷೇಧ್ ಪಾಲನ್ ಕೊರುನ್, ಆಪ್ಲ್ಯಾ ಶ್ರೀಮಂತ್ ಸಂಸ್ಕೃತಿಚಿ ಸಮೀಕ್ಷಾ/ವಿಶ್ಲೇಷಣ್ ಕರ್ಚಾಕ್ ವೊಹಾನಾಸಿಂ ಜೀವನ್ ಸಾರ್ತಾ. ಹೆ ಸಂಪ್ರದಾಯ್ ಕೇವಲ್ ಕಾಟ್ ಕಂದಾಚಾರ್ ನೂಂ. ಕುಡ್ಯಾಂಲ್ಯಾ ಜನಪದ ಸಂಸ್ಕೃತಿಂತ್ ಸಮಷ್ಟಿಂತ್ಲೊ ಅಂಗೀಕಾರ್ ಘೇಲ್ಲಿಂ ನಂಬಿಕೆ, ರಿತಿ ರಿವಾಜಿ, ಪೊದಾಂ, ಆಚರಣಾಂಚೆಂ ತಿಳುವಳಿಕೆ ಆನಿ ಜ್ಞಾನಾಕ್ ಸಂಬಂಧ್ ಆಹಾ. ಹ್ಯಾ ಸಂಗಿಂಕ್ ಬದ್ ಆಹಾಲ್ಲ್ಯಾಂಕ್ ಕುಡ್ಡಿ ಸಂಸ್ಕೃತಿಂತ್ ಸ್ಥಾನ್ ಆಹಾ. ಜನಪದ ಸಂಸ್ಕೃತಿಚೆಂ ಪ್ರಾತಿನಿಧಿಕ್ ರೂಪ್ ದಾಲ್ಲ್ಯಾ ಮೊನ್ಯಾಲ್ಯಾ ಜೀವಿತಾಚ್ಯಾ ಹರ್ಯೆಕಾ ಪಾಂಪ್ಡಾರ್ ವ್ಯಕ್ತ್ ದಾವ್ಚೆಲಿಂ ಉತ್ರಾಂ, ನಂಬಿಕೆ, ರಿತಿ ರಿವಾಜಿ, ಸಂಪ್ರದಾಯಾಂಚೆಂ ಪಾಳಾಂ ಮುಳಾಂ ಹಾಲಯಿಲ್ಲ್ಯಾ ವ್ಯಕ್ತಿಕ್ ಸಮಾಜ್ ವಿರೋಧ್ ಕರ್ತಾ/ಬಹಿಷ್ಕಾರ್ ಘಾಲ್ತಾ. ಯೆಹೆಲೊ ಕರಿಣ್ ಚೌಕಟ್ ಕುಡ್ಯಾಂಲ್ಯಾ ಜನಪದ ಸಂಸ್ಕೃತಿಕ್ ಆಹಾ. ವ್ಹಾರ್ಡಿಗಚ್ಯಾ ಸಂಸ್ಕಾರಾಂತ್ ಕುಡ್ಡಿ ಹ್ಯಾ ಪ್ರಕಾರಾಚೆ ಅನೇಕ್ ಸಾಂಪ್ರದಾಯಿಕ್ ವಿಧಿ-ನಿಷೇಧ್ ಪಾಳುನ್ ಈಲ್ಯಾ.

ದೈಹಿಕ್, ಮಾನಸಿಕ್ ಆನಿ ಆತ್ಮ ಶುದ್ಧೀಕರಣಾಕ್ ಹರ್ಯೆಕ್ ವ್ಯಕ್ತಿಯೀ ವಳಗ್ ದಾವ್ಚೆಲ್ಯಾ ಶೋಡಶ (ಸೊವ್ಪಾ) ಸಂಸ್ಕಾರಾಂ ಪಯ್ಲಿ ವ್ಹಾರ್ಡಿಗ್ ಏಕ್ ಪ್ರಮುಖ್ ಸಂಸ್ಕಾರ್. ಪುರುಷಾರ್ಥ್ ಸಾಧನಾಖಾತಿರ್ ವ್ಹಾರ್ಡಿಗ್ ಮುಖಾಂತರ್ ಗೃಹಸ್ಥಾಶ್ರಮ್ ಸ್ವೀಕಾರ್ ಕರ್ಚೆಂ ವ್ಹಾರ್ಡಿಗ್ಚೊ ಪ್ರಮುಖ್ ಉದ್ದೇಸ್. ಕುಡ್ಡಿ ಏಕ್ ಬುಡಕಟ್ಟು ಜನಾಂಗ್. ಸರ್ಕಾರಾಚ್ಯಾ ದಾಖ್ಲ್ಯಾಂ ಪ್ರಕಾರ್ ಬುಡಕಟ್ಟು ಜನಾಂಗ್ ಮುನ್ ಪರಿಗಣಿತ್ ದಾಯ್ಜಿ ದಾಲ್ಯಾರೀ ಬುಡಕಟ್ಟು ಸಮುದಾಯಾಚೆಂ ಲಕ್ಷಣಾಂ ಕುಡ್ಡಿ ಸಮಾಜಾಂತ್ಲ್ಯಾ

ಸಂಪ್ರದಾಯಾನಿ ಆಹಾ ತೆಂ ವಾಸ್ತವ್. ವ್ಹಾರ್ಡಿಗೇಚ್ಯಾ ರಿವಾಜಿನಿ ಆದ್ಲಿಂ ಲಾಗೂನ್ಯೇ ಕುಡ್ಯಾಂನಿ ಹೆ ಸಂಪ್ರದಾಯ್ ಉರವ್ನ್ ಹಾಡ್ಲ್ಯಾ.

ಹಾಂವ್ ಕುಡ್ಯೆ ಸಮಾಜಾಂತ್ಲ್ಯಾ ಎಕಾ ಸಾಂಪ್ರದಾಯಿಕ್ ಆನಿ ಸಾಧಾರಣ್ ಮಟ್ಟಾಕ್ ಅನುಕೂಲಸ್ಥ / ಗೌರವಸ್ಥ್ ಕುಟ್ಮಾಂತ್ ಜಲ್ಮಾಲ್ಯೊ. ಪುಣ್ ಹಾಂವ್ - 'ಹಾಂವ್' ದಾವ್ಣೆಲ್ಯಾ ಕಾಲಾರ್ ತೀ ಗ್ರೇಸ್ತ್ಕಾಯ್ ಖಚ್ಚಿಯೇ ಮ್ಹಾಕಾ ಮೆಳಾನೆ. ಜಲ್ಮಾಲ್ಯಾಕ್ ಬೊದ್ವಾಕಾಹಾಲ್ಲ್ಯಾ ಅನಿವಾರ್ಯಪಣಾನ್ ಮ್ಹಾಕಾಂ ಮೆಳ್ಲೆಂ ಶಿಕಪಾಚೆಂ ಭಾಗ್ಯ್ ಬಾರಾವಿಚಾಕೀ ಮುಕಾರ್ ವೊಹಾನೆಂ. ಸಾನ್ ಪ್ರಾಯೆರ್ ಲಾಗೂನ್ಯೇ ಕುಡ್ಯೆ ಸಂಸ್ಕೃತಿ ಆನಿ ಜಾನಪದ್ ಸಂಗಿ ಆರಾವ್ಣೆಲಿ ಆಸಕ್ತ್ ಆಹಾಲ್ಲ್ಯಾನ್ ಆಮ್ಚೆಲ್ಯಾ ಸಮುದಾಯಾಂತ್ಲ್ಯಾ ವ್ಹಾರ್ಡಿಗೇಚ್ಯಾ ವಿಶೇಷ್ ರಿವಾಜಿಂಕ್ ಆಕರ್ಷಿತ್ ದಾಲೊ ಆನಿ ಹೆ ವಿಷಯ್ ಖಂಯ್ ಮೆಳ್ಚಾರೀ ಬೊರೊವ್ನ್ ದೊವೊರ್ತಾಲೊ. ಮ್ಹಾಗಲ್ಯಾ ಸುಮಾರ್ ವೀಸ್ ವರಾಂ ಪ್ರಾಯೆರ್, ಮ್ಹಾಕಾ ವ್ಹಾರ್ಡಿಗ್ ದಾವ್ಣಾ ದ್ವಿಂತ್ತ್ ಕುಟ್ಮಾಂತ್ಲ್ಯಾ ಆನಿ ಇಷ್ಟಾಂಲ್ಯಾ ವ್ಹಾರ್ಡಿಗೇಚ್ಯಾ ಉಲೊವ್ಣಾಂತ್, ವ್ಹಾರ್ಡಿಗೊ ಸುಧಾರ್ಪುಚಾಂತ್ ಭಾಗ್ ಘೆವ್ಣೆಲೊ ಆಮ್ಚಾಸ್ ಮೆಳ್ಳೊ. ಕುಡ್ಯಾಂಲ್ಯಾ ವ್ಹಾರ್ಡಿಗೇಚ್ಯಾ ರಿವಾಜಿಂಕ್ ಆನಿ ಹೆರ್ ಸಮಾಜಾಂತ್ಲ್ಯಾ ಆಚರಣಾಂಕ್ ಪ್ರತ್ಯೇಕಪಣ್ ಆಹಾ. ಆಮ್ಚೆಲ್ಯಾ ಮುಕಾಯ್ಲ್ಯಾ ಪಿಳ್ಗಕ್ ಕೊಳೊವ್ಣೆಲ್ಯಾ ಉದ್ದೇಶಾನ್, ಆಮ್ಚೆಲ್ಯಾ ಸಮಾಜಾಂತ್ಲ್ಯಾ ಮ್ಹಾಲ್ಪುಡ್ಯಾಂಕ್ ಮೆಳುನ್ ಸಂದರ್ಶನ್ ಕರ್ಚಾಕ್ ಏಕ್ ಸವಾಲಾಂಚಿ ಪಟ್ಟಿ ತಯಾರ್ ಕೆಲಿ. ಸುಮಾರ್ 1997 ವರಾಂತ್ ಆಮ್ಚೆಲೊ ಪ್ರತಿಭಾವಂತ್ ಕಲಾಕಾರ್, ಆತಾನ್ಲೊ ವಕೀಲ್ ವಿಜಯ್ ಆನಿ ಹಾಂವ್ ವಾಡ್ಯಾನ್ ವಾಡೊ ಭೊಂವ್ಲೆ ಆನಿ ಮಾಹೆತ್ ಸಂಗ್ರಹ್ ಕೆಲಿ. ಹಾಂವ್ ಸಂದರ್ಶನ್ ಘೆತಾನಾ ವಿಜಯ್ ಬೊರೊವ್ನ್ ಘೆತಾಲೊ. ಕೊಣಾಲೆಯೇ ಮಾರ್ಗದರ್ಶನ್ ನಾಸ್ತಾನಾತ್ತ್ ಆಮಿ ಕೆಲ್ಲೊ ಹ್ಯೊ ಸಂಗ್ರಹ್ ಕುಡ್ಯೆ ಸಮಾಜಾಂತ್ ಯೆದೊಳ್ ಕೊಣೀ ಕರಿನಾಹಾಲ್ಲೊ ಏಕು ದಾಖೊ ದಾಲೊ.

ವಿಷಯ್ ಸಂಗ್ರಹಾಕ್ ಕ್ಷೇತ್ರ್ ಕಾರ್ಯೆಂ ಕರ್ತಾನಾ ಸಂಗ್ರಹಕಾಕ್ ಆನಿ ನಿರೂಪಕಾಕ್ ಎಕಾಮೆಕಾ ಅನ್ಯೋನ್ಯತೆ ಆಪೋಕಾ. ಸಂಪನ್ಮೂಳ್ ವ್ಯಕ್ತಿಲಿ ಸ್ಮರಣ್ ಶಕ್ತ್ ನಿಸ್ಪತ್ಯಾಕ್ ಪಾವ್ತಾನಾ ಆಮ್ಚೆಲ್ಯಾ ಯುಕ್ತಿ, ತಂತ್ರಾಂ ಮುಖಾಂತ್ರ್ ತಾಕಾ ನೆವೆಂ ಜೈತನ್ಯ್ ಭೊರುನ್ ತೀ ಪುಲ್ಚ್ಯಾವ್ಣಿರಿಂ ಕರ್ಕಾ. ಹ್ಯಾ ಪ್ರಕಾರಾನ್ ಸಂದರ್ಶನ್ ಕರ್ಚಾಕ್ ಸಂದರ್ಶಕಾಕ್ ನಿರೂಪಕಾಕಡೆ ತಿಟ್ಟಿತ್ತ್ ಸಳ್ಳಿ ಆನಿ ಸ್ನೇಹತ್ತ್ ಆಪೋಕಾ. ಹೆಂ ಸಗ್ಳೆಂ ಲೆಕ್ಕಾಚಾರ್ ಘಾಲೂನ್ ಹಾಯೆನ್ ತೀಗಾಂ ಮ್ಹಾಲ್ಪುಡ್ಯಾಂಕ್ ಆಯ್ಕೆ ಕೆಲ್ಲೆ. ಹ್ಯಾ ಪಯ್ಲಿ ಪ್ರಥಮ್ ಮ್ಹಾಲ್ಪುಡೊ ಕೊಂಪದವ್ಪು ಸಂಕೇಶ ಶ್ರೀ ಪುತ್ತು ಮಾಮ್. ತೋ ಹುಷಾರ್ ನಾಸ್ತಾನಾ ತಾಕಾ ಭೊಂವ್ಣಾಕ್ ದಾಯ್ಣಾಹಾಲ್ಲೆಂ ಆನಿ ಆಜಿಕೀ ತೋ ತ್ಯಾತ್ತ್ ಪರಿಸ್ಥಿತಿರ್ ಆಹಾ. ತಾಗ್ಲೆಂ ಜ್ಞಾನ್ ಆನಿ ಉಡ್ಗಾಸಾ ಸಕತ್ ಅಪಾರ್. ಹಾಯೆನ್ ಸಂದರ್ಶನ್ ಕೆಲ್ಲೆ ಆನಿ ದೋಗ್ ನಿರೂಪಕ್ ಪಾಡಿಯಾರ್ಕಾರ್ ಶ್ರೀ ಲಿಂಗಪ್ಪಣ್ಣ ಆನಿ ಮರಕಡ್ ಮೈಂದೇರಿ ಶ್ರೀ ಬಾಬಣ್ಣ. 1997 ವರಾ ಬಾಬಣ್ಣಾಲೆಂ ಸಂದರ್ಶನ್ ಕೆಲ್ಲೆಂ. ಮಾಗಿರ್ ವ್ಹಾರ್ಡಿಗೇಚೊ

ಬೂಕ್ ತಯಾರ್ ಕರ್ವೆಲ್ಯಾ ಹ್ಯಾ ಸಂದರ್ಭಾರ್ ಬಾಬಣ್ಣಾಕಡೆ ತೀನ್ ದೀಸ್ ಪ್ರತ್ಯೇಕ್ ಸಂದರ್ಶನಾಂ ಘೆವ್ಪಾ ದಾಲೆಂ. ಹ್ಯಾ ಪಯ್ಲಿ 29.07.2012 ದೀಸ್ ಸಾಕಾಣೆಂ ಧಾ ಗಂಟ್ಯಾಂಕ್ ಬೊಹಾಲ್ಗೆ ಸಾಂಜೆರ್ 6 ಗಂಟೆ ಭಿತರ್ ಸಗ್ಳೊ ದೀಸ್ ಜೆವೊಣ್‌ಯೀ ನಾಸ್ತಾನಾ ಆನಿ 07.11.2012 ವೆರ್ ರಾತ್ತ್ಲಿ 7 ಗಂಟೆ ಲಾಗೂನ್ 10 ಗಂಟೆ ಭಿತರ್ ಸಂದರ್ಶನ್ ಕೆಲ್ಲೆಂ ಏಕ್ ವಿಶೇಶ್ ಘಡಿತ್. ಹ್ಯಾಜಾ ಆದ್ಲೆ ಮ್ಹಾಕ್ಕೆ ಬೂಕ್ ಪ್ರಗಟ್ ದಾತಾನಾಯ್ ಬಾಬಣ್ಣಾನ್ ತಾಗಲ್ಯಾ ತಾಂಕಿ ಭಾಯ್ರ್ ಮ್ಹಾಕಾಂ ಸಹಕಾರ್ ಆನಿ ಮಾರ್ಗದರ್ಶನ್ ದಿಲ್ಲೆಂ. ಹ್ಯಾ ಬುಕಾಂತ್ಲ್ಯಾ ವಿವರಣಾಂಕ್ ಸ್ಪಷ್ಟ್ ರೂಪ್ ದಿವ್ಪಾಕ್ ಬಾಬಣ್ಣಾಕಡೆ ಕೆಲ್ಲ್ಯಾ ಸಂದರ್ಶನಾಂಚೊ ಸಾರಾಂಶ್ ಕಾರಣ್. ಬಾಬಣ್ಣಾಕ್ ಹಾಯೆನ್ ಕಿಟ್ಲೆ ಉಪ್ಕಾರ್ ಸಾಂಗ್ಲಾರೀ ರೂಣ್ ಉರ್ತಲೆಂ. ವ್ಹಾರ್ಡಿಗೆಚ್ಯಾ ರಿವಾಜಿಂಚೆಂ ವಿವರಣ್ ದಿಲ್ಲ್ಯಾ ಹ್ಯಾ ತೆಗಾಂಯ್ ಮ್ಹಾಲ್ಪಡ್ಯಾಂಕ್ ಹಾಂವ್ ಅಭಾರಿ.

ಪ್ರಸ್ತುತ್ ಆಧುನೀಕರಣ್, ಸುಧಾರಿತ ಸಮಾಜೆಂತ್ಲ್ಯಾ ಸಂಪ್ರದಾಯಾಂಚೆಂ ವೈಭವೀಕರಣ್, ಅನುಕರಣ್ ಆನಿ ಬದ್ಲಾವಣಾಂಚ್ಯಾ ಕಾರಣಾನ್, ಕ್ರಮೇಣ್ ಕುಡ್ಡಿ ಸಮುದಾಯಾಂತ್ಯಾಂಯೀ ವ್ಹಾರ್ಡಿಗೆಚ್ಯಾ ಸಂಪ್ರದಾಯಾಂ ಊಯ್ರ್ ಪ್ರಭಾವ್ ಪೊಡ್ತೆತ್ ಆಹಾ. ಆನಿ ಬದ್ಲಾವಣ್ ದಾತೇತ್ ಆಹಾ. ಆಮ್ಚೆಲ್ಯಾ ಪರಿಸರಾಂತ್ ಅನೇಕ್ ಸಮುದಾಯಾಂನಿ/ಪಂಗಡಾಂನಿ ಕೊಂಕ್ಣಿ ಉಲೊವ್ಪೆಲ್ಯಾಂಲೊ ಸಂಖೊ ವ್ಹೊಡ್ ಆಹಾ. ಕುಡ್ಯಾಂಲ್ಯಾ ವ್ಹಾರ್ಡಿಗೆಚ್ಯಾ ಸಂಪ್ರದಾಯಾಂಚಿ ಪರಿಚಯ್ ತಿಂಕಾಂಯ್ ಮೆಳೊಂ ಮ್ಹುನ್ಜೆಲೊಯೀ ಹೆಂ ಪ್ರಸ್ತಕ್ ಪ್ರಗಟ್ ಕೆಲ್ಲೊ ಉದ್ದೇಸ್.

ಹ್ಯಾ ಪ್ರಸ್ತಕಾಂತ್ ಕುಡ್ಯಾಂಲ್ಯಾ ವ್ಹಾರ್ಡಿಗೆ ಸಂಪ್ರದಾಯಾಂಚೆಂ ದಾತಾ ತಿಟ್ಲೆಂ ಸಡ್ ವಿವರಣ್ ದಿವ್ಪಾಕ್ ಪ್ರಯತ್ನ್ ಕೆಲಾಂ. ಸಯ್ರಿಗ್, ವ್ಹಾರ್ಡಿಗೆಚಿ ಪೂರ್ವತಯಾರಿ, ವ್ಹಾರ್ಡಿಗೆ ದೆಹಾಚ್ಯೊ ರಿವಾಜಿ, ಮರುಸೇಸ್, ಧೆಡ್ಯಾಂ ಜೆವೊಣ್, ಏಕಾದಸ್..... ಇತ್ಯಾದಿ ಸಂಗಿಂಚೆಂ ಅನಾವರಣ್ ಕೆಲಾಂ. ವಿವರಣ್ ದಿತಾನಾ ಪ್ರಥಮಾರ್ ಕುಡ್ಯಾಂಲಿಂ ಪಾಳಾಂ ಮುಳಾಂ, ಕುಡ್ಡಿ ವಾಡೆ, ಕುಡ್ಯಾಂಲ್ಯಾ ಕುಳಿಯಾಂ ವಿಷಯಾಂಚಿಯೀ ಸಂಕ್ಷಿಪ್ತ ಮಾಹೆತ್ ದಿಲ್ಯಾ. ಅಖೆರಿಕ್ ವ್ಹಾರ್ಡಿಗೆಕ್ ಲಗ್ತಿ ಧೊಡ್ಯಾಂ ಪೂರಕ್ ವಿಷಯಾಂಚೆಂ ವಿವರಣೆಯೀ ದಿಲಾಂ. ಹ್ಯಾ ಪೂರಕ್ ವಿಷಯಾಂತ್ ಕುಟ್ಮಾಂತ್ಲಿ ವ್ಹೊಡ್ಲಿ ಭೊಯಿಣ್-ಬಾಯೆಲೊ ಪಾತ್ರ್, ಸರಾ ಬೊರಾಚಿ ವ್ಹಾರ್ಡಿಗ್, ಜೊವ್ಯಾಂಲಿ ವ್ಹಾರ್ಡಿಗ್, ದುಸ್ರ್ಯಾಪಣಾಚಿ / ಧಾಕ್ವ್ಯಾಪಣಾಚಿ ವ್ಹಾರ್ಡಿಗ್, ನಾಮೂಹಿಕ್ ವ್ಹಾರ್ಡಿಗೊ, ಘರ್ ಜಾಂವಯ್, ಪಾಳ್ಲ್ಯಾ ವ್ಹಾರ್ಡಿಗ್, ಅನೈತಿಕ ಸಂಬಂಧ್, ವ್ಹಾರ್ಡಿಗೆಚ್ಯಾ ರಿವಾಜಿಂನಿ ಪಾಂಸ್ ಸಂಖ್ಯಾಂಚೆಂ ಮಹತ್ವ್, ಮರುನಾಮಕರಣ್, ವ್ಹಾರ್ಡಿಗೆಚ್ಯಾ ಸಂಪ್ರದಾಯಾಂತ್ ವೀಡ್ಯಾಂಚೆಂ ಸ್ಥಾನ್, ವ್ಹಾರ್ಡಿಗೆಚ್ಯಾ ಸಂಪ್ರದಾಯಾಂತ್ ಪಾನ್ಹೊಡು, ನೈಸರ್ಗಿಕ್ ವ್ಹೊಸ್ತುಂಚೊ ಉಪಯೋಗ್, ಭಾಂಗಾರ್ ಘಾಲ್ವೆಲ್ಯಾಚೆಂ ಮಹತ್ವ್, ವಿಧವ್ ಬಾಯ್ಲಾಂಲೆಂ ಸ್ಥಾನ್, ನ್ಹಾವಾಲಾಗ್ಣೆಂ/ನ್ಹಾಣ್, ಹಾಪ್ಡಾನಾ ಹೊಲೆಂ..... ಇತ್ಯಾದಿ ಸಂಗಿಂಚೆಂ ಅನಾವರಣ್ ಕೆಲಾಂ. ವ್ಹಾರ್ಡಿಗೆಚ್ಯಾ ಆಚರಣಾಂತ್ ಸಮಕಾಲೀನ್ ಸಂದರ್ಭಾರ್ ದಾಲೆಂ ಬದ್ಲಾವಣ್



ಆನಿ ರಿವಾಜಿಂಚೆಂ ಆತಾನ್ಚೆಂ ರೂಪ್.... ಹ್ಯಾ ವಿಷಯಾಂತ್ ವಿಮರೊ ಕೆಲಾ. ಪುಣ್ ಹೆಂ ಗೂಂಡಾಯೆಚೆಂ ನೂಂ. ಪ್ರಯತ್ನ್ ಕೆಲ್ಯಾರ್ ಹ್ಯಾ ಏಕೇಕಾ ವಿಷಯಾಂ ಊಯ್ ಏಕೇಕ್ ಅಧ್ಯಯನ್ ಕರ್ಯೆಂತ್ ಮುನ್ ಮ್ಹಾನ್ಗಿ ಅಭಿಪ್ರಾಯ್.

ಹಾಂವ್ ಕೊಡಿಯಾಳ್ ಕುಡ್ಡಿ ಸಮಾಜೆಂತ್ಲೊ ದಾಲ್ಲ್ಯಾನ್ ಕೊಡಿಯಾಳ್ ಕುಡ್ಡಿ ಪಂಗ್ಡಾಂತ್ಲ್ಯಾ ರಿವಾಜಿಂಚ್ಯಾ ವಿವರಣಾಂಕ್ ಸಡ್ ಪ್ರಾಮುಖ್ಯತಾ ದಿಲ್ಯಾ. ಮ್ಹಾನ್ಗೆಂ ಜ್ಞಾನ್ ಆನಿ ಅನ್ಬೊಗ್ ಆಹಾಲ್ಲ್ಯಾ ಸಂಪನ್ಮೂಳ್ ವ್ಯಕ್ತಿಂ ಕಡ್ಲೊ ಕ್ಷೇತ್ರ್ ಕಾರ್ಯಾ ಮುಖಾಂತರ್ ಅಭಿಪ್ರಾಯೊ ಘೇವ್ನ್ ಬರಯ್ಲಾಂ. ಕೊಡಿಯಾಳ್ ಕುಡ್ಡ್ಯಾಂವಿಶಿಂ ಬರಯ್ತಾನಾ, ದೋನೀ ಪಂಗಡ್ ಏಕಾತ್ ಮುಳಾಚೆ ದಾಲ್ಲ್ಯಾನ್ ಗೊಂಯ್ಕಾರ್ ಕುಡ್ಡ್ಯಾಂಲ್ಯಾ ವ್ಹಾರ್ಡಿಗೆಚೆ ಸಂಪ್ರದಾಯ್‌ಯೀ ಆರಾಯ್ಲ್ಯಾ. ಕೊಡಿಯಾಳ್ ಕುಡ್ಡ್ಯಾಂಲ್ಯಾ ರಿವಾಜಿಂನಿ ನಾಹಾಲ್ಲ್ಯಾ, ಗೊಂಯ್ಕಾರ್ ಕುಡ್ಡ್ಯಾಂಲ್ಯಾ ರಿವಾಜಿಂನಿ ಆಹಾಲ್ಲ್ಯಾ ವಿಶೇಶ್ ಸಂಗಿಂಚೆಂ ಮಾತ್ ಉಲ್ಲೇಖ್ ಕೆಲಾಂ. ಕೊಡಿಯಾಳ್ ಕುಡ್ಡಿ ರಿವಾಜಿಂಕ್ ತಾಳ್ ಪೊಡ್ಲೆಲ್ಯಾ ಸಂಗಿಂಚೆಂ ವಿವರಣ್ ಸಡ್ ಕರೀನೆ. ಗೊಂಯ್ಕಾರ್ ಕುಡ್ಡ್ಯಾಂಲ್ಯೊ ರಿವಾಜಿ ಬರಯ್ತಾನಾ ಪೊಡ್ಲೆಂ ಕ್ಷೇತ್ರ್ ಕಾರ್ಯೆಂ ಕರ್ಚೆಲೊ ಆವ್ಕಾಸ್ ಮ್ಹಾಕಾ ಮೆಳಾನಾಹಾಲ್ಲ್ಯಾನ್ ಹ್ಯಾಚಾದ್ಡಿಂ- ಅಧ್ಯಯನ್‌ಕಾರಾಂನಿ ಪ್ರಗಟ್ ಕೆಲ್ಲ್ಯಾ ಆಧಾರ್ ಸಾಹಿತ್ಯಾಂತ್ಲೆಂ ವಿವರಣ್ ಕಾಡ್ಲಾಂ. ಆನಿ 25.01.2013 ವೆರ್ ಉಡುಪಿಚ್ಯಾ ಮಂದರ್ತಿಂತ್ ತೇಗಾಂ ಸಂಪನ್ಮೂಳ್ ವ್ಯಕ್ತಿಂ ಕಡ್ಲೊ ಅಭಿಪ್ರಾಯೊ ಘೇವ್ನ್ ಮಾಹೆತ್ ದಾಖಲ್ ಕೆಲ್ಯಾ. ಮಂದರ್ತಿ ಪುರುಷಾ ನಾಯ್ಕ್, ಗೋಪಾಲ ನಾಯ್ಕ್ ಆನಿ ನರಸಿಂಹ ನಾಯ್ಕ್-ಹಿಂಣಿಂ ಮಾಹೆತ್ ಪೊದ್ಗಾಯಿಲ್ಲ್ಯಾಕ್ ತಿಂಕಾಂ ಧನ್ಯವಾದ್ ಸಾಂಗ್ತಾಂ. ಕ್ಷೇತ್ರ್ ಕಾರ್ಯಾಕ್ ಮಂದರ್ತಿ ಉಯ್ತಾನಾ-ಆಮ್ಚೆಲೊ ಯುವ ಕಲಾಕಾರ್ ಕನ್ನೋರಿ ಮೊರ್ಲೆ ಘರ್ಕಾಡ್ಲೊ ಶ್ರೀನಿವಾಸಾನ್ ತಾಗ್ಲ್ಯಾ ಗಾಡಿಯೆರ್, ತಾಗ್ಲ್ಯಾ ಖರ್ಸಾರ್ ಮ್ಹಾಕಾಂ ಆಪೊವ್ನ್ ವೆಲ್ಲ್ಯಾಕ್ ಶ್ರೀನಿವಾಸಾಕ್ ಮ್ಹಾನ್ಗಿ ಕೃತಜ್ಞತಾ ಅರ್ಪಿತಾಂ.

ಸಗ್ಳ್ಯಾ ಬುಡಕಟ್ಟು ಸಮುದಾಯಾಂನಿ ಆಹಾಲ್ಲ್ಯಾ ಪ್ರಕಾರ್ತ್ ಕುಡ್ಡಿ ಜನಾಂಗಾಚ್ಯಾ ವ್ಹಾರ್ಡಿಗೆಚ್ಯಾ ಸಂಪ್ರದಾಯಾಂತ್‌ಯೀ ಪುರೋಹಿತ ವರ್ಗಾಚ್ಯಾ ಮಂತ್ರಾಂ ಮುಖಾಂತರ್ ದಾವ್ಣೆಲ್ಯಾ ವೈದಿಕ್ ಆಚರಣಾಂಚಾಕ್‌ಯೀ ಸಡ್ ಮಹತ್ವ್ ಗಾಣ್ಯಾಂಕ್ ಆಹಾ. ವೈದಿಕ್ ಧರ್ಮಾಂತ್ ಮಂತ್ರಾಂಕ್ ಆಹಾಲ್ಲೆಂ ಸ್ಥಾನ್ ಕುಡ್ಡಿ ಜನಾಂಗಾಂತ್ ಗಾಣ್ಯಾಂನಿ ಘೆಲಾಂ. ಹಿಂ ಗಾಣಿಂ ವ್ಹಾರ್ಡಿಗೆಚ್ಯಾ ಮಂಗಲ ಕಾರ್ಯಾಚಿಂ ವಿಧಿ ವಿಧಾನಾಂ ಮಾತ್ ನೂಂ, ಮುಕಾಯ್ಲ್ಯಾ ದಾಂಪತ್ಯ ಜೀವನಾಂತ್ ಘೊವ್ ಬಾಯ್ಲೆ ಕಿಹಿ ಸೊಲೋಕಾ ಮ್ಹುನ್ಚೆಲೆಂ ವಿವರಣ್‌ಯೀ ದಿತಾ. ಸಹಜೀವನಾಚಿಂ ತತ್ವಾಂ ಬೋಧನ್ ಕೊರುನ್ ಸಂಸ್ಕಾರ್ ದಿವ್ಣೆಲ್ಯಾ ಮಹತ್ವಾಚ್ಯಾ ಸಂಗಿಂತ್ ಪ್ರಧಾನ್ ಪಾತ್ರ್ ಘೆತಾ. ಹಿಂ ವ್ಹಾರ್ಡಿಗೆಚಿಂ ಗಾಣಿಂ ವಿಧಿ ಗೀತಾಂ ದಾವ್ಣೆ ರೂಪಿತ್ ದಾಲ್ಯಾಂ ಶಿವಾಯ್ ಕೇವಲ್ ಮನೋರಂಜನಾ ಖಾತಿರ್ ತಯಾರ್ ದಾಲ್ಲಿಂ ನೂಂ ಮುನ್ ಕಳ್ಳಾ. ಸಗ್ಳಿಂ ಗಾಣಿಂಯೀ ಮಹಿಳಾ ಆಶು ಸಾಹಿತ್ಯ್ ಮ್ಹುನಾಯೆಂತ್, ಬರಪ್ ಯಾ ಶಿಕ್ಷಣಾಚೆಂ ಗಂಧ್ ವಾರೆಂ ಸಯ್ ನಾಹಾಲ್ಲ್ಯಾ

ಆರಾ್ಯ ಕಾಲಾರ್ ತ್ಯಾ ತ್ಯಾ ಸಂದರ್ಭಾಂ ತೆಕಿತ್ ಗಾಣೆಂ ರಚುನ್, ತೋಂಡಿ ಸಾಹಿತ್ಯ ರೂಪಾರ್ ಉರವ್ನ್ ಹಾಡ್ಲೆಂ ಕುಡ್ಡಿ ಬಾಯ್ಲಾಂಲೆಂ ಸಾಧನ್ ಅಭಿನಂದನಾರ್ಹ್. ಬಾಯ್ಲಾಂನಿತ್ ಗಾಂಯ್ಲೆಲಿಂ ಗಾಣೆಂ ದಾಲ್ಯಾರೀ ವಿಶೇಷ್ ಸಂದರ್ಭಾಂನಿ ಧೊಡ್ಯಾ ಪಾವ್ಲಿಂ ದಾರ್ಲೆಯೀ ಸಾಧ್ ದಿತಾ.

ಎಕೆಲ್ಲಾ ಜಾನಪದ್ ಕಲಾಕಾರ್ ದಾವ್ನ್ ಕುಡ್ಡಿ ಸಂಪ್ರದಾಯಾಚಿಂ ಗಾಣೆಂ ಸಂಗ್ರಹ್ ಕರ್ಚೆಲಿ ಆಸಕ್ತಿಯೀ ಮ್ಹಾಕಾಂ ಸಾನ್ ಪ್ರಾಯೆರ್ತ್ ಆಹಾಲ್ಲಿ. ಹಾಯೆನ್ ಸಂಗ್ರಹ್ ಕೆಲ್ಲಿಂ ಗುಮ್ಬಾಂ ಆನಿ ತೊಣಿಯಾಂ ಪೊದಾಂಚೆಂ ಪುಸ್ತಕ್ 2001 ವರ್ಸಾ ಕರ್ನಾಟಕ್ ಕೊಂಕಣಿ ಸಾಹಿತ್ಯ ಅಕಾಡೆಮಿನ್ ಪ್ರಗಟ್ ಕೆಲಾಂ. ಆಳ್ವಾನ್ ಯೆತೇತ್ತ್ ಆಸ್ಲೆಲಿಂ ಕುಡ್ಡಿ ವ್ಹಾರ್ಡಿಗಚ್ಯಾ ಸಂಪ್ರದಾಯಾಂತ್ಲಿಂ ಗಾಣೆಯೀ ಹಾಯೆನ್ ಸಂಗ್ರಹ್ ಕೆಲ್ಲಿಂ. ಸುರೈಚ್ಯಾ ಸುರೈರ್ 24.3.1977 ವೆರ್ ಶ್ರೀಮತಿ ಕಿಟ್ಟು ಬಾಯಿ (w/o ಸುಬ್ಬು ಗೌಡ) ಹೊಸಗದ್ದೆ ಎಡಪದವು - ಹಿಯೆನ್ ಸಾಂಗ್ಲಿಂ ಧೊಡಿಂ ಗಾಣೆಂ ಬೊರೊವ್ನ್ ಫೀಲಿಂ. ಕನೇರಿ ಶ್ರೀ ವಟ್ಟು ಗುರ್ಕಾರಾನ್ 22.1.1994 ವೆರ್ ಎಡಪದವು ನೀರಪಲ್ಕೆ ಶ್ರೀಮತಿ ಚೆನ್ನಮ್ಮ ಬಾಯಿಲಿಂ (w/o ವೆಂಕಪ್ಪ ಗೌಡ) ಗಾಣೆಂ ಮ್ಹಾಕಾಂ ದಿಲ್ಲಿಂ. ಹ್ಯಾಜ್ಯಾ ಮಾಗಿರ್ ಗಾಣೆಂ ಕಳಿತ್ ಆಹಾಲ್ಲಿಂ ಕೊಣ್ ಮೆಳಾತ್ ಮ್ಹುನ್ ಹಾಂಪ್ ಸೊಧಾನಾ ಕೊಂಪದವುಚೊ ಮ್ಹಾಲ್ಲ್ಹಡೊ ಜಾನಪದ್ ಕಲಾಕಾರ್ ಆನಿ ಮ್ಹಾಗಲೊ ಹಿತ್ಯೆಷಿ ಶ್ರೀ ಸೇಸು ಮೇಸ್ತ್ರಿನ್ ಮ್ಹಾಕಾಂ ಮುಚ್ಚೂರು ಕಾನಾ ನಾರಾಕೋಡಿಚಿ ಶ್ರೀಮತಿ ಮೋನಮ್ಮ ಯಾನೆ ತುಂಬೆ ಬಾಯಿಲಿ ಪರಿಚಯ್ ಸಾಂಗ್ಲಿ. ತುಂಬೆಬಾಯಿ ಕೋಣ್ ಮ್ಹುನ್ ಮ್ಹಾಕಾಂ ಕಳಿತ್ ನಾಹಾಲ್ಲೆಂ. ಶ್ರೀ ವಿಠಲ ಮಾಸ್ತರಾನ್ ಮ್ಹಾಕಾಂ ತುಂಬೆ ಬಾಯಿಗರ್ ಆಪೊವ್ನ್ ವ್ಹೆಲೆಂ. 6.2.1994 ವೆರ್ ಆಮಿ ಧಂಯ್ ಪಾವ್ತಾನಾ ತೀ ಲಿಂವ್ಚಾಕ್ ಗೆಲ್ಲಿ. ಲಿಂವ್ಚೆಲ್ಯಾ ಸಾಂಬಾಳಾಚಾಕೀ ಸಡ್ ದಿತಾಂ ಮ್ಹುನ್ ಗಾಣೆಂ ಸಾಂಗ್ಚಾಕ್ ಒಪ್ಪೊನ್ ವಿಠಲ್ ಮಾಸ್ತರ್ ತಿಕಾ ತಿಗ್ಲ್ಯಾ ಘರ್ಕಾಡೆ ಆಪೊವ್ನ್ ಘೇವ್ನ್ ಈಲೊ. ತುಂಬೆ ಬಾಯಿಲ್ಯಾ ಘರ್ಕಾಡೆ ಜಗ್ಗರ್ ಬೂಹ್ನು, ತ್ಯಾ ಸಗ್ಳೊ ದೀಸ್ ಆಮಿ ತಿಚೆಕಡ್ಡಿಂ ಗಾಣೆಂ ಬರವ್ನ್ ಫೀಲಿಂ. ವಿಠಲ್ ಮಾಸ್ತರಾನ್ ತಿಕಾ ಲಿಂವ್ಚಾಕ್ ಮೆಳ್ಚೆಲೆಚ್ಯಾಕೀ ಇಲ್ಲೊ ಸಡ್ ಸಾಂಬಾಳ್ ದಿಲ್ಲೊ ಉಡ್ಗಾಸ್. ಹಾಯೆನ್ ಸಂಗ್ರಹ್ ಕೆಲ್ಲ್ಯಾ ಗಾಣ್ಯಾಂತ್ ಸುದೀರ್ಘ್ ಗಾಣೆಂ ತುಂಬೆ ಬಾಯಿಕಡೆ ಮೆಳ್ಳೆಲ್ಲಿಂ. ವ್ಹಾರ್ಡಿಗಚಿಂ ಗಾಣೆಂ ಸಂಗ್ರಹಾಚ್ಯಾ ಸಂದರ್ಭಾರ್ ಸಂಪನ್ಮೂಳ್ ಸ್ತ್ರೀಯಾಂ ಪೈಕಿ ಉಡ್ಗಾಸಾ ಸಕತ್, ಗಾಂಯ್ಲೆಲಿ ರೀತ್, ತಾಳೊ, ಗಾಣ್ಯಾಂಚೊ ನಿರರ್ಗಳ್ ವ್ಹಾಳೊ ಆನಿ ಮೌಲ್ಯಾಂ ಭರಿತ್ ವಿವರಣಾಂಚ್ಯಾ ರಿತಿಂತ್ ತುಂಬೆ ಬಾಯಿಚಾಕೀ ಉತ್ತಮ್ ಗಾವ್ಪಿಣ್ ಮ್ಹಾಕಾಂ ಮೆಳ್ಳೆಲ್ಲ್ಯಾಂತ್ ನಾಂ. ತಿಗ್ಲ್ಯಾ ಗಾಣ್ಯಾಂಚ್ಯಾ ತಾಳ್ಯಾಂತ್ ಆಯ್ಕೊಚೆಲ್ಯಾ ಆಪ್ಪೆಲೆಂ ಆಂಗ್ ಪುಲ್ತಾಲೆಂ. ತುಂಬೆ ಬಾಯಿಲಿ ಪರಿಚಯ್ ಕೊರುನ್ ದಿಲ್ಲ್ಯಾ ಶ್ರೀ ಸೇಸು ಮೇಸ್ತ್ರಿ ಆನಿ ತಿಗೇರ್ ಆಪೊವ್ನ್ ವ್ಹೊರುನ್ ಗಾಣೆಂ ಬರವ್ನ್ ಘೆವ್ಚಾಕ್ ಸಹಾಯ್ ಕೆಲ್ಲ್ಯಾ ಶ್ರೀ ವಿಠಲ್ ಮಾಸ್ತರಾಕ್ ಕೃತಜ್ಞತಾ ಅರ್ಪಿತಾಂ.

1997 ಯಿತ್ಯಾಕ್ ಮ್ಹಗ್ಗಂ ಸಂಗ್ರಹಾಚೆಂ ವಾರೆಂ ಆಮ್ಚ್ಯಾ ವೊಧೆಂ ಇಲ್ಲೆಂ ಸಡ್ ಶಿಕಪ್ ಆಹಾಲ್ಲ್ಯಾ ವಕೀಲ್ ವಿಜಯಾಕ್ ಲಾಗ್ಲೆಂ. ಹಾಯೆನ್ ಆನಿ ವಕೀಲ್ ವಿಜಯಾನ್ 3.8.1997 ವೆರ್ ಪುತ್ತಿಗೆಪದವು ಶ್ರೀಮತಿ ಭಾಗೀರಥಿ ಬಾಯಿ (w/o ಸೋಮಯ ಗೌಡ) - ಹಿಚೆಕಡ್ಡಿಂ ಗಾಣೆಂ ಸಂಗ್ರಹ್ ಕೆಲಿಂ. ಆಮಿ ಗಾಣೆಂ ಸಂಗ್ರಹಾಕ್ ಉಯ್ತಾನಾ ತೀ ತಿಟ್ಟಿ ಹುಷಾರ್ ನಾಹಾಲ್ಲ್ಯಾನ್ ಸಂಗ್ರಹಾಕ್ ಆಮ್ಕಾಂ ವ್ಹೊಡ್ಲೆಂ ಪ್ರಯೋಜನ್ ದಾಯ್ಕಿ. ತಾಚಾ ಮಾಗಿರ್ ಹಾಂವ್, ವಿಜಯ ಆನಿ ರಘುರಾಮಾನ್ 24.1.1999 ವೆರ್ ಮುಚ್ಚೂರು ಗಾಡ್ಯಕೋಡಿ ಚೆನ್ನಮ್ಮ ಬಾಯಿ (w/o ವಿಠಪ್ಪ ಗೌಡ) ಕಡ್ಡಿಂ ಗಾಣೆಂ ಬರವ್ನ್ ಘೇಲಿಂ. ಮ್ಹಗ್ಲಾ ಸಂಗ್ರಹಾಕ್ ಗಾಣೆಂ ಸಾಂಗ್ಲಲ್ಯಾ ಪೈಕಿ ಆತಾನ್ ಆಸ್ಚಿ ಹಿ ಚೆನ್ನಮ್ಮ ಬಾಯಿ ಎಕ್ಲಿ ಮಾತ್. ಪ್ರಸ್ತುತ್ ವ್ಹಾರ್ಡೆಗೆಚೆಂ ಗಾಣೆಂ ಕಳಿತ್ ಆಹಾಲ್ಲಿಂ ಆನಿ ಗಾಂಯ್ಲೆಲಿಂ ಉಣೆಂ ದಾಲ್ಯಾಂ. ಕುಡ್ಡಿ ವ್ಹಾರ್ಡೆಗೆ ಸಂಪ್ರದಾಯಾಂಚ್ಯಾ ಮೌಖಿಕ್ ಸಾಹಿತ್ಯಾಂತ್ಲೆಂ ಅಮೂಲ್ಯ ದಿವೆಂ, ಮೋಲ್ ಬಾಂದ್ಪಾಕ್ ಸಾಧ್ಯ ನಾಹಾಲ್ಲಿಂ ಹಿಂ ಗಾಣೆಂ ಮ್ಹಾಕಾಂ ಸಾಂಗೂನ್ ಮುಕಾಯ್ಲ್ಯಾ ಪಿಳ್ಗಕ್ ಹೆಂ ಜ್ಞಾನ್ ಭಂಡಾರ್ ಮೆಳ್ಚೆಲ್ಯಾಪ್ಲಿರಿಂ ಕೆಲ್ಲ್ಯಾ ಸಗ್ಳ್ಯಾ ಮಹಿಳಾ ಕಲಾಕಾರಾಂಲೊ ಉಡ್ಗಾನ್ ಕಿಟ್ಲೊ ಕಾಡ್ಲ್ಯಾರೀ ಉಣೊತ್ತು. ಹ್ಯಾ ಸರ್ವ್ ಗಾವ್ಣಿಣೆಂಕ್ ಗೌರವಾನ್ ಕೃತಜ್ಞತಾ ಅರ್ಪಿತಾಂ.

ಆಮ್ಚೆಲ್ಯಾ ಕುಡುಬಿ ಜಾನಪದ ಕಲಾ ವೇದಿಕೆಚೆ ಕಲಾಕಾರ್ 18.3.2000 ವೆರ್ ಆಮ್ಚೆಲೊ ಮೂಳ್ ಗಾಂವ್, ಗೊಂಯಾಕ್ ಭೊಂವ್ಡೆಕ್ ಗೆಲ್ಲೆ. ಕಾನಾಕೋನಾ ಮಲ್ಲಿಕಾರ್ಜುನ ದಿವ್ಕಾಕ್ ಸಂಬಂಧ್ ಆಹಾಲ್ಲ್ಯಾ ಆಸಾಳಿ ವಾಡ್ಯಾಂತ್ಲ್ಯಾ ಕುಡ್ಯಾಂಕ್ ಮೆಳುನ್ ಥಂಯ್ ಕುಡ್ಯಾಂ ವಿಶಿಂ ಮಾಹೆತ್ ಆನಿ ಗಾಣೆಂ ಆರಾವ್ಚಾಕ್ ಕ್ಷೇತ್ರ್ ಕಾರ್ಯೆಂ ಕೆಲ್ಲೆಂ. ಗೋವಾ ಕೊಂಕಣಿ ಅಕಾಡೆಮಿಚೊ ಸಹಕಾರ್ಯದರ್ಶಿ ಆನಿ ಸಂಶೋಧಕ್ ಶ್ರೀ ಕಮಲಾಕರ್ ಮ್ಹಾಳಶಿನ್ ಆಮ್ಕಾಂ ತ್ಯಾ ವಾಡ್ಯಾಂತ್ಲ್ಯಾ ಕುಡ್ಯಾಂಲಿ ಪರಿಚಯ್ ಕೊರುನ್ ದಿಲಿ. ತ್ಯಾ ದೀಸ್ ರಾತ್ರಿ ಕಾನಾಕೊನಾಂತ್ಲ್ಯಾ ಪುರಾತನ್ ಪ್ರಸಿದ್ಧ್ ಕಾರೆಕಾಯಿಕ್ ಆದಿನಾಥೇಶ್ವರ ದಿವ್ಕಾಚ್ಯಾ ವೇದಿಕೆರ್ ಆಸಾಳಿ ವಾಡ್ಯಾಂತ್ಲಿಂ ಕುಡ್ಡಿ ದಾರ್ಲೆ ಬಾಯ್ಲೊ 50-60 ಜಾಣಾಂಕಡೆ ಸಂದರ್ಶನ್ ಘಡಯಿಲ್ಲೆಂ. ಥಂಯ್ ಆಮ್ಕಾಂ ತಿಣೆಂ ಶಿಗ್ಯಾಚೆಂ ಆನಿ ವ್ಹಾರ್ಡೆಗೆಚೆಂ ಗಾಣೆಂ ಗಾವ್ನ್ ದಾಖಯಿಲ್ಲಿಂ ಬರವ್ನ್ ಘೇಲಿಂ. ಆಸಾಳಿ ವಾಡ್ಯಾಂತ್ಲಿಂ ರಾಧಾ ವೆಳಿಪ್, ಚಂದ್ರಾವತೀ ಭಗತ್, ಸರಸ್ವತೀ ವೆಳಿಪ್, ಲಕ್ಷ್ಮಾವತೀ ಗಾಂವ್ಕರ್, ಶುಭವತೀ ವೆಳಿಪ್, ಶಾರದಾ ವೆಳಿಪ್, ದ್ರೌಪದೀ ವೆಳಿಪ್, ರುಕ್ಮಿಣೀ ಗಾಂವ್ಕರ್-ಹ್ಯಾ ಗಾವ್ಣಿಣೆಂನಿ ಗಾಯಿಲ್ಲಿಂ ಗಾಣೆಂ ಹ್ಯಾ ಪುಸ್ತಕಾಂತ್ ಮೆಳಯ್ಲಾಂ.

ಗೊಂಯ್ಚ್ಯಾ ಆನಿ ಹ್ಯಾಂಗಾಚ್ಯಾ ಕುಡ್ಯಾಂಲ್ಯಾ ವ್ಹಾರ್ಡೆಗೆಚ್ಯಾ ರಿವಾಜಿಂಕ್ ವ್ಹೊಡ್ಲೊ ವ್ಯತ್ಯಾಸ್ ದೆಹೆನಾ. ಗೊಂಯಾಂ ಲಾಗೂನ್ ವಿವಿಧ್ ಕಾರಣಾಂಕ್ ಸ್ಥಳಾಂತರ್ ಯೇವ್ನ್ ಹ್ಯಾ ಗಾಂವಾಂತ್ ವಸ್ತಿ ರಾವ್ಲಲ್ಯಾ ಆಮ್ಚೆಲ್ಯಾ ಗೊಂಯ್ಕಾರಾಂಲ್ಯಾ ಆನಿ ಕೊಚ್ಚಿಕಾರಾಂಲ್ಯಾ ಲಗ್ನಾ ಗೀತಾಂಕ್ ತಾಳ್ ಪೊಡ್ಲಾ. ಗೋವಾ ಕೊಂಕಣಿ ಅಕಾಡೆಮಿಂತ್ಲಿ ಜಾನಪದ್

ಸಂಶೋಧಕಿ ಡಾ| ಜಯಂತಿ ನಾಯ್ಕ ಬಾಯೆನ್ 'ಕಣೆರ್ ಖುಂಟಿ ನಾರಿ' ಆನಿ 'ಆಮೋಣೆಚಿಂ ಲೋಕ್ ಗೀತಾಂ' ನಾಂವಾಚ್ಯಾ ಪುಸ್ತಕಾಂತ್, ಗೊಂಯ್ಚೊ ಲೇಖಕ್ ಮಾನೇಸ್ತ್ ಶ್ಯಾಮ್ ವೆರೆಂಕಾರಾನ್ 'ಗೊಂಯ್ಚ್ಯಾ ಲೋಕ್ ವೆದಾಚೊ ರೂಪ್‌ಕಾರ್' ಪುಸ್ತಕಾಂತ್, ಗೊಂಯ್ಚ್ಯಾ ಶಿಕ್ಷಣ್ ಶಾಸ್ತ್ರ ಸಂಸ್ಥಾನ್ 'ಗೊಂಯ್ಚೊ ಲೋಕವೆದ್' ಪುಸ್ತಕಾಂತ್, ಒಲಿವಿನೊ ಜೆ.ಎಫ್. ಗೊಮ್ಸ್‌ನ್ VILLAGE GOA ಪುಸ್ತಕಾಂತ್ ಸಂಗ್ರಹ್ ಕೊರುನ್ ಪ್ರಗಟ್‌ಲ್ಲಿಂ ಲಗ್ನಾ ಗಿತಾಂ, ಕೊಚ್ಚಿಂತ್ಲ್ಯಾ ಎನ್.ಪುರುಷೋತ್ತಮ ಮಲ್ಟಾ, ಶರತ್‌ಚಂದ್ರ ಶೆಣೈ, ಡಾ.ಎಲ್.ಸುನೀತಾ ಬಾಯ್, ಗೋಕುಲ್‌ದಾಸ್ ಪ್ರಭು ಹ್ಯಾ ಮಾನೆಸ್ತಾಂನಿ ವಿವಿಧ್ ಸಂದರ್ಭಾಂತ್ ಪ್ರಗಟ್‌ಲ್ಲಿಂ ಲಗ್ನಾ ಗಿತಾಂ - ಆಮ್ಚೆಲ್ಯಾ ಆನಿ ತಿಂಗಳ್ಚ್ಯಾ ಗಾಣ್ಯಾಂಕ್ ತುಲನ್ ಕರ್ಚೆಲ್ಯಾ ಉದ್ದೇಶಾನ್ ಮ್ಹಾಂಗಳ್ಚ್ಯಾ ಹ್ಯಾ ಪುಸ್ತಕಾಂತ್ ಮೆಳಯ್ಲಾಂ. ಹ್ಯಾ ಸರ್ವ್ ಸಂಪನ್ಮೂಳ್ ಲೇಖಕಾಂಕ್ ಆನಿ ಸಂಸ್ಥಾಂಕ್ ಕೃತಜ್ಞತಾ ಅರ್ಪಿತಾಂ.

ಹಾಯೆನ್ ಹ್ಯಾ ಪುಸ್ತಕಾಂತ್ ಕೊಡಿಯಾಳ್ ಕುಡ್ಡಿ ಬೊಲಿ ಉಪಯೋಗ್ ಕೆಲ್ಯಾ. ಉತ್ರಾಂ ಸಾಧ್ಯ್ ತಿಟ್ಟಿಂ ಕಾನಾಂಕ್ ಆಯ್ಕೊಚೆಲ್ಯಾವ್ಹಿರಿತ್ತ್ ಬೊರೈಲ್ಯಾಂ. ದಾಯಿತ್ತ್ಯಾ ಸಂದರ್ಭಾಂನಿ ವಿವರಣಾಂಕ್ ಸೂಕ್ತ್ ಕೊಂಕ್ಣಿ ಸೊಬ್ದ್ ಮೆಳಾನಾಹಾಲ್ಯಾನ್ ಕನ್ನಡ ಸೊಬ್ದ್ ಉಪಯೋಗ್ ಕೆಲ್ಯಾ. ಕಂಠಸ್ಥ್ ಸಂಪ್ರದಾಯಾಂತ್ಲೆ ಸೊಬ್ದ್ ಗ್ರಂಥಸ್ಥ್ ರೂಪಾರ್ ಘಾಲ್ತಾನಾ ಯೆಹೆಲೆಂ ರೂಪಾಂತರ್ ಅನಿವಾರ್ಯ್. ಕನ್ನಡಾನ್ ಬೊರಯ್ತಾನಾ 'ಕುಡುಬಿ' ಮ್ಹುನ್ ಬೊರೈಲ್ಯಾರ್‌ಯೀ ಆಮ್ಚೆಲ್ಯಾ ಬೊಲಿಯೆಕ್ 'ಕುಡ್ಡಿ' ಸೊಬ್ದ್ ಸಡ್ ಸೂಕ್ತ್ ದಾತಾ ಆನಿ ಲಾಗ್ತಿಂ ಆಹಾ ದೆಕುನ್ ತೋ ಸೊಬ್ದ್ ಉಪಯೋಗ್ ಕೆಲಾ. ಕುಡ್ಯಾಂಕ್ ಬೊರೊವ್ಪಾಂನಿ ಕುಡ್ಡಿ, ಕುಡುಮಿ, ಕುಡುಂಬಿ, ಕುಣಬಿ, ಕುಣೈ, ಕುರ್ಮಿ, ಕುಳುಂಬಿ, ಕುಡುಬಿ..... ಹ್ಯಾ ಪ್ರಕಾರಾಚ್ಯಾ ವಿವಿಧ್ ಉಚ್ಛಾರಣಾಂನಿ ಉಲ್ಲೇಖ್ ಕೆಲಾಂ. ಕೊಂಕಣಿಂತ್ಲ್ಯಾ ಭಾಷಾ ಶಾಸ್ತ್ರಾಂನಿ ಆನಿ ಬೊರೊವ್ಪಾಂನಿ ಸಡಾವತ್ 'ಕುಡ್ಡಿ' ಮ್ಹುನುತ್ತ್ ಬೊರಯ್ಲಾಂ. ವಾಚ್ಪಾಂನಿ ಆನಿ ಆಮ್ಚೆಲ್ಯಾ ಸಮಾಜ್ ಬಾಂಧವಾಂನಿ ಹಾಯೆನ್ 'ಕುಡ್ಡಿ' ಸೊಬ್ದ್ ಉಪಯೋಗ್ ಕೆಲ್ಯಾಕ್ ದುರ್ವಾನಾಸ್ತಾಂ 'ಕುಡುಬಿ' ಮ್ಹುನುತ್ತು ಸೊಮೊಜ್ಜಕಾ ಆನಿ ವಾಚ್ಚೆಲೆಂ ಉದಾರ್ ಮೋನ್ ದಾಖೊವ್ಪಾ ಮ್ಹುನ್ ವಿನಂತಿ.

ಹಾಯೆನ್ ಹ್ಯಾ ಗ್ರಂಥಾಚೆಂ ನಾಂವ್ 'ವ್ಹಾರ್ಡಿಗ್' ಮ್ಹುನ್ ದಿಲಾಂ ಆನಿ ಪುಸ್ತಕಾಂತ್ ಉಪಯೋಗ್ ಕೆಲಾಂ. ಜಿ.ಎಸ್.ಬಿ.ಲೋಕ್ 'ವ್ಹಾರ್ಡಿಗ್' ಮ್ಹುನ್ ಉಚ್ಛಾರ್ ಕರ್ತಾ ಆನಿ ಬೊರಯ್ತಾ. ಕುಡ್ಡಿ ಬೊಲಿಯೆಂತ್ ಥೊಡೆ ಸೊಬ್ದ್ ಲೋಪ್ ದಾವ್ನ್ ಥೊಡ್ಯಾ ಸಂದರ್ಭಾಂನಿ ತದ್ಭವ್ ಸೊಬ್ದ್ ಜೊಲ್ಯಾತಾ ಹೆಂ ಭಾಶಾ ಶಾಸ್ತ್ರ ಅಧ್ಯಯನ್ ಕೆಲ್ಯಾರ್ ಕಳ್ಳಾ. 'ವ್ಹಾರ್ಡಿಗ್' ಕುಡ್ಡಿ ಉಚ್ಛಾರಾಂತ್ 'ವಾರ್ಡಿಗ್' ದಾಲಾ. ಪುಣ್ ಭಾಶಾ, ಶಾಸ್ತ್ರಾಕ್ ಲಾಗ್ತಿಂ ಆಹಾ ಮ್ಹುನ್ ಭೊಗ್‌ಲ್ಯಾನ್ ಹಾಯೆನ್ 'ವ್ಹಾರ್ಡಿಗ್' ಸೊಬ್ದ್ ಉಪಯೋಗ್ ಕೆಲಾ - ಹೆಂ ಕುಡ್ಯಾಂನಿ ಆನಿ ಹೆರ್ ಕೊಂಕಣಿ ಭಾಷಿಕಾಂನಿ ಸೊಮೊಜ್ಜೆಂ.

ಸಂಪನ್ಮೂಳ್ ವ್ಯಕ್ತಿಂ ಕಡ್ಲೊ ಅಭಿಪ್ರಾಯೊ ಮ್ಹಾಂಗಳ್ಚ್ಯಾ ಜ್ಞಾನಾಚ್ಯಾ ಸಂವರ್ಧನಾ ಖಾತಿರ್ ಸಂಗ್ರಹ್ ಕೆಲ್ಲ್ಯೊ ದಾಲ್ಯಾರೀ ಹೆಂ ಜ್ಞಾನ್ ಸ್ಥಳೀಯ್ ಆನಿ ವಿದೇಶೀ

ಅಧ್ಯಯನಕಾರಾಂಕ್ ವಿವಿಧ ಸಂದರ್ಭಾಂಕ್ ಪ್ರಯೋಜನ್ ದಾಲಾಂ. ಹ್ಯಾ ಪುಸ್ತಕಾಂತ್ ಸಾಧ್ಯ ತಿಲ್ಲ್ಯಾ ವಿಷಯಾಂಚೆಂ ವಿವರಣ್ ದಿಲಾಂ. ಹೆಂ ವಿವರಣ್ ಕುಡ್ಯಿ ವ್ಹಾರ್ಡ್‌ಚ್ಯಾ ಸಂಪ್ರದಾಯಾಂಚೆಂ ಸುರ್ಟೆಚೆಂಯೀ ನೂಂ, ಅಖೆರಿಚೆಂಯೀ ನೂಂ. ವಾಸ್ತವ್ ಸಂಗ್ತಿಂಚೆಂ ಅನಾವರಣ್ ಕೆಲಾಂ ಶಿವಾಯ್ ಮ್ಹಾಂಗೊಲೊತ್ತು ಏಕು ಸಿದ್ಧಾಂತ್ ಸ್ಥಾಪನ್ ಕರ್ಚಾಕ್ ವೊಹಾಂ. ಬರಯಿಲ್ಲ್ಯಾ ಸಂಗ್ತಿ ಕ್ವಲ್ಲ್ಯಕ್, ಸಾನ್ ಸಾನ್ ವಿಷಯ್ ವಿವರಣ್ ಕರ್ಚೆಂ ಅಗತ್ಯ ನಾಹಾಲ್ಲೆಂ ಮ್ಹುನ್ ಥೊಡ್ಯಾಂಕ್ ದೆಹೆತ್. ಹ್ಯಾ ಥೊಡ್ಯಾಂಕ್ ಕಾಂಟಾಳೊ ಯೆತಾ ಮ್ಹುನ್ ಬರಯ್ತಾಂ ರಾವ್ತಾಕ್ ಮ್ಹಾಕಾಂ ಮೋನ್ ಈನೆಂ. ಸಾರ್ವಜನಿಕ್ ರಾಂದಪ್ ಕರ್ತಾನಾ ಮೊತ್ ಮಿರ್ಸಾಂಗ್, ಆಮ್ಸಾನ್ ಇಲ್ಲಿ ಸಡ್ ಉಣ್ ದಾವ್ಚಾಕ್ ಪುರೊ. ಥೊಡ್ಯಾಂಕ್ ಮೊತ್, ಥೊಡ್ಯಾಂಕ್ ಆಮ್ಸಾನ್ ಸಡ್ ದಾಯ್ತ್. ಮಾಸಾಚೆ ರಾಂದಯೆಂತ್ಲಿಂ ಹಾಡಾಂ ಆಮಿ ಬೊಗ್ಲೆನ್ ಕಾಡೂನ್ ದೊವೊರ್ಚೆಲ್ಯಾ ಪ್ಲಿರಿಂ, ನಾಕಾಂ ದಾಲ್ಲೆಂ ಬೊಗ್ಲೆನ್ ದೊವೊರ್ಚ್ ರುಚ್‌ಲೆಂ ಮಾತ್ ಜಿವ್ಪೆಲೆಂ ವೊಡ್ ಮೋನ್ ಕರ್ಚಾ.

ಹೆಂ ಕುಡ್ಯಿ ವ್ಹಾರ್ಡ್‌ಚ್ಯಾ ಸಂಪ್ರದಾಯಾಂಚೆಂ ಪ್ರಥಮ್ ಪುಸ್ತಕ್. ಪುಡ್ಲಟ್ ಗುರ್ವಾರ್ ದಾಲ್ಯಾರ್ ದೂವಾಳೆಂಯೀ ಸಡ್, ಯೆಣೊಯೀ ಸಡ್. ಮ್ಹಾಂಗ್ಲ್ಯಾ ತಿಳುವಳಿಕೆಚ್ಯಾ ಪರಿಮಿತಿರ್ ಮ್ಹಾಕಾ ಕಳೆತ್ ದಾಲ್ಲ್ಯಾ ಸಂಗ್ತಿ ತಿಲ್ಲ್ಯಾ ಸಲೀಸಾಯೆನ್ ನಿರೂಪಣ್ ಕರ್ಚಾಕ್ ಕಳಾನಾಹಾಲ್ಲ್ಯಾನ್ ಹಾಯೆನ್ ಬರಯಿಲ್ಲ್ಯಾಂತ್ ಥಂಯ್ ಹ್ಯಾಂಗಾ ಸುಕಿ ದೆಹೆಲ್ಲ್ಯಾ ಸಂದರ್ಭಾಂಕ್ ಕಳ್ಳೆಲ್ಯಾಂನಿ ಮ್ಹಾಕಾಂ ಸೊಮೊಲ್ಯಾಂರ್ ತಿದ್ವುನ್ ಘೆವ್ಚಾಕ್ ಹಾಂವ್ ಖರ್ಚಾಂಯ್ ತಯಾರ್.

ಕೊಂಕಣಿ ಕೊಡಿಯಾಳ್ ಕುಡ್ಯಿ ವ್ಹಾರ್ಡ್‌ಚ್ಯಾ ಸಂಪ್ರದಾಯಾಂಚೊ ಮ್ಹಾಂಗಲೊ ಹ್ಯೊ ಗ್ರಂಥ್ ಪ್ರಗಟ್ ಕರ್ಚಾಕ್ ಮುಕಾರ್ ಸರ್ಲೆಲ್ಯಾ ಕರ್ನಾಟಕ್ ಕೊಂಕಣಿ ಸಾಹಿತ್ಯ್ ಅಕಾಡೆಮಿಚೆ ರಿಜಿಸ್ಟ್ರಾರ್ ಡಾ| ದೇವದಾಸ್ ಪೈ, ಅಧ್ಯಕ್ಷ ಶ್ರೀ ಕಾಸರಗೋಡ್ ಚಿನ್ನಾ, ಅಕಾಡೆಮಿಚೆ ಸರ್ವ್ ಸಮಿತಿ ಸಾಂದೆ, ಅಕಾಡೆಮಿಚೆ ವಾವುರ್ಪಿಣ್ ಶ್ರೀಮತಿ ಮೇರಿ ಬಾಯಿ ಆನಿ ಸಹ-ವಾವ್ರಾಡ್ಯಾಂಕ್ ಕೃತಜ್ಞತಾ ಅರ್ಪಿತಾ.

ಅಖೆರಿಕ್, ಹ್ಯಾ ಪುಸ್ತಕಾಚ್ಯಾ ತಯಾರಾಯೆಕ್ ಕ್ಷೇತ್ರ್ ಕಾರ್ಯೆಂ ಕರ್ತಾನಾ ಸಂದರ್ಶನಾಕ್ ಸಹಕಾರ್ ದಿಲ್ಲ್ಯಾ ಆಮ್ಪೆಲೆ ಕಲಾಕಾರ್ ವಕೀಲ್ ವಿಜಯ, ರಘುರಾಮ್, ಶ್ರೀನಿವಾಸ, ಕುಡುಬಿ ಜಾನಪದ ಕಲಾವೇದಿಕೆಚೆ ಸಹಕಲಾಕಾರ್ ಆನಿ ಪರೋಕ್ಸ್ ರಿತಿರ್ ಮಾಹೆತ್ ದಿಲ್ಲ್ಯಾ ಸರ್ವ್ ಕುಡ್ಯಿ ಬಾಂಧವಾಂಕ್ ಧನ್ಯವಾದ್ ಸಾಂಗ್ತಾನಾಂ ಕುಡ್ಯಾಂಲ್ಯಾ ವ್ಹಾರ್ಡ್‌ಚೆ ಸಂಪ್ರದಾಯಾಂಚ್ಯಾ ವಿವರಣಾಂಚೆಂ ಹೆಂ ಪುಸ್ತಕ್ ಮುಕಾರ್ ಗೂಂಡಾಯೆಚೆಂ ಅಧ್ಯಯನ್ ಕರ್ಚೆಲ್ಯಾಂಕ್ ಆನಿ ಸಂಶೋಧಕಾಂಕ್ ಆಧಾರ್ ಸಾಹಿತ್ಯ್ ದಾಂವ್ ಮ್ಹುನ್ ಆಶೆತಾಂ.

ದೇವ್ ಬೊರೆಂ ಕೊರುಂ,

2013

ಯಂ. ಗೋಪಾಲ ಗೌಡ್,

ಪಟ್ಟಚಿಲ್, ಎಡಪದವು.

# ವಿಷಯ ಸೂಚಿ

## ಅಧ್ಯಾಯ - 1

	Page
1. ಕೊಂಕಣಿ ಕುಡ್ಡಿ ಸಮಾಜೆಚಿಂ ಪಾಳಾಂ-ಮುಳಾಂ ಏಕ್ ಪರಿಚಯ್	18
2. ಅವಿಭಜಿತ್ ದಕ್ಷಿಣ ಕನ್ನಡ ಜಿಲ್ಲಾಂತ್ಲೆ ಕುಡ್ಡಿ ಪಾಡೆ	24
3. ಕುಡ್ಡ್ಯಾಂಲ್ಯೊ ಕುಳಿ	28
<b>ವ್ಹಾರ್ಡಿಗ್</b>	
4. ವ್ಹಾರ್ಡಿಗೇಚೊ ಅರ್ಥ್ ಆನಿ ಪ್ಯಾಪ್	32
<b>ಕುಡ್ಡ್ಯಾಂಲಿ ವ್ಹಾರ್ಡಿಗ್</b>	
5. (ಕೊಂಕಣಿ ಕೊಡಿಯಾಳ್ ಕುಡ್ಡ್ಯಾಂಲಿ ವ್ಹಾರ್ಡಿಗೇಚೆ ಸಂಪ್ರದಾಯ್)	34
5.1 ಸಯಿಗ್	35
5.2 ಉತಾರ್ ಘಟ್ಟಿ	45
5.3 ವ್ಹಾರ್ಡಿಗೇಚೊ ದೀಸ್	47
5.4 ಸಾಕ್ಷಿಡೊ	47
5.5 ವೊವ್ಪಿಗ್	53
6. ವ್ಹಾರ್ಡಿಗೇಚ್ಯೊ ಪೂರ್ವ ತಯಾರಾಯೊ	55
6.1 ಜೊವ್ಪಿ ಕಾಡ್ಚಿ	58
6.2 ಹೆರ್ ತಯಾರಾಯೊ	58
6.3 ಮಾಟೊವ್	60
6.4 ನಾಂದಿ	61
6.5 ವೊಜಿಂ ಬಾಂಧ್ಲೆಂ	62
6.6 ಕಾಕ್ಲಾಂ ದೊವೊರ್ಚೆಂ	63
6.7 ದೇವ್‌ಕಾರ್ಯಂ	64
6.8 ಹಳ್ಳಿ ತೊಡೊಪ್ / ವೀಡ್ಯಾಂ ತೊಡೊಪ್ ಧಾಡ್ಚೆಂ	65
7. ವೊಕ್ಲೆಗ್‌ರೊ ರಿವಾಜಿ:	67
7.1 ಹಳ್ಳಿ ಮುಹೂರ್ತ್	67
7.2 ಕಳಸಾ ನಾಣ್	69

	<b>Page</b>
7.3 ಫಿಟಾಂ ಕಾಂಡ್ಚೆಂ	70
7.4 ರಾಂದ್ಲಿ ಮುಹೂರ್ತ್ (ಫಾಡ್ಲ್ಯಾ ಮುಹೂರ್ತ್)	71
7.5 ಸಾವ್ಲೊರ್ ರುವ್ಣೆಂ (ಖಾಂಬ್ಯಾ ಮುಹೂರ್ತ್)	71
8. ಹೊರೈದಾಗೆರೊ ರಿವಾಜಿ:	73
8.1 ಹಳ್ಳಿ ತೊಡೊಪ್ ಧಾಡ್ಚಿ	73
8.2 ರೇಗ್	74
8.3 ಹಳ್ಳಿ ಮುಹೂರ್ತ್	75
8.4 ಕಳಸಾ ನ್ಹಾಣ್	76
8.5 ಫಿಟಾಂ ಕಾಂಡ್ಚೆಂ	78
8.6 ರಾಂದ್ಲಿ ಮುಹೂರ್ತ್ (ಫಾಡ್ಲ್ಯಾ ಮುಹೂರ್ತ್)	78
8.7 ಸಾವ್ಲೊರ್ ರುವ್ಣೆಂ (ಖಾಂಬ್ಯಾ ಮುಹೂರ್ತ್)	78
8.8 ಹೊರೈದ್ ಆಯ್ತೊ ದಾವ್ಣೆಂ	81
9. ವ್ಹೊರಾಣ್ (ದಿಬೊಣ್) ಯೆವ್ಕಾರ್	84
10. ಶಕುನ ದಿವ್ಣೊ	85
11. ಹೊರೈದಾಗೆರ್ ಧಾರ್ ದಾತಾನಾ - ರಿವಾಜಿ	86
12. ಕೆಳಿಂಚೊ ಮೊಂಟೊಪ್	90
13. ತಳಿ ದಿವ್ಣೆಂ / ವ್ಹೊಕ್ಲೆಕ್ ಆಯ್ತೊ ಕರ್ಚೆಂ	91
14. ಪುಣ್ಯಾರ್ಚೆನ್	92
15. ಮಾಳಾ ಫಾಲ್ಟೆಂ	93
16. ಧರ್ಮಾಧಾರ್	94
17. ಸೂತ್ರಾ ಬಂಧ್	94
18. ಪಿರ್ಡುಗ್ ಬಾಂಧ್ವೆಂ	95
19. ಪಾಯೆ ಧುವ್ಣೆಂ (ಪಾದ ಪೂಜೆ)	95
20. ಕಂಕಣ್ ದೋಹ್ರ್	96
21. ಲಾಯಾಂ ಹೋಮ್ ಆನಿ ಸಪ್ತಪದಿ	97
22. ಗಾಟಿ ವ್ಹೊರ್ಲ್	98
23. ವ್ಹೊವ್ಹೊರ್ ಬೊಹೊವ್ಣೆಂ	98
24. ಸೇಸೇ ವಾಟಿ	99

	<b>Page</b>
25. ಸೇಸ್	99
26. ಗೊವ್ರೊನ್ - ಉಡ್ಗುರಿಂ	100
27. ಆರತ್	102
28. ಪಾಡಿ ಕಾಪಡ್	102
29. ವ್ಹೊಕ್ಲೆಗೇರ್ ಘರ್ ಭರ್ವಣ್	102
30. ಜೆವ್ರೊಣ್	104
31. ಫಾಟಿಂ ಪೂರ್ತಣ್	105
32. ಮರುಸೇಸ್	106
32.1 ಸೇಸ್	107
32.2 ಗೊವ್ರೊನ್ - ಉಡ್ಗುರಿಂ	107
32.3 ಹೊರೈದಾಗೇರ್ ಘರ್ ಭರ್ವಣ್	109
32.4 ಜೆವ್ರೊಣ್	111
32.5.ವ್ಹೊಕ್ಲೆಕ್ ಒಪ್ಪುನ್ ದಿವ್ಚೆಂ	112
33. ಹೊರೈದಾಗೇರ್ ರಾತ್ರಿಚೆಂ ಕಾರ್ಯಕ್ರಮ್	114
33.1 ಹಳದ್	115
33.2 ವ್ಹೊಕ್ಲೆಕ್ ಲಿಪೊವ್ಚೆಂ	115
33.3 ಮುದಿ ಖೆಳ್ಚೆಂ	116
33.4 ಕಳಸಾ ನ್ಹಾಣ್	116
33.5 ನಾಗೋಲೆ	117
34. ಧೆಡ್ಯಾಂ ಜೆವ್ರೊಣ್ (ಧೆಡ್ಯೆ ಉಯ್ಚೆಂ)	119
34.1 ತೇಲ್ ಮಾಖನ್	120
35. ಪಾಂಸ್ ಪೂರ್ತಾಣ್	123
36. ಪ್ರಸ್ತ (ಪ್ರಥಮ್ ಏಕಾದಸ್)	124
37. ಪೂರಕ್ ಸಂಗಿ :	126
37.1 ಬಾಯ್	126
37.2 ಸರ್ಲಾ ಬೊರ್ಲಾಚಿ ವ್ಹಾರ್ಡಿಗ್	128
37.3 ಜೊವ್ಪ್ಯಾಂಲಿ ವ್ಹಾರ್ಡಿಗ್	129
37.4 ದುಸ್ರ್ಯಾಪಣಾಚಿ / ಧಾಕ್ವ್ಯಾಪಣಾಚಿ ವ್ಹಾರ್ಡಿಗ್	130



	<b>Page</b>
37.5 ಸಾಮೂಹಿಕ್ ವ್ಹಾರ್ಡಿಗೊ	130
37.6 ಫರ್ ಜಾಂವಯ್	131
37.7 ವಾಲ್ಲ್ಯಾ ವ್ಹಾರ್ಡಿಗ್	132
37.8 ಅನ್ಯೆತಿಕ್ ಸಂಬಂಧ್	132
37.9 ಫರ್ಭರ್ವಣ್	133
37.10 ಮರು ನಾಮಕರಣ್	134
37.11 ವ್ಹಾರ್ಡಿಗೇಚ್ಯಾ ಸಂಪ್ರದಾಯಾಂತ್ ವೀಡ್ಯಾಂಚೆಂ ಸ್ಥಾನ್	134
37.12 ವ್ಹಾರ್ಡಿಗೇಚ್ಯಾ ಸಂಪ್ರದಾಯಾಂತ್ ಪಾನೊಡ್	136
37.13 ವ್ಹಾರ್ಡಿಗೇಚ್ಯಾ ರಿವಾಜಿನಿ ಪಾಂಸ್ ಸಂಖ್ಯಾಂಚೆಂ ಮಹತ್ವ್	138
37.14 ನೈಸರ್ಗಿಕ್ ವೊಸ್ತುಂಚೊ ಉಪಯೋಗ್	139
37.15 ಭಾಂಗಾರ್ ಫಾಲ್ಡೆಲ್ಯಾಚೆಂ ಮಹತ್ವ್	141
37.16 ವಿಧವ್ ಬಾಯ್ಲಾಂಲೆಂ ಸ್ಥಾನ್	142
37.17 ನ್ಹಾವಾ ಲಾಗ್ಣೆಂ / ನ್ಹಾಣ್	143
37.18 ಹಾಪ್ಡಾನಾ	145
37.19 ಹೊಲೆಂ	146
37.20 ಗೊಂಯ್ಯಾರ್ ಕುಡ್ಯಾಂಲಿ ವ್ಹಾರ್ಡಿಗ್	149
37.21 ಗೊಂಯಾಂತ್ ಕುಡ್ಯಿ ವ್ಹಾರ್ಡಿಗೇಚೆ ಸಂಪ್ರದಾಯ್	163
38. ತಫಾವತ್	165
39. ಸಮಕಾಲೀನ್ ಸಂದರ್ಭಾರ್ ದಾಲ್ಲೆಂ ಬದ್ಲಾವಣ್ / ರಿವಾಜಿಂಚೆಂ ಆತಾನ್ಚೆಂ ರೂಪ್	167
40. ಉಪಸಂಹಾರ್	174

## ಅಧ್ಯಾಯ್ - 2

### ವ್ಹಾರ್ಡಿಗೇಚಿಂ ಗಾಣಿಂ

	177
1. (ದಕ್ಷಿಣ ಕನ್ನಡ ಜಿಲ್ಲಾಂತ್ಲ್ಯಾ ಕೊಡಿಯಾಳ್ ಕುಡ್ಯಿ ವಾಡ್ಯಾಂತ್ಲಿಂ)	
1.1 ರೇಗ್	177
ರೇಗ್ (ಸಂಯೋಜಿತ್)	
1.2 ಹಳದ್	179
1.3 ಕಳಸಾ ನ್ಹಾಣ್	181
1.4 ಸಾವೊರ್ ರುವೊಂ	182

	<b>Page</b>
1.5 ಹೊರೈದ್ ಆಯ್ತೊ ದಾವ್ವೆಂ	182
1.6 ಹೊರೈದಾಲೆಂ ದಿಬೊಣ್ ಮಾಟ್ಯಾಂತ್ ಘೆತಾನಾ	183
1.7 ಆರತ್ಯಾಂಚೆಂ ಶೋಭಾನೆ ಗೀತ್	184
1.8 ಘರ್ ಭೊರ್ದೆಂ (ದಾರ್ ಆಡಾವ್ವೆಲೆಂ) ಗಾಣೆಂ	185
1.9 ವ್ಹೊಕ್ಲೆಕ್ ಒಪ್ಪುನ್ ದಿವ್ವೆಲೆಂ ಗಾಣೆಂ	187
1.10 ನಾಗೋಲೆಕ್ ರುಮ್ಮಿಚೆಂ ಗಾಣೆಂ	193
2. ಗೊಂಯಾಂ ಕಾನಾಕೋನಾ ಆಸಾಳಿ ವಾಡ್ಯಾಂತ್ಲ್ಯಾ ಕುಡ್ಯಾಂಲಿಂ ವ್ಹಾರ್ಡಿಗೇಚಿಂ ಗಾಣೆಂ:	197
2.1 ಹಳ್‌ದಿಚೆಂ ಗಾಣೆಂ	197
2.2 ರೇಗ್	198
2.3 ಕಳಸಾ ಉದಿಕ್ ನ್ಹಾಣಯ್ತಾನಾ	198
2.4 ರುಮೊಡ್ ಲಾಯ್ತಾನಾ	198
2.5 ವ್ಹೊಕ್ಲೆಕ್ ಒಪ್ಪುನ್ ದಿತಾನಾ	199
2.6 ಘರ್ ಭೊರ್ತಾನಾ	199
3. 'ಸಾಂತ್' - 1993 ನವಂಬರ್ 6 - ಸ್ಮರಣ ಸಂಚಿಕಾಂತ್ ಗೋಕುಲ್‌ದಾಸ್ ಪ್ರಭುನ್ ಬರಯಿಲ್ಲೆಂ 'ಕೇರಳಾಂತ್ಲೆಂ ಲೋಕ್‌ಗೀತ್' ಲೇಖನಾಂತ್ಲಿಂ ಲಗ್ನಾ ಗಿತಾಂ -	200
3.1 ವೊಡೆ ಭಾಜ್ತಾನಾ	200
3.2 ಕೊರೊಲೆಕ್ ಚಿಡಾಯ್ತಾನಾ	200
3.3 ಚೆವಕು ಘಾಲ್ತಾನಾ	200
3.4 ರುಂಬ್ಲಿ ಪೂಜಾ	200
3.5 ಘರ್ ಭೊರ್ತಾನಾ	201
4. 'ಗೊಂಯ್ಚ್ಯಾ ಲೋಕ್‌ವೆದಾಚೊ ರೂಪ್‌ಕಾರ್' - ಗೊಂಯ್ಚ್ಯಾ ಕೊಂಕಣಿ ಅಕಾಡೆಮಿನ್ ಪ್ರಗಟ್ ಕೆಲ್ಲ್ಯಾ ಪುಸ್ತಕಾಂತ್-ಶ್ಯಾಂ ವೆರೆಂಕಾರಾನ್ ಬರಯಿಲ್ಲಾ ಲೇಖನಾಂತ್ಲೆಂ ಸಂಗ್ರಹ್ -	201
4.1 ದಾತೆಂ ಮಾಂಡ್ತಾನಾ (ದಳ್ಳಾನಾ)	201
4.2 ನ್ಹಾವಪ್	201

	<b>Page</b>
4.3 ವೊಕ್ಲೆಕ್ ಒಪ್ಪುನ್ ದಿತಾನಾ	201
4.4 ಬಾಶಿಂಗ್ ಬಾಂಧಾನಾ	202
4.5 ಸುನೇಕ್ ಘರಾಂತ್ ಹಾಡ್ಚೆಂ	203
5. 'ಗೊಂಯ್ಜೊ ಲೋಕ್‌ವೆದ್' - (ಪ್ರ: ರಾಜ್ಯ ಶಿಕ್ಷಣ್ ಶಾಸ್ತ್ರ ಸಂಸ್ಥಾ, ಆಲ್ತೊ ಪರ್ವರಿಂ, ಗೋವಾ) - ಪುಸ್ತಕಾಂತ್ಲಿಂ ಲಗ್ನಾ ಗಿತಾಂ -	203
5.1 ದಳಣ್-ಶ್ರೀಮತಿ ರಜನೀ ನಾಯಕ್, ಪರ್ವರಿಂ	203
5.2 ಲಗ್ನಾ ಗೀತ್ - ಶ್ರೀಮತಿ ರಜನೀ ನಾಯಕ್, ಪರ್ವರಿಂ	204
5.3 ಲಗ್ನಾ ಗೀತ್ - ಸೌ.ನಮ್ತಾ ನ.ಸಾವಂತ್, ಪೆಡ್ಚೆಂ	204
5.4 ರುಮ್ಡಿಚೆಂ ಗೀತ್	205
5.5 ದಳ್ಳಾನಾ ಗೀತ್	208
5.6 ಖಾಂಬ್ಯಾ ಮುಹೂರ್ತ್	209
5.7 ಮಾಳಾ ಫಾಲ್ತಾನಾ	210
<b>6. VILLAGE GOA - OLIVINHO J.F.GOMES</b>	
6.1 ರುಮ್ಡಿಚೆಂ ಗೀತ್	210
7. 'ಕೊಂಕಣಿ ಲೋಕ್‌ಗೀತ್' - ಎನ್. ಪುರುಶೋತ್ತಮ ಮಲ್ಲಾಸ್ಕಿ - ಪ್ರ: ಕೊಂಕಣಿ ಭಾಷಾ ಪ್ರಚಾರ್ ಸಭಾ, ಕೊಚ್ಚಿ - 1976	211
7.1 ಕವಡ್ ಧರಪ್	211
7.2 ಶೋಭಾನ - ಆರತಿ	213
7.3 ವೊವಿಯೊ	215
8. 'ಲೋಕ್‌ಧನ್ - ಕೇರಳಾಂತ್ಲೊ ಕೊಂಕಣಿ ಲೋಕ್‌ವೆದ್ - ಏಕ್ ವಳಕ್' - ಶರತ್‌ಚಂದ್ರ ಶೆಣೈ, ಕೊಚ್ಚಿ - 2004	216
8.1 ವೊರ್ ಉಲಯ್ತಾನಾ ಶೋಭಾನೆ	216
9. 'ಹಿಂದಿ ಜೌರ್ ಕೊಂಕಣಿ ಲೋಕ್ ಸಾಹಿತ್ಯಾಕಾ ತುಲನಾತ್ಮಕ್ ಅಧ್ಯಯನ್ - ಡಾ   ಎಲ್.ಸುನೀತಾ ಬಾಯ್, ಕೊಚ್ಚಿ - 2010	217
9.1 ಫರ್ ಭರ್ಣಿ	217

	Page
10. 'ಕಣೆರ್ ಖುಂಟೆ ನಾರಿ-ಆಮೋಣೆಚೆಂ ಲೋಕ್‌ಗಿತಾಂ'-ಡಾ  ಜಯಂತಿ ನಾಯ್ಕ ಪ್ರ: ಗೋವಾ ಕೊಂಕಣಿ ಅಕಾಡೆಮಿ - 1992 ಲಗ್ನಾ ಗಿತಾಂ -	218
10.1 ಮಾಟ್ಯಾ ಮೆಡಿ ಆಮ್ಯಾಚೊ	218
10.2 ಸಾಮಾರ್ ಕಾಟ್ಯಾನಾ	218
10.3	218
10.4	
10.5 } ದಳ್ಯಾನಾ	219
10.6	
10.7 ಸಾಡೊ ನೆಸ್ತಿಯಾನಾ	219
10.8 ಲ್ಹಾಯೊ ಫಾಲ್ತಾನಾ	220
10.9 ವ್ಹಕ್ಲೆಕ್ ಫುರ್ಯಾಂ ಲಿಪಿಯಾನಾ	220
11 'ಆಮೋಣೆಂ - ಏಕ್ ಲೋಕ್‌ಜೀಣ್' - ಡಾ. ಜಯಂತಿ ನಾಯ್ಕ ಪ್ರ: ಗೋವಾ ಕೊಂಕಣಿ ಅಕಾಡೆಮಿ - 1993 ಲಗ್ನಾ ಗಿತಾಂ -	220
11.1 ಹಳ್ಳಿಚೆಂ ಗಾಣೆಂ	220
11.2 ಮಾಟೊಳೆಂತ್ ಕಳಸಾ ಉದಿಕ್ ನ್ಹಾಣಿಯಾನಾ	221
11.3 ದಳಪಾಚೆಂ ಗಾಣೆಂ	222
11.4 ಬಾಶಿಂಗ್/ಲಗ್ನಾ ದೀಸ್ ಧೆಡ್ಯಾನ್ ಹೊರೈದಾಕ್ ನೆಸ್ತಿಯಾನಾ	223
11.5 ಹೊರೈದ್ ಆಶೀರ್ವಾದ್ ಫೆವ್ನ್ ಭಾಯ್ರ್ ಸರ್ತಾನಾ	225
11.6 ಮಾಳಾ ಫಾಲ್ತಾನಾ	226
11.7 ಫರ್ ಭೊರಾನಾ / ದಾರ್ ಆಡಾವ್ಣೆಲೆಂ ಗಾಣೆಂ	227
11.8 ವ್ಹೊಕಲ್ ಕಾಂಜಿಣ್ ದೆಂವೊಯಾನಾ	228
11.9 ಗಂಧಾ ಚೊಪ್ಪೆ ಲಾಯಾನಾ	229
11.10 ಕನ್ಯಾದಾನ್ ಕರ್ತಾನಾ	230
12. ಆಧಾರ್ ಸಾಹಿತ್ಯ	130
13. ಸಂಪನ್ಮೂಳ್ ವ್ಯಕ್ತಿ	231

## ಅಧ್ಯಾಯ - 1

### ಕೊಂಕಣಿ ಕುಡ್ಡಿ ಸಮಾಜೆಚಿಂ ಪಾಳಾಂ-ಮುಳಾಂ ಏಕ್ ಪರಿಚಯ್

ಹ್ಯಾ ವಿಶ್ವಾಚಿ ಸೃಷ್ಟಿ ದಾವ್ನ್, ಭೂಮಿರ್ ಮೊನಿಸ್ ಜೊಲ್ಯಾಕ್ ಯೇವ್ನ್ ದೊಳೆ ಸೊಡ್ಯಾನಾ ತಾಕಾ ಹ್ಯಾಂಗಾ ಥೊಡ್ಯೊ ವಿಶೇಸ್ ಸಂಗಿ ಗೋಚರಾಕ್ ಯೇವ್ನ್ ವಿಜ್ಞಿತ್ ದಾಲೊ. ಪೃಥಿಮೆ ಉಯ್ಲೆ ದಯ್ತ್ ಗಾತ್ರಾಚೆ ರೂಕ್, ಫಾತರ್, ದೊಂಗೊರ್, ರಾತ್ರಿಕ್ ಪೊಡ್ಡೆಲೆಂ ಚಾಂದ್ಲೆಂ, ಝಳ್ವೆಲೊ ಸೂರ್ಯೊ, ಯೆಳ್ವೆಲೆಂ ವಾರೆಂ, ಗರ್ಭುಜೆಲೊ ಅಗಾಧ್ ಸೊಮ್ಡಿರ್, ವಿಶಾಲ್ ಮೊಳ್ಭರ್, ವ್ಹಾಳ್ವೆಲೆಂ ಉದಿಕ್, ಮೋಡ್, ಪಾವ್ಸ್, ಝುಗ್ಲಣೆಂ, ಘಡ್ಕಡೊ - ಇತ್ಯಾದಿ ಆಪ್ಲ್ಯಾ ಆಲೋಚನಾ ಸಕ್ತೆಚ್ಯಾ ಭಾಯ್ಲ್ಯಾ ಸಂಗಿಂಕ್ ಭಯಭರಿತ್ ಭಕ್ತನ್ ಆನಿ ಪವಿತ್ರತೆಚ್ಯಾ ದಿಷ್ಟಿನ್ ಸುಯ್ಲೊ. ಆಪ್ಣಾನ್ ಕಿಟ್ಲೆಂ ಪ್ರಯತ್ನ್ ಕೆಲ್ಯಾರೀ ತ್ಯಾ ವಿಶೇಸ್ ಸಕ್ತ್ಯಾಂಚ್ಯಾ ಪ್ರಭಾವಾನ್ ಸುಕೊವ್ನ್ ಬೊದ್ಯಾಚಾಕ್ ಅಸಾಧ್ಯ್ ಮುನ್ ಕೊಳೊನ್, ಭಿಯೆವ್ನ್ ಸಲ್ವಾಕ್ ಸುರು ಕೆಲೆಂ. ತ್ಯಾ ಸಂಗಿಂಕ್ ದೇವತ್ವ್, ದೈವತ್ವ್ ಆವಾಹನ್ ಕೊರುನ್ ಆರಾಧನ್ ಕರ್ಚಾಕ್ ಲಾಗ್ಲೊ.

ಮುರ್ಗಾಂ, ರೂಕ್ ಝೂಡಾಂ, ಫಾತರ್, ಉಜೊ, ವಾರೆಂ, ಉದಿಕ್... ಯೆಹೆಲ್ಯಾ ಪ್ರಾಕೃತೀಕ್ ರೂಪಾಚ್ಯಾ ವೊಸ್ತುಂಕ್ ಪೂಜಾ ಕರ್ಚೆಲ್ಯಾ ಪ್ರವೃತ್ತಿಚಾಂಕ್ 'ಬುಡಕಟ್ಟು ಜನಾಂಗ್' ಮುನ್ತಾ. ಕುಡ್ಡಿ ಯೆಹೆಲೆಂ ಲಕ್ಷಣ್ ಆಹಾಲ್ಲೆಂ ಏಕ್ ಬುಡಕಟ್ಟು ಜನಾಂಗ್. ಕುಡ್ಯಾಂಲೆಂ ಶಾರೀರಿಕ್ ರಚನ್, ತೊಂಡಾ ಲಕ್ಷಣ್, ನ್ಹೆಸಣ್, ಭಾಸ್, ಜೀವನ್ ಕ್ರಮ್, ಆಚಾರ್-ವಿಚಾರ್, ನಂಬಿಕೆ, ದೈಹಿಕ್ ಶ್ರಮ್, ಸಂಸ್ಕೃತಿ, ಮುಗ್ಧ್ ಆನಿ ಸರಳ್ ಸ್ವಭಾವ್, ಧಾರ್ಮಿಕ್ ರಿತಿ-ರಿವಾಜಿ.... ಹ್ಯಾ ಸಗ್ಳ್ಯಾ ವಿಶಯಾಂನಿ ಬುಡಕಟ್ಟು ಜನಾಂಗಾಚೆಂ 'ಕುಡ್ಯಾಂಲೆಂತ್' ಪ್ರತ್ಯೇಕ್ಪಣ್ ಆಹಾ.

ಗೊಂಯಾಂ ಆಸ್ಪಾಸ್ಚ್ಯಾ ಗಾಂವಾಂತ್ಲೆ ಮೂಳ್ ನಿವಾಸಿ ದಾವ್ನ್ ಆಹಾಲ್ಲೆ ಕುಡ್ಡಿ ತೇರಾವ್ಯಾ ಶತಮಾನಾ ಲಾಗೂನ್ ಸತ್ರಾವ್ಯಾ ಶತಮಾನಾ ಪರ್ಯಾಂತ್ ವಿವಿಧ್ ಅನ್ವಾರಾಂ, ದುಕೊಳ್, ಮತಾಂತರಾಹಿಲ್ಯಾ ವಿವಿಧ್ ಕಾರಣಾಂಕ್ ಲಾಗೂನ್ ಸ್ಥಳಾಂತರ್ ಗೆಲೆ. ಧಿಲ್ಲಿಚೆ ಖಿಲ್ಜಿ, ತೆನ್ನಾಚೆ ಬಹಮನಿ, ಬಿಜಾಪುರ್ಚೆ ಸುಲ್ತಾನ್.... ಇತ್ಯಾದಿ ಮುಸ್ಲಿಮ್ ರಾಯಾಂಲೆಂ ರಾಜ್ವಟ್ ಆಹಾಲ್ಲ್ಯಾ ಕಾಲಾರ್ ಏಕ್‌ಲೇಕ್ ಯೆವ್‌ಧಾಂ ದಾತಾಲಿಂ. ಮುಸ್ಲಿಮ್ ರಾಯ್ ಅಧಿಕಾರಾಚ್ಯಾ ಬಳಾನ್ ಗೊಂಯಾಂತ್ಲ್ಯಾ ಮೂಳ್ ನಿವಾಸಿಂಲೆಂ ಮತಾಂತರ್ ಕರ್ತಾಲೆ. ಅಖೆರಿಕ್ ಗೊಂಯ್ ಪೊರ್ಚುಗೀಸಾಂಲ್ಯಾ ಸ್ವಾಧೀನ್ ದಾಲೆಂ. ಹೈ ಫಿರಂಗಿ ಮುಸ್ಲಿಮಾಂಚಾಕೀ ಕರಿಣ್ ರಿತಿನ್ ಗೊಂಯ್ಕಾರಾಂಕ್ ಕಷ್ಟ್ ದಿತಾಲೈ ಆನಿ ಮತಾಂತರಾಕ್ ಬಲಾತ್ಕಾರ್ ಕರ್ತಾಲೆ. ಫಿರಂಗ್ಯಾಂನಿ 1560 ಇಸ್ವೆಂತ್ 'ಇಂಕ್ವಿಸಿಷನ್'

ಮುನ್ನೆಲೆ ಕಾಯ್ದೆ ಹಾಡುನ್ ಹಿಂದೂ ಧಾರ್ಮಿಕ ರಿತಿ ರಿವಾಜಿಂಕ್ ಬಹಿಷ್ಕಾರ್ ಘಾಲ್ಲೊ. ನ್ಯಾಯ್ ಬಾಹಿರ್ ಸುಂಕ್ ಧಾಪ್ಲೊ. ಹಿಂದುವಾಂಲಿಂ ದಿವ್ಯಾಂ ನಾಸ್ ಕೆಲಿಂ. ಮತಾಂತರಾಕ್ ಒಪ್ಪಾನಾಹಾಲ್ಯಾಂಲ್ಯಾ ಬಾಂಯಾಂನಿ ಮಾಸ್, ರಗತ್, ಹಾಡಾಂ ಘಾಲ್ಲಿಂ. ಫಿರ್ಂಗಿ ನ್ಹೆಸಣ್ ನ್ಹೆಸಣ್, ಫಿರ್ಂಗಿ ಸಂಸ್ಕೃತಿಚೊ ರಿತಿರಿವಾಜಿ ಪಾಲನ್ ಕರ್ಚಾಕ್ ಒತ್ತಡ್ ಘಾಲ್ಲೊ.

ತ್ಯಾ ಕಾಲಾರ್ ಕರಿಣ್ ಸಂಪ್ರದಾಯ್‌ವಾದಿ ದಾವ್ನ್ ಆಹಾಲ್ಲ್, ಜೀವ್ ಸೊಡ್ಲ್ಯಾರ್‌ಯೀ ಜಾತ್-ಧರ್ಮ್ ಸೊಡ್ಲ್ಯಾಕ್ ತಯಾರ್ ನಾಹಾಲ್ಲ್ ಮುಳಾವ್ಪೊ ಲೋಕ್ ಮತಾಂತರಾಕ್ ಒಪ್ಪಾನಾಸ್ತಾನಾ ಘರ್ ಬೊದಿಕ್, ಭೂಂಯ್ ಭಾಟ್, ಅಖೆರಿಕ್ ಗಾಂವ್ಪತ್ ಸೊಡುನ್ ತಿಂಗ್ಲೊ ದೇವ್ ಧರ್ಮ್, ಕುಟುಮ್ ಸೊಂಸಾರ್, ಬಾಯ್ಲ ಭುರ್ಗಿಂ ಬಾಳಾಂ ಸೊಮೇತ್ ಲಾಗಿಂಚ್ಯಾ ಕರ್ನಾಟಕಾಚ್ಯಾ ಕರಾವಳಿ ಪ್ರದೇಶಾಂಕ್ ಸ್ಥಳಾಂತರ್ ಈಲ್ಯೆ. ಹ್ಯಾ ಪಯ್ಲಿ ಅನೇಕ್ ಪಂಗಡಾಂತ್ಲೊ ಏಕ್ ವಾಟೊ ಕೊಂಕಣಿ ಮಾತೃಭಾಷೆಚೆ 'ಕುಡ್ಡಿ'.

ಕುಡ್ಡಿ ಸಮುದಾಯಾಕ್ ಸಂಶೋಧಕಾಂನಿ ಆನಿ ಅಧ್ಯಯನ್‌ಕಾರಾಂನಿ 'ಆದಿವಾಸಿ' ಮ್ಹುನ್ ನಾಂವ್ ಲಾಯ್ಲಾಂ. 'ಆದಿವಾಸಿ' ಮ್ಹುನ್ನೆಲ್ಯಾ ತಕ್ಡಣ್ ಗಿನ್ಯಾನಾಕ್ ಇವ್ಚೆಂ - ಏಕ್ ಅತೀ ಸಾನ್, ಹೆರ್ ಸಮುದಾಯಾಂ ಒಟ್ಟು ಭೊರ್ಲಾನಾಹಾಲ್ಲೊ, ಎಕಾಮೆಕಾ ಗಾಡ್ ಕೌಟುಂಬಿಕ್ ಸಂಬಂಧ್ ಆಸ್ತೆಲೊ, ನಾಗರಿಕ್ ಸಮುದಾಯಾಂಚಾಕೀ ಪೂಯ್ಸ್ ಆಹಾಲ್ಲೊ ಸಮುದಾಯ್. ಹ್ಯಾಂಗಾ ರಗ್ತಾ ಸಂಬಂಧಾಚೊ ಪಾತ್ರ್ ಸಡ್. ಪ್ರಕೃತಿಂತ್ಲ್ಯಾ ಅಸಾಮಾನ್ಯ್ ಆನಿ ಪವಿತ್ರ ಸಕ್ತಿಂ ಊಯ್ ತಿಂಗ್ಲೆಂ ನಂಬಿಕೆ ಅಪಾರ್. ನಿಸರ್ಗಾಂತ್ ದೈವತ್ವ್ ಸಾಕ್ಷಾತ್ಕಾರ್ ಕರ್ಚೆಲೊ ಸಮಾಜ್. ಪ್ರಪಂಚಾಂತ್ಲ್ಯಾ ಸರ್ವ್ ಜೀವಿಂಲೊ ಅಸ್ತಿತ್ವ್‌ಯೀ ಅಶರೀರ್ / ಅಗೋಚರ್ ಎಕಾ ಜೈತನ್ಯಾನ್ ಸಲ್ತಾ ಮ್ಹುನ್ ಕುಡ್ಡಿ ನೊಮ್ಗತಾ. ಸರ್ವ್ ಜೀವಿಲೆಂ ಸೃಷ್ಟಿ ಮೂಳ್ ದೈವೀ ಸಕ್ತಿಂತ್ ಸುವ್ಚೆಲೆಂ ತಿಂಗ್ಲೆಂ ಆಲೋಚನ್ ಭಾವನಾತ್ಮಕ್.

'ಆದಿವಾಸಿ' ಸಬ್ದಾಕ್ ಅನೇಕ್ ಕಾರಣಾಂನಿ ನಕಾರಾತ್ಮಕ್ ಅರ್ಥ್ ಯೆತಾ. ಆದಿವಾಸಿ ಪಂಗೊಡ್ ನಾಗರಿಕ್ ಪ್ರಕ್ರಿಯೆಚ್ಯಾ ಪ್ರಭಾವಾಕ್ ವಳಗ್ ದಾಯ್ಲ್ಯಾ ದೆಕುನ್ ಆಧುನಿಕ್ ಮೌಲ್ಯಾಂಚ್ಯಾ ದಿಷ್ಟಿನ್ ಮೌಢ್ಯ್ ಪಂಗೊಡ್ ದಾವ್ನ್ ದಿಸ್ತಾ. ಹ್ಯಾ ನಿಮ್ಮಿಂ ಕುಡ್ಲ್ಯಾಂಹಿಲ್ಯಾ ಬುಡಕಟ್ಟು ಪಂಗಡಾಂಕ್ 'ಆದಿವಾಸಿ' ನಾಂವ್ ಪೂರ್ವಾಗ್ರಹ್ ಪೀಡಿತ ದಾವ್ನ್ ಉಪಯೋಗ್ ದಾಲಾ. ಸಾಮಾನ್ಯ್ ಮೊನ್ಯಾಂಕೀ 'ಆದಿವಾಸಿ' ಮ್ಹುನ್ಯಾನಾ ವಿಕೃತ್ ಅಥವಾ ಚಾರಿತ್ರ್ಯಹೀನ್ ಮೊನ್ಯಾಂಲೊ ಪಂಗೊಡ್ ಮ್ಹುನ್ ಆಲೋಚನ್ ಯೆತಾ. ಕುಡ್ಲ್ಯಾಂಕ್ ಅಜ್ಜಾನಿ, ಬುದ್ಧು, ಕುಂಬು ತೆಕ್ಲೆಚೆ ಮ್ಹುನ್ ಪರಿಗಣನ್ ಕರ್ಚಾಕೀ

ಹೇಂತ್ ಕಾರಣ್. 'ಆದಿವಾಸಿ' ಮುನ್ಯಾರ್ ನಾಗರಿಕಾಂಚ್ಯಾ ಸರಿಸಮಾನ್ ನಾಹಾಲ್ಯೊ ಲೋಕ್ ಮುನ್ಯಾರ್ ಅರ್ಥ್ ದಾತಾ. ಅನ್ವರ್ಥ್ ರಿತಿನ್ ಅನಾಗರಿಕ್, ರಾನ್ ಮೊನಿಸ್ ಮುನ್ಯಾರ್ ಅರ್ಥ್ ಕರ್ಯೆಂತ್. ಕುಡ್ಯಾಂಲ್ಯಾ ಸಮಾಜಶಾಸ್ತ್ರೀಯ್ ಆನಿ ಸಾಂಸ್ಕೃತೀಕ್ ದಿಷ್ಟಿ ಕೋನಾನ್ ಸುಯ್ಸಾರ್, ಸಗ್ಳ್ಯಾ ರಿತಿನ್ಯಾರ್ ಕುಡ್ಡಿ ಆದಿವಾಸಿಂಚಾಕ್ಯಾರ್ ಸುಧಾರಿತ್ ಕ್ರಮಾರ್ ಜೀವನ್ ಸಾರ್ತಾ. ಹ್ಯಾ ಸಗ್ಳ್ಯಾ ಕಾರಣಾಂನಿ ಕುಡ್ಯಾಂಕ್ 'ಬುಡಕಟ್ಟು' ಜನಾಂಗ್ ಮುನ್ಯಾರ್ ಸೊಬ್ಡ್ ಸಡ್ ಸೂಕ್ತ್ ದಾತಾ.

ದೇಶೀ ಆನಿ ವಿದೇಶಾಂತ್ಲ್ಯಾ ವಿವಿಧ್ ಸಂಶೋಧಕಾಂನಿ ಆನಿ ಅಧ್ಯಯನ್ ಕಾರಾಂನಿ ಕುಡ್ಯಾಂಕ್ ತಿಂಗ್ಲಾ ಗ್ರಂಥಾಂನಿ 'ಬೇಟ್ ಕರ್ಚೆಲ್ಯೆ ಬುಡಕಟ್ಟು' 'ಜಾಗೊ ಸ್ಥಳಾಂತರ್ ಕೊರುನ್ ಕೃಷಿ ಕರ್ಚೆಲ್ಯೆ ಬುಡಕಟ್ಟು' 'ಮೂಳ್ ನಿವಾಸಿ ವಂಶಾಚೆ ಭೂ ರಹಿತ್ ಕಾರ್ಮಿಕ್' ಮುನ್ ವಿವಿಧ್ ರಿತಿಂನಿ ವರ್ಣನ್ ಕೆಲಾಂ. ಭಾರತಾಚೊ ಖ್ಯಾತ್ ಸಮಾಜ ಶಾಸ್ತ್ರಜ್ಞ ಜಿ.ಎಸ್.ಫರ್ಯ್ ಆನಿ ಇಂಗ್ಲೆಂಡಾಚೊ ಸಾಮಾಜಿಕ್ ಮಾನವ ಶಾಸ್ತ್ರಜ್ಞ ಜೆ.ಎಚ್.ಹಟನ್ - ಹಿಂಚ್ಯಾ ಪ್ರಕಾರ್ 'ಕುಡ್ಡಿ' ಸೊಬ್ಡ್ ಎಕಾ ಸಮಾಜಾಚ್ಯಾ ಕೃಷಿ ವಾವ್ರಾಕ್ ಸಂಬಂಧ್ ದಾಲ್ಯೊ, ಆದಿವಾಸಿ ಬುಡಕಟ್ಟು ಮುಳಾಕ್ ಸೆರ್ವಾಲಾ ಮುನ್ ಸಾಂಗ್ತಾ ಮುನ್ ಕುಡ್ಯಾಂ ಊಯ್ ಪಿ.ಹೆಚ್.ಡಿ.ಕೆಲ್ಯೊ ಬ್ರಹ್ಮಾವರ್ಚೊ ಸಂಶೋಧಕ್ ವೈ. ರವೀಂದ್ರನಾಥ್ ರಾವಾನ್ ಬರಯ್ಲಾಂ. ಮದ್ರಾಸ್ ಸರ್ಕಾರಾನ್ 1941 ಲಾಗೂನ್ 1956 ಮುನ್ಯಾರ್ 'ಪರಿಶಿಷ್ಟ ಜಾತಿ' ಮುನ್ ಪರಿಗಣಿತ್ ಕೆಲ್ಲೆಂ. 1993 ಮುನ್ಯಾರ್ ಕರ್ನಾಟಕ್ ಸರ್ಕಾರಾನ್ 'ಬಿ' ಪಂಗ್ಡಾಂತ್ ಆನಿ ತಾಚ್ಯಾ ಮಾಗಿರ್ 1994 ಚ್ಯಾ ಚಿನ್ನಪ್ಪ ರೆಡ್ಡಿ ಆಯೋಗಾಚ್ಯಾ ಶಿಫಾರಸಾ ಪ್ರಕಾರ್ 'ಅತೀ ಘಾಟಿ ಉರ್ದೆಲಿ ಜಾತ್' ಪಟ್ಟಿಂತ್ ಪುನರ್ ವರ್ಗೀಕರಣ್ ಕೊರುನ್, ಪ್ರಸ್ತುತ್ ಪ್ರವರ್ಗ್ ಎಕಾಂತ್ (ಪ್ರವರ್ಗ 1) ಮೆಳಯ್ಲಾಂ (-ಡಾ.ವೈ ರವೀಂದ್ರನಾಥ್ ರಾವ್ - ಕುಡುಬಿ ಬುಡಕಟ್ಟು ಜನಾಂಗ - 2005, ಪು : 5). (ಸರ್ಕಾರಾಚೆಂ ಆದೇಶ್ ಸಂ: ಸಕಇ 150 ಬಿಸಿಎ 94 ತಾ.17.9.1994 ಕ್ರ.ಸಂ. 27)

ಆಮ್ಚೆಲ್ಯಾ ಗಾಂವಾಂನಿ ಅನೇಕ್ ಜಾತಿ-ಕಾತಿಚೊ ಲೋಕ್ ಆಹಾ. ಹ್ಯಾಂಗಾ ಆಹಾಲ್ಯಾಂಲ್ಯಾ ಊಯ್ ಈಲ್ಯಾಂಲೊ ಪ್ರಭಾವ್, ಈಲ್ಯಾಂಲ್ಯಾ ಊಯ್ ಆಹಾಲ್ಯಾಂಲೊ ಪ್ರಭಾವ್ ಪೊಡುನ್ ಎಕಾಮೆಕಾ ಮತಾಂತ್, ಧರ್ಮಾಂತ್ ಎಕ್ ರಿತಿಚಿ ಸಂಕೀರ್ಣ್ ಪರಿಸ್ಥಿತಿ ಉಬ್ಜಾಲ್ಯಾ. ಹ್ಯಾ ಜಗತ್ತಾಂತ್ ಸಗ್ಳ್ಯಾ ಸಮಾಜಾಂತ್ಯಾರ್ ಕುಡ್ಯಾಂಹಿಲ್ಯೆ ಗಿರಿಜನ ಪಂಗ್ಡಾಚೆ ಮೊನಿಸ್ ಆಹಾ. ನಾಗರಿಕ್ ಸಮಾಜಾಕ್ಯಾರ್ ಪೂಯ್ಸ್, ಪ್ರತ್ಯೇಕ್ ದಾಲ್ಲೆಂ ಜೀವನ್ ಕ್ರಮ್ ರೂಢಿ ಕೊರುನ್ ಘೇವ್ನ್, ತಿಂಗ್ಲಾ ವಿಶಿಷ್ಟ್ ಸಾಂಸ್ಕೃತೀಕ್ ಮೌಲ್ಯಾಂಕ್ ಜೀವಿತ್ ದೊವೊರುನ್, ತಿಂಗ್ಲಾತ್ ಪ್ರಪಂಚಾಂತ್

ಜೀವನ್ ಕೊರುನ್, ಆಪ್ಲ್ಯಾ ಸಮಾಜಾಚ್ಯೊ ಪ್ರಾಜೀನ್ ಧಾರ್ಮಿಕ್ ರಿತಿರಿವಾಜಿ ಕುಡ್ಯಾಂನಿ ಉರೊವ್ನ್ ಹಾಡ್ಲ್ಯಾ.

ಆಪ್ಲ್ಯಾ ಆತ್ಮ ಸಂತೋಸಾಕ್ ಪರಂಪರೆಂತ್ಲ್ಯೊ ಆಮಿ ಪುಂದಾಯಿಲ್ಲ್ಯಾ ಕಿಟ್ಟ್ಯಾಗೀ ಸಂಗ್ತಿಂನಿ, ರಿತಿ ರಿವಾಜಿಂನಿ ಮನೋಶಾಸ್ತ್ರ ಘೊಳ್ಲ್ಯಾ. ಮಾಹಳಿ ಉದ್ಯಾಂತ್ ಆಹಾಲ್ಯಾರೀ ಆಪುಣ್ ಉದ್ಯಾಂತ್ ಆಹಾ ಮ್ಹುನ್ ಮಾಹಳೆಕ್ ಕಳಿತ್ ಆವಾನಾ. ಹ್ಯಾತ್ ಪ್ರಕಾರ್ ಮನೋಶಾಸ್ತ್ರಾಕ್ಯೀ ಆಮಿ ಆಮ್ಯಾಂ ಕಳಿತ್ ನಾಸ್ತಾನಾತ್ ಉಪಯೋಗ್ ಕರ್ತಾ. ಕುಡ್ಯಾಂಲ್ಯೊ ರಿತಿ ರಿವಾಜಿ ಅಜ್ಞಾನ್, ಆತಾನ್ಚ್ಯಾ ವೈಜ್ಞಾನಿಕ್ ದಿಷ್ಟಿನ್ ತ್ಯೋ ಮೂಢನಂಬಿಕೆ ಮ್ಹುನ್ಚೆಲ್ಯೊ ಅಭಿಪ್ರಾಯೊ ಆವಾತ್. ಪುಣ್ ರಿವಾಜಿಂಚ್ಯಾ ಅನುಷ್ಠಾನಾನ್ ಮೋನ್ ತ್ಯವ್ತ್ ದಾತಾ, ಆತಂಕ್ ಪೂಯ್ಸ್ ದಾತಾ ಮ್ಹುನ್ಚೆಲ್ಯಾಕ್ ಕಾಂಯ್ ಸಂಸೊವು ನಾಂ. ಸಂಪ್ರದಾಯಾಂತ್ ಇವ್ಚೆಲ್ಯೊ ಸೊಗ್ಳ್ಯೊ ಸಂಗ್ತಿ ಅಜ್ಞಾನ್ ಮ್ಹುನ್ ಬೊಗ್ಲೆಕ್ ದೊವೊರ್ಚಾಕ್ ದಾಯ್ಲ್ಯಾ. ಖಚ್ಚೆಂಯೀ ಏಕಾ ಮಿತಿರ್ ಆಸ್ತಾನಾ, ಕರ್ಚೆಲ್ಯಾ ಕಾರ್ಯಾ ಫಾಟೊ ಉದ್ದೇಸ್ ಸೃಷ್ಟಿ ಆಸ್ತಾನಾ ಕೆಲ್ಲೆಂ ಆಚರಣ್ ಮೂಢನಂಬಿಕೆ ದಾಯ್ಲ್ಯಾ, ಬೊರೊಕ್ ಗಾಢ್ ವಿಶ್ವಾಸ್ ದಾತಾ. ದಿವ್ಯಾಂತ್ ದೆವಾ ಮುಕಾರ್ ಆಡ್ಪೊಡ್ಚೆಂ, ಆರತ್ ಕರ್ಚೆಂ, ತೀರ್ಥ್ ಘೆವ್ಚೆಂ, ಗಂಧ್ ಕೊಪ್ಲಾಕ್ ಲಾವ್ನ್ ತಿಳೊ ಕರ್ಚೊ..... ಇತ್ಯಾದಿ ಏಕ್ ಸಾಮಾನ್ಯ್ ಆಚರಣಾ ಫಾಟೊನ್ ಆಧುನಿಕ್ ವಿಜ್ಞಾನಾಚಾನ್ಯೀ ಕರ್ಚಾಕ್ ದಾಯ್ಲ್ಯಾಹಾಲ್ಲಿ ಏಕ್ ಕಾರ್ಯಾವ್ಯಾಪ್ತ್ ಆಹಾ. ದೆವಾ ಮುಕಾರ್ ದೊಳೆ ಧಾಪುನ್ ಆಮಿ ನೊಮ್ಗಲ್ಲ್ಯಾ ದೇವಾಲೆಂ ರೂಪ್ ಆಪ್ಲ್ಯಾ ಅಂತರ್ದಿಷ್ಟಿರ್ ಸೋವ್ನ್, ಆಪ್ಲ್ಯಾ ಕಷ್ಟ್ ಪರಿಹಾರಾಕ್ ಪ್ರಾರ್ಥನ್ ಕರ್ತಾನಾ ಶಾಂತಿ ಸಮಾಧಾನಾಚೆ ತರಂಗ್ ಉಬೊಣ್, ಕಷ್ಟ್ ಪರಿಹಾರ್ ದಾತಾ ಮ್ಹುನ್ಚೆಲ್ಯೊ ಆತ್ಮವಿಶ್ವಾಸ್ ಯೆತಾ. ಆತ್ಮ ವಿಶ್ವಾಸ್ ಈಲ್ಯಾರ್ ಆಪಾಪಿಂ ಕಾರ್ಯೆಂ ಸುಫಳ್ ದಾತಾ ಆನಿ ಜೀವನಾಂತ್ ಉಲ್ಲಾಸ್ ಭೊರೊನ್ ಸಂತೋಸ್ ಭೊಗ್ತಾ. ಆಮಿ ಕರ್ಚೆಲ್ಯೊ ರಿವಾಜಿಯೀ, ಆಮ್ಯಾಂ ಕಳಿತ್ನಾಸ್ತಾನಾತ್ ಆಪ್ಲ್ಯಾ ಜೀವನಾಂತ್ ಏಕಾ ರಿತಿಚೆಂ ಶಕ್ತಿ ವರ್ಧಕ್ (Tonic), ಉಲ್ಲಾಸ್ ಪ್ರೇರಕ್ ದಾವ್ನ್ ವಾವುರ್ತಾ. ಕುಡ್ಯೊ ಸಮಾಜಾಯೀ ಯೆಹೆಲ್ಯೊ ಅನೇಕ್ ಬುಡಕಟ್ಟು ಲಕ್ಷಣಾಚ್ಯೊ ರಿತಿ ರಿವಾಜಿ ಪಾಳ್ಚೆಲೆಂ ಜನಾಂಗ್.

ಆದಿಮ್ ಸಂಸ್ಕೃತಿ ಅಥವಾ ಬುಡಕಟ್ಟು ಸಂಸ್ಕೃತಿ ಶಹರ್ ಆನಿ ಗ್ರಾಮ್ ಸಂಸ್ಕೃತಿಚಾಕೀ ಪ್ರತ್ಯೇಕ್ ದಾಲ್ಲಿ ಸಂಸ್ಕೃತಿ. 'ಸಂಸ್ಕೃತಿ ವಿಶ್ವವ್ಯಾಪಿ' ಮ್ಹುನ್ಚಾನಾ 'ಏಕ್ ಸಂಸ್ಕೃತಿ' ಮ್ಹುನ್ಚೆಲೆಂಯೀ ಪ್ರಮುಖ್ ದಾತಾ. ಹ್ಯಾಂಗಾ ಮೊನಿಸ್ ದುರ್ಬೊಳೊಗಿ? ಗ್ರೇಸ್‌ಗಿ? ಉಯ್ಲ್ಯಾ ವರ್ಗಾಚೊಗಿ? ಸಕಯ್ಲ್ಯಾ ವರ್ಗಾಚೊಗಿ? - ಹೆಂ ಖಚ್ಚೆಂಯೀ ಲೆಕಾಕ್ ಈನಾಂ. ಸಂಸ್ಕೃತಿ ಮ್ಹುನ್ಚೆಲ್ಯಾ ಪರಿಕಲ್ಪನೆಂತ್ ಮೇಲ್ ಸಂಸ್ಕೃತಿ - ಕೀಳ್ ಸಂಸ್ಕೃತಿ ಮ್ಹುನ್ಚೆಲೆಂ ಭೇದ್ ನಾಂ. ಹರ್ಸೆಕೊವಿಟ್ಸ್ ಮ್ಹುನ್ಚೆಲ್ಯಾ ಸಂಶೋಧಕಾನ್



ಸಾಂಗ್‌ಲ್ಯಾ ಪ್ರಮಾಣ್ 'ಮೊನ್ಯಾಲೆಂ ಜೀವನ್ ವಿಧಾನತ್ ಸಂಸ್ಕೃತಿ (cultural anthropology by HERKOVITS). ಹೆ ಮೊನಿಸ್ ಕೊಣಿಯೇ ದಾವ್ಯೆಂತ್, ತಿಂಗ್ಲಿ ವಸ್ತಿ ಖಂಯ್‌ಯೇ ಆವಾತ್, ಮೊನಿಸ್ ಆಹಾಲ್ಕಡೆ ಏಕ್ ಸಂಸ್ಕೃತಿ ಆಸ್ತಾತ್. ಹಿ ಸಂಸ್ಕೃತಿ ಏಕ್‌ತ್ ಧರ್, ಎಕಾತ್ ವಿನ್ಯಾಸಾಚಿ ಆವಾನಾ. ಏಕೇಕಾ ಪ್ರದೇಶಾಂತ್ ಏಕೇಕಾ ಜನಾಂಗಾಚಿ ಏಕೇಕ್ ಸಂಸ್ಕೃತಿ ಆವಾಯೆಂತ್. 'ಏಕ್ ಸಂಸ್ಕೃತಿ' ಮ್ಹುನ್ವೆಲೆಂ ಪರಿಕಲ್ಪನ್ ಉಬ್ಜೊಚೆಂ ಅಥವಾ ಪ್ರಚಲಿತ್ ದಾವ್ಯೆಂ ಹ್ಯಾತ್ ಪಾಟ್ ಧಳಾರ್. ಆಪ್ಲೆತ್ ಸಂಸ್ಕೃತಿಚೊ ಪರಂಪರೆ ಆಹಾಲ್ಕೊ ಕುಡ್ಯಿ ಬುಡಕಟ್ಟು ಜನಾಂಗ್ ಹೆರಾಂಚಾಕೀ ವಿಭಿನ್ಸ್ ರಿತಿಚೆಂ ಜೀವನ್ ಕ್ರಮ್ ಆನಿ ಆಚರಣಾಚೆ ಸಂಪ್ರದಾಯ್ ಪಾಳಿತ್ ಈಲಾ.

ಎಕಾ ಸಮುದಾಯಾಚ್ಯೊ ರಿತಿರಿವಾಜಿ ಆನಿಯೆಕಾ ಸಮುದಾಯಾಚಾಂಕ್ 'ಗೊಡ್ಡು ಸಂಪ್ರದಾಯ್' ಮ್ಹುನ್ ದೆಹೆತ್. ಕುಡ್ಯಾಂಲೆ ಸಂಪ್ರದಾಯ್ ಹೆರ್ ಪಂಗ್ಡಾಚಾಂಕ್ 'ಕಾಟ್ ಸಂಸ್ಕೃತಿ' ಮ್ಹುನ್ ದೆಹೆಲ್ಯಾರ್ ಕಾಂಯ್ ವಿಶೇಸ್ ನಾ. ಗುಡ್ಡಗಾಡು ಜನಾಂಗ್ ದಾಲ್ಯಾನ್ ಕುಡ್ಯಿ ಎಕಿಕಡೆ ವ್ಯವಸ್ಥಿತ್ ರಿತಿನ್ ರಾವುನ್ ದೀಸ್ ಸಾರ್ವೆಲ್ಯಾ ಪ್ರವೃತ್ತಿಚೆ ನೂಂ ಮ್ಹುನ್ ಅಧ್ಯಯನ್‌ಕಾರಾಂನಿ ಸಾಂಗ್ಲಾಂ. ರಾನಾಂ ಮೊಲ್ಯಾಂನಿ ಸ್ವಚ್ಛಂದ್ ರಿತಿನ್ ಭೊಂವೊಂತ್, ಕಂದಾಮುಳಾಂ, ಫಳಾಂ ಪಾಳಾಂ, ಮ್ಹೊಂವ್, ಆಲೊ ಪಾಲೊ ಉಪ್ಪೋಗ್ ಕರೀತ್, ಬೇಟ್ ಆಮ್ಡುನ್, ಸಾಗ್ವಳಿ ಕೃಷಿ - ಜಾಗ್ಯಾಚಾನ್ ಜಾಗ್ಯಾಕ್ ಬೊದ್ಲಿತ್ ದೀಸ್ ಕಾಡ್ಲೆಲೆ ಮೊನಿಸ್. ಸಡಾವತ್ ಭವಿಷ್ತಾಚೆಂ ಸೊಪಣ್ ಯೆಕ್ಪಿನಾಸಿ, ಸಂಪತ್ ಸಂಗ್ರಹ್ ಕರಿನಾಸಿ, ವರ್ತಮಾನ್ ಕಾಲಾಚಾ ಜೀವನಾಕ್ ಸಡ್ ಶ್ರಮ್ ವಹಿಸುಚೆಲೊ ಅಲ್ಪ ತೃಪ್ತಾ ಸಮಾಜ್. ಆಪ್ಲ್ಯಾತ್ ದೇವ್ ದೈವಾಂಕ್ ನೊಮ್ಲೊನ್, ಆಪ್ಲ್ಯಾತ್ ರಿತಿನ್ ಆರಾಧನ್ ಕೊರುನ್, ಗಾಂವ್ನ್ ವ್ಹಾಜೊವ್ನ್ ನಾಸೂನ್ ಪೊರ್ಬೊ ಆಚರಣ್ ಕರೀತ್, ತಿಂಗ್ಲೆಂತ್ ತೋಂಡಿ ಸಾಹಿತ್ಯ್, ಕಲಾ-ಸೃಷ್ಟಿ ಆನಿ ಸಂವರ್ಧನ್ ಕರೀತ್, ತಿಂಗ್ಲ್ಯಾ ಮುಖೆಲ್ಯಾಂಲೊ ನಿರ್ದೇಶ್ ಸವಾಲಾಂವಿಣ್ ಪಾಲನ್ ಕರೀತ್, ಆಪ್ಲ್ಯಾ ಸಮಾಜಾಂತ್ ವಿವಿಧ್ ಕುಟ್ಮಾಂಕಡೆ ಪರಸ್ಪರ್ ಸಹಕಾರ್, ಸಂಬಂಧ್ ಸೌಹಾರ್ದ್ ವ್ಹಾಡೊವ್ನ್ ಅನ್ಯೋನ್ಯ್ ರಿತಿರ್ ಬೊದ್ಕಾತ್ ಆಸ್ವೆಲೆಂ ಜನಾಂಗ್ 'ಕುಡ್ಯಿ'.

ಕರ್ನಾಟಕಾಂತ್ ವಸ್ತಿ ದಾವುನ್ ಇಟ್ಟೆಂ ವೊರ್ಸಾಂ ಸರ್ಲ್ಯಾರ್‌ಯೀ ಆಜಿಕೀ ಕುಡ್ಯಿ ಆಪ್ಲಿ ಮಾತೃಭಾಸ್ ಕೊಂಕ್ಣಿ ಉಲಯ್ತಾ. ಕರ್ನಾಟಕಾಂತ್ಲಾ ಹೆರ್ ಹಿಂದೂ ಸಮಾಜಾನ್ ಆಚರಣ್ ಕರ್ಚೆಲ್ಯೊ ಸೊಗ್ಳೊ ಪೊರ್ಬೊ ಆಚರಣ್ ಕರ್ತಾ ದಾಲ್ಯಾರ್‌ಯೀ ಕುಡ್ಯಿ ಆಚರಣ್ ಕರ್ಚೆಲ್ಯಾ 'ಶಿಗ್ಯಾಕ್' ವಿಶೇಶ್ ಮಹತ್ವ್ ಆಹಾ. ಶಿಗ್ಯಾಂತ್ ಕುಡ್ಯಿ ಗುಮ್ಮಾಂ ವ್ಹಾಜೊವ್ನ್, ತೊಣಿಯೊ ಖೆಳುನ್, ರಾಮಾಯಣ್, ಮಹಾಭಾರತಾಹಿಲ್ಯಾ ಪುರಾಣಾಂತ್ಲಿಂ ಗಾಣಿಂ ಗಾಂವ್ನ್, ಮಾಡಿ ಲ್ಹಾಸೂನ್ ಹೊಳಿ ಕೊರುನ್ ಹರ್ಯೇಕ್ ವರಸ್ ಖಡ್ಡಾಯೆನ್

'ಖೇಳ ಮೇಳ' ವಿಜೃಂಭಣೆನ್ ಆಚರಣ್ ಕರ್ಚೆಂ ಪಾಳುನ್ ಈಲ್ಯಾ. ಹೆಂ ಆಚರಣ್ ತಿಂಕಾಂ 'ಕುಡ್ಡಿ' ಮ್ಹುನುನ್ ಪ್ರತ್ಯೇಕ್‌ಪಣಾನ್ ಗುರ್ತು ಕರ್ಚಾಕ್ ಏಕ್ ಕಾರಣ್‌ಯೀ ದಾಲಾಂ. ಪೊರ್ಬೊ ಆಚರಣ್ ಕರ್ಚಾಂತ್ ಕುಡ್ಡಿ ಚಾಂದ್ರಮಾನ್ ಪದ್ಧತ್ ಪಾಳ್ತಾ. ಕುಡ್ಡ್ಯಾಂತ್ 'ಭುರ್ಲ್ಯಾಂಲೆಂ ಕಟ್ವೆ' ಸಂಪ್ರದಾಯ್ ಚಾಲ್ತೆರ್ ಆಹಾ. ಪಿತ್ಯಪ್ರಧಾನ್ ಸಂಸ್ಕೃತಿ ಪ್ರಕಾರ್ ಬಾಪಾಯ್ಲೊ ಅಧಿಕಾರ್ ಪುತಾಕ್ ವರ್ಗಾವಣ್ ದಾತಾ. ವ್ಹಾರ್ಡಿಗ್ ಕೊರುನ್ ದಿಲ್ಲ್ಯಾ ತಕ್ಷಣ್ ಧುವೇಕ್ ಬಾಪಾಯ್ಲೊ ಆಸ್ತ್ ಬೊದಿಕ್, ಸಾಮಾಜಿಕ್ ಯಾ ಧಾರ್ಮಿಕ್ ರಿತಿಚೊ ಕಹೊಲೊತ್ತು ಅಧಿಕಾರ್ ಉರಾನಾ. ತಾಕಾ ಘೊವಾಲ್ಯಾ ಘರ್ಡ್ಲೊ ಅಧಿಕಾರ್ ಮೆಳ್ತಾ. ಆವೊಯ್ ಬಾವೊಯ್ ಸರ್ಲ್ಯಾರ್ ತಿಂಗ್ಲೆಂ ಉತ್ತರಕ್ರಿಯೆಂ ಆನಿ ಪಿಂಡ್‌ಪ್ರದಾನ್ ಪುತಾನ್ ಕರ್ಚಾ. ಪೂತ್ ನಾಹಾಲ್ಯಾರ್ ಲಾಗ್ಚಿಲ್ಯಾ ಕುಟ್ಮಾದಾರಾನ್ ಕರ್ಚಾ ಶಿವಾಯ್ ಧುವೇನ್ ಕರ್ಚಾಕ್ ಧಾರ್ಮಿಕ್ ರಿತಿನ್ ಆವ್ಯಾಸ್ ನಾಂ. ಮಾತ್ ನೂಂ, ಧುವೇನ್ ಕೆಲ್ಯಾರ್ ಪರಿಪೂರ್ಣ್ ದಾಯ್ಚಾ. ಕುಡ್ಡಿ ಸಮಾಜೆಂತ್ 'ಕೂಡು ಕುಟುಂಬಾ' (JOINT FAMILY) ಪದ್ಧತೆಕ್ ಮಾನ್ಯತಾ ಆಹಾ. ಆಜಕೀ ಕುಡ್ಡಿ 'ವಾಡೊ' ಮ್ಹುನ್ಚೆಲ್ಯಾ ಸಾಮಾಜಿಕ್ ವ್ಯವಸ್ಥೆಂತ್ ಸಂಘಟನಾತ್ಮಕ್ ರಿತಿರ್ ಜೀವನ್ ಕರ್ತಾ. ವಾಡ್ಯಾಕ್ ಎಕ್ಲೊ 'ಗುರ್ಕಾರ್', ತಾಕಾ ಸಹಾಯಕ್ ದಾವ್ನ್ 'ರಾಯ್ಬರಿ' ಧಾರ್ಮಿಕ್ ಆನಿ ಸಾಮಾಜಿಕ್ ರಿತಿ ರಿವಾಜಿ ಸೊಲೊವ್ಚೆಲ್ಯೆ ಅಧಿಕಾರಸ್ಥ್ ಆಹಾ. ವಾಡ್ಯಾಂತ್ಲೆಂ ಬೊರೆಂ ವಾಯ್ಚೆ, ಜನನ್ ಮೊರಾಣ್, ವ್ಹಾರ್ಡಿಗ್ ಸೊಭಾಣ್, ನ್ಯಾಯ್‌ನೀತ್.... ಇತ್ಯಾದಿ ಸಂಗಿ ಹ್ಯಾ ಮುಖೆಲ್ಯಾಂಲ್ಯಾ ನಿರ್ದೇಶನ್ ಆನಿ ಮಾರ್ಗದರ್ಶನಾ ಪ್ರಕಾರ್ ಸಲ್ತಾ.

ಅವಿಭಜಿತ್ ದಕ್ಷಿಣ ಕನ್ನಡ ಜಿಲ್ಲಾಂತ್ ಕುಡ್ಡ್ಯಾಂಲೆ ದೋನ್ ವೊಡ್ಲೆ ಪಂಗಡ್ ಮ್ಹುನ್ಲ್ಯಾರ್ ಕೊಡಿಯಾಳ್ ಕುಡ್ಡಿ ಆನಿ ಗೊಂಯ್ಕಾರ್ ಕುಡ್ಡಿ. ಕೊಡಿಯಾಳ್, ಕಾರ್ಕೊಳ್, ಬಂಟ್ವಾಳ್ ಉಡುಪಿ, ಕುಂದಾಪುರ್ ತಾಲೂಕಾಂನಿ ಸುಮಾರ್ ಪೈಂತೀಸ್ ವಾಡ್ಯಾಂನಿ ಕೊಡಿಯಾಳ್ ಕುಡ್ಡಿ ಆನಿ ಕಾರ್ಕೊಳ್, ಉಡುಪಿ, ಕುಂದಾಪುರಾಂತ್ಲ್ಯಾ ಸಡ್-ಉಣ್ ತೀಸ್-ಚಾಳೀಸ್ ವಾಡ್ಯಾಂನಿ ಗೊಂಯ್ಕಾರ್ ಕುಡ್ಡಿ ವಸ್ತಿ ಆಹಾ. ಗೊಂಯ್ಕಾರ್ ಕುಡ್ಡಿ 'ನಾಯ್ಕ್' ಆನಿ ಕೊಡಿಯಾಳ್ ಕುಡ್ಡಿ 'ಗೌಡ' ಉಪನಾಂವಾಂ (SERVE NAMES) ಉಪಯೋಗ್ ಕರ್ತಾ. ಕೊಂಕ್ಣಿ ಉಲೊವ್ಚೆಲ್ಯಾ ಹ್ಯಾ ದೊನೀ ಪಂಗಡಾಂಚೊ ಜನಾ ಸಂಖೊ ಅಂದಾಜ್ ಪನ್ನಾಸ್-ಸಾರ್ ಹಜಾರ್.

ಗೊಂಯಾಂತ್ ಗಾಂವ್ಚ್ಯಾ ಕುಡ್ಡಿ ಮುಖೆಸ್ಥಾಕ್ 'ಬುಧವಂತ್' ಮ್ಹುನ್ ನಾಂವ್. ಆನಿ ಹ್ಯಾ ರಿತಿಚ್ಯಾ ವ್ಯವಸ್ಥೆಕ್ 'ಗಾಂವ್ಪಣ್' ಮ್ಹುನ್ತಾ. ಬಾರಾ ಗಾಂವ್ಪಣಾಂಚ್ಯಾ ಬುಧವಂತಾಲೆಂ ಏಕ್ ಸಮೂಹ್ ಕೊರುನ್ ತಾಕಾ ಎಕ್ಲಾಕ್ ಮುಖೆಲಿ ಕರ್ಚೆಲೆಂ ವ್ಯವಸ್ಥೆ ಗೊಂಯಾಂತ್ ಆಹಾ. ಹ್ಯಾಕಾ ತಾಂಬ್ಡಿ ಪಟ್ಟಿ ಧಾರಣ್ ಕರ್ತಾ ದೆಕುನ್

‘ಪಟ್ಟೇದಾರ್’ ಮುದ್ದುನ್ ನಾಂವ್ ಆಹಾ. ವಾಡ್ಯಾಂ ಮೊಧೆಂ ವೈಮನಸ್ಸ್ಯ, ಭಿನ್ನಾಭಿಪ್ರಾಯ್‌ಉಬ್ಜಾತಾನಾ ಬಾರಾಯ್ ಗಾಂವ್ಪಣಾಚ್ಯಾ ಬುದ್ಧಂತಾಂಕ್ ಆಪೊವ್ನ್ ತೋ ನ್ಯಾಯ್ ತೀರ್ಮಾನ್ ದಿತಾ ಮುದ್ದುನ್ ಗೊಂಯ್ಚ್ಯಾ ಕೆಪೆಂ ಗಾಂವ್ಚೊ ಡೆಪ್ಯುಟಿ ಕಲೆಕ್ಟರ್ ಆನಿ ಸಬ್ ಜುಡಿಶಿಯಲ್ ಮೆಜಿಸ್ಟ್ರೇಟ್ ದಾವ್ನ್ ಆಹಾಲ್ಲೊ ಕುಡ್ಡಿ ಶ್ರೀ ಪ್ರತಾಪ್ ಸಿಂಹ್ ವೆಳಿಪ್ ಕನ್‌ಕರಾನ್ ಬರಯ್ಲಾಂ.

ಹ್ಯಾತ್ ಪ್ರಕಾರಾಚೆಂ ವ್ಯವಸ್ಥೆ ಹ್ಯಾಂಗಾಯ್ ಆವುನ್ ಕುಡ್ಯಾಂಕ್ ‘ಬಾರಾ ವಾಡೆ’ ಮುದ್ದುನ್ ನಿಶ್ಚಿತ್ ಲೇಕ್ ಆಹಾ. ಬಾರಾ ವಾಡ್ಯಾಂಚ್ಯಾ ಕೊಂಬತ್ ವಾಡ್ಯಾಚ್ಯಾ (ಕೊಪದವು ಗಾಂವ್ಚ್ಯಾ) ಮುಖೆಲ್ಯಾಕ್ ‘ಬಾರಾ ವಾಡ್ಯಾಂಚೊ ಗುರ್ಕಾರ್’ ಮುದ್ದುನ್ ಗೌರವಾಚೆಂ ಸ್ಥಾನ್ ಆಹಾ. ಬಾರಾ ವಾಡ್ಯಾಂಚೊ ನ್ಯಾಯ್ ತೀರ್ಮಾನ್ ಕೊಂಬತ್ ವಾಡ್ಯಾಚೊ ಗುರ್ಕಾರ್ ಕರ್ತಾಲೊ. ವಾಡ್ಯಾಂತ್ಲೊ ಜನಾಸಂಖೊ ಸಡ್ಯಾನಾ ವಾಡ್ಯಾಂ ವಾಡ್ಯಾಂ ಮೊದ್ಲ್ಯಾ ಭಿನ್ನಾಭಿಪ್ರಾಯಾನ್ ಆನಿ ಆಪ್ಲ್ಯಾ ಸಾಮಾಜಿಕ್/ಧಾರ್ಮಿಕ್ ಸವ್ಲತಾಯಾಂಚ್ಯಾ ಅನುಕೂಲಾಕ್ ವಾಡೆ ವಿಭಜನ್ ದಾವ್ನ್ ಪ್ರಸ್ತುತ್ ಅನೇಕ್ ವಾಡೆ ಆಸ್ಲೆಂ ದಿಸ್ತಾ.

## 2. ಅವಿಭಜಿತ್ ದಕ್ಷಿಣ ಕನ್ನಡ ಜಿಲ್ಲಾಂತ್ಲೆ ಕೊಡಿಯಾಳ್ ಕುಡ್ಡಿ ವಾಡೆ:-

ಕೊಡಿಯಾಳ್: (ಗುರ್ಕಾರಾಂಚಿಂ ನಾಂವಾಂ ಆನಿ ತಿಂಗ್ಲ್ಯಾ ಕುಳಿಯಾಂಚಿಂ ನಾಂವಾಂ ಮುಕಾಯ್ಲಾನ್ ದಿಲ್ಯಾಂ)

1. ಪರಿಯೆಗಳ್ (ಕಂಡ್ಲ - ದೇರಳ ಕಟ್ಟಿ) - ದೂದಗೌಡ - ಬಾಮ್ಲಾಲೆ
2. ಕುತ್ತಾರ್ (ಮುನ್ನೂರು) - ಮೋನಪ್ಪ ಗೌಡ. - ಬೇತ್‌ಕಾರ್ (ಬೇತಾಳ್‌ಕಾರ್?)
3. ಬೊಂಳ್ಬ್ (ಕೊಣಾಜೆ) - ಕೃಷ್ಣಗೌಡ - ಗೊಂಯ್ಕಾರ್ (ಗಾಂವ್ಕಾರ್?)
4. ಬಜೋಡಿ (ಪ್ರೇಮ್‌ನಗರ್) - ಮಂಜುನಾಥ ಗೌಡ - ಗೊಂಯ್ಕಾರ್
5. ಕಂದ್ರಿಗಾ (ಕಾನಡ್ಕ) ವಾಸುಗೌಡ (ವಾಸುದೇವ) - ಕಾಮತ್?
6. ಸ್ವಾಮಿಲಪದವು (ಬಜ್ಜೆ) - ಮೋಹನ ಗೌಡ - ಕೊಂದೊಡಿಕಾರ್ (ಪೊಕ್ಕೊಜಿಕಾರ್)
7. ಘೊಡ್ಯಾ ಬಾಂಯ್ಕಡೆ (ಪೆರ್ಮುದೆ) - ಲಿಂಗಪ್ಪ ಗೌಡ - ನರ್ಗಾಡ್ಯಾಲೆ (ಬಾಮ್ಲಾಲೆ)
8. ಫೆರಾರ್ (ಮೂಡು ಫೆರಾರ್) - ಶಿವರಾಯ ಗೌಡ - (ಮೊರ್ರಾಲ್)
9. ಕೊಂಬತ್ (ಕೊಂಪದವು) - ಅಪ್ಪುಗೌಡ - (ಕೊಂದೊಡಿಕಾರ್)
10. ಕಾನಾ (ಮುಚ್ಚೂರು) - ಈಶ್ವರ ಗೌಡ - (ಪನೆಲ್‌ಕಾರ್)
11. ಕಣ್ಣೋರಿ 1 (ಎಡಪದವು) - ಕೇಶವ ಗೌಡ - ಕೊಚಿಕಾರ್ (ಕೊತ್ಕಾರ್)
12. ಕಣ್ಣೋರಿ 2 (ಎಡಪದವು) - ಜನಾರ್ಥನ ಗೌಡ - ಕೊಚಿಕಾರ್ (ಕೊತ್ಕಾರ್)

13. ಕಿಂಡೇಲ್ (ಬಡಗ ಯೆಡಪದವು) - ತಿಮ್ಮಪ್ಪ ಗೌಡ - (ದೊಂಗ್ರಾಕಾರ್)
14. ಕಿಂಡೇಲ್ ಸಮಾಜ ಮಂದಿರ (ಬಡಗಯೆಡ ಪದವು) - ಅಣ್ಣಪ್ಪ ಹಾಸ್ಯಗಾರ್ - (ಕೊಂದೊಡಿಕಾರ್)
15. ಕಿಂಡೇಲ್ ಅಂಚಿಕಟ್ಟೆ (ಬಡಗ ಯೆಡಪದವು) - ರಯ್ಯು ಗೌಡ - (ಪನೆಲ್ಕಾರ್)
16. ಫರ್ಬೆಟ್ (ಪಯ್ಯರಬೆಟ್ಟು, ಬಡಗ ಯೆಡಪದವು) - ಮೋನಪ್ಪ ಗೌಡ - (ಜೊಟಿಯಾಲ್ಯೆ)

**ಕಾರ್ಕಳ :**

17. ಕರಿಕುಮ್ಮಿ (ತೆಂಕ ಮಿಜಾರು)-
18. ಪೂಮಾರ್ (ತೆಂಕ ಮಿಜಾರು) -
19. ವಂಟಮಾರ್ 1 (ಅಶ್ವತ್ಥ ಪುರ) - ಕೃಷ್ಣ ಗೌಡ - (ಸಾನ್ಲಾಕಾರ್)
20. ವಂಟಮಾರ್ 2 (ಅಶ್ವತ್ಥ ಪುರ) - ರಾಮ ಗೌಡ - (ದೀವಾಡ್ಕಾರ್)
21. ಮೈಂದೇರಿ ಮರಕಡ (ಬಡಗ ಮಿಜಾರು) - ಜಯರಾಮ ಗೌಡ - ಕೊಚಿಕಾರ್ (ಕೊತ್ತಾರ್)
22. ಪುತ್ತಿಗೆ ಪದವು (ಬಡಗಮಿಜಾರು) - ಯಾದವ ಗೌಡ - (ಮೆಸ್ತಾಲ್ಯೆ)
23. ಪುತ್ತಿಗೆ ಬೀಡು ಶಕ್ತಿಪುರ - ಲೋಕನಾಥ ಗೌಡ - (ಕೊಂದೊಡಿಕಾರ್)
24. ಕಡಂದಲೆ - ಶ್ರೀಧರ ಗೌಡ - (ಕುಟೊರಿಕಾರ್)

**ಬಂಟ್ವಾಳ :**

25. ಎಲಿಯಾ (ಸಿದ್ದಕಟ್ಟೆ) - ಗೋಪಾಲ ಗೌಡ - ಮೇಸ್ತಾಲ್ಯೆ

**ಉಡುಪಿ :**

26. ಸೂರಾಲು (ಕೆಂಜೂರು ಬಾಳೆಗುಂಡಿ) - ಪಯ್ಯ ನಾಯ್ಕ್
27. ಕಾರಾಡಿ (ಕೊಂಡೆಜಡ್ಡು - ಹೆಬ್ಬಿ) - ಚೇಜು ನಾಯ್ಕ್
28. ಮುಳ್ಳಾಡ (ಕುಚ್ಚೂರು) - ಚೆನ್ನಪ್ಪ ನಾಯ್ಕ್
29. ಬುಕ್ಕಿಗುಡ್ಡೆ (ಹೆಬ್ಬಿ) - ಗಣಪಾ ನಾಯ್ಕ್
30. ಹನಿಯಾಲು (ಪೆರ್ಡೂರು) - ಬಾಬು ನಾಯ್ಕ್
31. ಕಡಂಬಳೆ ಇರ್ವತ್ತೂರು (ಪೆರ್ಡೂರು) - ಬುಲ್ಲಾ ನಾಯ್ಕ್
32. ದೇವಸ (ಪೆರ್ಡೂರು ದೊಂಡೇರಂಗಡಿ) - ಬೂದ ನಾಯ್ಕ್
33. ಶಿವಪುರ (ಹೆಬ್ಬಿ) - ಪುಟ್ಟ ನಾಯ್ಕ್

34. ಕುಕ್ಕೇಳಿ ಕರ್ಜೆ (ಪೇತ್ರಿ) -
35. ಬನ್ನೊಳೆಂ (ಪೆಡೂರು) -

ಉಡುಪಿ ಜಿಲ್ಲಾಂತ್ಲೆ ಗೊಂಯ್ಕಾರ್ ಕುಡ್ಡಿ ವಾಡೆ:

1. ಹಿಲಿಯಾಣ - ಗೋಳಿ ಅಂಗಡಿ - ಶಂಕರ ನಾಯ್ಕ
2. ಹಿಲಿಯಾಣ - ಹಿಲಿಯಾಣ ಆಮ್ಪುಕಲ್ಲು - ಮಾಧ ನಾಯ್ಕ
3. ಹಿಲಿಯಾಣ - ನರಿಕೊಡ್ಲು - ಸಿದ್ಧನಾಯ್ಕ
4. ನಂಚಾರು - ಹೆಸ್ಕುಂದ ಧೂಳಿಮನೆ - ಬೋಳ ನಾಯ್ಕ
5. ನಂಚಾರು - ಬೊಂಬಿಮನೆ - ಬೊಂಬಿನಾಯ್ಕ
6. ನಂಚಾರು - ಕಲ್ಮನೆ - ಕೃಷ್ಣ ನಾಯ್ಕ
7. ನಂಚಾರು - ತಾರಿಕಟ್ಟೆ - ಆದು ನಾಯ್ಕ
8. ನಾಲ್ಕಾರು - ಮುದ್ರಬೈಲು - ಸುಬ್ರಾಯ ನಾಯ್ಕ
9. ಆವರ್ಸೆ - ಕಿರಾಡಿ - ನಾಗಾ ನಾಯ್ಕ
10. ಶಿರೂರು ದೊಡ್ಡಕಲ್ ಹೆಮ್ಮಣಿಕೆ - ಕಾಳು ನಾಯ್ಕ
11. ಶಿರೂರು - ಹೊಳೆಜಡ್ಡು - ಕುಷ್ಣ ನಾಯ್ಕ
12. ಶಿರೂರು - ಮೂಡುಗುಡ್ಡಿ - ಬಾಬಿ ನಾಯ್ಕ
13. ಹೆಗ್ಗುಂಜೆ - ನಕ್ಕನಕೊಡಿ - ಮೋಹನ ನಾಯ್ಕ
14. ಹೆಗ್ಗುಂಜೆ - ಹೊರಳಿಜಡ್ಡು - ಕೃಷ್ಣ ನಾಯ್ಕ
15. ಹೆಗ್ಗುಂಜೆ - ಬಾರಾಳಿ - ಬಸವಾ ನಾಯ್ಕ
16. ಯಡ್ತಾಡಿ - ಕ್ಯಾದಿಗರೆ - ಲಕ್ಷ್ಮಣ ನಾಯ್ಕ
17. ಯಡ್ತಾಡಿ - ನಡಿಕೇರಿ - ರಾಮ ನಾಯ್ಕ
18. ಯಡ್ತಾಡಿ - ಕ್ಯಾಸಾಪುರ - ರಾಮ ನಾಯ್ಕ
19. ಕಾಡೂರು - ತಂತ್ರಾಡಿ ಕಂಪದಕೆರೆ - ಸಾಂತ ನಾಯ್ಕ
20. ನಡೂರು - ಕಂಡಿಕೆ - ಗೋವಿಂದ ನಾಯ್ಕ
21. ಶಿರಿಯಾರ - ಕೊಳ್ಳೆ ಬೈಲು - ಶೀನ ನಾಯ್ಕ
22. ಬಿಲ್ಲಾಡಿ - ಜಡ್ಡಿನಮನೆ - ನಂದಿ ನಾಯ್ಕ
23. ಕುದಿಗ್ರಾಮ - ಕೋಟೆಂಬೈಲ್ - ಪುರುಷ ನಾಯ್ಕ
24. ಕುದಿಗ್ರಾಮ - ವಡ್ಡಪಿ - ನರಸಿಂಹ ನಾಯ್ಕ
25. ಕುದಿಗ್ರಾಮ - ಹೊರ್ಲಾಳಿ - ಬಯಾಳಿ - ನಾಗಾ ನಾಯ್ಕ

26. ಪೆಜ ಮಗೂರು - ಒಳಬೈಲು - ಸಾಂತನಾಯ್ಕ
27. ಪೆಜ ಮಗೂರು - ಗುಂಡಾಲು - ಗಾಡು ನಾಯ್ಕ
28. ವಂಡಾರು - ಮಾರ್ವಿ - ಸುಬ್ರಾಯ ನಾಯ್ಕ
29. ಬೆಳ್ಳೆ - ಸೆಟ್ಟೋಳಿ - ಉತ್ತರ ನಾಯ್ಕ
30. ಬೆಳ್ಳೆ - ಯಳಂತೂರು - ಸಪ್ಪು ನಾಯ್ಕ
31. ಅಲ್ಪಾಡಿ - ಕಲ್ಮರ್ಗಿ - ಬೆಳ್ಳೆ ನಾಯ್ಕ
32. ಅಲ್ಪಾಡಿ - ಕುನಿನ ತೋಟ - ರಾಮ ನಾಯ್ಕ
33. ಶೇಡಿಮನೆ - ಕರ್ಪಾಡಿ - ಭೋಜ ನಾಯ್ಕ
34. ಹೆಂಗವಳ್ಳಿ - ತೊಂಬತ್ತು - ಪಾಂಡು ನಾಯ್ಕ
35. ಹಾಲಾಡಿ - ಬೆಳಿನ ಬೆಟ್ಟು - (ಧಾ ಸಮೇಸ್)
36. ಹಾಲಾಡಿ - ಗೋರಾಜೆ - ಬಾಬಣ್ಣ ನಾಯ್ಕ
37. ಕಕ್ಕುಂಜೆ - ನೆಲ್ಮಕ್ಕಿ - ಮಲ್ಲು ನಾಯ್ಕ
38. ಬೇಳಂಜೆ - ಬೇಳಂಜೆ - ಗಾಡು ನಾಯ್ಕ
39. ಬೇಳಂಜೆ - ಕಮ್ಮು - ಬಚ್ಚ ನಾಯ್ಕ
40. ಕುಚ್ಚೂರು - ಬಾದ್ಲು - ಗೋಪಾಲ ನಾಯ್ಕ
41. ಚಾರ - ಕೊಂಡೆಜಡ್ಡು - ಆನಂದ ನಾಯ್ಕ
42. ಶಿವಪುರ - ಖಜಾನೆ - ಓಬಯ್ಯ ನಾಯ್ಕ
43. ಎಳ್ಳಾರೆ - ಕಡಂಬಳ್ಳಿ - ಶಿವಯ್ಯ ನಾಯ್ಕ

ಹ್ಯಾ ವಾಡ್ಯಾಂಚೆ ಕುಡ್ಡಿ ಕೊಕ್ಕರ್ಣೆ, ಮಂದರ್ತಿ, ಹೆಗ್ಗುಂಜೆ, ಆವರ್ಸೆ, ತಂತ್ರಾಡಿ, ಕಜೆಬೈಲ್, ಗುಂಡಾಲ, ಹೊರಳಿಜಡ್ಡು, ಸಾಯ್ಬರ ಕಟ್ಟೆ, ಗೋಳಿಯಂಗಡಿ, ಬಿಲ್ಲಾಡಿ, ಹೆಸ್ಕುಂದ, ಹಾಲಾಡಿ, ಶಿರಿಯಾರ, ನಡೂರು, ಕೊಲ್ಲೂರು, ಮೆತ್ತಗೋಳಿ, ಹಳುವಳ್ಳಿ, ಜೇರ್ಕಾಡಿ, ವಂಡಾರು, ಬೆಳ್ಳೆ, ಆರ್ಡಿ, ಕಲ್ಮರಿಗೆ, ಬಾರ್ಡೂರು, ಕಕ್ಕುಂಜೆ, ವಂಡೆ, ಬಿದ್ಡಲ್ಕಟ್ಟೆ, ಚಾಂತಾರು, ಕುಮ್ಗೋಡು, ಮಟಿಪಾಡಿ, ಶೇಡಿಮನೆ, ಹಿಲಿಯಾಣ, ನಂಚಾರು, ನಾಲ್ಕೂರು, ಶಿರೂರು, ಯಡ್ತಾಡಿ, ಕಾಡೂರು, ಕುದಿಗ್ರಾಮ, ಪೆಜಮಗೂರು, ಅಲ್ಪಾಡಿ, ಹೆಂಗವಳ್ಳಿ, ಬೇಳಂಜೆ, ಕುಚ್ಚೂರು, ಚಾರ, ಶಿವಪುರ, ಎಳ್ಳಾರೆ..... ಹ್ಯಾ ಗಾಂವಾಂನಿ ಶಿಂಪ್ಲೊನ್ ವಸ್ತಿ ಕೊರುನ್ ಆಹಾ. ಉತ್ತರ ಕನ್ನಡ ಜಿಲ್ಲಾಂತ್ಲ್ಯಾ ಭಟ್ಟಿಳ, ಹೊನ್ನಾವರ, ಅಂಕೋಲಾ, ಕಾರವಾರ ತಾಲೂಕಾಂತ್ಲ್ಯಾ ಗಾಂವಾಂನಿ ಕುಡ್ಡಿ ವಸ್ತಿ ಆಹಾ ಮ್ಹುನ್ ಕೊಳೊನ್ ಯೆತಾ.

**ಭಟ್ಟಳ:** ಉತ್ತರ ಕೊಪ್ಪ, ಕೋಳಗೇರಿ, ಕಕ್ಕೆ, ಗುಜಮಾವು, ಬಂಗ್ಲೋಡಿ, ಕಾಮೇಶ್ವರ, ಚಂಪಳ್ಳಿ, ಹೆಂಜಿಲೆ ಅನಂತವಾಡಿ, ಚಿಮನೂರು, ಬೇಲೂರು, ಅಬ್ರೆ, ಶಿರಾಣಿ, ಮುಲ್ಲೆಮನೆ, ಕಾಸಗೇರಿ, ಮೇಘಾನೆ, ಕುಳವಾಡಿ, ಹೆಜ್ಜಿಲು, ಕೆಕ್ಕೊಡ, ಹೇರಬುಡ್ಡಿ, ಸಾತ್ಕೇರಿ, ದೇವಾಗಾರ, ಬಚ್ಚೋಡಿ.

**ಕಾರವಾರ:** ಬೈತಕೋಲ್, ಕೋಣಿ, ಕೋಡಿಭಾಗ, ನಂದನಗದ್ದೆ, ಕಟಣಕೋಣ, ಸುಂಕೇರಿ, ಕುಡಾರ.

**ಜೋಯಿಡಾ:** ಕುಂಬಾರವಾಡ್, ವೈಜಗಾಂವ್, ಮಾಲಂಬೆ, ಅಮಶೆಟ್, ಕೊನಶೆಟ್, ಕುವೇಶಿ, ನಂದಿಗದ್ದೆ. ಶಿವಪೊಗ್ಗಾ ಜಿಲ್ಲಾಂತ್ಲಾ ಹೊಸನಗರ ತಾಲೂಕಾಂತ್ಯೇ ಕುಡ್ಡಿ ಆಹಾ ಮ್ಹುನ್ ಕೊಳೊನ್ ಯೆತಾ.

### 3. ಕುಡ್ಯಾಂಲ್ಯೊ ಕುಳ:

ವೈದಿಕ್ ಸಮುದಾಯಾಂತ್ ಆನಿ ಕೊಂಕಣಿಂತ್ಲಾ ಹೆರ್ ಸುಧಾರಿತ್ ಸಮಾಜಾಂತ್ 'ಗೋತ್ರ್' ಆಹಾಲ್ಲ್ಯಾ ಪ್ರಕಾರ್ ಕುಡ್ಡಿ ಸಮಾಜಾಂತ್ 'ಕುಳಿ' ಆಹಾ. ಕುಡ್ಡಿ ಏಕ್ ಬುಡಕಟ್ಟು ಸಮಾಜ್ ದಾಲ್ಲ್ಯಾನ್ ತಿಂಗ್ಲೊ ಕುಳಿಯೊ ದೈವಮೂಲ/ಪ್ರಾಣಿ ಮೂಲ / ಸಸ್ಯ ಮೂಲ / ಪ್ರಾದೇಶಿಕ್ ಮೂಲ / ವ್ಯಕ್ತಿ ಮೂಲ / ವಸ್ತು ಮೂಲ / ವೃತ್ತಿ ಮೂಲಾಚ್ಯಾ ನಾಂವಾಂನಿ ಗುರ್ತು ಕೊರುನ್ ಘೆತಾ. ಮುಳಾಂತ್ ಕುಡ್ಯಾಂಕ್ 'ಬಾರಾ ವಾಡೆ ತೇರಾ ಕುಳಿ' ಮ್ಹುನ್ಲೆಂ ಲೇಕ್ ಆಹಾಲ್ಲೆಂ. ಅತಾನ್ ಕುಳಿಯಾಂಚ್ಯೊ ದಾಯ್ಜಿ ಕುಳಿ ಉಬ್ಜೊನ್ ಅನೇಕ್ ಕುಳಿಯಾಂಚಿಂ ನಾಂವಾಂ ಮೆಳ್ತಾ. ಕ್ಷೇತ್ರ್ ಕಾರ್ಯಾವೆಳಾರ್ ಆನಿ ಸಂಪನ್ಮೂಳ್ ಸಾಹಿತ್ಯಾಂತ್ ಮೆಳ್ಲ್ಯಾ ಕುಳಿಯಾಂಚಿಂ ನಾಂವಾಂ ಹ್ಯಾಂಗಾ ದಾಖಲ್ ಕೆಲ್ಯಾಂ.

#### 1. ಕೊಡಿಯಾಳ್ ಕುಡ್ಡಿ ಕುಳ :

1. ಕೊತ್ಕಾರ್ / ಕೊಚಿಕಾರ್ / ಮಂಜೇಸರ್ಕಾರ್
2. ಪನೇಲ್ಕಾರ್ / ದುಂಬೆಗಾರ್ / ವಾಘ್ಯಾಲೆ / ಜೊಳ್ಗಾರ್ / ಗೊತ್ರ್ಗಾರ್ / ಪೊಣ್ಣಾ ಪೊಂದ್ಲೆ.
3. ಕೊಂದೊಡಿಕಾರ್ / ಪೊಕ್ಕೊಜಿಕಾರ್ / ಪೊಕ್ಕ್ಯಾಲೆ - (ಮಲ್ಲಿಕಾರ್ಜುನ ಕುಳದೇವ್)
4. ಕೇಳ್ಕಾರ್ / ಬೊಳ್ಳೊಡ್ಯಾಕಾರ್ / ಫೆರಾರ್ಗಾರ್
5. ಸಾನ್ಲಕಾರ್
6. ಜೊಟಿಯಾಲೆ / ಜೊಟ್ಟಾರ್
7. ಮೇಸ್ತಾಲೆ / ನೊಪಡ್ಕಾರ್ / ನಾಪಾಡಿಕಾರ್ /

8. ಹುನರ್ ಕಾರ್ / ತಲಶೈರಿಕಾರ್
9. ಎಳ್ಳೆಗಾರ್ / ಅಳಿಕೆಗಾರ್
10. ಸರಂಗಿಕಾರ್ / ಮೊಠ್ಕಾರ್ / ಸಂಕೇಶ್‌ಗಾರ್ / ಹಟಿಯೆಕಾರ್ / ಅಂಬಡ್ಯಾ ಪೊಂದ್ಲೆ
11. ಮೊಠ್ಕಾಲೆ / ಚಿಚೇಪೊಂದ್ಲೆ - (ಮಹಾದೇವ್ ಕುಳದೇವ್)
12. ಜುಂವಾಂಕಾರ್ - (ರೌದ್ರನಾಥ್ ಕುಳದೇವ್)
13. ಉಯಿಲ್ಯಾಲೆ / ನರ್ಯಾಕಾರ್ / ಒವುಳ್ಳಾಕಡ್ಲೆ
14. ಎಳ್ಳೆಗಾರ್ / ಘಡಿಯಾಲೆ / ಸಾಂವ್ಯಾಕಾರ್ (ಬೇತಾಳ್ ಕುಳದೇವ್)
15. ಮೊರ್ದೆಡ್ಲೆ
16. ಕಾನ್ಸೆಕಾರ್ / ಮಡ್ಕೆಕಾರ್ / ಮೊಡ್ಕೆಕಾರ್ / ರವ್ವೊಜಿಲೆ / ಗೊಂಡ್ಯಾಲೆ / ವಿಡ್ಕೆಕಡ್ಲೆ (ಪೆರ್ಮುದೆ) - (ರವಳನಾಥ್ ಕುಳದೇವ್)
17. ಮೊಳಿಯೆಕಾರ್
18. ದೊಂಗ್ರಾಗಾರ್ / ದೊಲ್ಕಾರ್
19. ಗುಡ್ಯಾಗಾರ್ / ಬೆರ್ಕೆಕಾರ್
20. ಕರಿಕುಮ್ಮಿಗಾರ್ / ಕೊಡಿಯಾಳ್‌ಗಾರ್ / ಕುಪ್ಪುಲು ಗೊಡಾಲ್ಯಾ ಕುಟ್ಟಾಚೆ
21. ಕಾವಳೆಗಾರ್ / ಕಾಳ್ಪಾಡ್ಯಾಲೆ / (ದೀವಾಡ್ಯಾರ್?)
22. ನರಗ್ಗಾಡ್ಯಾಲೆ / ಬಾಮ್ಲಾಲೆ / ನರಸಿಂಹ ದೇವಾಚೆ / (ವಾಘ್ ದೇವ್?)
23. ಪಾಯ್ಕೊಜಿಲೆ
24. ಕೆಪ್ಪೋಜಿಲೆ
25. ಬೊರ್ರ್ಯಾಲೆ / ಕಾರ್ಯಾಕಡ್ಲೆ
26. ಗೊಂಯ್ಯಾರ್ / ಗಾಂವ್ಯಾರ್
27. ಬೇತಾಳ್‌ಗಾರ್ / ಬೇತ್‌ಗಾರ್
28. ಆನ್ನೆಕಾರ್
29. ಕುಮ್ಮಿಕಾರ್
30. ಕೋಸುಕಾರ್
31. ಕಾಮತ್
32. ಕುಟೊರಿಕಾರ್
33. ಶಿರೊಡ್‌ಮಂಕಿ ಮಾಯೆಚೆ
34. ಮ್ಹಾಳಸೆ ಮಾಯೆಚೆ



## 2. ಗೊಂಯ್ಯಾರ್ ಕುಡ್ಡಿ ಕುಳ:

1. ಕದಕಾರ್ (ಕಲ್ಲುಂಡಿ-ಹೆಂಗವಳ್ಳಿ, ನಡಿಕೇರಿ ಯಡ್ತಾಡಿ, ಕೊಳ್ಳೆ ಬೈಲು-ಶಿರಿಯಾರ, ಮಾರ್ವಿ-ವಂಡಾರು)
2. ಮಟಿಕಾರ್
3. ವಾಘಣಕಾರ್
4. ಬಣಸ್ಕಾರ್
5. ಮಲಕಾರ್
6. ಗಣಕಾರ್
7. ಕಡಕಾರ್ - ಕಳ್ತಾರು ಬೆಟ್ಟು, ಆಮ್ಪುಕಲ್ಲು-ಹಿಲಿಯಾಣ, ನಂಜೂರುಬೆಟ್ಟು
8. ರಾಯ್ಕಾರ್ - ಹೆಮ್ಮಣೀಕೆ ಶಿರೂರು, ಅಬಕಲ್‌ಮಕ್ಕಿ ಮುದ್ದುಮನೆ
9. ಮೊಕ್ಕಾರ್ - ನಿರಂಜನಕೊಡ್ಲು, ಹಿಲಿಯಾಣ, ಕಂಬಿಕಲ್ಲು - ಕಕ್ಕುಂಚೆ
10. ಪತ್ಕಾರ್ - ಕಲ್ಮಗಿ, ಅಲ್ಲಾಡಿ
11. ಕುತ್ಕಾರ್ - ಕೆಂಚಗುಂಡಿ ಕುದಿ ಗ್ರಾಮ, ಬೈದೆಬೆಟ್ಟು, ಕುಂಬ್ರಿ - ಮುಂಡಾಡಿ, ಪಡುಬೆಟ್ಟು - ಹೆಸ್ಕುಂದ
12. ದ್ಯುತ್ಕಾರ್ - ವಡ್ಡಪಿ - ಕುದಿಗ್ರಾಮ, ಧರೆಮನೆ - ಹೆಸ್ಕುಂದ
13. ಬಟ್ಟಾರ್ - ಕಜ್ಜೆ ನಾಲ್ಕಾರು
14. ಮೊರಕಾರ್ - ಕಂಬರ್‌ಕೊಳ್ಳಿ - ಆವರ್ನೆ, ಗೋಳಿಬೆಟ್ಟು, ಹೆಗ್ಗುಂಚೆ, ಕೊಕ್ಕರ್ನೆ
15. ಬಳ್ಳಾರ್ - ಹೆಂಗವಳ್ಳಿ, ಶೇಡಿಮನೆ
16. ಬಸ್ಕಾರ್ - ಕಮ್ಮ - ಬೇಳಂಚೆ
17. ಸೊಂಸ್ಕಾರ್ - ಹೊನ್ನಿ ಕುಂಬ್ರಿ - ಮಂದರ್ತಿ
18. ಫಲ್ಕಾರ್ - ಮುದ್ದೂರು ನಾಲ್ಕಾರು, ಹೊರ್ಲಾಳಿ
19. ನೆಯ್ಕಾರ್ - ಹೊರಳೀಜಡ್ಲು, ಹೆನ್ನಿ
20. ಉಣಸ್ಕಾರ್ - ಮಾಚನಾಡಿ - ಕಕ್ಕುಂಚೆ
21. ಆಮ್ಕಾರ್ - ಹಾಡಿಮನೆ - ಬಿಲ್ಲಾಡಿ
22. ನೆವ್ಕಾರ್ - ಹಿಲಿಯಾಣ, ರವುಳುಮನೆ - ಬಿಲ್ಲಾಡಿ
23. ದೆಕ್ಕಾರ್ - ಮೊನುಗದ್ದೆ, ನತ್ತನಕೋಡಿ - ಹೆಗ್ಗುಂಚೆ, ಯಳಂತೂರು
24. ತೊಡ್ಕಾರ್ - ಶಿರೂರು

25. ಬರ್ಮಾಕಾರ್ - ಯಡ್ತಾಡಿ
26. ಧನ್ಯಾರ್ - ಕಂಪ್ಲಿ ಶೇಡಿ ಮನೆ
27. ಷಳ್ಪಕಾರ್ - ಧೂಳಿನ ಮನೆ ಹೆಸ್ಕುಂದ, ಓಣಿಕಲ್ಲು - ಕಚ್ಚೆ ನಾಲ್ಯಾರು, ಹೊಳೆಬಾಗಿಲು ಸೂರೋಳಿ
28. ಸಂತಕಾರ್ - ಅರ್ಬಿ
29. ಉಳಿಷ್ಕಾರ್ - ಯಳ್ಳಿ ಮನೆ
30. ಜನಕಾರ್ - ಹೆಸ್ಕುಂದ, ಆವರ್ಸೆ
31. ರಣಕಾರ್
32. ಮೇರ್ಕಾರ್
33. ಹುತಕಾರ್
34. ವೈಸ್ಕಾರ್
35. ಒಳಗಾರ್
36. ಭಂಟಾರ್
37. ಪೊಳೆಕಾರ್
38. ಮೆಟ್ಟೆಕಾರ್
39. ಪುಕೈಕಾರ್
40. ಉಣ್ಣಾರ್
41. ಮಂಡ್ಕಾರ್
42. ಸಾವ್ಕಾರ್
43. ಜುತ್ಕಾರ್ (ವಟ್ಟಿಪ್ಪಿ)
44. ಪೋಡ್ಕಾರ್ (ಶಿರೂರು)
45. ಮಲ್ಲಾರ್
46. ಕೋಲ್ಕಾರ್

ಹ್ಯಾ ಸಗ್ಳ್ಯಾ ಕುಳಿಯಾಂಚ್ಯಾ ಕುಡ್ಯಾಂಕೀ ಗೊಂಯ್ಚ್ಯಾ ಕಾನಾಕೊನಾಂತ್ಲೊ ಮಲ್ಲಿಕಾರ್ಜುನ ಅಥವಾ ಶಿವಾಲೆ ವಿವಿಧ್ ಅವತಾರ್ಸ್ವರೂಪ್ ಕುಳದೇವ್.

(ಗೊಂಯ್ಕಾರ್ ಕುಡ್ಯಾಂಲೆ ವಾಡೆ ಆನಿ ಕುಳಿಯೊ ಸಂಗ್ರಹಾಕ್ ಕುಡುಬಿ ಸಮಾಜೊದ್ಧಾರಕ ಸಂಘ ಅಲ್ತಾರು - ಯಡ್ತಾಡಿ, ಉಡುಪಿ - 2010 ವರ್ಸಾ ಪ್ರಗಟ್ ಕೆಲ್ಲ್ಯಾ ವಾರ್ಷಿಕ್ ಮಹಾಸಭೆಚ್ಯಾ ಪುಸ್ತಕಾಚೊ ಆಧಾರ್ ಘೇಲಾ)

## ವ್ಹಾರ್ಡಿಗ್

### 4. ವ್ಹಾರ್ಡಿಗೇಚೊ ಅರ್ಥ್ ಆನಿ ವ್ಯಾಪ್ತ್ :

ಮೊನ್ಯಾ ಸ್ವಭಾವಾಂತ್ ನೈಸರ್ಗಿಕ್ ರಿತಿಚೆಂ ಮೃಗತ್ವ್ ಆಸ್ಚೆಂ ಸ್ವಾಭಾವಿಕ್ ಆನಿ ಪ್ರಕೃತಿ ಸಹಜ್ ನಿಯಮ್. ಹ್ಯಾ ಮೃಗತ್ವಾಚ್ಯಾ ಪ್ರವೃತ್ತೆಕ್ ನಿಯಂತ್ರಣಾಕ್ ವಳಗ್ ಕೊರುನ್, ಮಾನವತ್ವಾಚೆಂ ಏಕ್ ಶಿಷ್ಟ್ ರೂಪ್ ದೀವ್ನ್, ಮಾನವತ್ವಾ ಲಾಗೂನ್ ದೈವತ್ವಾಕ್ ಪಾವೊವ್ಚಾಕ್ ಸಹಾಯ್ ದಾವ್ಚೆಂ ಸಂಸ್ಕಾರಾಂ ನಿಮಿತ್ತಿಂ. ಮೊನ್ಯಾಲ್ಯಾ ಸಂಸ್ಕಾರಾಂ ಪಯ್ಲಿ ಸರ್ವ್ ಸಾಮಾನ್ಯ್ ಆನಿ ಪ್ರಮುಖ್, ಭೋಗ್ ಆನಿ ಯೋಗಾಚೆಂ ಮಹತ್ವಾಚೆಂ ಸ್ಥಾನ್ ಆಸ್ಚೆಲೊ ವ್ಹಾರ್ಡಿಗೇಚೊ ಸಂಸ್ಕಾರ್ ಸಗ್ಳ್ಯಾ ವಿಶ್ವಾಂತ್ ಮಾನ್ಯ್ ದಾಲಾ.

ಮೊನಿಸ್ ಅಲೆಮಾರಿ ದಾವ್ನ್ ಆಸ್ತಾನಾ, ಬೇಟ್ ಕೊರುನ್, ರಾನಾಂತ್ಲಿಂ ಕಂದಾ-ಮೂಳಾಂ, ಕಣ್ಣಾಂ-ಕಾಂದೆ, ಆಲೊ-ಪಾಲೊ, ಫಳಾ ವೊಸ್ತ್ ಖಾವ್ನ್ ದೀಸ್ ಸಾರೂನ್ ಆಹಾಲ್ಲ್ಯಾ ಕಾಲಾರ್ಯೀ, ಲೈಂಗಿಕ್ ಭೋಗ್ ಆನಿ ಸಂತಾನಾಪೇಕ್ ತಾಕಾ ಸಹಜೀವನಾಕ್ ಅನಿವಾರ್ಯ್ ಪ್ರೇರೇಪಣ್ ದೀವ್ನ್ ಆಸ್ತಲೆಂ. ಹೆಂ ಪ್ರೇರೇಪಣ್ ಸುಕ್ಲೆಂ-ಸಾವ್ಣಾಂ, ಜಿವ್ಡಾಳ್, ಮುರ್ಗಾಂಕ್ಯೀ ಆಸ್ಚೆಲೊ ಪ್ರಕೃತಿ ಸಹಜ್ ನಿಯಮ್. ಕಾಲಾಂತರಾಂತ್, ಉಲೊವ್ಚೆಲಿ ಆನಿ ಆಲೋಚನಾ ಸಕತ್ ಆಹಾಲ್ಲ್ಯಾ ಮೊನ್ಯಾಕ್ ಸಭ್ಯತೆಚೆಂ ವಿಕಾಸ್ ದಾತಾನಾ, ಜಾನ್ವಾರಾಂ, ಗೊರ್ವಾಂ-ವಾಹ್ರಾಂ ಪೊಸ್ತಾನಾ, ಕೃಷಿ-ಕಷ್ಟ್ ಕರ್ತಾನಾ ಧೊಡೆ ದೀಸ್ ಪುಣೀ ಏಕಾತ್ ಜಾಗ್ಯಾರ್ ರಾವ್ಚೆಂ ಪೊಡ್ಲೆಂ. ಹ್ಯಾ ಸಂದರ್ಭಾಂನಿ ಏಕಾಮೆಕಾ ಸುಖ್‌ದುಖ್ ಆಶಾರ್ ಪಾಶಾರ್ ಕರ್ಚಾಕ್ ಅನ್ಯೂಲ್ ದಾತಾ ಮ್ಹುನ್ ತಾಕಾ ಅನ್ಯೂಗಾನ್ ಕಳ್ಳೆಂ. ಹ್ಯಾ ಪ್ರಕಾರ್ ಸಹಜೀವನಾಚೆಂ ಕ್ರಮ್ ಘಟ್ಟಿ ಪಾಳಾಂ ರೊಂಬೊನ್ 'ಕುಟಾಮ್' ಮ್ಹುನ್ಲೆಲೊ ಸಂಸ್ಕೊ ಸ್ಥಾಪನ್ ದಾವ್ಚಾಕ್ ಕಾರಣ್ ದಾಲೆಂ.

ಮೊನ್ಯಾನ್ ಆಚರಣಾಂತ್ ಹಾಡ್ಲೆಲ್ಯಾ ಸಂಸ್ಕಾರಾಂ ಪಯ್ಲಿ 'ವ್ಹಾರ್ಡಿಗ್' ಆನಿ 'ಕುಟಾಮ್' ಅತೀ ಪ್ರಾಚೀನ್. ಮೊನಿಸ್ ಹ್ಯಾ ಸಂಸ್ಕಾರಾಂಕ್ ಸಮಾಜಾಂತ್ಲ್ಯಾನ್ ಭಾಯ್ರ್ ದೊವೊರ್ಚಾಕ್ ಸಕಾನಾ. ಮೊನ್ಯಾಲ್ಯಾ ಸಾಮಾಜಿಕ್ ವ್ಯವಸ್ಥೆಕ್ ಆನಿ ವಾಡಾವಳಿಕ್ ಹ್ಯಾ ಸಂಸ್ಕಾರಾಂಚೊ ಪಾತ್ರ್ ಮಹತ್ವಾಚೊ. ಕುಟ್ಮಾ ಜೀವನಾಚಿ ಬುನಾದಿ ದಾವ್ನ್ ಆಹಾಲ್ಲ್ಯಾ ವ್ಹಾರ್ಡಿಗೇಚೊ ಪ್ರಮುಖ್ ಶೆವೊಟ್ ಮೊನ್ಯಾಲ್ಯೆ ಸದಾ ಜಾಗೃತ್ ಆಸ್ಚೆಲ್ಯಾ ಲೈಂಗಿಕ್ ಪ್ರವೃತ್ತೆಕ್ ನಿಯಂತ್ರಣಾರ್ ದೊವೊರ್ಚೆಂ ಆನಿ ಸಂತೇಸಿ ವ್ಹಾರ್ಡಿಗೇಚೆಂ. ವ್ಹಾರ್ಡಿಗೇನ್ ಕುಟಾಮ್ ಸುರುದಾತಾ ಆನಿ ಕುಟ್ಮಾನ್ ವ್ಹಾರ್ಡಿಗ್ ಪೋಷಣ್ ದಾತಾ. ವ್ಹಾರ್ಡಿಗ್ ಆನಿ ಕುಟ್ಮಾಚೊ ಸಂಬಂಧ್ ಏಕಾಮೆಕಾಂತ್ಲೊ ವಿಂಗಡ್ ಕರ್ಚಾಕ್ ದಾಯ್ಜ್. ಏಕ್ ಚೆಡೊ ಆನಿ ಚೆಡ್ವಾ ಮೊಧೆಂ ದಾವ್ಚೆಲೆಂ ಕುಟ್ಮಾ ಜೀವಿತಾಚೆಂ ಪವಿತ್ರ್ ಬಂಧನ್

‘ವ್ಹಾರ್ಡಿಗ್’ . ಭುರೈಂಬಾಳ್ ಅಥವಾ ಸಂತಾನ್ ಪ್ರಾಪ್ತಿ ಆನಿ ತ್ಯಾ ಮುಖಾಂತರ್ ಸದ್ಗತಿ ಮೆಳೊವ್ನ್ ಧಾರ್ಮಿಕ್ ಕಾರ್ಯಿಂ ಸೊಲೊವ್ಚಾಕ್ ಸಹಾಯ್ ದಾವ್ಚೆಲೊ ಸಂಸ್ಕೊ. ವ್ಹಾರ್ಡಿಗನ್ ಏಕಾ ವ್ಯಕ್ತಿಕ್ ಮಾತ್ರ ನೂಂ, ಸಮಾಜಾಕ್ಯೀ ಬೊರೆಂಪಣ್ ದಾತಾ. ವ್ಹಾರ್ಡಿಗ್ ವ್ಯಕ್ತಿಕ್ ಜೈವಿಕ್, ದೈಹಿಕ್ ಆನಿ ಮಾನಸಿಕ್ ಧಾದೊಸ್ಕಾಯ್ ಮೆಳಯ್ತಾ ದಾಲ್ಯಾರ್, ಸಮಾಜಾಕ್ ಸಾಂಸ್ಕೃತೀಕ್ ಮೆಲ್ಯಾಂ ವೊದ್ಗಾಯ್.

ಮೊನ್ಯಾಲ್ಯಾ ಜೀವನಾಂತ್ಲೊ ವ್ಹಾರ್ಡಿಗೆಚೊ ಸಂಸ್ಕಾರ್ ಜಗತ್ತಾಂತ್ಲ್ಯಾ ಸಗ್ಳ್ಯಾ ಜನಾಂಗಾಂನಿಯೀ ಒಪ್ಪೊನ್ ಘೆಲ್ಲೆಂ ಏಕ್ ಸಾಮಾಜಿಕ್ ವ್ಯವಸ್ಥೆ. ವ್ಹಾರ್ಡಿಗೆಚೆಂ ವಿಧಿ-ವಿಧಾನಾಂ, ಪದ್ಧತ್ಯೊ ಆನಿ ರಿತಿ ರಿವಾಜಿ ದೇಶ್, ಕಾಲ್, ಸಮುದಾಯಾಂ ತೆಕಿತ್ ವ್ಯತ್ಯಾಸ್ ಆವಾತ್ ದಾಲ್ಯಾರೀ ‘ವ್ಹಾರ್ಡಿಗ್’ ಮುನ್ಚೆಲೆಂ ಏಕ್ ಕಲ್ಪನ್, ತಾಚೊ ಬಾಂಧ್ ಸಾರ್ವತ್ರಿಕ್ ದಾವ್ನ್ ಏಕ್ತ್ ಆಸ್ಚೆಂ ದಿಸ್ತಾ. ಪುರಾತನ್ ಕಾಲಾರ್ ಲಾಗೂನ್ಯೀ ಆಚರಣಾಂತ್ ಈಲ್ಲೆಂ ವ್ಹಾರ್ಡಿಗೆಚೆಂ ಕ್ರಮ್ ಸಡಾವತ್ ಸಾಮಾಜಿಕ್, ಧಾರ್ಮಿಕ್ ಆನಿ ಮಾನಸಿಕ್ ಪಾಟ್ ಭೂಂಯ್ ರೂಪ್ ಘೇವ್ನ್ ಕಾಲಾಂತರಾಂತ್ ಲೋಕ್ ರೂಢಿ ಆನಿ ಪ್ರಾದೇಶಿಕ್ ವಿಶೇಷತೆಂಚ್ಯಾ ಪ್ರಭಾವಾಂ ನಿಮಿತ್ತಿ ರಿತಿ ರಿವಾಜಿ ಆನಿ ಸಂಸ್ಕಾರಾಂಚ್ಯಾ ಆಚರಣಾಂತ್ ವಿವಿಂಗಡ್ ಧರ್ ಸೃಷ್ಟಿ ದಾಲ್ಲೆಯೀ ಆವಾತ್ ಆನಿ ಆಳ್ವಾಲ್ಲೆಯೀ ಆವಾತ್. ಘೊವಾ ಬಾಯ್ಲೆ ಮೊಧ್ಲೆಂ ಪವಿತ್ರ್ ಆನಿ ಧಿರ್ ಸಂಬಂಧ್, ಸಂರಕ್ಷಣ್ ಆನಿ ಸಂವರ್ಧನ್ ಕೊರುನ್, ತ್ಯಾ ಮುಖಾಂತರ್ ಕುಟ್ಮಾಚೊ ಚೌಕಟ್ಟ್ ಸುದ್ಧತ್ ಆನಿ ಸಾಮರಸ್ಯ ಭರಿತ್ ಕರ್ಚೆಂ ವ್ಹಾರ್ಡಿಗೆಚೊ ಮೂಳ್ ಉದ್ದೇಸ್.

ಮೊನ್ಯಾಲ್ಯಾ ಸಾಮುದಾಯಿಕ್ ಜೀವನಾಂತ್ ವ್ಹಾರ್ಡಿಗ್ ಏಕ್ ಸಂಕ್ರಮಣ್ ಕಾಲ್. ಚೆಡೊ ಆನಿ ಚೆಡುಂ ದೊಗಾಂಯ್ಕೀ ಬಾಳ್ಪಣ್ ಸೊರೊನ್ ಪ್ರೌಢಾವಸ್ಥೆಕ್ ಪಾವ್ತಾನಾ ಜೀವನಾಚಿ ಸಾಮಾಜಿಕ್ ಆನಿ ಕೊಟುಂಬಿಕ್ ಜವಾಬ್ದಾರಿ ಖಾಂದಾರ್ ದಿವ್ಚೆಲೊ ಕುರು ದಾವ್ನ್ ಆಪ್ಪೊಲ್ಯಾ ವ್ಯವಸ್ಥೆಂತ್ ವ್ಹಾರ್ಡಿಗನ್ ಪ್ರಮುಖ್ ಪಾತ್ರ್ ಘೆಲಾ. ಚೆಡೊ, ಚೆಡುಂ ಮಾಲ್ಪಡ್ಯಾಂಲೊ ಆಶೀರ್ವಾದ್ ಘೇವ್ನ್, ಧರ್ಮಾಚಿ, ನಿತಿಚಿ ಗಡ್ ಮಿರ್ವಾನಾಸಿಂ, ಆಪ್ಲೊ ಲೈಂಗಿಕ್ ಆಶಾ-ಆಕಾಂಕ್ನಾ ಹದ್ದ್ ಬಸ್ತಾರ್ ದೊವೊರ್ಚಾಕ್, ಆಪ್ಲಿ ಸಂತೇಸಿ ವ್ಹಾರ್ಡಿಗ್ ಸಮಾಜಾಂತ್ಲ್ಯಾ ಧಾದಾನಾಂಲ್ಯಾ ಸಮ್ಭಾವಾಂತ್, ಈಷ್ಟ್ ದೇವಾಲ್ಯಾ ಮುಕಾರ್ ಕರ್ಚೆಲೆಂ ಒಡಂಬಡಿಕೆ, ಪವಿತ್ರ್ ಪ್ರಮಾಣಾಚಿ ವ್ಹಾರ್ಡಿಗ್ ಏಕ್ ಪವಿತ್ರ್ ಸಂಸ್ಕಾರ್. ವ್ಹಾರ್ಡಿಗನ್ ದೋನ್ ಜೀವ್, ದೋನ್ ಕುಳಿ, ದೋನ್ ಕುಟ್ಮಾಂ, ದೋನ್ ಮನೋಸ್ಥಿತಿ ಏಕ್ ದಾತಾ. ವ್ಹಾರ್ಡಿಗ್ ಕೇವಲ್ ಚೆಡೊ ಆನಿ ಚೆಡ್ವಾ ಮೊಧೆಂ ಲೈಂಗಿಕ್ ತೃಪ್ತೆವಾತಿರ್ ದಾವ್ಚೆಲೊ ಏಕ್ ಒಪ್ಪಂದ್ ಮಾತ್ರ ನಾಸ್ತಾಂ, ತೆಂ ಏಕ್ ಧಾರ್ಮಿಕ್ ಮಹತ್ವಾಚೆಂ ಕರ್ತವ್ಯಯೀ ವ್ಹಯ್. ಮೊನ್ಯಾಲ್ಯೊ ಸೊಗ್ಳೊ ಮನೋ ದೈಹಿಕ್ ಆಶಾ ಅಪೇಕ್ಷಾ ನ್ಯಾಯ್ ಸಮ್ಪತ್ ರಿತಿನ್ ಭಾಗೊವ್ನ್ ಘೆವ್ಚೆಲೆಂ

ಏಕ್ ಸುವ್ಯವಸ್ಥಿತ ಸಾಮಾಜಿಕ ಕಾರ್ಯಂ 'ವ್ಹಾರ್ಡಿಂಗ್.'

ಏಕಾ ಕಾಲಾರ್ ವೈಯಕ್ತಿಕ ಹೊಂದೊಡ್ಡಣ್ ಮಾತ್ರ ದಾವ್ನ್ ಆಹಾಲ್ಯೊ ಅಥವಾ ಸಾಮಾಜಿಕ ಒಪ್ಪಂದ್ ಮಾತ್ರ ದಾವ್ನ್ ಆಹಾಲ್ಯೊ ವ್ಹಾರ್ಡಿಂಗ್‌ಚೊ ಸಂಪ್ರದಾಯ್, ಸಮಾಜಾಂತ್ ಏಕ್ ಧಾರ್ಮಿಕ ಸಂಸ್ಕಾರಾಚೆಂ ರೂಪ್ ಧೊರುನ್ ಪ್ರತಿಷ್ಠಾಪಿತ್ ದಾಲೊ. ಧಾರ್ಮಿಕ ಪ್ರಜ್ಞೆ ಆನಿ ವೈದಿಕ ಪುರೋಹಿತಶಾಹಿಚ್ಯಾ ಪ್ರಭಾವಾನ್ ದಾಂಪತ್ಯ ಜೀವನಾಕ್ ದೇವಾಲೊ ಅನುಗ್ರಹ್, ಮ್ಹಾಲ್ಪಡ್ಯಾಂಲೊ ಆಶೀರ್ವಾದ್, ಪುರೋಹಿತಾಲೆಂ ಮಾಗ್ಣೆಂ ಅಗತ್ಯ್ ಮ್ಹುನ್ವೆಲಿ ಅಭಿಪ್ರಾಯ್ ಉಬೊಜ್ಜುನ್ ವ್ಹಾರ್ಡಿಂಗ್ ಊಯ್ತ್ ಧಾರ್ಮಿಕ ಪ್ರಭಾವ್ ಪೊಡ್ಲೊ ಆನಿ ಸಡಿತ್ ಧಾರ್ಮಿಕ ವೈದಿಕ ರಿತಿ-ರಿವಾಜಿ ಸುರು ದಾಲೊ ಮ್ಹುನ್ವೆತ್. ಮುಕಾರ್ ಧಾರ್ಮಿಕ ಪ್ರಭಾವಲಯ್ ಮಿಸ್ಕಾಲ್ಯೊ ವೃದ್ಧಿ ದಾತಾನಾ ಲೋಕ್ ರೂಢಿ, ಪ್ರಾದೇಶಿಕ್, ಸಾಮಾಜಿಕ್, ಸಾಮುದಾಯಿಕ್ ಆನಿ ಸಾಂದರ್ಭಿಕ್ ವೈಶಿಷ್ಟ್ಯಾಂಚ್ಯಾ ಪ್ರಭಾವಾನ್ ವಿವಿಂಗಡ್ ವಿಧಿ ವಿಧಾನಾಂ ರೂಪಿತ್ ದಾಲಿಂ.

## 5. ಕುಡ್ಯಾಂಲಿ ವ್ಹಾರ್ಡಿಂಗ್

(ಕೊಂಕಣಿ ಕೊಡಿಯಾಕ್ ಕುಡ್ಯಾ ವ್ಹಾರ್ಡಿಂಗ್‌ಚೆ ಸಂಪ್ರದಾಯ್)

ಕುಡ್ಯಾಂಲಿ ಸಂಸ್ಕೃತಿ ಪುರಾತನ್ ಸಂಸ್ಕೃತಿ. ಕುಡ್ಯಾಂಲ್ಯಾ ಸದಾಂಚ್ಯಾ ಜೀವನಾಂತ್, ಸುಖ್-ದುಖಾಂತ್, ಸಂಭ್ರಮ್ ಸೊಭಾಣ್ ಕಾರ್ಯಾಂನಿ ಹಿ ಸಂಸ್ಕೃತಿ ಝಳ್ತಾ. ವ್ಹಾರ್ಡಿಂಗ್‌ಚ್ಯಾ ರಿತಿ ರಿವಾಜಿಂನಿ ಕುಡ್ಯಾಂಲೆಂತ್ ಆಪ್ಲೆಂಪಣ್ ಆಹಾ. ವ್ಹಾರ್ಡಿಂಗ್‌ಂತ್ಲ್ಯಾ ಸಯ್ತಿಗೆಚ್ಯಾ ರಿತಿ ರಿವಾಜಿಂನಿ ಕುಡ್ಯಾ ಸಂಸ್ಕೃತೆಚೆಂ ಅಪ್ಪುಟ್ ರುಪಾಂ ದಿಸ್ತಾ. ಕುಡ್ಯಾಂಲಿ ವ್ಹಾರ್ಡಿಂಗ್ ತಿಂಗೆಲ್ಯಾ ಸಂಸ್ಕೃತಿಚೆಂ ಏಕ್ ವ್ಹೊಡ್ಲೆಂ ನಿದರ್ಶನ್. ವ್ಹಾರ್ಡಿಂಗ್‌ಚ್ಯಾ ಸಂಪ್ರದಾಯಾಂತ್ ಪುರಾತನ್ ಕಾಲಾರ್ ಲಾಗೂನ್ ಈಲ್ಯೊ ಪದ್ಧತಿ, ಆಚರಣಾಂ ಆಹಾ. ಹ್ಯಾ ಆಚರಣಾಂನಿ ಬುಡಕಟ್ಟು ಜನಾಂಗಾಚಿಂ ಲಕ್ಷಣಾಂ ಆನಿ ನೈಸರ್ಗಿಕ್ ಮೌಲ್ಯಾಂ ಹರ್ಯೆಕಾ ಸಂದರ್ಭಾಂತ್ ಉಟೊನ್ ದಿಸ್ತಾ. ಆತಾನ್ಚ್ಯಾ ಆಧುನಿಕ್ ಕಾಲಾರ್ ನಾಗರಿಕೊಣಾಚ್ಯಾ ಪರಿಸರಾಂತ್, ಹೆರ್ ಜನಾಂಗಾಚ್ಯಾ ಲೊಕಾಲ್ಯಾ ಆಚಾರ್ ವಿಚಾರಾಂಚ್ಯಾ ಪ್ರಭಾವಾನ್, ಪರಿಸ್ಥಿತಿ ಆನಿ ಸಂದರ್ಭಾಂಚ್ಯಾ ಒತ್ತಡಾಕ್ ಲಾಗೂನ್ ಕುಡ್ಯಾಂಲ್ಯಾ ವ್ಹಾರ್ಡಿಂಗ್ ಸಂಪ್ರದಾಯಾಂತ್ ಥೊಡ್ಯಾ ಮೊಟ್ಟುಕ್ ಬದ್ಲಾವಣ್ ದಾಲಾಂ ವ್ಹೊಡ್ಲೆಂ ಪುಣ್, ಬೊಳ್ಯಾಚ್ಯಾ ಉದ್ಯಾಕ್ ಸಗ್ಳೆಂ ಹುಬೊನ್ ವ್ಹಾಳೊನ್ ಗೆಲ್ಯಾರೀ ಖೊಡೊಪ್ ಕಿಹಿ ಹಾಲಾನಾಂಗೀ - ತಿಹಿತ್ ಮೂಳ್ ಸಂಪ್ರದಾಯ್ ಕುಡ್ಯಾಂನಿ ಸಾಂಬಾಳುನ್ ಹಾಡ್ಲೊ. ಆಯ್ಚ್ಯಾ ಬಹುಜನ್ ಸಮಾಜಾಂತ್ ವ್ಹಾರ್ಡಿಂಗ್‌ಚ್ಯಾ ಸಂಪ್ರದಾಯಾಂತ್ ವಿದೇಶೀ ಪ್ರಭಾವ್ ಪೊಡ್ಲೊಲೊ ದೆಹೊನ್ ಯೆತಾ ದಾಲ್ಯಾರೀ ಕುಡ್ಯಾಂಲ್ಯಾ ವ್ಹಾರ್ಡಿಂಗ್

ಸಂಪ್ರದಾಯಾ ಊಯ್ ವಿದೇಶೀ ಆಚರಣಾಂಚ್ಯಾ ಅನುಕರಣಾಚೊ ಪ್ರಭಾವ್ ಯೆದೊಳ್ ಭಿತರ್ ದಾಲ್ಲೊ ಉಣೊ ಮ್ಹುನ್ ಧೈರಾನ್ ಸಾಂಗಯೆಂತ್.

ಬಸ್ತಿ ಪುಂಡಲೀಕ ವೆಂಕಟೇಶ್ ಶೆಣೈನ್ ಆಪ್ಲ್ಯಾ 'ಕೊಂಕಣಿ ಮತ್ತು ಮರಾಠಿ-ಇವುಗಳ ತುಲನಾತ್ಮಕ ವಿಮರ್ಶೆ' ಮ್ಹುನ್ಲೆಲ್ಯಾ ಗ್ರಂಥಾಂತ್ (page 101) 'ವ್ಹಾರ್ಡಿಗ್' ಮ್ಹುನ್ಲೆಲ್ಯಾ ಸೊಬ್ದಾಕ್ ಇಹಿ ವ್ಯಾಖ್ಯಾನ್ ದಿಲಾ. ವ್ಹರ್ = ವ್ಹೊಕಾಲ್ ಹೊರೈದ್ + ಹಾಡಿಕ್ = ಹಾಡ್ಚೆಂ - ಹ್ಯಾ ದೋನ್ ಸೊಬ್ದಾಂನಿ ದಾಲ್ಲೊ ಸೊಬ್ದ್ 'ವ್ಹಾರ್ಡಿಗ್' (ವಾರ್ಡಿಗ್). ಚೆಡ್ಯಾಕ್ ಆನಿ ಚೆಡ್ಯಾಕ್ ವೈವಾಹಿಕ್ ಬಂಧನಾಂತ್ ಹಾಡ್ಚೆಂ ಮ್ಹುನ್ ಹ್ಯಾಚೊ ಸಾರಾಂಶ್ ಮ್ಹುನಯೆಂತ್. ಬೈಂದೂರ್ ದೇವರಾಯ ಅಯ್ಯುಗಳ್ ಸಾಂಗ್ಲ್ಯಾ ಪ್ರಕಾರ್ 'ವ್ಹಾರ್ಡಿಗ್' ಸೊಬ್ದ್ ಸಂಸ್ಕೃತಾಚೊ 'ವಧು + ವರ - ವಿವಾಹ ದೀಕ್ಷಾ = ವ್ಹಾರ್ಡಿಗ್'. ಎಕ್ಲ್ಯಾ ಚೆಡ್ಯಾಕ್ ಆನಿ ಎಕ್ಲ್ಯಾ ಚೆಡ್ಯಾಕ್ ಸಾಂಸಾರಿಕ್ ಬಂಧನಾಂತ್ ಏಕ್ ಕರ್ಚೆಂ ಮ್ಹುನ್ಲೆಲ್ಯಾ ಅರ್ಥಾನ್ ಆಪ್ಲೆಲ್ಯಾ ಭಾಷೆಂತ್ (ಬೊಲಿಯೆಂತ್) ಹ್ಯೊ ಸೊಬ್ದ್ 'ವ್ಹಾರ್ಡಿಗ್' ಮ್ಹುನ್ ಉಪ್ಯೋಗ್ ದಾಲಾ. 'ವ್ಹರ್ + ಯಾನ್ = ವ್ಹೊರಾಣ್,' ಮ್ಹುನ್ಲ್ಯಾರ್ ವ್ಹೊಕ್ಲೆ - ಹೊರೈದಾಲೆಂ ಪ್ರಯಾಣ್, ದಿಬೊಣ್, ವ್ಹೊವೊರ್ = ವ್ಹಾರ್ಡಿಗ್ಚೆಂ ಜೊಡೆಂ ಮ್ಹುನ್ಲೆಲ್ಯಾಚೆಂ ರೂಪಾಂತರ್ ಮ್ಹುನ್ ಅರ್ಥ್ ಕರಯೆಂತ್.

### 5.1 ಸಯ್ಗ್:

ಆಪ್ಲೆಲ್ಯೆ ಮ್ಹಾಲ್ಘಡ್ಯೆ ಭೂಂಯ್ ಘೊಳ್ಳೆಲೆ ದಾಲ್ಲ್ಯಾನ್ ತಿಂಗ್ಲ್ಯಾ ಕಾಲಾರ್ ಅವಿಭಕ್ತ್ ಕುಟ್ಮಾಂಕ್ ಸಡ್ ಮಹತ್ವ್ ಆಹಾಲ್ಲೆಂ. ಎಕಾ ಆವೊಯ್ ಬಾಪಾಯ್ಕಿ ಕಿಟ್ಟೆದಾನ್ ಪೂತ್ ಆಹಾಲ್ಯಾರ್ಯೀ, ಸಗ್ಳೆಯೀ ಮ್ಹಾಲ್ಘಡ್ಯಾ ಘರಾಂತ್ತ್ ವಸ್ತಿ ಕೊರುನ್ ಆಸ್ತಾಲೆ. ಎಕಾತ್ ರಾಂದ್ಪಾಕ್ ಹೊಂದೊನ್ ಆಸ್ತಾಲೆ. ಕುಟ್ಮಾಂತ್ಲೊ ಮ್ಹಾಲ್ಘಡೊ ಕರ್ತಾಪಣ್ ಸಲಯ್ತಾಲೊ. ಕುಟ್ಮಾಂತ್ಲ್ಯಾ ಸಗ್ಳಾಂಲೆಂ ಸಂಪಾದನ್ ಕರ್ತಾ ಕಡೆನ್ ದಿವ್ಯಾಹಾಲ್ಲೆಂ. ತಿಂಕಾಂ ಖರ್ಸಾಕ್ ದಾವ್ಯಾ ದಾಲ್ಯಾರ್ ಕರ್ತಾನ್ತ್ ದಿವ್ಯಾಹಾಲ್ಲೆಂ. ಕುಟ್ಮಾದಾರಾಂಲೆಂ ಬೊರೆಂ ವಾಯ್ವ್, ಸಂಭ್ರಮ್ ಸೊಭಾಣಾಂ, ಕಷ್ಟ್ ಅನ್ವಾರಾಂಕ್ ಕರ್ತು ಪಾವ್ತಾಲೊ. ಕುಟ್ಮಾದಾರ್ಯೀ ತಾಗ್ಲ್ಯಾ ಮುಖೆಲ್ಪಣಾರ್ ಜವಾಬ್ದಾರೆನ್ ಸೊಲೊನ್ ವಿಧೇಯ್ ರಿತಿರ್ ಗೌರವಾನ್ ದೀಸ್ ಸಾರ್ತಾಲಿಂ. ಕುಟ್ಮಾಚ್ಯಾ ಕಾರ್ಯಾಂನಿ ಮ್ಹಾಲ್ಘಡ್ಯಾಂಲ್ಯಾ ಉತ್ರಾಕ್, ನಿರ್ಧಾರಾಕ್ ಮಾನ್ ಆಸ್ತಾಲೊ. ಹೀ ಜಾಲ್ ಸಯ್ಗ್ ಆನಿ ವ್ಹಾರ್ಡಿಗ್ಕೆಯೀ ಲಾಗು ದಾತಾಲಿ.

ಕುಡ್ಯಾಂತ್ ಆರ್ಲ್ಯಾ ಕಾಲಾರ್ ಚೆಡೊತ್ತು ಚೆಡುಂ ಸೋವ್ಪ್ ವ್ಹಾರ್ಡಿಗ್ ದಾವ್ಚೆಂ ಭಾರೀ ಉಣೆಂ ಆಹಾಲ್ಲೆಂ. ಚೆಡ್ಯಾಕ್ ದಾವ್ಯಾಹಾಲ್ಲ್ಯಾ ಚೆಡ್ಯಾಕ್ ಚೆಡ್ಯಾಲ್ಯೆ ಮ್ಹಾಲ್ಘಡ್ಯೆ ಸುಯ್ತಾಲೆ. ಆನಿ ಮ್ಹಾಲ್ಘಡ್ಯಾಂನಿ ಸುಯಿಲ್ಲ್ಯಾ ಚೆಡ್ಯಾಕ್ ಚೆಡ್ಯಾನ್ ವ್ಹಾರ್ಡಿಗ್

ದಾವ್ಯಾಹಾಲ್ಯೆಂ. ಚೆಡೊ-ಚೆಡ್ಯಾಲ್ಯಾ ಈಷ್ಪ್ ಕಷ್ಟಾಂಕ್ ಸಡ್ ಮಹತ್ವ್ ನಾಹಾಲ್ಯೆಂ. ಚೆಡ್ಯಾನ್ತ್ ಚೆಡುಂ ಸೋವ್ನ್ ವ್ಹಾಡಿರ್ ದಾಲ್ಯಾರ್ ತೋ ಸೊಂಸಾರ್ ಸಾಧುಕಾಯೆನ್ ಸಲಾನಾ ಮ್ಹುನ್ಚೆಲೆಂ ನಂಬಿಕೆ ಆಹಾಲ್ಯೆಂ. ಸಾನ್ ಪ್ರಾಯೆರ್ ವ್ಹಾಡಿರ್ ದಾತಾಲಿ ದಾಲ್ಯಾನ್ ತ್ಯಾ ಪ್ರಾಯೆರ್ ಆಪ್ಣಾಕ್ ದಾವ್ಯಾಹಾಲ್ಯೆಂ ಚೆಡುಂ ಸುವ್ವೆಲ್ಯಾ ತಿಟ್ಟಿ ಜವಾಬ್ದಾರಿಯೀ ಚೆಡ್ಯಾಂಕ್ ನಾಹಾಲ್ಯೆ. ಮ್ಹುಲ್ಪಡ್ಯಾಂನಿ ಕೆಲ್ಲಿ ಸಯ್ಗಿ ತಿರಸ್ಯಾರ್ ಕೆಲ್ಯಾರ್ ಕುಟ್ಮಾಂತ್ ಕಷ್ಟ್ ನಷ್ಟಾಂಕ್ ಶಿರ್ಕಾತಾಲೆ. ಸಯ್ಗಿ ಘಟ್ಟಿ ದಾತಾನಾ ಮ್ಹುಲ್ಪಡೆ ಭಾರೀ ಜಾಗ್ರುತ್ಯಾಯೆನ್, ತುಕೂನ್ ಮಾಕೂನ್ ಮ್ಹುನ್ಚೆಲ್ಯಾಪ್ಪಿರಿಂ ಸಯ್ಗಿ ಘಟ್ಟಿ ಕರ್ತಾಲೆ. ಚೆಡ್ಯಾಲೆಂ ಆನಿ ಚೆಡ್ಯಾಲೆಂ ಕೊಟುಂಬಿಕ್ ಹಿನ್ನೆಲೆ, ಗೂಣ್ ಆಪ್ಣಾಣ್, ಸ್ವಭಾವ್, ಪ್ರಾಯ್, ದೈಹಿಕ್ ಲಕ್ಷಣ್, ಆರ್ಥಿಕ್ ಸ್ಥಿತಿ, ವಿದ್ಯಾಭ್ಯಾಸ್, ಉದ್ಯೋಗ್ ವ್ಯವಹಾರ್... ಇತ್ಯಾದಿ ಸಂಗಿ ಸಯ್ಗಿಚ್ಯೊ ಅರ್ಹತಾ ದಾವ್ನ್ ಆಹಾಲ್ಯೊ.

ಚೆಡ್ಯಾಗಾರ್, ಚೆಡ್ಯಾಲೆಂ ರೂಪ್ ಮಾತ್ ಸುಯ್ನಾಹಾಲ್ಯೆ. ಚೆಡ್ಯಾಲೊ ಗೂಣ್ ಆನಿ ವಾವ್ರ್ ಸಯ್ಗಿ ದಾತಾನಾ ಲೆಕಾಕ್ ಘೆತಾಲೆ. ಖಾಪ್ಪಾ ಜಿವ್ಣಾಕ್ ತತ್ವಾರ್ ಆಹಾಲ್ಯಾ ತ್ಯಾ ಕಾಲಾರ್ ಚೆಡ್ಯಾಗಾರಿಯೀ ಗಾದೆ ಸಾಗ್ಲೊಳಿ ನಾಹಾಲ್ಯಾ ಘರಾಡ್ಯೆ ಚೆಡುಂ ದಿವ್ಣಾಕ್ ಭಿಯೆತಾಲೆ. ಗಾದೆ ಆಹಾಲ್ಯಾಂಕ್ ಚೆಡುಂ ದಿಲ್ಯಾರ್ ಮಾತ್ ಮುಡ್ಡುನ್ ಕಾಂಯ್ಪುಣ್ ಕೊರುನ್ ಖಾವ್ನ್ ಚೆಡುಂ ಸುಖಾನ್ ಆಪೊತ್ ಮ್ಹುನ್ ತಿಂಗ್ಲೆಂ ದೂರಾಲೋಚನ್. ಚೆಡಾಗಾರಿಯೀ ಗಾದ್ಯಾಂ ಸಾಗ್ಲೊಳಿಚೊ ವಾವ್ರ್ ಕಳಿತ್ ಆಹಾಲ್ಯಾ ಚೆಡ್ಯಾಕ್ತ್ ಖಾಯ್ಸ್ ಕರ್ತಾಲೆ. ಗಾದ್ಯಾಂ ವಾವ್ರ್ ಕಳಿತ್ ನಾಹಾಲ್ಯಾ ಚೆಡ್ಯಾಕ್ ಘೊವಾಲಿ ಒಪ್ಪಿಗಿ ನಾಸ್ತಾನಾ ಧಾಂವ್ಡಾವ್ನ್ ಪುತಾಕ್ ಫೊರ್ತುನ್ ವ್ಹಾಡಿರ್ ಕೆಲ್ಲಿ ದೃಷ್ಟಾಂತ್ ಕೊಳೊನ್ಯೆತಾ. 'ಚೆಡುಂ ಹಾಡ್ಯಾ ದುಬೊಳ್ಳಾಲೆಂ, ದಿವ್ಣಾ ವ್ಹೊಡಾಂಗೆರ್' ಮ್ಹುನ್ ಗಾದ್ ಆಹಾ. ದುಬೊಳ್ಳಾಲೆಂ ಚೆಡುಂ ಹಾಡ್ಲಾರ್ ಕಷ್ಟ್ ಕಾಡೂನ್ ಘೊಳೂನ್ ಮೊರ್ಯಾದಿರ್ ದೀಸ್ ಕಾಡಿತ್ ಮ್ಹುನ್ ಆರ್ಲ್ಯಾಲೆಂ ಅನ್ನೊಗಾಚೆಂ ಲೆಕ್ಕಾಚಾರ್. ಮಾತ್ಯಾಚಾನ್ ವ್ಹೊಡ್ ಮುಂಡಾಸ್ ದಾಯ್ನಹೆಂ ಮ್ಹುನ್ಚೆಲ್ಯಾ ಉತ್ರಾವ್ಪಿರಿಂ ವ್ಹೊಡಾಂಲೆಂ ಚೆಡುಂ ಹಾಡ್ಲಾರ್ ತಾಕಾ ಸುಧಾರ್ನುಚಾಕ್ ಕಷ್ಟ್ ಮ್ಹುನ್ಚೆಲಿ ವಿಷಯ್ ಆರ್ಲ್ಯಾಂಕ್ ಸ್ಪಷ್ಟ್ ಕಳಿತ್ ಆಹಾಲ್ಯೆಂ. ಚೆಡ್ಯಾಕ್ ರೂಪ್ ಲಕ್ಷಣ್, ಗೂಣ್ ಆಪ್ಣಾಣಾಚಾನ್ಯೆಯೀ ತಾಕಾ ವಾವ್ರ್ ಕಳಿತ್ ಆಹಾಗಿ? ಮ್ಹುನ್ಚೆಲ್ಯಾಕ್ ಸಡ್ ಗಮನ್ ದಿತಾಲೆ. ಕುಡ್ಡಿ ಚೆಡ್ಯಾಯ್ 8-10 ವರ್ಸಾಂ ಆಸ್ತಾನಾತ್ ಆಪೊಯ್ ಒಟ್ಟು ಘರಾಂತ್ಲೊ ಆನಿ ಗಾದ್ಯಾಂತ್ಲೊ ವಾವ್ರ್ ಶಿಕ್ತಾ. ವ್ಹಾಡಿರ್ ದಾಲ್ಯಾ ಮಾಗಿರ್ ದಾಲ್ಯಾರೀ ಘೊವಾಕ್ ಸಂಪಾದನ್ ನಾಹಾಲ್ಯಾರ್ ಅಥವಾ ಉಣ್ಯಾ ಸಂಪಾದನಾಂತ್ಯೆಯೀ, ಆಪುಣ್ ಸ್ವಂತ್ ಘೊಳುನ್ ಸಂಸಾರ್ ಸುಧಾರ್ನುಚೆಲ್ಯಾ ತಾಂಕಿಂಚಿಂ ಚೆಡ್ಯಾಂ ಆಸ್ತಾ. ಕುಡ್ಯಾಂತ್ ವ್ಹಾಡಿರ್ಗೆಕ್ ಚೆಡ್ಯಾಲಿ ಪ್ರಾಯ್ ಚೆಡ್ಯಾಚಾನ್ ಖರ್ಕಾಯ್ ಉಣಿ ಆಸ್ತಾ, ಆಪೊಕಾ, ದಾಲ್ಯಾರೀ

ಆರಾಧ್ಯ ಕಾಲಾರ್ ಚೆಡುಂ ಘೊಳ್ಳೆಲ್ಯಾರ್ ಹುಷಾರ್ ಆಹಾಲ್ಯಾರ್ ಚೆಡ್ಯಾಚಾನ್ ಇಲಿ ಪ್ರಾಯ್ ಸಡ್ ದಾಲ್ಯಾರೀ ವ್ಹಾರ್ಡಿಗ್ ಕೆಲ್ಲೆ ದಾಖ್ಲೆ ಅಪ್ರೂಪಾಕ್ ಕೊಳೊನ್ ಯೆತಾ.

ಆದ್ಲಿಂ ಚೆಡ್ಯಾಕ್ ಸಾನ್ ಪ್ರಾಯೆರ್, ನ್ಹಾಂವಾ ಲಾಗ್ತಾಡ್ಲಿಂ, ಬಾಲ್ಯ ವಿವಾಹ್ ಕ್ರಮಾರ್ ವ್ಹಾರ್ಡಿಗ್ ದಾತಾಲಿ. ಬಾಲ್ಯ ವಿವಾಹ್ ದಾಲ್ಯಾನ್ ಚೆಡಿಯೆ ಪದ್ಧತಿ, ಅನಯ್ತೆಕ್ ವ್ಯವಹಾರಾಂತ್ ಪೊಡ್ಲೆಂ ಆನಿ ಹೆರ್ ಪಂಗ್ಡಾಂಚಾಲೊ ಬಲಾತ್ಕಾರ್, ದಬ್ಬಾಳಿಕೆ... ಇತ್ಯಾದಿ ರಗ್ಯಾಂ ಲಾಗೂನ್ ಸ್ವತಂತ್ರತಾಯ್ ಜೊಡ್ಯೆತ್ ಮ್ಹುನ್ ಆರಾಧ್ಯಲೆಂ ಆಲೋಚನ್ ಆಹಾಲ್ಲೆಂ. ತೊವುಳುಂಚೆ ಸಾಮಾಜಿಕ್ ಆನಿ ಆರ್ಥಿಕ್ ಪರಿಸ್ಥಿತಿ ತಿಹಿ ಆಹಾಲ್ಲಿ. ಚೆಡ್ಯಾಕ್ ನ್ಹಾಂವಲಾಗ್ತಾಡ್ಲಿಂ ವ್ಹಾರ್ಡಿಗ್ ಕರಿನಾಹಾಲ್ಯಾರ್ ಸಮಾಜ್ ತ್ಯಾ ಚೆಡ್ಯಾಕ್, ತ್ಯಾ ಕುಟ್ಮಾಕ್ ಅನುಮಾನಾಚ್ಯಾ ದಿಷ್ಟಿನ್ ಸುಯ್ತಾಲೊ. ಜನಾಸಂಖ್ಯೆಯೀ ಉಣೊ ಆಹಾಲ್ಯಾ ತ್ಯಾ ಕಾಲಾರ್ ಗಾದೆ ಘೊಳ್ಳಾಕ್ ಮೊನಿಸ್ತಿಯೀ ದಾವ್ಣಾಹಾಲ್ಲೆ. ಗುಡ್ಯೆ ಖೊಂಡುನ್ಯೀ ಗಾದೆ ಘೊಳ್ಳೆಲ್ಯಾ ತ್ಯಾ ಕಾಲಾರ್ ಚೆಡ್ಯಾಕ್ ಪೂರಾ ಬಾರಾ ವೊರಾಂ ದಾವ್ಣಾಡ್ಲಿಂತ್ 'ಘರಾಕ್ ಮೊನಿಸ್' ಕರ್ಚೆಂ ಆಹಾಲ್ಲೆಂ. ಬಾರಾ ವೊರಾಂ ಭೊರ್ತಿ ದಾಯ್ಸಿ ದಾಲ್ಯಾರ್ ಪೊಟಾಂತ್ಲೆ ಮ್ಹುಯಿನೆಯೀ ಲೆಕಾಕ್ ಧೊರುನ್, ಬಾರಾ ವೊರಾಂ ಭೊರ್ತಿ ಕೊರುನ್ ವ್ಹಾರ್ಡಿಗ್ ಕರ್ಚೆಲ್ಯೆ ಸಂದರ್ಭ್ ಆಸ್ತಲ್ಯೆ. ಪೂರಾ ಬಾರಾ ವೊರಾಂ ಆದ್ಲಿಂ ವ್ಹಾರ್ಡಿಗ್ ದಾಲ್ಲೆಂ ಚೆಡುಂ ಕಿಟೊ ವಾವ್ರ್ ಕರಿತ್? ಮಾಂಯ್ಸಿ ತಾಕಾ ಕಷ್ಟ್ ದೀವ್ಸಿ, ಪುತಾಕಡೆ ಚಾಡಿಯೊ ಸಾಂಗೂನ್ ಸುನೇಕ್ ಧಾಂವ್ಡುಚೆಲ್ಯೆ ಪ್ರಸಂಗ್ಯೀ ಆಹಾಲ್ಲೆ. ಹ್ಯಾ ಪ್ರಕಾರ್ ನ್ಹಾಂವಾಲಾಗ್ತಾಡ್ಲಿಂ ವ್ಹಾರ್ಡಿಗ್ ದಾಲ್ಯಾರೀ ಚೆಡುಂ ಆವೊಯ್ಗೆರ್ತ್ ಆಸ್ತಾಲೆಂ. ನ್ಹಾಂವಾಲಾಗ್ತಾ ಮಾಗಿರ್ ನ್ಹಾಣಾಚೆ ರಿವಾಜ್ ಕೊರುನ್ ಘೊವಾಗೇರ್ ಧಾಡ್ಲೆಂ ಆಹಾಲ್ಲೆಂ. ಆನಿ ನ್ಹಾಂವಾಲಾಗ್ತಾ ಮ್ಹುನಾಸೆರ್ ಘೊವಾ ಬಾಯ್ಲಿ ಮೊಧ್ಲೆಂ ಲೈಂಗಿಕ್ ಸಂಪರ್ಕ್ ಆಡಾಯ್ತಾಲೆ. ಇಹಿ ವ್ಹಾರ್ಡಿಗ್ ದಾತಾನಾ, ದಿಬೊಣ್ ಸೊಲುನ್ ಉಯ್ಲೆಲ್ಯಾ ಸಂದರ್ಭಾಂನಿ ವ್ಹೊಕ್ಲೆಕ್ ಖಾಂದಾರ್ ಬೊಹೊವ್ಸ್ ವ್ಹೊರಾಲ್ ಮ್ಹುನ್ಚೆಲಿ ಸಂಗತ್ ಆಮಿ ಆಯ್ಕಾಲ್ಯಾ.

ಕುಟ್ಮಾಂತ್ ಮ್ಹಾಲ್ಲ್ಯಾಡ್ಯಾ ಭಾಗಾಂತ್ಲ್ಯಾನ್ ವ್ಹಾರ್ಡಿಗ್ ದಾಯ್ಸಾಸ್ತಾನಾ ನೆಂಟ್ಯಾ ಭಾಗಾಂತ್ ವ್ಹಾರ್ಡಿಗ್ ಕರ್ಚಿ ಭಾರೀ ಉಣಿ. ಎಕಾ ಆವೊಯ್ ಬಾಪಾಯ್ಕ್ ಭಾವ್ ಭೊಯ್ಲಿ ಭುರ್ಗಿಂ ಆಹಾಲ್ಯಾರ್ ವ್ಹಾರ್ಡಿಗ್ ತಯಾರ್ ದಾಲ್ಯಾ ಭೊಯ್ಲಿಂಕ್ ಆದ್ಲಿಂ ವ್ಹಾರ್ಡಿಗ್ ದಾಯ್ಸಾಸ್ತಾಂ ಭಾವ್ ಪ್ರಾಯೆರ್ ವ್ಹೊಡ್ ದಾಲ್ಯಾರೀ ವ್ಹಾರ್ಡಿಗ್ ದಾವ್ಣೆಲೆ ಸಂದರ್ಭ್ ಉಣೆ. ಭೊಯಿಣ್ ಅನೇಕ್ ಕಾರಣಾಂನಿ ವ್ಹಾರ್ಡಿಗ್ ದಾಯ್ಸಿ ಉರಾಲ್ ಭೊಯ್ಲಿಕ್ ವ್ಹಾರ್ಡಿಗ್ ಕರ್ಕಾ ಮ್ಹುನ್ಚೆಲ್ಯಾ ಉದ್ದೇಶಾನ್ ಭಾವ್ ಸರಾಲ್ ಬೊರಾಚ್ಯಾ ವ್ಹಾರ್ಡಿಗ್ (ವಿನಿಮಯ ವಿವಾಹ್) ತಯಾರ್ ದಾವ್ಣೆಲೆ ದಾಯ್ಸಿ ಸಂದರ್ಭ್ ಆಹಾ. ಎಕಾತ್ ಕುಳಿಯೆ ಭಿತರ್, ದಾಯ್ಸಾಂ ಕುಳಿಯೆ ಭಿತರ್, ಸಗೋತ್ ಸಂಬಂಧ್



ದಾಯ್ಕಾ. ವಿಗೋತ್ರ್ ಸಂಬಂಧ - ಮುನ್ಯಾರ್ ಜೊಲ್ಯಾ ಕುಳಿ ಆನಿ ದಾಯ್ಕಾಂ ಕುಳಿ ಸೊಡುನ್ ಹೆರ್ ಕುಳಿಯಾಂ ಮೊಧೆಂ ಸಯಿಗ್ ದಾತಾ. ಭುರ್ಯಾಂಲೆಂ ಕಟ್ವ್ ಸಂಪ್ರದಾಯಾಚೆ ದಾಲ್ಯಾನ್ ಬಾಪಾಯ್ಲ್ಯಾ ಕುಳಿಯೆಂತ್ಲಿ ಸಯಿಗ್ ದಾಯ್ಕಾ. ಬಾಪಾಯ್ಲಿ ಭೊಯ್ಲ್ ಮೊಳೊಣ್ ದಾತಾ ದೆಕುನ್ ತಿಗ್ಲ್ಯಾ ಭುರ್ಯಾಂಲಿ ಸಯಿಗ್ ಕರ್ಯೆಂತ್. ಆವೊಯ್ಲ್ಯಾ ಕುಳಿಯೆಂತ್ ದಾರ್ಲ್ಯಾಂ ಪಯ್ಲಿ ಸಯಿಗ್ ದಾವ್ಯೆಂತ್. ಆವೊಯ್ಲ್ ಭಾವ್ ಮೊಳೆ ಲೆಕ್ತಾ. ಆವೊಯ್ಲ್ಯಾ ಕುಳಿಯೆಂತ್ಯೀ ಬಾಯ್ಲಾಂ ಲಾಗಿ ಸಂಬಂಧಾ ಭಿತರ್ ಸಯಿಗ್ ದಾಯ್ಕಾ. ಆವೊಯ್ಲಿ ಭೊಯ್ಲಿಣ್ ಕುಟ್ಮಾಂತ್ ವಿಂಗಡ್ ಕುಟ್ಮಾಂತ್ಲಿ ದಾಲ್ಯಾರೀ ಸಂಬಂಧಾಂತ್ ಮೊಸಿ ಲೆಕ್ತಾ. ತ್ಯಾತ್ ಪ್ರಕಾರ್ ಜಾತಿ ಭಾಯ್ಲೆಂ ಸಂಬಂಧ್ ನಿಷಿದ್ಧ್. ಭಾವಾಲ್ಯಾ ಆನಿ ಭೊಯ್ಲಿಲ್ಯಾ ಭುರ್ಯಾಂಲಿ 'ಸೋದರಿಕ್' ಸಂಬಂಧಾಚಿ ಸಯಿಗ್ ದಾತಾ. ಭಾವಾಲ್ಯಾ ಯಾ, ಭೊಯ್ಲಿಲ್ಯಾ ಚೆಡ್ವಾಕ್ ವ್ಹಾರ್ಡಿಗ್ ದಾವ್ಣೆಂ ಕುಡ್ಯಾಂಲ್ಯಾ ಸಾಮಾಜಿಕ್ ಹಕ್ಕಾಚೆಂ ಪ್ರತೀಕ್. ಆವೊಯ್ಲ್ ಭಾವ್ ಅಥವಾ ಬಾಪಾಯ್ಲ್ಯಾ ಭೊಯ್ಲಿಲ್ಯಾ ಭುರ್ಯಾಂ ಮೊದ್ಲಿ ಸಯಿಗ್ ಮಾಮೂಲ್. ಕುಟ್ಮಾಂತ್ಲೆಂ ಬೊರೆಂಪಣ್ ಹೆರ್ ಕುಟ್ಮಾಂಕ್ ವೊಹಾನೆಹೆಂ ಮುನ್ ಕುಡ್ಲಿ ಪಾಳುನ್ ಈಲೆಂ ಹೆಂ ಏಕ್ ಬಂದೋ ಬಸಾಚೆಂ ಕಟ್ವ್ಪಾಡ್ ಮುನ್ಯೆಂತ್. ಭಾವ್ ಆನಿ ಭೊಯ್ಲಿ ಮೊಧೆಂ ಮೊಗಾಚೊ ಕೊಟುಂಬಿಕ್ ಬಾಂಧ್ ಆಸ್ತಾ. 'ಭಾವ್ ಭೊಯ್ಲಿಕ್ ಕಳೆ, ಭೊಯ್ಲಿಕ್ ಭಾವ್ ದೊಳೆ' ಮುನ್ಯೆಲಿ ಸಾಂಗ್ಲಿತ್ ಆಹಾ.

ಕುಡ್ಯಾಂಲ್ಯಾ ಸಯಿಗ್ಚೆ ವಿಧಿ ನಿಷೇಧ್ ಬುಡಕಟ್ಟು ಸಂಪ್ರದಾಯಾಚೆಂ ವಿಶಿಷ್ಟ್ ಲಕ್ಷಣ್ ಪ್ರಗಟ್ ಕರ್ಚೆಲ್ಯೊ ಸಂಗಿ. ಪಿತ್ಯ ಪ್ರಧಾನ್ ಮುಳಾಚೆಂ ಕುಟ್ಮಾ ವ್ಯವಸ್ಥೆ ಆಪ್ಣಾ ಊಯ್ ಥೊಡೆ ವಿಧಿ ನಿಷೇಧ್ ಆವಾಹನ್ ಕೊರುನ್ ಫೇವ್ನ್ ವಂಶಾಭಿವೃದ್ಧಿ ನಿಯಂತ್ರಣಾಕ್ ಹಾಡ್ಲೆಲ್ಯಾ ಮುಖಾಂತ್ ಬುಡಕಟ್ಟಾಚೆಂ ಆಪ್ಲೆಂಪಣ್ ರಕ್ಷಣ್ ಕರಿತ್ ಯೆತಾ. ಆಪ್ಣಾ ದಾಯ್ಕಾಂ ಕುಳಿಯೆ ಮೊಧೆಂ ಸಂಬಂಧ್ ನಿಯಂತ್ರಣ್ ಕರ್ಚೆಲ್ಯಾ ಮುಖಾಂತ್ ವಂಶೋತ್ಪತ್ತಿ ರಾಖುನ್ ಯೇವ್ನ್, ರಕ್ತ ಸಂಬಂಧಾಚೆ ದೋಸ್ ಪೂಯ್ಸ್ ಕರಿತ್ ಯೆತಾ.

ಏಕಾ ಆವೊಯ್ ಬಾಪಾಯ್ ಜೊಲ್ಯಾಲ್ಯಾ ಭಾವ್ ಭೊಯ್ಲಿಂಕ್ ಆನಿಯೆಕಾ ಕುಟ್ಮಾಂತ್ಲಾ ಭಾವ್ ಭೊಯ್ಲಿ ಮೊಧೆಂ ಸಯಿಗ್ ದಾವ್ಣೆಲೆ ಸಂದರ್ಭ್ ಆಸ್ತಾ. ಭಾಭಾವಾಂಲ್ಯಾ ಅಥವಾ ಭೊಭೊಯ್ಲ್ಯಾ ಭುರ್ಯಾಂಕ್ ಆನಿಯೆಕಾ ಕುಟ್ಮಾಂತ್ಲಾ ಭಾಭಾವ್ ಅಥವಾ ಭೊಭೊಯ್ಲ್ಯಾ ಭುರ್ಯಾಂಕಡೆ ವ್ಹಾರ್ಡಿಗ್ ದಾವ್ಣೆಲೆ ಸಂದರ್ಭಯೀ ಆಸ್ತಾ. ಹ್ಯಾ ಸಯಿಗ್ಕ್ 'ಸರಾ ಬೊರಾಚಿ ಸಯಿಗ್' (ವಿನಿಮಯ ವಿವಾಹ ಪದ್ಧತ್) ಮುನ್ ನಾಂವ್. ಹೀ ಸರಾ ಬೊರಾಚಿ ಸಯಿಗ್ ಆನಿಯೆಕಾ ಧರಾನ್ಯೀ ದಾತಾ. ಮಾವೊ ಆನಿ ಭಾಚ್ಚಿ ಚೆಡೊ ಚೆಡುಂ ಆಹಾಲ್ಯಾರ್ ಆನಿಯೆಕಾ ಕುಟ್ಮಾಂತ್ಲಿಂ ಏಕಾ

ಆವೋಯ್ ಬಾಪಾಯ್ಲಿಂ ಭುರ್ಗಿಂ-ಭಾವ್ ಭೋಯ್ಲಿಂ ಮೊಧೆಂ ಸಯ್ಲಿಗ್ ದಾತಾ. ಯೆಹೆಲ್ಯಾ ಸಯ್ಲಿಗಂತ್ ಕುಳಿ ಬೊದ್ಲಾತಾ ದೆಕುನ್ ಹ್ಯಾ ರಿತಿನ್ ವ್ಹಾಡಿಗ್ ದಾವ್ಜಾಕ್ ಕುಡ್ಯಾಂತ್ ಆವ್ಕಾಸ್ ಆಹಾ. ಹ್ಯಾ ಸಯ್ಲಿಗೆಕ್ 'ಮಾವ್ಜಾ ಭಾಚ್ಚಿ ಸಯ್ಲಿಗ್' ಮ್ಹುನ್ ನಾಂವ್. ಉತ್ತರ ಕರ್ನಾಟಕ್ ಆನಿ ಫಾಟಾ ಉಯ್ಲಾ ಬಯಲು ಪ್ರದೇಶಾಂತ್ ಚೆಡ್ವಾಕ್ ಆವೋಯ್ಲಾ ಭಾವಾಕ್ತ್ ದೀವ್ನ್ ವ್ಹಾಡಿಗ್ ಕರ್ಚೆಲೆಂ ಕ್ರಮ್ ಆಹಾ. ಹೀಯೀ ಮಾವ್ಜಾ ಭಾಚ್ಚಿ ಸಯ್ಲಿಗ್ ದಾಲ್ಯಾರೀ ಸಂಬಂಧ್ - ಕಾರಣ್ ವಿಂಗಡ್.

ವ್ಹಾಡಿಗ್ ಆದ್ಲಿಂ ಲೈಂಗಿಕ್ ಸಂಪರ್ಕ್ ಪಾಪ್, ವ್ಹಾಡಿಗ್ ಮಾಗಿರ್ ಅನಯ್ಲಿಕ್ ಸಂಬಂಧ್ ಅವಮರ್ಯಾದ್, ಅಪಮಾನ್ ಮ್ಹುನ್ಲೆಲೆಂ ನಂಬಿಕೆ ಆಹಾಲ್ಯಾನ್ ಹ್ಯಾ ಧರಾಚ್ಯಾ ನಡವಳಿಕೆಕ್ ನಿಷೇಧ್ ಆಹಾ. ಪರಿಚಯ್, ಗುರ್ತು ಅರ್ಥು ನಾಹಾಲ್ಕೆಡೆ ಚೆಡ್ವಾಂ ದಿವ್ಚೆಲೆಂ ಕ್ರಮ್‌ಯೀ ನಾಂ, ಹಾಡ್ಚೆಲೆಂ ಕ್ರಮ್‌ಯೀ ನಾಂ. 'ವಾಡ್ಯಾ ಭಿತರ್ಲಿಂ, ಲಾಗಿಂತ್ಲ್ಯಾ ಗಾಂವಾಂತ್ಲಿಂ, ಪರಿಚಯಸ್ಥಾಂಲಿಂತ್ ಚೆಡ್ವಾಂ ಸೋವ್ನ್ ಸಯ್ಲಿಗ್ ಕರ್ತಾ. ವಾಡ್ಯಾ ಭಿತರ್ಲಿತ್ ಸಯ್ಲಿಗ್ ಕರ್ಚಾಕ್ ಆನಿಯೆಕ್ ಪ್ರಬಲ್ ಕಾರಣ್‌ಯೀ ಆಹಾ. ಕುಡ್ಯಾಂಕ್ ಪೋಟ್ ಭೋರ್ಚೆಲೆಜಾನ್‌ಯೀ ಧಾರ್ಮಿಕ್ ರಿತಿರಿವಾಜಿ ಸೊಲೊವ್ಚೆಲೆಂ ಸಡ್ ಅಗತ್ಯಾಚೆಂ. ಕುಟ್ಮಾಂತ್ ಹೊಲೆಂ ಸೂತಕ್ ಈಲ್ಯಾರ್ ಧಾರ್ಮಿಕ್ ರಿತಿರಿವಾಜಿ ಬಾಕಿ ದೊವೊರಿನಾ. ದೇವಾಲ್ಯಾ ಕಾರ್ಯಾಂಕ್ ವಟುಚೆಡೊ ಆನಿ ದೇವಾಲ್ಯಾ ಲೆಕಾನ್ ಜೆವ್ಣಾಕ್ ರಾವ್ಚೆಲೆ ದಾವ್ಜಾ. ತ್ಯಾತ್ ಪ್ರಕಾರ್ ಮೆಲ್ಲ್ಯಾಂಲ್ಯಾ ಅತ್ಯಾಂಕ್ ಸದ್ಗತಿ ಮೆಳೊಕಾ ದಾಲ್ಯಾರ್ ಮೆಲ್ಲ್ಯಾಂಲ್ಯಾ ಆತ್ಯಾ ರೂಪಾರ್ ಭಾಯ್ಲ್ಯಾ ಕುಳಿಯೆಚಾಂಕ್ ಜೆವ್ಣಾಕ್ ರಾವೊವ್ಚಾ. ಚೆಡ್ವಾಕ್ ವ್ಹಾಡಿಗ್ ಕೊರುನ್ ದಿಲ್ಲ್ಯಾ ತಕ್ಶಣ್ ತೇಂ ಭಾಯ್ಲ್ಯಾ ಕುಳಿಯೆಚೆಂ ದಾತಾ. ಭಾಯ್ಲ್ಯಾ ವಾಡ್ಯಾಚಾಂಕ್ ಅಥವಾ ಪುಯ್ಲಿಲ್ಯಾಂಕ್ ಆಪೊಂವ್ಚೆಂ ಕಷ್ಟಾಂಚೆಂ ದಾಲ್ಯಾನ್ ಸಂಬಂಧಾ ಭಿತರ್ಲ್ಯಾಂಕ್ತ್ ಆಪೊಯ್ತಾ. ದೆಕುನ್ ಕುಡ್ಲಿ ಸಯ್ಲಿಗೊ ಕರ್ತಾನಾ ಲಾಗಿಂತ್ಲ್ಯಾ ಗಾಂವಾಂತ್ಲ್ಯಾ ವಾಡ್ಯಾ ಭಿತರ್ಲ್ಯಾ ಸಂಬಂಧಿಕಾಂ ಪಯ್ಲಿಂತ್ಲ್ಯಾ ಸಯ್ಲಿಗೊ ಸಡ್ ಖಾಯ್ಸ್ ಕರ್ತಾ.

ಏಕಪತ್ನಿ, ಏಕಪತಿ ಪದ್ಧತ್ ಪಾಳಾ. ವ್ಹೊಡ್ಲ್ಯಾ ಭಾವಾಲಿ ಬಾಯ್ಲಿ ಆವೋಯ್ ಸಮಾನ್ ಮ್ಹುನ್ಲೆಲೆಂ ನಂಬಿಕೆ ಆಹಾ. ವಿಶೇಸ್ ಸಂದರ್ಭಾಂನಿ ದಾರ್ಲ್ಯಾಂಕ್ ದುಸ್ರ್ಯಾ ಪಣಾಕ್ ಆನಿ ಧಾಕ್ಪಾಪಣಾಕ್ ವ್ಹಾಡಿಗ್ ದಾವ್ಜಾಕ್ ಆವ್ಕಾಸ್ ಆಹಾ. ಪುಣ್ ಬಾಯ್ಲಾಂಕ್ ಹ್ಯೊ ಆವ್ಕಾಸ್ ನಾಂ. ಬಾಯ್ಲಿ ಜಿವಾಂತ್ ಆಸ್ತಾನಾ ಫೊವಾಕ್ ಫೊರ್ತುನ್ ವ್ಹಾಡಿಗ್ ದಾವ್ಚೆಲ್ಯಾಕ್ 'ದುಸ್ರ್ಯಾಪಣಾಚಿ ವ್ಹಾಡಿಗ್' ಮ್ಹುನ್ ನಾಂವ್. ಬಾಯ್ಲಿ ಸೊರೊನ್ ಫೊವ್ ಫೊರ್ತುನ್ ವ್ಹಾಡಿಗ್ ದಾತಾ ದಾಲ್ಯಾರ್ ತೀ 'ಧಾಕ್ಪಾ ಪಣಾಚಿ ವ್ಹಾಡಿಗ್'. ಬಾಯ್ಲಿನ್ ಫೊವಾಕ್ ಅಥವಾ ಫೊವಾನ್ ಬಾಯ್ಲಿಕ್ ಸೊಡ್ಲ್ಯಾರ್, ಆರ್ಲ್ಯಾ ಬಾಯ್ಲಿಕ್ ಭುರ್ಗಿಂ ದಾಯ್ನ್ ದಾಲ್ಯಾರ್, ಬಾಯ್ಲಿಕ್ ಘರ್ ಸುಧಾರ್ಪುಚಾಕ್ ಕಳಿತ್ ನಾಹಾಲ್ಯಾರ್,

ಬಾಯ್ಲ ರೋಗಿಷ್ಟ್ ಅಥವಾ ತಕ್ಲೆನ್ ಅಸ್ಕತ್ ದಾಲ್ಯಾರ್, ಫೊವಾ ಬಾಯ್ಲೆಕ್ ಹೊಂದಾಣಿಕೆ ನಾಹಾಲ್ಯಾರ್ ದಾರೊಲ್ಲ ಪೊರ್ತುನ್ ವ್ಹಾಡಿಗ್ ದಾತಾ ದಾಲ್ಯಾರ್ ತೀ ದುಸ್ರ್ಯಾಪಣಾಚಿ ವ್ಹಾಡಿಗ್. ಬಾಯ್ಲ ಸೊರೊನ್ ತ್ಯಾ ಬಾಯ್ಲೆಲಿಂ ಭುರ್ಗಿಂ ಸಾನ್ ಆಹಾಲ್ಯಾರ್, ತರ್ಯಾ ಪ್ರಾಯೆರ್ ಬಾಯ್ಲ ಸೊರೊನ್ ತ್ಯಾ ಬಾಯ್ಲೆಲಿಂ ಭುರ್ಗಿಂ ಮುಕಾರ್ ಬಾಪಾಯ್ ಸುಯಾ ಮುನ್ವೆಲೊ ಭರ್ವಾಸೊ ನಾಹಾಲ್ಯಾರ್, ದಾರ್ಲಾಕ್ ಪ್ರಾಯ್ ಸಾಂದೊನ್ ಆರ್ಲ್ಯಾ ಸರ್ಲೆಲ್ಯಾ ಬಾಯ್ಲೆಲ್ಯಾ ಭುರ್ಗ್ಯಾಂನಿ ಫರ್ ವಿಂಗಡ್ ಕೊರುನ್ ರಾವ್ಲ್ಯಾರ್, ದಾರ್ಲ್ಯಾನ್ ಫೊರ್ತುನ್ ದಾವ್ಲೆಲಿ ವ್ಹಾಡಿಗ್ ಧಾಕ್ಪ್ಯಾಪಣಾಚಿ. ಆರ್ಲ್ಯಾ ಬಾಯ್ಲೆಕ್ ಭುರ್ಗಿಂ ದಾಯ್ಲಾಹಾಲ್ಯಾ ಸಂದರ್ಭಾಂನಿ ಬಾಪಾಯ್ಲ್ಯಾ ಬೊಡ್ಯಾಕ್ ವಾರೆಸ್ತಾರ್ ದಾವ್ಲ್ಯಾ ಮುನ್ ದುಸ್ರ್ಯಾಪಣಾಚಿ ವ್ಹಾಡಿಗ್ ದಾತಾ. ಹ್ಯಾ ದೋನೀ ಸಂದರ್ಭಾಂನಿ ಬಾಪಾಯ್ಲೆಂ ಆಸ್ತ್ ಬೊದಿಕ್ ಹೆರಾಂಕ್ ಮೆಳಾನೆಹೆಂ ಮುನ್ ಆರ್ಲ್ಯಾ ಬಾಯ್ಲೆಲ್ಯಾ ಭೊಯ್ಲಿಕ್ತ್ ವ್ಹಾಡಿಗ್ ದಾವ್ಲೆಂಯೀ ಆಹಾ. ದುಸ್ರ್ಯಾಪಣಾಕ್ ವ್ಹಾಡಿಗ್ ದಾಲ್ಯಾರ್ ಆರ್ಲೆಂ ಬಾಯ್ಲೆಯೀ ಫೊವಾ ಒಟ್ಟುತ್ ಆಸ್ತಾ. ಭುರ್ಗಿಂ ದಾಯ್ಲಾಹಾಲ್ಯಾಕ್ ಫೊವಾಲೆಂ 'ಷಂಡತನ' ಕಾರಣ್ ದಾವ್ಲ್ಯಾ, ತಾಕಾ ದುಸ್ರ್ಯಾಪಣಾಚಿ ವ್ಹಾಡಿಗ್ ದಾಲ್ಯಾರೀ ಆರ್ಲ್ಯಾ ಬಾಯ್ಲೆನ್ ಕಾಂಯ್ ಕರ್ಚಾಕ್ ದಾಯ್ಲ್ಯಾ. ದೆಕುನ್ ಏಕ್ಪಾವ್ಲಿಂ ವ್ಹಾಡಿಗ್ ದಾಲೆಂ ಬಾಯ್ಲೆ ಫೊವಾಕ್ ಸೊಡ್ಲೆಂ ಅಥವಾ ವಿಚ್ಫೇದನ್ ದಿವ್ಲೆಲ್ಯೆ ಸಂದರ್ಭ್ ನಾಂ. ಕಿಟ್ಲೆತ್ ಕಷ್ಟ್ ದಾಲ್ಯಾರೀ ಫೊವಾ ಒಟ್ಟು ದೀಸ್ ಕಾಡ್ಲೆಲೆಂ ಕುಡ್ಲಿ ಬಾಯ್ಲಾಂಲೊ ವಿಶೇಸ್ ಗೂಣ್. ತೀಂ ಏಕಪತಿತ್ವ ಪದ್ಧತ್ ಖಡ್ಕಾಯೆನ್ ಪಾಳ್ತಾ. ದಾರ್ಲ್ಯಾಂಕ್ ಬಹುಪತ್ನಿತ್ವಾಕ್ ಆವ್ಯಾಸ್ ನಾಂ ದಾಲ್ಯಾರೀ ಅಪ್ರೂಪಾಕ್ ಎಕೇಕಿಕ್ಡೆ ದೋಗಾಂ, ತೇಗಾಂ ಬಾಯ್ಲೆ ಆಸ್ಲೆಲೆಂ ದಾಖ್ಲೆ ಮೆಳ್ಳಾ. ವಿವಾಹ್ ವಿಚ್ಫೇದನಾಂ, ಫೊವಾಕ್ ಬಾಯ್ಲೆನ್ ಸೊಡ್ಲೆಂ ಅಥವಾ ಬಾಯ್ಲೆನ್ ಫೊವಾಕ್ ಸೊಡ್ಲೆಂ ಅಪ್ರೂಪ್ ದಾಲ್ಯಾರೀ ನಾಂತ್ ಮುನ್ಬಾಕ್ ದಾಯ್ಲ್ಯಾ.

ವ್ಹಾಡಿಗ್ ದಾತಾ ಮುನ್ಬಾಸೆರ್ ಕುಟ್ಮಾಕ್, ವಾಡ್ಯಾಕ್ ನಾಹಾಲ್ಯಾಂಕ್ ವ್ಹಾಡಿಗ್ ದಾವ್ಲ್ಯಾದಾಲ್ಯಾರ್ ತೇ ಕುಟ್ಮಾಕ್, ವಾಡ್ಯಾಕ್ ಸೆರ್ವೊಕಾ. ಕುಟ್ಮಾಕ್ ಅಥವಾ ವಾಡ್ಯಾಕ್ ನಾಹಾಲ್ಯಾಂಲ್ಯಾ ಸಯ್ಲಿಗ್ ಕುಡ್ಲಿ ತಯಾರ್ ದಾಯ್ಲ್ಯಾ. ವ್ಯಭಿಚಾರಿಂಲ್ಯಾ, ವ್ಯಭಿಚಾರಾನ್ ಜೊಲ್ಯಾಲ್ಯಾ, ಜಾತ್ ಫಾಡ್ಯಾಂಲ್ಯಾ, ಕುಟ್ಮಾಂತ್ ಅಥವಾ ವಾಡ್ಯಾಂತ್ ವೈಮನಸ್ಯ ಆಹಾಲ್ಯಾಂಲ್ಯಾ, ವ್ಯಾಧ್ ಯಾ ರೋಗ್ ರುದಾನ್ ಆಹಾಲ್ಯಾಂಲ್ಯಾ, ಸೊರೊ ಸೂರ್ ಪಿಯೆಂವ್ಲೆಲ್ಯಾ, ಲಡಾಯ್ನುಡಿ ಕರ್ಚೆಲೆಂಲ್ಯಾ ಸಯ್ಲಿಗ್ ಉಯ್ಬಾಕ್ ಫಾಟಿಂ ಸರ್ತಾ. ವ್ಹಾಣಾಂಚೆ ಪೇಟ್ ಖಾಯಿಲ್ಯಾಂಕ್, ಸಕಯ್ಲ್ಯಾ ವರ್ಗಾಚ್ಯಾ ಮ್ಹಾರಾಂಲೆ ಪೇಟ್ ಖಾಯಿಲ್ಯಾಂಕ್, ಸೊರ್ಲೆಲ್ಯಾ ಚೆಡ್ಯಾಂಕ್ ಸಮಾಜೆಂತ್ ಗೌರವ್ ನಾಂ. ಯೆಹೆಲ್ಯಾ ಚಾರಿತ್ರ್ಯಹೀನಾಂಕ್ ಚೆಡುಂ ದಿವ್ಪಾಕ್ ಕೊಣೀ ಮುಕಾರ್ ಈನಾಂ. ವ್ಹಾಡಿಗ್ ದಾಲ್ಯಾ

ಮಾಗಿರ್ ಫೋವ್ ಅಥವಾ ಬಾಯ್ಲೆಕ್ ಮೊರ್ಟಾಚೊ ಯೋಗ್ ಆಹಾಲ್ಯಾರ್ ತಿಂಕಾಂ ಆದ್ಲಿಂ ಕೇಳ್ ಯಾ, ಆಂಬ್ಯಾ ರ್ಝೂಡಾಕ್ ವ್ಹಾಡಿಗ್ ಕೊರುನ್, ತಾಚ್ಯಾ ಮಾಗಿರ್ ವಿಧಿ ಪ್ರಕಾರ್ ವ್ಹಾಡಿಗ್ ಕರ್ತಲೊ ಪರಿಪಾತ್ ಆಹಾಲ್ಯೊ ಮ್ಹುನ್ ಕೊಳೊನ್ ಯೆತಾ.

ಕುಡ್ಯಾ ಕೃಷಿ ಕಷ್ಟ್ ಆನಿ ಗಾದೆ ಫೊಳ್ಜೆಲ್ಯೆ ಮೊನಿಸ್ ದಾಲ್ಲ್ಯಾನ್ ಸಾಧಾರ್ನ್ ಸೊಂಪ್ಸಾರ್ ಪಾಡ್ಲ್ಯಾ (ಸಂವತ್ಸರ ಪಾಡ್ಯಾ, ಚಾಂದ್ರಮಾನ ಯುಗಾದಿ) ವೆಳೇರ್ ತಿಂಕಾಂ ಪುರ್ಸೊತ್ ಆಸ್ತಾ. ಕೃಷಿಚೊ ಆದಾಯ್ ಹ್ಯಾ ವೆಳಾರ್ ದಾಸ್ತಾನ್ ಆಸ್ತಾ. ಚಾಂದ್ರಮಾನ್ ಪದ್ಧತ್ ಆಚರಣ್ ಕರ್ಚೆಲ್ಯೆ ದಾಲ್ಲ್ಯಾನ್ ನೆವೆಂ ವರಸ್‌ಯೀ ಸುರು ದಾತಾ. ಪ್ರಕೃತಿಂತ್‌ಯೀ ಹ್ಯೋ ಫಲವಂತಿಕೆಚೊ ಕಾಲ್. ಕುಡ್ಯಾಂಲೆಂ ವನಭೋಜನ್, ಹೊಳಿ -ಇತ್ಯಾದಿ ಲೊಕಾಲೊ ಸಂಪರ್ಕ್ ದಾವ್ಣೆಲ್ಯೊ ಫೊರ್ಬೊ ಮುಗ್ಡಾತಾ ದಾಲ್ಲ್ಯಾನ್ ಕುಡ್ಯಾಂಲೊ ವ್ಹಾಡಿಗೊ ಪಾಡ್ಲ್ಯಾ ಮಾಗಿರ್ತ್ ದಾವ್ಣೆಲೆಂ ವಾಡಿಕೆ ಅನಾದಿ ಕಾಲಾರ್ ಲಾಗೂನ್ ಈಲಾಂ. ಹ್ಯಾ ಸಂಪ್ರದಾಯಾಕ್ ಆನಿಯೇಕ್ ಬಳೀಷ್ಟ್ ಕಾರಣ್‌ಯೀ ಆಹಾ. ಕುಡ್ಯಾ ಕೃಷಿ, ಸಾಗ್ವೊಳಿ ಕರ್ಚೆಲ್ಯೆ ವ್ಹೊಯ್ ದಾಲ್ಯಾರೀ ತಿಂಕಾಂ ಸ್ವಂತ್ ಜಾಗೊ ನಾಹಾಲ್ಯೊ. ಗೊಂಯಾಂ ಲಾಗೂನ್ ಸ್ಥಳಾಂತರ್ ಈಲ್ಲ್ಯಾ ಕಾಲಾರ್ ಹೆಂಗಾಚ್ಯಾ ಹಿಡ್ವಳಿದಾರಾಂನಿ ತಿಂಕಾಂ ಗೇಣಿ ಸಾಗ್ವೊಳೆಕ್ ಜಾಗೊ ದಿಲ್ಯೊ. 'ವ್ಹೊಡಾಂನಿ ತಿಳೊ ದೊವ್ಪೊಚೊ ದುಬೊಳ್ಕಾಂಕ್ ಫೊಳೊವ್ನ್' ಮ್ಹುನ್ಲೆಲ್ಯಾ ಸಾಂಗ್ಲೆವ್ಹಿರಿಂ ಕುಡ್ಯಾ ಸತ್ಯಾ ಧರ್ಮಾಚೆ, ಭಯಭಕ್ತಿಚೆ, ಪ್ರಾಮಾಣಿಕ್ ವ್ಯಕ್ತಿತ್ವಾಚೆ ಸಾದೆ ಮೊನಿಸ್ ದಾಲ್ಲ್ಯಾನ್ ಮ್ಹೊಸ್ತ್ ಕಷ್ಟಾಂನಿ ಫೊಳ್ಜಾಲ್ಯೆ ಆನಿ ನಿಗದಿ ಕೆಲ್ಲಿ ಗೇಣ್ ವೆಳೇರ್ ಫಾರೀಕ್ ಕರ್ತಾಲ್ಯೆ. ತ್ಯಾ ದೆಕುನ್ ಕುಡ್ಯಾಂಕ್ ಸುಲಭಾಯೆನ್ ಗೇಣೆಕ್ ಜಾಗೊ ಮೆಳ್ವಾಲೊ. ಗೇಣ್ ದಿವ್ಪಾಕ್ ಫಾಲ್ಗುಣ್ ಆಮಾಸ್ ವಾಯ್ಲೊ. ಧಣಿಯಾಕ್ ಗೇಣ್ ಪಾವೊವ್ನ್ ಫೊರ್ತುನ್ ಸಾಗ್ವೊಳೆಕ್ ಪರ್ವಣಿ ಇಸಾರ್ಕಾಹಾಲ್ಲಿ. ಗೇಣ್ ದೀವ್ನ್ ಉರೆಲ್ಯಾ ಆದಾಯಾಂತ್ ಮುಕಾಯ್ಲ್ಯಾ ಜೀವನಾಕ್ ದಾವ್ಣಾಹಾಲ್ಯೊ ಖೊರ್ಸು ಹೊಂದಾಣಿಕೆ ಕೊರುನ್, ಉರೆಲ್ಯಾಂತ್ ವ್ಹಾಡಿಗ್ ಕರ್ಯೆಂತ್ ಮ್ಹುನ್ ದೆಹೆಲ್ಯಾರ್ ಮಾತ್ ವ್ಹಾಡಿಗೆಚ್ಯಾ ಲೇಸಾಕ್ ದೆಂವ್ತಾಲ್ಯೆ. ವ್ಹಾಡಿಗ್ ಕರ್ಚೆಲೆಚಾನ್‌ಯೀ ಧಣಿಯಾಲಿ ಗೇಣ್ ಸಾಂದ್ಲೊನ್ ಮುಕಾಯ್ಲೆಂ ಜೀವನ್ ಸಾರ್ಚೆಲೆಂ ಯಜ್ಞಾನ್ಯಾನ್ ಲೇಕ್ ಫಾಲ್ಗಾಹಾಲ್ಲೆಂ. ಗೇಣ್ ಫಾರೀಕ್ ದಾಯ್ಜಾ ದಾಲ್ಯಾರ್ ತಾಚ್ಯಾ ಮಾಗಿರ್ ಧಣಿಯಾನ್ ಸಾಗ್ವೊಳೆಕ್ ಜಾಗೊ ದಿವ್ಣೆಲೊ ಭರ್ಪಾಸೊ ನಾಹಾಲ್ಯೊ. ಹ್ಯಾ ಸಗ್ಳ್ಯಾ ಕಾರಣಾಂನಿ ಕುಡ್ಯಾಂಲೊ ವ್ಹಾಡಿಗೊ ಪಾಡ್ಲ್ಯಾ ಮಾಗಿರ್ತ್ ದಾವ್ಣೆಲೆಂ ಕ್ರಮ್ ವಾಡಿಕರ್ ಈಲೆಂ ಮ್ಹುನ್ಯೆಂತ್.

ಆತಾನ್ ಆಟಿ ಏಕು ಮ್ಹುಯಿನೊ ಸೊಡುನ್ ಸಗ್ಳೆಂ ವರಸ್‌ಯೀ ವ್ಹಾಡಿಗೊ ದಾತಾ. ಕುಡ್ಯಾ ಸಂಸ್ಕೃತಿಂತ್ ಆಟಿ ಮ್ಹುಯಿನ್ಯಾಚೆಂ ಆಚರಣ್ ನಾಂ ಪುಣ್,

ತುಳುನಾಡಾಂತ್ಲಾ ನಂಬಿಕೆ ಪ್ರಕಾರ್ ಆಟಿ ಅಶುಭ್ ಮ್ಹುಯಿನೊ, ಮೆಲ್ಲ್ಯಾ ಗೆಲ್ಲ್ಯಾಂಲೊ ಮ್ಹುಯಿನೊ ಮ್ಹುನ್ಚೆಲೆಂ ನಂಬಿಕೆ ಆಹಾ. ಹ್ಯಾ ಗಾಂವಾಂತ್ ಆಟಿ ಮ್ಹುಯಿನಾಂತ್ ಖಚ್ಚಿಯೀ ಮಂಗಲ ಕಾರ್ಯಿಂ ದಾಯ್ಜಾ.

ಚೆಡ್ಯಾಕ್ ವ್ಹಾರ್ಡಿಗ್ ಕರ್ಚಾಕ್ ತಯಾರ್ ಕೆಲ್ಲೆ ಕುಡ್ಡಿ, ತಾಕಾ ಸರಿ ದಾಲ್ಟೆಂ ಚೆಡುಂ ಖಂಯ್ ಮೆಳಾತ್ ಮ್ಹುನ್ ಆದ್ಲಿಂತ್ ಅಂದಾಜ್ ಕೊರುನ್ ಆಸ್ತಾ. ಚೆಡ್ಯಾಲೊ ಬಾಪ್ಲೊಯ್, ಮಾವ್ಲೊ, ಮೆವುನೊ, ಬಾಪ್ಲೊ, ಆಜೊ ಸಯ್ಲಿಗೇಕ್ ಭಾಯ್ರ್ ಸರ್ತಾ. ಸಯ್ಲಿಗೇಕ್ ಉಯ್ತಾನಾ ಪಾಂಯ್‌ದಾನ್ ಉಯ್ಬೆಲೆಂ ವಾಡಿಕೆ. ತೀಗ್‌ದಾನ್ ಉಯ್ಬೆಲೆಂ ಕ್ರಮ್ ನಾಂ. ಭಾಯ್ರ್ ಮೊನ್ಶಾಂನಿ ಸಯ್ಲಿಗೇಕ್ ಉಯ್ಬೆಲೆಂ ಕ್ರಮ್‌ಯೀ ನಾಂ. ಸಯ್ಲಿಗೇಕ್ ಪಾಂಯ್‌ದಾನ್ ಉಯ್ಬೆಂ ಶುಭ್‌ಶಕುನ್. ಪಾಡ್ವಾ ಮಾಗಿರ್ ಕುಡ್ಡಿ ಪಾಂಯ್‌ದಾನ್ ಭಾಯ್ರ್ ಸರ್ಲ್ಯಾರ್ ಸಯ್ಲಿಗೇಕ್ತ್ ಮ್ಹುನ್ ಲೇಕ್. ಸಯ್ಲಿಗೇಕ್ ಉಯ್ತಾನಾ ಅಪಶಕುನಾಂ ದಾಲ್ಯಾರ್ ಫಾಟಿಂ ಯೆತಾ. ಭಾಯ್ರ್ ಸೊರುನ್ ಉಯ್ತಾನಾ ಸೊರೊಪ್, ಒಂಟಿ ಭೋಟ್, ವಿಧವ್, ನೆವಿ ಮೆಡ್ಡಿ, ಲಾಕ್ಡಾಂಚೊ ಭೋರೊ, ಮೊಡೆಂ... ಇತ್ಯಾದಿ ಮುಕಾರ್ ಮೆಳ್ಳಾರ್ ಅಪಶಕುನ್ ಮ್ಹುನ್ ನಂಬಿಕೆ ಆಹಾ. ಗಾಯ್, ಭೋರೊಲೊ ಕೊಳ್ಳೊ, ದಿವೊಡ್, ಮುಂಗಸ್, ವ್ಹೊಕಲ್, ಗುರ್ವಾರ್ಸ್..... ಮೆಳ್ಳಾರ್ ಶುಭ್ ಸಂಕೇತ್. ತೀಗಾಂ ಚೆಡ್ಯಾಂ ಫಾಟ್ಯಾ ಚೆಡ್ಯಾಕ್, ಮೂಲಾ ನಕ್ಷತ್ರಾಂತ್ ಜೊಲ್ಯಾಲ್ಯಾ ಚೆಡ್ಯಾಕ್ ಸಯ್ಲಿಗೇಕ್ ಉಯ್ಜಾಕ್ ಫಾಟಿಂ ಸರ್ತಾ.

ದೋನೀ ಕಡೆಚೆ ಎಕಾಮೆಕಾ ಘರಾಂ ಸುವೆಲ್ಯಾ ಅಡ್ಡೆನ್ ಚೆಡ್ಯಾಕ್‌ಯೀ ಸುಯ್ತಾ. ತಾಚ್ಯಾ ಮಾಗಿರ್ ಏಕ್ ದೀಸ್ ನಿಫಂಟ್ ಕೊರುನ್ ಚೆಡ್ಯಾಗಾರ್ ಸುರ್ರೆರ್ ಚೆಡ್ಯಾಗಾರಾಗೆರ್ ಯೆತಾ. ತ್ಯಾ ದೀಸ್ ಚೆಡ್ಯಾಗಾರ್‌ಯೀ ಆಪ್ಲ್ಯಾ ಪುಯ್ಲ್ಯಾ ಜವಾಬ್ದಾರೆಚ್ಯಾ ಈಷ್ನ್ ಮಂತ್ರಾಂಕ್ ಆನಿ ಮ್ಹಾಲ್ಪಡ್ಯಾಂಕ್ ಆಪೊಯ್ತಾ. ಭಾರತೀಯ್ ಸಂಸ್ಕೃತಿಂತ್ ಈಲ್ಲ್ಯಾ ಸಯ್ಲ್ಯಾಂಕ್ ಗೌರವಾನ್ ಸ್ವಾಗತ್ ಕರ್ಚೆಂ ವಿಶೇಷ್ ಲಕ್ಷಣ್. ಚೆಡುಂ ಸುವಾಕ್ ಈಲ್ಲ್ಯಾ ಸಯ್ಲ್ಯಾಂಕ್ ತೇ ಸಗ್ಳೆ ಪಾಂಯಾಂ ಪೊಡುನ್ ಪಾಯೆ ಧುವಾಕ್ ಉದಿಕ್ ದಿತಾ. ಆನಿ ತಿಂಕಾಂ ಭಿತರ್ ಆಪೊವ್ನ್ ಮಾಂದ್ರೊ ಫಾಲುನ್ ಬೊಸ್ತೆಲೆಂ ವ್ಯವಸ್ಥೆ ಕರ್ತಾ. ಆರ್ಲ್ಯಾ ಕಾಲಾಂತ್ ಮಾಂದ್ರೊ ಫಾಲುನ್ ಬೊಸ್ತೆಲೆಂತ್ ಕ್ರಮ್ ಆಹಾಲ್ಲೆಂ. ಸಯ್ಲ್ಯಾಂಕ್ ಗೋಡ್ ಉದಿಕ್, ಪಾನೊಡಿಚಿ ಮೊರ್ಯಾದ್ ದಿಲ್ಯಾ ಮಾಗಿರ್ ಸಯ್ಲಿಗೇಚೆಂ ಉಲೊವ್ಣೆಂ ಸುರುದಾತಾ. ಮಾಂದ್ರೊ ಫಾಲುನ್ ಬೊಹಾಲ್ಯಾ ಮಾಗಿರ್ ಉಲೊವ್ಣೆಂ ಎಕಾ ಹಂತಾಕ್ ಪಾವಾನಾಸಿಂ ಮಾಂದ್ರೊ ಸೊಡುನ್ ಉಲೊಚಾಕ್ ನಾಂ. ತಿಹಿ ಮೊಧೆಂ ಉಲ್ಯಾರ್ ಅಪಶಕುನ್ ಮ್ಹುನ್ಚೆಲೆಂ ನಂಬಿಕೆ ಆಹಾ. ಮಾಂದ್ರೆರ್ ಬೊಹಾಲ್ಯಾಂಕ್ ಪಾನೊಡಿಚಿ ಮೊರ್ಯಾದ್ ಗರಿಷ್ಠ್. ಆರ್ಲ್ಯಾ ಕಾಲಾರ್ ಪಾನೊಡ್ ಖಾಯಿಲ್ಯಾಂಕ್

ಪೀಂಕ್ ಧುಕ್ಕಾಕ್ ಪಿಂಕಿದಾಂಡಿ ದೊವೊರ್ತಾಲೆ. ಪಿಂಕಿದಾಂಡಿ ನಾಹಾಲ್ಕಡೆ ಕರ್ಲ್ಯಾಂತ್ ಅಥವಾ ಪ್ರೊಂಯಾಂತ್ ಖುಂಡೊ ಫಾಲೂನ್ ದೊವೊರ್ತಾಲೆ.

ಸಯಿಗ್ ಉಲಯಾನಾ ಸಗ್ಳ್ಯಾಂನಿ ಉಲೊವ್ಚೆಲೆಂ ಕ್ರಮ್ ನಾಂ. ಆಹಾಲ್ಲ್ಯಾ ಭಿತರ್ ಮ್ಹಾಲ್ಪಡ್ಯಾಂನಿ ಸಯಿಗ್ಚೊ ಪ್ರಸ್ತಾಪ್ ಕಾಡ್ಲೊ ಗೌರವಾಚೆಂ. ಪ್ರಥಮಾರ್ ಚೆಡ್ವಾಗಾರ್ ಚೆಡ್ವಾಗಾರಾಂಕಡೆ 'ಸಯ್ ಕಿಯೆಂ ಈಲ್ಲ್ಯೆ?' ಮ್ಹುನ್ ಇಸಾರ್ತಾ. ಸಯ್ ಈಲ್ಲ್ಯೆ ಸಯಿಗ್ಕೆತ್ತ್ ಮ್ಹುನ್ ಕಳೆತ್ ಆಹಾಲ್ಯಾರ್ಯೀ ಇಹಿ ಇಸಾರ್ಚೆಲೆಂ ಸಾಂಪ್ರದಾಯಿಕ್ ಕ್ರಮ್. ತಿಣಿಂ ಸೊಬೆರ್ ಸಗ್ಳ್ಯಾಂಕ್ ಕಳ್ಳೆಲ್ಯಾಪಿರಿಂ ಪ್ರಗಟ್ ಸಾಂಗೋಕಾ. ತ್ಯಾ ವೆಳಾರ್ ಚೆಡ್ವಾಗಾರಾಂನಿ 'ಆಮಿ ಚೆಡುಂ ಇಸಾರ್ಚಾಕ್ ಈಲ್ಲ್ಯೆ' ಮ್ಹುನ್ ಏಕಾತ್ತ್ ಉತ್ರಾನ್ ಸಾಂಗ್ಚೆಲೆಂ ಕ್ರಮ್ ನಾಂ. 'ತುಮ್ಮೆರ್ ಏಕ್ ಪಾಡಿ ಆಹಾ ಮ್ಹುನ್ ಆಮಿ ಭಾಯ್ಲ್ಯಾ ಭಾಯ್ರ್ ಆಯ್ಕಾಲ್ಯಾ. ಆಮ್ಕಾಂ ದಿತಾಗೀ ಮ್ಹುನ್ ಇಸಾರ್ಚಾಕ್ ಈಲ್ಲ್ಯೆ' ಮ್ಹುನ್ ಅಥವಾ 'ತುಮ್ಮೆರ್ ಏಕ್ ಪಾಡಿ ಆಹಾ ಮ್ಹುನ್ ಆಮಿ ಆಯ್ಕಾಲ್ಯಾ, ಆಮ್ಕೆರ್ ಏಕು ಪಾಡೊ ಆಹಾ, ದೊಗಾಂಯ್ಕಿ ಏಕಾ ಗೊಟ್ಯಾಂತ್ ಬಾಂಧಿಯಾಗಿ?' ಮ್ಹುನ್ ಪರೋಕ್ ರಿತಿರ್ ಸಾಂಗ್ತಾ. ಹ್ಯಾ ಸಂದರ್ಭಾರ್ ದೋನೀ ಕಡೆಚ್ಯೆ ತಿಂಗ್ಲೊ ಕುಳಿ, ಮಾಯಾ, ಭುಮ್ಮಾ, ಜೊಮ್ಮೊ, ವಾಡೊ ಇಸಾರುನ್ ಘೆತಾ. ಹರ್ಯೆಕಾ ಕುಟ್ಮಾಕ್ ಏಕ್ 'ಕುಳಿ' ಅಥವಾ ಗೋತ್ರ ಆಸ್ತಾ. ಕುಳಿಯೆತ್ ಏಕ್ 'ಮಾಯಾ' ಮ್ಹುನ್ಯಾರ್ ಕುಳುದೇವ್. ಕುಳಿಯೆಂತ್ಲ್ಯಾ ಸಾಮಾಜಿಕ್ ಆನಿ ಧಾರ್ಮಿಕ್ ವಿಧಿಂಕ್ 'ಭುಮ್ಮಾ' ಮ್ಹುನ್ಯೆಂತ್ ಹರ್ಯೆಕಾ ಕುಳಿಯೆಚ್ಯಾ ಏಕ್ ವಿಶೇಸ್ ಲಕ್ಷಣಾಕ್ 'ಜೊಮ್ಮೊ' ಮ್ಹುನ್ ನಾಂವ್. ಹರ್ಯೆಕ್ಲೊ ಕುಡ್ಕಿಯೀ ಖಚ್ಚಾಯೀ ಏಕಾ 'ವಾಡ್ಯಾಕ್' ಸೆರ್ವಾಲೊ ಆಸ್ತಾ. ಹ್ಯೋ ಸಂಗಿ ಏಕಾಂಕಾ ತಾಳ್ ಪೊಡ್ಲಾರ್ ಚೆಡ್ಯಾಕ್ ಆನಿ ಚೆಡ್ವಾಕ್ 'ಸಾರಾವೊಳ್' ಫೊಡೊನ್ ಯೆತಾಗೀ ಮ್ಹುನ್ ಸುಯ್ತಾ. ಕುಡ್ಯಾಂತ್ ಜಾತಕ್ ಕರ್ಚೆಂ ಉಣ್ ದಾಲ್ಲ್ಯಾನ್ ಜಾತಕ್ ಸುವ್ವೆಲ್ಯೆ ಅಪ್ರೊಪಾನ್ ಆವಾತ್. ಪುಣ್ ಸಡ್ಶ್ಯಾಂಕ್ ಚೆಡ್ಯಾಲೆಂ ಆನಿ ಚೆಡ್ವಾಲ್ಯಾ ನಾಂವಾಂಚ್ಯಾ ಪ್ರಥಮಾಕ್ಷರಾಂಚ್ಯಾ ನಕ್ಷತ್ರ ಆನಿ ರಾಶಿಂತ್ ಫೊಡೊನ್ ಯೆತಾಗೀ ಮ್ಹುನ್ ಸುಯ್ತಾ. ಹ್ಯಾಕಾ 'ಸಾರಾವೊಳ್' ಮ್ಹುನ್ ನಾಂವ್. ಸಾರಾವೊಳ್ ಫೊಡೊನ್ ಈನಾ ದಾಲ್ಯಾರ್ ದಿವ್ಯಾಂತ್ ಊಹ್ನು ಫುಲಾಂ ಪ್ರಶ್ನೆ ಇಸಾರ್ಚೆಲೆಂ ಕ್ರಮ್ ಆಹಾ.

ಸಯಿಗ್ಚೆ ವಿಷಯ್ ಆಶಾರ್ ಪಾಶಾರ್ ದಾತಾನಾ ತ್ಯಾ ದೋನ್ ಕುಳಿಯಾಂ ಮೊಧೆಂ ಹ್ಯಾಚಾದ್ಲಿಂ ಸಯಿಗೊ ದಾಲ್ಯಾಗೀ ಅಥವಾ ದಾಲ್ಲ್ಯೊ ಸಯಿಗೊ ಸಾರ್ಥಕ್ ರಿತಿನ್ ದಾಲ್ಯಾಗೀ ಮ್ಹುನ್ಯೀ ಸೊಮ್ಮೊನ್ ಘೆತಾ. ಹ್ಯಾ ದೋನ್ ಕುಳಿಯಾಂ ಮೊಧೆಂ ಹ್ಯಾಚಾದ್ಲಿಂ ದಾಲ್ಲ್ಯೊ ಸಯಿಗೊ ತುಟ್ಟಾ ದಾಲ್ಯಾರ್, ವ್ಹಾರ್ಡಿಗ್ ದಾವ್ನೆಯೀ ಸಂತೇಸಿ ದಾಯ್ನಿ ದಾಲ್ಯಾರ್, ವ್ಹಾರ್ಡಿಗ್ ದಾಲ್ಯಾ ಮಾಗಿರ್ ಫೊವಾ ಬಾಯ್ಲಿ ಮೊಧೆಂ

ಹೊಂದಾಣಿಕೆ ನಾಹಾಲ್ಯಾರ್, ವ್ಹಾರ್ಡಿಗ್ ದಾಲ್ಯಾ ಮಾಗಿರ್ ನಾಕಾದಾಲ್ಗೆ ಅಪಚಾರ್, ಅಪ್ಪಡ್ ಘಡ್ಲ್ಯಾರ್, ಹ್ಯಾ ದೋನ್ ಕುಟ್ಮಾಂ ಮೊಧೆಂ ವಾಕ್ ದೋಸ್ ಆಹಾಲ್ಗೆ ಅಥವಾ ಅಪ್ಪಾನ್ ದಾಲ್ಗೆ ಸಂದರ್ಭ್ ಆಹಾಲ್ಯಾರ್, ವಾಡ್ಯಾಂ ವಾಡ್ಯಾಂ ಮೊಧೆಂ ದುಸ್ಮಾನ್ಯಾಯ್ ಆಹಾಲ್ಯಾರ್ ಸಯ್ಗಿಕ್ ಘಾಟಿಂ ಸರ್ತಾ. ಚೆಡ್ಯಾಲೆಂ ರೂಪ್ ಲಕ್ಷಣ್, ಉದ್ಯೋಗ್, ಗೂಣ್ ಆವ್ಣಿಕ್ ಚೆಡ್ಯಾಗಾರಾಂಕ್ ಸಮಾಧಾನ್ ದಾಲ್ಯಾರ್ ತೇ ಚೆಡುಂ ದೀತಾ ಮ್ಹುನ್ ಒಪ್ಪತಾ. ತೊವ್ಣುಂ ಚೆಡ್ಯಾಗಾರ್ 'ಆಮ್ಕಾಂ ಚೆಡುಂ ಸುವ್ಯಾ, ದಾಖೊವ್ಯೆತ್‌ಗಿ?' ಮ್ಹುನ್ ಇಸಾರ್ತಾ. ಚೆಡ್ಯಾಗಾರಾಂನಿ ಚೆಡ್ವಾಕ್ ಸೊಮೂ ಸುವ್ಣೆಲೆಂ ಅಗತ್ಯಾಚೆಂ. ಕಿಯಾ ಮ್ಹುನ್ಶ್ಯಾರ್ ಚೆಡುಂ ಆಂಗ್ ಪಾಂಗಾರ್ ಸೊಮ್ ನಾಹಾಲ್ಗೆಂ ಆಸ್ತಾಕ್ ಆವ್ಯಾಸ್ ಆಹಾ. ಚೆಡ್ವಾಕ್ ಕಹಲೆಂಯೀ ಒಣೆಂ ಆಹಾಲ್ಯಾರ್ ಕಳಾನಾಂ. 'ಹಜಾರ್ ಫೊಟಿ ಸಾಂಗೂನ್ ಏಕ್ ವ್ಹಾರ್ಡಿಗ್ ಕರ್' ಮ್ಹುನ್ಲೆಲ್ಯಾ ಗಾದಿವ್ಹಿರಿಂ ಚೆಡ್ಯಾಗಾರ್ ಏಕ್ಚ್ಯಾ ಚೆಡ್ವಾಕ್ ದಿವ್ಚಾಕ್ ಒಪ್ಪೆನ್, ದಾಖೊವ್ನ್ ದುಹ್ರ್ಯಾತ್ ಚೆಡ್ವಾಕ್ ವ್ಹಾರ್ಡಿಗ್ ಕರ್ಚೆಲ್ಯೆ ಸಂದರ್ಭ್ ಆಸ್ತಾ. ಥೊಡ್ಯಾ ಸಂದರ್ಭಾಂನಿ ಸಾನ್ಲ್ಯಾ ಚೆಡ್ವಾಕ್ ದಾಖೊವ್ನ್ ವ್ಹೊಡ್ಲ್ಯಾ ಚೆಡ್ವಾಕ್ ವ್ಹಾರ್ಡಿಗ್ ಕರ್ಚೆಂಯೀ ಆವಾತ್. ಯೆಹೆಲ್ಯಾ ಸಂದರ್ಭಾಂನಿ ಚೆಡ್ವಾಕ್ ಸೊಮೂ ಸುವ್ಣೆಲೆಂ ಚೆಡ್ಯಾಗಾರಾಲಿ ಜವಾಬ್ದಾರಿ ಆನಿ ಕರ್ತವ್ಯೆ.

ಕುಡ್ಡಿ ಸಮಾಜಾಂತ್ ವ್ಹಾರ್ಡಿಗ್ ದಾಯ್ಜಾಹಾಲ್ಲ್ಯಾ ಚೆಡ್ವಾಂಕ್ ಆಬೊಲಿಂ ಮಾಳ್ಜಾಕ್ ಧಾರ್ಮಿಕ್ ಪರ್ವಣಿ ನಾಂ. ಆಬೊಲಿಂ ಮಾಳ್ಜೆಂ ಕುಡ್ಡಿ ಬಾಯ್ಲಾಂಕ್ ಆಯಾಪಣಾಚೆಂ ಸಂಕೇತ್. ಆಬೊಲಿಂ ಮಾಳಿನಾಹಾಲ್ಲ್ಯಾ ಚೆಡ್ವಾಂಕ್ ವ್ಹಾರ್ಡಿಗ್ ದಾಯ್ಜೆ ಮ್ಹುನ್ ಲೇಕ್. ವ್ಹಾರ್ಡಿಗ್ ದಾಯ್ಜಾಹಾಲ್ಲ್ಯಾ ಚೆಡ್ವಾಂನಿ ಆಬೊಲಿಂ ಮಾಳ್ಜೆಲಿಂ ಸುಯ್ಲ್ಯಾರ್ ಮ್ಹಾಲ್ಪುಡಿಂ 'ಖಂಯ್ ಘೊವಾಗೆರ್ ಉಯ್ಜಾಕ್ ಭಾಯ್ರ್ ಸರ್ಲಾಂಯ್‌ಗೊ?' ಮ್ಹುನ್ ಜೋರ್ ಕರ್ತಾಲಿಂ. ವ್ಹಾರ್ಡಿಗ್ ದಾಯ್ಜಾಹಾಲ್ಲ್ಯಾ ಚೆಡ್ವಾಂನಿ ಕೆಸಾಂಕ್ ಶೆಂಡೊ ಬಾಂದ್ಚೆಂಯೀ ಉಣೆಂ. ತೀಂ ಮಾತೆಂ ವೊಳೆವ್ನ್ ಘಾತ್ಲಿ ಘಾಲ್ತಾ. ವ್ಹಾರ್ಡಿಗ್ ದಾಲ್ಯಾಂಕ್ ಪಾಂಯಾಂ ಬೊಟಾಂಕ್ ಮುದಿಯೊ, ನಾಕಾಕ್ ಮೊತಿಂ, ಗಳ್ಯಾಕ್ ಪಿಡುರ್ಗ್ ಆಸ್ತಾ. ಕೆಸಾಂಕ್ ಶೆಂಡೊ ಬಾಂಧುನ್ ಶೆಂಡ್ಯಾಕ್ ಸರಿಯೆಚೆ ಕಾಟೆ ತೊಪ್ತಾ. ಹೆಂ ಕುಡ್ಡಿ ಚೆಡ್ವಾಂ ಆನಿ ಬಾಯ್ಲಾಂಲೆಂ ಸಾಮಾನ್ಯೆ ಲಕ್ಷಣ್.

ಸ್ವಭಾವಾನ್ ಕುಡ್ಯಾಂಲಿಂ ಚೆಡ್ವಾಂ ಭಾರೀ ಸಂಕೋಚಾಚಿಂ. ಆರ್ಲ್ಯಾ ಕಾಲಾರ್ ಚೆಡ್ವಾಂ ಸುವ್ಯಾಕ್ ಮೆಳ್ಚಿಂ, ದಾರ್ಲ್ಯಾಂ ಮುಕಾರ್ ಅಥವಾ ಅಪರಿಚಿತಾಂ ಮುಕಾರ್ ಇವ್ಚಿಂ ಭಾರೀ ಅಪ್ರೊಪ್. ಸಯ್ಗಿಕ್ ಈಲ್ಯಾಂಕ್ ಚೆಡ್ವಾಕ್ ಸುಯ್ಜಾಸಿಯೀ ನಿರೊಗ್ಗ್ ನಾಂ. ಸೀದಾ ಆಪೊವ್ನ್ ಹಾಡ್ಲ್ಯಾರ್ ಚೆಡುಂ ಏಕ್ ಘಡಿ ಯೇವ್ನ್ ತಕ್ಷಣ್ ಲಿಪ್ತಾ. ತ್ಯಾ ಖಾತಿರ್ ಬಾಂಯ್ಚೆಂ ಉದಿಕ್ ಹಾಡ್ಚಾಕ್‌ಗೀ, ಗೊರ್ವಾಂ ಆಂಬುಡ್ಚಾಕ್‌ಗೀ, ನಾರ್ಲೆ ಪುಂದೊವ್ಚಾಕ್‌ಗೀ ಅಥವಾ ಕಹಲಿಯೀ ವೊಸ್ತ್ ಭಾಯ್ರ್ ಲಾಗೂನ್ ಹಾಡ್ಚೆಲ್ಯಾ

ಅಡ್ಡೆನ್ ಧಾಡೂನ್ ಸಯ್ರ್ಯಾಂಕ್ ದಾಖಯ್ತಾ. ಸಯ್ರ್ಯಾಂಕ್ ತಾನೆಕ್ ದಿವ್ವೆಲ್ಯಾ ಅಡ್ಡೆನ್ ಭಾಯ್ರ್ ಆಪೊಯ್ತಾ. ಚೆಡುಂ ಏಕು ತಾಂಬಿಯೊ ಉದಿಕ್ ಹಾಡೂನ್ ಸೊಭೇ ಮೊಧೆಂ ದೊವೊರಾ ಅಥವಾ ತಾನೆಕ್ ಹಾಡೂನ್ ಸಯ್ರ್ಯಾಂಕ್ ದೀವ್ನ್, ಏಕ್ ಘಡಿ ರಾವುನ್ ಭಿತರ್ ಉಯ್ತಾ. ಹ್ಯಾ ಸಂದರ್ಭಾರ್ ಈಲ್ಲ್ಯಾ ಸಯ್ರ್ಯಾಂ ಪಯ್ಲಿ ಥೊಡೆ ಹಾಸ್ಯ ಚಟಾಕಿ ಸೊಡ್ಪಾ. ಹಾಸ್ಯ ಚಟಾಕಿ ಆಯ್ಕಾಲ್ಲೆಂ ಚೆಡುಂ 'ಕಿಸ್ಯ' ಕೊರುನ್ ಹಾಸ್ತಾನಾ ತಾಗ್ಲೆ ದಾಂತ್ ದಿಸ್ತಾ ಅಥವಾ ಮೊರ್ಯಾದಿನ್ ಸಟಕ್ ಕೊರುನ್ ಭಿತರ್ ಧಾಂವ್ತಾ. ಹಾಸ್ತಾನಾ ದಾಂತ್ ಸೊಮ್ ಆಹಾಗಿ? ತೊಂಡಾರ್ ಲಕ್ಷಣ್ ಆಹಾಗಿ? ಅಥವಾ ಭಿತರ್ ಧಾಂವ್ತಾನಾ ಚೆಡ್ವಾಲಿ ಸಲ್ಲಿ ಸೊಮ್ ಆಹಾಗಿ? ಮ್ಹುನ್ ಪರೀಕ್ಷೆ ಕರ್ಚೆಲಿ ಹಾಸ್ಯ ಚಟಾಕಿಯಿ ಚೆಡುಂ ಸುವ್ವೆಲಿ ಏಕ್ ಪೂರಕ್ ಪದ್ಧತ್ ಮ್ಹುನಯೆಂತ್. ಚೆಡ್ಯಾ ಕಡೆಚಾಂಕ್ ಸಮಾಧಾನ್ ದಾಲ್ಯಾರ್ ತೇ ಸಯ್ಲಿಗೇಕ್ ಒಪ್ಪಿಗಿ ದಿತಾ. ಚೆಡ್ಯಾಗಾರ್ ಮಾತ್ ಒಪ್ಪಾಲ್ಯಾರ್ ಪಾವಾನಾ. ಥೊಡ್ಯಾ ಸಂದರ್ಭಾಂನಿ ಚೆಡೊ ಯೇವ್ನ್ ಆವಾನಾ. ತಾಗ್ಲೆ ಮ್ಹಾಲ್ಪುಡೆ ಮಾತರ್ ಯೆತಾ. ಚೆಡ್ಯಾಕ್ ಸುವ್ಯಾ, ಚೆಡ್ಯಾಲೆಂ ಘರ್ ಸುವ್ಯಾ ಮ್ಹುನ್ ಚೆಡ್ಯಾಗಾರ್ ಅಪೇಕ್ಷಿತಾ. ಹಾಕಾ ಏಕು ದೀಸ್ ದೊವೊರ್ತಾ ಆನಿ ತ್ಯಾ ದೀಸ್ ಚೆಡ್ಯಾಗಾರ್ ಚೆಡ್ಯಾಗೆರ್ ಉಯ್ತಾ.

ಚೆಡ್ಯಾಗೇರ್ ಚೆಡ್ಯಾಗಾರ್ ಸಯ್ಲಿ ಯೆತಾನಾ, ಚೆಡ್ಯಾಗೆರ್ ತಿಂಕಾಂ ಮೊರ್ಯಾದ್ ದಿಲ್ಲ್ಯಾಪ್ಲಿರಿತ್ ಹ್ಯಾಂಗಾಯ್ ಮೊರ್ಯಾದ್ ದಿವ್ಪಾ. ಸಯ್ರ್ಯಾಂಕ್ ಪಾಂಯಾಂ ಪೊಡುನ್, ಪಾಯೆ ಧುವ್ಯಾಕ್ ಉದಿಕ್ ದೀವ್ನ್, ಭಿತರ್ ಆಪೊವ್ನ್, ಮಾಂದ್ರೊ ಘಾಲೂನ್ ಬೊಹೊಯ್ತಾ. ತಿಂಕಾಂ ತಾನೆಕ್ ಗೋಡ್ ಉದಿಕ್, ಪಾನ್ವೊಡಿಚಿ ಮೊರ್ಯಾದ್ ಸಾಂದ್ವೊತಾ. ತಾಚ್ಯಾ ಮಾಗಿರ್ ಸಯ್ಲಿಗೇಚೆಂ ಉಲೊವ್ಣೆಂ-ಹ್ಯಾಜಾದ್ಲಿಂ ಚೆಡ್ಯಾಗೆರ್ ದಾಲ್ಲ್ಯಾ ಕ್ರಮಾರ್ತ್ ದಾತಾ. ಚೆಡ್ಯಾಕ್ ಆಪೊವ್ನ್ ಸಯ್ರ್ಯಾಂಕ್ ದಾಖಯ್ತಾ. ಚೆಡ್ಯಾಗಾರ್ ಚೆಡ್ಯಾಲೆಂ ರೂಪಲ್ಕಣ್, ಘರ್, ಭೂಂಯ್‌ಭಾಟ್..... ಇತ್ಯಾದಿ ಸೋವ್ನ್, ದಾಯ್ತ್ ದಾಲ್ಯಾರ್ ಒಪ್ಪಿಗಿ ದಿತಾ. ಹ್ಯಾ ಪ್ರಕಾರ್ ದೋನೀ ಕಡೆಚೆ ಒಪ್ಪಾಲ್ಯಾರ್ ವ್ಹಾರ್ಡೆಗೆಚೆಂ 'ಉತಾರ್‌ಘಟ್ಟಿ' ದಾವ್ಯಾ. ಹ್ಯಾಕಾ ಆನಿಯೇಕು ದೀಸ್ ದೊವೊರ್ತಾ. ಉತಾರ್‌ಘಟ್ಟಿ ಚೆಡ್ಯಾಗೆರ್ ಆದ್ಲಿಂ ದಾವ್ಣೆಲೆಂ ಕ್ರಮ್. ಚೆಡ್ಯಾಗಾರಾಂನಿ ದೀಸ್ ನಿಗದಿ ಕೊರುನ್ ಚೆಡ್ಯಾಗಾರಾಂಕ್ ಆಪೊವ್ಪಾ.

## 5.2 ಉತಾರ್ ಘಟ್ಟಿ:

ನಿಗದಿ ದಾಲ್ಲ್ಯಾ ದೀಸ್ ಚೆಡ್ಯಾಗಾರಾಂನಿ ಅಗತ್ಯ ಆಹಾಲ್ಲ್ಯಾ ಆಪ್ಲ್ಯಾ ಪುಯ್ಲ್ಯಾಂಕ್ ಘೇವ್ನ್ ಚೆಡ್ಯಾಗಾರಾಂಗೆರ್ ವೊಹೋಕಾ. ಥಂಯ್ ಚೆಡ್ಯಾಗಾರ್‌ಯಿ ತಿಂಕಾಂ ದಾವ್ಯಾಹಾಲ್ಲ್ಯಾ ಜವಾಬ್ದಾರೆಚ್ಯಾ ಮೊನ್ಯಾಂಕ್ ಆಪೊವ್ನ್ ಆಸ್ತಾ. ಈಲ್ಲ್ಯಾ ಸಯ್ರ್ಯಾಂಕ್ ಪಾಂಯಾಂ ಪೊಡುನ್, ಪಾಯೆ ಧುವ್ಯಾಕ್ ಉದಿಕ್ ದೀವ್ನ್ ಯೆವ್ಕಾರ್ ಕರ್ತಾ. ತಿಂಕಾಂ ಭಿತರ್



ಆಪೊವ್ನ್ ಬೊಹೊವ್ನ್ ಗೋಡ್ ಉದಿಕ್, ಫಳಾಹಾರ್, ಪಾನೊವ್ನ್ ದೀವ್ನ್ ಕ್ರಮಾ ಪ್ರಕಾರ್ ಮೊರ್ಯಾದ್ ದಿತಾ. ಹ್ಯಾಚ್ಯಾ ಮಾಗಿರ್ ಉತಾರ್ ಘಟ್ಟಿಚೆಂ ಉಲೊವ್ಣೆಂ ಸುರುದಾತಾ. ಉಲೊವ್ಣಾಂತ್ ದೋನ್ಯೀ ಕಡೆಚೆ ಒಪ್ಪಾಲ್ಯಾರ್ ಚೆಡ್ಯಾಗಾರಾಂನಿ 'ಉತಾರ್ ಘಟ್ಟಿ' ಸಾಂಗೂನ್ ಜೆವೊಣ್ ಕರ್ಕಾ. ಜೆವೊಣ್ ದಾಲ್ಯಾರ್ ಸಯ್ರಿಗಚೆಂ ಉತಾರ್ ಚೆಡ್ಯಾಲ್ಯೆ ಕಡೆನ್ ನಿಫಂಟ್ ದಾಲೆಂ ಮ್ಹುನ್ ಲೇಕ್. ಉತಾರ್ ಘಟ್ಟಿ ದಾತಾ ಮ್ಹುನ್ ಆದ್ಲಿಂತ್ ಸೂಚನ್ ಆಹಾಲ್ಯಾರ್, ಚೆಡ್ಯಾಕಡೆಚೆ ಆದ್ಲಿಂತ್ ರಾಂದುನ್ಯೀ ದೊವೊರ್ತಾ. ಸಂಸೊವು ಆಹಾಲ್ಯಾರ್ ಉತಾರ್ ಘಟ್ಟಿ ದಾಲ್ಯಾ ಮಾಗಿರ್ ರಾಂದುನ್ ಜೆವೊಣ್ ದಾತಾ. ಧೊಡ್ಯಾಂ ಸಂದರ್ಭಾಂನಿ ಸಯ್ರಿಗಚ್ಯಾ ಉಲೊವ್ಣಾಂತ್ ಫಾಟಿಂ ಮುಕಾರ್ ದಾಲ್ಯಾರ್ ಕ್ವಲ್ಲಕ್ ಕಾರಣಾಂಕ್ಯೀ ಸಯ್ರಿಗ್ ಸುಕ್ತಾ. ರಾಂದುನ್ ದೊವೊರ್ಲೆಲೆಂ ಸೊಡುನ್ ಉಯ್ಲೆ ದೃಷ್ಟಾಂತ್ಯೀ ಆಹಾ. ಚೆಡ್ಯಾಗಾರಾಗೆರ್ ಜೆವೊಣ್ ದಾಲ್ಯಾರ್ ಚೆಡ್ಯಾಗಾರಾಂನಿ ಅಧಿಕೃತ್ ರಿತಿರ್ ವ್ಹಾರ್ಡೆಗ್ ಒಪ್ಪಾಲ್ಯಾಂವ್ಹಿರಿಂ ದಾಲೆಂ.

ಹ್ಯಾತ್ ಕ್ರಮಾರ್ ಆನಿಯೆಕ್ ದೀಸ್ ಚೆಡ್ಯಾಗಾರ್ ಚೆಡ್ಯಾಗೆರ್ ಊಹ್ನು ಥಂಯ್ ತಿಂಗ್ಲಾಂ ಚೆಡ್ಯಾಕ್ ಚೆಡುಂ ದಿತಾಂ ಮ್ಹುನ್ 'ಉತಾರ್ ಘಟ್ಟಿ' ಸಾಂಗೂನ್ ಜೆವೊಣ್ ಕರ್ಕಾ. ಹೆಂ ಉತಾರ್ ಘಟ್ಟಿ ದಾವ್ನ್ ಜೆವೊಣ್ ದಾಲ್ಯಾರ್ ಚೆಡ್ಯಾಗಾರಾಂನಿ ಚೆಡ್ಯಾಗಾರಾಂಕ್ 'ಸಾಕ್ವಿಡ್ಯಾಕ್' ದೀಸ್ ದೊವೊರ್ನ್ ಆಪೊವ್ನ್.

ಕುಡ್ಯಾಂಲ್ಯಾ ವ್ಹಾರ್ಡೆಗಚ್ಯಾ ಜೆವ್ಣಾಂ ಪಯ್ಲಿ ಧೆಡ್ಯಾಂ ಜೆವೊಣ್ ಏಕ್ ಸೊಡ್ಲಾರ್, ಉರ್ದೆಲಿಂ ಸಗ್ಳಿಂ ಜೆವ್ಣಾಂ ತರ್ಕಾರಿಚಿಂತ್ ಆಸ್ತಾ. ಜೆವ್ಣಾಂತ್ ಸೀತ್, ಪಾಯ್ಸ್, ಸುಕಿ ರಾಂದಯ್, ಸಾರ್, ನೆಂಚೆಂ, ಪಾಪಡ್.... ಇತ್ಯಾದಿ ಬೊಗಾ ಆಸ್ತಾ. ಪೊಂಗ್ಲ್ಯಾಂನಿ ಬೊಹೊವ್ನ್ ಕಳಿ ಪಾನಾರ್ ವಾಡ್ಪಾ. ಸುರ್ದೆರ್ ಸಯ್ರಾಂಕ್ತ್ ಬೊಹೊವ್ನ್ ವಾಡ್ಪಾ. ಸಗ್ಳಾಂಕ್ ವಾಡೂನ್ ದಾವ್ನ್, ಯಜ್ಮಾನ್ಯಾನ್ ಮಾತ್ಯಾಕ್ ರುಮಾಲ್ ಬಾಂಧುನ್, ಉಭೊ ರಾವುನ್ ಪಾಂಯಾಂ ಪೊಡುನ್ 'ಸೊಮೆಸ್ತ್ ಜೆವೊಣ್ ಕರಾಂ' ಮ್ಹುನ್ ಸಾಂಗ್ಲಾಂ ಮಾಗಿರ್ತ್ ಜೆವೊಣ್ ಕರ್ಕಾ. ಜೆವೊಣ್ ಕರಾಂ ಮ್ಹುನ್ ಸಾಂಗಾಸೆರ್ ಜೆವೊಣ್ ಕರ್ಚಾಕ್ ನಾಂ. ಸಗ್ಳೆ ಜೇವ್ನ್ ದಾಯ್ಸಾಂನಿ ಪೊಂಗ್ಲೆಂ ಉಲೊಚಾಕ್ಯೀ ನಾಂ. ತಿಹಿಯೀ ಸಾಂಗ್ಲಾಂನಿ ಜಿವ್ಣಾಕ್ ಸುರು ಕೆಲ್ಯಾರ್ ಅಥವಾ ಜೆವೊಣ್ ದಾವ್ನ್ ಮೊಧೆಂಗಾರ್ ಉತ್ಲಾರ್ ತಿಂಕಾಂತ್ ಉಣೆಂಪಣ್.

ಸಯ್ರಿ ಈಲ್ಯೆ ಜೆವೊಣ್ ದಾವ್ನ್ ಹರ್ಯೇಕ್ ಸಂದರ್ಭಾರ್ ಭಾಯ್ರ್ ಸರ್ತಾನಾ ಸಗ್ಳೆ ಉಭೆ ರಾವುನ್ ಮಾತ್ಯಾಕ್ ರುಮಾಲ್ ಬಾಂಧುನ್ 'ಸೊಮೆಸ್ತ್ ಊಹ್ನು ಯೆತಾಂ' ಮ್ಹುನ್ ತ್ಯಾ ಘರಾಡ್ಚ್ಯಾ ಯಜ್ಮಾನ್ಯಾಕ್ ಪಾಂಯಾಂ ಪೊಡುನ್ ಸಾಂಗೋಕಾ. ರುಮಾಲ್ ಬಾಂಧುನ್ ರಾವ್ಲೊ ತೋಯೀ ತಿಂಕಾಂ ಪಾಂಯಾಂ ಪೊಡುನ್ 'ದೇವಾಕ್'

ಮುನ್ ಘಾಟಿಂ ಜಾಪ್ ದಿತಾ. ಹ್ಯಾ ಪ್ರಕಾರ್ ಏಕಾಮೆಕಾ ಗೌರವ್ ದಿವ್ಜೆಲೆಂ ಕ್ರಮ್ ಕುಡ್ತಿ ಕಟ್ನಿಟ್ಟಾನ್ ಪಾಳುನ್ ಯೆತಾ.

### 5.3 ವ್ಹಾರ್ಡಿಗೇಚೊ ದೀಸ್:

ವ್ಹಾರ್ಡಿಗೇಚೊ ದೀಸ್ ಸಾಕ್ವಿಡ್ಯಾ ದೀಸ್ತ್ ಥಾರೊವ್ಯಾ. ತ್ಯಾ ಖಾತಿರ್ ಸಾಕ್ವಿಡ್ಯಾ ಆದ್ಲಿಂ ಪುರೋಹಿತಾಕಡೆ ಇಸಾರ್ನು ದೀಸ್ ಸುಯಾ. ಕುಟ್ಮಾಂತ್ ಯಾ ವಾಡ್ಯಾಂತ್ ಏಕ್ ವ್ಹಾರ್ಡಿಗ್ ನಿಫಂಟ್ ದಾಲ್ಲಿ ಆಸ್ತಾನಾ ತ್ಯಾತ್ ದೀಸ್ ಆನಿಯೇಕ್ ವ್ಹಾರ್ಡಿಗ್ ದೊವೊರಿನಾ. ದೋನೀ ಕಡೆಚಾಂಕ್ ಅನ್ಕೂಲ್ ದಾವ್ಜೆಲೊ ದೀಸ್ ದಾವ್ಯಾ. ಚೆಡುಂ ಭಾಯ್ರ್ ದಾವ್ಜೆಲೊ ದೀಸ್ ಸುಕೊವ್ಯಾ. ದೋನೀ ಕಡೆನ್ ಧಾರೆಕ್ ರಾವ್ಜೆಲ್ಯಾ ಯಜ್ಞಾನಿಂಲೆ ದೀಸ್ಯೀ ಲೆಕಾಕ್ ಧರ್ತಾ.

ವ್ಹಾರ್ಡಿಗೇಕ್ ದೀಸ್ ದೊವೊರ್ತಾನಾ ಕುಟ್ಮಾಂತ್ ಹೊಲೆಂ ಸೂತಕ್ ಆವೊನೆಹೆಂ. ವ್ಹೊಕಲ್ ಹೊರೈದಾಲೆಂ ಜಲ್ಯಾ ಸಕ್ಷತ್, ಜಲ್ಯಾರಾಸ್, ಸನ್ಬಾರ್, ಮಂಗ್ಕಾರ್, ಆಮಾಸ್, ಸಿಂಗೊಡೆ, ಭರಣಿ ಕೃತ್ತಿಕೆ, ಗಾಂವ್ಚ್ಯಾ ದೇವ್ ದೈವಾಂಲೆಂ ಜಾತ್ರೆ, ಆಯ್ಸ್ ಆಹಾಲ್ಯಾರ್ ವ್ಹಾರ್ಡಿಗ್ ದಾಯ್ಜಾ. ಗಾಂವಾಂತ್ಲಾ ದಿವ್ಯಾಂತ್ ಅಥವಾ ದೈವಸ್ಥಾನಾಂತ್ ಉತ್ಸವಾಂಚೊ ಮುಹೂರ್ತ್ ದಾಲ್ಯಾರ್, ಧ್ವಜಾರೋಹಣ್ (ಕೊಡಿ ಸಡ್ಲಾರ್) ದಾಲ್ಯಾರ್ ತೋ ಉತ್ಸವ್ ದಾಯ್ಜಾಸಿಂ ವ್ಹಾರ್ಡಿಗೇಕ್ ದೀಸ್ ದೊವೊರಿನಾ. ಆವೊಯ್ ಬಾಪೊಯ್ ಸರ್ಲಾರ್ ಅಥವಾ ಘರ್ಯಾಡೈ ಮೊರಣ್ ಸಂಭವ್ಲಾರ್ ಏಕಾ ವೊರ್ಸಾ ಭಿತರ್ ವ್ಹಾರ್ಡಿಗ್ ದಾವ್ಯಾ. ಏಕಾ ವೊರ್ಸಾ ಭಿತರ್ ವ್ಹಾರ್ಡಿಗ್ ದಾಯ್ಜಿ ದಾಲ್ಯಾರ್ ಮಾಗಿರ್ ತೀನ್ ವೊರ್ಸಾ ದಾತಾ ಮುನಾಸೆರ್ ವ್ಹಾರ್ಡಿಗ್ ದಾಯ್ಜೆಹೆಂ. ತೀನ್ ವೊರ್ಸಾಂ ಉತ್ರಾಲ್ಯಾರ್ ವ್ಹಾರ್ಡಿಗ್ ದಾವ್ಯೆಂತ್. ಆದ್ಲಿಂ ಕುಡ್ಯಾಂಲೊ ವ್ಹಾರ್ಡಿಗೊ ಗೋಧೂಳಿ ಲಗ್ನ್ ಅಥವಾ ಉದಯ ಮುಹೂರ್ತಾರ್ ದಾತಾಲೊ. ಪುರೋಹಿತಾಗೆರ್ ಊಹ್ನು ಧಾರೆಕ್ ಮುಹೂರ್ತ್ ಇಸಾರ್ಜೆಲೆಂ ಕ್ರಮ್ ನಾಹಾಲ್ಲೆಂ. ಉದಯ ಮುಹೂರ್ತ್, ಗೋಧೂಳಿ ಲಗ್ನಾರ್ ವ್ಹಾರ್ಡಿಗೊ ದಾವ್ಜೆಂ, ವೈದಿಕ್ ಆಚರಣಾಂ ಆವಾನಾಸ್ಚೆಂ ಬುಡಕಟ್ಟು ಜನಾಂಗಾಚೆಂ ಲಕ್ಷಣ್. ಕುಡ್ತಿ ಏಕ್ ಬುಡಕಟ್ಟು ಜನಾಂಗ್ ದಾಲ್ಲ್ಯಾನ್ ಹೆಂ ಲಕ್ಷಣ್ ಕುಡ್ಯಾಂಲ್ಯಾ ವ್ಹಾರ್ಡಿಗೇಚ್ಯಾ ರಿತಿರಿವಾಜಿಂತ್ಯೀ ಆಹಾ.

### 5.4 ಸಾಕ್ವಿಡೊ :

ಕುಡ್ಯಾಂಲೆ ವ್ಹಾರ್ಡಿಗೇ ಕ್ರಮಾಂತ್ ಚೆಡ್ವಾಗಾರ್ ಚೆಡುಂ ದಿತಾಂ ಮುನ್, ಚೆಡ್ವಾಗಾರ್ ಚೆಡ್ವಾಕ್ ವ್ಹಾರ್ಡಿಗ್ ಕೊರುನ್ ವ್ಹೊರ್ತಾಂ ಮುನ್ 'ವೀಡ್ಯಾ ಸಾಕ್ವಿ' ಮುಖಾಂತರ್ ನಿಫಂಟ್ ದಾವ್ಜೆಲೊ ಕುಡ್ತಿ ಸಂಸ್ಕೃತೆಚೊ ವಿಶೇಸ್ ಸಂಪ್ರದಾಯ್ 'ಸಾಕ್ವಿಡೊ'. ಸಾಕ್ವಿಡೊ ದಾಲ್ಯಾರ್ ಕಾಗ್ದಾಂ ಪತ್ರಾರ್ ಬೊರ್ಪಾ ರೂಪಾರ್ ಅಥವಾ

ಹೇರ್ ಖಜ್ಜಿಯೇ ದಾಖ್ಲೆ ಯಾ ರುಜ್ವಾತ್ ಅಗತ್ಯ ನಾಂ. ಮ್ಹಾಲ್ಘಡ್ಯಾಂಲ್ಯಾ ಆನಿ ದೆವಾ ಮುಕಾರ್ ವ್ಹಾರ್ಡಿಗೇಕ್ ದಿಲ್ಲ್ಯಾ ಉತ್ರಾಕ್ ವೀಡೆತ್ತ್ ಸಾಕ್ಸ್. (ಸಾಕ್ಸ್ + ವೀಡೊ = (ಸಾಕ್ವಿಡೊ). ಗೊಂಯಾಂತ್ಯೇ ಹೆಂ ಸಾಕ್ವಿಡ್ಯಾಚೆಂ ಕ್ರಮ್ ಯಥಾಪ್ರಕಾರ್ ಜಾಲ್ತೆರ್ ಆಹಾ. ಸಾಕ್ವಿಡ್ಯಾಕ್ ಥಂಯ್ 'ಸಾಕರ್ ಪುಡೊ' ಮ್ಹುನ್ ನಾಂವ್. ಹೆಂ ಎಕಾ ರಿತಿನ್ ಅಲಿಖಿತ್ ಅಧಿಕೃತ್ ಪ್ರಮಾಣಾಚೆಂ ಒಪ್ಪಂದ್. ಸಾಕ್ವಿಡ್ಯಾಚ್ಯಾ ಹ್ಯಾ ಸಂಪ್ರದಾಯಾಂತ್ ಚೆಡ್ಯಾನ್ ಚೆಡ್ಯಾಕ್ ಅಥವಾ ಚೆಡ್ಯಾನ್ ಚೆಡ್ಯಾಕ್ ಮುದಿ ಫಾಲ್ಜೆಲೆಂ ಶಾಸ್ತ್ರ್ ನಾಂ. ಆತಾನ್ ಮುದಿ ಫಾಲ್ಜೆಲೆಂ ಕ್ರಮ್ ಥೊಡೆಕಡೆ ಕರ್ತಾ ತೆಂ ಕುಡ್ಯಾಂಲೆಂ ಶಾಸ್ತ್ರ್ ನಾಂ.

ಸಾಕ್ವಿಡ್ಯಾಚೆಂ ಕ್ರಮ್ ದಾವ್ಣೆಂ ಚೆಡ್ಯಾಗೇರ್. ಉತಾರ್ ಘಟ್ಟಿ ದಾತಾನಾ ವಾಡ್ಯಾಚೆ ಗುರ್ಕಾರ್ ರಾಯ್ಬಾರಿ ನಾಂ ದಾಲ್ಯಾರ್ಯೇ ದಾತಾ, ಕುಟ್ಮಾದಾರ್ ಆಹಾಲ್ಯಾರ್ ಪಾವ್ತಾ. ಸಾಕ್ವಿಡ್ಯಾಕ್ ಮಾತ್ ಗುರ್ಕಾರ್ ರಾಯ್ಬಾರಿ ಸುಕ್ಲ್ಯಾಕ್ ನಾಂ. ಸಾಕ್ವಿಡೊ ದಾಲ್ಯಾ ಮಾಗಿರ್ ಚೆಡ್ಯಾಗಾರ್ ದಾಂವ್, ಚೆಡ್ಯಾಗಾರ್ ದಾಂವ್-ವ್ಹಾರ್ಡಿಗೇಚ್ಯಾ ಲೇಸಾಕ್ ಸುಕ್ಲ್ಯಾರ್ ತಿಂಕಾಂ ಗುರ್ಕಾರಾಂನಿ ದೊಂಡು ಫಾಲಿಯೆಂತ್, ತೆಹೆಲ್ಯಾ ಸಂದರ್ಭಾಂನಿ ದೋನೀ ಕಡೆಚ್ಯಾ ಗುರ್ಕಾರಾಂನಿ ನಿರ್ಧಾರ್ ಘೇವ್ನ್ ತಿಂಗ್ಲೊ ಅಧಿಕಾರ್ ಸೊಲೊವ್ಚಾಕ್ ಆವ್ಕಾಸ್ ಆಹಾ. ಕುಟ್ಮಾಂತ್ಲೆಂ, ವಾಡ್ಯಾಂತ್ಲೆಂ ಅಥವಾ ವಾಡ್ಯಾಂ - ವಾಡ್ಯಾಂ ಮೊಧೆಂ ವೈಮನಸ್ಯಾ, ಘರಾಂತ್ ಬಾಪೊಯ್ ಭುರ್ಗ್ಯಾಂಲೆಂ ಸಮಸ್ಯೆ ಆಹಾಲ್ಯಾರ್ ತೇ ಪರಿಹಾರ್ ದಾಯ್ಜಾ ಹಾಲ್ಲ್ಯಾ ಸಂದರ್ಭಾಂನಿ ಗುರ್ಕಾರ್ ರಾಯ್ಬಾರಿ ಸಾಕ್ವಿಡೊ ಕೊರುನ್ ದಿವ್ಚಾಕ್ ಒಪ್ಪಾನಾ. ಯೆಹೆಲ್ಯಾ ಸಂದರ್ಭಾಂತ್ ಗುರ್ಕಾರಾಂನಿ ಆಕ್ಸೇಪ್ ಫಾಲಿಯೆಂತ್. ಪುಣ್ ಸಯ್ಗಿಗ್ ಕೆಲ್ಯಾ ಮಾಗಿರ್ ಖಂಡಿತ್ ವ್ಹಾರ್ಡಿಗೇಕ್ ಸುಕಾನಾ ಮ್ಹುನ್ಲೆಲೆಂ ಥಯ್ ಆಹಾಲ್ಯಾರ್ ಆನಿ ವೆಳಾಚೊ ಆವ್ಕಾಸ್ ಉಣೊ ಆಹಾಲ್ಲ್ಯಾ ಸಂದರ್ಭಾಂನಿ ಸಾಕ್ವಿಡೊ ವ್ಹಾರ್ಡಿಗೇ ದೀಸ್ ಮೊಟ್ಯಾಂತ್ತ್ ಕರ್ಚೆಲ್ಯೆ ಅನೇಕ್ ದೃಷ್ಟಾಂತ್ ಮೆಳ್ಳಾ. ಸಾಕ್ವಿಡೊ ದಾಲ್ಯಾ ಮಾಗಿರ್ ವ್ಹಾರ್ಡಿಗೇಕ್ ಸುಕ್ಲ್ಯಾರ್ ಬಾರಾ ವಾಡ್ಯಾಂಚೆಂ ಕೂಟ್ ದಾತಾನಾಂ ಗುರ್ಕಾರಾಂನಿ ನ್ಯಾಯ್ ಉಕ್ಲನ್ ಧರೆಯೆಂತ್. ದೆಕುನ್ ಸಾಕ್ವಿಡೊ ದಾಲ್ಯಾ ಮಾಗಿರ್ ಸಡಾವತ್ ವ್ಹಾರ್ಡಿಗ್ ಸುಕಾನಾಂ. ವ್ಹಾರ್ಡಿಗ್ ಸುಕಯ್ಲ್ಯಾರ್, ಮುಕಾರ್ ಆನಿಯೇಕ್ ಪಾವ್ಪಿಂ ಸೈರಿಗೆಕ್ ಉಯ್ತಾನಾ ಸುಕಯಿಲ್ಲ್ಯಾ ವಾಡ್ಯಾಚಾಂಕ್ ಅವ್ಕಾನ್ ದಾವ್ಣೆಲೆ ಸಂದರ್ಭ್ ಆಸ್ತಾ. ದೆವಾ ದೈವಾಲ್ಯಾ ಅವಕೃಪೆಚೆಂ ಭೈಂಯೀ ಆಸ್ತಾ. ಸಾಕ್ವಿಡೊ ದಾವ್ಣೆಯೀ ಥೊಡ್ಯಾಪಾವ್ಪಿಂ ವ್ಹಾರ್ಡಿಗ್ ಸುಕಾತ್ ದಾಲ್ಯಾರೀ ತೆಹೆಲೆ ಸಂದರ್ಭ್ ಉಣೆ. ವ್ಹಾರ್ಡಿಗ್ ಸುಕ್ಲ್ಯಾರ್ ಕುಟ್ಮಾಂ-ಕುಟ್ಮಾಂ ಮೊಧೆಂ, ವಾಡ್ಯಾಂ-ವಾಡ್ಯಾಂ ಮೊಧೆಂ ಅಸಮಾಧಾನಾಕ್ ಕಾರಣ್ ದಾತಾ.

ವಾಡ್ಯಾಂತ್ಲಿಂ ಘರಾಂ ಪೂಯ್ಸ್ ಆವೊನ್, ಜನಾಸಂಖೊ ಸಡ್ ಆಹಾಲ್ಲ್ಯಾ

ವಾಡ್ಯಾಂನಿ ಅಥವಾ ಏಕ್‌ತ್ ದೀಸ್ ಏಕಾಚಾನ್ ಸಡ್ ಸಾಕ್ವಿಡ್ಯೆ ದೊವೊಲ್ಯಾರ್ ಗುರ್ಕಾರ್ ರಾಯ್ಬಾರ್ಯಾಂಕ್ ಭಾಗ್ ಘೆವ್ಚಾಕ್ ಕಷ್ಟ್ ದಾತಾ ದೆಕುನ್ ಥೊಡ್ಯಾಂ ವಾಡ್ಯಾಂನಿ ಸಾಕ್ವಿಡ್ಯಾಚೆಂ ಕ್ರಮ್ ಗುರ್ಕಾರಾಗೆರ್ ಕರ್ತಾ. ಥೊಡೆಕಡೆ ಮಾಂಡಾಚಿ ಮೊರ್ಯಾದ್ ಮ್ಹುನ್‌ಯೀ ಸಾಕ್ವಿಡೊ ಗುರ್ಕಾರಾಗೆರ್ ದಾತಾ. ಯೆಹೆಲ್ಯಾ ಸಂದರ್ಭಾಂರ್ ಸಾಕ್ವಿಡ್ಯಾಚೆಂ ಜೆವೊಣ್ ಮಾತ್ ಚೆಡ್ಯಾಗೆರ್ ದಾತಾ.

ಸಾಕ್ವಿಡ್ಯಾಕ್ ಚೆಡ್ಯಾಗಾರಾಂನಿ ಚೆಡ್ಯಾಗಾರಾಂಕ್ ಆಪೊವ್ಣೆಂ ದಿವ್ಚಾ. ಆಪ್ಲೆ ದೀಸ್ ಸಾಕ್ವಿಡೊ ಮ್ಹುನ್ ಚೆಡ್ಯಾಲ್ಯಾ ಆಪೊಯ್ ಬಾಪೊಯ್ ತಿಂಗೊ ದೇವ್‌ಗಾರ್, ಮ್ಹಾಲ್ಚಡೆ ಆನಿ ಗುರ್ಕಾರ್ ರಾಯ್ಬಾರ್ಯಾಂಕಡೆ ಉಲೊವ್ನ್, ದೀಸ್ ನಿಫಂಟ್ ಕೊರುನ್, ಚೆಡ್ಯಾ ಕಡೆಚಾಂಕ್ ಆಪೊವ್ಚಾ. ಚೆಡ್ಯಾಗಾರ್‌ಯೀ ಒಪ್ಪಾಲ್ಯಾರ್ ಸಾಕ್ವಿಡ್ಯಾಚೊ ದೀಸ್ ನಿಫಂಟ್ ದಾಲ್ಚ್ಯಾಪ್ಲಿರಿಂ. ಚೆಡ್ಯಾಗಾರಾಂಕ್ ಹೆಂ ಆಪೊವ್ಣೆಂ, ಚೆಡ್ಯಾಗಾರಾಗೆರ್ ಉತಾರ್‌ಘಟ್ಟಿ ದಾಲ್ಚ್ಯಾಪ್ಲಿರಿತ್, ಚೆಡ್ಯಾಗಾರ್ ದಿತಾ.

ಹ್ಯಾಚ್ಯಾ ಮಾಗಿರ್ ಚೆಡ್ಯಾಲಿಂ ಆಪೊಯ್ ಬಾಪೊಯ್, ಚೆಡ್ಯಾಲ್ಯಾ ಮಾವ್ಚ್ಯಾಕ್ ಪ್ರಥಮಾರ್ ವೀಡೊ ದೀವ್ನ್ ಸಾಕ್ವಿಡ್ಯಾಕ್ ಆಪೊವ್ಣೆಂ ದಿತಾ. ಸಾಕ್ವಿಡ್ಯಾಕ್ ಮಾವ್ಚ್ಯಾಲಿ ಒಪ್ಪಿಗಿ ಅಗತ್ಯ್, ಕಿಯಾ ಮ್ಹುನ್ಚ್ಯಾರ್ ಮಾವ್ಚ್ಯಾಲೊ ಪೂತ್ ಚೆಡ್ಯಾಕ್ ಅಧಿಕಾರಾನ್ ಇಸಾಚೆಲೊ. ಮಾವ್ಚ್ಯಾಲಿ ಒಪ್ಪಿಗಿ ನಾಸಿಂ ಸಯ್ಗಿಂ ಸುಕ್‌ಲೊಚ್ಯಾ ದಾಖ್ಲೆ ಆಹಾ. ಮಾವ್ಚ್ಯಾ ಮಾಗಿರ್ ದೇವ್‌ಗಾರ್, ಆಜೊ, ಕುಟ್ಮಾದಾರ್ ಆನಿ ಲಾಗಿಲ್ಯಾ ಸಯ್ರ್ಯಾಂ ಧಯ್ರ್ಯಾಂಕ್ ಸಾಕ್ವಿಡ್ಯಾಕ್ ಆಪೊವ್ಣೆಂ ದಿತಾ. ಸಾಕ್ವಿಡೊ ಗುರ್ಕಾರ್ ರಾಯ್ಬಾರ್ಯಾಲ್ಯಾ ಸಮ್ಬುಖಾರ್, ಗುರ್ಕಾರ್ ರಾಯ್ಬಾರ್ಯಾನಿತ್ ಮುಕಾರ್ ರಾವುನ್ ಕೊರುನ್ ದಿವ್ಚೆಲೆಂ ಕ್ರಮ್. ಹಿಂಕಾಂ ಸಗ್ಳ್ಯಾಂಕ್ ತಿಂಗ್ಲಾ ಘರ್ಯಾಡ್ಯೆ ಊಹ್ನ್ ವೀಡ್ಯೆ ದೀವ್ನ್, ಪಾಯ್ ಧೊರುನ್ ಚೆಡ್ಯಾಲ್ಯಾ ಬಾಪಾಯ್ ಆಪೊವ್ಚೆಲೊ ಸಂಪ್ರದಾಯ್. ಚೆಡ್ಯಾಗಾರಾಂನಿಯ್ ಹ್ಯಾತ್ ಕ್ರಮಾರ್ ತಿಂಗ್ಲಾ ಕಡೆಚಾಂಕ್ ಆಪೊವ್ಣೆಂ ದಿವ್ಚಾ.

ಕುಡ್ಯಾಂಲ್ಯಾ ಸಂಪ್ರದಾಯಾ ಪ್ರಕಾರ್ ವೀಡ್ಯಾ ಸಾಕ್ಸ್ ದಾವ್ನ್ ಸಾಕ್ವಿಡ್ಯಾಚೆಂ ಕ್ರಮ್ ದಾಲ್ಚಾರ್ ಅರ್ಥ್ ವಾಡಿಂ ದಾಲ್ಚ್ಯಾಪ್ಲಿರಿಂ. ಸಾಕ್ವಿಡ್ಯಾಕ್ ಚೆಡೊ ಚೆಡ್ಯಾಗೆರ್ ಉಯ್ಚೆಲೆಂ, ಸಾಕ್ವಿಡ್ಯಾಚೆಂ ಜೆವೊಣ್ ಜಿವ್ಚೆಲೆಂ ಕ್ರಮ್ ನಾಂ. ಮ್ಹಾಲ್ಚಡ್ಯಾಂನಿ ನಿಫಂಟ್ ಕೆಲ್ಲೆ ಸಯ್ಗಿಂಕ್ ಚೆಡೊ ಒಪ್ಪಾತಾ ಮ್ಹುನ್ಚೆಲ್ಯಾಚೆಂ ಹೆಂ ನಿದರ್ಶನ್.

ಸಾಕ್ವಿಡ್ಯಾಚಿ ತಯಾರಾಯ್ ವಾಡಿಂಗೆಚೆಂ ಉತಾರ್ ಘಟ್ಟಿ ದಾಲ್ಚ್ಯಾ ದೀಸ್ ಲಾಗುನುತ್ತು ಸುರುದಾತಾ. ಸಾಕ್ವಿಡ್ಯಾಚ್ಯಾ ಜೆವ್ಣಾಕ್ ದಾವ್ಣಾದಾಲ್ಚೊ ಸಾಮಾನ್ ಒಟ್ಟು ಕರ್ಚಾಕ್ ಚೆಡ್ಯಾಗಾರ್ ಸುರು ಕರ್ತಾ. ಚೆಡ್ಯಾಗಾರ್‌ಯೀ ತಿಂಗ್ಲಾ ಕಡೆನ್ ಗುರ್ಕಾರ್ ರಾಯ್ಬಾರಿ, ಪಾಂಯ್‌ದಾನ್ ವಾಡ್ಯಾಚಿ ಸಾಂದೆ, ಆಪ್ಲೆ ಪುಯ್ಲೆ ಸಯ್ ಆನಿ ವಾಡ್ಯಾಗಾರಾಂಕ್

ಸಾಕ್ಷಿಡ್ಯಾಕ್ ಚೆಡ್ವಾಗೆರ್ ಆಪೊವ್ನ್ ಫೇವ್ನ್ ಯೆತಾ. ದೊನ್ನಾರ್ ದಾವ್ವಾಡ್ಡಿಂ ಸಾಕ್ಷಿಡೊ ದಾವ್ವಾ ಮ್ಹುನ್ ನಂಬಿಕೆ ಆಹಾಲ್ಲ್ಯಾನ್ ಸಡಾವತ್ ಸಾಕಾಣೆಚ್ಯಾ ವೆಳಾರ್ ಹೆಂ ಕಾರ್ಯಂ ದೊವೊರ್ತಾ. ದೊನ್ನಾರಾಂ ಮಾಗಿರ್ ಸಾಕ್ಷಿಡೊ ಕರ್ಚಾಕ್ ನಿಬಂಧ್ ಆಹಾ. ಜನಾ ಸಂಖೊ ಸಡ್ ಆಹಾಲ್ಲ್ಯಾ ಆನಿ ಗುರ್ಕಾರಾಗೆರ್ತ್ ಸಾಕ್ಷಿಡೊ ದಾವ್ವೆಲಿ ರಿವಾಜ್ ಆಹಾಲ್ಲ್ಯಾ ವಾಡ್ಯಾಂನಿ ಚಾರ್-ಪಾಂಸ್ ಸಾಕ್ಷಿಡ್ಯೆ ಏಕ್ತ್ ದೀಸ್ ದಾವ್ವೆಯೀ ಆಹಾ.

ಸಯ್ರಿ ಚೆಡ್ವಾಗೆರ್ ಯೆತಾನಾ ಚೆಡ್ವಾಲ್ಯಾ ಬಾಪಾಯ್ನ್ ಅಥವಾ ವ್ಹಾಡಿಗೆಚ್ಯಾ ಅಧಿಕಾರಾಚ್ಯಾ ಯಜ್ಮಾನ್ಯಾನ್ ಸಯ್ರ್ಯಾಂಕ್ ಪಾಂಯಾಂ ಪೊಡುನ್ ಪಾಯೆ ಧುವ್ವಾಕ್ ಉದಿಕ್ ದೀವ್ನ್ ಸ್ವಾಗತ್ ಕರ್ಕಾ. ತಿಂಕಾಂ ಭಿತರ್ ಆಪೊವ್ನ್ ಅಥವಾ ಮಾಟ್ವಾಂತ್ ಆಪೊವ್ನ್ ಬೊಹೊವ್ಪಾ. ಗೋಡ್ ಉದಿಕ್, ಪಾನೊಡ್ ದೀವ್ನ್ ಗೌರವ್ ದಿವ್ಪಾ. ಸಾಧ್ಯ್ ದಾಲ್ಯಾರ್ ಫಲಾಹಾರ್ ದೀವ್ನ್ಯೀ ಸತ್ಕಾರ್ ಕರ್ಕಾ. ಹ್ಯಾಚ್ಯಾ ಮಾಗಿರ್ ದೋನೀ ಕಡೆಚ್ಯಾ ಗುರ್ಕಾರಾಂ ಮುಖಾಂತರ್ ಅಥವಾ ಉಲೊವ್ನ್ ಅನ್ನೊವ್ ಆಹಾಲ್ಲ್ಯಾ ಮ್ಹಾಲ್ಲ್ಯಾಡ್ಯಾಂ ಮುಖಾಂತರ್ ಉಲೊವ್ಣೆಂ ಪ್ರಾರಂಭ್ ದಾತಾ. ಸಾಕ್ಷಿಡ್ಯಾಕ್ ಬಾಯ್ಲ ಮೊನ್ಯಾಂನಿ ಉಯ್ಣೆಂ, ಸಾಕ್ಷಿಡ್ಯಾಚ್ಯಾ ಉಲೊವ್ಣ್ಯಾಂತ್ ಭಾಗ್ ಘೆವ್ಣೆಲೊ ಆವ್ಕಾಸ್ ನಾಂ

ದೋನೀ ಕಡೆಚೆ ಯಜ್ಮಾನ್ ಸಯ್ರಿಗೆಚಿ, ಸಯ್ರಿಗೆಚ್ಯಾ ನಿಫಂಟಾಚಿ ವಿಷಯ್ ಸೊಭೆಕ್ ಕಳಯ್ತಾ. ಆನಿ ಸಾಕ್ಷಿಡ್ಯಾಕ್ ಒಪ್ಪಿಗಿ ಇಸಾರ್ತಾ. ದೋನೀ ಕಡೆಚೆ ಗುರ್ಕಾರ್ ರಾಯ್ಬಾರಿ ಚೆಡ್ವಾಲ್ಯಾ ಆನಿ ಚೆಡ್ವಾಲ್ಯಾ ಕಡೆಚಾಂಲಿ ಒಪ್ಪಿಗಿ ಆಹಾ ಮ್ಹುನ್ ಕಳ್ಯಾ ಮಾಗಿರ್ ಸಾಕ್ಷಿಡ್ಯಾಕ್ ಪರ್ವಣ್ಣಿ ದಿತಾ. ಚೆಡ್ವಾಗಾರ್ ಯಜ್ಮಾನ್ ಸಗ್ಳ್ಯಾಂಕ್ ಘರಾ ಭಿತರ್ ಆಪೊವ್ನ್ ಮಾಂದ್ರೊ ಘಾಲುನ್ ಬೊಹೊಯ್ತಾ. ಮೊಧೆಂ ಏಕ್ತ್ ಮಾಂದ್ರಿ ಮುಡ್ಲಾ ಘಾಡ್ಲಾ ದಿಕ್ವಾನ್ ಘಾಲ್ನು ತಾಜೆರ್ ದೋನೀ ಕಡೆಚೆ ಯಜ್ಮಾನ್ ಬೊಸ್ತಾ. ಹ್ಯಾಂಗಾ ಯಜ್ಮಾನ್ ಮ್ಹುನ್ಯಾರ್ ಧಾರ್ ವೊತ್ವೆಲ್ಯಾ ಅಧಿಕಾರಾಚೆ. ಬಾಪೊಯ್ ನಾಂ ದಾಲ್ಯಾರ್ ಮೊಳೊ, ಬಾಪ್ಲೊ ಅಥವಾ ವ್ಹಾಡಿಗ್ ದಾಲ್ಲ್ಯಾ ವೊಡ್ಲಾ ಭಾವಾನ್ ಯಜ್ಮಾನ್ಪಣ್ ಸುಧಾರ್ನಿಯೆಂತ್. ಧಾರ್ ವೊತ್ವೆಲ್ಯಾ ಯಜ್ಮಾನ್ಯಾನ್ತ್ ಸಾಕ್ಷಿಡ್ಯಾಚಿ ವಿಧಿಯೀ ಕರ್ಕಾ.

ದೋಗ್ಯೆಯೀ ಯಜ್ಮಾನ್ ದೋನ್ ಹೊರ್ವಾಣಾಂನಿ ಆಪಾಪ್ಲೆ ಪಾಂಸ್ ವೀಡ್ಯೆ, ಮೊಗ್ರಿಂ, ಆಬೊಲ್ಯಾಂ ಫುಲಾಂ, ಕುಕುಮ್..... ಇತ್ಯಾದಿ ತ್ಯಾ ವೀಡ್ಯಾಂ ಊಯ್ತ್ ದೊವೊರ್ತಾ. ಗುರ್ಕಾರಾಂಲ್ಯಾ ಸೂಚನಾ ಪ್ರಕಾರ್ ಸಗ್ಳೆ ಉಭೆ ರಾವ್ತಾ. ಆನಿ ದೋಗ್ಯೆಯೀ ಯಜ್ಮಾನ್ ದೇವಾಕ್, ದೈವಾಂಕ್ ವೀಡ್ಯೆ ದೊವೊರ್ನ್ ಸಾಕ್ಷಿಡ್ಯಾಕ್ ಆಶೀರ್ವಾದ್ ಮಾಗ್ತಾ. ಯಜ್ಮಾನ್ ಉಭೆ ರಾವ್ತಾನಾ ಚೆಡ್ವಾಲೊ ಯಜ್ಮಾನ್ ಮುಡ್ಲಾ ಫುಡೊ

ಕೊರುನ್, ತಾಚ್ಯಾ ಮುಕಾರ್ ತಾಕಾ ಫುಡೊ ಕೊರುನ್ ಚೆಡ್ಯಾಲೊ ಯಜ್ಯಾನ್ ಥಂಯ್ ಫಾಲ್ಲೆಲ್ಯಾ ಎಕಾತ್ ಮಂದ್ರೆರ್ ರಾವ್ತಾ. ಗುರ್ಕಾರ್, ದೇವ್‌ಗಾರ್ ಅಥವಾ ಮ್ಹಾಲ್ಲ್ಯಾಡ್ಯೆ ಪ್ರಥಮಾರ್ ಚೆಡ್ಯಾಕಡೆಚ್ಯಾ ತರ್ಫೆನ್ 'ಆಮ್ಚೆಲೆ ಮ್ಹಾಲ್ಲ್ಯಾಡ್ಯೆ ಸೊಲೊನ್ ಈಲ್ಲ್ಯಾ ಧರ್ಮ್ ಆನಿ ರಿವಾಜಿ ಪ್ರಕಾರ್, ಆಜ್ ಸಾಕ್ಶಿಡೊ ಕೊರುನ್ ದಿವ್ಚೆಲ್ಯಾ ಹ್ಯಾ ವ್ಹಾರ್ಡಿಗೆಚ್ಯಾ ಕಾರ್ಯಾಕ್ ಕಹಲೆಂಯೀ ವಿಫ್ನ್ ಈನಾಸಿಂ ಆಮಿ ನೊಮ್ಗಾಲ್ಲ್ಯಾ ದೇವ್ ದೈವಾಂನಿ ಸಹಾಯ್ ದಿವ್ಚಾ. ಆಜ್ ಆಮಿ ದಿಲ್ಲ್ಯಾ ಉತ್ರಾಕ್ ದೇವ್ ಸಾಕ್ಸ್, ವೀಡ್ಯೆ ಸಾಕ್ಸ್, ಹ್ಯಾ ಉತ್ರಾಕ್ ಸುಕಾನಾಂ. ಮುಕಾಯ್ಲೆಂ ಲಗ್ನಾಚೆಂ ಕಾರ್ಯೆಂ ಯಶಸ್ವಿ ದಾವ್ನ್ ಸಲ್ವಾಕ್ ದೇವಾನ್ ಆಮ್ಕಾಂ ಅನುಗ್ರಹ್ ದಿವ್ಚಾ' ಮ್ಹುನ್ ಮಾಗ್ತಾ. ಸಾಕ್ಶಿಡ್ಯಾಚ್ಯಾ ಉತ್ರಾಕ್ ಸುಕಾನಾಂ ಮ್ಹುನ್ ಚೆಡ್ಯಾಕಡೆಚೆಂಯೀ ಹೀಂತ್ ಉತ್ರಾಂ ಸಾಂಗ್ತಾ. ಆನಿ ಸಗ್ಳೆ ಪಾಂಯಾಂ ಪೊಡ್ತಾ. ದೋನ್‌ಯೀ ಗುರ್ಕಾರ್ ಸಾಕ್ಶಿಡ್ಯಾಚಿಂ ಹೊರಾಣಾಂ ತ್ಯಾ ತ್ಯಾ ಯಜ್ಯಾನ್ಯಾಕಡೆ ದಿತಾ. ಯಜ್ಯಾನ್ ತೀಂ ಹೊರಾಣಾಂ ಫೇವ್ನ್ ತಿಂಕಾಂ ದಾವ್ಯಾಹಾಲ್ಲ್ಯಾಂಕಡೆ ಸಾಕ್ಶಿಡೊ ದಿತಾಂ ಮ್ಹುನ್ ಸಾಂಗುನ್ ಒಪ್ಪಿಗಿ ಇಸಾರ್ತಾ. ಸುರ್ವೆರ್ ಚೆಡ್ಯಾ ಕಡೆಚೊ ಯಜ್ಯಾನ್ ಸೊಭೆಕ್ ಪಾಂಯಾಂ ಪೊಡುನ್ 'ಸೊಮೆಸ್ತ್ ಆಯ್ಕಾಯಾಂ, ಸಾಕ್ಶಿಡೊ ದಿತಾಂ' ಮ್ಹುನ್ ಸಾಂಗ್ತಾ. ಚೆಡ್ಯಾ ಕಡೆಚೊ ಯಜ್ಯಾನ್‌ಯೀ ಹ್ಯಾತ್ ಕ್ರಮಾರ್ ತಾಗ್ಲ್ಯಾ ಗುರ್ಕಾರ್ ರಾಯ್ಬಾರಿ, ಆಪ್ಲ್ಯಾ ಫುಯ್ಲ್ಯಾಂಕ್ ಸಾಂಗುನ್, ಸೊಭೆಕ್ ಪಾಂಯಾಂ ಪೊಡುನ್ 'ಸೊಮೆಸ್ತ್ ಆಯ್ಕಾಯಾಂ, ಸಾಕ್ಶಿಡೊ ಘೆತಾಂ' ಮ್ಹುನ್ ಸಾಂಗ್ತಾ. ಚೆಡ್ಯಾಲೊ ಯಜ್ಯಾನ್ ಉಜ್ಯಾ ಹಾತಿನ್ ಉಯ್ಲ್ಯಾನ್, ಚೆಡ್ಯಾಲೊ ಯಜ್ಯಾನ್ ಉಜ್ಯಾ ಹಾತಿನ್ ಪೊಂದ್ಲ್ಯಾನ್ ಹೊರಾಣಾಂ ಬೊದ್ಲಿತಾನಾ ದೋಗೀ ದಾವ್ಯಾ ಹಾತಾನ್ ಘೆತಾ. ಹ್ಯಾ ಕ್ರಮಾರ್ ಪಾಂಸ್ ಪಾವ್ಪಿಂ ಬೊದ್ಲಿತಾ. ವೀಡ್ಯೆ ಬೊದ್ಲಿತಾನಾ ಹೊರಾಣಾಂತ್ಲಿ ಪೊಸ್ತ್ ಸಕಲ್ ಪೊಡಾನಾಸಿಂ ಜಾಗ್ರತೆನ್ ಬೊದ್ಲಿತಾ. ಸಕಲ್ ಪೊಡ್ಲ್ಯಾರ್ ಅಪಶಕುನ್ ಮ್ಹುನ್ಚೆಲೆಂ ಭಾವನೆ. ಪಾಂಚ್ಯಾ ಪಾವ್ಪಿಂ ಬೊದ್ಲಿತಾನಾಂ ಹೊರಾಣಾಂ ಆದ್ಲಿ ಬದ್ಲಿ ದಾತಾ. ತೀಂ ಹೊರಾಣಾಂ ಸಕಲ್ ಮಂದ್ರೆರ್ ದೊವೊರ್ತಾ ಆನಿ ಸಗ್ಳೆ ಬೊಸ್ತಾ.

ದೋನ್‌ಯೀ ಹೊರಾಣಾಂತ್ಲಿಂ ಇಲ್ಲಿಂ ಇಲ್ಲಿಂ ಫುಲಾಂ ಆನಿ ಕುಕುಮ್ ಕಾಡೂನ್ ಚೆಡ್ಯಾಕ್ ಮೊಳ್ಚಾಕ್ ದಿತಾ. ದೋನ್‌ಯೀ ಹೊರಾಣಾಂತ್ಲಿಂ ಏಕೇಕ್ ಫೊಪಾಳ್ ಕಾಡೂನ್ ಫೊಡಿ ಕೊರುನ್ ಸಗ್ಳೆ ಪಾನೊಡ್ ಖಾತಾ. ಹೀ ಸಾಕ್ಶಿಡ್ಯಾಚಿ ಪಾನೊಡ್ ಸಗ್ಳ್ಯಾಂನಿ ಖಾಪ್ತೆಂ ಸಾಕ್ಶಿಡ್ಯಾಚ್ಯಾ ಮೊರ್ಯಾದಿಚೊ ಸಂಪ್ರದಾಯ್. ಮಾಗಿರ್ ದೋನ್‌ಯೀ ಕಡೆಚೆ ಯಜ್ಯಾನ್ ಗುರ್ಕಾರ್ ರಾಯ್ಬಾರ್ಯಾಂಕ್, ಪಾಂಯಾದಾನ್ ಸಾಂದೆ, ಮಾಪ್ಲೆ, ಮ್ಹಾಲ್ಲ್ಯಾಡೆ, ನೆವೆ ಸಯ್ರೆ ಆನಿ ಸಯ್ರಿಗೇಕ್ ಕಾರಣ್ ದಾಲ್ಲ್ಯಾಂಕ್ ವೀಡ್ಯೆ ದೀವ್ನ್ ಮಾನ್ ದೀತಾ. ಹ್ಯಾಚ್ಯಾ ಮಾಗಿರ್ ವ್ಹಾರ್ಡಿಗೆಚ್ಯಾ ವ್ಯವಸ್ಥೆಚೆಂ ಉಲೊವ್ಣೆಂ ಸುರು ದಾತಾ. ಉಲೊವ್ಣೆಂ ಎಕಾ ಹಂತಾಕ್ ಪಾವಾನಾಸಿಂ ಕೊಣೀ ಬೊಹಾಲ್ಕೆಡ್ಲೆ ಉಲೊಚಾಕ್

ನಾಂ. ಉಲೊವ್ವೆಂ ಸಲಾನಾ ಪಾನೊಡಿಚಿ ದರಾಬಸ್ತ್ ಸರ್ಬಾರಾಯ್ ದಾತಾ. ಹಿಂಕಾಂ ಪೀಂಕ್ ಧುಕ್ತಾಕ್ ಪಿಂಕಿದಾಂಡಿ ಬೊಹೊಲೆಕಡೆತ್ ದೊವೊರ್ಚೆಂ ಆಹಾಲ್ಲೆಂ. ಪಿಂಕಿದಾಂಡಿ ನಾಹಾಲ್ಲೆಕಡೆ ಕರ್ಲ್ಯಾಂತ್ ಯಾ ಪೊಂಯಾಂತ್ ಖುಂಡೊ ಫಾಲೂನ್ ದೊವೊರ್ತಾಲೆ. ಉಲೊವ್ವಾಂತ್ಯೀ ಎಕ್ಲ್ಯಾಚಾನ್ ಎಕ್ಲೊ ಮೇಲ್ ದಾವ್ಯಾ ಮ್ಹುನ್ ಉಲೊವ್ವೆಲಿ ಬುಧೊಂತ್ಕಾಯ್ ದಾಖೊವ್ವೆಂಯೀ ಆಹಾ. ತರ್ಕ್ ಪೊಡ್ಲ್ಯಾರ್ ದಾಯ್ತೊ ವೇಳ್ ಲಾಗ್ತೆಂ ಆನಿ ಹೆಂ ತರ್ಕ್ ವಿತರ್ಕ್ ಅತಿರೇಕಾಕ್ ಪಾವೊನ್ ಸೊಭೆಂತ್ಲೆಂ ದೆಂಪ್ರಾನ್ ಉಯ್ತೆಂಯೀ ಆಹಾ. ಹ್ಯಾ ಹಂತಾರ್ ಸಯ್ಗಿ ತುಟ್ಟೆಲ್ಯೆ ಸಂದರ್ಭ್ ಸಡ್.

ಕುಡ್ಯಾಂತ್ ಚೆಡ್ವಾಗೆರ್ತ್ ವ್ಹಾಡಿಗ್ ದಾವ್ತೆಲೊ ಸಂಪ್ರದಾಯ್ ಆಹಾಲ್ಯಾರ್ಯೀ ವ್ಹಾಡಿಗ್ ಚೆಡ್ವಾಗೆರ್ಯೀ ದಾವ್ಯೆಂತ್. ಧೊಡ್ಯಾ ಸಂದರ್ಭಾಂನಿ ವ್ಹಾಡಿಗೆಚೆಂ ಲೇಸ್ ಚೆಡ್ವಾಗೆರ್ತ್ ದಾವ್ಯಾ ಮ್ಹುನ್ ವಾದ್ ಪೊಡ್ಲ್ಯಾ. ಚೆಡ್ವಾಗಾರಾಂಕ್ ವ್ಹಾಡಿಗ್ ಕೊರುನ್ ದಿವ್ಚಾಕ್ ತಾಂಕ್ ನಾಹಾಲ್ಯಾರ್, ಚೆಡ್ವಾಗಾರಾಲಿ ಅರ್ಥಿಕ್ ಸ್ಥಿತಿ ಸಾಂಗ್ ಆಹಾಲ್ಯಾರ್ ಚೆಡ್ವಾಗೆರ್ಯೀ ವ್ಹಾಡಿಗ್ ದಾತಾ. ಹೆಂ ವ್ಹಾಡಿಗೆಚೆಂ ಲೇಸ್ ಖಂಯ್ ಕಾಡ್ಚೆಂ? ದೀಸ್ ಖಚೊ? ವ್ಹಾಡಿಗೆಕ್ ಇವ್ಜೆಲೊ ಲೋಕ್ ಕಿಟೊ? ರಾಂದಾಪ್ ಕಹಲೆಂ? ವ್ಹಾಜಪ್, ನಾಂದಿ, ದಿಬೊಣ್ ಭಿತರ್ ಘೆವ್ಚೆಂ, ಪೆಜೆ ಜೆವೊಣ್, ದಿಬೊಣ್ ಆಪೊವ್ಚಾಕ್ ರಾವ್ಚೆಂ, ಹಳ್ಳಿ ತೊಡೊಪ್ ಧಾಡ್ಚೆಂ, ಧಾರೆಚೆಂ ಪ್ಯವಸ್ಥೆ, ಗೊವೊನ್, ಉಡ್ಗರಿಂ, ಸೇಸೇ ವಾಟಿ, ಧೆಡ್ಯೆ ಇವ್ಚೆಂ..... ಇತ್ಯಾದಿ ಸರ್ವ್ ವಿಷಯಾಂ ಊಯ್ತ್ ಚರ್ಚೆ ಕೊರುನ್ ತೀರ್ಮಾನಾಕ್ ಯೆತಾ. ಹ್ಯಾಂಗಾ ಚರ್ಚೆಕ್ ಈನಾಹಾಲ್ಲಿ ವಿಷಯ್ ಮ್ಹುನ್ಲ್ಯಾರ್ ವರದಕ್ಶಿಣ್ ಮಾತ್. ಕುಡ್ಯಾಂತ್ ಚೆಡ್ವಾಕ್ ಮೊಲಾಕ್ ಘೆವ್ಚೆಲೆಂ ಕ್ರಮ್-ವರದಕ್ಶಿಣ್ ನಾಂ. ಬೊದ್ಲಾಕ್ ವಸ್ತು ರೂಪೀ ವಧು ದಕ್ಶಿಣೆಚಿ ರಿವಾಜ್ ಆಹಾ. ಹೊರೈದಾನ್ತ್ ಪ್ಲೊಕ್ಲೆಕ್ ಸಾಡೊ, ಸಾಡ್ಯಾ ಉಯ್ಲೆಂ ಕಾಪಡ್, ಪಿರ್ಡುಗ್, ಸುರುಂಗಾರಾಚಿಂ ಸಾಧನಾಂ ದಿವ್ಚ್ಯಾ ಧಾರೆಚೊ ಖೊರ್ಸು ಸಯ್ತ್ ಹೊರೈದಾನ್ತ್ ಸುವ್ಯಾ. ಹ್ಯೊ ಸಗ್ಳೊ ಸಂಗಿ ಸಾಕ್ಶಿಡ್ಯಾಚ್ಯಾ ಉಲೊವ್ವಾಂತ್ ವಿಚಾರ್ ವಿನಿಮಯ್ ಕೊರುನ್ ತೀರ್ಮಾನಾಕ್ ಯೆತಾ.

ಹೆಂ ಉಲೊವ್ವೆಂ ಕಯ್ ದಾಲ್ಯಾ ಮಾಗಿರ್ ಚೆಡ್ವಾಗಾರ್ ಯಜ್ಞಾನ್ ಜೆವ್ಣಾಕ್ ಉದಿಕ್ ದೊವೊರ್ನ್ ಪಾಂಯಾಂ ಪೊಡುನ್ ಸಗ್ಳ್ಯಾಂಕ್ ಜೆವ್ಣಾಕ್ ಉಲೊಚಾಕ್ ಸಾಂಗ್ತಾನೆವ್ಯಾ ಸಯ್ರ್ಯಾಂಕ್ ಆನಿ ಮೆಳ್ಳೆಲ್ಯಾ ಸಗ್ಳ್ಯಾ ಸಯ್ರ್ಯಾ ಧಯ್ರ್ಯಾಂಕ್ ಪೊಂಗ್ತಾನಿ ಬೊಹೊವ್ಪ್, ಕೆಳೀ ಪಾನಾಂರ್ ವಾಡುನ್ ಜೆವೊಣ್ ದಾತಾ. ಜೆವ್ಣಾಚ್ಯಾ ಪ್ರಥಮ್ ಪೊಂಗ್ತಿರ್ ಚೆಡ್ವಾನ್ ಜೆವ್ಣಾಕ್ ಬೊಹೊಕಾ. ಸಾಕ್ಶಿಡ್ಯಾಚೆಂ ಸಗ್ಳೆಂ ಕ್ರಮ್ ದಾತಾನಾಂಯ್ ಯಜ್ಞಾನ್ಯಾನಿ ಮಾತ್ಯಾಕ್ ರುಮಾಲ್ ಬಾಂಧ್ಯಾ. ಕಾರ್ಯೆಂ ಸಗ್ಳೆಂ ಮುಡ್ಲಾ ಫಾಡ್ಲಾ ದಿಕ್ತಾನ್ ದಾವ್ಯಾ ಶಿವಾಯ್ ತೆನ್ಯಾ ಬೊಡ್ಲಾ ದಿಕ್ತಾನ್ ದಾಯ್ತೆಂ. ಪಾನ್ಪೊಡ್ ಪ್ರಕೃತಿ ಪುರುಷ್ ಸಂಕೇತ್ ದಾಲ್ಲ್ಯಾನ್ ಲಗ್ನಾಚ್ಯಾ ಹರ್ಯೆಕಾ ರಿವಾಜಿಂನಿ ಪಾನ್ಪೊಡಿಕ್

ಮಹತ್ವಾಚೆಂ ಸ್ಥಾನ್ ದಿಲಾಂ. ಕುಡ್ಯಾಂತ್ ವೀಡ್ಯಾಂ ಸಾಕ್ಶಿ ಮಾತ್ ಲಗ್ನಾಚೊ ದಾಖ್ಲೊ. ಸಾಕ್ಶಿಡ್ಯಾ ಮುಖಾಂತರ್ ನಿಫಾಂಟ್ ದಾಲ್ಲ್ಯಾ ಉತ್ರಾಕ್ ಅಥವಾ ವ್ಹಾರ್ಡಿಗೇಕ್ ಸುಕ್‌ಲ್ಯಾಂಕ್ ಕೊಣೀ ನೊಮ್ಗನಾ, ವಾಡ್ಯಾಂತ್ ಆನಿ ಸಮಾಜಾಂತ್ ಮೊರ್ಯಾದ್ ದೀನಾ ಮಾತ್ ನೂಂ, ತೋ ಏಕ್ ದೋಸ್ ಮ್ಹುನ್ ನಂಬಿಕೆ ಆಹಾ. ಸಾಕ್ಶಿಡೊ ದೊನೀ ಕಡೆಚ್ಯಾಂನಿ ಪ್ರಮಾಣ್ ಕರ್ಚೆಲೊ ಸಂಪ್ರದಾಯ್. ಹ್ಯಾ ಸಗ್ಳ್ಯಾ ಕಾರಣಾಂನಿ ಕುಡ್ಯಾಂಲ್ಯಾ ವ್ಹಾರ್ಡಿಗೇಂತ್ ಸಾಕ್ಶಿಡ್ಯಾಕ್ ವ್ಹೊಡ್ ಮಹತ್ವ್ ಆಹಾ. ಸಾಕ್ಶಿಡೊ ದಾಲ್ಲ್ಯಾ ಮಾಗಿರ್ ವ್ಹಾರ್ಡಿಗೇಕ್ ಚೆಡ್ಯಾಗಾರಾಂನಿ ಅಥವಾ ಚೆಡ್ಯಾಗಾರಾಂನಿ ಸುಕ್ಚೆಂ ಉಣೆಂ ದಾಲ್ಲ್ಯಾರೀ ಥೊಡ್ಯಾಂ ಸಂದರ್ಭಾಂನಿ ವ್ಹಾರ್ಡಿಗ್ ಸುಕ್ಚಿಯೀ ಆಹಾ. ಸಾಕ್ಶಿಡೊ ದಾವ್ನ್ ಏಕ್ ದೋನ್ ಮ್ಹುಯಿನ್ಯಾ ಭಿತರ್ ವ್ಹಾರ್ಡಿಗ್ ದಾತಾ. ಸಾಕ್ಶಿಡ್ಯಾ ಮಾಗಿರ್ ವ್ಹಾರ್ಡಿಗ್ ಗಟ್ಟಾನ್ ವ್ಹಾರ್ಡಿಗ್ ಬಾಕಿ ದೊವೊರ್ಚೆಲೆಂ ಕ್ರಮ್ ಕುಡ್ಯಾಂತ್ ನಾಂ.

### 5.5 ವೊವ್ಹಿಗ್ :

ವ್ಹಾರ್ಡಿಗೇಚೆ ವೊವ್ಹಿಗ್ ಪಾನ್‌ಪೋಡ್ ದೀವ್ನ್ ಸಾಂಗ್ಚೆಲೆಂ ಕ್ರಮ್. ಗುರ್ಕಾರ್, ರಾಯ್ಬರಿ ದೇವ್‌ಗಾರ್, ವಾಡ್ಯಾಂತ್ಲೆ ಪ್ರಮುಖ್ ಸಾಂದೆ.... ಹಿಂಕಾಂ ಪ್ರಥಮಾರ್ ನಿಯಮಾ ಪ್ರಕಾರ್ ವೀಡ್ಯೆ ದೀವ್ನ್ ಸಾಂಗೋಕಾ. ಚೆಡ್ಯಾಕಡೆನ್ ಮಾವ್ಲೊ, ಮೆವುನೊ, ಆಜ್ವೊ, ಪೊಣ್ಣೊ - ಹಿಂಕಾಂಯ್ ವೀಡ್ಯೆ ದೀವ್ನ್ತ್ ಸಾಂಗೋಕಾ. ನೆವ್ಯಾ ಸಯ್ರ್ಯಾಂಕ್ಯಾಂನಿ ಎಕಾಮೆಕಾಕ್ ವೀಡ್ಯೆ ದೀವ್ನ್ ವೊವ್ಹಿಗ್ ಸಾಂಗೋಕಾ. ಸಯ್ರಿಗೇಕ್ ಕಾರಣ್ ದಾಲ್ಲ್ಯಾಂಕ್ ಆನಿ ನೆವ್ಯಾ ಸಯ್ರ್ಯಾಂಲ್ಯಾ ಸಯ್ರ್ಯಾಂ ಧಯ್ರ್ಯಾಂಕ್ಯಾಂನಿ ಸಾಂಗ್ಚೆಲೆಂ ಕ್ರಮ್ ಆಹಾ. ಹೊರೈದಾಕ್ ಮಾವ್ಲೊ ಅಥವಾ ಮೆವುನೊ ಧೆಡೊ ರಾವೋಕಾ ದಾಲ್ಲ್ಯಾನ್ ತಿಂಕಾಂ ವೀಡೊ ದೀವ್ನ್ ಧೆಡ್ಯಾಪಣಾಕ್ ಪ್ರತ್ಯೇಕ್ ಸಾಂಗೋಕಾ. ಹೆರ್ ಸಯ್ರ್ಯಾ ಧಯ್ರ್ಯಾಂಕ್ ಪಾನ್‌ಪೋಡ್ ದೀವ್ನ್ ಸಾಂಗೋಕಾ. ಪೋಡ್, ಫೊಡ್ಚಾನ್, ಸುನೊ, ಧುವ್ರಾಪಾನ್ ಘರ್ಕಾಡೆ ಆಹಾಲ್ಲ್ಯಾ ಪಾನ್ಪೊಡ್ ಖಾಪ್ಲೆಲ್ಯಾ ಸಗ್ಳ್ಯಾಂಕ್ ಪಾನ್ಪೊಡ್ ದಿವ್ಚ್ಯಾ ವೊವ್ಹಿಗೇಕ್ತ್ ಸುಮಾರ್ಶಿ ಪಾನ್‌ಪೋಡ್ ಖರ್ಸಾತಾ. ಚೆಡ್ಯಾಲೊ ಬಾಪೊಯ್, ಚೆಡೊ ಅಥವಾ ಚೆಡ್ಯಾಗರೆ ಜವಾಬ್ದಾರೆಚೆ ಮೊನಿಸ್ ವೊವ್ಹಿಗ್ ಸಾಂಗ್ತಾ. ಚೆಡ್ಯಾಕಡೆಚೆ ಚೆಡ್ಯಾಲೊ ಬಾಪೊಯ್, ಭಾವ್, ಮಾವ್ಲೊ, ಆಜ್ವೊ, ಬಾಪ್ಲೊ - ಹ್ಯಾ ಜವಾಬ್ದಾರೆಚ್ಯಾ ಮೊನ್ಯಾಂನಿ ಕೊಣೀ ವೊವ್ಹಿಗ್ ಸಾಂಗಯೆಂತ್. ವೊವ್ಹಿಗ್ ಎಕ್ಲಾನ್ತ್ ಸಾಂಗ್ಚೆಲೆಂ ಕ್ರಮ್ ನಾಂ. ವಾಂಗ್ಡಾಕ್ ಕೊಣೀ ಎಕ್ಲೊ ಆಪೋಕಾ. ವೊವ್ಹಿಗ್ ಸಾಂಗ್ತಾನಾ ಘರ್ಕಾಡ್ಚ್ಯಾ ಕರ್ತಾಕಡೆತ್ ದೀವ್ನ್ ಸಾಂಗೋಕಾ. ಹೆರಾಂಕಡೆ ಸಾಂಗ್ಲಾರ್ ಕರ್ತಾಕ್ ಅವ್ಯಾನ್ ಕೆಲ್ಲ್ಯಾಪ್ಲಿರಿಂ. ಇಹಿ ಹೆರಾಂಕಡೆ ವೊವ್ಹಿಗ್ ಸಾಂಗ್ಲಾರ್ ತ್ಯಾ ಘರ್ಕಾಡ್ಚಿಂ ವ್ಹಾರ್ಡಿಗೇಕ್ ಇವ್ಚೆಲೊ ಭರ್ಯಾಸೊ ನಾಂ.



ಪಾನ್‌ಪೋಡ್ ದೀವ್ನ್ ಸಾಂಗ್ತಾನಾ ವ್ಹಾಡಿಗೇಚೊ ದೀಸ್, ಲೇಸಾಚೊ ಜಾಗೊ, ದಿಬೊಣ್ ಉಯ್ಜಾಕ್ ದಾಲ್ಯಾರ್ ಖರ್ನಾಂ? ಮ್ಹೂರ್ತಾ ಜೆವೊಣ್, ಹಳದ್ ಖರ್ನಾಂ? ಧಾರ್ ಕಿಟ್ಲಾ ವೆಳಾರ್? ಧಡ್ಯೆ ಉಯ್ಜಾಕ್ ಖರ್ನಾಂ ಆನಿ ಕಿಟ್ಲಾ ವೆಳಾರ್? ದಿಬ್ಲಾಂಡಾ ಆನಿ ಧಡ್ಯಾಂಡಾ ಇವ್ಕಾ? ವ್ಹಾಡಿಗೇಕ್ ಯೇವ್ನ್ ತಿಣಿಂ ಕಿಹಿ ಸುಧಾರ್ನುನ್ ದಿವ್ಕಾ?... ಮ್ಹುನ್ವೆಲ್ಯೊ ಸಂಗಿ ತಿಂಕಾಂ ಸಾಂಗೋಕಾ. ಚೆಡ್ವಾ ಕಡೆಚಾನಿ ಧಡಿಯೆಕ್ ಧಡಿಯೆ ಪಣಾಕ್ ಪ್ರತ್ಯೇಕ್ ಸಾಂಗೋಕಾ. ಆನಿ ತಾಕಾ ಕಾಕ್ಲಾಂ ದೊವೊರ್ತಾನಾ ಆಪೊವ್ಕಾ. ಧಡಿಯೆಪಣಾಕ್ ಅಥವಾ ವೊವ್ಕಿಗ್ ಚೆಡ್ವಾನ್ತ್ ಊಹ್ನು ಸಾಂಗ್ಲೆಂ ಕ್ರಮ್ ನಾಂ. ತಾಗ್ಲ್ಯಾ ಬಾಪೊಯ್ ಅಥವಾ ಭಾವಾಂನಿ, ಮಾವ್ಪ್ಯಾಂನಿ ಸಾಂಗಯೆಂತ್.

ವೊವ್ಕಿಗ್ ಸಾಂಗ್ಚಾಕ್ ಉಣ್ಯಾನ್ ಏಕ್-ದೋನ್ ಮ್ಹುಯಿನ್ ಪುಣೀ ದಾವ್ಯಾ ದೆಕುನ್ ವ್ಹಾಡಿಗೇಚ್ಯಾ ತಿಟ್ಲಾ ದೆಹಾಂ ಆದ್ಲಿಂ ವೊವ್ಕಿಗ್ ಸುರು ಕರ್ತಾ. ಏಕಾ ವೆಳಾಕ್ ಧಾರ್ ಚೆಡ್ಯಾಗೆರ್ ದಾವ್ಚಿ ದಾಲ್ಯಾರ್ ಚೆಡ್ವಾಗೆರ್ ಫಾಟಿಂ ಪೊರ್ತಣ್ ಅಥವಾ ಧಡ್ಯೆ ಉಯ್ಜಿಂ, ಮರುಸೇಸ್ ಆಹಾಗಿ? ಮ್ಹುನ್ ವೊವ್ಕಿಗ್ ದಿತಾನಾಂ ಸಾಂಗೋಕಾ. ಫಾಟಿಂ ಪೊರ್ತಣಾಚಿ ಮರುಸೇಸ್ ಆಹಾಲ್ಯಾರ್ ಚೆಡ್ವಾಗೆರ್ ಸೇಸ್, ಗೊವೊನ್, ಉಡ್ಗರಿಂ ದಾವ್ಚಾಕ್ ಆಹಾ. ಹ್ಯಾಚ್ಯಾ ಒಟ್ಟು ತೇಲ್‌ಮಾಖನ್, ಧಡ್ಯಾಂ ಜೆವೊಣ್‌ಯೀ ದಾತಾ. ವ್ಹಾಡಿಗ್ ಚೆಡ್ಯಾಗೆರ್ತ್ ತೀರುಚಿ ದಾಲ್ಯಾರ್ ಚೆಡ್ವಾಲೆಂ ಗೊವೊನ್ ಚೆಡ್ಯಾಗೆರ್ತ್ ದಾವ್ಚೆಂಯೀ ಆಹಾ. ಹೆಂ, ಚೆಡ್ವಾಕ್ ವ್ಹಾಡಿಗೇಚೊ ಖೊರ್ಸು ಭೊರ್ಚಾಕ್ ತಾಂಕ್ ನಾಹಾಲ್ಯಾರ್ ಆನಿ ಅನಿವಾರ್ಯ ಸಂದರ್ಭಾಂನಿ ಮಾತ್ ದಾತಾ. ಯೆಹೆಲ್ಯಾ ಸಂದರ್ಭಾಂನಿ ವೊಕ್ಲೆಂ ಗೊವೊನ್ ಉಡ್ಗರಿಂ ವೊಕ್ಲೆಲ್ಯಾ ಹಾತಿರ್ ದೊವೊರ್ತಾ. ಪ್ರತ್ಯೇಕ್ ಗೊವುನಾವಾಟಿ ದೊವೊರ್ಚೆಂ ಕ್ರಮ್ ನಾಂ. ಗೊವೊನ್ ಚೆಡ್ಯಾಗೆರ್ತ್ ದಾಲ್ಯಾರೀ ಧಡ್ಯೆ ಇವ್ಚೆಲ್ಯೆ ಇವ್ಕಾತ್. ಹ್ಯೊ ಸಗ್ಳ್ಯಾ ಸಂಗಿ ವೊವ್ಕಿಗ್ ದಿತಾನಾ ಸಾಂಗೋಕಾ.

ಆತಾನ್ ಆಹ್ವಾನ್ ಪತ್ರಾಂ / ಆಮಂತ್ರಣಾಚಿಂ ಕಾಗ್ಡಾಂ ಪ್ರಿಂಟ್ ಕರ್ತಾ. ದೆಕುನ್ ವೊವ್ಕಿಗ್ ಸಾಂಗ್ಲೆಂ ಕ್ರಮ್ ಆಳ್ವಾಲಾಂ. ವೊವ್ಕಿಗೆಂತ್ ತೊಂಡಾನ್ ಸಾಂಗ್ಲೆಲಿ ಸಗ್ಳಿ ವಿಷಯ್ ಕಾಗ್ಡಾರ್ ಆಸ್ತಾ. ಅಗತ್ಯ ದಾವ್ಯಾಹಾಲ್ಯಾಂಕ್ ಮಾತ್ ವೀಡ್ಯೆ ದೀವ್ನ್ ಸಾಂಗ್ಲೆಂ ಸೊಡ್ಲ್ಯಾರ್ ಉರೆಲ್ಯಾ ಸಗ್ಳ್ಯಾಂಕ್ ಕಾಗ್ಡಾಂ ಮುಖಾಂತರ್ತ್ ವ್ಹಾಡಿಗೇಚೆಂ ಆಪೊವ್ಣೆಂ ದಿತಾ. ವೊವ್ಕಿಗ್ ದೀವ್ನ್ ಸಾಂಗ್ತಾನಾ ಏಕ್ ದೋನ್ ಮ್ಹುಯಿನ್ಯಾಂ ಆದ್ಲಿಂ ಭಾಯ್ರ್ ಸರಾಕಾಹಾಲ್ಲೆಂ. ಕಾಗ್ಡಾಂ ಪ್ರಿಂಟ್ ಕೆಲ್ಲ್ಯಾನ್ ವ್ಹಾಡಿಗೇಕ್ ಸಾಂಗ್ಚಾಕ್ ಇಲ್ಲೆ ದೀಸ್ ಪಾವ್ತಾ. ವೊವ್ಕಿಗ್ ದೀವ್ನ್ ಸಾಂಗ್ತಾನಾ, ಸಾಂಗ್ಚಾಕ್ ಗೆಲ್ಲೊ ಇಲ್ಲೊ ವೆಳಾ ಪುಣೀ ತ್ಯಾ ಘರ್ಕಾಡೆ ಕುಲೊ ತೆಕ್ತಾಲೊ, ಸುಖ್ ಕಷ್ಟ್ ಉಲಯ್ತಾಲೊ. ಆತಾನ್ ಕಾಗ್ಡಾಂ ದೀವ್ನ್ ಘಡಿಯೆ ಭಿತರ್ ಭಾಯ್ರ್ ಸರ್ತಾ. ದೆಕುನ್ ವೊವ್ಕಿಗ್ ದೀವ್ನ್

ಸಾಂಗ್ತಾನಾ ಆಹಾಲ್ಲೆಂ ಮೊನ್ಯಾಂಮೊನ್ಯಾ ಮೊಧ್ಲೆಂ ಮಾನವೀ ಬಾಂಧವ್ಪಣ್ ಆಳ್ವಾಲಾಂ.

ಆದ್ಲಿಂ ಧಣಿಯಾಲಾ ವೊಕ್ಲಾಂರ್ ಕುಡ್ಲಿ ಆಹಾಲ್ಲೆ. ಧಣಿಯಾಂಕ್ ವ್ಹಾಡಿಗ್‌ಕ್ ಸಾಂಗ್ತಾಂಕ್ ಉಯ್ತಾನಾಂ ಕೆಳ್ಳಾಂ ಘಡಾಯ್ ಅಥವಾ ಹೆರ್ ಕಹಲಿಯೀ ಘಳವೊಸ್ತ್ ವ್ಹೊರ್ಲೆಂ ಕ್ರಮ್ ಆಹಾಲ್ಲೆಂ. ಇಹಿ ವ್ಹಾಡಿಗ್ ಮ್ಹುನ್ ಕೆಳ್ಳಾನಾ ಧಣಿಯೀ ವ್ಹಾಡಿಗ್‌ಚ್ಯಾ ಖರ್ಸಾಕ್ ಮ್ಹುನ್ ವೊಸ್ತು ರೂಪಾರ್ ಅಥವಾ ಪುಯ್ತಾಂನಿ ಕಾಂಯ್‌ಪುಣೀ ಸಹಾಯ್ ಕರ್ತಾಲೆ.

## 6. ವ್ಹಾಡಿಗ್‌ಚ್ಯೊ ಪೂರ್ವ ತಯಾರಾಯೊ :

ಸಾಕ್ಲೆಡೊ ದಾಲಾ ಮಾಗಿರ್ ವ್ಹಾಡಿಗ್‌ಚಿ ಹೆರ್ ತಯಾರಾಯ್ ಸುರು ಕರ್ತಾ. ವ್ಹಾಡಿಗ್ ಆರೊ ರಿವಾಜಿ ಆನಿ ತಯಾರಾಯೊ ವ್ಹೊಕ್ಲೆ ಹೊರೈದಾಂಕ್ ಆನಿ ತಿಂಗ್ಲಾ ಆವೊಯ್ ಬಾಪಾಂಯ್ ಮಾನಸಿಕ್ ಥಿರಾಸಣ್ ಆನಿ ದೃಢತೆಂಕ್ ಪೂರಕ್ ದಾತಾ. ಚೆಡ್ಯಾ ತರ್ಫೆನ್ ಸ್ವತಃ ಚೆಡ್ಯಾನ್ ಧೆಡ್ಯಾಕ್ ಆದ್ಲಿಂ ಸಾಂಗೋಕಾ ಆನಿ ಹೆಂ ಚೆಡ್ಯಾನ್ ಮುದ್ದಾಮ್ ಊಹ್ನು ಸಾಂಗ್ಲೆಂ ಕ್ರಮ್. ಮೆವುನೊ ಅಥವಾ ಮಾವೊ ಧೆಡೊ ರಾವೊಯೆತಾ. ಚೆಡ್ಯಾನ್ ಆರಾ ದೀಸ್ ಊಹ್ನು, ಏಕ್ ರಾತ್ ಧಂಯ್ ರಾವುನ್, ವೀಡೊ ದೀವ್ನ್, ಪಾಯೆ ಧೊರುನ್ 'ಮ್ಹಾಂಗ್ಲಾ ವ್ಹಾಡಿಗ್‌ಕ್ ಧೆಡೊ ರಾವುನ್ ವ್ಹಾಡಿಗ್‌ಚೆಂ ಕಾರ್ಯೆಂ ಸುಧಾರ್ಪುನ್ ದಿವ್ಪಾ' ಮ್ಹುನ್ ಸಾಂಗೋಕಾ. ಧೆಡೊ ರಾವ್ಲೆಲೊ ಮೆವುನೊ ಅಥವಾ ಮಾವೊ ಸಡಾವತ್ ದಾವ್ನ್ ತ್ಯಾ ದೀಸ್‌ತ್ ಹೊರೈದಾಕ್ ವ್ಹಾಡಿಗ್ ಆರೊ ಸಮ್ಯಾನ್ ಕರ್ತಾ. ಚೆಡ್ಯಾಕ್ ಚೆಡ್ಯಾಲಿ ಮಾವೊಣ್ ಅಥವಾ ವ್ಹಾಡಿಗ್ ದಾಲ್ಲಿ ಭೊಯಿಣ್ ಧೆಡಿ ರಾವೊಕಾ. ಧೆಡಿಯೆಪಣಾಕ್ ರಾವ್ಲೆಲ್ಯಾಕ್‌ಯೀ ದಾತಾ ತಿಟ್ಲೆಂ ಆದ್ಲಿಂ ಸಾಂಗೋಕಾ. ಧೆಡಿಯೀ ವ್ಹೊಕ್ಲೆಕ್ ವ್ಹಾಡಿಗ್ ಆರೊ ಸಮ್ಯಾನ್ ಕರ್ತಾ. ಚೆಡ್ಯಾಕ್ ಆನಿ ಚೆಡ್ಯಾಕ್ ಧೆಡ್ಯಾ ಧೆಡಿಯೆಲೊ ಸಮ್ಯಾನ್ ದಾಲಾರ್, ಮಾಗಿರ್ ಲಾಗಿಲೆ ಕುಟ್ಮಾದಾರ್, ಸಯ್ರಾ ಧಯ್ರಾಂನಿ ವ್ಹಾಡಿಗ್ ಆದ್ಲಿಂ ಸಮ್ಯಾನ್ ಘಾಲ್ಚೆಂ ಆಹಾ. ಹ್ಯೊ ಸಮ್ಯಾನ್ ಸಡಿತ್ ದಾವ್ನ್ ಚೆಡ್ಯಾಕ್ ಆಸ್ತಾ. ವ್ಹಾಡಿಗ್ ದಾಲಾ ಮಾಗಿರ್ ಸಮ್ಯಾನಾಕ್ ಚೆಡುಂ ಮೆಳ್ಚೆಂ ಕಷ್ಟಾಂಚೆಂ ದಾಲ್ಲ್ಯಾನ್ ತಾಕಾ ವ್ಹಾಡಿಗ್ ಆದ್ಲಿಂತ್ ಆವೊಯ್‌ಕಡೆಚಾಂನಿ ಸಮ್ಯಾನ್ ಘಾಲ್ಚೆಂ ವಾಡಿಕೆ.

ಧೆಡೊ ಧೆಡಿ ರಾವ್ಲೆಲೊ ಅಧಿಕಾರ್ ಮಾವೊ ಆನಿ ಮಾವೊಣಿಕ್ ಅನೇಕ್ ಸಂದರ್ಭಾಂನಿ ಮಾವೊ / ಮಾವೊಣಿತ್ ನೆವಿಂ ಸಯ್ರಾ ಆಸ್ತಾ. ತಿಂಕಾಂ ಹೊಲೆಂ ಸೂತಕ್ ಯೇವ್ನ್ ಅಥವಾ ಮನಸ್ತಾಪಾಹಿಲ್ಯಾಂ ಅನನುಕೂಲಾನ್ ಮಾವೊ ಮಾವೊಣ್ ಧೆಡೊ ಧೆಡಿ ರಾವಾನಾದಾಲಾರ್ ಮೆವುನೊ ಧೆಡೊ ರಾವ್ತಾ ಆನಿ ವ್ಹೊಕ್ಲೆಲಿ ಭೊಯಿಣ್ ಧೆಡಿ ರಾವ್ತಾ. ಆವೊಯ್ ಬಾಪೊಯ್ ನಾಹಾಲ್ಲ್ಯಾ ಭುರ್ಗಾಂಲಿ ಜವಾಬ್ದಾರಿ ಮೊಳ್ಳಾಕ್

ಆಸ್ತ. ಮೌಲ್ಯಾನ್ತ್ ಮುಕಾರ್ ರಾವೊನ್ ವ್ಹಾರ್ಡಿಗ್ ಕರ್ಚೆಯೀ ಆಹಾ.

ಧಾರೆಚೆಂ ವ್ಯವಸ್ಥೆ ಚೆಡ್ಯಾಕಡೆಚಿ ಜವಾಬ್ದಾರಿ. ದೆಕುನ್ ಚೆಡ್ಯಾಕಡೆಚಾಂನಿ ಪುರೋಹಿತಾಕ್ ಸಾಂಗೋಕಾ. ಅನಾದಿ ಕಾಲಾರ್ ಕುಡ್ಯಾಂಲ್ಯಾ ವ್ಹಾರ್ಡಿಗೆಚ್ಯಾ ರಿತಿ ರಿವಾಜಿಂಕ್ ಪುರೋಹಿತಾಂಲ್ಯೆ ಅಗತ್ಯ ನಾಹಾಲ್ಲೆಂ ಮ್ಹುನ್ ಕೊಳೊನ್ ಯೆತಾ. ಮಾಗಿರ್ ವೈದಿಕ್ ವಿಧಿಂಚೆಂ ಆಚರಣ್ ಸುರು ದಾವ್ನ್ ಮಧ್ಯಮ್ ಕಾಲಾರ್ ಕರ್ಹಾಡ್ ಪುರೋಹಿತಾಂಲೆಂ ಯೆಣೆಂ ದಾಲೆಂ. ಕುಡ್ಯಾಂಲ್ಯಾ ವ್ಹಾರ್ಡಿಗೆಚಿ ವಿಧಿ ಕರ್ಹಾಡ್ ಭೊಟಾಂಕ್ ಮಾತ್ ಕಳಿತ್ ಆಹಾಲ್ಲಿ. ಕುಡ್ಯಿ ಜಾನ್ವೆಂ ಫಾಲ್ತೆಲೆಂ ಜನಾಂಗ್. ಸೂತಾ ಪುನ್ವೆಕ್ ಕರ್ಹಾಡ್ ಭೊಟೆ ಕುಡ್ಯಾಂಕ್ ಜಾನ್ವೆಂ ಹಾಡೂನ್ ದಿತಾಲ್ಯೆ. ಜಾನ್ವೆಂ ಹಾಡೂನ್ ದಿಲ್ಲ್ಯಾಕ್ ತಿಂಕಾಂ ಜೆವ್ಣಾ ಪೊಡ್ ದಿವ್ಣಾಕ್ ಆಹಾಲ್ಲಿ. ಹ್ಯಾ ಕಾರಣಾನ್ ತಿಂಕಾಂ 'ಪೊಡ್ ಭೊಟೆ' ಮ್ಹುನ್ ಆಡ್ನಾಂವ್ ಈಲ್ಲೆಂ.

ವ್ಹಾರ್ಡಿಗೆಚ್ಯಾ ಆರಾ್ಯ ರಾತ್ರಿ ಹೊರೈದಾಲ್ಯೆ ಆನಿ ಧೆಡ್ಯಾಲ್ಯೆ ಖಾಡ್ ಬೋಡ್ ನಿತಳ್ ಕರ್ಚೆಲಿ ರಿವಾಜ್ 'ರೇಗ್'. ರೇಗ್ ಕರ್ಚಾಕ್ ಕೆಲ್ಯಾಕ್ ನೇಮಕ್ ಕರ್ಚೆಲಿ ಜವಾಬ್ದಾರಿ ಚೆಡ್ಯಾಲಿ. ಧಾರ್ ಸಡಾವತ್ ಚೆಡ್ಯಾಗೆರ್ ದಾವ್ಣಿ ದಾಲ್ಲ್ಯಾನ್ ಧಾರೆಚ್ಯಾ ಮೊಂಟೊಪಾಕ್ ಕೊಡಿ ಫಾಲ್ವಾಕ್, ಸೊವ್ಯಾ ತೊಡೊಪ್ ಫಾಲ್ವಾಕ್ ಆನಿ ಶಕುನ ದಿವೊ ಕೊರುನ್ ಹೊರೈದಾಕ್ ಮಾಟ್ವಾ ಭಿತರ್ ಘೆತಾನಾ ತೊರಣಾ ಭಾಯ್ರ್ ಶಕುನ್ ದಿವ್ಯಾ ಪೊಂದಾ ಏಕ್ ಧೆವೆಂ ಲುಗಾಟ್ (ನಡೆಮಡಿ) ಫಾಲ್ವಾಕ್ ಧೆವಿಂ ಲುಗ್ವಾಂ ಹಾಡ್ವಾಕ್ ಮೊಡ್ವೊಳಾತ್ ಸಾಂಗೋಕಾ.

ಮೊಡ್ವೊಳ್ ಜಾತಿಂತ್ - ಮೊಡ್ವೊಳ್ ಆನಿ ಕೆಲ್ಯಿ ಮ್ಹುನ್ ದೋನ್ ಉಪ ಪಂಗಡ್ ಆಹಾ. 'ಮೊಡ್ವೊಳ್' ಉಪ ಪಂಗಡಾಂತ್ 'ಪರೆಲ್ ಮೊಡ್ವೊಳ್' (ದೇವ್ ದೈವಾಂನಿ ಸಾಕ್ರಿ ಕರ್ಚೆಲೊ) ಆನಿ ಮೊಡ್ವೊಳ್ (ಮಡ್ಡೆಲ = ಲುಗ್ವಾಂ ಮಡಿ ಕರ್ಚೆಲೊ) ಮ್ಹುನ್ ದೋನ್ ಕುಳಿಯೆ ಭಿತರ್ಲೊ ಕುಳಿ ಆಹಾ. ಹ್ಯೊ 'ಮಡ್ಡೆಲ' ಕುಡ್ಯಾಂಲ್ಯಾ ಹರ್ಯೆಕಾ ಶುದ್ಧಾಚಾರಾಚ್ಯಾ ಕಾರ್ಯಾಂಕ್ ದಾವ್ಣಾ. ಸಾಮಾನ್ಯ್ ದಾವ್ಣ್ ಮೊಡ್ವೊಳಾಕ್ ಸಾಂಗ್ಚೆಲಿ ಜವಾಬ್ದಾರಿ ಚೆಡ್ಯಾಗಾರಾಂನಿ. ಧೊಡಿಂ ಕುಟ್ಮಾಂ ಆನಿ ವಾಡ್ಯಾಂನಿ ಚೆಡ್ಯಾಲ್ಯಾ ದಿಬ್ಣಾಕ್ ಮೊಡ್ವೊಳಾನ್ ಜೀಟೆಗೆ ಧರ್ಕಾ. ಹ್ಯಾಕಾ ಚೆಡ್ಯಾ ಕಡೆಚಾಂನಿ ಮೊಡ್ವೊಳಾಕ್ ಪ್ರತ್ಯೇಕ್ ಸಾಂಗೋಕಾ.

ವ್ಹಾರ್ಡಿಗೆಚ್ಯಾ ಹ್ಯಾ ಸಗ್ಳ್ಯಾ ಕಾರ್ಯಾಂಕ್ ಪುರೋಹಿತಾಕ್, ಕೆಲ್ಯಾಕ್, ಮೊಡ್ವೊಳಾಕ್ ಜೆವ್ಣಾ ಪೊಡ್ ಸಾಂದ್ವಾತಾ. ತ್ಯಾ ತ್ಯಾ ಗಾಂವಾಂತ್ ಹಿಂಕಾಂ ಕೇಕ್ ಅಧವಾ ಅಜಲ್ ಆಹಾಲ್ಲೆಂ. ವ್ಹಾರ್ಡಿಗೆಚಿಂ ವೊಜಿಂ ವೊರ್ಚಾಕ್ ಗಾಂವಾಂತ್ಲೆ ಸಕಯ್ಲ್ಯಾ ವರ್ಗಾಚೆ ಕೊರ್ಗಾರಾಂಚೆ ಯೆತಾಲೆ. ತಿಂಕಾಂಯ್ ಏಕಾ ಧರಾಚೆಂ ಕೇಕ್ತ್ ಆಹಾಲ್ಲೆಂ. ಖೇಲಾಂತ್ಲ್ಯಾ

ಮೂರಾಂಕಿಯೇ, ಕೊರಗಾಂಕಿಯೇ ವ್ಹಾಡಿಗಿಚ್ಯಾ ಜೆವ್ಣಾಕ್, ಉಷ್ಣಾ ಪಾನಾಂಕ್ ಆಪೊವ್ಣಾಕ್ ಆಹಾಲ್ಯೆಂ. ಹರ್ಯೆಕಾ ಪ್ರಾದೇಶಿಕ್ ವ್ಯಾಪ್ತಿ ಭಿತರ್ ತೇ ತೇ ಮಾತ್ರ ಯೆತಾಲೆ. ವ್ಹೊಕ್ಲೆಗೇರ್ ಧಾರ್ ದಾಲ್ಯಾರೀ ಪುರೋಹಿತಾಕ್ ಹೊರೈದಾ ಕಡೆಚಾಂನಿ ಆಪೊವ್ಣ್ ವ್ಹೊರೋಕಾ. ಧಾರ್ ಚೆಡ್ಯಾಗೆರ್ ದಾವ್ಣೆಲ್ಯಾ ಸಂದರ್ಭಾರ್ ಶಕುನ ದಿವ್ಹೊ ಚೆಡ್ಯಾಕಡೆಚಾಂನಿ ಕರ್ಚೊ ದಾಲ್ಲ್ಯಾನ್ ಮೊಡ್ವೊಳಾಕ್ ಚೆಡ್ಯಾಗಾರಾಂನಿ ಆಪೊವ್ಣ್ ವ್ಹೊರೋಕಾ. ತ್ಯಾ ತ್ಯಾ ಕಾರ್ಯಾಕ್ ತೇ ತೇತ್ ಪೂಡ್ ದಿತಾ ದಾಲ್ಯಾರಿಯೇ ಧೊಡ್ಯಾಂ ಪಾವ್ಪಿಂ ಎಕಾಮೆಕಾ ದಿವ್ಣೆಯೇ ಆಹಾ.

ದಿಬೊಣ್ ಉಯ್ಚೆಂ ಬೇಂಡ್ ವ್ಹಾಜಪಾನ್. ವ್ಹಾಜ್ಪಾಂಕ್ ದೋನೀ ಕಡೆಚೆ ಸಾಂಗ್ತಾ. ಚೆಡ್ಯಾಲೆಂ ದಿಬೊಣ್ ಉಯ್ಚೆಂ ದಾಲ್ಯಾರ್, ಚೆಡ್ಯಾಗೆರ್ ವ್ಹಾಜಪ್ ವಿಂಗಡ್ತ್ ಕರ್ತಾ. ಅಥವಾ ಹೊರೈದಾಲೆಂ ದಿಬೊಣ್ ಫೇವ್ಣ್ ಗೆಲ್ಲೆ ವ್ಹಾಜ್ಪಿ, ವ್ಹೊಕ್ಲೆಗೇರ್ ಧಾರ್ ದಾತಾ ಮ್ಹುನಾಸೆರ್ ರಾವ್ತಾ. ವ್ಹೊಕ್ಲೆಗೇರ್ ಧಾರ್ ದಾವ್ಣ್ ಹೊರೈದಾಗೆರ್ ಮರುಸೇಸೆಕ್ ಯೆತಾನಾಂಯ್ ದಿಬೊಣ್ ಬೇಂಡ್ ವ್ಹಾಜಪಾನ್ ಇವ್ಣೆಲೆ ಸಂದರ್ಭ್ ಆಹಾ. ಗಾಂವಾಂತ್ ಖಾಯಮಾಚೆ ವ್ಹಾಜ್ಪಿ ಆಸ್ತಾ. ಸಾಕ್ಷಿಡೊ ದಾಲ್ಲ್ಯಾ ತಕ್ಷಣ್ ತಿಂಕಾಂ ಖೊಬೊರ್ ದಿತಾ ಆನಿ ಸಾಂಬಾಳಾಚೆಂ ಲೇಕ್ ಫಾಲಿನಾಸ್ತಾನಾ ತೇ ಯೇವ್ಣ್ ವ್ಹಾಜಪ್ ಕರ್ತಾ. ವ್ಹಾಜ್ಪಾಂಕೀ ಜೆವ್ಣಾಪೊಡ್ ದಿವ್ಣಾಕ್ ಆಹಾ.

ವ್ಹಾಡಿಗಿಚ್ಯಾ ಧೊಡ್ಯಾಂ ದೆಹಾಂ ಆದ್ಲಿಂ ಚೆನ್ನಾರಾ ಕಾಟ್ಯಾಕ್ ಊಹ್ಚು ಭಾಂಗಾರ್ ಕೊರೊವ್ಣೆಂ, ಮೊಲಾಕ್ ಫೆವ್ಣೆಂ ಆಹಾ. ಚೆಡ್ಯಾಗಾರ್ ಆಚಾರ್ಯಾಡೆ ಸಾಂಗೂನ್ ಭಾಂಗ್ರಾಚಿ ಯಾ ರುಪ್ಯಾಚಿ ಪಿರ್ಡುಗ್ ಕರಯ್ತಾ. ಚೆಡ್ಯಾಕ್ ಆವೊಯ್ ಬಾಪಾಯ್ ತರ್ಫೆನ್ ಕಾಂಯ್ಪುಣೀ ನಗ್ ಕೊರೊವ್ಣ್ ಫಾಲಾ. ವ್ಹಾಡಿಗ್ ದಾತಾ ಮ್ಹುನಾಸೆರ್ ಕರೀನೆ ದಾಲ್ಯಾರ್ ವ್ಹಾಡಿಗಿಕ್ ಪುಣೀ ಕರಯ್ತಾ. ಆವೊಯ್ ಬಾಪಾಯ್ಕಡೆ ಅನ್ಹೂಲ್ ನಾಂ ದಾಲ್ಯಾರ್ ಚೆಡ್ಯಾಲ್ಯಾ ತೆದೊಳ್ ಭಿತರ್ಚ್ಯಾ ಸಂಪಾದನಾಂತ್ಲೆಂ ಖರ್ಸುನ್ ಭಾಂಗಾರ್ ಕರಯ್ತಾ. ಕಾಂಯ್ ನಾಂ ತರ್ ಪಾಂಯಾಂ ಬೊಟಾಂಚ್ಯೊ ಮುದಿಯೊ ಕೊರೊವ್ಣ್ ಫಾಲ್ಟೆಂ ಆವೊಯ್ ಕಡೆಚೊ ಕಾಯ್ಲೊ. ಪಾಂಯಾಂ ಬೊಟಾಂಚ್ಯೊ ಮುದಿಯೊ ಹೊರೈದಾ ಕಡೆಚಾಂನಿ ಫಾಲ್ಟೆಲಿ ರಿವಾಜ್ ನಾಂ. ನಾಕಾಕ್ ಮೊತಿಂ, ಪಾಂಯಾಂಚ್ಯೊ ಸೊರ್ಪೊಳ್ಕೊಯೀ ಆವೊಯ್ ಬಾಪಾಯ್ ತರ್ಫೆನ್ತ್ ಫಾಲಾ. ವ್ಹಾಡಿಗಿಚೆ ದೀಸ್ ಲಾಗ್ಲಿಂ ಪಾವ್ತಾನಾಂ ಹೆಂ ಭಾಂಗಾರ್ ಕೆಲ್ಯಾರೀ ದೇವ್ಕಾರ್ಯಾ ದೀಸ್ ದೇವಾಕ್ ಪಾಂಯಾಂ ಪೊಡ್ಯಾನಾ ಅಥವಾ ವ್ಹಾಡಿಗಿ ದೀಸ್ ವ್ಹೊಕ್ಲೆ ಭಾಯ್ರ್ ಸರ್ತಾನಾ ಫಾಲಾ. ಆರ್ಥಿಕ್ ತಾಂಕ್ ಆಹಾಲ್ಲ್ಯಾ ಚೆಡ್ಯಾಂನಿ ವ್ಹೊಕ್ಲೆಕ್ ಆಪ್ಲ್ಯಾ ಋಷಿಚೆಂ ಭಾಂಗಾರ್ ಫಾಲ್ಟೆಯೇ ಆಹಾ.

## 6.1. ಜೊವ್ವಿ ಕಾಡ್ಡಿ :

ವಾಡ್ಡಿಗೇಕ್ ದಾವ್ಯಾಹಾಲ್ಲಿ ಜೊವ್ವಿ ಚೆಡ್ಯಾಗಾರ್ ಆನಿ ಚೆಡ್ಯಾಗಾರ್ ವಿಂಗಡ್ ವಿಂಗಡ್ ಕಾಡ್ಡಿ. ಜೊವ್ವಿ ಕಾಡ್ಡಿಕ್ ಪುರೋಹಿತಾಕಡೆ ದೀಸ್ ಇಸಾರ್ಜೆಲೆಂ ಕ್ರಮ್ ಆಹಾ. ಕುಡ್ಯಾಂತ್ ಸಾಡ್ಯಾ ಕಾಪಡ್ ಸಡ್ ದಾವ್ನ್ ಹೊಳ್ವಾ ರೊಂಗಾಚೆಂ ಆಸ್ತಾಲೆಂ. ಆತಾನ್ ಹ್ಯಾ ಗಾಂವಾಂತ್ಲ್ಯಾ ಕ್ರಮಾ ಪ್ರಕಾರ್ ಕುಕುಮ್ ರೊಂಗಾಚೊ ಸಾಡೊ ಕಾಡ್ಡಿ. ಶಿಂವ್ಜಾಕ್ ದಾವ್ಯಾ ತಿಟ್ಟೆ ದೀಸ್ ಲೇಕ್ ಫಾಲೂನ್ ತಾಚಾ ಆದ್ಡಿಂ ಏಕ್ ಸಾಂಗ್ ದೀಸ್, ಜೊವ್ವಿ ಕಾಡ್ಡಿಕ್ ಮಾಹೆತ್ ಆಹಾಲ್ಲ್ಯಾಂಕ್ ಆಪೊವ್ನ್ ವ್ಹೊರುನ್ ಜೊವ್ವಿ ಕಾಡ್ಡಿ. ವ್ಹೊಕ್ಲೆಕ್ ದಾವ್ಯಾಹಾಲ್ಲೆಂ ಧಾರೆಚೆಂ ಸಾಡ್ಯಾ ಕಾಪಡ್, ಸಾಡ್ಯಾ ಉಯ್ಲೆಂ ಕಾಪಡ್, ತಾಕಾ ದಾವ್ಯಾಹಾಲ್ಲಿಂ ಪೂರಕ್ ಲುಗ್ವಾಂ, ಹೊರೈದಾಲೊ ಕ್ಯಾಸ್, ರುಮಾಲ್, ಶಾಲ್, ಆಪ್ಲ್ಯಾ ಪುಯ್ಲ್ಯಾಂಕ್ ಉಡ್ಗರಿಂ ದಿವ್ಜಾಕ್ ದಾವ್ಯಾಹಾಲ್ಲಿಂ ಲುಗ್ವಾಂ, ಭುರ್ಲ್ಯಾ ಬಾಳಾಂಕ್, ನೆವ್ಯಾ ಸಯ್ರ್ಯಾಂಕ್, ಗುರ್ಕಾರ್ ರಾಯ್ಬಾರ್ಯಾಂಕ್, ಧಾರೆಕ್ ಆನಿ ಹೆರ್ ಸಯ್ರ್ಯಾ ಧಯ್ರ್ಯಾಂಕ್ ದಿವ್ಜೆಲಿಂ ಲುಗ್ವಾಂ ಚೆಡ್ಯಾಕಡೆಚೆ ಕಾಡ್ಡಿ. ಚೆಡ್ಯಾಗಾರ್ ಆವೊಯ್‌ಗರ್ಜೆಂ ಮ್ಹುನ್ ಏಕ್ ದಿಬ್ಲಾ ಕಾಪಡ್ (ಪಾಡಿ ಕಾಪಡ್), ತಾಕಾ ದಾವ್ಯಾಹಾಲ್ಲಿಂ ಪೂರಕ್ ಲುಗ್ವಾಂ, ಆಪ್ಲ್ಯಾ ಪುಯ್ಲ್ಯಾಂಕ್ ಉಡ್ಗರಿಂ, ನೆವ್ಯಾ ಸಯ್ರ್ಯಾಂಕ್, ಭುರ್ಲ್ಯಾ ಬಾಳಾಂಕ್ ದಿವ್ಜಾಕ್ ದಾವ್ಯಾಹಾಲ್ಲಿಂ ಲುಗ್ವಾಂ ಘೆತಾ. ಖಾವ್ಜಾ ಜಿವ್ಜಾಕ್ ಕಷ್ಟ್ ಆಹಾಲ್ಲ್ಯಾ ಆರ್ಲ್ಯಾ ಕಾಲಾರ್ ಥೊಡೆಕಡೆ ಆವೊಯ್ಲೆಂ ಧಾರೆಚೆಂ ಕಾಪಡ್ - ಧುವೇಕ್ ದಿಬ್ಲಾಚೆಂ ಕಾಪಡ್ ದಾವ್ನ್ ಉಪಯೋಗ್ ದಾತಾಲೆಂ ಮ್ಹುನ್ ಆಯ್ಕೊಚಾಕ್ ಮೆಳ್ವಾ.

ಅವಿಭಜಿತ್/ಕೂಡು ಕುಟಾಮ್ ಆಹಾಲ್ಲ್ಯಾ ಆರ್ಲ್ಯಾ ಕಾಲಾರ್ ಘರಾಚೊ ಕರ್ತು/ ಯಜ್ಮಾನ್, ದಾವ್ಯಾಹಾಲ್ಲ್ಯಾ ಪಾಂಯ್‌ದಾನಾಂಕ್ ಆಪೊವ್ನ್ ವ್ಹೊರುನ್ ಜೊವ್ವಿ ಘೇವ್ನ್ ಯೆತಾಲೊ. ತಾಣಿಂ ಕಹಲಿ ಜೊವ್ವಿ ಹಾಡ್ಲ್ಯಾರ್‌ಯೀ ಕೊಣಾಲೆಂಯ್ ಆಕ್ಸೆಪ್ ನಾಸ್ತಾಲೆಂ. ವ್ಹೊಕ್ಲೆ ಹೊರೈದಾಲಿ ಆನಿ ಘರ್ವಾಡ್ಲಾಂಲಿ ಹ್ಯಾಕಾ ಸಮ್ಮತ್ ಆಸ್ತಾಲಿ. ತೀ ಕರ್ತಾಲಿ ಜವಾಬ್ದಾರಿ ಆನಿ ಜೊವ್ವೆಚೊ ಖರ್ಸೆಯೀ ಕರ್ತಾಲೊತ್ತು. ಆತಾನ್ ಜೊವ್ವಿ ಕಾಡ್ಡಿನಾ ವ್ಹೊಕ್ಲಲ್ ಹೊರೈದೆಯೀ ಉಯ್ತಾ. ವ್ಹೊಕ್ಲೆ ಹೊರೈದಾಂಕ್ ತಿಂಗ್ಲ್ಯಾ ಪಸಂದೆಚಿ ಜೊವ್ವಿ ಕಾಡ್ಡೆಲ್ಯಾಯಿಟ್ಟೆಂ ಸ್ವಾತಂತ್ರ್ಯ್ ಆನಿ ಆವ್ಯಾಸ್ ಆಹಾ.

ವ್ಹೊಕ್ಲೆಕ್ ಆನಿ ಹೊರೈದಾಕ್ ದೊಗಾಂಯ್ಕೀ ಪೇಟ್, ಸಾಮ್ರ್ಯಾಚೊ ವ್ಹಾಣೊ, ಸತ್ರ್ಯೊ.... ಇತ್ಯಾದಿ ನೆವ್ಳೊತ್ತ್ ಘೆವ್ಜೆಲೆಂ ರೂಢಿಂತ್ ಆಹಾ. ದೋನೀ ಕಡೆಚಿಂ ಶಿಂವೊವ್ಜಾಕ್ ಆಹಾಲ್ಲಿಂ ಲುಗ್ವಾಂ ಶಿಂವ್ಜಾಕ್ ದಿತಾ.

## 6.2. ಹೆರ್ ತಯಾರಾಯೊ:

ವಾಡ್ಡಿಗೇಚೊ ದೀಸ್ ಲಾಗ್ಗಿಂ ಪಾವ್ತಾ ಮ್ಹುನ್ಬಾನಾಂ ಘರ್ ನಿತಳಾಯೆಚೊ

ವಾವ್ರೆ ಆಸ್ತು. ಆದ್ದಿಂ ಘರಾಡೆತ್ ವ್ಹಾರ್ಡಿಗ್ ದಾತಾಲಿ ದಾಲ್ಲ್ಯಾನ್ ಕೊಲ್ವಾಚೆಂ ಘರ್ ದಾಲ್ಯಾರ್ ಘಾಕೆಂ ಶಿಂವ್ಚೆಂ, ಘರಾಕ್ ಸುನೊ ಪೈಂಟ್ ಕಾಡ್ಚೆಂ, ಜಾಲಾಕ್ ಮಾತ್ತಿ ಘಾಲೂನ್ ಪೆಟ್ಟೆಂ, ಶೆಣ್ ರೂಡ್ಚೆಂ..... ಇತ್ಯಾದಿ ವಾವ್ರೆ ಕರ್ಚಾಕ್ ಆಹಾಲ್ಲೆಂ. ದಾವ್ಯಾ ತಿಟ್ಟೆಂ ಉದಿಕ್ ನಾಹಾಲ್ಯಾರ್ ಉದ್ಯಾಚೆಂ ವ್ಯವಸ್ಥೆ, ಬೊಸ್ತಾಕ್ ಮಾಚ್ಚೆ, ಮಾಂದ್ರ್ಯಾ, ಕುರ್ಚೆ, ಪೊಂಗ್ತಿಂಚೆಂ ವ್ಯವಸ್ಥೆ..... ಆದ್ವಿಂತ್ ತಯಾರ್ ಕೊರುನ್ ದೊವೊರ್ತಾ. ಹ್ಯಾ ಸಗ್ಳ್ಯಾ ತಯಾರಾಯೆಚೊ ವಾವ್ರೆ ಕುಟ್ಮಾದಾರ್, ವಾಡ್ಯಾಗಾರ್ ಆನಿ ಆಪ್ಲೆ ಪುಯ್ಲೆ ಮೆಳುನ್ ಎಕಾಮೆಕಾ ಸಹಕಾರಾನ್ ಕರ್ತಾ.

ವ್ಹಾರ್ಡಿಗೆಚ್ಯಾ ಹರ್ಯೆಕಾ ಸಂದರ್ಭಾರ್ಯೀ ಗರ್ನಾಳಿ ಸೊಡ್ವಾಕ್ ಗರ್ನಾಳಿ ದಾವ್ಯಾ. ತಿಹಿತ್ ಪ್ರತಿ ಆಚರಣ್ ದಾತಾನಾಯ್ ವೀಡ್ಯಾಂಕ್ ಆನಿ ಖಾಪ್ಪೆಲ್ಯಾ ಪಾನ್ವೊಡಿಕ್ ಫೋಡ್ ಫೊಡ್ಲಾನ್ ದಾವ್ಯಾ. ಪುಲಾಂ-ಮೊಗ್ತಿಂ ಆಬೊಲಿಂ ದಾವ್ಯಾ. ಸಂದರ್ಭಾಕ್ ಮೆಳಾನಾಹಾಲ್ಲ್ಯೊ ಹ್ಯೋ ಸಗ್ಳೊ ವೊಸ್ತು ಮೊಲಾಕ್ ಘೆಪ್ಪಾಕ್ ಸಾಂಗೂನ್ ದೊವೊರ್ತಾ. ಹಯ್ದಾನಾಂ, ರಗ್ಡೆ, ಕಾತ್ಸಿಂ, ಆಡ್ವೊಳ್ಯೊ, ಕುಯ್ತೊ, ಮಾಂದ್ರ್ಯಾ, ಪಾನಾಂ, ಮೊಡ್ಲಾಂ - ನೆರೆಕರೆಚ್ಯಾ ಘರಾಡ್ಲೊ ಪುಣೀ ಇಸಾರುನ್ ತಯಾರ್ ದೊವೊರ್ತಾ. ವ್ಹಾರ್ಡಿಗೆಚ್ಯಾ ರಾಂದ್ವಾಕ್ ಹರ್ಯೆಕಾ ಕುಟ್ಮಾಂತ್ ಆನಿ ವಾಡ್ಯಾಂತ್ ರಾಂದ್ವಿ ಆಸ್ತಾ. ವ್ಹಾರ್ಡಿಗೆಚೆಂ ರಾಂದಪ್ ದಾರ್ಲ್ಯಾಂನಿತ್ ಕರ್ಚೆಲೆಂ ವಾಡಿಕೆ, ಬಾಯ್ಲಾಂ ತಿಂಕಾಂ ಸಹಕಾರ್ ದಿತಾ. ಸಗ್ಳೆ ಮೆಳುನ್ ರಾಂದಪ್ ಕೆಲ್ಯಾರೀ, ರಾಂದ್ವಾಕ್ ಪ್ರತ್ಯೇಕ್ ಸಾಂಗ್ಲೆಲೆಂ ವಾಡಿಕೆ ಆಹಾ. ವ್ಹಾರ್ಡಿಗೆಚ್ಯಾ ರಾಂದ್ವಾಕ್ ಮ್ಹುನುತ್ತು ಕಾಹಾಳಿ, ದುದಿ, ಮೊಗಿಂ, ಆಂಬೆ ತಲಾಸ್ ಕೊರುನ್ ದೊವೊರ್ತಾ. ಆರ್ಲ್ಯಾ ಕಾಲಾರ್ ಮೊಗಿಂ ಸ್ವಂತ್ ಕೃಷಿ ಕೊರುನ್ ಪಿಕೊವ್ನ್ ಏಕೇಕಾ ಘರಾಡ್ಯೆ 400-500 ಮೊಗಿಂ ಸುಟ್ಟೆಚ್ಯಾ ಪಾಸಾನ್ ಪಾಡ್ಸಾಳಾಕ್ ಉಮ್ಕಾಳೊನ್ ದೊವೊರ್ಲೆಲಿಂ ಆಸ್ತಾಲಿಂ, 20-25 ಪುಣೀ ದುದಿ ಆಸ್ತಾಲೆ. ವ್ಹಾರ್ಡಿಗೆಚ್ಯಾ ರಾಂದ್ವಾಕ್ ಮ್ಹುನುತ್ತು ವೊರ್ಲಾಂ ಆದ್ವಿಂ ಕಾಹಾಳಿ ಲಾವ್ನ್ ಜೊಕೇ ಕೊರುನ್ ದೊವೊರ್ತಾಲೆ. ಬೇಷಾ ಮ್ಹುಯಿನ್ಯಾ ಮಾಗಿರ್ಯೀ ಮೊಗಿಂ ಉಮ್ಕಾಳೊನ್ ದೊವೊರ್ಲೆಲಿಂ ಆಹಾಲ್ಯಾರ್ ತ್ಯಾ ಘರಾಡೆ ವ್ಹಾರ್ಡಿಗ್ ಆಹಾ ಮ್ಹುನ್ ಅಂದಾಜ್ ಕರ್ಯೆತ್ ಆಹಾಲ್ಲೆಂ. ಏಕ್ ದೋನ್ ಪುಣೀ ಘಡಾಯ್ ಸೊಧುನ್ ಪಿಕೊವ್ನ್ ದೊವೊರ್ತಾ. ನಾರ್ಲ್ ಆಹಾಲ್ಲೆ ಘಾಣೊ ಘಾಲೂನ್ ನಾರ್ಲಾಂ ತೇಲ್ ಕಾಡೂನ್ ದೊವೊರ್ತಾಲೆ. ಆರ್ಲ್ಯಾ ದಿಸಾಂನಿ ಗೊಡ್ಯೆಂ ವೊಸ್ತ್ ಮೊಲಾಕ್ ಹಾಡಿನಾಹಾಲ್ಲೆ. ಲಾಡ್, ಹೋಳಿಗೆ ಕರಿನಾಹಾಲ್ಲೆ. ಪಾಯ್ಸ್ ವಾಡ್ಬಾನಾ ಉಯ್ಲಾನ್ ದಾವ್ಯಾತಿಟ್ಟೆಂ ಮೊಂವ್ ವಾಡ್ಚೆಂ ಮಾಮೂಲ್ ಆಹಾಲ್ಲೆಂ. ವ್ಹಾರ್ಡಿಗೆಕ್ ಮ್ಹುನುತ್ತು ವೊರ್ಲಾಂ ಆದ್ವಿಂ ಮೊಂವ್ ಬಿಯಾಮಾಂನಿ ಭೊರುನ್ ಜೊಕೇನ್ ದೊವೊರ್ತಾಲೆ. ಜೆವ್ಣಾಕ್ ದಾವ್ಯಾಹಾಲ್ಲೆಂ ನೆಂಚೆಂಯೀ ವ್ಹಾರ್ಡಿಗ್ ಆದ್ವಿಂತ್ ಘಾಲೂನ್ ದೊವೊರ್ತಾ. ರಾಂದ್ವಾಕ್

ದಾವ್ಯಾಹಾಲ್ಯಂ ಲಾಕ್ಶ್ಯಂ ಮ್ಹುಯಿನ್ಯಾ ಆದ್ಧಿಂ ತಯಾರ್ ಕೊರುನ್ ದೊವೊರ್ತಾ. ವ್ಹಾರ್ಡಿಗ್ಗೆಕ್ ಕೆಳಿಂಚೊ ಮೊಂಟೊಪ್ ದಾವ್ಯಾ. ಕೆಳಿಂಚೊ ಮೊಂಟೊಪ್ ಫಾಲ್ಟ್ಲೆ ಪರಿಣತ್ ಕುಡ್ಡಿ ಆಸ್ತಲ್ಯೆ. ಕೆಳಿಂಚೊ ಮೊಂಟೊಪ್ ಫಾಲಿನಾಹಾಲ್ಯಾರ್ ಹೆರ್ ಅಲಂಕಾರಾಚೊ ತೀನ್ ಬಾಗ್ಲಂಚೊ ಮೊಂಟೊಪ್ ಫಾಲಯ್ತಲ್ಯೆ. ರಾಂದ್ಪಾಕ್ ಪಾಂಸ್ ರಾಂದ್ಲಿ ದಾವ್ಯಾ. ವ್ಹಾರ್ಡಿಗ್ಗೆಚ್ಯಾ ಹಪ್ಪ್ಯಾದ್ಧಿಂ ಅಥವಾ ಮಾಟೊವ್ ಫಾಲ್ಟ್ಲೆ ದೀಸ್ ರಾಂದ್ಲಿ ಫಾಲೂನ್ ದೊವೊರ್ತಾ. ರಾಂದ್ಪಾಕ್ತ್ ಮ್ಹುನ್ ಪ್ರತ್ಯೇಕ್ ಮಾಟೊವ್‌ಯೀ ಫಾಲ್ತು ದೊವೊರ್ತಾ.

ರಾಂದ್ಪಾಕ್ ಸಾಂಗ್ತಾನಾ ರಾಂದ್ಲಿ ಸಾಮಾನಾಚಿ ಪಟ್ಟಿ ದೀತಾ. ತ್ಯಾ ಪ್ರಕಾರ್ ಹಾಡ್ಲೊಲೊ ಸಾಮಾನ್ ಹಾಯ್ದುನ್, ವಿಂಸೂನ್ ದೊವೊರ್ತಾ. ಫಿಟೊ ಕರ್ಚೆಲೊ ಸಾಮಾನ್ ದೊಳೂನ್ ಫಿಟೊ ಕೊರುನ್, ಸುಕೊವ್ನ್ ದೊವೊರ್ಚೆಲೊ ಸಾಮಾನ್ ಸುಕೊವ್ನ್ ದೊವೊರ್ತಾ. ವ್ಹಾರ್ಡಿಗ್ಗೆಚ್ಯಾ ರಿವಾಜಿಂಕ್ ಕರ್ಯಾ ಫಾಡ್ಲೆ ಆನಿ ರೊಸ್ಕಾ ರಾಂದ್ಲಿರ್ ಮೆಡ್ಲಿ ಸೊಡೊವ್ಚಾಕ್ ಬುಡ್ಡುಳೊ ಮಾತ್ತ್‌ಚೆತ್ ದಾವ್ಯಾ. ಕರ್ಯಾ ಫಾಡ್ಲೆ ಆನಿ ಬುಡ್ಡುಳೆ ಆದ್ಧಿಂ ಕೇಕಾಚ್ಯೆ ಕುಂಬಾರ್ ಹಾಡೂನ್ ದಿತಾಲ್ಯೆ. ಆತಾನ್ ಖಂಯ್ ಮೆಳ್ಳಾ ಥಂಯ್ ಲಾಗೂನ್ ಹಾಡ್ಲಾ.

### 6.3 ಮಾಟೊವ್:

ಕುಡ್ಡ್ಯಾಂಲ್ಯಾ ವ್ಹಾರ್ಡಿಗ್ಗೆಕ್ ಜಾಲ್‌ಭೂರ್ ಮಾಟೊವ್ ಫಾಲ್ತಾ. ಆದ್ಧಿ ಬಾರಾ ಮೆಡಿಂಚೊ (ಖಾಂಬ್ಯಾಂಚೊ) ಮಾಟೊವ್ ಫಾಲ್ತಲ್ಯೆ ಮ್ಹುನ್ ಕೊಳೊನ್‌ಯೆತಾ. ಹಳ್ಳಿಚ್ಯಾ ಆರ್ಲ್ಯಾ ದೀಸ್ ಮಾಟೊವ್ ಫಾಲ್ತಲ್ಯೆ. ಹಾಂತುಂ ಏಕ್ ಮೇಡ್ ಜಾಲಾಂತ್ ಬಾಗ್ಲಾಚ್ಯಾ ದಾವ್ಯಾ ಕುಶಿಕ್ ಫಾಲ್ತಾ. ಹ್ಯಾಕಾ 'ಮ್ಹೂರ್ತಾಖಾಂಬೊ' ಮ್ಹುನ್ ನಾಂವ್. ಮಾಟೊವ್ ಫಾಲ್ಟ್ಲೆ ರಾತ್ಲಿ ವೊಡೆ ಭಾಜ್ಲೆಲೆಂ ಕ್ರಮ್ ಆಹಾಲ್ಲೆಂ. ಹೇ ವೊಡೆ ಅರ್ಧ್ ಮುಡೊ, ಏಕ್ ಮುಡೊ ತಾಂದ್ಪಾಚೆಯೀ ಭಾಜ್ತಾಲೆ. ಮಾಟೊವ್ ಫಾಲ್ಟ್ಲೆ ಮಾಗಿರ್ಲ್ಯಾ ದೀಸ್ ವೊಡ್ಯಾ ಪಾಯ್ಸಾಚೆಂ ಮಾಟ್ಯಾ ಜೆವೊಣ್ ಆಹಾಲ್ಲೆಂ. ಹ್ಯಾ ವೊಡ್ಯಾಂ ಪಾಯ್ಸಾಚ್ಯಾ ಜೆವೊಣ್ ವೊಡೆ ಸಾಬೂನ್ ಜಿವ್ಯಾ ದಾಲ್ಯಾನ್ ಮ್ಹೊಸ್ತ್ ವೇಳ್ ಲಾಗ್ತಾಲೊ. ಹ್ಯಾತ್ ಕಾರಣಾನ್ ಭುರ್ಗಿಂ ಜೀತಾನಾ ಮ್ಹೊಸ್ತ್ ವೇಳ್ ದಾಲ್ಯಾರ್ 'ಕಹಲೆಂ ತುಗ್ಲೆಂ ವೊಡ್ಯಾಂ ಪಾಯ್ಸಾಚೆಂ ಜೆವೊಣ್‌ರೆ?' ಮ್ಹುನ್ ಮ್ಹಾಲ್ಪುಡಿಂ ಜೋರ್ ಕರ್ತಾಲಿಂ.

ಆತಾನ್ ಸಾಧಾರ್ನ್ 40-50 ವೊರ್ಸಾಂ ಹೆವ್ಸಿನ್ ಥೊಡ್ಯೊ ಸಡಿತ್ ತಯಾರಾಯೊ ಕರ್ಚೆಲೆಂ ವಾಡಿಕೆತ್ ದಾಲಾಂ. ವ್ಹಾರ್ಡಿಗ್ಗೆಚೆ ದೋನ್ ತೀನ್ ದೀಸ್‌ಯೀ ಮೈಕ್ ದೊವೊರ್ತಾ. ಆದ್ಧಿಂ ಬ್ಯಾಟಿಚೆ, ಗ್ರಾಪೊಫೊನಾಹಿಲ್ಯೆ, ಮಾಗಿರ್ ಕ್ಯಾಸೆಟಾಚೆ ಆನಿ ಆತಾನ್ ಕಂಪ್ಯೂಟರ್ / ಸಿ.ಡಿ.ಚೆ ಆಧುನಿಕ್ ಸೌಂಡ್ ಸಿಸ್ಟಮ್ ಈಲ್ಯಾ ಆದ್ಧಿಂ

ಫೋಟೋ ಕಾಡ್ಜೆಲೆಂ ಕ್ರಮ್ ನಾಹಾಲ್ಲೆಂ. ಸುರ್ಟೆರ್ ಕಾಳೆ-ಧೆವೆ ಫೋಟೋ ಕಾಡ್ಜಾಕ್ ಸುರು ಕೆಲೆಂ. ಮಾಗಿರ್ ಕಲರ್ ಫೋಟೋ ಈಲೈ. ಆತಾನ್ ವಿಡಿಯೊ ಕ್ಯಾಸೆಟ್, ಡಿಜಿಟಲ್ ಫೋಟೋ, ಆಡಿಯೊ ವಿಡಿಯೊ ಸಿ.ಡಿ. ಸುರುದಾಲ್ಯಾ. ಹೇ ಫೋಟೋ ವಿಡಿಯೊ ಕಾಡ್ಜಾಕ್ತ್ ಥೊಡೊಸೊ ವೇಳ್ ಲಾಗ್ತಾ ಆನಿ ಪುಯೊಯೀ ಖರ್ಸಾತಾ. ಆದ್ಲಿಂ ಮಾಟ್ವಾಕ್, ಮೊಂಟೊಪಾಂಕ್ ಸಡ್ಡ್ ಮ್ಹುನ್ಯಾರ್ ಆಂಬ್ಯಾ ತೋರಣಾಂ ಬಾಂಧ್ತಾಲೆ ಆನಿ ಈಂದಾ ತಾಳೆ ಬಾಂಧೂನ್ ಸುರುಂಗಾರ್ ಕರ್ತಾಲೆ. ರಾತ್ರಿಚ್ಯಾ ಕಾರ್ಯಕ್ರಮಾಕ್ ಗ್ಯಾಸ್‌ಲೈಟಾಂ ಉಪಯೋಗ್ ದಾತಾಲಿಂ. ಆತಾನ್ ವ್ಹಾರ್ಡಿಗೇಚಾ ದೋನ್ ತೀನ್ ದೀಸ್‌ಯೀ ಜನರೇಟರಾನ್ ಮಾಟ್ವಾಕ್ ಆನಿ ಘರಾಕ್ ಸಯ್ತ್ ಲೈಟಿಂಗ್ ಫಾಲಾ.

ಹ್ಯಾ ತಯಾರಾಯೆಚೊ ವಾವ್ರ್ ಆಪ್ಲ್ಯಾ ಪುಯ್ಯಾಂಲ್ಯಾ, ನೆರೆಕೆರೆಚ್ಯಾ, ವಾಡ್ಯಾಂಗಾರಾಂಲ್ಯಾ ಸಹಕಾರಾನ್ ಕರ್ತಾ. ತಿಂಕಾಂ ಸಾಂಬೊಳ್ ದಿವ್ಜಾಕ್ ನಾಂ. ಸಗ್ಳಿಯೀ ಜೆವ್ಣಾಂ ಮಾತ್ ವ್ಹಾರ್ಡಿಗೇಚ್ಯಾ ಘರಾಡೆತ್ ದಾತಾ. ಹ್ಯಾಂಗಾ ಸಹಾಯ್ ಕೆಲ್ಲ್ಯಾಂಲ್ಯಾ ಘರ್ಕಾಡೆ ವ್ಹಾರ್ಡಿಗ್ ದಾತಾನಾ ಹ್ಯಾ ಘರಾಡ್ಚೆಯೀ ಊಹ್ನು ಸಹಕಾರ್ ದಿತಾ. ಇಹಿ ಸಹಾಯ್ ಕೆಲ್ಲ್ಯಾಂಕ್ ಹೊರೈದಾನ್ / ವ್ಹೊಕ್ಲೆನ್ ವ್ಹಾರ್ಡಿಗೇಂತ್ ಉಡ್ಕರಿಂ ದಿವ್ಜೆಲೆಂ ಕ್ರಮ್ ಆಹಾ. ತಯಾರಾಯ್ ಚೆಡ್ಯಾಗಾರ್ ಆನಿ ಚೆಡ್ಯಾಗಾರ್ ದೋನೀ ಕಡೆಚೆ ತಿಂಗ್ಲ್ಯಾ ತಿಂಗ್ಲ್ಯಾ ತಾಂಕಿ ಪ್ರಮಾಣೆಂ ಕರ್ತಾ. ಥೊಡ್ಯಾಂ ಪಾಪ್ಲಿಂ ಎಕ್ಲ್ಯಾಚಾನ್ ಎಕ್ಲೊ ಸಡ್ ದಾವ್ಣಾ ಮ್ಹುನ್ ಸಡಿಕ್ ವ್ಯವಸ್ಥೆ ಕರ್ಚೆಂಯೀ ಆಹಾ.

#### 6.4 ನಾಂದಿ:

ವ್ಹಾರ್ಡಿಗೇಕ್ ಜಲ್ಯಾಚೆಂ ಅಥವಾ ಕರ್ಮಾಚೆಂ ಹೊಲೆಂ ಇವ್ಜೆಲೆಂ ಅಂದಾಜ್ ಆಹಾಲ್ಯಾರ್ ನಾಂದಿ ದೊವ್ಪೊರ್ತಾ. ಕುಟ್ಮಾಂತ್ ಬೊಳಾಂ ದಾವ್ಜೆಲಿಂ ಆಹಾಲ್ಯಾರ್ ಅಥವಾ ಮೊರ್ಣಾ ತಡಿರ್ ಆಹಾಲ್ಲಿಂ ಕೊಣೀ ಆಹಾಲ್ಯಾರ್ ವ್ಹಾರ್ಡಿಗೇಚ್ಯಾ ಧಾ ದೆಹಾಂ ಆದ್ಲಿಂ ಪುರೋಹಿತ್ ನಾಂದಿಚೆಂ ಕ್ರಮ್ ಕೊರುನ್ ದಿತಾ. ನಾಂದಿ ಪೂಜಾ ಕೊರುನ್ ದಾಲ್ಯಾ ಮಾಗಿರ್ ಹೊಲೆಂ ಈಲ್ಯಾರ್ ನಿಫಂಟ್ ಕೆಲ್ಲ್ಯಾ ದೀಸ್ ವ್ಹಾರ್ಡಿಗ್ ಕರ್ಯೆಂತ್, ಕೆಲ್ಯಾರ್ ಕಾಂಯ್ ದೋಸ್ ನಾಂ. ವ್ಹಾರ್ಡಿಗೇಚ್ಯಾ ರಾಂದ್ಪಾಚ್ಯಾ ಆನಿ ಹೆರ್ ಧಾರ್ಮಿಕ್ ವಿಧಿಂನಿ ಕುಟ್ಮಾದಾರಾಂನಿ ಸ್ವತಃ ಭಾಗ್ ಘೆವ್ಜಾಕ್ ಮಾತ್ ದಾಯ್ನಾ. ವ್ಹಾರ್ಡಿಗೇಚ್ಯಾ ಹೆರ್ ರಿವಾಜಿ ವಾಡ್ಯಾಂತ್ಲ್ಯಾ ಭಾಯ್ಲ್ಯಾ ಕುಳಿಯೆಚ್ಯಾ ಸಯ್ರ್ಯಾ ಧಯ್ರ್ಯಾಂನಿ ಉರ್ದೆಲಿಂ ಕಾರ್ಯಿಂ ಸುಧಾರ್ನುಕಾ. ಧಾರೆಚ್ಯಾ ವಿಧಿಂತ್ ಭಾಗ್ ಘೆವ್ಜೆಲಿಂ ಯಜ್ಞಾನ್ ಯೆಜ್ಯಾನಿ, ವ್ಹೊಕ್ಲಲ್ ಹೊರೈದ್ - ಹಿಂಣಿಂ ನಾಂದಿ ಬಾಂಧ್ಲ್ಯಾರ್, ತಿಂಕಾಂ ತೀಂ ನಾಂದಿ ಸೊಡೊವ್ಸೆರ್ ಹೊಲೆಂ ಸೂತಕ್ ಲಾಗಾವ್ ದಾಯ್ನಾಂ. ನಾಂದಿ ಬಾಂಧ್ಲಾಂನಿ ತಿಟ್ಲೆ ದೀಸ್‌ಯೀ ಶುದ್ಧಾಚಾರಾರ್ ಆವ್ಪೊಕಾ. ತಿಂಣಿಂ ದಿಸಾಕ್ ಏಕ್ ಪಾಪ್ಲಿಂ ನ್ಹಾವುನ್



ಜೆವ್ವಾ, ಹೊಲೆಂ ಸೂತಕ್ ಆಹಾಲ್ಯಾ ಹೆರಾಂ ಒಟ್ಟು ಭೊರ್ಸಾನೆಹೆಂ. ಘರ್ ಸೊಡುನ್ ಭಾಯ್ರ್ ವೊಹಾನೆಹೆಂ. ಮಾಹಳಿ ಮಾಸ್ ಖಾಯ್ಸೆಹೆಂ. ತಿಂಕಾಂ ಖಳಿಯೆ ಹಾಂಡಾನೆಹೆಂ. ಸುಣೆಂ ಸಾಬಾನೆಹೆಂ. ನಾಗೋಲೆಚೆಂ ಕ್ರಮ್ ದಾವ್ನ್ ಅಖೆರಿಕ್ ಕಂಕಣ್‌ದೊಹೊ ಸೊಡಾಯ್ತಾನಾ ಪುರೋಹಿತ್ ನಾಂದಿಯೀ ಸೊಡಯ್ತಾ. ನಾಂದಿ ದೊವೊರ್ಚೆಲೆಂ ಕ್ರಮ್ ಕುಡ್ಯಾಂತ್ ಆರ್ತಾಂ ಹೆಂಗಾಚ್ಯಾ ಪ್ರಾದೇಶಿಕ್ ಪ್ರಭಾವಾನ್ ಸುರುದಾಲ್ಲೆಂ. ನಾಂದಿ ಮುಳಾಂತ್ ಕುಡ್ಯಾಂಲಿ ಸಂಸ್ಕೃತಿ ನೂಂ.

### 6.5. ವೊಜಿಂ ಬಾಂದ್ಲೆಂ:

ವ್ಹಾರ್ಡೆಗ್ ವೊಜಿಂ ಬಾಂದ್ಲೆಂ ಕುಡ್ಯೆ ಸಂಸ್ಕೃತಿಚೆಂ ಗೌರವಾಚೆಂ ಸಂಕೇತ್. ಆಪ್ಲೊ ಪುಯ್ಲೊ, ಮಾವ್ಲೊ ಮೆವುನೊ, ಆಜ್ಜೊ, ಧೂವ್ ಜಾಂವಯ್ - ಹಿಂಣಿಂ ವೊಜಿಂ ಧಾಡ್ಲೆಲೆಂ ಕ್ರಮ್ ಆಹಾ. ವೊಜಿಂ ಫಾಡ್ಯಾಂ ಸಂಖ್ಯಾನ್ ಪಾಂಸ್, ಸಾತ್, ನೋವ್ - ಇಹಿ ಧಾಡ್ಲೆಲಿ ರಿವಾಜ್. ವೊಜಿಂ ಧಾಡ್ಲೆಲ್ಯಾನ್ ಲೇಸ್‌ಗಾರಾಕ್ ವ್ಹಾರ್ಡೆಗ್ಚ್ಯಾ ಖರ್ಸಾಕ್ ಆಧಾರ್ ದಾತಾ. ತಿಂಚ್ಯಾ ಮೊಧ್ಲೆಂ ಬಾಂಧವ್ಪಣ್ ವೃದ್ಧಿ ದಾತಾ. ಕುಟ್ಮಾ ಸಂಬಂಧಾಚೆಂ ಲಾಗ್ಕಿಲೆಂ ಬಂಧನ್ ಬಲಿಷ್ಠ್ ದಾತಾ ಆನಿ ಜಿವೆಂ ಉರ್ತಾ. ವ್ಹಾರ್ಡೆಗ್ಚೆಂ ಲೇಸ್ ಸುಧಾರ್ಪುಚಾಕ್ ಆರ್ಥಿಕ್ ರಿತಿರ್ ತಾಂಕ್ ನಾಹಾಲ್ಯಾ ಸಂದರ್ಭಾರ್ ಆಪ್ಲ್ಯಾ ಪುಯ್ಲ್ಯಾಂನಿ ವೊಜಿಂ ಬಾಂಧ್ಲೆಲಿ ರಿವಾಜ್ ಆಹಾ. ಆಪ್ಲಾಲಿ ಗ್ರೇಸ್‌ಕಾಯ್, ಆರ್ಥಿಕ್ ಮೊಟ್ಪ್ / ಪ್ರತಿಷ್ಠೆ ಪ್ರಗಟ್ ಕರ್ಚೆಲ್ಯಾ ಉದ್ದೇಶಾನ್‌ಯೀ ವೊಜಿಂ ಧಾಡ್ಲಾ. ವೊಜಿಂ ಧಾಡ್ಲೆಲ್ಯಾಲ್ಯಾ ಭುರ್ಯಾಂಕ್ ವ್ಹಾರ್ಡೆಗ್ ದಾತಾನಾ ವೊಜಿಂ ಫೀಲ್ಯಾಂನಿ ಫಾಟಿಂ ದಿವ್ಚ್ಯಾ ಫಾಟಿಂ ದಿವ್ಚೆಂಯೀ ತಿಂಗ್ಲ್ಯಾ ರುಣಾಂತ್ಲೆಂ ಭಾಯ್ರ್ ಈಲ್ಯಾಂವ್ಹಿರಿಂ. ಫಾಟಿಂ ದಿತಾ ಮ್ಹುಂಚ್ಚೆಲ್ಯಾ ಧೈರ್ಯಾನ್ತ್ ವೊಜಿಂ ದಿವ್ಚಿಂ.

ತಾಂದುಳ್, ನಾರ್ಲ್, ಬೊಂಡೆ, ಘಡಾಯ್, ಪಾನಾಂ, ರಾಂದಯ್‌ಕಾಯೆಚೆಂ ವೊಜಿಂ ಧಾಡ್ಲಿ ರಿವಾಜ್. ಹಿಂ ವೊಜಿಂ ವ್ಹಾರ್ಡೆಗ್ಚ್ಯಾ ಎಕಾ ಯಾ, ದೋನ್ ದೆಹಾದ್ಲಿಂ ಧಾಡ್ಲಾ. ಇಟ್ಟಿಂತ್ ವೊಜಿಂ ಧಾಡ್ಲಾ ಮ್ಹುನ್ ಲೇಕ್ ನಾಂ. ಫಾಡ್ಯಾ ಸಂಖ್ಯಾನ್ ಕಿಟ್ಟಿಂಯೀ ಧಾಡ್ಲೆಂತ್. ವೊಜಿಂ ಕೊರ್ಗಾರಾಂಚಾಂಕಡೆ ಧಾಡೂನ್ ದಿತಾ. ಕೊರ್ಗಾರಾಂಚಿಂ ವೊಜಿಂ ವ್ಹಾರ್ಡೆಗ್ಚ್ಯಾ ಘರ್ಕಾಡೆ ಪಾವೊಯ್ತಾನಾ ತಿಂಕಾಂ ಮಾತ್ಯಾಕ್ ತೇಲ್ ಆನಿ ಜೆವ್ಣಾಪೊಡ್ ದಿವ್ಚ್ಯಾ. ವೊಜಿಂ ವ್ಹೆಲ್ಯಾಂ ಕಾಟಿ, ಭಾಟ್ಯಾಂ ಫಾಟಿಂ ಹಾಡ್ಲೆಲೆಂ ಕ್ರಮ್ ನಾಂ. ವೊಜಿಂ ವ್ಹೆಲ್ಯಾಂಕ್ ಜೆವ್ಣಾ ಪೊಡ್ ಮೆಳ್ಚಾ ಮ್ಹುನ್, ಆನಿ ತಿಂಗ್ಲೆಂ ಏಕ್ ಕರ್ತವ್ಯ್ ಮ್ಹುಂಚ್ಚೆಲ್ಯಾಂವ್ಹಿರಿಂ ಕೊರ್ಗಾರಾಂಚೆ ವೊಜಿಂ ವ್ಹಾರ್ಡೆಗ್ ತಯಾರ್ ದಾತಾಲೆ. ವೊಜಿಂ ವ್ಹೆಲ್ಯಾಂಕ್ - ಧಾಡ್ಲೆಲ್ಯೆ ತಿಂಕಾಂ ಪುಯ್ಕಾರ್ ಕಾಂಯ್ ಪುಣೀ ದಿತಾಲ್ಯೆ. ಆನಿ ವ್ಹಾರ್ಡೆಗ್ಚ್ಯಾ ಜೆವ್ಣಾಕ್‌ಯೀ ಆಪೊಯ್ತಾಲೆ.

ಆತಾನ್ಯಾ ಆಧುನಿಕ್ ಕಾಲಾರ್ ವೊಜಿಂ ಬಾಂಧ್ವೆಲೆಂ ಕ್ರಮ್ ಕಯ್ ದಾಲಾಂ. ವ್ಹಾರ್ಡಿಗೊ ಹೊಲಾಂನಿ, ಕಲ್ಯಾಣ ಮಂಟಪಾಂನಿ ದಾವ್ಲೆಲ್ಯಾ ಹ್ಯಾ ಕಾಲಾರ್ ವೊಜಿಂ ಬಾಂಧ್ವಾಕ್ ಕೊಣೀ ತಯಾರ್ ದಾಯ್ಲಾಂ. ಆತಾನ್ಯಾ ವಿಭಜಿತ್ ಕುಟ್ಮಾ ವ್ಯವಸ್ಥೆಂತ್ ವೊಜಾಂಕ್ ಅರ್ಥಾಯೀ ನಾಂ, ಮೋಲ್ಯಾಯೀ ನಾಂ. ಎಕಾಮೆಕಾ ಸಹಾಯ್ ಕರ್ಚೆಲ್ಯೆ ಆಹಾಲ್ಯಾರ್ ನಗ್ಡೆನ್ ಆರ್ಥಿಕ್ ರಿತಿರ್ತ್ ಸುಧಾರ್ಸಿತಾ.

### 6.6. ಕಾಕ್ಲಾಂ ದೊವೊರ್ಚೆಂ :

ಕುಡ್ಯಾಂತ್ ವ್ಹಾರ್ಡಿಗೆಕ್ ಚೆಡ್ಯಾಕಡೆನ್ ಆನಿ ಚೆಡ್ಯಾಕಡೆನ್ ಕಾಕ್ಲಾಂ ದೊವೊರ್ಚೆಲೆಂ ಕ್ರಮ್ ಆಹಾ. ಆರ್ಲ್ಯಾ ಕಾಲಾರ್ ಮಾತ್ಚೆಂ (CHINA CLAY BANGLES) ಕಾಕ್ಲಾಂ ದೊವೊರ್ಚಿತ್ ರಿವಾಜ್ ಆಹಾಲ್ಲಿ. ಮಾತ್ಚೆಂ ಕಾಕ್ಲಾಂ ಆಯಾಪಣಾಚೆಂ ಲಕ್ಷಣ್ ಮ್ಹುನ್ವೆಲೆಂ ನಂಬಿಕೆ ಆಹಾ. ಮಾತ್ಚೆಂ ಕಾಕ್ಲಾಂ ಆಳ್ವಾಲ್ಯಾ ಮಾಗಿರ್ ಆತಾನ್ ಕಾಚೆಚಿಂ (ಗ್ಲಾಸಾಚಿಂ) ಕಾಕ್ಲಾಂ ದೊವೊರ್ಲಾ. ಆದ್ಲಿಂ ಗಾಂವಾಂತ್ ವೊಳಾರ್ ಆಸ್ತಾಲೆ, ವ್ಹಾರ್ಡಿಗೆಚ್ಯಾ ದೊನ್-ತೀನ್ ದೆಹಾಂ ಆದ್ಲಿಂ ವೊಳಾರಾಕ್ ಆಪೊಯ್ತಾಲೆ. ವೊಳಾರ್ ಯೇವ್ನ್ ವೊಕ್ಲೆಕ್, ವೊಕ್ಲೆಲ್ಯಾ ಘರ್ಕಾಡ್ಯಾಂಕ್, ಧೆಡಿಯೆಕ್, ಆಪ್ಲ್ಯಾ ಪುಯ್ಲ್ಯಾಂಕ್, ಲಾಗಿಲ್ಯಾ ಚೆಡ್ಯಾಂ ಆನಿ ಬಾಯ್ಲಾಂಕ್ ಕಾಕ್ಲಾಂ ದೊವೊರ್ತಾ. ವೊಳಾರ್ ಕಾಕ್ಲಾಂ ದೊವೊರ್ಚಾಕ್ ಈಲ್ಯಾರ್ ತಾಕಾ ಜೆವ್ಣಾಪೊಡ್ ದಿವ್ಣಾ. ವೊಕ್ಲೆಗರ್ ವೊಳಾರ್ ಯೇವ್ನ್ ಕಾಕ್ಲಾಂ ದೊವೊರ್ಚಾ ಆದ್ಲಿಂ ತಾಂದುಳ್, ನಾರ್ಲ್, ವೀಡೊ, ಕಾಣಿಕೆ ದೊವೊರ್ನ್ ಸ್ಪಸ್ತಿಕ್ ದೊವೊರ್ಲ್ಯಾ. ಕಾಕ್ಲಾಂಚೊ ಖೊರ್ಸು ವೊಕ್ಲೆ ಕಡೆಚೊ.

ಹ್ಯೊ ಖೊರ್ಸು ಮಾವ್ಳಾನ್ ದಿವ್ಲೆಲಿ ರಿವಾಜ್‌ಯೀ ಆಹಾಲ್ಲಿ. ಸಾಮಾನ್ಯ ದಾವ್ನ್ ವೊಕ್ಲೆಕ್ ಹಾತ್‌ಭೊರ್ ಕಾಚೆಚಿಂ (ಗ್ಲಾಸಾಚಿಂ) ತಾಂಬ್ಲಿಂ ಪಾಚ್ಚಿಂ ಕಾಕ್ಲಾಂ ಘಾಲ್ತಾ. ಕಾಚೆಚಿಂ ತಾಂಬ್ಲಿಂ ಪಾಚ್ಚಿಂ ಕಾಕ್ಲಾಂ ಮುತ್ಸನಾಚೆಂ ಸಂಕೇತ್. ಕಾಳೆಲಿಂ ಕಾಕ್ಲಾಂ ಘಾಲ್ತೆಲಿ ರಿವಾಜ್ ನಾಂ. ವೊಕ್ಲೆನ್ ಕಾಕ್ಲಾಂ ಘಾಲ್ಲ್ಯಾ ಮಾಗಿರ್ ಫುಟಾನೆಹೆಂ. ಫುಟ್ಯಾರ್ ಅವಲಕ್ಷಣ್, ಅಪಶಕುನ್ ಮ್ಹುನ್ ನಂಬಿಕೆ ಆಹಾ. ತ್ಯಾ ಖಾತಿರ್ ದೊನ್ ತೀನ್ ದೆಹಾದ್ಲಿಂ ಮಾತ್ ಕಾಕ್ಲಾಂ ದೊವೊರ್ತಾ ಆನಿ ಕಾಕ್ಲಾಂ ದೊವೊರ್ಲ್ಯಾ ಮಾಗಿರ್ ವೊಕ್ಲೆಕ್ ಭಾಯ್ ಭೊಂವ್ಣಾಕ್ ಆನಿ ವಾವ್ರ್ ಕರ್ಚಾಕ್ ಸೊಡೀನಾ. ಕೊಣಾಲೊಯ್ ಸಮ್ಯಾನ್ ಆಹಾಲ್ಯಾರ್ ತಾಚಾ ಆದ್ಲಿಂತ್ ಕರ್ತಾ. ವೊಕ್ಲೆಕ್ ಸುರುಂಗಾರ್ ಕರ್ತಾನಾ ಘರ್ಕಾಡ್ಲೆಂ ಭಾಂಗಾರ್ ಕಿಟ್ಲೆಂ ಆಹಾಲ್ಯಾರೀ ಪಾವಾನಾ. ತ್ಯಾ ಖಾತಿರ್ ಭಾಡ್ಯಾಚೆಂ ಭಾಂಗಾರ್ ಹಾಡ್ಲೆಲೆಂ ಕ್ರಮ್ ಆಹಾ. ಭಾಡ್ಯಾಚೆಂ ಭಾಂಗಾರ್ ವ್ಹಾರ್ಡಿಗೆಚ್ಯಾ ಆರ್ಲ್ಯಾ ದೀಸ್ ಹಾಡ್ಲಾ. ಆರ್ಲ್ಯಾ ಕಾಲಾರ್ ಚೆಡ್ಯಾಂ ಸಾನ್ ಆಸ್ತಾನಾ ಘಾತರ್ ಖೆಳ್ತೆಲೆಂ ಅಭ್ಯಾಸ್ ಆಸ್ತಾಲೆಂ. ಘಾತರ್ ಖೆಳ್ತೆಲ್ಯಾ ಚೆಡ್ಯಾಂಲೆ ಹಾತ್ ಘಟ್ಟಿ ಘಾತ್ರಾವ್ಲಿರಿತ್

ಆಸ್ತಾ. ವ್ಹಾಡಿಫೆಗೆಕ್ ಕಾಚಿಚಿಂ ಕಾಕ್ಲಾಂ ಫಾಲಾನಾ ಫಾತರ್ ಖೆಳ್ಳೆಲ್ಯಾ ಚೆಡ್ವಾಲಿಂ ಕಾಕ್ಲಾಂ ಫುಟ್ಲಾ. ದೆಕುನ್ ಚೆಡ್ವಾಂ ಸಾನ್ ಆಸ್ತಾನಾ ಫಾತರ್ ಖೆಳ್ಳಾಕ್ ಸೊಡಿನಾಹಾಲ್ಲಿಂ. ಥೊಡ್ಯಾ ಚೆಡ್ವಾಂಕ್ ಮ್ಹಾಲ್ಪುಡ್ಯಾಂಕ್ ಕಳಾನಾಸ್ತಾನಾ ಸೊರಿಯಾಂ ಫಾತರ್ ಖೆಳ್ಳೆಲೆಂ ಅಭ್ಯಾಸ್ ಆಸ್ತಾಲೆಂ. ವ್ಹಾಡಿಫೆಗೆಕ್ ಕಾಕ್ಲಾಂ ಫಾಲಾನಾ ಫುಟ್ಲಾರ್ 'ಸಾನ್ ಆಸ್ತಾನಾ ಫಾತರ್ ಖೆಳ್ಳಾಂಗೀ?' ಮ್ಹುನ್ ವ್ಹೊಕ್ಲೆಕ್ ಚಿಡಾಯ್ತಾ.

ಹೊರೈದಾಗೆರ್ಯೀ ತಿಂಗ್ಲಾ ಚೆಡ್ವಾಂಕ್, ಬಾಯ್ಲಾಂಕ್ ವೊಳಾರಾಕ್ ಆಪೊವ್ನ್ ಅಥವಾ ವೊಳಾರಾಗೆರ್ ಊಹ್ನು ಕಾಕ್ಲಾಂ ದೊವೊರ್ತಾ. ಹೊರೈದಾಗೆರ್ ಕಾಕ್ಲಾಂ ದೊವೊರ್ತಾನಾ ಸ್ವಸ್ತಿಕ್ ದೊವೊರ್ಚೆಂ ಅಗತ್ಯ ನಾಂ. ಹ್ಯಾಂಗಾ ಆನಿಯೆಕ್ ಮಹತ್ವಾಚಿ ಸಂಗತ್ ಆಹಾ. ಕುಡ್ಯಾಂತ್ ವರದಕ್ಶಿಣೆಚಿ ಪದ್ಧತ್ ನಾಂ. ಬದ್ಲಾಕ್, ವೊಸ್ತು ರೂಪಾಚೆಂ ವಧು ದಕ್ಶಿಣೆ ಆರ್ಲ್ಯಾ ಕಾಲಾರ್ ಲಾಗೂನ್ಯೀ ಚಾಲ್ತೆರ್ ಆಹಾ. ಪಿರ್ಡುಗ್, ಸಾಡೊ ಹೊರೈದಾನ್ ವ್ಹೊಕ್ಲೆಕ್ ಕಿಹಿ ದಿವ್ಯಾಗೀ ತಿಹಿತ್ ವ್ಹೊಕ್ಲೆಲಿಂ ಶೃಂಗಾರ್ ಸಾಧನಾಂ ತಳಿಯೆರ್ ದೊವೊರ್ನ್ ಹೊರೈದಾನ್ ದಿವ್ಯಾ. ತ್ಯಾ ಖಾತಿರ್ ಕಾಜಳ್, ಕುಕುಮ್, ಕನ್ನಡಿ, ರುಕಾಚಿ ಫೊಣಿ, ಸೊವೊರ್, ಪೊಡರ್..... ಇತ್ಯಾದಿ ವೊಸ್ತು ಕಾಕ್ಲಾಂ ದೊವೊರ್ತಾನಾತ್ ಘೆತಾ.

### 6.7 ದೇವ್ ಕಾಯೆಂ:

ಕುಡ್ಯಾ ಸಮಾಜೆಂತ್ ಹರ್ಯೆಕಾ ಘರ್ಯಾಡೆಯೀ ದೆವಾಘರ್ ಆವಾನಾ. ಕುಳಿಯೆಚ್ಯಾ ಮ್ಹಾಲ್ಪುಡ್ಯಾ ಘರ್ಯಾಡೆ ಮಾತ್ ದೇವಾ ಘರ್ ಆಸ್ತಾ. ಹೆಂ ಕುಡ್ಯಾಂಲ್ಯಾ ಅವಿಭಜಿತ್ / ಕೂಡು ಕುಟುಂಬಾ ಪದ್ಧತೆಚೆಂ ಏಕ್ ನಿದರ್ಶನ್ ಆನಿ ಬುಡಕಟ್ಟು ಜನಾಂಗಾಚೆಂ ಸಂಕೇತ್. ಎಕಾ ಕುಟ್ಮಾಕ್ ಸೆರ್ವಾಲ್ಲಿಂ ಘರಾಂ ಕಿಟಿಂಯೀ ಆಂವೊಂ, ಹರ್ಯೆಕಾ ದೇವಾಲಾ ಕಾರ್ಯಾಕ್ಯೀ ಕುಟ್ಮಾದಾರ್ ದೇವಾ ಘರ್ಯಾಡೆ ಮೆಳ್ಳಾ. ವ್ಹಾಡಿಫೆಗ್ ದಾತಾನಾ ಹೊರೈದ್ / ವ್ಹೊಕ್ಲಲ್ ದೇವಾ ಘರ್ಯಾಡೆ ಊಹ್ನು ದೇವಾಕ್ ಪಾಂಯಾಂ ಪೊಡುನ್ ಇವ್ಯಾ. ದೇವ್‌ಗಾರಾನ್ ದೇವಾಕ್ ಪಾಂಯಾಂ ಪೊಡೊವ್ನ್, ದೇವಾಲೊ ಆಶೀರ್ವಾದ್ ಮಾಗುನ್ ಗಂಧ್ ಪ್ರಸಾದ್ ದಿವ್ಯಾ. ದೇವಾಕ್ ಪಾಂಯಾಂ ಪೊಡೊವ್ಚೆಲೆಂ ಕ್ರಮ್ ಸಡಾವತ್ ವ್ಹಾಡಿಫೆಚ್ಯಾ ಆರ್ಲ್ಯಾ ದೀಸ್ ಕರ್ತಾ. ಹೆಂ ದೇವಾಕ್ ಪಾಂಯಾಂ ಪೊಡೊವ್ಚೆಲೆಂ ಕ್ರಮ್ ದೆಹಾರೆಯೀ ಕರ್ಯೆಂತ್. ದೇವಾಕ್ ಪಾಂಯಾಂ ಪೊಡ್ಲ್ಯಾ ಮಾಗಿರ್ ಭರ್ಷೆ ದಾವ್ಜಾಕ್ ನಾಜೆಂ. ತ್ಯಾ ಖಾತಿರ್ ಥೊಡೆಕಡೆ ಗೊಂದೊಳ್ಯಾಂರ್ ಅಥವಾ ರಾತ್ರಿಕ್ತ್ ದೇವಾಕ್ ಪಾಂಯಾಂ ಪೊಡಯ್ತಾ.

ಹೊರೈದಾನ್ ಧಾರೆಚೆಂ ಸಾಡ್ಯಾ ಕಾಪಡ್, ಪಿರ್ಡುಗ್ ಆನಿ ಹೆರ್ ಕಾಂಯ್ ಕೆಲ್ಲೆಂ ಭಾಂಗಾರ್, ಫುಲಾಂ, ನಾರ್ಲ್, ವೀಡ್ಯೆ, ಹೊರೈದಾಲೆಂ ನ್ಹೆಸಣ್, ಸ್ವತಾಚೆಂ

ಕೆಲೈಂ ಭಾಂಗಾರ್ ಘೆವ್ನ್ ಘರಾಡ್ಚ್ಯಾ ಮ್ಹಾಲ್ಪಡ್ಯಾಂಕ್ ವಾಂಗ್ಡಾಕ್ ಆಪೊವ್ನ್ ಘೇವ್ನ್ ಉಣ್ಯಾನ್ ಪಾಂಯಾದಾನ್ ಪುಣೀ ದೇವಾ ಘರಾಡ್ ವೊಹೋಕಾ. ಹೆಂ ಕುಟ್ಮಾಚೆಂ ಕಾರ್ಯೆಂ ದಾಲ್ಲ್ಯಾನ್ ಕುಟ್ಮಾಂತ್ಲ್ಯಾ ಬಾಯ್ಲೆ ಮೊನ್ಯಾಂನಿಯೀ ದೇವಾಕ್ ಪಾಂಯಾಂ ಪೊಡ್ಚೆಲ್ಯಾ ಹ್ಯಾ ಕಾರ್ಯಾಕ್ ವೊಹಾಯೆಂತ್.

ದೇವ್‌ಗಾರ್ ತೀ ಸಗ್ಳಿ ವೊಸ್ತ್ ದೇವಾ ಮುಕಾರ್ ದೊವೊರ್ನ್ ಪೂಜಾ ಕೊರುನ್ ದೇವಾಲೊ ಆಶೀರ್ವಾದ್ ಮಾಗೂನ್ ಪ್ರಸಾದ್ ದಿತಾ. ಹೊರೈದ್ ದೇವಾಕ್ ದೈವಾಂಕ್ ವೀಡ್ಯೆ ದೊವೊರ್ನ್ ಪಾಂಯಾಂ ಪೊಡ್ಚ್ಯಾ. ಧಚ್ಚಾ ಮ್ಹಾಲ್ಪಡ್ಯಾಂಕೀ ವೀಡ್ಯೆ ದೀವ್ನ್ ಪಾಯೆ ಧರ್ತಾ ಆನಿ ಆಶೀರ್ವಾದ್ ಘೆವ್ನ್ ಯೆತಾ.

ವೊಕ್ಲಲ್ ಆಪೊಯ್‌ಗರ್ಚೆಂ ಕಾಪಡ್, ಪಾಂಯಾಂ ಬೊಟಾಂಚೊ ಮುದಿಯೊ, ಮೊತಿಂ, ಸೊಪೊಳ್ಳೊ ಆನಿ ಕಾಂಯ್ ಕೆಲೈಂ ಭಾಂಗಾರ್ ಘೆವ್ನ್ ದೇವಾಕ್ ಪಾಂಯಾಂ ಪೊಡ್ಚಾಕ್ ಉಯ್ತಾ. ತ್ಯೋ ಸೊಗೊಳ್ಳೊ ವೊಸ್ತು ದೇವಾ ಮುಕಾರ್ ದೊವೊರ್ನ್ ದೇವಾಕ್ ಪಾಂಯಾಂ ಪೊಡ್ಚ್ಯಾ ಮಾಗಿರ್ ಧಂಯಿಂತ್ ವೊಕ್ಲೆಲ್ಯಾ ಪಾಂಯಾಂ ಬೊಟಾಂಕ್ ಮುದಿಯೊ ಫಾಲ್ತಾ. ನಾಕಾಕ್ ಮೊತಿಂಯೀ ಫಾಲ್ತಾ. ಕುಡ್ಯೆ ಚೆಡ್ವಾಂಕ್ ಹೆಂ ದೇವ್ ಕಾರ್ಯೆಂ ದಾತಾ ಮುನ್ಸಾರ್ ಪಾಂಯಾಂ ಬೊಟಾಂಕ್ ಮುದಿಯೊ ಫಾಲ್ತಾಕ್ ಆಪ್ಯಾನ್ ನಾಂ. ವ್ಹಾರ್ಡಿಗ್ ದಾಲ್ಲ್ಯಾ ಮಾಗಿರ್ ಪಾಂಯಾಂ ಬೊಟಾಂಕ್ ಮುದಿಯೊ, ನಾಕಾಕ್ ಮೊತಿಂ ಆಸ್ಚೆಂ ಮುತ್ಸೆಸ್ತನಾಚ್ಯೊ ಕುರುಂ. ತಾಕಾ ಆಬೊಲಿಂ ಮ್ಹಾಳ್ಳೆಲೊ ಅಧಿಕಾರಿಯೀ ವ್ಹಾರ್ಡಿಗೆಚ್ಯಾ ಮಾಳಾಂತ್ ಆಬೊಲಿಂ ಗುತುನ್ ವೊಕ್ಲೆನ್ ಆನಿ ಹೊರೈದಾನ್ ಏಕಾಮೆಕಾ ಮಾಳಾ ಫಾಲ್ತಾ ಮಾಗಿರ್ತ್ ಯೆತಾ. ಮಾತ್ಚೆ/ಕಾಚೆಚಿಂ ಕಾಕ್ಲಾಂ ಫಾಲ್ಚೆಂಯೀ ವ್ಹಾರ್ಡಿಗೆ ಮಾಗಿರ್. ವ್ಹಾರ್ಡಿಗೆ ಆದ್ಲಿಂ ಮಾತ್ಚೆ/ಕಾಚೆಚಿಂ ಕಾಕ್ಲಾಂ ಫಾಲ್ತಾಕ್ ಧಾರ್ಮಿಕ್ ರಿತಿರ್ ಆಪ್ಯಾನ್ ನಾಂ. ಹ್ಯಾ ಲಕ್ಷಣಾಂನಿತ್ ಕುಡ್ಯೆ ಚೆಡ್ವಾಕ್ ವ್ಹಾರ್ಡಿಗ್ ದಾಲ್ಲ್ಯಾ ಯಾ ನಾಂ ಮುನ್ ಅಂದಾಜ್ ಕರ್ಯೆಂತ್. ದೇವಾಕ್ ಪಾಂಯಾಂ ಪೊಡುನ್ ದಾಲ್ಲ್ಯಾ ಮಾಗಿರ್ ದೇವಾ ಘರಾಡ್ ಮೆಳ್ಳೆಲ್ಯಾಂಕ್ ಜೆವೊಣ್ ದಿವ್ಚೆಲಿ ರಿವಾಜ್ ಆಹಾ. ಹ್ಯಾ ಕ್ರಮಾಕ್ ದೇವ್‌ಕಾರ್ಯೆಂ ಮುನ್ತಾ. ದೇವ್‌ಕಾರ್ಯೆಂ ದಾಲ್ಲ್ಯಾ ಮಾಗಿರ್ತ್ ವ್ಹಾರ್ಡಿಗೆಚಿಂ ಕುಡ್ಯೆ ಸಂಪ್ರದಾಯಾಚಿಂ ಮುಕಾಯ್ಲಿಂ ಕ್ರಮಾಂ ಕರ್ಚೆಲಿ ರಿವಾಜ್.

**6.8 ಹಳ್ಳಿ ತೊಡೊಪ್ / ವೀಡ್ಯಾಂ ತೊಡೊಪ್ ಧಾಡ್ಚೆಂ :**

ವ್ಹಾರ್ಡಿಗೆಚ್ಯಾ ಆರಾಚ್ಯಾ ದೀಸ್ ರಾತ್ರಿಕ್ ವೊಕ್ಲೆಗೇರ್ ಹಳದ್ ದಾವ್ಯಾದಾಲ್ಯಾರ್ ಹೊರೈದಾಗ್ಚಿ ಹಳ್ಳಿ ತೊಡೊಪ್ ವೊಕ್ಲೆಗೇರ್ ಧಾಡುನ್ ದಿವ್ಚಾ. ಹೀ ಹಳ್ಳಿ ತೊಡೊಪ್ ನೆವೆಲಿತ್ ಆನಿ ಹೊರೈದಾಕಡೆಚಿತ್ ದಾವ್ಯಾ. ವ್ಹಾರ್ಡಿಗೆ ದೀಸ್ ಹೊರೈದಾಲೆಂ

ವೊರಾಣ್ ಉಯ್ತನಾ ಹಳ್ಳಿ ತೊಡೊಪ್ ವೊರ್ಚಿಯೀ ಆಹಾ. ಹ್ಯಾ ಪ್ರಕಾರ್ ವೊರಾಣ್ ಉಯ್ತನಾ ಹಳ್ಳಿ ತೊಡೊಪ್ ವೊಲ್ಯಾರ್ ವೊಕ್ಲೆಕ್ ಹಳ್ಳಿ ತೊಡೊಪ್ ದೀವ್ನ್, ಹಳದ್ ದಾವ್ನ್, ವೊಕ್ಲೆಲೆಂ ಕಳಸಾನ್ಡಾನ್ ದಾತಾ ಮುನಾಸರ್ ಹೊರೈದಾನ್ ಧಾರೆಚ್ಯಾ ಮಾಟಾಂತ್ ಉಯ್ತಕ್ ನಾಂ. ತಾಕಾ ತಿಟೊ ವೇಳ್ ಮಾಟಾ ಭಾಯ್ಲ್ಯಾ ಆನಿಯೆಕಾ ಮಾಟಾಂತ್ ಬೊಹೊವ್ಪಾ. ಧಾರ್ ಹೊರೈದಾಗೆರ್ ಆವುನ್ ವೊಕ್ಲೆಗೆರ್ ಆರ್ಲ್ಯಾ ದೀಸ್ ಹಳ್ಳಿ ತೊಡೊಪ್ ಧಾಡಿನೆ ದಾಲ್ಯಾರ್ ವೊಕ್ಲೆಲೆಂ ದಿಬೊಣ್ ಹೊರೈದಾಗೆರ್ ಪಾವ್ತಾನಾ ಹೊರೈದಾನ್ ಘರ್ ಸೊಮೇತ್ ಮಾಟೊವ್ ವೊಕ್ಲೆಕ್ ಸೊಡುನ್ ದಿವ್ಪಾ. ತಾಚಾದ್ಲಿಂ ಹೊರೈದ್ ಆಯ್ತೊ ದಾವ್ನ್ ಧಾರೆಚ್ಯಾ ಮಾಟಾ ಭಾಯ್ತ್ ವೊಹೊಕಾ. ಮಾಗಿರ್ ವೊಕ್ಲೆಕ್ ಹಳ್ಳಿ ತೊಡೊಪ್ ದೀವ್ನ್ ವೊಕ್ಲೆಲಿ ಹಳದ್ ಆನಿ ಕಳಸಾ ನ್ಹಾಣ್ ದಾವ್ಪಾ. ತಾಚ್ಯಾ ಮಾಗಿರ್ತ್ ಹೊರೈದಾಕ್ ಶಕುನ ದಿವೊ, ಆರ್ತಿ, ಸೇಸ್ ಮುಖಾಂತರ್ ಮಾಟಾಂತ್ ಆಪೊವ್ನ್ ತಳಿ ದಿವ್ಪಾ. ಹಳ್ಳಿ ತೊಡೊಪ್ ವೊಕ್ಲೆಗೆರ್ ಹಾಡ್ಪಾನಾಂ ತಾಚ್ಯಾ ಒಟ್ಟು ವೀಡ್ಯೆ ಹಾಡೂನ್ ವೊಕ್ಲೆಗೆರ್ ಎಕಾಮೆಕಾ ಬೊರುಚಾಕ್ ಆಹಾ. ದೆಕುನ್ ಹ್ಯಾ ಕ್ರಮಾಕ್ 'ವೀಡ್ಯಾಂ ತೊಡೊಪ್' 'ವೀಡ್ಯೆ' ಧಾಡ್ಚೆಂ ಮುನ್ಯೀ ಸಾಂಗ್ತಾ.

ಹಳ್ಳಿ ತೊಡೊಪ್ ಧಾಡ್ಪಾನಾಂ ಪಾಂಯ್‌ದಾನ್ ವೊಹೊಕಾ. ಪಾಂಯ್‌ದಾನಾಂತ್ ಹೊರೈದಾಲೊ ಬಾಪೊಯ್ ಅಥವಾ ಎಕ್ಲೊ ಜವಾಬ್ದಾರೆಚೊ ಮೊನಿಸ್, ಹೊರೈದಾಲೊ ಸಾನೊ ಭಾವ್, ಸಾನ್ ಭಾವ್ ನಾಹಾಲ್ಯಾರ್ ಕುಟ್ಮಾಂತ್ ಭಾವ್ ಲೆಕ್ಚೆಲೊ ಕೊಣೀ ಎಕ್ಲೊ ಅವಿವಾಹಿತ್, ಹೊರೈದಾಚಾನ್ ಉಣ್ಯಾ ಪ್ರಾಯೆಚೊ ಚೆಡೊ, ಉರೈಲ್ಯಾ ತೀಗಾಂ ದಾನಾಂತ್ ಹೊರೈದಾಲ್ಯೆ ಲಾಗ್ತೆಲೆ ಸಂಬಂಧಿ ವೊಹಾಯೆಂತ್. ಹಳ್ಳಿ ತೊಡ್ಪಿ ಒಟ್ಟು ವೀಡ್ಯೆ, ಏಕು ನೋಗ್, ಇಲಿಂ ಫುಲಾಂ ವೊರೊಕಾ. ನೋಗ್ ಸಾಮಾನ್ಯ ದಾವ್ನ್ ಕಂಠಿ ಅಥವಾ ಸೊರ್ ಆಸ್ತಾ. ಹ್ಯೊ ನೋಗ್ ವೊಕ್ಲೆಕ್ತ್ ಸಾಂದ್ಪಾತಾ, ತೋ ವೊಕ್ಲೆನ್ ಫಾಟಿಂ ದಿವ್ಪಾಕ್ ನಾಂ. ಹ್ಯಾ ಕ್ರಮಾಕ್ 'ಫೂಲ್ ಭಾಂಗಾರ್ ವೊರ್ಚೆಂ' ಮುನ್ಯೀ ನಾಂವ್ ಆಹಾ. ಹ್ಯಾ ಕ್ರಮಾಕ್ ದಾರ್ಲ್ಯಾಂನಿತ್ ಉಯ್ಚೆಂ ಶಿವಾಯ್ ಬಾಯ್ಲೆ ಮೊನ್ಯಾಂಕ್ ಆವ್ಕಾಸ್ ನಾಂ. ಸಾಮಾನ್ಯ ದಾವ್ನ್ ವೀಡ್ಯಾಂ ಒಟ್ಟು ಹಳ್ಳಿ ತೊಡೊಪ್ ವೊರ್ಚೆ ಗೊಂದೊಳ್ಯಾರ್. ಸಯ್ರೆ ವೊಕ್ಲೆಗೆರ್ ಯೇವ್ನ್ ಪಾವ್ತಾನಾ ಹಳ್ಳಿ ತೊಡೊಪ್ ಫೇವ್ನ್ ಸಯ್ರೆ ಯೇವ್ನ್ ಪಾವ್ತೆ ಮುನ್ ಕೊಳೊಚಾಕ್ ಗರ್ನಾಳಿ ಸೊಡ್ಪಾ. ವೊಕ್ಲೆಲ್ಯಾ ಮಾಟಾಂತ್ ಧೆದೊಳ್ ಮುನಾಸರ್ ಕೊಣೀ ಈವ್ಚೆಂ ದಾಲ್ಯಾರ್ ತಿಂಕಾಂ ಇವ್ಪಾಕ್ ಹೆಂ ಏಕ್ ಸೂಚನ್. ವೀಡ್ಯೆ ಯೇವ್ನ್ ಪಾವ್ಲ್ಯಾರ್ ಸಯ್ರೆ ಸಾಂಗ್ಲ್ಯಾ ಉತ್ರಾಕ್ ಸುಕೊನೆ ಮುನ್ಲೆಲೊ ಭರ್ವಾಸೊ ಆನಿ ವೊಕ್ಲೆಲ್ಯಾ ಮಾಟಾಂತ್ಲಿ ರಿವಾಜ್ ಸೊಲೊವ್ನ್ ಮುಕಾರ್ ವೊರ್ಚಾಕ್ ಧಯ್.

ಹಳ್ಳಿ ತೊಡೊಪ್ ಆನಿ ವೀಡ್ಯಾಂಚೆ ಸಯ್ತೆ ಯೇವ್ನ್ ಪಾವ್ತಾನಾ ವ್ಹೊಕ್ಲೆ ಘರಾಡ್ಯಾ ಯಜ್ಞಾನ್ಯಾನ್ ತಿಂಕಾಂ ಪಾಯೆ ಧುವಾಕ್ ಉದಿಕ್ ದೀವ್ನ್ ಗೌರವಾನ್ ಸ್ವಾಗತ್ ಕರ್ಯಾ. ಆನಿ ಮಾಟ್ವಾಂತ್ ಆಪೊವ್ನ್ ಮಾಂದ್ರೊ ಫಾಲುನ್ ಬೊಹೊವ್ಪಾ. ತಿಂಕಾಂ ಗೋಡ್ ಉದಿಕ್, ಪಾನ್ಲೊಡ್ ದಿವ್ಪಾ. ದೋನೀ ಕಡೆಚಾಂನಿ ದೋನ್ ಹೊರಾಣಾಂನಿ ಹರ್ಯೆಕಾಂತ್ ತಿಂಗ್ಲೆ ತಿಂಗ್ಲೆ ಪಾಂಸ್ ವೀಡ್ಯೆ, ಕುಕುಮ್, ಪುಲಾಂ ದೊವೊರ್ನ್ ಘರಾಭಿತರ್ ಯಾ ಮಾಟ್ವಾಂತ್, ಎಕಾತ್ತ್ ಮಾಂದ್ರೆರ್ ಮುಡ್ಲಾ ಫಾಡ್ಲಾ ದಿಕಾನ್ ಉಭೆ ರಾವುನ್ ಪಾಂಸ್ ಪಾಪ್ಪಿಂ ತೇ ವೀಡ್ಯೆ ಬೊರುಕಾ. ವೀಡ್ಯೆ ಬೊರುನ್ ದಾವ್ನ್ ಹೊರೈದಾಕಡೆಚಾಂನಿ ಪಾಂಸ್ ವೀಡ್ಯೆ ಧಳಾಚಿ ಮೊರ್ಯಾದ್ ಮುನ್ ಮಾಟ್ವಾ ಭಾಯ್ತ್ ವ್ಹೊರುನ್ ದೊವೊರ್ಯಾ. ಹೊರೈದಾಕಡ್ಯಾಂನಿ ಹಳ್ಳಿ ತೊಡೊಪ್, ಪುಲಾಂ ಆನಿ ನೊಗ್ ಎಕಾ ಹೊರಾಣಾಂತ್ ದೊವೊರುನ್ ವ್ಹೊಕ್ಲೆ ಕಡೆಚ್ಯಾ ಯಜ್ಞಾನ್ಯಾಕಡೆ ದಿವ್ಪಾ. ವೀಡ್ಯಾಂತ್ಲಿಂ ಪುಲಾಂ ಆನಿ ನೊಗ್ / ಕಂಠಿ ಹೊರೈದಾಲ್ಯಾ ಭಾವಾನ್ ಘೇವ್ನ್, ಭಿತರ್ ಮಾಂದ್ರೆರ್ ಉದೆಸರಾ ಪುಡೊ ಕೊರುನ್ ಬೂಹ್ನು ಆಹಾಲ್ಯಾ ವ್ಹೊಕ್ಲೆಕ್ ತೀಂ ಪುಲಾಂ ಮಾಳ್ತಾ. ಆನಿ ತೋ ನೋಗ್‌ಯೀ ಫಾಲ್ತಾ. ಹಳ್ಳಿ ತೊಡೊಪ್ ಘೇವ್ನ್ ಈಲ್ಯೆ ಸಯ್ತೆ ವ್ಹೊಕ್ಲೆಲಿ ಹಳದ್ ದಾಯ್ಸರ್ ರಾವುನ್ ಜೆವೊಣ್ ಕರ್ಕಾ. ಆತಾನ್ ಈಲ್ಯಾ ಸಯ್ತಾಂಕ್ ಫಳಾಹಾರ್ ದೀವ್ನ್ ಸುಧಾರ್ಸಿತಾ. ಧಾರ್ ಹೊರೈದಾಗೆರ್ ದಾವ್ಲೆಲಿ ದಾಲ್ಯಾರ್ ವೀಡ್ಯೆ ಘೇವ್ನ್ ಈಲ್ಯಾಂ ಪಯ್ಕಿ ಎಕ್ಲೊ ಯಾ ದೋಗ್ ದಿಬೊಣ್ ಆಪೊವ್ಪಾಕ್ ರಾವೊಕಾ. ಧಾರ್ ವ್ಹೊಕ್ಲೆಗೆರ್ ದಾವ್ಲೆಲಿ ದಾಲ್ಯಾರ್ ಹಳ್ಳಿ ತೊಡೊಪ್ ಘೇವ್ನ್ ಈಲ್ಯಾ ಸಯ್ತಾಂಡಾ ಹೊರೈದಾಲೆಂ ವ್ಹೊರಾಣ್ ಆಪೊವ್ಪಾಕ್ ವ್ಹೊಕ್ಲೆ ಕಡೆಚೆ ಎಕ್ಲೊ ಯಾ ದೋಗ್ ವೊಹೊಕಾ. ಆದ್ಲಿಂ ಪ್ರಯಾಣಾಕ್ ವಾಹನಾಚೆಂ ವ್ಯವಸ್ಥೆ ನಾಹಾಲ್ಲೆಂ. ಪುಯ್ಸಿಲ್ಯೊ ವಾಟೊ ಕಳಿತ್ ಆಹಾಲ್ಲೆ ಉಣ್ ಆಹಾಲ್ಲೆ ದಾಲ್ಯಾನ್ ವಾಟಾಂಚಿ ಮಾಹೆತ್ ಆಹಾಲ್ಲೆ ದಿಬೊಣ್ ಆಪೊವ್ಪಾಕ್ ರಾವ್ತಾಲೆ. ದಿಬೊಣ್ ಆಪೊವ್ಪಾಕ್ ದಾವ್ಲೆಂ ಗೌರವಾಚೆಂಯೀ ವ್ಹೊಯ್.

## 7. ವ್ಹೊಕ್ಲೆಗೆರ್ಚ್ಯಾ ರಿವಾಜಿ

### 7.1 ಹಳ್ಳಿ ಮುಹೂರ್ತ :

ಹೊರೈದಾಕಡೆಚಿ ವೀಡ್ಯಾಂ ತೊಡೊಪ್ ಈಲ್ಯಾ ಮಾಗಿರ್ ವ್ಹೊಕ್ಲೆಗೆರ್ ಹಳ್ಳಿಕ್ ತಯಾರಾಯ್ ದಾತಾ. ವ್ಹೊಕ್ಲೆಕ್ ಹಳ್ಳಿಕ್ ತಯಾರ್ ಕರ್ಚೆಲಿ ಜವಾಬ್ದಾರಿ ಧೆಡಿಯೆಲಿ. ಧೆಡಿಯೆನ್ ಕಳಸಾ ಉದಿಕ್ ನ್ಹಾಣೊವ್ಪಾಕ್ ಮಾಟೊಟೆ, ಹಳದ್ ಪುಸ್ತಾಕ್ ಬಾಲ್, ರಾಂದ್ಲಿ ಮುಹೂರ್ತಾಕ್ ಬುಡ್ಕುಳೊ, ಫಿಟಾಂ ಕಾಂಡ್ಚಾಕ್ ಕಾಂಡಣ್ ಆನಿ ಕೊಟೊ, ಸಾವೊರ್ ರುವ್ಪಾಕ್ ಸಾವಿಚೊ ಫಾಟೊ ಆನಿ ಧಾನಿ, ವೀಡ್ಯೆ ತಯಾರ್ ಕೊರುನ್

ದೊವೊರ್ಕಾ. ವೊಕ್ಲೆನ್ ಹೊರೈದಾಗೆರ್ಚಿ ಈಲ್ಲಿ ನೆವೆಲಿ ಹಳ್ಳಿ ತೊಡೊಪ್ ನೆಹೊರ್ಕಾ. ಫರಾ ಭಿತರ್ ಆಯಾಂತ್ ಅಥವಾ ಸಾವೆಂತ್ ಹಳ್ಳಿಕ್ ಬೊಹೊಯ್ತಾ. ಹಳ್ಳಿಕ್ ಬೊಹೊವ್ಚೆಲೆಕಡೆ ಮಾಳ್ಯಾಚ್ಯಾ ಜಂತಿಕ್ ಏಕು ಆಂಬ್ಯಾ ತಾಳೊ ಬಾಂಧ್ತಾ. ವೊಕ್ಲೆಲಿ ಮೊಳೊಣ್, ವ್ಹಾರ್ಡಿಗ್ ದಾಲ್ಲಿ ವೊಡ್ ಭೊಯಿಣ್ ಅಥವಾ ವೊಕ್ಲೆಕ್ ಭೊಯಿಣ್ ಲೆಕ್ಚೆಲಿಂ ಕೊಣಿ ಏಕ್ಲೆಂ ಧಡಿ ರಾವ್ತಾ. ಹಳ್ಳಿಚೆಂ ಕಾರ್ಯಂ ಸಲವ್ನ್ ವೊಚೆಂ ಆಯಾಪಣಾಚ್ಯಾ ಬಾಯ್ಲಾಂನಿ. ಗುರ್ಕಾರ್ನ್, ರಾಯ್ಬಾರ್ನ್, ಯೆಜ್ಯಾನಿ, ಮೊಳೊಣ್, ಭೊಯಿಣ್ - ಇಹಿ ಪಾಂಯ್‌ದಾನಾಂ ಸುಮಂಗಲಿಂ ಪುಣಿ ಆವೊರ್ಕಾ.

ಹಳದ್ ಪುಸ್ತೆಂ ಏಕ್ ಶುದ್ಧೀಕರಣಾಚೆಂ ಕಾರ್ಯಂ. ಹಳ್ಳಿಕ್ ರೋಗ್ ನಿರೋಧಕ್ ಸಕ್ತ್ ಆಹಾ ಮ್ಹುನ್ ವೈಜ್ಞಾನಿಕ್ ರಿತಿನ್‌ಯೀ ದೃಢ್ ದಾಲಾಂ. ಹಳದ್ ಪುಸ್ತಾನ್ ಮಾಗಿರ್ ಪವಿತ್ರ ದಾಲೆಂ ಮ್ಹುನ್ಚೆಲೆಂ ನಂಬಿಕೆ - ಮುಕಾರ್ ದಾವ್ಚೆಲೆಂ ಸಗ್ಳೆಂ ಬೊರೆಂ ದಾತಾ ಮ್ಹುನ್ಚೆಲ್ಯಾ ಮನೋಶಾಸ್ತ್ರಾಕ್ ಪೂರಕ್ ಘೊಳ್ಚಾ.

ಆತಾನ್ ಹಳ್ಳಿಚೊ ಫಿಟೊ ಮೆಳ್ಚಾ. ಆದ್ಲಿಂ ಹಳದ್ ವಾಟೊನ್ ತಯಾರ್ ಕರ್ತಾಲಿಂ. ಯೆಜ್ಯಾನಿ ಹಳದ್ ಹಾಡೂನ್ ಗುರ್ಕಾರ್ಚಿಕ್ ದಿತಾ, ಗುರ್ಕಾರ್ನ್ ರಾಯ್ಬಾರ್ಚಿಕ್, ರಾಯ್ಬಾರ್ನ್ ಹೆರಾಂ ಸೂವ್ಣಲ್ಯಾಂಕಡೆ - ಇಹಿ ಪಾಂಯ್‌ದಾನಾಂ ಮೆಳುನ್ ಫಾತ್ರಿರ್ ಹಳದ್ ವಾಟೊಲಿಂ. ವಾಟೆಲಿ ಹಳದ್ ಏಕಾ ಕಾಶ್ಯಾಚ್ಯಾ ವಾಟಿಯೆಂತ್ ಕಾಡೂನ್ ನಾರ್ಲಾ ರೋಸ್ ಅಥವಾ ನಾರ್ಲಾಂ ತೇಲ್ ಫಾಲೂನ್ ಭೊರ್ಚಿತಾ. ಧಡಿಯೆನ್ ವೊಕ್ಲೆಕ್, ಆಂಬ್ಯಾ ತಾಳೊ ಬಾಂಧ್‌ಲೆಕಡೆ ನೆಲಾರ್ ಏಕ್ ಮೊಣಯ್ ದೊವೊರುನ್, ಗುರ್ಕಾರ್ ರಾಯ್ಬಾರಿ ಆನಿ ಮೆಳ್ಚೆಲ್ಯಾ ಸೊಭೆಕ್ 'ವೊಕ್ಲೆಕ್ ಹಳ್ಳಿಕ್ ಬೊಹೊಯ್ತಾಂ' ಮ್ಹುನ್ ಪಾಂಯಾಂ ಪೊಡುನ್ ಸಾಂಗೂನ್ ಬೊಹೊವ್ಚಾ. ಇಹಿ ಸಾಂಗ್ಣೆಂ ಮ್ಹಾಲ್ಪಡ್ಯಾಂಲಿ ಆನಿ ಸೊಭೆಚಿ ಒಪ್ಪಿಗಿ ಫೆವ್ಚೆಲೆಂ ಆನಿ ಗೌರವ್ ದಿವ್ಚೆಲೆಂ ಕ್ರಮ್. ತಿಂಣಿಯೀ 'ಹಾಂ ಮ್ಹುನ್ತಾಂ' ಮ್ಹುನ್ ಒಪ್ಪಿಗಿ ದಿವ್ಚಾ. ವೊಕ್ಲೆಕ್ ಹಾತಿಂತ್ ವೀಡೊ ಫೇವ್ನ್, ಉದೆಸರಾ ಪುಡೊ ಕೊರುನ್ ಪಾಂಯಾಂ ಪೊಡುನ್ ಮೊಣಿಯೆರ್ ಬೊಹೊರ್ಕಾ. ಯೆಜ್ಯಾನಿನ್ ಗುರ್ಕಾರ್ ರಾಯ್ಬಾರಿ, ಮ್ಹಾಲ್ಪಡ್ಯೆ ಆನಿ ಮೆಳ್ಚೆಲ್ಯಾ ಸೊಭೆಕ್ ಪಾಂಯಾಂ ಪೊಡುನ್ 'ಹಳ್ಳಿ ವಾಟಿ ದೊವೊರ್ತಾಂ' ಮ್ಹುನ್ ಸಾಂಗೂನ್, ಪಾಂಯ್‌ದಾನಾಂ ಧೊರುನ್ ವೊಕ್ಲೆ ಮುಕಾರ್ ಹಳ್ಳಿ ವಾಟಿ ದೊವೊರ್ಕಾ. ಹಳ್ಳಿಚೆಂ ಕಾರ್ಯಂ ಸುರುದಾತಾನಾ ಲೊಕಾಕ್ ಕೊಳೊಚಾಕ್ ಗರ್ನಾಳಿ ಸೊಡ್ಚೆಲೆಂ ಕ್ರಮ್ ಆಹಾ.

ಹಳ್ಳಿ ವಾಟಿ ಕಾಶ್ಯಾಚಿತ್ ದಾವ್ಚಾ. ಕಾಶ್ಯಾಚ್ಯಾ ವಾಟಿಯೆಂತ್ ನಾರ್ಲಾಚ್ಯಾ ರೊಸಾನ್ (ಆದ್ಲಿಂ ನಾರ್ಲಾ ರೋಸ್‌ತ್ ಉಪಯೋಗ್ ದಾತಾಲೊ ಕಯ್) ಅಥವಾ ನಾರ್ಲಾಂ ತೆಲಾನ್ ಹಳದ್ ಕಾಲವ್ನ್ ಕರ್ಚೆಲ್ಯಾ ಕ್ರಿಯೆನ್ ಮೊನ್ಯಾಲ್ಯಾ ಆಂಗಾಕ್ ಶುದ್ಧೀಕರಣಾಚೆಂ ರಾಸಾಯನಿಕ್ ಕ್ರಿಯೆಂ ದಾತಾ ಮ್ಹುನ್ಚೆಲೆಂ ನಂಬಿಕೆ. (ಸೇಸೆಕ್ ಆನಿ ಗೊವುನಾಕ್‌ಯೀ

ಕಾಶ್ಯಾಚಿತ್ತ್ ವಾಟಿ ದಾವ್ಯಾ). ಸುಮಾರ್ ಚಾರ್ ಫೀಟ್ ದೀಗಾಲ್ಯಾ ಏಕ್ ಜಿಣಿಯೆಚ್ಯಾ ಬೊಡಿಯೆಚ್ಯಾ ತುದಿಯೆಕ್ ಪಾಂಸ್ ಆಂಬ್ಯಾಚಿಂ ಪಾನಾಂ, ಸೂತಾನ್ ಯೆಡುನ್ ಧೆಡಿ ಆದ್ಲಿಂತ್ತ್ 'ಬಾಲ್' ತಯಾರ್ ಕೊರುನ್ ದೊವೊರಾ. ತ್ಯಾ ಬಾಲಾನ್ ಸುಮಂಗಲಿಂ ಬಾಯ್ಲಾಂ ಮೆಳುನ್ ಉಣ್ಯಾನ್ ಪಾಂಯ್‌ದಾನಾಂ ಪ್ರಣೀ ವಾಟಿಯೆಂತ್ಲಿ ಹಳದ್ ನಾರ್ಲಾಂ ತೆಲಾನ್ ಕಾಲಯ್ತಾ. ಇಹಿ ಹಳದ್ ಕಾಲಯ್ತಾನಾಂ ತೀಂ ಹಳ್ಳಿಚೆಂ ಗಾಣೆಂ ಗಾಯ್ತಾ. ಹ್ಯಾ ಗಾಣ್ಯಾಂತ್ ಹಳ್ಳಿಚೆಂ ಕ್ರಮ್ ಕಿಹಿ ಮ್ಹುನ್ವೆಲೆಂ ವಿವರಣ್ ಕೆಲಾಂ. ವ್ಹಾರ್ಡೆಗಚ್ಯಾ ಗಾಣ್ಯಾಂನಿ ವಾಸ್ತವಿಕ್ ಆಚರಣಾಂಚ್ಯಾ ವಿವರಣಾಂ ಒಟ್ಟು ವೈಭವೀಕರಣ್ ಕೆಲ್ಲ್ಯಾ ವಸ್ತುಸ್ಥಿತಿಚೆಂ ವಿವರಣೆಯೀ ಆಸ್ತಾ. ಗಾಣೆಂ ಮುಗ್ಡಾಸೆರ್ ಹಳದ್ ಕಾಲಯ್ತೇತ್ತ್ ಆಸ್ತಾ.

ಗಾಣೆಂ ಮುಗ್ಡಾಲ್ಲೆಂತ್ತ್ ಯೆಜ್ಯಾನ್, ಗುರ್ಕಾರ್ನ್, ರಾಯ್ಬಾರ್ನ್ ಆನಿ ಹೆರ್ ಮುತ್ಸೆಸ್ತನಾಚಿಂ ಬಾಯ್ಲಾಂ ವ್ಹೊಕ್ಲೆಲ್ಯಾ ಉಂಗುಷ್ಟಾಕ್ ಸುರು ಕೊರುನ್ ಗಾಲಾಂಕ್ ಪರ್ಯಾಂತ್ ಪಾಂಸ್ ಜಾಗ್ಯಾಂನಿ ತೀನ್ ಅಥವಾ ಪಾಂಸ್ ಪಾವ್ಲಿಂ ಜಿಣಿಯೆಚ್ಯಾ ಬೊಡಿಯೆಚ್ಯಾ ತುದಿಯೆಕ್ ಬಾಂಧ್ಲಲ್ಯಾ ಆಂಬ್ಯಾ ಪಾನಾಚ್ಯಾ ಬಾಲಾನ್ ಹಳದ್ ಸಾರಯ್ತಾ. ಮಾಗಿರ್ ದೋನೀ ಹಾತ್ ವಾಟಿಯೆಂತ್ಲ್ಯಾ ಹಳ್ಳಿಂತ್ ಬುಡೊವ್ನ್ ಹಳದ್ ಕ್ರಮಾ ಪ್ರಕಾರ್ ಎಕ್ಲ್ಯಾ ಫಾಟಲ್ಯಾನ್ ಎಕ್ಲೆಂ ಪುಸ್ತಾ. ಹಳದಿಚ್ಯಾ ಶಾಸ್ತ್ರಾಕ್ ವಾಡ್ಯಾಂತ್ಲಿಂ, ಕುಟ್ಮಾಂತ್ಲಿಂ, ನೆರೆಕರೆಚಿಂ ಸಯ್ರ್ಯಾಂ ಧಯ್ರ್ಯಾಂ ಸಗ್ಳಿಂ ಮೆಳುನ್ ಮಾಟೊವ್ ಭೋರ್ ಲೋಕ್ ಆಸ್ತಾ. ಧೆಡಿ ಹಳದ್ ಕಾಲಯಿಲ್ಲೊ ಬಾಲ್ ಕಾಡೂನ್ ಘರಾಚ್ಯಾ ಬಾಗ್ಲಾ ಮುಕಾಯ್ಲ್ಯಾ ಫಾಕ್ಯಾಕ್ ಖೊಪೊಯ್ತಾ. ಹಳ್ಳಿ ವಾಟಿ ಕಾಡ್ಯಾನಾ ಆನಿ ವ್ಹೊಕ್ಲೆಕ್ ಉಲಯ್ತಾನಾ ಯೆಜ್ಯಾನಿನ್ ಆನಿ ಧೆಡಿಯೆನ್ 'ಹಳ್ಳಿ ವಾಟಿ ಕಾಡ್ಯಾಂ' ಆನಿ 'ವ್ಹೊಕ್ಲೆಕ್ ಉಲಯ್ತಾಂ' ಮ್ಹುನ್ ಸೊಭೆಕ್ ಪಾಂಯಾಂ ಪೊಡುನ್ ಸಾಂಗೂನ್ ಉಲೊವ್ಪಾ. ಉಲಯ್ತಾನಾಯ್ ಧೆಡಿಯೆನ್ ವ್ಹೊಕ್ಲೆಲ್ಯಾ ಹಾತಿಕ್ ಧೊರುನ್ ಉಲೊವ್ಪಾ.

**7.2 ಕಳಸಾ ನ್ಹಾಣ್ :**

ಹಳ್ಳಿಚೆಂ ಉಲೊವ್ನ್ ವ್ಹೊಕ್ಲೆಕ್ ಧೆಡಿಯೆನ್ ಮುಕಾಯ್ಲ್ಯಾ ಬಾಗ್ಲಾಂತ್ಲ್ಯಾನ್ ಭಾಯ್ರ್ ಆಪೊವ್ನ್ ಹಾಡ್ಯಾ. ಧೆಡಿಯೆಪಣಾಚ್ಯಾ ವ್ಹೊಕ್ಲೆಲ್ಯಾ ಮಾವ್ಹೊಣೆನ್ ಅಥವಾ ವ್ಹಾರ್ಡೆಗ್ ದಾಲಲ್ಯಾ ಭೋಯಿಣೆನ್ ಮಾಟ್ಯಾ ಭಾಯ್ರ್ ದೆರ್ಲಾಂತ್ ಏಕ್ ಕಡೆ ಮಾಟೊಟಿ ತಯಾರ್ ಕೊರುನ್ ದೊವೊರ್ದೆಲಿ ಆಸ್ತಾ. ಚಾರ್ ಜಿಣಿಯೆಚ್ಯಾ ಖುಟ್ಯಾಂಚ್ಯಾ ತುದಿಯಾಂಕ್ ಆಂಬ್ಯಾ ಪಾನಾಂ ಬಾಂಧೂನ್, ಚಾರೀ ಖುಟ್ಯಾಂಕ್ ಸೂತಾಬಂಧಾಚೆಂ ತೋರಣ್ ಬಾಂಧುನ್ ಏಕ್ ಚೌಕಾಕಾರ್ ಮಾಟ್ಯಾಚೆಂ ಪ್ರತಿರೂಪ್ 'ಮಾಟೊಟಿ' ಕರೆಲಿ ಆಸ್ತಾ. ವ್ಹೊಕ್ಲಲ್ ತ್ಯಾ ಮಾಟೊಟಿಚ್ಯಾ ಈಶಾನ್ಯ ದಿಕ್ಯಾಕ್, ಮ್ಹುನ್ವಾಲ್ ಬೊಸ್ವೆಲ್ಯಾ ಉಜ್ವಾಳಿ



ಮುಲ್ಯಾರ್ ವೀಡೋ ಆನಿ ಕಾಣಿಕೆ ದೊವೊರ್ನ್, ಮಾಟೊಟಿಂತ್ ದೊವೊರ್ನ್ ಲ್ಯಾ ಮೊಣಿಯೆರ್ ಉದೆಸರಾ ಪುಡೊ ಕೊರುನ್ ಪಾಂಯಾಂ ಪೊಡುನ್ ಬೊಹೋಕಾ. ಕಳಸಾ ನ್ಹಾಣಾಕ್ ವೊಕ್ಲಲ್ ಹಳ್ಳಿ ತೊಡ್ವಿರ್, ಹಳದ್ ಪುಸ್‌ಲ್ಲಿ ಆಹಾಲ್ಯಾಲ್ವಿರಿತ್ ಬೊಹೋಕಾ. ಹ್ಯಾಂಗಾಯ್ ಆಯಾಪಣಾಚ್ಯಾ ಬಾಯ್ಲಾಂನಿ ಹಳದ್ ಪುಸ್‌ಲ್ಯಾ ಕ್ರಮಾರ್ತ್ ಕಂಕಣ್ ಬಾಂಧ್‌ಲ್ಯಾ ಕರ್ಯಾ ಘಾಡ್ಯಾಂಚ್ಯಾ ಪಾಂಸ್ ಕಳಸಾಂನಿ ವೊಕ್ಲೆಕ್ ಕಳಸಾ ಉದಿಕ್ ನ್ಹಾಣೊವ್ಯಾ. ಕಳಸಾ ಉದಿಕ್ ನ್ಹಾಣೊವ್ಯಾಕ್ ಬಾಂಯ್ಚೆಂ ನೈಸರ್ಗಿಕ್ ಶೆಳೆಂ ಉದಿಕ್ ಮಾತ್ ಉಪ್ಯೋಗ್ ಕರ್ತಾ. ತಾಪೊಯಿಲ್ಲೆಂ ಉದಿಕ್ ನ್ಹಾಣೊವ್ಯಾಕ್ ದಾಯ್ಚಾ. ಕಳಸಾ ಉದಿಕ್ ನ್ಹಾಣಿಯಾನಾ ಉಂಗುಷ್ಟಾಕ್ ಲಾಗೂನ್ ಮಾತ್ಯಾ ಭಿತರ್ ಪಾಂಸ್ ಕಡೆ ನ್ಹಾಣೊವ್ಚೆಂ ಕ್ರಮ್. ನ್ಹಾಣೊವ್ಯಾಕ್ ಸುರು ಕರ್ತಾನಾ ಆಯಾಪಣಾಚಿಂ ಬಾಯ್ಲಾಂ ಗಾಣೆಂ ಗಾಂಯ್ಚಾಕಿ ಸುರು ಕರ್ತಾ. ಪಾಂಸ್ ಕಳಸ್ ಮಾತ್ಚೆ ನಾಂ ದಾಲ್ಯಾರ್ ದೋನ್ ಪುಣೀ ಕರ್ಯಾ ಘಾಡ್ಗತ್ ದಾವ್ಯಾ ಆನಿ ಸುರೈಚೆಂ ಉದಿಕ್ ಹ್ಯಾ ಕರ್ಯಾ ಘಾಡ್ಯಾಂನಿತ್ ನ್ಹಾಣೊವ್ಯಾ. ಹೇ ದೋನ್ ಕರ್ಯಾ ಘಾಡ್ಗಿ ಆನಿ ವೀಡ್ಯೆ ಮಾಗಿರ್ ಗುರ್ಕಾರ್ ರಾಯ್ಬಾರ್ಯಾಂಕ್ ಸಾಂದ್ವಾತಾ. ಧೊಡ್ಯಾಂ ವಾಡ್ಯಾಂನಿ ಪಾಂಸ್ ಕಳಸ್‌ಯೀ ಮಾತ್ಚೆ ಕಂಕಣ್ ಬಾಂಧ್‌ಲ್ಲೆ ಕರ್ಯಾ ಘಾಡ್ಗತ್ ತಯಾರ್ ಕರ್ತಾ. ಹೇ ಪಾಂಸ್ ಕರ್ಯಾ ಘಾಡ್ಗಿ ಮಾಗಿರ್ ವೀಡ್ಯಾ ಸಯ್ ಗುರ್ಕಾರ್ ರಾಯ್ಬಾರಿ, ಮಾವೊಣ್ ಆನಿ ಭೊಟಾಕ್ ಏಕೇಕು ಸಾಂದ್ವಾತಾ. ಉರೊಲೊ ಏಕು ಘರ್ಕಾಡ್ ಉರಾ. ಭೊಟಾಕ್ ದಿತಾನಾ ವೀಡ್ಯಾ ಒಟ್ಟು  $1\frac{1}{4}$  ರುಪಯ್ ಕಾಣಿಕೆಯೀ ಘಾಲುನ್ ದಿವ್ಯಾ.

ಮಾಟೊಟಿಂತ್ ಕಳಸಾ ಉದಿಕ್ ನ್ಹಾಣಿಯಾನಾ ಧೊಡ್ಯಾಂ ಪಾಪ್ಪಿಂ ಮೊಗ್ಯಾ ಬಿಯೊ, ತಾನೊಳೆಂ, ಕಾಟ್ಲೆಚಿ ಸಯ್..... ಇಹಿ ಬೋಳ್ ನ್ಹಾಣೊವ್ಚೆಂಯೀ ಆಹಾ. ಹೆಂ ವೊಕ್ಲೆಲೆಂ ತಾಳ್ಕೆಂ, ಸಹನೆ ಪರೀಕ್ಷೆ ಖಾತಿರ್ ಕರ್ಚೆಂ ಮುನ್ಸಯೆಂತ್. ಮುಕಾಯ್ಲಾ ಸಾಂಸಾರಿಕ್ ಜೀವನಾಂತ್ ಕಷ್ಟ್ ಅನ್ವಾರ್ ಯೆತಾನಾ ಕಿಹಿ ಪುಡೊ ಕರ್ತಾ ಮುನ್ಸು ಕಳ್ಳಾಖಾತಿರ್ ಹೆಂ ಕರ್ತಾ ದಾವ್ಯೆಂತ್. ತಾಳ್ಕೆನ್ ಹೆಂ ಸೊಸ್ಲಾರ್ ವೊಕ್ಲೆಕ್ ಮುಕಾಯ್ಲಾ ಜೀವನಾಂತ್ ಕಹಲೆಯೀ ನಾಕಾಂ ದಾಲ್ಲೆ ತೊಂದ್ರೆ ಯೆತಾನಾ ಪುಡೊ ಕರ್ಚಾಕ್ ಧಯ್ ಯೆತಾ ಮುನ್ಸೆಲೆಂ ನಂಬಿಕೆ.

### 7.3 ಫಿಟಾಂ ಕಾಂಡ್ಲೆಂ :

ಕಳಸಾ ಉದಿಕ್ ನ್ಹಾಣ್ಲಾ ಮಾಗಿರ್ ಲಾಯ್ಕಿ ಕೊರುನ್ ನ್ಹಾವಾಯೆಂತ್. ಭಿಜ್‌ಲ್ಲಿಂ ಲುಗ್ವಾಂ ಪಿಳುನ್ ನೆಹೊಯೆಂತ್. ಪುಣ್ ಬೊದ್ಲಾಚಾಕ್ ನಾಂ. ತ್ಯಾತ್ ವೊಲ್ಯಾ ಲುಗ್ವಾಂನಿ ಫಿಟಾಂ ಕಾಂಡ್ಲೆಲೆಂ ಕ್ರಮ್ ಕರ್ತಾ. ಆರ್ಲ್ಯಾ ಕಾಲಾರ್ ಮಿಲ್ಲಾಂ ನಾಹಾಲ್ಲಿಂ. ರಾಂದ್ವಾಕ್ ದಾವ್ಯಾಹಾಲ್ಯೊ ಸಾಮಾನ್ ಸೊಗೊ ಕಾಂಡೂನ್, ದೊಳೂನ್

ಫಿಟೋ ಕರ್ತಾಲೆ. ಹ್ಯೊ ವಾವ್ರೆ ವ್ಹಾರ್ಡಿಗೇಚ್ಯಾ ಧೊಡ್ಯಾಂ ದೆಹಾಂ ಆದ್ಲಿಂ ಕೊರುನ್ ದೊವೊರ್ತಾಲೆ. ಆತಾನ್ ಹ್ಯಾಚೆಂ ಸಾಂಕೇತಿಕ್ ಆಚರಣ್ ಮಾತ್ರ ಕರ್ತಾ. ಹಿಂ ಆಚರಣಾಂ ಮುಕಾಯ್ಲ್ಯಾ ಜೀವನಾಂತ್ ಫುಡೊ ಕರ್ಚಾಕ್ ಆಸ್ಲೆಲಿಯೀ ವ್ಹೊಯ್ ದಾಲ್ಲ್ಯಾನ್ ತಾಚೊ ಅನ್ಭೊಗ್ ದಾವ್ಣಾಕ್ ಕೊಳೊವ್ಚೆಲೆಂ ಸೂಚನೆಯೀ ದಾವ್ಯೆಂತ್. ಆಂಗ್ಲಾಂತ್ ಯೇಕು ಕೊಟ್ಯೊ ದೊವೊರ್ತಾ. ಹ್ಯಾ ಕೊಟ್ಯಾಂತ್ ವ್ಹೊಕ್ಲೆನ್ ವೀಡೊ ಆನಿ ಕಾಣಿಕ್ ದೊವೊರ್ನ್, ಕೊಟ್ಯಾಂತ್ ಪಾಂಸ್ ಪಾವ್ಪಿಂ ಸುರಯ್ ತಾಂದುಳ್ ಫಾಲುನ್, ಪಾಂಸ್ ಪಾವ್ಪಿಂ ಉದಿಕ್ ಫಾಲುನ್, ಕಂಕಣ್ ಬಾಂಧ್ಲಲ್ಯಾ ಒಣಸ್ ಆಹಾಲ್ಯಾ ಕಾಂಡಣಾನ್ ವ್ಹೊಕ್ಲೆನ್ ಆನಿ ಪಾಂಯ್‌ದಾನಾಂ ಆಯಾಪಣಾಚ್ಯಾ ಬಾಯ್ಲಾಂನಿ ಕಾಂಡ್ಯಾ. ಒಣಸ್ ನಾಹಾಲ್ಯಾ ಮುಂಡ್ಯಾ ಕಾಂಡಣಾನ್ ಫಿಟಾಂ ಕಾಂಡಿನೆಹೆಂ. ಹ್ಯಾ ಕ್ರಮಾಕ್ ಹ್ಯಾಂಗಾ 'ಫಿಟಾಂ ಕಾಂಡ್ಚೆಂ' ಮ್ಹುನ್ಯಾ. ಗೊಂಯಾಂತ್ ಹೆಂ 'ಮುಸಳಾಂ ಮುಹೂರ್ತ್.' ಕಾಂಡಣಾಕ್ ಆಂಬ್ಯಾ ಪಾನಾಂತ್ ಹಳ್ಳಿ ಕುಡ್ಯೊ ಗುಟ್ಲಾವ್ನ್ ಬಾಂಧ್ಲಾಕ್ 'ಕಂಕಣ್ ಬಾಂಧ್ಚೆಂ' ಮ್ಹುನ್ ನಾಂವ್. ಕಂಕಣ್ ಬಾಂಧ್ಲಾರ್ ಪವಿತ್ರ್ ದಾಲೆಂ ಮ್ಹುನ್ ಲೇಕ್.

#### 7.4 ರಾಂಧ್ಲಿ ಮುಹೂರ್ತ್ (ಫಾಡ್ಲ್ಯಾ ಮುಹೂರ್ತ್):-

ಫಿಟಾಂ ಕಾಂಡೂನ್ ದಾಲ್ಯಾ ಮಾಗಿರ್ ರೊಶ್ಯಾಂತ್ 'ರಾಂಧ್ಲಿ ಮುಹೂರ್ತ್' (ಫಾಡ್ಲ್ಯಾ ಮುಹೂರ್ತ್, ಮೆಡ್ಕಿ ಸೊಡೊಂವ್ಚಿ) ಕರ್ತಾ. ವ್ಹಾರ್ಡಿಗೇಚ್ಯಾ ಲೇಸಾಕ್ ಸಾಂಕೇತಿಕ್ ರಿತಿರ್ ಕೊಪ್ಪರಿಗೆ ಮುಹೂರ್ತ್ ಕರ್ಚೆಲೆಂ ಕ್ರಮ್ ಹೆಂ. ಪಾಂಚ್ಯಾ ರಾಂಧ್ಲಿಕಡೆ ವ್ಹೊಕ್ಲೆನ್ ವೀಡೊ ಆನಿ ಕಾಣಿಕ್ ದೊವೊರ್ನ್ ಪಾಂಯಾಂ ಪೊಡೊಲೆಕಾ. ಹ್ಯಾ ಫಾಡ್ಲ್ಯಾ ಮುಹೂರ್ತ್ ಕಂಕಣ್ ಬಾಂಧ್ಲೆಲ್ಲೊ ಮಾತ್ಚೊ ಬುಡ್ಯುಳೊತ್ತು ದಾವ್ಣಾ. ವ್ಹೊಕ್ಲೆನ್ ಆನಿ ಪಾಂಯ್‌ದಾನಾಂ ಮುತ್ಸಾನಾಚ್ಯಾ ಬಾಯ್ಲಾಂನಿ ಧೊರುನ್ ಬುಡ್ಯುಳೊ ರಾಂಧ್ಲಿರ್ ಸೊಡೊವ್ಚಾ. ವ್ಹೊಕ್ಲೆನ್ ಹ್ಯಾ ಬುಡ್ಯುಳ್ಯಾಂತ್ ಪಾಂಸ್ ಪಾವ್ಪಿಂ ಪಾಂಸ್ ಮುರಿ ಸುರಯ್ ತಾಂದುಳ್ ಫಾಲ್ಯಾ, ಪಾಂಸ್ ಪಾವ್ಪಿಂ ಉದಿಕ್ ಫಾಲ್ಯಾ. ರಾಂಧ್ಲಿಕ್ ಉಜೊ ಪೆಟೊವ್ನ್ ಪಾಂಯಾಂ ಪೊಡೊಲೆಕಾ.

#### 7.5 ಸಾವೊರ್ ರುವ್ಣೆಂ (ಖಾಂಬ್ಯಾ ಮುಹೂರ್ತ್):

ರಾಂಧ್ಲಿ ಮುಹೂರ್ತ್ ದಾಲ್ಯಾ ಮಾಗಿರ್ ಸಾವೊರ್ (ಸಾವೊರ್ = BOMBEX CEIBA) ರುವ್ಣೆಲೆಂ ಕ್ರಮ್ ಕರ್ತಾ. ಬಾಗ್ಲಾಚ್ಯಾ ದಾವ್ಣಾ ಕುಶಿಕ್ ಜಾಲಾಂತ್ ಮಾಟ್ಯಾಕ್ ಮ್ಹೂರ್ತಾ ಖಾಂಬೊ ಫಾಲುನ್ ಆಸ್ತಾ. ಹ್ಯಾ ಖಾಂಬ್ಯಾ ಮುಳಾಂತ್ ಶೆಣಾಚೆಂ ಆಳೆಂ ಬಾಂಧ್ಲಾ. ತಾಚ್ಯಾ ಬೊಗ್ಲೆನ್ ವ್ಹೊಕ್ಲೆನ್ ವೀಡೊ ಆನಿ ಕಾಣಿಕ್ ದೊವೊರ್ನ್ ಪಾಂಯಾಂ ಪೊಡೊಲೆಕಾ. ಹ್ಯಾ ಆಳ್ಯಾಂತ್ ಏಕು ಸಾವಿಚೊ ಫಾಟೊ ವ್ಹೊಕ್ಲೆನ್ ರುವ್ಣಾ. ಹ್ಯಾ

ವೆಳಾರ್ ಬಾಯ್ಲೆ ಮೊನ್ಯಾಂ ಸಾವೊರ್ ರುವೆಲೆಂ ಗಾಣೆಂ ಗಾಯ್ತಾ. ಆಳ್ಯಾಂತ್ ಸಾವೊರ್ ರುಯಾನಾ ಪಾಂಯ್‌ದಾನಾಂ ಆಯಾಪಣಾಚ್ಯಾ ಬಾಯ್ಲಾಂನಿ ಸಹಕಾರ್ ದಿವ್ಚಾ. ತೋ ಸಾವಿಚೊ ಫಾಟೊ ಧೆಡಿಯೆಲ್ಯಾ ಫೊವಾನ್ ಮೂರ್ತಾ ಖಾಂಬ್ಯಾಕ್ ಬಾಂಧ್ಯಾ. ಕಿರಾಯಿಲ್ಲೊ ಪಾಂಸ್ ಪ್ರಕಾರಾಂಚೊ ಧಾನಿ (ಪಂಚ ಧಾನ್ಯ) ಫಾಲೂನ್ ವ್ಹೊಕ್ಲೆನ್ ತಾಕಾ ಪಾಂಸ್ ಪಾವ್ಪಿಂ ಉದಿಕ್ ವೊತುನ್ ಪಾಂಯಾಂ ಪೊಡೋಕಾ ಆನಿ 'ಸಾವಿಚೊ ಮಾಡೊ ಗರಗ್ಯಾಂ ವಾಡೊಂ' ಮುನ್ಯಾಕಾ. ಧಾನಿ ನಾಂ ದಾಲ್ಯಾರ್ ಸುರಯ್ ತಾಂದುಳ್ ಉಪ್ಯೋಗ್ ಕರ್ಯೆಂತ್. ಕಿರಾಯಿಲ್ಲೊ ಧಾನಿ, ಥೊಡಿಂ ರೂಕ್ ರೂಡಾಂ, ಉಜೊ ಉದಿಕ್, ಥೊಡಿಂ ಪೊವ್ಪಿಂ, ಸುರಯ್ ತಾಂದುಳ್..... ಇತ್ಯಾದಿ ವೊಸ್ತು ಶುಭ ಸಂಕೇತ್, ಮಂಗಳಕಾರಕ್ ಆನಿ ಪರೋಕ್ಸ್ ರಿತಿರ್ ಮೊನ್ಯಾಂ ಉಯ್ ಪ್ರಭಾವ್ ಫಾಲ್ತಾ ಮುನ್ ನಂಬಿಕೆ ಆಹಾ. ಬುಡಕಟ್ಟು ಲಕ್ಷಣಾಚೆಂ ಹೆಂ ಆಚರಣ್ ಸುಖಶಾಂತಿ ನೆಮ್ತೆದಿಚಿ, ಫಲವಂತಿಕೆಚಿ, ಸಂತೇಸಿ ದಾವ್ಲೆಲ್ಯಾ ಉದ್ದೇಶಾಚಿ ಪೂರ್ವಭಾವೀ ರಿವಾಜ್.

ಸಾವೊರ್ ರುಯ್ಲ್ಯಾ ಮಾಗಿರ್ ವ್ಹೊಕ್ಲೆನ್ ಭಾಯ್ ಸರ್ದೆಲ್ಯಾ ಬಾಗ್ಲಾನ್ತ್ ಭಿತರ್ ಉಹ್ಚು ಲುಗ್ವಾಂ ಬೊದ್ಲಿಯೆಂತ್. ಆರ್ಲ್ಯಾ ಕ್ರಮಾರ್ ಮಾಗಿರ್ಲ್ಯಾ ದೀಸ್ ವ್ಹೊಕ್ಲೆನ್ ಆಯ್ತೆಂ ದಾವ್ನ್ ಭಾಯ್ ಸರ್ದಾದ್ಲಿಂ ವೀಡ್ಯೆ ದೀವ್ನ್ ಮ್ಹಾಲ್ಪಡ್ಯಾಂಲೆ ಪಾಯೆ ಧರ್ದೆಲೆಂ ಕ್ರಮ್ ಆಹಾಲ್ಲೆಂ. ಆತಾನ್ ತೇ ಸಗ್ಳೆ ಮಾಗಿರ್ಲ್ಯಾ ದೀಸ್ ವೆಳಾರ್ ಇವ್ಜೆಲೊ ಸಂದರ್ಭ್ ನಾಂ ದೆಕುನ್ ರಾತ್ತಿತ್ ವೀಡ್ಯೆ ದೀವ್ನ್ ಪಾಯೆ ಧೊರುನ್ ಆಶೀರ್ವಾದ್ ಮಾಗ್ತಾ. ಪುಣ್ಯಾ ಸಂಪಾದನಾ ಖಾತಿರ್ ಹೆಂ ವೀಡ್ಯೆ ದೀವ್ನ್ ಪಾಯೆ ಧರ್ದೆಲೆಂ ಕ್ರಮ್ ಕರ್ತಾ ಮುನ್ ನಂಬಿಕೆ. ಗುರ್ಕಾರ್ ರಾಯ್ಬಾರಿ, ದೇವ್‌ಗಾರ್, ಕುಟ್ಮಾದಾರ್, ಬಂಧು ಬಾಂಧವ್, ಮ್ಹಾಲ್ಪಡೆ.... ಸಗ್ಳ್ಯಾಂಕಿ ವ್ಹೊಕ್ಲೆನ್ ವೀಡ್ಯೆ ದೀವ್ನ್ ಪಾಯೆ ಧರ್ತಾ.

ವ್ಹಾರ್ಡಿಗೇಚಿ ಜವಾಬ್ದಾರಿ ಫೇವ್ನ್ ಸಹಕಾರ್ ದಿಲ್ಲ್ಯಾಂಕ್, ಪಾಂವ್ಪಿ ಕಾಡ್‌ಲ್ಲ್ಯಾಂಕ್, ದಾಂಟ್ಯಾಂಕ್ ನೆಣ್ಣ್ಯಾಂಕ್ ಮಾಟ್ಯಾಂತ್ ವ್ಹೊವೊರ್ ಉಠಯ್ಲ್ಯಾ ಮಾಗಿರ್ ಲುಗ್ವಾಂ ಉಡ್ಗರಿಂ ದಿವ್ಜೆಲೆಂ ಕ್ರಮ್ ಆಹಾ. ಹಿಂ ಉಡ್ಗರಿಂ ದಿವ್ಚಾಕ್ತ್ ಸುಮಾರ್‌ಸೊ ವೇಳೆ ಲಾಗ್ತಾ. ವ್ಹಾರ್ಡಿಗೇಚಿ ಸಗ್ಳಿ ರಿವಾಜ್ ದಾಯ್ಜಾಸ್ತಾನಾ ಜೆವ್ಣಾಕ್ ಉಠೊವ್ಜೆಲೆಂ ಕ್ರಮ್ ನಾಂ. ತ್ಯಾ ದೆಕುನ್ ಉಡ್ಗರಿಂ ದಿವ್ಜೆಲೆಂ ಹೆಂ ಕ್ರಮ್‌ಯೀ ಆರ್ಲ್ಯಾ ದೀಸ್ ರಾತ್ತಿ ಹಳ್ಳಿಚೆಂ ಶಾಸ್ತ್ರ್ ದಾಲ್ಲ್ಯಾ ತಕ್ವಣ್ ಕರ್ತಾ. ಮಾಟ್ಯಾಂತ್ ಮಾಜ್ಬಾರ್ ಅಥವಾ ಕುರ್ಚೆರ್, ಫೊವ್ ಬಾಯ್ಲಾಂ ಜೊಡ್ಯಾಕ್ ಒಟ್ಟು ಬೊಹೊವ್ನ್, ವ್ಹೊಕ್ಲೆನ್ ಉಡ್ಗರಿಂ ದೀವ್ನ್ ಪಾಯೆ ಧರ್ದಾ. ಹಿಂ ಉಡ್ಗರಿಂ ದಿತಾನಾ ಕ್ರಮಾ ಪ್ರಕಾರ್ ದಿವ್ಚಾ. ಅಖೇರಿ ದಿವ್ಜೆಲ್ಯಾಕ್ ಸುರ್ದೆರ್ ದಿಲ್ಯಾರ್, ಸುರ್ದೆಚ್ಯಾ ಮೊರ್ಯಾದಿಚಾಕ್ ಅವ್ಯಾನ್ ದಾತಾ ಆನಿ ತೋ ಸುಕೊವ್ನ್ ಫೆವ್ಣಾಕ್ ಸಾಧ್ಯೆ ಆಹಾ. ಥೊಡ್ಯಾಂನಿ ದಾವ್ಣಾ ಮುನ್ಯಾಂತ್ ಸುಕೊವ್ನ್

ಫೆವ್ವೆಂಯೀ ಆಹಾ. ತೆಹೆಲ್ಯಾಂಕ್ ಸೊಡುನ್ ಹಾಡುನ್ ಐಯೆ ಧರಯ್ತಾನಾ ಲೇಸ್ ಕಾಡ್ಲೆಲ್ಯಾಕ್ ಪುರೊ ಪುರೊ ದಾತಾ. ತಿಂಕಾಂ ಸೊಡುನ್ ಸೊಡ್ಲಾರ್ ಮಾಗಿರ್ ತೇ ಫಾಟ್ಲಾನ್ ನಂಜೊ ಉಲಯ್ತಾ ಆನಿ ದುರ್ಸಾತಾ.

ಉಡ್ಗರಿಂ ದೀವ್ನ್ ದಾಲಾ ಮಾಗಿರ್ ಯಜ್ಮಾನ್ ಜೆವ್ಣಾಕ್ ಉದಿಕ್ ದೊವೊರ್ತಾ. ಜೆವ್ಣಾಕ್ ಉದಿಕ್ ದೊವೊರ್ತಾನಾಯ್ ಯಜ್ಮಾನ್ ಮಾತ್ಯಾಕ್ ರುಮಾಲ್ ಬಾಂಧುನ್, ದೋನ್ ತಾಂಬಿಯೆ ಉದಿಕ್ ಹಾಡುನ್, ಸೊಭೆಕ್ ಪಾಂಯಾಂ ಪೊಡುನ್ 'ಸೊಮೆಸ್ತ್ ಜೆವ್ಣಾಕ್ ಉಠಾಂ' ಮ್ಹುನ್ ಸಾಂಗ್ತಾ. ಜೆವ್ಣಾಕ್ ಉಠಾಕ್ ಸಾಂಗಾನಾಸ್ತಾನಾ ಆನಿ ಉದಿಕ್ ದೊವೊರಿನಾಸ್ತಾನಾ ಕೊಣೀ ಜೆವ್ಣಾಕ್ ಉಠ್ಲೆಂ ಕ್ರಮ್ ನಾಂ.

ಏಕಾ ಕಡೆನ್ ಹಳ್ಳಿಚೆಂ ಕ್ರಮ್ ದಾತೇತ್ ಆಸ್ತಾನಾ, ರೊಶ್ಯಾಂತ್ ರಾತ್ರಿಚ್ಯಾ ಜೆವ್ಣಾಕ್ ರಾಂದಪ್ ತಯಾರ್ ದಾವ್ನ್ ಆಸ್ತಾ. ಹ್ಯಾ ತರ್ಕಾರಿಚ್ಯಾ ಸಾದ್ಯಾ ಜೆವ್ಣಾಕ್ ನೆಂಚೆಂ, ಸಾರ್, ಗುಜ್ಜೊ, ಕಾಹಾಳಿ, ಕಡ್ಲಿ, ತೆಂಡ್ಲಿಂ ಆನಿ ಹೆರ್ ತರ್ಕಾರಿಂಚ್ಯೊ ಖಜ್ಜೊಯೀ ದೋನ್-ತೀನ್ ಬೊಗಾ ರಾಂದ್ವಯೊ ಆಸ್ತಾ. ಪಾಯ್ಸ್ ಕರ್ಚೆಂ ಕ್ರಮ್ ನಾಂ. ಯಜ್ಮಾನ್ಯಾನ್ ಜೆವ್ಣಾಕ್ ಉದಿಕ್ ದೊವೊರ್ಲೆಂತ್ ಪೊಂಗ್ತಾಂನಿ ಬೊಹೊವ್ನ್ ಕೆಳಿಂಚ್ಯಾ ಪಾನಾರ್ ವಾಡ್ಪಾ. ವ್ಹೊಕ್ಲೆಕ್ ಸುರ್ವೆಚ್ಯಾ ಪೊಂಗ್ತಿರ್ ಜೆವ್ಣಾಕ್ ಬೊಹೊವ್ಚೆಂ ಕ್ರಮ್ ಆಹಾ. ಗುರ್ಕಾರ್ ರಾಯ್ಬಾರ್ಯಾಂಕ್ ಪೊರೆಂ ವಿಂಗಡ್ ಬೊಸ್ಚೆಂ ವ್ಯವಸ್ಥೆ ಕರ್ತಾ. ಜೆವೊಣ್ ದಾಲಾಂಕ್ ಪಾನೊಡ್ ದಿತಾ. ಸಗ್ಳಿಂ ಜೆವೊಣ್ ಕೊರುನ್ ತಿಂಗೆಲ್ಯಾ ತಿಂಗೆಲ್ಯಾ ಘರ್ಕಾಡೆ ಉಯ್ತಾ. ಲಾಗ್ಕಿಲಿಂ ಸಯ್ರ್ಯಾಂ ಧಯ್ರ್ಯಾಂ ಮಾತ್ ಧಂಯಿತ್ ರಾವ್ತಾ. ವ್ಹೊಕ್ಲೆಕ್ ಭಾಯ್ ಸೊರೊವ್ಣಾಕ್ ಆನಿ ವ್ಹಾಡಿಗೇಚ್ಯಾ ಹೆರ್ ತಯಾರಾಯೆಕ್ ಸಗ್ಳ್ಯಾಂಕೀ ಯಜ್ಮಾನ್ ಸಾಕಾಣಿಂ ಉಗ್ಗಿಂ ಇವ್ಣಾಕ್ ಸಾಂಗ್ತಾಕ್ ವಿಹ್ರಾನಾಂ. ಇಟ್ಲಾರ್ ವ್ಹೊಕ್ಲೆಗರ್ ವ್ಹಾಡಿಗೇಚ್ಯಾ ಆರ್ಲ್ಯಾ ದೀಸ್ ದಾವ್ಚೆಲ್ಯೊ ರಿವಾಜಿ ಮುಗ್ತಾತಾ. ಧಾರ್ ವ್ಹೊಕ್ಲೆಗರ್ ದಾವ್ಚಿ ದಾಲಾರ್ ಮಾಗಿರ್ಲ್ಯಾ ದೆಹಾಚ್ಯಾ ವ್ಹಾಡಿಗೇಚ್ಯಾ ರಾಂದ್ಪಾಚಿ ತಯಾರಾಯೆ ರಾತ್ರಿಕ್ತ್ ಅಥವಾ ಫಾತ್ಯಾರ್ ಉಗ್ಗಿಂ ಉರುನ್ ಸುರು ಕರ್ತಾ.

## 8. ಹೊರೈದಾಗೆರೊ ರಿವಾಜಿ

### 8.1 ಹಳ್ಳಿ ತೊಡೊಪ್ ಧಾಡ್ಲೆಂ :

ದೇವ್ ಕಾರ್ಯಂ ರಾತ್ರಿಚ್ಯಾ ವೆಳಾಕ್ ದಾವ್ಚೆಂ ದಾಲಾರ್ಯೀ, ವ್ಹೊಕ್ಲೆಗರ್ ಧಾಡ್ಲೆಲಿ ಹಳ್ಳಿ ತೊಡೊಪ್ ಸಾಂಜೆರ್ ಖಡ್ಕಾಯೆನ್ ಪಾವೊವ್ಣಾ. ಧಾಡಿನಾ ದಾಲಾರ್ ವ್ಹೊಕ್ಲೆಗರ್ ದಾವ್ಚೆಲ್ಯಾ ರಿವಾಜಿಂಕ್ ಅಡ್ಯಳ್ ದಾತಾ. ಹೊರೈದಾಗೆರೊ ಯಜ್ಮಾನ್ ಅಥವಾ ಕೊಣೀ ಜವಾಬ್ದಾರೆಚೊ, ವ್ಹಾಡಿಗೇಚಿ ರಿವಾಜಿ ಕಳಿತ್ ಆಹಾಲ್ಲೊ ಮೊನಿಸ್, ಹೊರೈದಾಲೊ ವ್ಹಾಡಿಗ್ ದಾಯ್ಕಾಹಾಲ್ಲೊ, ಪ್ರಾಯೆನ್ ಹೊರೈದಾಚಾಕೀ ಸಾನ್ಸೊ

ಭಾವ ಅಥವಾ ಕುಟ್ಮಾಂತೋ ಅವಿವಾಹಿತ, ಹೊರೈದಾಕ್ ಭಾವ ಲೆಕ್ಕಲೊ ಚೆಡೊ, ಮಾವೈಯಿ ಆನಿ ಹೆರ್ ದೊಗಾಂನಿ ಹೀ ಹಳ್ಳಿ ತೊಡೊಪ್ ವೈರೋಕಾ. ಹಳ್ಳಿ ತೊಡ್ಡಿ ಒಟ್ಟು ಏಕು ನೋಗ್, ಇಲಿಂ ಪುಲಾಂ (ಮೊಗ್ರಿಂ ಆನಿ ಆಬೊಲಿಂ), ಕುಕುಮ್ ಆನಿ ವೀಡೈ ಘೆವ್ನ್ ವೈರೈಕೆಗರ್ ಊಹ್ನು ಥಂಯ್ ವೀಡೈ ವೈರೈಕೆಲ್ಯಾ ವೀಡ್ಯಾಂ ಒಟ್ಟು ಏಕಾಮೆಕಾ ಬೊರುಕ್ಕಾ. ವೀಡೈ ಬೊರುಕ್ಕೆಲೆಂ ಕ್ರಮ್ ಸಾಕ್ಶಿಡ್ಯಾ ದೀಸ್ ಕೆಲ್ಯಾ ಕ್ರಮಾ ಪ್ರಕಾರ್ತ್ ಆಸ್ತಾ. ಹಳ್ಳಿ ತೊಡೊಪ್ ವೈರೈಕೆ ಕಡೆಚಾಂಕ್ ದೀವ್ನ್, ಹೊರೈದಾಲ್ಯಾ ಭಾವಾನ್ ವೈರೈಕೆಕ್ ಪುಲಾಂ ಮಾಳುನ್, ನೋಗ್ ಫಾಲ್ಯಾ. ಹೊರೈದಾ ಕಡೆಚಾಂನಿ ಪಾಂಸ್ ವೀಡೈ ವೈರೈಕುನ್ ಥಳಾಚಿ ಮಾರ್ಯಾದ್ ಮುನ್ ಮಾಟ್ಟಾ ಭಾಯ್ರ್ ದೊವೊರುನ್ ಇಪ್ಪಾ. ಹೊರೈದಾ ಕಡೆಚಾಂನಿ ವೈರೈಕೆಲಿ ಹಳದ್ ದಾವ್ನ್ ಜೆವೊಣ್ ದಾತಾ ಮುನ್ಸಾಸೆರ್ ರಾವುನ್ ಜೆವೊಣ್ ಕರ್ಕಾ. ದಿಬೊಣ್ ಆಪೊವ್ವೆಲೆಂ ಸಂದರ್ಭ್ ಆಹಾಲ್ಯಾರ್ ಕೊಣೀ ಏಕ್ಲೊ ಯಾ ದೋಗ್ ದಿಬೊಣ್ ಆಪೊವ್ವಾಕ್ಯೀ ರಾವೊಕಾ.

## 8.2 ರೇಗ್ :

ದೇವಾಕ್ ಪಾಂಯಾಂ ಪೊಡ್ವೆಲೆಂ ದೇವ್ ಕಾರ್ಯೆಂ ದಾಲ್ಯಾ ಮಾಗಿರ್, ರಾತ್ರಿಕ್ ದಾವೈಲ್ಯಾ ಕಾರ್ಯಕ್ರಮಾಕ್ ಸಾಧಾರ್ನ್ ಆಠ್ ಘಂಟ್ಯಾಂರ್ ಹೊರೈದಾಗೆರ್ ಲೋಕ್ ಮೆಳ್ಳಾ. ಹ್ಯಾ ಕಾರ್ಯಕ್ರಮಾಕ್ ದೇವ್‌ಗಾರ್, ಗುರ್ಕಾರ್ ರಾಯ್ಬಾರಿ, ಪಾಂಯ್‌ದಾನ್ ಸಾಂದೆ, ಧೆಡೊ, ಮಾವೈಯಿ, ಕುಟ್ಮಾದಾರ್, ಆಪ್ಲಿಂ ಪುಯ್ಲಿಂ ಸಯ್ರ್ಯಾಂ ಧಯ್ರ್ಯಾಂ ದಾರ್ಲೆ ಬಾಯ್ಲೊ ಆನಿ ಭುರ್ಗಿಂ ಸಗ್ಗಿಂ ಯೆತಾ. ಹೊರೈದಾಗೆರ್ ಸುರೈಚೆಂ ಕಾರ್ಯಕ್ರಮ್ 'ರೇಗ್'. ಹೊರೈದಾಲೊ ಖಾಡ್ ಮಿಶ್ಯೊ ನಿತಳ್ ಕರ್ಚೆಲ್ಯಾ ವಿಧಿಕ್ 'ರೇಗ್' ಮುನ್ ನಾಂವ್. ಆದ್ಲಿಂತ್ ಸಾಂಗ್‌ಲ್ಯಾ ಪ್ರಮಾಣೆಂ ಕೆಲ್ಚಿ ಈಲ್ಯೊ ಆಸ್ತಾ. ರೇಗೆಚಿ ತಯಾರಾಯ್ ಧೆಡೊ ಕರ್ತಾ. ರೇಗೆಚಿ ವಿಧಿ ಸುರುದಾಲಿ ಮುನ್ ಕೊಳೊಚಾಕ್ ಗರ್ನಾಳಿ ಸೊಡ್ಯಾ. ಮಾಟ್ಟಾಂತ್ ಮುಡ್ಲಾ ಫಾಡ್ಲಾ ಮಾಚ್ಚೊ ಅಥವಾ ಮೊಣ್‌ಯೊ ದೊವೊರುನ್ ಕೆಲ್ಚಿ ಮುಡ್ಲಾ ಕಡೆನ್ ಬೊಸ್ತಾ. ಧೆಡೊ ಏಕು ಸೇರು ತಾಂದುಳ್, ನಾರ್ಲೆ, ವೀಡೊ, ಪಾಂಸ್ ಚಕೊರ್ ಕಾಣಿಕೆ, ಏಕ್ ಧೆವೆಲೆಂ ಬೈರಾನ್ ಆನಿ ಏಕ್ ಕುಟ್ಟೆಂ ನಾರ್ಲಾ ರೋಸ್ ಅಥವಾ ದೂಧ್ ಹಾಡೂನ್ ಕೆಳೀಚ್ಯಾ ಸುವಾಡೆಚ್ಯಾ ಪಾನಾರ್ ಕೆಲ್ಯಾಲಾಗಿಂ ದೊವೊರ್ತಾ. ಹೊರೈದ್ ತೊಡೊಪ್ ನೆಹೊನ್ ಖಾಲಿ ಆಂಗಾರ್ ಸಾದ್ಯಾ ನ್ಹೆಸ್ಲಾರ್ ಆಸ್ತಾ. ಧೆಡೊ ತಾಕಾ ಘರಾಂತ್ ಲಾಗೂನ್, ಹಾತಿಕ್ ಧೊರುನ್ ಆಪೊವ್ನ್ ಹಾಡೂನ್ 'ಸೊಮೊಸ್ತ್ ಆಯ್ಕಾಯಾಂ, ಹೊರೈದಾಕ್ ರೇಗೆಕ್ ಬೊಹೊಯ್ತಾಂ' ಮುನ್ ಗುರ್ಕಾರ್, ರಾಯ್ಬಾರಿ ಆನಿ ಮೆಳ್ಳೆಲ್ಯಾ ಸೊಭೆಕ್ ಪಾಂಯಾಂ ಪೊಡುನ್ ಸಾಂಗ್ತಾನಾ ತೇ 'ಹಾಂ ಮುನ್ತಾಂ' ಮುನ್ ಒಪ್ಪಿಗೆಚಿ ಜವಾಬ್ ದಿತಾ. ಗುರ್ಕಾರ್ ರಾಯ್ಬಾರ್ಯಾಂಲ್ಯಾ ಮಾರ್ಗದರ್ಶನಾರ್ ಹೆಂ ಸಗ್ಗೆಂ ಕಾರ್ಯಕ್ರಮ್ ಸಲ್ತಾ. ಹೊರೈದ್ ಕೆಲ್ಯಾಕ್ ಪುಡೊ ಕೊರುನ್ ಬೊಸ್ತಾ.

ಕೆಲೈ ವಾಕೋರ್ ಪಾಜೂನ್, ಹೊರೈದಾಲ್ಯಾ ಗಾಲಾಂಕ್, ಮಿಶಿಯಾಂಕ್ ನಾರ್ಲಾ ರೋಸ್ ಸಾರೋವ್ನ್ ಹೊರೈದಾಲೆ ಖಾಡ್ ಮಿಶಿ ತಾಸ್ತಾ. ಹೆಂ ಕ್ರಮ್ ಸುರುದಾತಾನಾಂ ಆಯಾಪಣಾಚಿಂ ಬಾಯ್ಲಾಂ ರೇಗೆಚೆಂ ಗಾಣೆಂ ಗಾಯ್ತಾ. ರೇಗೆಚ್ಯೊ ವಿಧಿ ದಾರ್ಲ್ಯಾಂಲೊ ದಾಲ್ಯಾರೀ ರೇಗೆಚೆಂ ಗಾಣೆಂ ಗಾಂಯ್ಲೊ ಅಧಿಕಾರ್ ಮುತ್ತೆಸ್ತನಾಚ್ಯಾ ಬಾಯ್ಲಾಂಲೊ. ರೇಗೆಚ್ಯೊ ಸೊಗ್ಗೊ ವಿಧಿ ಹ್ಯಾ ಗಾಣ್ಯಾಂತ್ ವಿವರಾಯ್ಲ್ಯಾ. ರೇಗ್ ದಾತಾನಾ ಹೊರೈದಾಲೆ ಮಾತ್ ನೂಂ, ಧೆಡೊ, ಮಾವ್ಲೊ ಆನಿ ಹೆರ್, ಒಟ್ಟು ಪಾಂಯಾದಾನ್ ಫುಣೀ ಖಾಡ್ ಕಾಡ್ಲಾ. ಖಾಡ್ ಕಾಡೂನ್ ದಾಲ್ಲೆಂತ್ ಧೆಡೊ ಫೊರ್ತುನ್ ಸಗ್ಳ್ಯಾಂಕ್ ಪಾಂಯಾಂ ಪೊಡುನ್ 'ಸೊಮೊಸ್ತ್ ಆಯ್ಕಾಯಾಂ, ಹೊರೈದಾಕ್ ರೇಗೆಚೊ ಉಶಯ್ತಾಂ' ಮ್ಹುನ್ ಸಾಂಗೂನ್ ಹೊರೈದಾಕ್ ಉಶಯ್ತಾ. ಹೆಂ ತಾಣಿಂ ಸಾಂಗ್ತಾನಾಂ ಸೊಭೆನ್ 'ಹಾಂ ಮ್ಹುನ್ತಾಂ' ಮ್ಹುನ್ ಒಪ್ಪಿಗಿ ದಿವ್ಪಾ. ಖಾಡ್ ಕಾಡ್ಲೆಲ್ಯಾ ಕೆಲ್ಯಾಕ್ ರೇಗೆಚಿ ಮೊರ್ಯಾದ್ ದಾವ್ನ್ ಥಂಯ್ ದೊವೊರೊಲೊ ತಾಂದುಳ್, ನಾರ್ಲ್, ವೀಡೊ, ಆನಿ ಬೈರಾಸ್ ಸಾಂದ್ಪಾತಾ. ಕೆಲ್ಯಾಕ್ ಜೆವ್ಣಾ ಪೊಡ್ ದಿವ್ಚೆಲಿ ರಿವಾಜ್‌ಯೀ ಆಹಾ.

### 8.3 ಹಳ್ಳಿ ಮುಹೂರ್ತ್ :

ರೇಗ್ ದಾಲ್ಲ್ಯಾ ಹೊರೈದಾಕ್ ಧೆಡ್ಯಾನ್ ಆಪೊವ್ನ್ ವ್ಹೊರುನ್ ತಾಕಾ ಮಾಡಾ ಕಾಟ್ಯಾರ್ ನ್ಹಾಣೊವ್ಪಾ. ರೇಗೆಚೊ ನ್ಹಾವ್ತಾನಾಂ ಊನ್ ಉದ್ಯಾನ್ ನ್ಹಾವ್ಚಾಕ್ ನಾಂ, ಬಾಂಯ್ಲೆಂ ಶೆಳೆಂ ಉದಿಕ್ ಕಾಡೂನ್ ನ್ಹಾವ್ತೊಕಾ. ರೇಗ್ ದಾತಾನಾಂ ಸೊದ್ವಾಂಚ್ಯಾ ನ್ಹೆಸ್ತಾರ್ ಆಹಾಲ್ಯಾರೀ ಹಳ್ಳಿಕ್ ನೆವೆಲಿ ತೊಡೊಪ್ ದಾವ್ಪಾ. ರೇಗೆಚೊ ನ್ಹಾವ್ತುನ್ ದಾಲ್ಯಾ ಮಾಗಿರ್ ಹೊರೈದ್ ಘರಾಭಿತರ್ ಯೇವ್ನ್ ನೆವೆಲಿ ತೊಡೊಪ್ ನೆಹೊನ್ ಹಳ್ಳಿಕ್ ತಯಾರ್ ದಾತಾ. ಹಳ್ಳಿಚೆಂ ಕಾರ್ಯೆಂ ಸುರುದಾಲೆಂ ಮ್ಹುನ್ ಕೊಳೊಚಾಕ್ ಗರ್ನಾಳಿ ಸೊಡ್ಲೆಂ ರೂಢಿರ್ ಆಹಾ. (ಹಳದ್ = TURMERIC, CURCUMA LONGA). ಸಡಾವತ್ ಘರಾಚ್ಯಾ ನಡ್ಯಾಂತ್ ಅಥವಾ ಸಾವ್ಡ್ಯಾಂತ್ ಹಳ್ಳಿಚೆಂ ಕಾರ್ಯೆಂ ದಾತಾ. ಹಳ್ಳಿಕ್ ಬೊಸ್ಚೆಲೆಕಡೆ ಮಾಳ್ಯಾಚ್ಯಾ ಜಂತಿಕ್ ಏಕು ಆಂಬ್ಯಾ ತಾಳೊ ಬಾಂಧ್ತಾ. ಸಕಲ್ ಏಕ್ ಮೊಣಯ್ ದೊವೊರ್ತಾ. ಧೆಡೊ ಹೊರೈದಾಕ್ ಹಾತಿಕ್ ಧೊರುನ್ ಆಪೊವ್ನ್ ಹಾಡ್ಲ್ಯಾ ಆನಿ 'ಸೊಮೊಸ್ತ್ ಆಯ್ಕಾಯಾಂ, ಹೊರೈದಾಕ್ ಹಳ್ಳಿಕ್ ಬೊಹೊಯ್ತಾಂ' ಮ್ಹುನ್ ಗುರ್ಕಾರ್ ರಾಯ್ಬಾರಿ, ಆನಿ ಮೆಳ್ಳೆಲ್ಯಾ ಸೊಭೆಕಡೆ ಪರ್ವಣಿ ಮಾಗ್ತಾ. ಸೊಭೆಚಿ 'ಹಾಂ ಮ್ಹುನ್ತಾಂ' ಮ್ಹುನ್ ಜಾಪ್ ಯೆತಾ. ಧೆಡೊ ಹೊರೈದಾಕ್ ಮುಡ್ಲಾ ಫುಡೊ ಕೊರುನ್ ಬೊಹೊಯ್ತಾ. ಹೊರೈದ್ ಹಾತಿಂತ್ ವೀಡೊ ಘೇವ್ನ್ ಪಾಂಯಾಂ ಪೊಡುನ್ ಬೊಸ್ತಾ. ಯೆಜ್ಯಾನ್ ಹೊರೈದಾಲಿ ಆವೊಯ್ ಆಸ್ತಾ ನಾಂ ದಾಲ್ಯಾರ್ ಧಾರ್ ವೊತ್ಲೆಲ್ಯಾ ಅಧಿಕಾರಾಚಿ ಕುಟ್ಮಾದಾರ್ನ್ ಅಥವಾ ಮೊಳೊಣ್ ಆಸ್ತಾ. ತೀ ಕಾಶ್ಯಾಚ್ಯಾ ವಾಟಿಯೆಂತ್ ವಾಟ್ಲಿ ಹಳದ್ ಘಾಲೂನ್ ನಾರ್ಲಾಂ ತೇಲ್ ಭೊರುನ್

ಹಾಡ್ಲ್ಯಾ. ಆರಲ್ಯಾ ರಿವಾಜಿ ಪ್ರಕಾರ್ ನಾರ್ಲ್ಯಾ ರೋಸ್ ಉಪಯೋಗ್ ದತಾಲೊ ಮುನ್ ಕೊಳೊನ್ ಯೆತಾ. ಯೆಜ್ಯಾನ್, ಗುರ್ಕಾರ್ ರಾಯ್ಲ್ಯಾ ಆನಿ ಮೆಳ್ಳೆಲ್ಯಾ ಸೊಭೆಕ್ ಪಾಂಯಾಂ ಪೊಡುನ್ 'ಸೊಮೆಸ್ತ್ ಆಯ್ಕಾಯಾಂ, ಹಳ್ಳಿ ವಾಟಿ ದೊವೊರಾಂ' ಮುನ್ ಸಾಂಗ್ತಾ. ಸೊಭೆಂತ್ಲಿ 'ಹಾಂ ಮುನ್ತಾಂ' ಮುನ್ ಜಾಪ್ ಮೆಳ್ತಾನಾ ಹೊರೈದಾ ಮುಕಾರ್ ಹಳ್ಳಿ ವಾಟಿ ದೊವೊರಾಂ. ಗುರ್ಕಾರ್, ರಾಯ್ಲ್ಯಾ, ಯೆಜ್ಯಾನ್ ಆನಿ ಹೆರಾಂ, ಒಟ್ಟು ಪಾಂಯಾದಾನಾಂ ಪುಣೀ ಆಯಾಪಣಾಚಿಂ ಬಾಯ್ಲೆ ಮೊನ್ಯಾಂ ಜಿಣಿಯೆಚ್ಯಾ ಬೊಡಿಯೆಚ್ಯಾ ತುದಿಯೆಕ್ ಆಂಬ್ಯಾ ಪಾನ್ ಬಾಂಧುನ್ ಕೆಲ್ಲ್ಯಾ ಬಾಲಾನ್ ತೀ ಹಳದ್ ಕಾಲಯ್ತಾ. ಹಳ್ಳಿಚೆಂ ಕಾಲೊವ್ಚೆಲೆಂ ಕ್ರಮ್ ಸುರುದಾತಾನಾಂ ಆಯಾಪಣಾಚಿಂ ಬಾಯ್ಲೆಂ ಗಾಣೆಂ ಗಾಯ್ತಾ. ಗಾಣೆಂ ಮುಗ್ಡಾಸೆರ್ ಹಳದ್ ಕಾಲಯಿತ್ತ್ ಆಸ್ತಾ.

ಸುರೈರ್ ಪಾಂಯಾದಾನಾಂ ಧೊರುನ್ ಜಿಣಿಯೆಚ್ಯಾ (ಜಿಣಿಯೆ = LEEA IN-DICA ಸಸ್ಯ ಶಾಸ್ತ್ರೀಯ್ ನಾಂವ್, ಕನ್ನಡ್ - ಅಂಡಿಲು, ದೊಡ್ಡ ಮದ್ದೆಗಿಡ, ತುಳು- ನೆಡ್ಲ) ಬೊಡಿಯೆಕ್ ಬಾಂಧ್ಲೆಲ್ಯಾ ಬಾಲಾನ್ ಹೊರೈದಾಲ್ಯಾ ಪಾಯಾಚ್ಯಾ ಉಂಗುಷ್ಟ್, ಧೊಂಪರ್, ಮುಂಗಾಯ್, ಭುಜಾಂ ಆನಿ ಗಾಲಾಂಕ್ ಸಡಂವ್ಚ್ಯಾ ಕ್ರಮಾರ್ ಸಾರೊವ್ಚ್, ತಿಹಿತ್ತ್ ದೆಂವೊಂವ್ಚ್ಯಾ ಕ್ರಮಾರ್ ತೀನ್ ಪಾವ್ಲಿಂ ಯಾ ಪಾಂಸ್ ಪಾವ್ಲಿಂ ಸಾರಯ್ತಾ. ಮಾಗಿರ್ ಎಕ್ಲ್ಯಾ ಫಾಟ್ಲ್ಯಾನ್ ಎಕ್ಲೆಂ ದೊನೀ ಹಾತ್ ಹಳ್ಳಿಚ್ಯಾ ವಾಟಿಯೆಂತ್ ಬುಡೊವ್ನ್ ದೊನೀ ಹಾತಿನಿ ಕ್ರಮಾ ಪ್ರಕಾರ್ ಪಾಂಯಾಂಕ್ ಸುರು ಕೊರುನ್ ಗಾಲಾಂಕ್ ಪರ್ಯಾಂತ್ ಹಳದ್ ಸಾರಯ್ತಾ.

ಹಳದ್ ಪುಸ್ತೆಲೆಂ ಕ್ರಮ್ ಬಾಯ್ಲೆಂನಿತ್ತ್ ಕರ್ಚೆಲಿ ರಿವಾಜ್. ಪಾಂಯಾದಾನಾಂ ಮಾತ್ ನೂಂ, ಮೆಳ್ಳೆಲಿಂ ಸಗ್ಗಿಯೆ ಸಾರಯ್ತಾ ಪುಣ್ ಹಳದ್ ಪುಸ್ತಾಂತ್ ದಾರ್ಲ್ಯಾಂಲೊ ಪಾತ್ರ್ ನಾಂ. ಹೊರೈದಾಲ್ಯಾ ವಾಂಗ್ಡಾಕ್ ಆಸ್ಚೊ ದಾರ್ಲೊ ಧೆಡೊ ಮಾತ್ರ್. ಸಗ್ಳಾಂನಿ ಹಳದ್ ಪುಸುನ್ ದಾಲ್ಯಾ ಮಾಗಿರ್ ಧೆಡೊ ಬಾಲ್ ಹಾಡೂನ್ ಬಾಗ್ಲಾ ಮುಕಾಯ್ಲ್ಯಾ ಪಾಕ್ಯಾಕ್ ಖೊವೊಯ್ತಾ. ಯೆಜ್ಯಾನ್ ಸೊಭೆಕ್ ಪಾಂಯಾಂ ಪೊಡುನ್ 'ಸೊಮೆಸ್ತ್ ಆಯ್ಕಾಯಾಂ, ಹಳ್ಳಿ ವಾಟಿ ಕಾಡ್ಪಾಂ' ಮುನ್ ಸಾಂಗೂನ್ ಹಳ್ಳಿ ವಾಟಿ ಕಾಡ್ಪಾ. ತಿಹಿತ್ತ್ ಧೆಡೊಯೆ ಪಾಂಯಾಂ ಪೊಡುನ್ 'ಸೊಮೆಸ್ತ್ ಆಯ್ಕಾಯಾಂ, ಹೊರೈದಾಕ್ ಹಳ್ಳಿಚೊ ಉಲಯ್ತಾಂ' ಮುನ್ ಸಾಂಗೂನ್ ಹಾತಿಕ್ ಧೊರುನ್ ಉಲಯ್ತಾ. ತಾಕಾ ಘರಾಚ್ಯಾ ಮುಖ್ಯ ಬಾಗ್ಲಾಂತ್ಲ್ಯಾನ್ ಭಾಯ್ ಹಾಡೂನ್ ಕಳಸಾ ನ್ಹಾಣಾಕ್ ಆಪೊವ್ನ್ ವೊರ್ತಾ.

**8.4 ಕಳಸಾ ನ್ಹಾಣ್:**

ಮಾಟ್ಲ್ಯಾ ಭಾಯ್ ದೆರಾಂತ್ ಎಕೆಕಡೆ ಹೊರೈದಾಲ್ಯಾ ಪಾಡ್ಡಿಗ್ ದಾಲ್ಲ್ಯಾ ಭೊಯಿಣೆನ್ ಚಾರ್ ಜಿಣಿಯೆಚ್ಯಾ ಖುಟ್ಯಾಂಚ್ಯಾ ತುದಿಯೆಕ್ ಆಂಬ್ಯಾ ಪಾನಾಂ ಬಾಂಧುನ್,

ತೇ ಖುಟೆ ಸೂತಾಬಂಧಾಚ್ಯಾ ತೋರಣಾನ್ ಘಡ್ಸುನ್, ಚೌಕಾಕಾರಾರ್ ಮಾಟೊಟಿ ತಯಾರ್ ಕೆಲ್ಲಿ ಆಸ್ತಾ. ಮಾಟೊಟಿಂತ್ ಹೊರೈದಾನ್ ಈಶಾನ್ಯ ದಿಕ್ಯಾಕ್, ಮ್ಹುನ್ಲ್ಯಾರ್ ಬೊಸ್ವೆಲ್ಯಾ ಉಜ್ವಾ ಮುಲ್ಯಾರ್ ವೀಡೊ ಆನಿ ಪಾಂಸ್ ಚಕೊರ್ ಕಾಣಿಕೆ ದೊವೊರ್ಸ್, ಮಾಟೊಟಿ ಮೊಧೆಂ ದೊವೊರ್ಲೆಲ್ಯಾ ಮೊಣಿಯೆರ್ ಉದೆಸರಾ ಪುಡೊ ಕೊರುನ್, ಪಾಂಯಾಂ ಪೊಡುನ್ ಬೊಹೋಕಾ. ಕಳಸಾ ನ್ಹಾಣಾಕ್ ಬೊಸ್ತಾನಾ ಹಳ್ಳಿಚಿಂ ಲುಗ್ಣಾಂ ಬೊರುಚಾಕ್ ನಾಂ.

ಆರಾಚ್ಯಾ ಕ್ರಮಾ ಪ್ರಕಾರ್ ಪಾಂಸ್‌ಯೀ ಕಳಸನ್ ಮಾತ್ಚೆ ಕರ್ಯಾ ಘಾಡ್ಲೆತ್ತ್ ದಾವ್ಯಾ. ಅಧವಾ ಹ್ಯಾ ಪಾಂಸ್ ಕಳಸಾಂತ್ ದೋನ್ ಕಂಕಣ್ ಬಾಂಧ್ಲೆ ಮಾತ್ಚೆ ಕರ್ಯಾ ಘಾಡ್ಲೆ ಆವೋಕಾ. ಪ್ರಥಮಾಚೆಂ ಕಳಸಾ ಉದಿಕ್ ಹ್ಯಾ ಮಾತ್ಚೆಚ್ಯಾ ಕರ್ಯಾಂತ್ಲೆಂತ್ ನ್ಹಾಣೊವ್ಯಾ. ಯೆಜ್ಮಾನ್, ಗುರ್ಕಾರ್ಸ್, ರಾಯ್ಬಾರ್ಸ್ ..... ಒಟ್ಟು ಉಣ್ಯಾನ್ ಪಾಂಯಾದಾನಾಂ ಆಯಾಪಣಾಚ್ಯಾ ಬಾಯ್ಲಾಂನಿ ಪಾಂಸ್ ಕಳಸಾಂನಿ ಉದಿಕ್ ನ್ಹಾಣೊವ್ಯಾ. ನ್ಹಾಣಿಯಾನಾ ಪಾಂಯಾಂಚ್ಯಾ ಉಂಗುಷ್ಟಾ ಲಾಗೂನ್ ಮಾತೆಂ ಪರ್ಯಾಂತ್ ಪಾಂಸ್ ಜಾಗ್ಯಾಂನಿ ಉದಿಕ್ ವೊತ್ಯಾ. ಕಳಸಾ ನ್ಹಾಣಾಕ್ ಉಪಯೋಗ್ ಕರ್ಲೆಲೆಂ ಉದಿಕ್ ಬಾಂಯ್ಚೆಂ ಶೆಳೆಂ ಉದಿಕ್ತ್ ದಾವ್ಯಾ. ಊನ್ ಉದ್ಯಾನ್ ಕಳಸನ್ ನ್ಹಾಣಿಯೆಹೆಂ. ಕಳಸಾ ಉದಿಕ್ ನ್ಹಾಣಿಯಾನಾಂಯ್ ಬಾಯ್ಲೆ ಮೊನ್ಯಾಂನಿ ಗಾಣೆಂ ಗಾಂಯ್ಚೆಲಿ ರಿವಾಜ್ ಆಹಾ. ಮಾಟೊಟಿಂತ್ ಉಪಯೋಗ್ ದಾಲ್ಲೆ ಪಾಂಸ್ ಕರ್ಯಾ ಘಾಡ್ಲೆ ವೀಡ್ಯಾ ಸಯ್ತ್ ಗುರ್ಕಾರ್, ರಾಯ್ಬಾರಿ, ಧೆಡೊ, ಭೊಟಾಂಕ್ ಸಾಂದ್ಲೊತಾ. ಆನಿ ಏಕು ಕರ್ಯಾ ಘಾಡ್ಲೊ ಘರಾಡ್ ಉರಾ. ಭೊಟಾಕ್ ಕರ್ಯಾ ಘಾಡ್ಲೊ ದಿತಾನಾ ವೀಡೊ ಆನಿ ಕಾಣಿಕೆ ಘಾಲುನ್ ದಿವ್ಯಾ.

ಕಳಸಾ ಉದಿಕ್ ನ್ಹಾಣಿಯಾನಾ ಹೊರೈದಾಕ್‌ಯೀ ಧೊಡ್ಯಾ ಪಾವ್ಲಿಂ ಮೊಗ್ಯಾ ಗೊರೊಪ್, ತಾನೊಳೆಂ, ಕಾಟ್ಲೆಚಿ ಸಯ್..... ಇಹಿ ಬೋಳ್ ನ್ಹಾಣೊವ್ಚೆಂಯೀ ಆಹಾ. ಹೆಂ ಹೊರೈದಾಲೆಂ ತಾಳ್ಕೆ, ಸಹನೆ ಪರೀಕ್ಷೆ ಕರ್ಚಾಖಾತಿರ್ ಕರ್ಚೆಲಿ ಸಾಂಕೇತೀಕ್ ರೀತ್. ಮುಕಾಯ್ಲ್ಯಾ ಸಾಂಸಾರಿಕ್ ಜೀವನಾಂತ್ ಇವ್ಚೆಲ್ಯೊ ಪರಿಸ್ಥಿತಿ ಹೊರೈದ್ ಕಿಹಿ ಪುಡೊ ಕರ್ತಾ ಮ್ಹುನ್ಲೆಲ್ಯಾಕ್ ಹೆಂ ಕರ್ತಾ. ಪುಣ್ ಹೆಂ ಖಡ್ಕಾಯ್ ಕಾಂಯ್ ನಾಂ. ನಾರಾ ರೊಸಾಂತ್ ಯಾ, ನಾರಾ ತೆಲಾಂತ್ ಕಾಲೊವ್ನ್ ಪುಸ್‌ಲ್ಲಿ ಹಳದ್ ಸುಲಭಾನ್ ಧೂವ್ನ್ ಕಾಡ್ಚಾಕ್ ದಾಯ್ಲಾಂ. ಬೋಳ್ ನ್ಹಾಣಿಯಿಲ್ಯಾನ್ ಹಳದ್ ಧೂವ್ನ್ ಕಾಡ್ಚಾಕ್ ಸುಲಾಭ್ ದಾತಾ ಮ್ಹುನ್ ಬೋಳ್ ನ್ಹಾಣೊವ್ಚೆಂಗೀ ಮ್ಹುನ್ಲೆಲಿ ವಿಮರೊಸ್ ಕರ್ಚೆಲಿ ವಿಷಯ್. ಕಾರಣ್ ಕಹಲೆಂಯೀ ಆವೊಂ, ಕಳಸಾ ನ್ಹಾಣಾನ್ ಆಂಗ್ ಪಾಂಗ್ ನಿತಳ್ ದಾತಾ, ಮಾನಸಿಕ್ ದಾವ್ನ್ ವ್ಹಾರ್ಡಿಗೇಚ್ಯಾ ಕಾರ್ಯಾಕ್ ತಯಾರ್ ರಾವ್ಚಾಕ್ ಆಧಾರ್ ಮೆಳ್ಚ್ಯಾ ಮ್ಹುನ್ಲೆಲ್ಯಾಂತ್ ಅನುಮಾನ್ ನಾಂ. ಕಳಸಾ ನ್ಹಾಣ್ ದಾತಾನಾಂ ಬೋಳ್ ನ್ಹಾಣೊವ್ಚೆಲೆಂ ಕ್ರಮ್ ಗೊಂಯಾಂತ್ ಆನಿ ಹ್ಯಾಂಗಾಚ್ಯಾ ಹೆರ್ ಸಮಾಜೆಂತ್ಲ್ಯಾ



ಆಚರಣಾಂನಿಯೀ ಆಹಾ ಮುನ್ ಕೊಳೊನ್ ಯೆತಾ.

### 8.5 ಫಿಟಾಂ ಕಾಂಡ್ಲೆಂ :

ಕಳಸಾ ಉದಿಕ್ ನ್ಹಾವ್ಲ್ಯಾ ಮಾಗಿರ್ ಲಾಯ್ಕೆ ಕೊರುನ್ ಊನ್ ಉದಿಕ್ ನ್ಹಾವಾಯೆಂತ್. ಪುಣ್ ಭಿಜ್ಲಿಂ ತೀಂತ್ ಲುಗ್ವಾಂ ಪಿಳುನ್ ನೆಹೋಕಾ ಶಿವಾಯ್ ಬೊದ್ಲಚಾಕ್ ನಾಂ. ಆನಿ ಘರಾ ಭಿತರ್ ಉಯ್ತಾಕೀ ನಾಂ. ತ್ಯಾತ್ ವೊಲ್ಯಾ ಲುಗ್ವಾಂನಿ ಫಿಟಾಂ ಕಾಂಡ್ಲೆಂ ಕ್ರಮ್ ಕರ್ಕಾ. ಮಾಟ್ವಾಂತ್ ಏಕು ಕೊಟ್ಯೊ ದೊವೊರ್ತಾ. ತ್ಯಾ ಕೊಟ್ಯಾಂತ್ ಹೊರೈದಾನ್ ವೀಡೊ ಆನಿ ಕಾಣಿಕೆ ದೊವೊರ್ನ್, ಪಾಂಸ್ ಪಾವ್ಪಿಂ ಸುರಯ್ ತಾಂದುಳ್, ಪಾಂಸ್ ಪಾವ್ಪಿಂ ಉದಿಕ್ ಫಾಲ್ಯಾ. ಒಣಸ್ ಆಹಾಲ್ಲ್ಯಾ, ಕಂಕಣ್ ಬಾಂಧ್ಲ್ಯಾ ಕಾಂಡಣಾನ್ ಹೊರೈದಾನ್ ಆನಿ ಪಾಂಯ್‌ದಾನಾಂ ಬಾಯ್ಲೆ ಮೊನ್ಯಾಂನಿ ಧೊರುನ್ ಕಾಂಡ್ಯಾ. ಒಣಸ್ ನಾಹಾಲ್ಲ್ಯಾ ಮುಂಡ್ಯಾ ಕಾಂಡಣಾನ್ ಫಿಟಾಂ ಕಾಂಡಿನೆಹೆಂ. ಫಿಟಾಂ ಕಾಂಡ್ಲೆಲ್ಯಾ ರಿವಾಜಿಂತ್ ದಾರ್ಲಾಂಲೊ ಪಾತ್ ಹೊರೈದಾಲೊ ಮಾತ್. ವ್ಹಾರ್ಡಿಗೇಚ್ಯಾ ರಾಂದ್ಪಾಕ್ ಫೀಟ್, ಸಾಮಾನ್ ಫಿಟೊ ಕೊರುನ್ ತಯಾರ್ ಕರ್ಚೆಲ್ಯಾಚೆಂ ಹೆಂ ಸಾಂಕೇತಿಕ್ ಆಚರಣ್.

### 8.6 ರಾಂದ್ಲಿ ಮುಹೂರ್ತ್ (ಫಾಡ್ಲ್ಯಾ ಮುಹೂರ್ತ್) :

ಫಿಟಾಂ ಕಾಂಡ್ಲೆಂ ಕ್ರಮ್ ದಾಲ್ಯಾ ಮಾಗಿರ್ ರೊಶ್ಯಾಂತ್ ರಾಂದ್ಲಿರ್ ಫಾಡ್ಲ್ಯಾ ಮುಹೂರ್ತ್ ಕರ್ತಾ. ಹ್ಯಾಕಾ 'ಮೆಡ್ಕಿ ಸೊಡೊವ್ಪಿ' 'ರಾಂದ್ಲಿ ಮುಹೂರ್ತ್' ಮುನ್ಯೀ ಸಾಂಗ್ತಾ. ರಾಂದ್ಲಿ ಮುಹೂರ್ತಾಕ್ ಮುನ್ಯೆತ್ತು ಫಾಲ್ಲೆಲಿ ಪ್ರತ್ಯೇಕ್ ರಾಂದಣ್ ಆಸ್ತಾ. ತ್ಯಾ ರಾಂದ್ಲಿಲಾಗಿಂ ವೀಡೊ ಆನಿ ಪಾಂಸ್ ಚಕೊರ್ ಕಾಣಿಕೆ ದೊವೊರ್ನ್ ಹೊರೈದಾನ್ ಪಾಂಯಾಂ ಪೊಡುನ್, ಪಾಂಯ್‌ದಾನಾಂ ಆಯಾಪಣಾಚ್ಯಾ ಬಾಯ್ಲೆ ಮೊನ್ಯಾಂನಿ ಧೊರುನ್ ರಾಂದ್ಲಿರ್ ಬುಡ್ಡುಳೊ ಸೊಡೊವ್ಪಾ. ಹ್ಯಾಕಾ ಕಂಕಣ್ ಬಾಂಧ್ಲೊ ಮಾತ್ಚೊ ಬುಡ್ಡುಳೊ ಶಿವಾಯ್ ತಾಂಬ್ಯಾಚೊ ಅಧವಾ ಹೆರ್ ಖಚೊಯೀ ದಾಯ್ತಾಂ. ಹೊರೈದಾನ್ ತ್ಯಾ ಬುಡ್ಡುಳ್ಯಾಂತ್ ಪಾಂಸ್ ಮುಠಿ ಸುರಯ್ ತಾಂದುಳ್ ಫಾಲೂನ್, ಪಾಂಸ್ ಪಾವ್ಪಿಂ ಉದಿಕ್ ವೊತೂನ್, ರಾಂದ್ಲಿಕ್ ಉಜೊ ಪೆಟೊವ್ನ್ ಪಾಂಯಾಂ ಪೊಡೊಕಾ. ವ್ಹಾರ್ಡಿಗೇಚ್ಯಾ ಲೇಸಾಕ್ ಜೆವ್ಣಾಚ್ಯಾ ವ್ಯವಸ್ಥೆಚೆಂ ಹೆಂ ಸಾಂಕೇತಿಕ್ ಕ್ರಮ್.

### 8.7 ಸಾವೊರ್ ರುಪ್ಣೆಂ (ಖಾಂಬ್ಯಾ ಮುಹೂರ್ತ್) :

ಫಾಡ್ಲ್ಯಾ ಮುಹೂರ್ತ್ ದಾಲ್ಯಾ ಮಾಗಿರ್ ಸಾವೊರ್ ಲಾವ್ಲೆಂ ಕ್ರಮ್ ದಾವ್ಪಾ. ಘರಾ ಬಾಗ್ಲಾಂತ್ಲಾ ದೆರ್ಲಾಂತ್ ದಾವ್ಯಾ ಕುಶಿಂತ್ಲ್ಯಾ ಮುಹೂರ್ತಾ ಖಾಂಬ್ಯಾಚ್ಯಾ ಮುಳಾಂತ್ ಶೆಣಾಚೆಂ ಆಳೆಂ ಬಾಂಧ್ತಾ. ಧಂಯ್ ಹೊರೈದ್ ವೀಡೊ ಆನಿ ಕಾಣಿಕೆ ದೊವೊರ್ತಾ.

ಆಳ್ಯಾಂತ್ ಏಕು ಸಾವಿಚೊ (ಸಾವೊರ್ = RED SILK COTTON TREE, BOMBAX CEIBA - ಸಸ್ಯ ಶಾಸ್ತ್ರೀಯ ನಾಂವ್, ಬೂರುಗ-ಕನ್ನಡ) ಫಾಟೊ ಪಾಂಯ್‌ದಾನಾಂ ಬಾಯ್ಲಾಂನಿ ಧೊರುನ್ ಹೊರೈದಾನ್ ರುವ್ಯಾ ಆನಿ ಕಿರ್ರಾಯಿಲ್ಲೊ ಪಾಂಸ್ ಪ್ರಕಾರಾಂಚೊ ಧಾನಿ (ಪಂಚ ಧಾನ್ಯ) ತಾಚ್ಯಾ ಮುಳಾಂತ್ ಫಾಲ್ಯಾ. ಪಾಂಸ್ ಪಾವ್ಲಿಂ ಉದಿಕ್ ವೊತುನ್ ಪಾಂಯಾಂ ಪೊಡೋಕಾ ಆನಿ 'ಸಾವೊರ್ ಗರ್ರ್ಯಾಂ ವಾಡೊಂ' ಮ್ಹುನೋಕಾ. ಕಿರ್ರಾಯಿಲ್ಲೊ ಧಾನಿ ನಾಂ ದಾಲ್ಯಾರ್ ಸುರಯ್ ತಾಂದುಳ್ ಫಾಲೂನ್‌ಯೀ ಸುಧಾರ್ಪಿಯೆಂತ್. ಸಾವೊರ್ ರುಯ್ತಾನಾಂಯ್ ಗಾಣೆಂ ಗಾಂಯ್ಚೆಂ ಕ್ರಮ್ ಆಹಾ. ಸಾವೊರ್ ರುವ್ಚೆಯೀ ಫಲವಂತಿಕೆ ಖಾತಿರ್ ಕರ್ಚೆಂ ಏಕ್ ಆಚರಣ್.

ಸಾವೊರ್ ಲಾಯ್ಲ್ಯಾ ಮಾಗಿರ್ ಹೊರೈದಾನ್ ಭಾಯ್ರ್ ಸರ್ದೆಲ್ಯಾ ಬಾಗ್ಲಾನ್‌ತ್ ಘರಾಂತ್ ಊಹ್ನು ಲುಗ್ಬಾಂ ಬೊರ್ದಿಯೆಂತ್. ಲುಗ್ಬಾಂ ಬೊರ್ದುನ್ ಹೊರೈದಾನ್ ಮ್ಹಾಲ್ಘಡೆ, ಗುರ್ಕಾರ್ ರಾಯ್ಬಾರಿ, ಕುಟ್ಮಾದಾರ್ ಆಪ್ಲ್ಯಾ ಪುಯ್ಲ್ಯಾಂಕ್ ವೀಡ್ಯೆ ದೀವ್ನ್ ಪಾಯೆ ಧೊರುನ್ ಆಶೀರ್ವಾದ್ ಮಾಗೋಕಾ. ಹೆಂ ಕ್ರಮ್ ಧೊಡ್ಯಾಂ ಪಾವ್ಲಿಂ ಸಾಕಾಣೆಂ ಹೊರೈದ್ ಆಯ್ತೊ ದಾವ್ನ್ ಭಾಯ್ರ್ ಸರ್ರಾನಾ ಕರ್ತಾ. ಆರ್ಲ್ಯಾ ಕ್ರಮಾರ್ ವ್ಹಾರ್ಡಿಗ್ ದಾಲ್ಯಾ ಮಾಗಿರ್ ವ್ಹಾರ್ಡಿಗೇಚ್ಯಾ ಮಾಟ್ಯಾಂತ್ ಮ್ಹಾಲ್ಘಡ್ಯಾಂಕ್, ಆಪ್ಲ್ಯಾ ಪುಯ್ಲ್ಯಾಂಕ್ ಲೇಸ್ ಸುಧಾರ್ಪುಚಾಕ್ ಕಷ್ಟ್ ಕಾಡ್‌ಲ್ಲ್ಯಾಂಕ್, ದಾಂಟ್ಯಾಂಕ್ ನೆಣ್ಣ್ಯಾಂಕ್ ಉಡ್ಗರಿಂ ದಿವ್ಚೆಂ ಕ್ರಮ್ ಆಹಾಲ್ಲೆಂ. ಆತಾನ್ ಹಳ್ಳಿಚೆಂ ಕ್ರಮ್ ದಾಲ್ಯಾ ಮಾಗಿರ್ ಜೆವ್ಣಾ ಆದ್ಲಿಂ ಉಡ್ಗರಿಂ ದಿತಾ. ಉಡ್ಗರಿಂ ದಿಲ್ಯಾ ಮಾಗಿರ್ ಯಜ್ಞಾನ್ ಜೆವ್ಣಾಕ್ ಉದಿಕ್ ದೊವೊರ್ತಾ. ದೋನ್ ತಾಂಬಿಯೆ ಉದಿಕ್ ಹಾಡೂನ್, ಮಾತ್ಯಾಕ್ ರುಮಾಲ್ ಬಾಂಧುನ್, ಉದೆಸರಾ ಪುಡೊ ಕೊರುನ್, ಪಾಂಯಾಂ ಪೊಡುನ್ 'ಸೊಮೆಸ್ತ್ ಜೆವ್ಣಾಕ್ ಉಠಾಂ' ಮ್ಹುನ್ತಾ.

ಹಳ್ಳಿಚೆಂ ಕ್ರಮ್ ದಾತೇತ್ ಆಸ್ತಾನಾ ರಾಂದಪ್ ತಯಾರ್ ದಾಲ್ಲೆಂ ಆಸ್ತಾ. ಸಗ್ಳ್ಯಾಂಕ್ ಪೊಂಗ್ತ್ಯಾಂನಿ ಬೊಹೊವ್ನ್ ತರ್ಕಾರಿ ಜೆವೊಣ್ ವಾಡ್ಪಾ. ಗುರ್ಕಾರ್ ರಾಯ್ಬಾರಿ ಆನಿ ಗೌರವಸ್ಥಾಂಕ್ ಪ್ರತ್ಯೇಕ್ ಬೊಸ್ತೆಲೆಂ ವ್ಯವಸ್ಥೆ ಕರ್ತಾ. ಜೆವ್ಣಾಕ್ ಹೊರೈದ್ ಸುರೈಚ್ಯಾ ಪೊಂಗ್ತಿರ್ ಬೊಹೋಕಾ. ಜೆವ್ಣಾಚ್ಯಾ ಕ್ರಮಾಂತ್, ಬೊಹಾಲ್ಲ್ಯಾ ಸಗ್ಳ್ಯಾಂಕ್ ಸಗ್ಳಿ ಬೊಗಾ ವಾಡುನ್ ದಾವ್ನ್ ಯಜ್ಞಾನ್ಯಾನ್ ಪಾಂಯಾಂ ಪೊಡುನ್ 'ಸೊಮೆಸ್ತ್ ಜೆವೊಣ್ ಕರಾಂ' ಮ್ಹುನ್ ಸಾಂಗಾನಾಸ್ತಾನಾ ಕೊಣಿಯೀ ಜೆವೊಣ್ ಸುರು ಕರ್ಚಾಕ್ ನಾಂ. ಉಠಾನಾಂಯ್ 'ಉಠಾಂ' ಮ್ಹುನ್ ಸಾಂಗಾನಾಸಿಂ ಜೆವೊಣ್ ದಾಲ್ಯಾರೀ ಕೊಣೀ ಉಠಾನಾ. ಜೆವೊಣ್ ದಾವ್ನ್, ಪಾನೊಡ್ ಖಾಪ್ನ್ ಸಗ್ಳಿಂ ತಿಂಗೆಲ್ಯಾ ತಿಂಗೆಲ್ಯಾ ಘರ್ಮಾಡ್ಯೆ ಉಯ್ತಾ. ಪುಯ್ಲಿಲಿಂ ಸಯ್ರ್ಯಾಂ ಧಯ್ರ್ಯಾಂ ಧಂಯಿತ್ ನಿದ್ತಾ. ದಿಬೊಣ್ ಆಪೊವ್ಚೆಲೆ ವ್ಹೊಕ್ಲೆ ಕಡೆಚೆ ಸಯ್ರೆ ಆಹಾಲ್ಯಾರ್ ತಿಂಕಾಂ ಜೆವೊಣ್ ಆನಿ ರಾವ್ಚೆಲ್ಯಾ ಸಂಗ್ತಿಂನಿ

ವಿಶೇಷ ಮಾನ್ ಸಾಂದ್ರತಾ. ಯಜ್ಞಾನ್ ದಿಬೊಣ್ ಭಾಯ್ರ್ ಸೊರೊವ್ವಾಕ್ ಸಾಕಾಣಿಂ ಸಗ್ಳ್ಯಾಂಕ್ ಇವ್ವಾಕ್ ಸಾಂಗ್ಲಾಕ್ ವಿಹ್ರಾನಾ. ಹೊರೈದಾಗೆರ್ ಧಾರ್ ದಾವ್ವೆಲಿ ದಾಲ್ಯಾರ್ ಮಾಗಿರಲ್ಯಾ ದೆಹಾಚ್ಯಾ ವ್ಹಾರ್ಡಿಗೇಚ್ಯಾ ಜೆವ್ಣಾಚ್ಯಾ ರಾಂದ್ಪಾಚಿ ತಯಾರಾಯ್ ರಾತ್ರಿತ್ ಸುರು ಕರ್ತಾ. ಅಥವಾ ಫಾತ್ಯಾರ್ ಉಗ್ಗಿಂ ಉರುನ್ ಸಿಂಧ್ಲೆಲೊ, ವಾಟ್ಲೆಲೊ ಪಾವ್ ಸುರು ಕರ್ತಾ.

ಹಳದ್ ಆನಿ ರೇಗೆಚೆಂ ಕ್ರಮ್ ರಾತ್ರಿಚೆಂತ್ ಕರ್ಚೆಲೆಂ ವಾಡಿಕೆ. ದೆಹಾರ್ ಕರ್ಚೆಂ ಅಪ್ರೂಪ್. ಪುಣ್, ಆರಲ್ಯಾ ದೀಸ್ ಹೊರೈದಾಗೆರ್ ಲಾಗೂನ್ ಹಳ್ಳಿ ತೊಡೊಪ್ ಧಾಡುನ್ ದಿನೆಂ ದಾಲ್ಯಾರ್, ಮಾಗಿರಲ್ಯಾ ದೀಸ್ ಹೊರೈದಾಲೆಂ ವ್ಹೊರಾಣ್ ಉಯ್ತಾನಾ. ಹಳ್ಳಿ ತೊಡೊಪ್ ವ್ಹೊರುನ್ ವ್ಹೊಕ್ಲೆಲಿ ಹಳದ್ ದಾವ್ವೆಲೆ ಸಂದರ್ಭ್ ಆಹಾ. ಹೆಂ ಹೊರೈದಾಲೆಂ ದಿಬೊಣ್ ವ್ಹೊಕ್ಲೆಗೇರ್ ಊಹ್ನು ವ್ಹಾರ್ಡಿಗ್ ದಾವ್ವೆಂ ದಾಲ್ಯಾರ್ ಮಾತ್. ತಿಹಿತ್, ಹೊರೈದಾಲಿ ರೇಗ್ ಮಾತ್ ರಾತ್ರಿ ದಾವ್ನ್, ಹಳದ್ ಸಾಕಾಣಿಂ ಕೊರುನ್ ಮಾಗಿರ್ ಭಾಯ್ರ್ ಸರ್ಟೆಲೆ ಸಂದರ್ಭಯೀ ಆಹಾ.

ಕಾಶ್ಯಾಚ್ಯಾ ವಾಟಿಯೆಂತ್ ನಾರ್ಲಾ ರೋಸ್ ಅಥವಾ ನಾರ್ಲಾಂ ತೇಲ್ ಭೊರುನ್ ಆಂಬ್ಯಾ ಪಾನಾಚ್ಯಾ ಬಾಲಾನ್ ಹಳದ್ ಸುಮಾರ್ ವೇಳು ಕಾಲಯ್ತಾನಾ ಥಂಯ್ ಏಕ್ ರಾಸಾಯನಿಕ್ ಕ್ರಿಯೆ ಸೃಷ್ಟಿ ದಾತಾ. ಹ್ಯಾ ಪ್ರಕಾರ್ ಕಾಲಯಿಲ್ಲಿ ಹಳದ್ ಪುಸುನ್ ನ್ಹಾವುಲ್ಯಾನ್ ಆಂಗ್ಪಾಂಗ್ ಶುದ್ಧ್, ಸಫಾಯ್ ಆನಿ ತೋಂಡ್ ನಿತಳ್ ದಾವ್ನ್ ತೊಂಡಾರ್ ಕಳಾ ಯೆತಾ. ಹಳದ್ ಪುಸ್ಲಾನ್ ವಾರೆಂ, ಮೆಲ್ಯಾಂ ಗೆಲ್ಯಾಂಲಿ ದೀಶ್ಟ್ ಪ್ರಯಸ್ ದಾತಾ ಮ್ಹುನ್ಲೆಲೆಂ ನಂಬಿಕೆ ಆಹಾ. ವೈಜ್ಞಾನಿಕ್ ರಿತಿನ್ಯೀ ಹಳ್ಳಿಕ್ ರೋಗ್ ನಿರೋಧಕ್ ಗೂಣ್ ಆಹಾ ಮ್ಹುನ್ ದೃಢ್ ದಾಲಾಂ. ವಟ್ವಾರೆ ಸಾಂಗ್ಲೆಂ ದಾಲ್ಯಾರ್ ಹೆಂ ಏಕ್ ನಿರ್ಮಲೀಕರಣಾಚೆಂ, ಶುದ್ಧೀಕರಣಾಚೆ ವಿಧಿ ಮ್ಹುನಯೆಂತ್. ಹೆಂ ಶುದ್ಧೀಕರಣ್ ವ್ಹೊಕ್ಲೆಲ್ ಹೊರೈದಾಂಕ್ ವ್ಹಾರ್ಡಿಗೇ ದೀಸ್ ಅಗತ್ಯಾಚೆಂ. ಹಳದ್ ಪುಸುನ್ ನ್ಹಾಣ್ ದಾಲ್ಯಾನ್ ವ್ಹೊಕ್ಲೆಲ್ ಹೊರೈದ್ ಮುಕಾಯ್ಲ್ಯಾ ವ್ಹಾರ್ಡಿಗೇಚ್ಯಾ ಕಾರ್ಯಾಕ್ ಆನಿ ಸಾಂಸಾರಿಕ್ ಜೀವನಾಕ್ ಮಾನಸಿಕ್ ರಿತಿರ್ ತಯಾರ್ ರಾವ್ಚಾಕ್ ಅನ್ಯೂಲ್ ದಾತಾ. ಕುಡ್ಡಿ ಸಮಾಜೆಂತ್ ಹಳದ್ ಆನಿ ರೇಗೆಚಿ ವಿಧಿ ಖಡ್ಕಾಯೆನ್ ಆಚರಣಾಂತ್ ಉರಲ್ಯಾ.

ಮಾಗಿರೊ ವ್ಹಾರ್ಡಿಗೇಚೊ ದೀಸ್ ಉಜ್ವಾಡ್ತಾನಾ ಸಗ್ಳಿಂ ಉರುನ್, ಪ್ರಾತಃವಿಧಿ ತಿರುಸ್ ವ್ಹಾರ್ಡಿಗೇಕ್ ಭಾಯ್ರ್ ಸರ್ಚಾಕ್ ತಯಾರ್ ದಾತಾ. ಮೆಳ್ಳೆಲ್ಯಾ ಸಗ್ಳ್ಯಾಂಕ್ ಫಳಾಹಾರ್ ಯಾ, ಪೆಜೇ ಜೆವೊಣ್ ಕರ್ತಾ. ವ್ಹೊಕ್ಲೆ ಹೊರೈದಾನ್ ಜೆವೊಣ್ ಕರ್ಯೆಂತ್. ಜೆವೊಣ್ ಕೆಲ್ಯಾರ್ ಆಯ್ತಿಂ ದಾವ್ಪಾದ್ಲಿಂ ನ್ಹಾವೊಕಾ. ವ್ಹೊಕ್ಲೆಲ್ ಹೊರೈದ್ ಆಯ್ತಿಂ

ದಾವ್ನ್ ಭಾಯ್ರ್ ಸರಾನಾ ಗುರ್ಕಾರ್, ರಾಯ್ಭಾರಿ, ದೇವ್‌ಗಾರ್, ಮಾಪ್ಲೊ, ಮೆವುನೊ ಆನಿ ಜವಾಬ್ದಾರೆಚೆ ಮೊನಿಸ್ ಧಂಯ್ ಆಪೋಕಾ. ಕುಡ್ಯಾಂತ್ ಹೊರೈದಾಲೆಂ ದಿಬೊಣ್ ಉಹ್ನು ವ್ಹಾರ್ಡಿಗ್ ದಾವ್ಲೆಂ ಕ್ರಮ್ ಸೊಮ್ ದಾಲ್ಲ್ಯಾನ್ ಹೊರೈದ್ ಆಯ್ತೊ ದಾವ್ನ್ ಭಾಯ್ರ್ ಸರೈಲ್ಯಾ ಕ್ರಮಾಚೆ ವಿವರ್ ಇಹಿ ಆಹಾ -

### 8.8 ಹೊರೈದ್ ಆಯ್ತೊ ದಾವ್ಣೆಂ :

ನ್ಹಾವುನ್ ಈಲ್ಲೊ ಹೊರೈದ್ ಘರಾಚ್ಯಾ ಆಯಾಂತ್ ಅಥವಾ ಸಾವ್ಲ್ಯಾಂತ್ ಆಯ್ತೊ ದಾವ್ಣಾಕ್ ತಯಾರ್ ದಾತಾ. ತಾಕಾ ಆಯ್ತೊ ಕರ್ಚೆಲಿ ಜವಾಬ್ದಾರಿ ಧಡ್ಯಾಲಿ ಅಥವಾ ಮಾಪ್ಯಾಲಿ. ಆಯ್ತೊ ಕರ್ಚಾಕ್ ತಿಂಕಾಂ ಕಳಿತ್ ನಾಹಾಲ್ಯಾರ್ ತಿಂಗ್ಲ್ಯಾ ಉಪಸ್ಥಿತಿರ್ ಅನ್ಲೊಗಾಚ್ಯಾ ಭಾಯ್ಲ್ಯಾ ಮೊನ್ಯಾನ್ ಆಯ್ತೆಂ ಕರೈಂತ್.

ನಿಶ್ಚಿತ್ ಜಾಗ್ಯಾರ್ ಮುಡ್ಲಾ ಘಾಡ್ಲಾ ಯೆಳಾಂಚಿ ಮಾಂದ್ರಿ ಘಾಲೂನ್ ಹೊರೈದ್ ಆಯ್ತೊ ದಾವ್ಣಾಕ್ ಉದೆಸರಾ ಪುಡೊ ಕೊರುನ್ ರಾವ್ತಾ. ಹೊರೈದ್ ಆಯ್ತೊ ದಾತಾನಾಂ ಬಾಯ್ಲೆ ಮೊನ್ಯಾಂ ಗಾಣೆಂ ಗಾಯ್ತಾಲಿಂ. ಆತಾನ್ ಹೆಂ ಗಾಣೆಂ ಗಾಂಯ್ಚೆಲಿಂ ಕೊಣೆ ನಾಂ. ಹೊರೈದಾಕ್ ಆಯ್ತೊ ಕೊರುನ್ ಭಾಯ್ರ್ ಸೊರುಚೆಲಿ ರೀತ್ ಹ್ಯಾ ಗಾಣ್ಯಾಂತ್ ವಿವರಾಯ್ಲ್ಯಾ. ಹೊರೈದಾಕ್ ಕ್ಯಾಸ್, ಅಂಗಿ, ರುಮಾಲ್, ಶಾಲ್ ಸಗ್ಳೆಂ ಧವೆಲೆಂತ್ ದಾವ್ಣಾ. ಹ್ಯಾಂಗಾಚ್ಯಾ ಪ್ರಾದೇಶಿಕ್ ರಿತಿಚ್ಯಾ ಪ್ರಭಾವಾನ್ ಆತಾನ್ ಇಲ್ಯಾ ಮೊಟ್ಯಾಕ್ ಬದ್ಲಾವಣ್ ದಾಲಾಂ. ಧವೆಲ್ಯಾ ವೇಸ್ಪಿನ್ ಭೊಟಾಲೊ ಕ್ಯಾಸ್ ಘಾಲ್ತಾ. ಆಂಗಾಕ್ ಧವೆಲಿ ಅಂಗಿ, ಅಂಗೆ ಉಯ್ಲ್ಯಾನ್ ಪಾಟ್ಚೆ ಶಾಲ್ ಜಾನ್ವೆಂ ಘಾಲ್ಲೆಲ್ಯಾ ರಿತಿರ್ ಅಥವಾ ಚೊವ್ಯಾಕಾರಾಚ್ಯಾ ರಿತಿರ್ ಘಾಲ್ತಾ. ಕುಡ್ಯಾಂಲ್ಯಾ ರಿವಾಜಿ ಪ್ರಕಾರ್ ಪ್ಲೊಕ್ಲೆಕ್ ಒಪ್ಪುನ್ ದಿತಾನಾ, ಮ್ಹೊಕ್ಲೆನ್ ಹೊರೈದಾಲ್ಯಾ ರುಮಾಲಾಚೆಂ ಪೋತ್ ಧರ್ಯಾ. ತ್ಯಾ ಖಾತಿರ್ ಪೋತ್ ಸೊಡೊವ್ಣಾಕ್ ದಾವ್ಣೆಲ್ಯಾಂವ್ಹಿರಿಂ ಶೆಂಡಿಯೆಚೊ ರುಮಾಲ್ ಬಾಂಧ್ತಾಲೆ. ಹ್ಯಾ ರುಮಾಲಾಕ್ 'ಗರ್ಬ್‌ಸುತ್ತು ರುಮಾಲ್' ಮ್ಹುನ್ ನಾಂವ್. ಹ್ಯೋ ರುಮಾಲ್ ಬಾಂಧ್ಚಾಕ್ ರುಮಾಲಾಚೆಂತ್ ಲುಗಾಟ್ ಮೆಳ್ಳಾಲೆಂ. ಹ್ಯೋ ರುಮಾಲ್ ಬಾಂಧ್ಚಾಕ್ ಸಗ್ಳ್ಯಾಂಕ್ ಕಳಿತ್ ಆವಾನಾ. ರುಮಾಲ್ ಬಾಂಧ್ಚ್ಯಾ ಮಾಗಿರ್ ಸೊಡೊನಾಸ್ತಾಂ ಸುಟೊಚಾಕ್ ನಾಜೆಂ. ರುಮಾಲ್ ಉಕ್ಲನ್ ಸೊಗ್ಳೊತ್ತು ಕಾಡುನ್ ದೊವೊರೈಲ್ಯಾಂವ್ಹಿರಿಂ ಆಪೋಕಾ. ರುಮಾಲ್ ಬಾಂಧ್ಚೆಲೆ ಹೆಳ್‌ಲೆ (EXPERTS) ಕುಡ್ಡಿ ಆಹಾಲ್ಲೆ. ವ್ಹಾರ್ಡಿಗಾಂಕ್ ಹಿಂಕಾಂ ರುಮಾಲ್ ಬಾಂಧ್ಚಾತ್ ಮ್ಹುನುತ್ತು ಆಪೊವ್ಣೆಂ ಆಹಾಲ್ಲೆಂ. ಕುಡ್ಡಿ ದಾರ್ಲೆ ಆರ್ಲ್ಯಾ ಕಾಲಾರ್ ಸಗ್ಳೆಯೀ ಶೆಂಡಿ ಬಾಂಧ್ಚೆಲೆಂ ರೂಢಿಂತ್ ಆಹಾಲ್ಲೆಂ. ಶೆಂಡಿಯೆಚೊ ರುಮಾಲ್ ಬಾಂಧ್ಚೆಲೆಂ ಕ್ರಮ್ ಹ್ಯಾ ಕಾರಣಾನ್‌ಯೀ ಚಾಲ್ತರ್ ಈಲ್ಲೆಂ ದಾವ್ನ್ ಆವಾತ್.

ರುಮಾಲ್ ಬಾಂಧುನ್ ತಾಕಾ ಏಕ್ ಬಾಶಿಂಗ್ ಬಾಂಧ್ವಲೆಂ ಕ್ರಮ್ ಆಹಾ. ಪಾಂಸ್ ಅಥವಾ ಸಾತ್ ಮೊಗ್ರ್ಯಾಂ ಕುಡ್ಯೆ ಆನಿ ಆಬೊಲಿಂ ಗುತುನ್ ತೀ ಮಾಳಾ ರುಮಾಲಾಕ್ ಮುಕಾಯ್ಲಾನ್ ಬಾಶಿಂಗಾ ರೂಪಾರ್ ಬಾಂಧ್ವಾ. ಆದ್ಲಿಂ ಹೆಂ ಬಾಶಿಂಗ್ ಧಾರ್ ದಾವ್ಣಾ ಆದ್ಲಿಂ ಹೊರೈದ್ ಆನಿ ವ್ಹೊಕ್ಲೆಕ್ ದೊಗಾಂಯ್ಕೀ ಪುರೋಹಿತ್ ಬಾಂಧ್ವಾಲೊ. ಆತಾನ್ ಹೊರೈದಾಕ್ ಬಾಶಿಂಗ್ ಆಯ್ತೊ ದಾತಾನಾಂತ್ ಬಾಂಧ್ವಾ. ಥೊಡೆಕಡೆ ಹೊರೈದ್ ಭಾಯ್ರ್ ಸರಾನಾ ಪುರೋಹಿತಾಕ್ ಆಪೊವ್ನ್ ಬಾಶಿಂಗ್ ಬಾಂಧ್ಯಾ. ಹೆಂ ಬಾಶಿಂಗ್ ನಾಗೋಲೆ ದಾಲ್ಯಾ ಮಾಗಿರ್ ಪುರೋಹಿತ್ ಕಂಕಣ್ ದೋಹ್ರೊ ಸೊಡಯಾನಾ ಸೊಡಯಾ. ರುಮಾಲ್ ಬಾಂಧುನ್ ದಾವ್ನ್ ಯಜ್ಞಾನ್, ಧಡೊ, ಮಾವ್ಲೊ, ಗುರ್ಕಾರ್ ರಾಯ್ಕಾರಿ, ಪುರೋಹಿತ್ ಆಹಾಲ್ಯಾರ್ ಪುರೋಹಿತ್ ಆನಿ ಮ್ಹಾಲ್ಪುಡೆ ದೇವಾ ಮುಕಾರ್ ಪಾಂಯಾಂ ಪೊಡುನ್ ಸಗ್ಳೆ ಹಾತ್ ಲಾವ್ನ್ ಹೊರೈದಾಲ್ಯಾ ಮಾತ್ಯಾಕ್ ರುಮಾಲ್ ಲಾಯ್ತಾ. ತಾಕಾ ಕಾಜಳ್, ಕುಕುಮ್ ಆನಿ ಗಂಧಾಚೊ ತಿಳೊ ಕರ್ತಾ. ಗಳ್ಯಾಕ್ ಭಾಂಗ್ರಾಚೆ ಸರ್, ಹಾತಿಂ ಬೊಟಾಂಕ್ ಮುದಿಯೊ ಆಹಾಲ್ಯಾರ್ ಫಾಲಾ. ಹೊರೈದಾಕಡೆ ನಾಂ ದಾಲ್ಯಾರ್ ಹೆರಾಂ ಕಡ್ಲೆಂ ಭಾಂಗಾರ್ ಘೇವ್ನ್ ಪುಣೀ ಫಾಲಾ.

ಏಕ್ ಕಡೆನ್ ಹೊರೈದಾಕ್ ಭಾಯ್ರ್ ಸರಯಾನಾ ಯೆಜ್ಞಾನ್, ಭೊಯಿಣಿ ಆನಿ ಲಾಗ್ನಿಲಿಂ ಮುತ್ಸಾನಾಚಿಂ ಬಾಯ್ಲೆ ಮೊನ್ಯಾಂ ಭಾಯ್ರ್ ಸೊರುನ್, ತಳಿ ತಯಾರ್ ಕರ್ತಾ. ತಳಿಯೆಂತ್ ಪಿಡುರ್ಗ್, ಸಾಡ್ಯಾ ಕಾಪಡ್, ಸಾಡ್ಯಾ ಉಯ್ಲಿಂ ಕಾಪಡ್, ಸೊಳಿ, ತಾಕಾ ದಾವ್ಣಾಹಾಲ್ಲಿಂ ಪೂರಕ್ ಲುಗ್ವಾಂ, ಪುಲಾಂ, ಕನ್ನಡಿ, ರುಕಾಚಿ ಫೊಣಿ, ಕಾಜಳ್ ಕುಕುಮ್, ಸೊವೊರ್, ತೇಲ್.... ಇತ್ಯಾದಿ ವ್ಹೊಕ್ಲೆಲ್ಯಾ ಸುರುಂಗಾರಾಚ್ಯೊ ಸೊಗ್ಳೊ ವೊಸ್ತು ತಳಿಯೆಚ್ಯಾ ಹೊರೈದಾಂತ್ ತಯಾರ್ ಕೊರುನ್ ದೊವೊರ್ತಾ.

ಸಗ್ಳ್ಯಾಂಕ್ ದೇವಾ ಕುಡಾಂತ್ ಆಪೊಯ್ತಾ. ದಿವೊ ಪೆಟೊವ್ನ್ ದೇವಾ ಮುಕಾರ್ ಹೊರೈದಾಲ್ಯಾ ಮುಕಾಯ್ಲಾ ಜೀವನಾಂತ್ ಆನಿ ವ್ಹಾಡಿರ್ಗೆಚೆಂ ಕಾರ್ಯೆಂ ಬೊರೆಂ ದಾವ್ಣಾಕ್ ಪ್ರಾರ್ಥನ್ ಕೊರುನ್ ಮಾಗ್ತಾ. ಹೊರೈದ್, ದೇವ್ ದೈವಾಂಕ್ ಆನಿ ತುಳಸೀ ಮಾಯೆಕ್ ಏಕೇಕು ವೀಡೊ ದೊವೊರ್ನ್ ಪಾಂಯಾಂ ಪೊಡ್ತಾ. ತಾಚ್ಯಾ ಮಾಗಿರ್ ಧಂಯ್ಸರ್ ಆಹಾಲ್ಯಾ ಸಗ್ಳ್ಯಾಂ ಮ್ಹಾಲ್ಪುಡ್ಯಾಂಕ್ ಆನಿ ಆಪೊಯ್ ಬಾಪಾಂಯ್ಕೆ ಸಯ್ತ್ ವೀಡ್ಯೆ ದೀವ್ನ್ ಪಾಯೆ ಧೊರುನ್ ಆಶೀರ್ವಾದ್ ಮಾಗ್ತಾ. ವ್ಹಾಡಿರ್ಗೆಕ್ ದಾವ್ಣಾಹಾಲ್ಲಿ ತಳಿ, ಮುಖ್ಯ ದಾವ್ನ್ ಧಾರೆಕ್ ಆನಿ ಸೇಸೆಕ್ ದಾವ್ಣಾಹಾಲ್ಯೊ ವೊಸ್ತು ಘೇವ್ನ್ ಘರಾಚ್ಯಾ ಮುಕಾಯ್ಲಾ ಬಾಗ್ಲಾಂತ್ಲಾನ್ ಭಾಯ್ರ್ ಸರ್ತಾ. ಭಾಯ್ರ್ ಸರ್ತಾನಾ ಕೊರೊಲಿ ಭೊಯಿಣಿ ಕರ್ಯಾ ಫಾಡೊ ಘೇವ್ನ್ ಆಪೋಕಾ. ಹೊರೈದಾಲ್ಯಾ ಹಾತಿಂತ್

ಕಂಕಣ್ ಬಾಂಧ್ಲೊ ನಾರ್ಲ ಆನಿ ಪೊಪ್ಪಾ ವೀಡೊ ದಿತಾ. ಧೆಡ್ಯಾನ್ ಹೊರೈದಾಲ್ಯಾ ಹಾತಿಕ್ ಧೊರುನ್, ಸತ್ರಿ ಧೊರುನ್ ಭಾಯ್ರ್ ಆಪೊವ್ನ್ ಹಾಡ್ಯಾ.

ಭಾಯ್ರ್ ಆಂಗ್ಲಾಂತ್ ತುಳಸಿಕ್ ಪಾಂಯಾಂ ಪೊಡುನ್ ಪ್ರದಕ್ಷಿಣ್ ಇಪ್ಪಾ. ತೋರಣ್ ತಯಾರ್ ಕೊರುನ್ ದೊವೊರೈಲೆಂ ಆಸ್ತಾ. ಹೊರೈದ್, ಧೆಡೊ ಒಟ್ಟು ಪಾಂಯ್‌ದಾನ್, ಗುರ್ಕಾರ್ ರಾಯ್ಚಾರಿ ಆನಿ ದೇವ್‌ಗಾರಾಲ್ಯಾ ಮುಖೆಲ್‌ಪಣಾರ್ ತೋರಣ್ ದೊವೊರೈ ತೋರಣಾ ಮುಹೂರ್ತ್ ಕರ್ತಾ. ತ್ಯಾ ತೋರಣಾಂತ್ಲ್ಯಾನ್ ಹೊರೈದಾಲೆಂ ಪೊರಾಣ್ ಭಾಯ್ರ್ ಸರ್ತಾ. ಭಾಯ್ರ್ ಸರ್ತಾನಾ ಧೆಡೊ ತಾಕಾ ಸತ್ರಿ ಧರ್ತಾ. ಪಾಂಯಾಂಕ್ ಸಾಮ್ರಾಜೊ ಪಾಡೊ ಫಾಲ್ಡಾಕ್ ದಿತಾ. ಹೊರೈದಾಲ್ಯಾ ದಿಬ್ಲಾಂಡಾ ಪುರೋಹಿತಾಕ್‌ಯೀ ಆಪೊವ್ನ್ ಪೊರ್ಚೆಲೆಂ ವಾಡಿಕೆ ಆಹಾ. ದಿಬೊಣ್ ಭಾಯ್ರ್ ಸರೈಲೆಂ ಕಳ್ಳಾಕ್ ಗರ್ನಾಳಿ ಸೊಡ್ಯಾ. ದಿಬೊಣ್ ಆಪೊಪ್ಪಾಕ್ ರಾವ್‌ಲೆ ಸಯೆ ವಾಟ್ ಮುಕಾರ್ ಪೊರ್ತಾ. ಆರ್ಲ್ಯಾ ಕಾಲಾರ್ ವಾಹನಾಂಚೆಂ ವ್ಯವಸ್ಥೆ ನಾಹಾಲ್ಲ್ಯಾನ್ ದಿಬೊಣ್ ಸೊಲುನುತ್ತು ಉಯ್ತಾಲೆಂ. ದಿಬೊಣ್ ಉಯ್ತಾನಾ ಬೇಂಡ್ ಪಾಜಪ್ ಆಸ್ತಾ. ವಾಟೆರ್ ಮೆಳ್ಳೆಲ್ಯಾ ದಿವ್ಯಾಂ, ದೈವಸ್ಥಾನಾಂ ಧಳಾರ್ ವೀಡ್ಯೆ ದೊವೊರ್ನ್ ಹೊರೈದ್ ಪಾಂಯಾಂ ಪೊಡ್ಯಾ. ದಿಬೊಣ್ ಆಪ್ಲೆ ಕಡೆ ಪಾವ್ಲೆಂ ಮುನ್ ಕೊಳೊಚಾಕ್ ಆನಿ ವಿಜ್ಯಂಭಣೆಕ್‌ಯೀ, ದಿಬೊಣ್ ಉಯ್ತಾನಾ ವಾಟೆರ್‌ಯೀ ಗರ್ನಾಳಿ ಸೊಡಿತ್ತ್, ಪಾಜಪ್ ಪಾಜಯಿತ್ತ್ ಗೊವ್ಚೆನ್ ದಿಬೊಣ್ ಉಯ್ತಾ. ಧೊಡ್ಯಾಂ ವಾಡ್ಯಾಂತ್/ಕುಟ್ಮಾಂತ್ ಹೊರೈದಾಲೆಂ ದಿಬೊಣ್ ಉಯ್ತಾನಾ ಮೊಡ್ವೊಳಾನ್ ಜೀಟೆಗೆ ಧರ್ತಾ. ಸಾತೆಂ ಧರೈಲೆಂ ಆನಿ ಕೋಂಬ್ ಪಾಜೊಪ್ಲೆಲೆಂ ವಾಡಿಕೆಯೀ ಆಹಾ. ಸಾತೆಂ, ಜೀಟೆಗೆ, ಕೋಂಬ್..... ಹೆಂ ಸಗ್ಳೆಂ ಕರ್ಚೆಂ ವಿಜ್ಯಂಭಣೆಕ್ ಆನಿ ಭರಮಾಕ್. ಪುಯ್ಸಿಲಿ ಸಯಿಗ್ ದಾಲ್ಯಾರ್ ಆದ್ಲಿಂ ದಿಬೊಣ್ ಫಾತ್ಯಾರ್ ಭಾಯ್ರ್ ಸರ್ತಾಲೆಂ. ಸಡ್ ದಾವ್ನ್ ಉದಯ ಲಗ್ನ್ ಯಾ, ಗೋಧೂಳೀ ಲಗ್ನಾರ್ ಧಾರ್ ದೊವೊರ್ತಾಲೆ, ಧಾರೆಕ್ ವೇಳೆಫಡಿ ಸುಪ್ಲೆಲೆಂ ಕ್ರಮ್ ನಾಹಾಲ್ಲೆಂ ದಾಲ್ಲ್ಯಾನ್ ದಿಬೊಣ್ ವೆಳೇರ್ ಪಾವೊಕಾಹಾಲ್ಲೆಂ. ದಿಬ್ಲಾಂಡಾ ಉಯ್ಚೆಲ್ಯಾಂಕ್ ಪೆಜೇ ಜೆವೊಣ್ ದಿವ್ಯಾಹಾಲ್ಲೆಂ.

ಆರ್ಲ್ಯಾ ದೀಸ್ ಹಳ್ಳಿ ತೊಡೊಪ್ ಧಾಡುನ್ ದೀನೆಂ ದಾಲ್ಯಾರ್, ದಿಬ್ಲಾ ಒಟ್ಟು ಹಳ್ಳಿ ತೊಡೊಪ್‌ಯೀ ಪೊರೋಕಾ. ಧೊಡ್ಯಾ ಸಂದರ್ಭಾಂನಿ, ಸಾಕ್ಶಿಡೊ ಪೊಕ್ಲೆಲ್ಯಾ ಮಾಟ್ಯಾಂತ್ ದಾವೊಯೀ ಆಹಾ. ಮಾಟ್ಯಾಂತ್ ಸಾಕ್ಶಿಡೊ ದೊವೊರ್ಲ್ಯಾರ್ ಸಾಕ್ಶಿಡ್ಯಾಕ್ ದಾವ್ಯಾಹಾಲ್ಲ್ಯಾ ಪೊಸ್ತುಯೀ ಪೊರೋಕಾ. ಪೊಕ್ಲೆಲೆಂ ಘರ್ ಪೂಯ್ಸ್ ಆಹಾಲ್ಯಾರ್, ಆರ್ಲ್ಯಾ ಕಾಲಾರ್ ಪಾಡಿಗೆಚ್ಯಾ ಆರ್ಲ್ಯಾ ದೀಸ್ ಅಧವಾ ಧಾರೆಚ್ಯಾ ವೆಳಾಚ್ಯಾ ಮೊಸ್ತ್ ಆದ್ಲಿಂ ದಿಬೊಣ್ ಉಯ್ತಾಲೆಂ. ಇಹಿ ಉಗ್ಗಿಂ ಗೆಲ್ಲ್ಯಾ ದಿಬ್ಲಾಕ್ ಮಾಟ್ಯಾ ಭಾಯ್ರ್ ಆನಿಯೆಕಾ ಮಾಟ್ಯಾಂತ್ ತಾತ್ಕಾಲಿಕ್ ರಾವೊವ್ನ್ ತಿಂಕಾಂ ಪೆಜೇ ಜೆವೊಣ್ ವ್ಯವಸ್ಥೆ

ಕರ್ತೃ. ತ್ಯಾ ಕಾಲಾರ್ ಚಾ, ಕಾಫಿ ನಾಹಾಲ್ಲಿ. ಪೆಜೇ ಜೆವ್ಣಾಕ್ ಗುಜ್ಜೊ, ಮೊಗಿಂ ರಾಂದ್ತಾಲೆ. ಸಾಕ್ವಿಡೊ ದಾಯ್ನಿ ದಾಲ್ಯಾರ್ ದಿಬ್ಲಾಚ್ಯಾ ಸಯ್ರ್ಯಾಂತ್ ಅಗತ್ಯ ಆಹಾಲ್ಯಾಂಕ್ ಮಾಟ್ವಾಂತ್ ಆಪೊವ್ನ್ ನಿಯಮಾ ಪ್ರಕಾರ್ ದಾವ್ಯಾಹಾಲ್ಯೊ ಸಾಕ್ವಿಡೊ ಕರ್ತಾ. ಆರ್ಲ್ಯಾ ದೀಸ್ ಹಳ್ಳಿ ತೊಡೊಪ್ ಧಾಡಿನೆ ದಾಲ್ಯಾರ್ ಸಾಕ್ವಿಡೊ ದಾಲ್ಯಾ ಮಾಗಿರ್ ಹಳ್ಳಿ ತೊಡೊಪ್ ದೀವ್ನ್ ವ್ಹೊಕ್ಲೆಲಿ ಹಳದ್ ದಾವ್ಯಾ. ವ್ಹೊಕ್ಲೆಲಿ ಹಳದ್ ದಾಯ್ಸರ್ ಹೊರೈದಾಲೆಂ ದಿಬೊಣ್ ಭಾಯ್ಲ್ಯಾ ಮಾಟ್ವಾಂತ್ತ್ ಆಪೊಕಾ.

### 9. ವ್ಹೊರಾಣ್ (ದಿಬೊಣ್) ಯೆವ್ಕಾರ್ :

ಹೊರೈದಾಲೆಂ ವ್ಹೊರಾಣ್ ವ್ಹೊಕ್ಲೆಲ್ಯಾ ಮಾಟ್ವಾಲಾಗಿಂ ಪಾವ್ತಾನಾ ವ್ಹೊಕ್ಲೆಲ್ಯಾಕಡೆಚೆ ಯೆಜ್ಯಾನ್ ಆನಿ ಹೆರ್ ತಿಂಕಾಂ ಪಾಂಯಾಂ ಪೊಡುನ್, ಪಾಯೆ ಧುವ್ಣಾಕ್ ಉದಿಕ್ ದೀವ್ನ್ ಯೆವ್ಕಾರ್ ಕರ್ತಾ. ಹ್ಯಾತ್ತ್ ಕ್ರಮಾರ್ ದಿಬ್ಲಾಚ್ಯಾ ಬಾಯ್ಲೆ ಮೊನ್ಯಾಂಕ್ ಮಾಟ್ವಾಂತ್ಲ್ಯಾ ಯೆಜ್ಯಾನಿನ್ ಆನಿ ಹೆರ್ ಬಾಯ್ಲೆ ಮೊನ್ಯಾಂನಿ ಯೆವ್ಕಾರ್ ಕರ್ತಾ. ಈಲ್ಲ್ಯಾ ಸಯ್ರ್ಯಾಂಕ್ ಪಾಯೆ ಧುವ್ಣಾಕ್ ಉದಿಕ್ ದಿವ್ಣಾಕ್ ಮ್ಹುನುತ್ತು ವ್ಹೊಡ್ಲ್ಯಾ ವ್ಹೊಡ್ಲ್ಯಾ ಭಾಣಾಂನಿ ಉದಿಕ್ ಭೊರುನ್ ದೊವೊರಾ. ದಿಬ್ಲಾಚೆ ಸಯ್ರೆ ಮಾತ್ ನೂಂ, ಕೊಣ್ ಸಯ್ರೆ ಈಲ್ಯಾರೀ ಪಾಯೆ ಧುವ್ಣಾಕ್ ಉದಿಕ್ ದಿವ್ಣೆಂ ಕುಡ್ಡಿ ಸಮಾಜೆಂತ್ ಗೌರವಾಚಿ ರಿವಾಜ್. ವ್ಹೊಕ್ಲೆಲ್ಯಾ ಮಾಟ್ವಾಂತ್ ದಿಬೊಣ್ ಭಿತರ್ ಸೊರೋಕಾ ದಾಲ್ಯಾರ್ ದಿಬ್ಲಾಕ್ ಸೇಸ್ ಭೊರುನ್ ಆರತ್ಯಾಂನಿ ತಿಂಕಾಂ ಆಪೊವ್ಣಾ. ವ್ಹೊಕ್ಲೆಲ್ಯಾ ಕಡೆಚಾ ಬಾಯ್ಲಾಂನಿ, ಹೊರೈದಾಕಡೆಚ್ಯಾ ಬಾಯ್ಲಾಂಕ್ ಆರತ್ಯಾಂಕ್ ಆಪೊವ್ಣೆಲೆಂ ಕ್ರಮ್ ಆಹಾ. ವ್ಹೊಕ್ಲೆಲ್ಯಾ ಕಡೆಚಿಂ ಪಾಂಯೊಂದಾನಾಂ, ಹೊರೈದಾಕಡೆಚಿಂ ಪಾಂಯೊಂದಾನಾಂ ಆರತ್ಯೊ ಘೇವ್ನ್ ತೋರಣಾ ಭಿತರ್ಲ್ಯಾ ತ್ಯಾ ಕಡೆನ್ ಹ್ಯಾ ಕಡೆನ್ ಸಾಲಾನ್ ರಾವ್ತೊಕಾ. ಹಿಂಕಾಂ ಆರತ್ಯೊ ವ್ಹೊಕ್ಲೆಲ್ಯಾ ಬಾಪಾಯ್ ಪೆಟೊವ್ನ್ ದಿವ್ಣಾ. ವ್ಹೊಕ್ಲೆಲ್ಯೊ ಬಾಪೊಯ್ ಆರತ್ಯಾಂಚ್ಯಾ ಬಾಯ್ಲಾಂಕ್ ಆನಿ ದಿಬ್ಲಾಕಡೆಚ್ಯಾ ಹರ್ಯೆಕ್ಲ್ಯಾಕ್ ಸೇಸೆಕ್ ಮೂಲ್ ಭೊರ್ ತಾಂದುಳ್ ದಿತಾ. ಹ್ಯೊ ತಾಂದುಳ್ ಉಕ್ತೊತ್ತು ದಾವ್ಯಾ. ಹೊರೈದ್, ಧೆಡೊ, ಯೆಜ್ಯಾನ್, ಯೆಜ್ಯಾನಿ, ತಳಿ, ಕರ್ಯಾ ಘಾಡೊ ಘೀಲ್ಲಿ ಕೊರೊಲಿ - ಹಿಂ ಮಾತ್ ಭಾಯ್ರ್ ರಾವುನ್ ಉರ್ಲೆಂ ದಿಬೊಣ್ ತೋರಣಾಂತ್ಲ್ಯಾನ್ ಮಾಟ್ವಾ ಭಿತರ್ ಯೆತಾನಾ ಆರತ್ಯಾಂಚಿಂ ಬಾಯ್ಲಾಂ ದಿಬ್ಲಾ ಊಯ್ರ್ ಆನಿ ದಿಬ್ಲಾಚೊ ಲೋಕ್ ಆರತ್ಯಾಂಚ್ಯಾ ಬಾಯ್ಲಾಂ ಊಯ್ರ್ ಸೇಸ್ ಘಾಲ್ತಾ. ಬೇಂಡ್ ವ್ಹಾಜಪಾನ್ ದಿಬೊಣ್ ಭಿತರ್ ಸರ್ತಾ. ಕುಡ್ಯಾಂಲ್ಯಾ ವ್ಹಾಡಿಗ್ಚ್ಯಾ ಆಚರಣಾಂತ್ ದಿಬೊಣ್ ಯೆವ್ಕಾರ್ ಕರ್ಚೆಲಿ ಹೀ ಏಕ್ ವಿಶೇಸ್ ರೀತ್. ದಿಬೊಣ್ ಭಿತರ್ ಯೆತಾನಾ ಆನಿ ಮಾಟ್ವಾಂತ್ಲ್ಯಾ ಸೊಭೆಕ್ ಪನ್ನೀರ್ ಶಿಪ್ಪೆಲಿ ರೂಢಿ ಆಹಾ.

## 10. ಶಕುನ ದಿವೋ:

ಭಾಯ್ರ್ ಆಹಾಲ್ಯಾ ಹೊರೈದಾಕ್, ಧೆಡ್ಯಾಕ್, ಕೊರೊಲಿಕ್ ಆನಿ ತಳಿಯೆಚಾಂಕ್ ಮಾಟ್ಯಾ ಭಿತರ್ ಘೆವ್ಯಾ ದಾಲ್ಯಾರ್ ಹೊರೈದಾಕ್ ವ್ಹೊಕ್ಲೆಲ್ಯಾ ಬಾಪಾಯ್ನ್ ಶಕುನ ದಿವೋ ಕರ್ಕಾ. ಶಕುನ ದಿವೋ ಮ್ಹುನ್ಯಾರ್ ಸುವಾಡೆಚ್ಯಾ ಕೆಳೀ ಪಾನಾರ್ ಸುರಯ್ ತಾಂದ್ಲಾ ಫಿಟಾಚಿ ಪೊಣ್ಣಿ ಕೊರುನ್, ತೇಲ್ ವೊತುನ್, ವಾತ್ ಫಾಲುನ್ ಪೆಟಿಯಿಲ್ಲೊ ದಿವೋ. ತೋರಣಾ ಮುಕಾರ್ ಭಾಯ್ಲ್ಯಾನ್ ಮೊಡ್ಲೊಳ್ ತಾಗ್ಲೆಂ ಮಡಿ ಲುಗಾಟ್ (ನಡೆ ಮಡಿ) ಪಾಟಲ್ಯಾ. ತ್ಯಾ ಲುಗ್ಯಾ ಊಯ್ ವ್ಹೊಕ್ಲೆಲೊ ಬಾಪೊಯ್ ಹ್ಯೊ ಶಕುನ ದಿವೋ ದೊವೊರ್ತಾ. ಹೊರೈದ್ ತ್ಯಾ ಪಾನಾಚ್ಯಾ ತುದಿಯೆರ್ ಉಂಗುಷ್ಟ್ ದೊವೊರುನ್, ಪಾಂಯಾಂ ಪೊಡುನ್ ರಾವೊಕಾ. ವ್ಹೊಕ್ಲೆಲ್ಯಾ ಬಾಪಾಯ್ನ್ ಹೊರೈದಾಲ್ಯೆ ಪಾಯೆ ಧುವ್ಯಾ. ಹ್ಯಾಂಗಾ ಹೊರೈದ್ ತೋರಣಾಂತ್ಲ್ಯಾನ್ ಭಿತರ್ ಸರ್ತಾ ದಾಲ್ಯಾನ್ ತಾಕಾ ಕುರಿ ಉದಿಕ್ ನಿವಾಳ್ಜಾಕ್ ಆಹಾ. ವ್ಹೊಕ್ಲೆಲ್ಯಾ ಆವೊಯ್ನ್ ಏಕೆ ಕಾಶ್ಯಾಚ್ಯಾ ವಾಟಿಯೆಂತ್ ಕುರಿ ಉದಿಕ್ ಹಾಡೂನ್, ಹೊರೈದಾಕ್ ನಿವಾಳುನ್ ಕಾಡುನ್ ಮಾಡಾ ಮುಳಾಂತ್ ವೊತ್ಯಾ. ಹೊರೈದ್ ತ್ಯಾ ದಿವ್ಯಾ ಉಯ್ಲ್ಯಾನ್ ಉತ್ರೊನ್ ತೋರಣಾಂತ್ಲ್ಯಾನ್ ಭಿತರ್ ಯೆವ್ಯಾ. ತಾಚ್ಯಾ ಫಾಟಲ್ಯಾನ್ ತಳಿ, ಕರ್ಯಾ ಫಾಡ್ಲ್ಯಾ ಸಯ್ ಉರ್ದಲಿಯೀ ಮಾಟ್ಯಾಂತ್ ಯೆತಾನಾ ಯಥಾ ಪ್ರಕಾರ್ ಆರತ್ಯಾಂಚಿಂ ತಿಂಕಾಂ ಆನಿ ತೀಂ ಆರತ್ಯಾಂಚ್ಯಾ ಬಾಯ್ಲಾಂಕ್ ಸೇಸ್ ಫಾಲ್ತಾ. ತೋ ಶಕುನ ದಿವೋ ವ್ಹೊಕ್ಲೆಲೊ ಬಾಪೊಯ್ ವ್ಹೊರುನ್ ಮಾಡಾ ಮುಳಾಂತ್ ದೊವೊರ್ತಾ. ದಿಬೊಣ್ ಭಿತರ್ ಘೆತಾನಾ ಸುಮಂಗಲಿಂ ಬಾಯ್ಲಾಂ ಆರತ್ಯಾಂಚಿಂ ಗಾಣೆಂ ಗಾಯ್ತಾ. ಸಕಲ್ ಪೊಡ್ಲೊಲೊ ದಿಬೊಣ್ ಯೆವ್ಯಾರಾಚೊ ಸೇಸೆಚೊ ತಾಂದುಳ್ ಮೆಡ್ಲೊಳ್ ಆರಾವ್ನ್ ಶಕುನ ದಿವ್ಯಾ ಪೊಂದಾ ಫಾಲ್ಲೆಲ್ಯಾ ನಡೆಮಡಿ ಲುಗ್ಯಾಂತ್ ಬಾಂಧುನ್ ವ್ಹೊರ್ತಾ.

ಹ್ಯೊ ಶಕುನ ದಿವೋ ಕರ್ಚೆಲೆಂ ಕ್ರಮ್ ಕುಡ್ಡಿ ಸಮಾಜಾಂತ್ಲೊ ವರಪೂಜೆಚೊ ಏಕ್ ವಿಶೇಸ್ ಸಂಪ್ರದಾಯ್. ಹೊರೈದಾಲೆಂ ವ್ಹೊರಾಣ್ ಯೆತಾನಾ ವಾಟೆರ್ ದಾಲ್ಯಾ ವಾಯ್ ಸಕ್ತಿಂಚ್ಯಾ ಆನಿ ಮೆಲ್ಲ್ಯಾಂ ಗೆಲ್ಲ್ಯಾಂಲಿ ದೀಷ್ಟ್ ನಿವಾರಣಾಕ್ ಹ್ಯೊ ಶಕುನ ದಿವೋ ಕರ್ಚೊ ಮ್ಹುನ್ ಅಭಿಪ್ರಾಯ್. ಹೆಂ ಹೊರೈದಾಕ್ ಮಾನ್ ದಿವ್ಚೆಲೊ ಸಂಪ್ರದಾಯ್ ಮ್ಹುನ್ಯಾಯೀ ಅರ್ಥ್ ಕರ್ಯೆತ್. ಹೊರೈದಾನ್ಯಾಯೀ ತ್ಯಾ ದಿವ್ಯಾಚಿ ಸಾಕ್ಸ್ ದಾವ್ನ್ ತ್ಯಾ ಘರಾಕ್, ತ್ಯಾ ಚೆಡ್ಯಾಕ್ ದೋನ್ ಎಕ್ಸಿನಾ, ಮುಕಾಯ್ಲ್ಯಾ ಜೀವನಾಂತ್ ಆಧಾರ್ ರಾವ್ತಾಂ ಮ್ಹುನ್ ಸತ್ಯೆಂ ಪ್ರಮಾಣ್ ಘೆವ್ಚೆಲೊ ಅಂತರಾರ್ಥ್ ಹ್ಯಾ ರಿವಾಜಿಂತ್ ಭೊರ್ಸಾಲಾ. ಮಾನಸಿಕ್ ರಿತಿರ್ಯಾಯೀ ಮುಕಾಯ್ಲ್ಯಾ ಸಾಂಸಾರಿಕ್ ಜೀವನಾಕ್ ತಯಾರ್ ದಾವ್ಚೆಲೊ ಹಂತ್ ಮ್ಹುನ್ಯಾಯೀ ಅರ್ಥ್ ಕರ್ಯೆಂತ್. ಆತಾನ್ ಹಿಂ ಶಕುನ ದಿವೋ ಕರ್ಚೆಲಿ ರಿವಾಜ್ ಆಳ್ವಾತ್ ಈಲ್ಯಾ. ಧೊಡೆಕಡೆ ಹ್ಯಾಚ್ಯಾ ಬೊರ್ಲಾಕ್ ಭೊಟಾನ್



ಹೊರೈದಾಕ್ ಏಕು ದಿವೊ ಆನಿ ನಾರ್ಲ ನಿವಾಳುನ್ ಕಾಡೂನ್, ನಾರ್ಲ ಬಾಯ್ ವೊರುನ್ ಭೆತ್ತೆಲೆಂ ಆಧುನಿಕ್ ಕ್ರಮ್ ಸುರು ದಾಲಾಂ.



### 11. ಹೊರೈದಾಗೆರ್ ಧಾರ್ ದಾತಾನಾ - ರಿವಾಜಿ:

ಹೊರೈದಾಲೆಂ ದಿಬೊಣ್ ವೊಕ್ಲೆಗ್ ಊಹ್ನು ವ್ಹಾರ್ಡಿಗ್ ದಾವ್ವೆಂತ್ ಕ್ರಮ್ ಆಹಾಲ್ಯಾರೀ ಸಂದರ್ಭ್ ಆನಿ ಅನುಕೂಲಾಕ್ ಲಾಗೂನ್ ಹೊರೈದಾಗೆರ್ ಧಾರ್ ದಾವ್ವೆಲೈಯೀ ಪ್ರಸಂಗ್ ಆಹಾ. ವೊಕ್ಲಲ್ ದುರ್ಬಾಳ್ಯಾ ಕುಟ್ಮಾಂತ್ಲಿ ದಾಲ್ಯಾರ್, ವ್ಹಾರ್ಡಿಗ್ಚೊ ಖೊಸುರ್ ಭೊರ್ವಾಕ್ ತಾಂಕ್ ಉಣಿ ಆಹಾಲ್ಯಾರ್ ಸೊಗೊ ಖೊಸುರ್ ಹೊರೈದಾಕಡೆಚೆ ಕೊರುನ್ ವ್ಹಾರ್ಡಿಗ್ ದಾವ್ವೆಯೀ ಆಹಾ. ಯೆಹೆಲ್ಯಾ ಸಂದರ್ಭಾರ್ ವೊಕ್ಲಲ್ ಆವೊಯ್‌ಗೇರ್ ಲಾಗೂನ್ ಸಾದ್ಯಾ ನೆಸ್ಲಾರ್ ಭಾಯ್ ಸರ್ವಾಕ್ ದಾಯ್, ವೊಕ್ಲೆಲ್ಯಾ ರೂಪಾರ್ತ್ ಭಾಯ್ ಸೊರೋಕಾ. ಆವೊಯ್ಲ್ಯಾ ಕಡೆನ್ ಸಾಧಾರಣ್ ಮೊಟ್ಟಾಕ್ ಸುರುಂಗಾರ್ ಕರ್ತಾ. ಆವೊಯ್‌ಗರ್ಚೆಂ ದಿಬ್ಲಾಚೆಂ ಕಾಪಡ್ ನೆಹೊವ್ನ್, ಭಾಂಗಾರ್ ಶಿಂಗಾರ್ ಆಹಾಲ್ಲೆಂ ಫಾಲ್ತಾ. ವೊಕ್ಲೆಲೆಂ ಭಾಡ್ಯಾಚೆಂ ಭಾಂಗಾರ್ ಹಾಡೂನ್ಯೀ ಫಾಲ್ತಾ. ಆವೊಯ್‌ಗರ್ಚೆಂ ಮ್ಹುನ್ ಪಾಂಯಾಂ ಬೊಟಾಂಕ್ ರುಪ್ಯಾಚೊ ಮುದಿಯೊ, ನಾಕಾಕ್ ಮೊತಿಂ ದೇವ್‌ಕಾರ್ಯಾ ವೆಳಾರ್ ಫಾಲ್ತೆಂ ಖಡ್ಕಾಯೆಚೆಂ. ಕಾನಾಕ್ ಕುಡ್ಯಾಂ, ಗಳ್ಯಾಕ್ ಸರ್ ಯೆದೊಳ್ ಕಾಂಯ್ ಕರೀನೆ ದಾಲ್ಯಾರ್ ವ್ಹಾರ್ಡಿಗ್ ಕರವ್ನ್ ಫಾಲ್ತಾ. ವೊಕ್ಲೆಕ್ ಭಾಂಗಾರ್ ಸಂಬಂಧಿಕಾಂಲೆಂ ಆನಿ ನೆರೆಕರೆಚಾಂಲೆಂ ಫೇವ್ನೆಯೀ ಫಾಲ್ತಾ. ಮಾತೆಂ ವೊಳೆವ್ನ್, ಫಾತ್ಲಿ ಫಾಲೂನ್ ಮಾತೆಂ ಭೋರ್ ಮೊಗ್ರ್ಯಾಂಚಿ ಜಲ್ಲಿ ಫಾಲ್ತಾ. ಉಯ್ಲ್ಯಾನ್ ಆಬೊಲಿಂ ಮಾಳಾ. ಫಾತ್ಲಿಕ್ ಮೊಗ್ರಿಂ ಆಬೊಲ್ಯಾಂ ಫುಲಾಂಚ್ಯಾ ಸುರುಂಗಾರಾನ್ ಸಜಯ್ತಾ. ವೊಕ್ಲೆಕ್ ಶೆಂಡೊ ಫಾಲ್ತೆಲಿ ರಿವಾಜ್ ನಾಂ. ಕೇಸ್ ಉಣಿ ಆಹಾಲ್ಯಾರ್ ಫಾತ್ಲೆಕ್ ಸೊವೊರ್ ಉಪಯೋಗ್ ಕರ್ತಾ. ಜಲ್ಲಿಚ್ಯಾ ಉಯ್ಲ್ಯಾನ್ ಭಾಂಗ್ರಾಚೊ ಭಾಂಗ್ ಆನಿ ತುರುಪುಲ್ ಮಾಳಾ. ಭಾಡ್ಯಾಚೆಂ ಭಾಂಗಾರ್ ತೋಳ್ಬಂದಿ, ಬೆಂಡಾಚಿ ಪಟ್ಟಿ ಆನಿ ಸರ್ ಹಾಡೂನ್ ಫಾಲ್ತಾ. ವೊಕ್ಲೆಕ್ ಸುರುಂಗಾರ್ ಕರ್ಚೆಲ್ಯಾ ಅನುಭವಸ್ಥ್ ಬಾಯ್ಲಾಂಕ್ ಆಪೊಯ್ತಾ. ವೊಕ್ಲೆಕ್ ಸುರುಂಗಾರ್ ಕೊರುನ್ ಫುಲಾಂ ಮಾಳ್ಚೆಲ್ಯಾ ವೆಳಾರ್ ತಿಚ್ಯಾ ಒಟ್ಟು ಎಕ್ಲ್ಯಾ ಕನ್ಯಾಕ್ ಫುಲಾಂ ಮಾಳ್ಚೆಲೆಂ ಶಾಸ್ತ್ರ್ ಆಹಾ. ವೊಕ್ಲೆಕ್ ಎಕ್ಲೆಕ್ತ್ ಫುಲಾಂ ಮಾಳಿನಾ. ಇಹಿ ವೊಕ್ಲೆಕ್ ಒಟ್ಟು ಫುಲಾಂ ಮಾಳ್ಚೆಲ್ಯಾ ಕನ್ಯಾಕ್ ಉಗ್ಗಿಂ ಸಯ್ಗಿ ಯೆತಾ ಮ್ಹುನ್ಚೆಲೆಂ ನಂಬಿಕೆ ಆಹಾ. ವೊಕ್ಲೆಕ್ ಸುರುಂಗಾರ್ ಕೆಲ್ಲ್ಯಾ ತಿಟ್ಟೆಂ ಪಾವಾನಾ ದಾಲ್ಯಾನ್ ಆಯ್ತೆಂ ಕರ್ವಾಕ್ ಮೊಸ್ತ್ ವೇಳ್ ಲಾಗ್ತಾ. ತ್ಯಾ ಖಾತಿರ್ತ್ ವೊಕ್ಲಲ್ ಸಾಕಾಣಿಂ ಉಗ್ಗಿಂ

ಜೆವೋಣ್ ಕೆಲ್ಯಾ ಮಾಗಿರ್ ನ್ಹಾವುನ್ ಆಯ್ತೆಂ ದಾವ್ಣಾಕ್ ಬೊಸ್ತಾ. ಹೊರೈದ್ ಆಯ್ತೆ ದಾವ್ನ್ ಭಾಯ್ರ್ ಸರಾನಾ ಕರ್ಚೆಲ್ಯೊ ಸೊಗೊಳ್ಕೊ ವಿಧಿ ಹ್ಯಾಂಗಾಯ್ ಕರ್ತಾ.

ವ್ಹೊಕ್ಲೆಕ್ ಕರ್ಚೆಲ್ಯಾ ಸಗ್ಳ್ಯಾ ವಿಧಿಂತ್ ಧೆಡಿಯೆನ್ ಪ್ರಮುಖ್ ಪಾತ್ರ್ ಘೆವ್ಪಾ. ತ್ಯಾ ಖಾತಿರ್ತ್ ವ್ಹೊಕ್ಲೆಲ್ಯಾ ಮೊಳೊಣೆಕ್ ಅಥವಾ ವ್ಹಾಡಿಗ್ ದಾಲಲ್ಯಾ / ವ್ಹಾಡಿಗ್ಚೊ ರಿವಾಜಿ ಅನ್ಬೊಗ್ ಆಹಾಲ್ಯಾ ಭೊಯಿಣೆಕ್ ಧೆಡಿ ರಾವೊಯ್ತಾ. ಗುರ್ಕಾರ್ ರಾಯ್ಬರಿ ದೇವ್‌ಗಾರ್, ವ್ಹೊಕ್ಲೆಲಿಂ ಆವೊಯ್ ಬಾಪೊಯ್, ಮಾವ್ಪೊ, ಆಜೊ, ಬಾಪ್ಪೊ, ಭಾವ್ ಭೊಯಿಣೆ ಆನಿ ಸಯ್ರಿ ಧಯ್ರಿ ಮ್ಹಾಲ್ಪಡ್ಯಾಂಕ್ ಸರ್ವಾಂಕೀ ಆಪೊವ್ನ್ ದೇವಾ ಮುಕಾರ್ ದಿವೊ ಪೆಟಯ್ತಾ. ಆವೊಯ್ ಬಾಪಾಯ್ಲೆಂ, ಆಪುಣ್ ಜೊಲ್ಯಾಲ್ಯಾ ಕುಟ್ಮಾಂತ್ಲೆ ಸರ್ವ್ ಸಂಬಂಧ್ ತುಟೊವ್ನ್ ಘೆವ್ನ್, ಸಾಂಸಾರಿಕ್ ಜೀವನಾಂತ್ ಪಾಯೊ ದೊವೊರ್ಚಾಕ್ ಭಾಯ್ರ್ ಸರ್ಚೆಲ್ಯಾ ಹ್ಯಾ ಸಂದರ್ಭಾರ್ ಮುಕಾಯ್ಲಾ ತಾಗ್ಲಾ ಜೀವನಾಂತ್ ಸುಖ್ ಸಮೃದ್ಧಿ ಮೆಳ್ವಾಕ್ ದೇವಾಕ್ ಪ್ರಾರ್ಥನ್ ಕೊರುನ್ ಮಾಗ್ತಾ. ಇಟ್ಟಿ ಸೊಮಯ್ ಆಪ್ಲ್ಯಾ ಭುರ್ಗಾಂಕ್ ಸಾನ್ ಲಾಗೂನ್ ಪೊಸುನ್ ವ್ಹೊಡ್ ಕೊರುನ್, ಆನಿಯೆಕಾ ಸಂಸಾರಾಕ್ ಧಾಡ್ಚೆಲ್ಯಾ ಹ್ಯಾ ಹೃದಯ್‌ಸ್ಪರ್ಶಿ ಸಂದರ್ಭಾರ್ ಆವೊಯ್ ಬಾಪಾಯ್ಕ್ ದುಃಖ್ ಉಮಾಳೊನ್ ಯೆತಾ. ವ್ಹೊಕ್ಲಲ್ ದೇವಾಕ್ ಆನಿ ತುಳೆಸೀ ಮಾಯೆಕ್ ವೀಡ್ಯೆ ದೊವೊರ್ನ್ ಪಾಂಯಾಂ ಪೊಡ್ವಾ. ತಾಚ್ಯಾ ಮಾಗಿರ್ ಧಂಯ್ ಮೆಳ್ಚೆಲ್ಯಾ ಸರ್ವ್ ಮ್ಹಾಲ್ಪಡ್ಯಾಂಕ್ ಆನಿ ಆವೊಯ್ ಬಾಪಾಯ್ಕ್ ವೀಡ್ಯೆ ದೀವ್ನ್ ಪಾಯೆ ಧೊರುನ್ ಆಶೀರ್ವಾದ್ ಮಾಗ್ತಾ. ಆನಿ ಘರಾಚ್ಯಾ ಆಯಾಚ್ಯಾ ಬಾಗ್ಲಾಚೊ ಹುಮೊರ್ ಉತ್ರಾತಾ.

ವ್ಹೊಕ್ಲೆಕ್ ಧೆಡಿ ಹಾತಿಕ್ ಧೊರುನ್, ಸತ್ರಿ ಉದವ್ನ್ ಭಾಯ್ರ್ ಆಪೊವ್ನ್ ಹಾಡ್ವಾ. ಭಾಯ್ರ್ ಸರಾನಾ ವ್ಹೊಕ್ಲೆಲ್ಯಾ ಹಾತಿಂತ್ ವೀಡೊ ಆನಿ ಲಕ್ಂಡಾಚೆಂ ಗೆಜ್ಜೆ ಕೊಯ್ತಲ್ ದಿತಾ. ಧೊಡ್ಯಾ ಪಾವ್ಟಿಂ ಕಾರ್ಯಾಚೆಂ ಪಾನ್ ಆಂಗಾಕ್ ಲಾಗ್ಚೆಲ್ಯಾವ್ಹಿರಿಂ ಖೊವೊಯ್ತಾ. ವಾಯ್ಕ್ ದೀಷ್ಟ್ ದಾಯ್ಕೆಂ, ದುಷ್ಟ್ ಸಕ್ತೆಂಚೊ ಪ್ರಭಾವ್ ದಾಯ್ಕೆಂ ಮ್ಹುನ್ ಕರ್ಚೆಲಿ ಹೀ ಏಕ್ ಮುಳ್ಗಿ ಮ್ಹುನಯೆಂತ್. ಹ್ಯಾ ಮುಳ್ಗಿನ್ ವ್ಹೊಕ್ಲೆಕ್ ಮಾನಸಿಕ್ ಧಿರಾಸಾಣ್ ಮೆಳ್ವಾ. ಕರ್ಯಾ ಘಾಡೊ ಘೆಲೊ ವ್ಹೊಕ್ಲೆಲೊ ಭಾವ್ ತಿಚ್ಯಾ ಘಾಟ್ಲಾನ್ ಆಸ್ತಾ. ವ್ಹೊಕ್ಲಲ್ ಹುಮೊರ್ ಉತ್ರೊನ್ ಭಾಯ್ರ್ ಈಲ್ಯಾರ್ ಫೊರ್ತುನ್ ಭಿತರ್ ಉಯ್ವಾಕ್ ನಾಂ. ಬಾಂಧುನ್ ದೊವೊರ್ಲೆಂ ತೋರಣ್ ಪಾಂಯಾದಾನ್ ದಾರ್ಲ್ಯಾಂನಿ ಧೊರುನ್ ಮಾಟ್ವಾ ಮುಕಾರ್ ಉದೆಸರಾ ಕುಶಿನ್ ಲಾಗೊವ್ನ್ ತೋರಣಾ ಮುಹೂರ್ತ್ ಕರ್ತಾ. ವ್ಹೊಕ್ಲಲ್ ಮಾಟ್ವಾಂತ್ಲ್ಯಾ ತುಳೆಸಿಕ್ ಭೊಂವಾಂಡೊ ಕಾಡೊನ್ ಪಾಂಯಾಂ ಪೊಡುನ್ ತೋರಣಾಂತ್ಲ್ಯಾನ್ ಭಾಯ್ರ್ ಯೆತಾ. ತಿಕಾ ಪಾಂಯಾಂಕ್ ಸಾಮ್ರಾಜ್ಯೊ ವ್ಹಾಣೊ ಘಾಲಯ್ತಾ. ಬೇಂಡ್ ವ್ಹಾಜಪಾನ್ ಆನಿ ಗರ್ನಾಳಿಂಚ್ಯಾ ಆವಜಾನ್ ದಿಬೊಣ್ ಭಾಯ್ರ್ ಸರಾ. ವಾಟೆರ್ ಮೆಳ್ಚೆಲ್ಯಾ ದಿವ್ಯಾಂ ಆನಿ ದೈವಸ್ಥಾನಾಂ ಮುಕಾರ್

ವೊಕ್ಕೇನ್ ವೀಡ್ಯೆ ದೊವೊರ್ನ್ ಪಾಂಯಾಂ ಪೊಡೋಕಾ. ವೊಕ್ಕೇಲೆಂ ದಿಬೊಣ್ ಹೊರೈದಾಲ್ಯಾ ಮಾಟ್ಟಾಲ್ಯಾಗಿಂ ಪಾವ್ತಾನಾ ಹೊರೈದಾಲೊ ಯಜ್ಞಾನ್ ಯೆಜ್ಞಾನಿ ತಿಂಕಾಂ ಪಾಂಯಾಂ ಪೊಡುನ್, ಪಾಯೆ ಧುವ್ವಾಕ್ ಉದಿಕ್ ದೀವ್ನ್ ಸ್ವಾಗತ್ ಕರ್ತಾ.

ವೊಕ್ಕೇಲ್ ಹೊರೈದಾಗೆರ್ ಊಹ್ನು ಧಾರ್ ದಾತಾನಾ ತೋರಣಾಂತ್ಲ್ಯಾನ್ ಪೊಹೋಕಾ ಮ್ಹುನ್ ನಾಂ. ತೋರಣಾಂತ್ಲ್ಯಾನ್ ಪೊಹಾನಾ ದಾಲ್ಲ್ಯಾನ್ ವೊಕ್ಕೇಕ್ ಕುರಿ ಉದಿಕ್ ನಿವಾಳುಚೆಂ ಅಗತ್ಯ ನಾಂ. ವೊಕ್ಕೇಲೆಂ ದಿಬೊಣ್ ಇವ್ವಾಂದ್ಲಿಂ ಹೊರೈದ್ ಆಯ್ತೊ ದಾವ್ನ್ ಭಾಯ್ರ್ ಸೊರೊನ್ ರಾವೋಕಾ. ವೊಕ್ಕೇಲೆಂ ದಿಬೊಣ್ ಯೆತಾನಾ ಆಯ್ತೊ ದಾಯ್ನಿ ದಾಲ್ಯಾರ್, ದಿಬೊಣ್ ಸ್ವಾಗತ್ ಕೊರುನ್ ವೊಕ್ಕೇಕ್ ಭಾಯ್ರ್ಯಾ ಭಾಯ್ರ್ ಆನಿಯೆಕಾ ಮಾಟ್ಟಾಂತ್ ರಾವೊವ್ಪಾ. ಹೊರೈದಾಲಿ ಹಳದ್ ಆರ್ಲ್ಯಾ ರಾತ್ರಿ ದಾಯ್ನಿ ದಾಲ್ಯಾರ್ ವೊಕ್ಕೇಲೆಂ ದಿಬೊಣ್ ಈಲ್ಯಾ ಮಾಗಿರ್ಯೀ ಹಳದ್ ದಾವ್ಣೆಲೆ ಅಪ್ರೊಪಾಚೆ ಸಂದರ್ಭ್ ಆಹಾ. ತಾಚ್ಯಾ ಮಾಗಿರ್ ಹೊರೈದ್ ಆಯ್ತೊ ದಾವ್ನ್ ತಳೆ, ಕರ್ಯಾ ಘಾಡೊ, ವೊರಾಣ್ ಸಯ್ತ್ ಆಪ್ಲ್ಯಾ ಮಾಟ್ಟಾಂತ್ಲೊ ಭಾಯ್ರ್ ಸೊರುನ್ ಘರ್ ಆನಿ ಮಾಟೊಪ್ ವೊಕ್ಕೇಕ್ ಸೊಡುನ್ ದಿವ್ಪಾ. ಇಹಿ ಘರ್, ಮಾಟೊಪ್ ಸೊಡುನ್ ಭಾಯ್ರ್ ಉಯ್ತಾನಾ ತೋರಣಾಂತ್ಲ್ಯಾನ್ ಉಯ್ತಾಕ್ ನಾಂ. ವೊಕ್ಕೇಲ್ಯಾ ಕಡೆಚ್ಯಾ ಸಯ್ರ್ಯಾಂಕ್ ಸಾದ್ಯಾ ರಿತಿರ್ ಪಾಂಯಾಂ ಪೊಡುನ್, ಪಾಯೆ ಧುವ್ವಾಕ್ ಉದಿಕ್ ದೀವ್ನ್ ಭಿತರ್ ಆಪೊಯ್ಲ್ಯಾರ್ ದಾಲೆಂ. ಪುಣ್, ಅನ್ನೊಗಾಚ್ಯಾ ಉಣೆಂ ಪಣಾನ್ಗೀ, ಅಥವಾ ಆಡಂಬರಾಖಾತಿರ್ಗೀ - ವೊಕ್ಕೇಲೆಂ ದಿಬೊಣ್ ಭಿತರ್ ಘೆತಾನಾಯ್ ತೋರಣಾಂತ್ಲ್ಯಾನ್ ಆರತೊ ಕೊರುನ್, ಸೇಸ್ ಫಾಲೂನ್ ದಿಬೊಣ್ ಭಿತರ್ ಘೆವ್ಣೆಯೀ ಆಹಾ. ಘರ್ತ್ ವೊಕ್ಕೇಲೆಂ ದಾಲ್ಯಾ ಮಾಗಿರ್ ತಾಕಾ ತೋರಣ್, ಆರತೊ ಕಿಯಾ? ಯೆಹೆಲ್ಯಾ ಸಂದರ್ಭಾರ್ ಹೊರೈದಾಲೆಂ ದಿಬೊಣ್ ಭಿತರ್ ಘೆತಾನಾ ಥಂಯ್ ತೋರಣ್ ವೊಕ್ಕೇಲ್ಯಾ ಬಾಪಾಯ್ಕಡೆನ್ತ್ ದೊವೊರ್ಯಾ.

ಮಾಟ್ಟಾ ಭಿತರ್ ಈಲೆಂ ದಿಬೊಣ್ ಮಾಟ್ಟಾಂತ್ ಬೊಹೊಯೆಂತ್. ಪುಣ್, ವೊಕ್ಕೇಲ್ ಘರಾಭಿತರ್ ಊಹ್ನು ಬೊಹೋಕಾ. ಘರ್ ವೊಕ್ಕೇಲೆಂತ್ ದಾತಾ. ಹ್ಯಾ ಪ್ರಕಾರ್, ವೊಕ್ಕೇಲೆಂ ದಿಬೊಣ್ ಇವ್ಣೆಂ ದಾಲ್ಯಾರ್, ವೊಕ್ಕೇಲ್ಯಾ ಮಾಟ್ಟಾಂತ್ ದಾವ್ಣೆಲೆಂ ಸಗ್ಳೆಂ ಕ್ರಮ್ ಹ್ಯಾಂಗಾ ದಾವ್ಪಾ. ಸಾಕ್ಶಿಡೊ ಬಾಕಿ ಆಹಾಲ್ಯಾರ್ ಕ್ರಮಾ ಪ್ರಕಾರ್ ಸಾಕ್ಶಿಡೊ ದಾವ್ಪಾ. ವೊಕ್ಕೇಲ್ ಹಳದ್ ದಾವ್ನ್ ಈನಾಹಾಲ್ಲೆಂ ದಾಲ್ಯಾರ್, ಹೊರೈದಾ ಕಡೆನ್ ಹಳ್ಳಿ ತೊಡೊಪ್ ದೀವ್ನ್ ಹಳದ್ ಕರ್ತಾ. ವೊಕ್ಕೇಲ್ಯಾ ಬಾಪಾಯ್ನ್ ಶಕುನ ದಿವೊ ಕೊರುನ್ ಆರತೊನಿ ಯಥಾ ಪ್ರಕಾರ್ ಹೊರೈದಾಲೆಂ ದಿಬೊಣ್ ಭಿತರ್ ಘೆವ್ಪಾ. ಮಾಟ್ಟಾಂತ್ ಈಲ್ಯಾ ಮಾಗಿರ್ ಶಾಸ್ತ್ರಾ ಪ್ರಕಾರ್ ತಿಂಕಾಂ ಗೋಡ್ ಉದಿಕ್ ದಿವ್ಪಾ. ಶಕುನ ದಿವೊ ಕೊರುನ್ ತೋರಣಾಂತ್ಲ್ಯಾನ್ ಹೊರೈದ್ ಮಾಟ್ಟಾಂತ್ ಈಲ್ಯಾ

ಮಾಗಿರ್ತ್ ತಳಿ ದಿವ್ಯಾ. ಇಹಿ, ವ್ಲೊಕ್ಲೆಲೆಂ ದಿಬೊಣ್ ಹೊರೈದಾಗೆರ್ ಊಹ್ನು  
 ವ್ಲೊಡಿಗ್ ದಾವ್ಚೆಂ ದಾಲ್ಯಾರೀ, ಹೊರೈದ್ ವ್ಲೊಕ್ಲೆಗೆರ್ ಊಹ್ನು ದಾವ್ಚೆಲ್ಯಾ ಸಗ್ಳ್ಯಾ  
 ಸಂಪ್ರದಾಯಾಂ ಪ್ರಕಾರ್ತ್ ವ್ಲೊಡಿಗೆಚ್ಯೊ ರಿತಿ ರಿವಾಜಿ ಸೊಲೊವ್ಪಾ. ಪುಣ್ ಸೇಸೆ  
 ವಾಟಿ ಹೊರೈದಾಲ್ಯಾ ಬಾಪಾಯ್ನ್ತ್ ದೊವೊರ್ಕಾ ಆನಿ ಸೇಸೆಚಿ ಮೊರ್ಯಾದ್  
 ಸೊಲೊವ್ನ್ ವ್ಲೊರೋಕಾ. ಗೊವುನಾ ವಾಟಿಯೀ ಹೊರೈದಾಲ್ಯಾ ಬಾಪಾಯ್ನ್ತ್ ದೊವೊರ್ಕಾ  
 ಆನಿ ಮರು ಸೇಸೆಚ್ಯಾ ಕ್ರಮಾರ್ ಗೊವುನಾಚಿ ಮೊರ್ಯಾದ್ ಸೊಲೊವ್ನ್ ವ್ಲೊರೋಕಾ.



ವ್ಲೊಕ್ಲೆಲ್ಯಾ ಮಾಟ್ಯಾಂತ್ ಈಲ್ಲ್ಯಾ ಸಯ್ರ್ಯಾಂಕ್ ಮಾಂದ್ರೊ ಫಾಲುನ್  
 ಬೊಹೊಯ್ತಾ. ಆರ್ಲ್ಯಾ ಕಾಲಾರ್ ಯೆಳಾಂಚ್ಯೊ ಮಾಂದ್ರೊ ಮಾತ್ರ ಆಸ್ತಾಲೊ.  
 ಮಾಚ್ಚೆ ಆಹಾಲ್ಯಾರ್ ವಿಶೇಸ್. ಮಾಚ್ಚೊ ಸೊವ್ಯಾಕ್ ಮಾತ್ರ ಆಸ್ತಾಲೊ. ಮಾಂದ್ರ್ಯಾಂರ್  
 ಬೊಹಾಲ್ಯಾರ್ ಸರ್ವ್ ರಿತಿರ್ ಸಯ್ರ್ಯಾಂಕ್ ಸಮಾಧಾನ್, ತ್ಯೆಪ್ತಿ ಮ್ಹುನ್ ಲೇಕ್.  
 ಥಂಯಿಂತ್ ತಿಂಕಾಂ ತಾನೆಕ್ ಗೋಡ್ ಉದಿಕ್, ಫಳಾಹಾರ್ ಆನಿ ಪಾನ್ಲೊಡಿಚಿ  
 ಸರ್ಬಾರಾಯ್ ದಾತಾ. ಇಟ್ಲೆಂ ದಾತಾನಾ ವ್ಲೊಕ್ಲೆಲ್ಯಾ ಬಾಪಾಯ್ನ್ ನೆವೆಲಿ ಏಕ್ ತೊಡೊಪ್  
 ಹಾಡೂನ್ ಉಜ್ವ್ಯಾ ಹಾತಿನ್ ಘೆವ್ನ್. ದಾವ್ಯಾ ಹಾತಿಂತ್ಲ್ಯಾ ತಾಂಬಿಯಾಂತ್ಲೆಂ ಉದಿಕ್  
 ತಾಚಾ ಊಯ್ ರೊಕೊವ್ನ್, ದಾರ್ಲ್ಯಾಂಕ್ ಉದ್ದೇಸುನ್ 'ಈಲೆಯೀ ಸಯ್ರೆ, ಬೊಹೊಲೆಯೀ  
 ಸಯ್ರೆ, ಉದಿಕ್ ಪಾವ್ಲೆಯೀ, ವಾರೆಂ ಪಾವ್ಲೆಯೀ, ಭಕ್ಸ್ ಪಾವ್ಲಿಯೀ' ಮ್ಹುನ್  
 ಪಾಂಸ್ ಪಾವ್ಲಿಂ, ಏಕೇಕ್ ಪಾವ್ಲಿಂ ಸಾಂಗ್ತಾನಾಯ್ ತೊಡ್ಪಿರ್ ವೊತ್ಲೆಂ ಉದಿಕ್  
 ದಾರ್ಲ್ಯಾಂ ಊಯ್ ಶಿಪ್ಯಾ. ವ್ಲೊಕ್ಲೆಲ್ಯಾ ಆವೊಯ್ನೆಯೀ ಏಕ್ ನೆವೆಲೆಂ ಕಾಪಡ್  
 ಉಜ್ವ್ಯಾ ಹಾತಿಂತ್ ಘೆವ್ನ್, ದಾವ್ಯಾ ಹಾತಿಂತ್ಲ್ಯಾ ತಾಂಬಿಯಾಂತ್ಲೆಂ ಉದಿಕ್ ತಾಚ್ಯಾ  
 ಊಯ್ ವೊತುನ್, ಬಾಯ್ಲಾಂಕ್ ಉದ್ದೇಸುನ್ 'ಈಲೆಯೀ ಸಯ್ರಿಂ, ಬೊಹೊಲೆಯೀ  
 ಸಯ್ರಿಂ, ಉದಿಕ್ ಪಾವ್ಲೆಯೀ, ವಾರೆಂ ಪಾವ್ಲೆಯೀ, ಭಕ್ಸ್ ಪಾವ್ಲಿಯೀ'.... ಮ್ಹುನ್  
 ಸಾಂಗೂನ್, ಯಜ್ವ್ಯಾನ್ಯಾನ್ ದಾರ್ಲ್ಯಾಂ ಕುಶಿನ್ ಶಿಪ್ಲಾಲ್ಯಾ ವ್ಹಿರಿತ್ ಬಾಯ್ಲಾಂ ಕುಶಿನ್  
 ಪಾಂಸ್ ಪಾವ್ಲಿಂ ಶಿಪ್ಯಾ. ಹ್ಯಾಕಾ 'ಹಾಂ ಮ್ಹುನ್ತಾಂ' ಮ್ಹುನ್ ಸೊಭೇ ತರ್ಪೆನ್  
 ಜಾಪೆಯೀ ಮೆಳ್ವಾ. ಕುಡ್ಪಿ ಸಮಾಜೆಂತ್ ಹೆಯೀ ಏಕ್ ಈಲ್ಲ್ಯಾ ಸಯ್ರ್ಯಾಂಕ್  
 ಆದರ್ ಕರ್ಚೆಲೆಂ ವಿಶೇಸ್ ಕ್ರಮ್. ಆದ್ಲಿಂ ಕಟ್ವೆನಿಟ್ಟಾನ್ ಕರ್ತಾಲೆ. ಹೆಂ ಕ್ರಮ್  
 ಕರಿನಾಹಾಲ್ಯಾರ್ ಸಯ್ರೆ ರಾಗಾನ್ ದೆಂವೂನ್ ಉಯ್ಪೆಲೆ ಸಂದರ್ಭೆಯೀ ಆಸ್ತಾಲೆ.

## 12. ಕೆಳಂಚೊ ಮೊಂಟೊಪ್ :

ಕುಡ್ಡಿ ನೈಸರ್ಗಿಕ್ ರಿತಿರ್ ಜೀವನ್ ಕೊರುನ್ ಇವ್ವೆಲೆ ಜನಾಂಗ್. ದಾತಾ ತಿಟ್ಟಿಂ ಪ್ರಾಕೃತಿಕ ವೊಸ್ತುಂಕ್ ಉಪ್ಯೋಗ್ ಕೊರುನ್ ಆಪ್ಲಿಂ ಆಚರಣಾಂ ಪಾಳೂನ್ ಯೆತಾ. ತ್ಯಾ ನೈಸರ್ಗಿಕ್ ವೊಸ್ತುಂಕ್ ಆರಾಧನ್ಯೆಯೀ ಕರ್ತಾ. ಭಕ್ತಿಚ್ಯಾ ಮನೋಭಾವಾನ್ ಸುಯಾ. ಕೇಳ್ ಫಲವಂತಿಕೆಚಿ ಶುಭ ಸಂಕೇತ್ ಮ್ಹುನ್ ನಂಬಿಕೆ ಆಹಾ. ಕುಡ್ಯಾಂಲ್ಯಾ ವ್ಹಾಡಿಗ್ ಚಾರ್ ಕೆಳಿಂಚೊ, ತೀನ್ ಬಾಗ್ಲಾಂಚೊ ಮೊಂಟೊಪುತ್ ದಾವ್ಯಾ. ಚಾರ್ ಕೆಳಿಂಚೊ ಮೊಂಟೊಪ್ ಫಾಲ್ತಾನಾ ಬಾಗ್ಲಾಂ ಚಾರ್ ದಾತಾ ದಾಲ್ಯಾರೀ ತ್ಯಾ ಮೊಂಟೊಪಾಕ್ 'ತೀನ್ ಬಾಗ್ಲಾಂಚೊ ಮೊಂಟೊಪ್' ಮ್ಹುನುತ್ತು ನಾಂವ್. ಮೊಂಟೊಪ್ ಫಾಲ್ತೆಲ್ಯೆ ಪರಿಣತ್ ಕುಡ್ಡಿ ಆಹಾಲ್ಲೆ. ತಿಂಕಾಂ 'ಕೇಳ್ಕಾರ್ ಕುಳಿಯೆಚೆ' ಮ್ಹುನ್ ನಾಂವ್ ಹ್ಯಾ ಕಾರಣಾನ್ತ್ ಈಲೆಂ ಮ್ಹುನ್ಜೆಲಿ ಸಾಂಗ್ಲಿ ಆಹಾ.

ಕೆಳಿಂಚೊ ಮೊಂಟೊಪ್ ಫಾಲ್ತಾಂಯೀ ಕ್ರಮ್ ಆಹಾ. ತೀನ್ ಬಾಗ್ಲಾಂಚೊ ಮೊಂಟೊಪ್ ಧರ್ಮ್, ಅರ್ಥ್, ಕಾಮ್ ಮ್ಹುನ್ಜೆಲ್ಯಾ ತೀನ್ ಪುರುಷಾರ್ಥಾಂಚೊ ಸಂಕೇತ್. ದಿವ್ಯಾಕ್ ಸಮಾನ್ ದಾಲ್ಲೊ ಕೆಳಿಂಚೊ ತೀನ್ ಬಾಗ್ಲಾಂಚೊ ಮೊಂಟೊಪ್ ಫಾಲ್ತೆಂ ಕುಡ್ಡಿ ಆದ್ಲಿಂ ಲಾಗೂನ್ಯೆಯೀ ಪಾಳೂನ್ ಈಲ್ಯಾ. ಮೊಂಟೊಪ್ ಫಾಲ್ತೆಲೊ ಅಧಿಕಾರ್ ಹೊರೈದಾಲ್ಯಾ ಭಾವಾಂಕ್. ಹೆವ್ಚಿಲ್ಯಾನ್ ದಿಬೊಣ್ ಯೇವ್ನ್ ಪಾವ್ತಾನಾ ಚಾರ್ ಪೊಸ್ತಾಲ್ಯೊ ಕೆಳಿ ಹಾಡೂನ್ ಮಾಟ್ವಾಂತ್, ಮುಕಾಯ್ಲೆಂ ಬಾಗಿಲ್ ಉದೆಸರಾ ಕುಶಿನ್ ಇವ್ಜೆಲ್ಯಾಪ್ಲಿರಿಂ ಮೊಂಟೊಪ್ ಫಾಲ್ತಾ. ಹ್ಯಾ ಕೆಳಿಂಕ್ ಎಕಾಮೆಕಾ ಆಧಾರ್ ದಾವ್ನ್ ಊಯ್ ದೋದೋನ್, ಒಟ್ಟು ಆರ್ ಸೊಸ್ಯಾ ಪಾಗ್ಲ್ಯಾಚ್ಯೊ ಸಾತಿಯೊ ಬಾಂಧ್ತಾ. ಸೊಸ್ಯಾ ಪಾಗ್ಲ್ಯಾಕ್ ಮೆಲ್ಲ್ಯಾಂ ಗೆಲ್ಲ್ಯಾಂಲೆಂ ಉಪದ್ರ್ ಪೂಯ್ಸ್ ದಾಲ್ಲ್ಯಾನ್ ಮೊಂಟೊಪಾಕ್ ಸೊಸ್ಯಾ ಪಾಗ್ಲ್ಯಾಚ್ಯೊ ಸಾತಿಯೊ ಮಾತ್ ಉಪಯೋಗ್ ಕರ್ತಾ. ಮೊಂಟೊಪಾಚ್ಯಾ ಸುತ್ತು ತ್ಯಾ ಸಾತಿಯಾಂಕ್ ಆಂಬ್ಯಾ ಪಾನಾಂನಿ ತೋರಣ್ ಬಾಂಧ್ತಾ. ಸಾತಿಯಾಂ ಊಯ್ ಚಾರ್ ಮುಲ್ಯಾಂರ್ ಚಾರ್ ಗಾಬ್ಯಾಂ ಕೊರ್ವೆ ದೊವೊರ್ನ್ ತಾಜೆರ್ ಚಾರ್ ಪೊಣ್ಣೊ ಪೆಟೊವ್ನ್ ದೊವೊರ್ತಾ. ಕೆಳಿ ಮುಳಾಂತ್ ನೆಲಾರ್ ಪುರೋಹಿತ್ ಕಂಕಣ್ ಬಾಂಧ್ಲೆಂ ಕಾಂಡಣ್ ದೊವೊರ್ನ್ ಸುರಯ್ ತಾಂದ್ಯಾಚ್ಯಾ ಫಿಟಾನ್ ಚೊವ್ಯಾಚಿ ರಂಗೋಲಿ (ಹಸೆ) ಫಾಲ್ತಾ. ಹ್ಯಾ ಮೊಂಟೊಪಾಚ್ಯಾ ಮೊಧೆಂ ಮಾಟ್ವಾಕ್ ಮೊಡ್ಲೊಳ್ ಧೆವೆಲ್ಯಾ ಮಡಿ ಲುಗ್ವಾಚಿ ಕೊಡಿ (ಮೆಲ್ಕುಟ್) ಫಾಲೂನ್ ತಾಚ್ಯಾ ಮೊಧೆಂ ನಾರ್ಲ್ ಉಮ್ಯಾಳಾಯ್ತಾ. ಮೊಡ್ಲೊಳ್ ಮಾಚ್ಚಾಕ್ ಧೆವೆಲೆಂ ಲುಗಾಟ್ ಫಾಲೂನ್ ಸೊವೊ ತಯಾರ್ ಕೊರುನ್ಯೆಯೀ ದೊವೊರ್ತಾ.

ಫಲವಂತಿಕೆಚೊ ಶುಭ ಸಂಕೇತ್ ಆನಿ ಮಂಗಳಕಾರಕ್ ಮ್ಹುನ್ ಆಹಾಲ್ಲೊ ಕೆಳಿಂಚೊ ಮೊಂಟೊಪ್ ಆರ್ತಾಂ ಅಪ್ರೂಪ್ ದಾಲಾ. ಸುಧಾರಣಾಚ್ಯಾ ಆನಿ ಪರಿವರ್ತನಾಚ್ಯಾ

ವಾರ್ಯಾನ್, ಹೊಲಾಂನಿ ಆನಿ ಕಲ್ಯಾಣ ಮಂಟಪಾಂನಿ ವ್ಹಾರ್ಡಿಗೊ ದಾವ್ವೆಲ್ಯಾ ಹ್ಯಾ ಕಾಲಾರ್ ಮೊಂಟೊಪಾಚಿ ಪ್ರಾಕೃತಿಕ - ಸೊಭಾಯ್ ಆನಿ ಮಹತ್ವ್ ಆಳ್ವಾಲ್ಯಾ. ಆಧುನಿಕ್ ಆಬಿಷ್ಟಾರ್ ದಾವ್ನ್ ಆಕರ್ಷಕ್ ರಿತಿಚೆ ಕೃತಕ್ ಮೊಂಟೊಪಾಂಚೊ ಉಪಯೋಗ್ ಕುಡ್ಡಿ ಸಮಾಜೆಂತ್ಯೇ ದಾಲಾ ಆನಿ ದಾತೇತ್ತ್ ಆಹಾ ಮ್ಹುನ್ವೆಲಿ ಸಂಗತ್ ಏಕ್ ದುರಾದ್ಯಷ್ಟಾಚಿ ಆನಿ ವಿಪರ್ಯಾಸಾಚಿ ಮ್ಹುನ್ವೆತ್.

### 13. ತಳ ದಿವ್ಚೆಂ:/ವ್ಹೊಕ್ಲೆಕ್ ಆಯ್ತೆಂ ಕರ್ಚೆಂ:

ಕುಡ್ಯಾಂಲ್ಯಾ ವ್ಹಾರ್ಡಿಗೇ ಸಂಪ್ರದಾಯಾಂತ್ ತಳಿ ಹಸ್ತಾಂತರ್ ಕರ್ಚಿಯೇ ಏಕ್ ಪ್ರಮುಖ್ ವಿಧಿ. ಹೆರ್ ಸಮುದಾಯಾಂನಿ ಆಹಾಲ್ಯಾಪ್ಲಿರಿಂ ಚೆಡ್ಯಾಕ್ ಮೊಲಾಕ್ ಘೆವ್ವೆಲಿ ವರದಕ್ಲಿಣೆ ಪದ್ಧತ್ ಕುಡ್ಯಾಂತ್ ನಾಂ. ವೊಸ್ತು ರೂಪಾರ್ ಆನಿ ಧೊಡ್ಯಾ ಪಾಪ್ಲಿಂ ಆರಾಕ್ ಕ್ರಮಾ ಪ್ರಕಾರ್ ನಿಗ್ಡಿ ಕೆಲ್ಲ್ಯಾ ಪುರ್ಯಾಂನಿ ವಧುದಕ್ಲಿಣೆ ದಿವ್ಚಾ. ಹ್ಯಾಕಾ ವಧುದಕ್ಲಿಣೆ ಮ್ಹುನುತ್ತು ಸಾಂಗ್ಚಾಕ್ ದಾಯ್ತಾಂ. 'ಕನ್ಯಾಶುಲ್ಕ್' ಮ್ಹುನ್ವಾಲ್ಯಾರ್ ಸಡ್ ಅರ್ಥಾಭರಿತ್ ದಾಯ್ತ್. ಹೆಂ ಹೊರೈದಾಕಡೆನ್ ಲಾಗೂನ್ ವ್ಹೊಕ್ಲೆಕ್ ದಿವ್ವೆಲೊ ಮಾನ್ ಆನಿ ಕರ್ತವ್ಯಾಯೇ ವ್ಹೊಯ್. ಹೆಂ ಏಕ್ ಬುಡಕಟ್ಟು ಸಮುದಾಯಾಚೆಂ ಲಕ್ಷಣ್ ಮ್ಹುನ್ವೆಲಿ ಅಭಿಪ್ರಾಯ್ ಆಹಾ.

ಹೊರೈದಾಲಿ ಆವೊಯ್ ಏಕಾ ಹೊರಾಣಾಂತ್ ಪಿರ್ಡುಗ್, ಧಾರೆಸಾಡೊ, ಸಾಡ್ಯಾಉಯ್ಲೆಂ ಕಾಪಡ್, ಸೊಳಿ, ತಾಕಾ ದಾವ್ಯಾಹಾಲ್ಲಿಂ ಪೂರಕ್ ಲುಗ್ವಾಂ, ತೇಲ್, ರುಕಾಚಿ ಫೊಣಿ, ಕಾಜಳ್ ಕುಕುಮ್, ಸೊವೊರ್, ಕನ್ನಡಿ, ಫುಲಾಂ.... ಇತ್ಯಾದಿ ಮಂಗಳವೊಸ್ತು ದಿಬೊಣ್ ಯೆತಾನಾತ್ತ್ ಘೆವ್ನ್ ಯೆತಾ. ಗುರ್ಕಾರ್ ರಾಯ್ಬಾರಿ, ದೇವ್‌ಗಾರ್ ಆನಿ ಮ್ಹಾಲ್ಪಡ್ಯಾಂಲ್ಯಾ ಸಮ್ಯುಖಾರ್ ಆನಿ ಮಾರ್ಗದರ್ಶನಾರ್ ಹೀ ತಳಿ ದಿತಾ. ತಳಿ ದಿವ್ವೆಲೆಂ. ಘೆವ್ವೆಲೆಂ ಕ್ರಮ್ ಆಯಾಪಣಾಚ್ಯಾ ಬಾಯ್ಲಾಂಲೆಂ. ಹೊರೈದಾಲಿ ಆವೊಯ್, ಗುರ್ಕಾರ್, ರಾಯ್ಬಾರ್..... ಒಟ್ಟು ಪಾಂಯ್‌ದಾನಾಂ ವ್ಹೊಕ್ಲೆಕ್‌ಚೆಚ್ಯಾ ಯೆಜ್ಯಾನಿ ಸಯ್ತ್ ಪಾಂಯ್‌ದಾನಾಂಕ್ ಪಾಂಯಾಂ. ಪೊಡುನ್ 'ಪಾಂಯ್‌ದಾನಾಂ ತಳಿ ವ್ಹೊರ್ಚಾಕ್ ಇಯಾಂ' ಮ್ಹುನ್ ಆಪೊಯ್ತಾ. ವ್ಹೊಕ್ಲೆಕ್‌ಚೆಚಿಂ ಪಾಂಯ್‌ದಾನಾಂ ಯೆತಾನಾಂ, ಹೊರೈದಾಕಡೆಚಿಂ ಬಾಯ್ಲಾಂ ಮ್ಹಾಲ್ಪಡ್ಯಾಂಲ್ಯಾ ಮುಕೆಲ್‌ಪಣಾರ್ ತಳಿ ಉಬಾರ್ನು ದಿತಾ. ತಳಿ ಫೀಲ್ಲಿಂ ವ್ಹೊಕ್ಲೆಕ್‌ಚೆಚಿಂ ಬಾಯ್ಲಾಂ, ಹೊರೈದಾಕಡೆಚ್ಯಾ ಬಾಯ್ಲಾಂಕ್ ಪಾಂಯಾಂ ಪೊಡುನ್ 'ಪಾಂಯ್‌ದಾನಾಂ ವ್ಹೊಕ್ಲೆಕ್ ಆಯ್ತೆಂ ಕರ್ಚಾಕ್ ಇಯಾಂ' ಮ್ಹುನ್ ಆಪೊಯ್ತಾ. ತೀಂ ವ್ಹೊಕ್ಲೆಕ್ ಆಯ್ತೆಂ ಕರ್ಚಾಕ್ ಉಯ್ತಾ. ಹೊರೈದಾಕಡೆಚಾಂನಿ ವ್ಹೊಕ್ಲೆಕ್ ಶಾಸ್ತ್ರಾಕ್ ಪುಣಿ ತೇಲ್ ಫಾಲ್ಕು, ರುಕಾಚ್ಯಾ ಪೊಣಿಯೆನ್ ಮಾತೆಂ ವೊಳೆವ್ನ್ ಇಲಿಂ ಫುಲಾಂ ಮಾಳ್ಕಾ. ವ್ಹೊಕ್ಲೆಕ್ ಕಾಜಳ್ ಕುಕುಮಾನ್ ಸಜೊವ್ಯಾ. ವ್ಹೊಕ್ಲೆಕ್

ಮಾತೆಂ ಭೋರ್ ಮೋಗ್ರ್ಯಾಂಚಿ ಜಲ್ಲಿ ಸೊಡೊವ್ಪಿ ಆನಿ ಆಬೊಲಿಂ ಮಾಳ್ಜಿಂ ಕುಡ್ಡಿ ಸಂಸ್ಕೃತೆಚಿ ರಿವಾಜ್. ಆಬೊಲಿಂ ಮುತ್ಸೆಸ್ತನಾಚೆಂ ಸಂಕೇತ್. ತಳಿಯೆಂತ್ಲೊ ಸರ್ವ್ ವೊಸ್ತು ಉಪಯೋಗ್ ಕೊರುನ್ ದೋನೀ ಕಡೆಚಿಂ ಮೆಳುನ್ ವ್ಹೊಕ್ಲೆಕ್ ಆಯ್ತೆಂ ಕರ್ತಾ. ಆವೊಯ್‌ಗರ್ಚೆಂ ದಿಬ್ಲಾ ಕಾಪಡ್ ವ್ಹೊಕ್ಲೆಕ್ ನೆಹೊನ್ ಈಲ್ಲೆಂ ದಾಲ್ಯಾರ್ ತೇಂ ಸೊಡೊವ್ಪ್ ಹೊರೈದಾನ್ ತಳಿಯೆರ್ ದಿಲ್ಲೆಂ ಧಾರೆಚೆಂ ಸಾಡ್ಯಾ ಕಾಪಡ್ ನ್ಹೆಸಯ್ತಾ. ಆತಾನ್ಚ್ಯಾ ರಿವಾಜಿ ಪ್ರಕಾರ್ ಧಾರ್ ದಾವ್ನ್ ಹೊರೈದಾನ್ ಬಾಂದ್ಲೆಲಿ ಪಿರ್ಡುಗ್ ಆರ್ಲ್ಯಾ ಕಾಲಾರ್ ವ್ಹೊಕ್ಲೆಕ್ ಆಯ್ತೆಂ ಕೊರುನ್ ದಾವ್ನ್ ಹೊರೈದಾಲಿ ಆವೊಯ್ ಬಾಂಧಾಲಿ ಮ್ಹುನ್ ಕೊಳೊನ್ ಯೆತಾ. ಆತಾನ್ ಚಾಲ್ತೆರ್ ಆಸ್ಲೆಲೆಂ ಹೊರೈದಾನ್ ಪಿರ್ಡುಗ್ ಬಾಂದ್ಲೆಲೆಂ ಕ್ರಮ್ ವೈದಿಕ್ ಧರ್ಮಾಚ್ಯಾ ಆಚರಣಾಚೊ ಪ್ರಭಾವ್.

#### 14. ಪುಣ್ಯಾರ್ಚೆನ್:

ವ್ಹೊಕ್ಲೆಕ್ ಆಯ್ತೆಂ ದಾವ್ನ್ ತಯಾರ್ ದಾತಾನಾ ಪುರೋಹಿತ್ ಮೊಂಟೊಪಾಂತ್ ಧಾರೆಚ್ಯಾ ವ್ಯವಸ್ಥೆಕ್ ತಯಾರ್ ಕರ್ತಾ. ಗುರ್ಕಾರ್ ರಾಯ್ಬಾರಿ ತಾಕಾ ಸಹಾಯ್ ಕರ್ತಾ. ಪ್ರಥಮಾರ್ ವ್ಹೊಕ್ಲೆಕ್ ಹೊರೈದಾಂಕ್ ಆನಿ ಧಾರ್ ವ್ಹೊತ್ಲೆಲ್ಯಾ ತಿಂಗ್ಲ್ಯಾ ಆವೊಯ್ ಬಾಪಾಯ್ ಪುಣ್ಯಾರ್ಚೆನ್ ಕರ್ತಾ. ಪಿರ್ಡುಗ್ ಹಾಡೊವ್ಪ್ ಸ್ಪಸ್ತಿಕೆರ್ ದೊವೊರ್ನ್ ಪೂಜಾ ಕೊರುನ್ ಪವಿತ್ರ ಕರ್ತಾ. ಕರ್ಯಾ ಘಾಡ್ಯಾಂನಿ ಪವಿತ್ರ ಕಳಸಾ ಉದಿಕ್ ಭೊರ್ತಾ. ಮಾಳಾ ಘಾಲ್ಚಾಕ್ ಮೋಗ್ರ್ಯಾಂಚಿ ಮಾಳಾ ತಯಾರ್ ಕರ್ತಾ. ಆರ್ಲ್ಯಾ ಕ್ರಮಾರ್ ಮೋಗ್ರ್ಯಾಂಚಿ ಮಾಳಾ ಮಾತ್ ಉಪಯೋಗ್ ದಾತಾಲಿ. ಬಾಶಿಂಗ್ ಬಾಂಧಿನೆ ದಾಲ್ಯಾರ್ ವ್ಹೊಕ್ಲೆಕ್ ಹೊರೈದಾಂಕ್ ಬಾಶಿಂಗ್ ಬಾಂಧಾ. ಹೊರೈದಾಲ್ಯಾ ಬಾಶಿಂಗಾಂತ್ಲಿಂ ಇಲಿಂ ಆಬೊಲಿಂ ಕಾಡೂನ್ ವ್ಹಾಡಿಗೆಚ್ಯಾ ಮಾಳಾಂತ್ ಗುತ್ತಾ. ಆಬೊಲಿಂ (ಆಬೊಲಿಂ = CROSSANDRA UNDULAE FOLIA, ಕನ್ನಡ್-ಕನಕಾಂಬರ, ಅಬ್ಬಲಿಗ್) ವ್ಹಾಡಿಗೆಚ್ಯಾ ರಿವಾಜಿಂತ್ ಉಪಯೋಗ್ ಕೆಲ್ಯಾ ಮಾಗಿರ್ತ್ತ್ ಕುಡ್ಡಿ ಚೆಡುಂ ಆಬೊಲಿಂ ಮಾಳ್ಜಾಕ್ ಅಧಿಕಾರಸ್ಥ್ ದಾತಾ. ಮೊಸ್ತ್ ಪುರಾತನ್ ಕಾಲಾರ್ ಕುಡ್ಯಾಂಲ್ಯಾ ವ್ಹಾಡಿಗೆಚ್ಯಾ ರಿವಾಜಿಂತ್ ಪುರೋಹಿತ್‌ಪಣ್ ನಾಹಾಲ್ಲೆಂ. ವ್ಹಾಡಿಗೆಚೆಂ ಪುರೋಹಿತ್‌ಪಣ್ ಧಾರ್ಮಿಕ್ ಅಧಿಕಾರಾಚೆ ಗುರ್ಕಾರ್ ರಾಯ್ಬಾರಿ ಸಲಯ್ತಾಲೆ ಮ್ಹುನ್ ಕೊಳೊನ್ ಯೆತಾ. ಮಧ್ಯಮ್ ಕಾಲಾಂತ್ ಕರ್ಣಾಡ್ ಬ್ರಾಹ್ಮಣಾಂಕಡೆ ಪುರೋಹಿತ್‌ಪಣ್ ಕರಯ್ಲೆಂ. ಆತಾನ್ ಪ್ರಾದೇಶಿಕ್ ಪರಿಸ್ಥಿತಿಚ್ಯಾ ಪ್ರಭಾವಾನ್ ಗಾಂವಾಂತ್ಲ್ಯಾ ಪುರೋಹಿತಾಂಕ್ ಆಪೊವ್ನ್ ವ್ಹಾಡಿಗೆಚ್ಯೊ ಕ್ರಿಯಾ ಕೆಲ್ಲ್ಯಾನ್ ಕುಡ್ಯಾಂಲ್ಯೊ ದಾಯಿತ್ಲೊ ರಿತಿರಿವಾಜಿ ಬ್ರಾಹ್ಮಣೀಕರಣ್ ದಾಲ್ಯಾ. ಪುರೋಹಿತಾಲೆಂ ಪುಣ್ಯಾರ್ಚೆನ್ ದಾಲ್ಲ್ಯಾ ತಕ್ಷಣ್ ಯಜ್ಞಾನ್ ಮೊಂಟೊಪಾ ಉಯ್ ಚಾರ್ ಮುಲ್ಯಾಂರ್ ಚಾರ್ ಪೊಣ್ಣ್ಯಾ ಪೆಟೊವ್ನ್ ದೊವೊರ್ತಾ.

## 15. ಮಾಳಾ ಘಾಲ್ಟೆಂ :

ಮೊಂಟೊಪಾಂತ್ ಹೊರೈದಾಕ್ ಧೆಡೊ ಹಾತಿಕ್ ಧೊರುನ್ ಆಪೊವ್ನ್ ಹಾಡ್ಪಾ. ವ್ಹೊಕ್ಲೆಕ್ ವ್ಹೊಕ್ಲೆಲೊ ಮಾವ್ಲೊ ಆಪೊವ್ನ್ ಹಾಡ್ಪಾ. ವ್ಹೊಕ್ಲೆಲ್ಯಾ ವಾಂಗ್ಡಾಕ್ ಧೆಡಿ ಆಸ್ತಾ. ತಿಂಚ್ಯಾ ಫಾಟ್ಲ್ಯಾನ್ ಕೊರೊಲಿ ಆನಿ ಕೊರೊಲೊ ಕರ್ಯಾ ಫಾಡ್ಲೆ ಫೇವ್ನ್ ಯೆತಾ. ಭಾವಾಲ್ಯಾ ವ್ಹಾಡಿಗ್ ಕೊರೊ ಧರೈಲೆಂ ಹಕ್ಕ್ ವ್ಹಾಡಿಗ್ ದಾಲ್ಲ್ಯಾ ಭೊಯ್ಲೆಲೆಂ. ತಿಹಿತ್ ವ್ಹೊಕ್ಲೆಲೊ ಕೊರೊ ಧರೈಲೆಂ ಹಕ್ಕ್ ಅವಿವಾಹಿತ್ ಭಾವಾಲೆಂ. ಮುಕಾಯ್ಲ್ಯಾನ್ ತಿಂಗ್ಲೆ ತಿಂಗ್ಲೆ ಯಜ್ಞಾನ್ ಯೆಜ್ಞಾನಿ, ಮಾವ್ಲೆ ಆನಿ ಗುರ್ಕಾರ್ ರಾಯ್ಬಾರಿ ಆಸ್ತಾ. ಪುರೋಹಿತ್ ಮೊಂತ್ರಾಂನಿ ತಾಗ್ಲೆಂ ಕ್ರಮ್ ಸುರು ಕರ್ತಾನಾಂ ಹೊರೈದ್ ಮುಕಾಯ್ಲ್ಯಾನ್, ವ್ಹೊಕ್ಲೆಲ್ ಫಾಟ್ಲ್ಯಾನ್ ಮೊಂಟೊಪಾಕ್ ಪಾಂಸ್ ಭೊಂವಾಂಡೆ ಪ್ರದಕ್ಷಿಣ್ ಕಾಡ್ಪಾ. ಹೊರೈದ್ ಮೊಂಟೊಪಾಂತ್ ಉದೆಸರಾ ಪುಡೊ ಕೊರುನ್ ಸ್ವಸ್ತಿಕೆಚ್ಯಾ ಸುವ್ದೆ ಪಾನಾ ಮುಳಾಂತ್ ಉಂಗುಷ್ಟ್ ದೊವೊರ್ನ್ ರಾವ್ತಾ. ತಾಕಾ ಪುಡೊ ಕೊರುನ್ ಸ್ವಸ್ತಿಕೆಚ್ಯಾ ಸುವ್ದೆ ಪಾನಾ ತುದಿಯೆರ್ ಉಂಗುಷ್ಟ್ ದೊವೊರ್ನ್ ವ್ಹೊಕ್ಲೆಲ್ ರಾವ್ತಾ. ಹಿಂಚ್ಯಾ ಮೊಧೆಂ ಅಂತರ್ಪಟಾಚಿ ತೊಡೊಪ್ ಆಡ್ ಧರ್ತಾ. ಹ್ಯೋ ಅಂತರ್ಪಟ್ ವ್ಹೊಕ್ಲೆಲ್ ಹೊರೈದ್ ಎಕಾಮೆಕಾ ತೊಂಡಾಂ ಸುಯ್ನಾಹಾಲ್ಲ್ಯಾಪ್ಪಿರಿಂ ಉಭಾರಾಯೆರ್ ಧರ್ತಾ.

ಭಾರತೀಯ್ ಸಂಸ್ಕೃತಿಂತ್ ಮ್ಹಾಲ್ಫಾಡ್ಯಾಂ ಮುಖಾಂತ್ ದಾವ್ಲೆಲ್ಯಾ ಸಯ್ಲಿಗ್ ಮಾನ್ ಆನಿ ಗಂಭೀರತಾ ಆಹಾ. ಕುಡ್ಡಿ ಸಮಾಜೆಂತ್ ಸಯ್ಲಿಗ್ ಮ್ಹಾಲ್ಫಾಡ್ಯಾಂ ಮುಖಾಂತ್ತ್ ದಾತಾ. ಖಚ್ಚಾಗೀ ಎಕಾ ಕುಟ್ಮಾಂತ್ಲ್ಯಾ ಅಪರಿಚಿತ್ ಚೆಡ್ವಾಕ್ ಆನಿಯೆಕಾ, ಯೆದೊಳ್ ಭಿತರ್ ಗುರ್ತ್ ಅರ್ಧ್ ನಾಹಾಲ್ಲ್ಯಾ ಚೆಡ್ವಾಕಡೆನ್ ದಾವ್ಲೆಲಿ ಹಿ ವ್ಹಾಡಿಗ್ ಕುಡ್ಡಿ ಮ್ಹಾಲ್ಫಾಡೆ ತಿಂಗ್ಲಾ ಜವಾಬ್ದಾರಿನ್ ಕರ್ತಾ. ಮ್ಹಾಲ್ಫಾಡ್ಯಾಂನಿ ಕೆಲ್ಲ್ಯಾ ಸಯ್ಲಿಗ್ ಮೊರ್ಯಾದ್ ದೀವ್ನ್ ವ್ಹೊಕ್ಲೆಲ್ ಹೊರೈದ್ ಒಪ್ಪಾತಾ ಮ್ಹುನ್ಲೆಲ್ಯಾಕ್ ಅಂತರ್ಪಟಾ ಆಡ್ ಧರ್ಚೆಲೆಂ ಏಕ್ ನಿದರ್ಶನ್.

ಪುರೋಹಿತಾಲಿಂ ಮೊಂತ್ರಾಂ ಆನಿ ವಿಧಿ ಮುಗ್ಡತಾನಾಂ ಅಂತರ್ಪಟಾ ಉಯ್ಲ್ಯಾನ್ ವ್ಹೊಕ್ಲೆಲ್ ಆದ್ಲಿಂ ಹೊರೈದಾಕ್, ಆನಿ ಮಾಗಿರ್ ಹೊರೈದ್ ವ್ಹೊಕ್ಲೆಕ್ ಎಕಾಮೆಕಾ ಮಾಳಾ ಫಾಲ್ತಾ. ಮಾಳಾ ಫಾಲ್ತಾನಾ ಗುರ್ಕಾರಾನ್ ಸೊಭೆಕ್ 'ಸೊಮೆಸ್ತ್ ಆಯ್ಕಾಯಾಂ, ವ್ಹೊಕ್ಲೆಲ್ ಹೊರೈದ್ ಮಾಳಾ ಫಾಲ್ತಾ' ಮ್ಹುನ್ ಪಾಂಯಾಂ ಪೊಡುನ್ ಸಾಂಗೋಕಾ. ತಾಕಾ ಸೊಭೆಂತ್ಲಿ 'ಹಾಂ ಮ್ಹುನ್ತಾಂ' ಮ್ಹುನ್ ಒಪ್ಪಿಗೇಚಿ ಜಾಪ್ ಮೆಳ್ತಾ. ಮಾಳಾ ಫಾಲ್ತಾನಾ ವ್ಹೊಕ್ಲೆಲ್ ಹೊರೈದಾಂಕ್ ಸಗ್ಳಿಂ ಮಾಳಾಚಿ ಸೇಸ್ ಫಾಲ್ತಾ.



## 16. ಧರ್ಮಾಧಾರ್ :

ಮಾಳಾ ಫಾಲೂನ್ ದಾಲಾ ಮಾಗಿರ್ ಧಾರ್ ವೊತ್ಯಾ. ಹೊರೈದಾಲಾ ಆನಿ ವೊಕ್ಲೆಲ್ಯಾ ಹಾತಿನಿ ವೀಡೈ ಆವೊಕಾ. ಹೊರೈದಾಲಾ ಹಾತಿಂ ಊಯ್ ವೊಕ್ಲೆಲ್ಯೆ ಹಾತ್ ದೊವೊರ್ತಾ. ಗುರ್ಕಾರಾನ್ ಸೊಭೆಕ್ ಪಾಂಯಾಂ ಪೊಡುನ್ 'ಸೊಮೆಸ್ತ್ ಆಯ್ಯಾಯಾಂ, ಧಾರ್ ವೊತ್ತಾ' ಮುನ್ ಸಾಂಗೊಕಾ. ಸೊಭೆಂತ್ಲಿ 'ಹಾಂ ' ಮುನ್ತಾ' ಮುನ್ ಜಾಪ್ ಯೆತಾ. ಪುರೋಹಿತ್ ಧಾರೆಚೊ ವಿಧಿ ಸಲಯಾನಾ ಸುರೈರ್ ವೊಕ್ಲೆಲ್ಯಾ ಆವೊಯ್ ಬಾಪಾಯ್ಸ್, ಮಾಗಿರ್ ಹೊರೈದಾಲಾ ಆವೊಯ್ ಬಾಪಾಯ್ಸ್ ಕರ್ಯಾ ಫಾಡ್ಯಾಂತ್ಲೆಂ ಉದಿಕ್ ಧರ್ಮಾಧಾರ್ ವೊತ್ಯಾ. ಇಹಿ ಪಾಂಸ್ ಪಾವ್ಪಿಂ ವೊಕ್ಲೆ ಹೊರೈದಾಂಲಾ ಹಾತಿರ್ ಧಾರ್ ವೊತ್ತಾನಾಂ ವೊಕ್ಲೆ ಹೊರೈದಾಂಕ್ ಸಗ್ಳಿಂ ಸೇಸ್ ಫಾಲ್ತಾ. ಧಾರೆಚೆಂ ಉದಿಕ್ ಸಕಯ್ಯಾನ್ ಹೊರೈದಾಲಾ ಆವೊಯ್ಸ್ ಧೊರುನು ವೊರುನ್ ಮಾಡಾ ಮುಳಾಂತ್ ರೊಕೊವ್ಯಾ.

ಆರ್ಲ್ಯಾ ಕ್ರಮಾ ಪ್ರಕಾರ್ ಪುರೋಹಿತ್ ಧಾರ್ ದಾಲಾ ಮಾಗಿರ್ ವೊಕ್ಲೆಲಿ ಕುಳಿ ತುಟೊವ್ಸ್ ಹೊರೈದಾಲಾ ಕುಳಿಯೆಕ್ ಮೆಳೊವ್ಚೆಲೆಂ ಕ್ರಮ್ ಕರ್ತಾಲೆ. ಕುಳಿ ತುಟಿಯಾನಾ ವೊಕ್ಲೆಲ್ ಹೊರೈದಾಂಲಾ ತೀನ್ ತೆಕ್ಲ್ಯಾ ಆರ್ಲ್ಯಾ ಆಜ್ಜಾ ಪೊಣ್ಣಾಂಲಿಂ ಆನಿ ಆವೊಯ್ ಬಾಪಾಯ್ಲಿಂ ನಾಂವಾಂ ಇಸಾರ್ತಾಲೆ. ಹ್ಯಾ ಕ್ರಮಾಕ್ ಹೊರೈದಾಲಾ ಕಡೆಚಾಂನಿ ಪಾಂಸ್ ವರಹ್ ವಧುದಕ್ಳಿಣಿ ರೂಪಾರ್ ದಿವ್ಯಾಹಾಲ್ಲೆ. ಕುಳಿ ತುಟಿಯ್ಯಾ ಮಾಗಿರ್ ತೇ ಪುಯ್ಕಿ ದೆವಾಲಾ ಡೊಬ್ಬೆಕ್ ಫಾಲ್ತಾ.

ಕುಡ್ಡಿ ಸಮಾಜೆಂತ್ ಧರ್ಮಾಧಾರ್ ದಾವ್ಚಿ ಜಲಸಾಕ್ಳಿ ಮುಖಾಂತರ್. ತಿಂಕಾಂ ಅಗ್ನಿ ಸಾಕ್ಸ್ ಅಗತ್ಯ ನಾಂ. ಧಾರೆಕ್ ಘರ್ಯಾಡೆ ಲಾಗೂನ್ ಹಾಡ್ಲೆಲೆ ಕಂಕಣ್ ಬಾಂಧ್ಲೆಲೆ ಮಾತ್ಚೆ ಕರ್ಯಾ ಫಾಡ್ಲೆತ್ತ್ ದಾವ್ಯಾ. ಕಾಶ್ಯಾಚಿ ಸೊಂಡಿಗಿಂಡಿ, ಕನ್ನಡೆರ್ ಕಳಸಾ ಧಾರ್ ವೊತ್ಲಿ, ಲಾಯಾಂ ಹೋಮ್, ಸಪ್ತಪದಿ, ಧಾರೆಚಿ ಆರತ್..... ಇತ್ಯಾದಿ ಕ್ರಮಾಂ ಕುಡ್ಯಾಂಲೆಂ ಶಾಸ್ತ್ರ್ ನೂಂ. ಆತಾನ್ಚ್ಯಾ ಮಧ್ಯಮ್ ಕಾಲಾಚ್ಯಾ ರಿತಿರ್ಯೀ ಪಿರ್ಡುಗ್ ಬಾಂಧುನ್ ಕಂಕಣ್ ದೋಹ್ರೆ ಬಾಂಧ್ಲ್ಯಾರ್ ಪುರೋಹಿತಾಲೆಂ ಧಾರೆಚೆಂ ಕ್ರಮ್ ಮುಗ್ಡಾತಾ. ಧಾರ್ ದಾಲಾ ಮಾಗಿರ್ ಪುರೋಹಿತ್ ಸೂತ್ರಾ ಬಂಧಾಚಿ ರಿವಾಜ್ ಸುರು ಕರ್ತಾ.

## 17. ಸೂತ್ರಾಬಂಧ್ :

ಧಾರ್ ದಾವ್ಸ್ ವೊಕ್ಲೆಕ್ ಹೊರೈದಾಲಾ ದಾವ್ಯಾ ಕುಶಿಕ್ ಏಕಾತ್ ಸಾಲಾನ್ ರಾವೊಯ್ತಾ. ಪುರೋಹಿತ್ ಹೊರೈದಾಲಾ ಉಂಗುಷ್ಟಾಕ್ ಲಾಗೂನ್ ಮಾತ್ಯಾರ್ ಹಾಡೂನ್, ವೊಕ್ಲೆಲ್ಯಾ ಮಾತ್ಯಾ ಉಯ್ಲ್ಯಾನ್ ಹಾಡೂನ್ ಹೊರೈದಾಲಾ ಉಂಗುಷ್ಟಾ ಪರ್ಯಾಂತ್

ಪಾಂಸ್ ಸುತ್ತು ಸೂತ್ ರೆವ್ವಾವ್ ಸೂತ್ರಬಂಧ್ (ಸೂಲುಡಿಕೆ) ಕರ್ತಾ. ಧೊಡೆ ಪ್ರೋಹಿತ್ ಅನನುಭವಾನ್ ಹೆಂ ಸೂತ್ರಬಂಧ್ ಆಡಾಯೆಕ್ ಫಾಲಾ. ವ್ಹೊಕ್ಲರ್ ಹೊರೈದಾಂಕ್ ಮುಕಾರ್ ಮುಕಾರ್ ರಾವೊವ್ನ್ ದೊಗಾಂಯ್ಕಿಯೀ ಒಟ್ಟು, ಬೇಂಡ್ ಆನಿ ಇದಾರ್ಯಯಿಟ್ಟಾಕ್ ದೋನ್ ಕಡೆ ಸೂತ್ರಬಂಧ್ ಕೊರುನ್, ಕಾಡ್ವಾನಾಂ ಉಯ್ಲೆಂ ಸಕಯ್ಲಾನ್ - ಸಕಯ್ಲೆಂ ಸೂತ್ ಉಯ್ಲಾನ್ ಕಾಡ್ವಾ. ಮಂತ್ರಾ ಮುಖೇನ್ ಪ್ರೋಹಿತ್ ತೇಂ ಸೂತ್ರಬಂಧ್ ಕಾಡುನ್ ಏಕೇಕಾಕ್ ಏಕೇಕ್ ಹಳ್ಳಿ ಕುಡ್ಯೊ ಬಾಂಧುನ್ ದೋನ್ ಕಂಕಣ್ ದೋಹ್ರ್ ತಯಾರ್ ಕರ್ತಾ. ಪರೋಕ್ಸ್ ರಿತಿನ್ ವ್ಹೊಕ್ಲೆ ಹೊರೈದಾಂಕ್ ಸಾಂಸಾರಿಕ್ ಬಂಧನಾಂತ್ ಹಾಡ್ವೆಲೆಂ ಕುಡ್ಯೊಲೆಂ ಹೆಂ ಏಕ್ ವಿಶೇಸ್ ಕ್ರಮ್.

### 18. ಪಿರ್ಡುಗ್ ಬಾಂಧ್:

ಆರಾಬ್ ಕಾಲಾರ್ ಕುಡ್ಯೊಂಕ್ ತಾಳಿ ನಾಹಾಲ್ಲಿ. ಪಿರ್ಡುಗ್ ಮುನ್ಯಾಲ್ ಸಾನ್ಯಾ ಒಣ್ಣುಚ್ಯಾ ಸೂತಾಕ್ ಮೊಧೆಂ 'ಧಾರೆಮಣಿ' ಬಾಂಧೂನ್ ತಾಚ್ಯಾ ತೆಕಡ್ವಾನ್ ಹೆಕಡ್ವಾನ್ ಕಾಳಿಂ ವ್ಹೊವ್ಣಿಂ (ಕರಿಮಣಿ) ಗುತುನ್ ಗಾಟ್ ಫಾಲೊಲೊ ಏಕ್ ಸರ್. ತಾಳಿ ಪ್ರಾದೇಶಿಕ್ ಆನಿ ವೈದಿಕ್ ಧರ್ಮಾಚ್ಯಾ ಪ್ರಭಾವಾನ್ ಆತಾನ್ ಸುರು ದಾಲ್ಲೆಂ ಕ್ರಮ್. ಹೀ ಪಿರ್ಡುಗ್ ಹೊರೈದಾಲಿ ಆವೊಯಿತ್, ವ್ಹೊಕ್ಲರ್ ಆಯ್ತೆಂ ದಾವ್ನ್ ಭಾಯ್ರ್ ಸರ್ತಾನಾ ಬಾಂಧಾಲಿ. ಆತಾನ್ ಭಾಂಗ್ರಾಚ್ಯಾ ತಾಳಿಚಿ ಪಿರ್ಡುಗ್ ಕರ್ತಾ. ಸೂತ್ರ ಬಂಧ್ ದಾಲ್ಯಾ ಮಾಗಿರ್ ಸ್ವಸ್ತಿಕ್ ಉಯ್ಲಿ ಪಿರ್ಡುಗ್ ಕಾಡೂನ್ ಪ್ರೋಹಿತ್ ಹೊರೈದಾಲ್ಯಾ ಆವೊಯ್ಕಡೆ ದಿತಾ. ತೀ ಪಾಂಯ್‌ದಾನಾಂ ಆಯಾಪಣಾಚ್ಯಾ ಬಾಯ್ಲಾಂಕ್ ಹಾತ್‌ಲಾವ್ನ್ ಹಾಡೂನ್ ಪ್ರೋಹಿತಾಕಡೆ ದಿತಾ. ಪ್ರೋಹಿತ್ ಪಿರ್ಡುಗ್ ತಾಗ್ಲೊ ವಿಧಿ ಕೊರುನ್ ಹೊರೈದಾಕಡೆ ದಿತಾ. ಗುರ್ಕಾರ್ ಸೊಭೆಕ್ ಪಾಂಯಾಂ ವ್ಹೊಡುನ್ 'ಸೊಮೆಸ್ತ್ ಆಯ್ಕಾಯಾಂ, ಪಿರ್ಡುಗ್ ಬಾಂಧಾ' ಮುನ್ಯಾನಾ 'ಹಾಂ ಮುನ್ಯಾ' ಮುನ್ ಸೊಭೆಚಿ ಜಾಪ್ ಯೆತಾ. ಹೊರೈದ್ ವ್ಹೊಕ್ಲೆಕ್ ಪಿರ್ಡುಗ್ ಬಾಂಧಾ. ಪಿರ್ಡುಗ್ ಬಾಂಧಾನಾ ವ್ಹೊಕ್ಲರ್ ಹೊರೈದಾಂಕ್ ಸಗ್ಳಿಂ ಅಕ್ಷತಾಂಚಿ ಸೇಸ್ ಫಾಲೂನ್ ಆಶೀರ್ವಾದ್ ಕರ್ತಾ.

### 19. ಪಾಯೆ ಧುವ್ಣೆ (ಪಾದ ಪೂಜೆ) :

ಪಿರ್ಡುಗ್ ಬಾಂದ್ಲ್ಯಾ ಮಾಗಿರ್ ಧಾರ್ ವ್ಹೊತುನ್ ದಿಲ್ಲ್ಯಾ ಕನ್ಯಾ ಪಿತ್ರಾಂಲೈ ಪಾಯೆ ಧುವ್ಣಾಕ್ ಆಹಾ. ಕನ್ಯಾದಾನ್ ಕೆಲ್ಲ್ಯಾ ವ್ಹೊಕ್ಲೆಲ್ಯಾ ಆವೊಯ್ ಬಾಪಾಂಯ್ಕಿ ಸಾಂದ್ವೊಚೆಲಿ ಹೀ ಗರಿಷ್ಠ್ ಮೊರ್ಯಾದ್. ಹ್ಯಾಚೊ ಅರ್ಥ್ ಕಳಿತ್‌ನಾಸಿಂ ಆತಾನ್ ಹೊರೈದಾಲ್ಯಾ ಆವೊಯ್ ಬಾಪಾಯ್ಲೆಯೀ ಪಾಯೆ ಧುವ್ಣೆಲೆಂ ಕ್ರಮ್ ಸುರುದಾಲಾಂ. ಹೆಂ ಪ್ರೋಹಿತಾಲೆಂ ಅವಶ್ಯಕತೆ ನಾಸ್ತಾನಾಂ ಕುಡ್ಯೊನಿತ್ ಕರ್ಚೆಲೆಂ ಖಾಸ್ಗಿ

ಆಚರಣೆ. ಮೊಂಟೊಪಾಚ್ಯಾ ಮುಕಾರ್ ಚಾರ್ ಮೊಣ್‌ಯೊ ದೊವೊರ್ನ್ ತಾಚೆರ್ ಉದೆಸರಾ ಫುಡೊ ಕೊರುನ್ ವ್ಹೊಕ್‌ಲ್ ಹೊರೈದ್ ಆನಿ ತಿಂಕಾಂ ಫುಡೊ ಕೊರುನ್ ವ್ಹೊಕ್‌ಲಿಂ ಆವೊಯ್ ಬಾಪೊಯ್ ಬೊಸ್ತಾ. ಪೊಂದಾ ಏಕ್ ಹೊರಾನ್ ದೊವೊರ್ನ್ ವ್ಹೊಕ್‌ನ್ ಹೊರೈದಾಲ್ಯಾ ಹಾತಿರ್ ಉದಿಕ್ ರೊಕೊವ್ಕಾ. ಹೊರೈದಾನ್ ತ್ಯಾ ಉದ್ಯಾನ್ ವ್ಹೊಕ್‌ಲ್ಯಾ ಬಾಪಾಯ್ ಪಾಯೆ ಪಾಂಸ್ ಪಾವ್ಪಿಂ ಧೂವ್ನ್ ಪಾಂಯಾಂ ಪೊಡೋಕಾ. ತಾಚ್ಯಾ ಮಾಗಿರ್ ಹೊರೈದಾನ್ ವ್ಹೊಕ್‌ಲ್ಯಾ ಹಾತಿರ್ ಉದಿಕ್ ರೊಕೊವ್ಕಾ. ತ್ಯಾ ಉದ್ಯಾನ್ ವ್ಹೊಕ್‌ನ್ ಆವೊಯ್ ಪಾಂಸ್ ಪಾವ್ಪಿಂ ಪಾಯೆ ಧುವ್ಕಾ. ಪಾಯೆ ಧೂವ್ನ್ ದಾಲ್ಯಾ ಮಾಗಿರ್ ವ್ಹೊಕ್‌ಲಿಂ ಆವೊಯ್ ಬಾಪೊಯ್ ಉಲೊವ್ಯೆಂತ್.

ವ್ಹೊಕ್‌ಲ್ಯಾ ಆವೊಯ್ ಬಾಪಾಯ್ ಪಾಯೆ ಧುಯ್ಲ್ಯಾ ಮಾಗಿರ್ ಹೊರೈದಾಲ್ಯಾ ಆವೊಯ್ ಬಾಪಾಯ್ ಪಾಯೆಯಿ ಧುವ್ಚೆಂ ಆತಾನ್ಚೆಂ ಕ್ರಮ್. ಧುಯ್ಲ್ಯಾ ಕಿಯಾ ಮುನ್ಯಾರ್ ವ್ಹೊಕ್‌ ಹೊರೈದಾಂಕ್ ಆಪ್ಲ್ಯಾ ಆವೊಯ್ ಬಾಪಾಯ್ ಪಾಯೆ ಧುವ್ಕಾಕ್ ಆಪ್ಲ್ಯಾ ಆಸೊ ವ್ಹೊಕ್‌ಗೆ ದೀಸ್ ಮಾತ್. ವ್ಹೊಕ್‌ಲ್ಯಾ ಆವೊಯ್ ಬಾಪಾಯ್ ಮಾತ್ ಪಾಯೆ ಧೂವ್ನ್ ಮುಗ್ವಿಲ್ಯಾರ್ ಹೊರೈದಾಕ್ ಆಪ್ಲ್ಯಾ ಆವೊಯ್ ಬಾಪಾಯ್ ಪಾಯೆ ಧುವ್ಚೆಲೊ ಆಪ್ಲ್ಯಾ ಮೆಳಾನಾ. ದೆಕುನ್, ಧಾರ್ ವ್ಹೊಕ್‌ಗೆರ್ ದಾಂವ್ ಅಥವಾ ಹೊರೈದಾಗೆರ್ ದಾಂವ್, ಹೊರೈದಾಲ್ಯಾ ಆವೊಯ್ ಬಾಪಾಯ್ ಪಾಯೆ ಧುಯ್ಲಾರ್ ಸೂಕ್ ದಾಯ್ಕಾ. ತ್ಯಾ ಖಾತಿರ್ ವ್ಹೊಕ್‌ಲ್ಯಾ ಆವೊಯ್ ಬಾಪಾಯ್ ಪಾಯೆ ಸುರ್ವೆರ್ ಧೂವ್ನ್ ಮಾಗಿರ್ ಹೊರೈದಾಲ್ಯಾ ಆವೊಯ್ ಬಾಪಾಯ್ ಪಾಯೆ ಧುಯ್ಲ್ಯಾ.

ಹೊರೈದಾಲ್ಯಾ ಆವೊಯ್ ಬಾಪಾಯ್ ಆಪೊವ್ನ್ ಮೊಣಿಯಾಂರ್ ಬೊಹೊಯ್ಲ್ಯಾ. ಸುರ್ವೆರ್ ವ್ಹೊಕ್‌ಲ್ ಹೊರೈದಾಲ್ಯಾ ಹಾತಿರ್ ಪಾಂಸ್ ಪಾವ್ಪಿಂ ಉದಿಕ್ ರಕಯ್ಲ್ಯಾ. ಹೊರೈದ್ ತ್ಯಾ ಉದ್ಯಾನ್ ಪಾಂಸ್ ಪಾವ್ಪಿಂ ಬಾಪಾಯ್ ಪಾಯೆ ಧೂವ್ನ್ ಹರ್‌ಯೆಕ್ ಪಾವ್ಪಿಂ ಪಾಯೆ ಧುಯ್ಲ್ಯಾನ್‌ಯಾಂ ಪಾಂಯಾಂ ಪೊಡ್ಲ್ಯಾ. ಮಾಗಿರ್ ಹೊರೈದ್ ಪಾಂಸ್ ಪಾವ್ಪಿಂ ವ್ಹೊಕ್‌ಲ್ಯಾ ಹಾತಿರ್ ಉದಿಕ್ ವೊತ್ತಾ. ವ್ಹೊಕ್‌ಲ್ ತ್ಯಾ ಉದ್ಯಾನ್ ಪಾಂಸ್ ಪಾವ್ಪಿಂ ಹೊರೈದಾಲ್ಯಾ ಆವೊಯ್ ಪಾಯೆ ಧೂವ್ನ್ ಪಾಂಯಾಂ ಪೊಡ್ಲ್ಯಾ. ಪಾಯೆ ಧೂವ್ನ್ ದಾವ್ನ್ ಹೊರೈದಾಲಿಂ ಆವೊಯ್ ಬಾಪೊಯ್ ಉಲೊವ್ಯೆಂತ್. ವ್ಹೊಕ್‌ಲ್ ಹೊರೈದ್ ಕಂಕಣ್ ದೋಹ್ರ್ ಬಾಂದ್ಚಾಕ್ ಥಂಯಿಂತ್ ಬೊಹೋಕಾ.

## 20. ಕಂಕಣ್ ದೋಹ್ರ್:

ಪಾಯೆ ಧೂವ್ನ್ ದಾಲ್ಲ್ಯಾ ತಕ್ಖಣ್ ಪುರೋಹಿತ್ ಯೆವ್ನ್ ವ್ಹೊಕ್‌ ಹೊರೈದಾಲ್ಯಾ ಹಾತಿಂತ್ ವೀಡ್ಯೆ ದಿತಾ. ಹೊರೈದಾಲ್ಯಾ ಹಾತಿಂ ಊಯ್ ವ್ಹೊಕ್‌ಲ್ ಹಾತ್ ದೊವೊರ್ನ್,

ಸೂತ್ರಾಬಂಧಾನ ತಯಾರ್ ಕೆಲ್ಲೆ ಕಂಕಣ್ ದೋಹ್ರ್ ಹೊರೈದಾಲ್ಯಾ ಉಜ್ವಾಳಿ ಹಾತಿಕ್ ಆನಿ ವ್ಹೊಕ್ಲೆಲ್ಯಾ ದಾವ್ಯಾ ಹಾತಿಕ್ ಬಾಂಧ್ಲಾ. ವ್ಹೊಕ್ಲೆಲ್ ಹೊರೈದ್ ಹಾತಿಂತ್ ಆಹಾಲ್ಲೆ ವೀಡ್ಯೆ ಕಂಕಣ್ ದೋಹ್ರ್ ಬಾಂಧ್ಲಾಚೆ ಮೊರ್ಯಾದ್ ದಾವ್ನ್ ಪುರೋಹಿತಾಕ್ ದಿತಾ. ಪಾಯೆ ಧುಯಿಲ್ಲೆಂ ಹೊರ್ವಾಣಾಂತ್ಲೆಂ ಉದಿಕ್ ವ್ಹೊಕ್ಲೆಲ್ಯಾ ಆಪೊಯ್ಸ್ ವ್ಹೊರುನ್ ಮಾಡಾ ಮುಳಾಂತ್ ವ್ಹೊತ್ಯಾ. ಕಂಕಣ್ ದೋಹ್ರ್ ಸೇಸ್, ಗೊವೊನ್, ನಾಗೋಲೆ ದಾತಾ ಮ್ಹುನಾಸೆರ್ ವ್ಹೊಕ್ಲೆಲ್ ಹೊರೈದಾಂಲ್ಯಾ ಹಾತಿಂಕ್ ಆವೋಕಾ. ಕಂಕಣ್ ದೋಹ್ರ್ ಸುಟಯ್ತಾ ಮ್ಹುನಾಸೆರ್ ವ್ಹೊಕ್ಲೆಲ್ ಹೊರೈದಾಂನಿ ಪಾಯ್ಸ್ ಜಿವ್ಯೆಂತ್ ಶಿವಾಯ್ ಸೀತ್ ಜಿವ್ಚಾಕ್ ನಾಂ. ಕಂಕಣ್ ದೋಹ್ರ್ ಬಾಂಧ್ಲಾ ಮಾಗಿರ್ ವ್ಹೊಕ್ಲೆಲ್ ಹೊರೈದಾಂನಿ ಬ್ರಹ್ಮಾರ್ಪಣ್ ಸೊಡುನ್ ತೀರ್ಥ್ ಪ್ರಸಾದ್ ಘೆವ್ಚಾ. ನಾಗೋಲೆಚಿ ಪೂಜಾ ದಾಲ್ಯಾ ಮಾಗಿರ್ ಪುರೋಹಿತ್ ನಾಂದಿ, ಬಾಶಿಂಗ್ ಆನಿ ಕಂಕಣ್ ದೋಹ್ರ್ ಸೊಡಯ್ತಾ.

## 21. ಲಾಯಾಂ ಹೋಮ್ ಆನಿ ಸಪ್ತ ಪದಿ:

ಕುಡ್ಯಾಂಲ್ಯಾ ರಿವಾಜಿ ಪ್ರಕಾರ್ ವ್ಹಾಡಿಗೇಕ್ ಅಗ್ನಿ ಸಾಕ್ಸ್ ಅಗತ್ಯೆ ನಾಂ. ದೆಕುನ್ ಹೋಮ್ ದೊವೊರ್ಚೆಲಿ ಆನಿ ಸಪ್ತಪದಿಚಿ ರಿವಾಜ್ ಕುಡ್ಯಾಂಲಿ ಸಂಸ್ಕೃತಿ ನೂಂ. ಪುಣ್, ಹ್ಯಾಂಗಾಚ್ಯಾ ಪ್ರಾದೇಶಿಕ್ ಆನಿ ವೈದಿಕ್ ಆಚರಣಾಂಚ್ಯಾ ಅನುಕರಣಾನ್ ಲಾಯಾಂ ಹೋಮ್ ಕರ್ತಲೆಂ ಕ್ರಮ್ ಆತಾನ್ ಚಾಲ್ತೆರ್ ಈಲಾಂ. ಹೋಮ್ ದೊವೊರ್ಚೆಲೆಂ ಕ್ರಮ್ ಕರ್ತಾ ದಾಲ್ಯಾರ್ ಧಾರ್ ದಾಲ್ಲ್ಯಾ ತಕ್ಷಣ್ ಪಿರ್ಡುಗ್ ಬಾಂಧಿನಾಂ. ಪಿರ್ಡುಗ್ ಹೋಮ್ ದೊವೊರ್ಚಾ ಆದ್ಲಿಂ ಬಾಂಧ್ಲಾ. ಪಿರ್ಡುಗ್ ಬಾಂಧ್ಲಾ ಮಾಗಿರ್ ಪುರೋಹಿತ್ ವ್ಹೊಕ್ಲೆಲ್ ಹೊರೈದಾಂಕ್ ಹೊಮಾಕ್ ಬೊಹೊಯ್ತಾ. ಹೊಮಾಕ್ ಆಹುತಿ ದಾವ್ನ್ ಲಾಯೊ ಘಾಲ್ತೆಲ್ಯಾನ್ ಹ್ಯಾ ಹೊಮಾಕ್ 'ಲಾಯಾಂ ಹೋಮ್' (ಲಾಜ ಹೋಮ) ಮ್ಹುನ್ ನಾಂವ್.

ವ್ಹೊಕ್ಲೆಲ್ಯಾ ಅವಿವಾಹಿತ್ ಭಾವಾನ್ ಏಕಾ ಹೊರ್ವಾಣಾಂತ್ ಲಾಯೊ ಘೆವ್ನ್ ವ್ಹೊಕ್ಲೆಲ್ ಹೊರೈದಾಂಲ್ಯಾ ಹಾತಿಂಕ್ ಘಾಲ್ಯಾ. ವ್ಹೊಕ್ಲೆಲ್ ಹೊರೈದಾಂನಿ ದೊಗಾಂಯ್ಚಿ ಒಟ್ಟು ವೇಂಗ್ ಮಾರ್ಲೆಲ್ಯಾಪ್ಲಿರಿಂ ರಾವುನ್ ತಿಂಗ್ಲೆ ಹಾತ್ ಒಟ್ಟು ಧೊರುನ್, ವ್ಹೊಕ್ಲೆಲ್ಯಾ ಹಾತಿಂತ್ಲೊ ಲಾಯೊ ಹೊರೈದಾನ್ ತೀನ್ ಪಾಪ್ಲಿಂ ಹೊಮಾಕ್ ಘಾಲ್ಯಾ. ಹರ್ಯೇಕ್ ಪಾಪ್ಲಿಂ ಲಾಯೊ ಘಾಲ್ತಾನಾಯ್ ಹೊರೈದಾನ್ ವ್ಹೊಕ್ಲೆಲ್ಯಾ ಉಜ್ವಾಳಿ ಹಾತಿಚ್ಯಾ ವಾಕಂಡ್ಯಾಕ್ ಧೊರುನ್ ಹೊಮಾ ಕುಂಡಾಕ್ ತೀನ್ ಭೊಂವಾಂಡೆ ಕಾಡ್ಲಾ. ಲಾಯೊ ಘಾಲೂನ್ ದಾಲ್ಯಾ ಮಾಗಿರ್ ಹೊರೈದಾನ್ ವ್ಹೊಕ್ಲೆಲ್ ಸಪ್ತ ಪದಿ ಉತ್ರೊವ್ಚಾ. ಅಖೆರಿಕ್ ಪೂರ್ಣಾಹುತಿ ದೀವ್ನ್, ವ್ಹೊಕ್ಲೆಲ್ ಹೊರೈದಾನ್ ಬ್ರಹ್ಮಾರ್ಪಣ್ ಸೊಡುನ್

ತೀರ್ಥ ಪ್ರಸಾದ್ ಘೆವ್ಯಾ. ಲಾಯಾಂ ಹೋಮ್ ಕರಿನಾ ದಾಲ್ಯಾರ್ ಬ್ರಹ್ಮಾರ್ಪಣ್ ಸೊಡ್ವೆಲೆಂ ಕ್ರಮ್ ಕಂಕಣ್ ದೋಹ್ರ್ ಬಾಂಧುನ್ ದಾಲ್ಯಾ ಮಾಗಿರ್ ಕರ್ತಾ. ಲಾಯಾಂ ಹೋಮಾಚೆಂ ಕ್ರಮ್ ಅಖೆರ್ ದಾತಾನಾಂ ವ್ಹೊಕಲ್ ಹೊರೈದಾಂಕ್ ಆಯಾಪಣಾಚ್ಯಾ ಬಾಯ್ಲಾಂನಿ ಆರತ್ ಕರ್ಕಾ.

## 22. ಗಾಟ ವೊರ್ಲ್ :

ಮುಕಾಯ್ಲಿ ರಿವಾಜ್, ವ್ಹೊವೊರ್ ಬೊಹೊವ್ಯಾಕ್ ವ್ಹೊಕಲ್ ಹೊರೈದಾನ್ ಮೊಂಟೊಪಾಕ್ ಭೊಂವಾಂಡೊ ಕಾಡ್ತಾ ಆದ್ಲಿಂ 'ಗಾಟಿ ವೊರ್ಲ್' ಫಾಲ್ವೆಲೆಂ ಕ್ರಮ್ ಆಹಾ. ಮೊಡ್ವೊಳಾನ್ ತಯಾರ್ ಕೊರುನ್ ದೊವೊರೊಲೊ ಸೊವೊ ಹಾಡೂನ್ ಮೊಂಟೊಪಾಂತ್ ದೊವೊರ್ತಾ. ಹೊರೈದಾಲಿ ವ್ಹಾಡಿಗ್ ದಾಲ್ಲಿ ಭೊಯಿಣ್, ಹೊರೈದಾಲೆಂ ಶಾಲಾಚೆಂ ಪ್ರೋತ್ ಆನಿ ವ್ಹೊಕ್ಲೆಲ್ಯಾ ವೊರ್ಲ್ ಪಾಲವಾಕ್ ಬ್ರಹ್ಮಾಗಾಟ್ ಫಾಲ್ತಾ. ವೈವಾಹಿಕ್ ಬಂಧನ್ ಜಲ್ಮಾಂತರಾಚೆಂ, ಮುಕಾಯ್ಲಾ ಸಾಂಸಾರಿಕ್ ಜೀವನಾಂತ್ ಹ್ಯಾಚೊ ಬಾಂಧ್ ದೃಢ್ ಆನಿ ಸುಖಶಾಂತಿಚೊ ದಾವ್ಯಾ, ಜೀವನ್ ಪರ್ಯಾಂತ್ ಸುಖ್ ಕಷ್ಟಾಂತ್ ಘೊವಾ ಬಾಯ್ಲೆಂ ಸಹಜೀವನಾಚೆಂ ಸಂಬಂಧ್ ಥಿರ್ ಉರೋಕಾ ಮ್ಹುನ್ವೆಲ್ಯಾ ಅಂತರಾರ್ಥಾನ್ ಹೆಂ ಗಾಟಿವೊರ್ಲ್ ಫಾಲ್ವೆಲೆಂ ಸಾಂಕೇತಿಕ್ ಕ್ರಮ್ ಕರ್ತಾ. ಹೆಂ ಗಾಟಿವೊರ್ಲ್ ಫರ್ ಭರ್ವಣ್ ದಾವ್ನ್ ವ್ಹೊಕಲ್ ಹೊರೈದ್ ಭಿತರ್ ಸೊರುನ್, ಸೇಸ್ ದಾವ್ನ್ ಉತಯ್ಲಾ ಮಾಗಿರ್ ದಾರ್ ಆಡಾಯಿಲ್ಯಾ ಭೊಯ್ಲಿನ್ ಸೊಡಯ್ತಾ ಮ್ಹುನಾಸೆರ್ ಆವೊಕಾ. ದಾರ್ ಆಡಾವ್ಣೆಲ್ಯಾ ಭೊಯಿಣಿನ್ತ್ ಗಾಟಿ ವೊರ್ಲ್ ಫಾಲ್ವೆಲಿ ರಿವಾಜ್.

## 23. ವ್ಹೊವೊರ್ ಬೊಹೊವ್ಚೆಂ :

ಗಾಟಿವೊರ್ಲ್ ಆಹಾಲ್ಯಾಪ್ಲಿರಿತ್ ಹೊರೈದಾನ್ ವ್ಹೊಕ್ಲೆಲ್ಯಾ ಹಾತಿಕ್ ಧೊರುನ್, ದೊನೀ ಕಡೆಚೆ ಯಜ್ಮಾನ್ ಯೆಜ್ಮಾನಿ, ಗುರ್ಕಾರ್ ರಾಯ್ಬಾರಿ, ಧೆಡೊ ಧೆಡಿ, ಮಾವ್ಲೊ ಮಾವ್ಲೊಣಿ, ಕರ್ಯಾ ಫಾಡ್ಲೆ ಘೀಲ್ಲಿಂ ಕೊರೊಲಿ ಕೊರೊಲೊ - ಹಿಂಣಿಂ ಮೊಂಟೊಪಾಕ್ ಪಾಂಸ್ ಭೊಂವಾಂಡೆ ಕಾಡ್ತಾ. ಧೆಡ್ಯಾನ್ ಆನಿ ಧೆಡಿಯೆನ್ ವ್ಹೊಕ್ಲೆ ಹೊರೈದಾಂಕ್ ಸೊವ್ಯಾರ್ ಬೊಹೊವ್ಯಾ. ಸೊವ್ಯಾರ್ ಬೊಹೊಯ್ತಾನಾ ತಿಂಣಿಂ ಸೊಭೆಕ್ ಪಾಂಯಾಂ ಪೊಡುನ್ 'ಸೊಮೆಸ್ತ್ ಆಯ್ಕಾಯಾಂ, ವ್ಹೊವೊರ್ ಬೊಹೊಯ್ತಾಂ' ಮ್ಹುನ್ ಸಾಂಗೊಕಾ. 'ಹಾಂ ಮ್ಹುನ್ತಾ' ಮ್ಹುನ್ ಸೊಭೆಚಿ ಜಾಪ್ ಯೆತಾ. ಸೊವ್ಯಾಚ್ಯಾ ಬೊಗ್ಲಾಂನಿ ಧೆಡೊ ಧೆಡಿಯೀ ಬೊಸಾ.

## 24. ಸೇಸೇ ವಾಟ :

ವ್ಲೊವೊರ್ ಬೊಹೊವ್ನ್ ಸೇಸೇ ವಾಟ ದೊವೊರ್ಕಾ. ಸೇಸೇ ವಾಟ ಆದ್ಲಿಂ ಕಾಶಾಚಿತ್ ಆಸ್ತಾಲಿ. ವ್ಲೊಕ್ಲೆಲೊ ಬಾಪೊಯ್ ಮಾತ್ಯಾಕ್ ರುಮಾಲ್ ಬಾಂಧೂನ್ ದೋನ್ ಕಾಶ್ಯಾಚ್ಯಾ ವಾಟಿಯಾಂನಿ ವಾಟಿಭೊರ್ ಉಕ್ಲೊ ತಾಂದುಳ್ ಫಾಲೂನ್, ತಾಚ್ಯಾ ಊಯ್ ಸಳ್ಣ ಸಹಿತ್ ಆಹಾಲ್ಗೆ ದೋನ್ ನಾರ್ಲ್ ಆನಿ ವೀಡ್ಯೆ ದೊವೊರ್ನ್ ಹಾಡ್ಲ್ಯಾ. ಸೊಭೇಕ್ ಪಾಂಯಾ ಪೊಡುನ್ 'ಸೊಮೆಸ್ತ್ ಆಯ್ಕಾಯಾಂ, ಸೇಸೇ ವಾಟ ದೊವೊರ್ತಾಂ' ಮ್ಹುನ್ ಸಾಂಗೂನ್ ಮೊಂಟೊಪಾಚ್ಯಾ ಮುಕಾರ್ ದೋನ್ ಮೊಣ್‌ಯಾಂ ಊಯ್ ದೊವೊರ್ತಾ. ಸೇಸೇ ವಾಟ ದೊವೊರ್ನ್ ತಾಂಣಿಂ ಸೇಸ್ ಫಾಲ್ಯಾ. ದೊನೀ ಕಡೆಚೆ ಕರ್ಯಾ ಫಾಡ್ಗೆ ಫೇವ್ನ್ ಮೊಂಟೊಪಾಚ್ಯಾ ಮುಕಾಯ್ಲ್ಯಾ ಮುಲ್ಯಾಂರ್, ಪೊಂದಾ ಇಲ್ಲ್ಯೊ ತಾಂದುಳ್ ಫಾಲೂನ್ ಕರ್ಯಾ ಫಾಡ್ಗೆ ಆಡ್ ಪೊಡಾನಾಸಿಂ ದೊವೊರ್ಯಾ. ಧಾರೆಚ್ಯೊ ದಿವ್ಲೊ ಮೊಂಟೊಪಾಚ್ಯಾ ಕುಶಿಂನಿ ದೊವೊರ್ಯಾ.

## 25. ಸೇಸ್ :

ಸೇಸ್ ಫಾಲ್ತಾನಾಂ, ವ್ಲೊಕ್ಲೆ ಹೊರೈದಾಂಕ್ ಮಾತ್ ನೂಂ, ಮಾಟ್ವಾಂತ್ಲ್ಯಾ ಸೊಭೆಕ್‌ಯೀ ಫಾಲ್ಯಾ. ವ್ಲೊಕ್ಲೆ ಹೊರೈದಾಂಕ್ ಫಾಲ್ಲೆಲಿ ಸೇಸ್ ಮೊಂಟೊಪಾಚ್ಯಾ ಕೊಡಿಯೆ ಪೊಂದಾ ಲಾಗೊನ್ ವ್ಲೊಕ್‌ಲ್ ಹೊರೈದಾಂಲ್ಯಾ ಮಾತ್ಯಾರ್ ಪೊಡೋಕಾ. ಸೊಭೆಕ್ ಫಾಲ್ಲೆಲಿ ಸೇಸ್‌ಯೀ ಮಾಟ್ವಾ ಪೊಂದಾ ಲಾಗೊನ್ ಸೊಭೇಚ್ಯಾ ಮಾತ್ಯಾರ್ ಪೊಡೋಕಾ. ತ್ಯಾ ತ್ಯಾ ಮೊರ್ಯಾದಿಚಿ ಆನಿ ಗೊವೊನಾಚಿ ಸೇಸ್ ಭೊರ್ಚಿ ಬಾಯ್ಲೆ ಮೊನ್ಯಾಂನಿ. ಬಾಯ್ಲೆ ಮೊನ್ಯಾಂ ನಾಂ ದಾಲ್ಯಾರ್ ಮಾತ್ ದಾರ್ಲೆ ಸೇಸ್ ಫಾಲ್ತಾ.

ಮೊಂಟೊಪಾಚ್ಯಾ ಮುಕಾರ್ ಪ್ರತ್ಯೇಕ್ ಮಾಂದ್ರೊ ಫಾಲ್ತಾ. ಸೇಸೇಚೆಂ, ಗೊವೊನಾಚೆಂ ಆನಿ ಉಡ್ಕುರ್ಯಾಚೆಂ ಕಾರ್ಯೆಂ ಸಲವ್ನ್ ದಿವ್ಚೆಲೆಂ ಗುರ್ಕಾರ್ ರಾಯ್ಬಾರ್ಯಾಂಲೆಂ ಕರ್ತವ್ಯೆ. ವ್ಲೊಕ್ಲೆಲೊ ಬಾಪೊಯ್ ಆಪ್ಲ್ಯಾ ವಾಡ್ಯಾಚ್ಯಾ ಗುರ್ಕಾರ್ ರಾಯ್ಬಾರ್ಯಾಂಕ್ ಆಪೊವ್ನ್ ಮೊಂಟೊಪಾ ಮುಕಾಯ್ಲ್ಯಾ ಮಾಂದ್ರ್ಯಾಂರ್ ಬೊಹೊಯ್ತಾ. ತಿಹಿತ್ ದಿಬ್ಲಾ ಕಡೆಚ್ಯಾ ಗುರ್ಕಾರ್ ರಾಯ್ಬಾರ್ಯಾಂಕೀ ಮೊರ್ಯಾದ್ ದೀವ್ನ್ ಆಪೊವ್ನ್ ಥಂಯ್ ಬೊಹೊಯ್ತಾ. ಸೇಸೆಚಿ ಮೊರ್ಯಾದ್ ದಿತಾನಾಂಯ್ ಕೊಣಾಕ್ ಆದ್ಲಿಂ ಮೊರ್ಯಾದ್ ದಿವ್ಚ್ಯಾ ಮ್ಹುನ್ಚೆಲ್ಯಾಕ್ ನಿಯಮ್ ಆಹಾ. ಸುರೈರ್ ಧಾರ್ ವೊತ್‌ಲ್ಲ್ಯಾ ಭೊಟಾಕ್ ಮೊರ್ಯಾದ್ ದೀವ್ನ್ ಸೆಸ್ ಫಾಲಯ್ತಾ. ಮಾಗಿರ್ ಪೊರಿಯೆಗಳ್, ಬಾರಾ ವಾಡ್ಯಾಂಚೊ ಕೊಂಬತ್ಲೊ ಗುರ್ಕಾರ್, ಬಾರಾ ವಾಡ್ಯಾಂಕ್ ಏಕೇಕ್ ಸೇಸೆಚಿ ಮೊರ್ಯಾದ್ ದೀವ್ನ್ ನೆವ್ಯಾ ಸಯ್ರ್ಯಾಂಲಿ ಸೇಸ್ ಭೊರಯ್ತಾ. ಮಾಗಿರ್ ಸೇಸೆಚೆಂ ಕ್ರಮ್ ದಿಬ್ಲಾ ಕಡೆಚ್ಯಾ ಗುರ್ಕಾರ್ ರಾಯ್ಬಾರ್ಯಾಂಕ್ ಸೊಡುನ್ ದಿತಾ. ತಿಂಣಿಂ ತಿಂಗೆಲ್ಯಾ ವಾಡ್ಯಾಚ್ಯಾ ಆನಿ

ಸಯ್ರ್ಯಾಂಲ್ಯಾ ಮೊರ್ಯಾದಿ ಪ್ರಕಾರ್ ಸೆಸ್ ಫಾಲವ್ನ್ ಸೇಸ್ ಸೊಡುನ್ ದಿವ್ಯಾ. ಇಹಿ ಮೊರ್ಯಾದಿ ಪ್ರಕಾರ್ ಕರಿನಾ ದಾಲ್ಯಾರ್, ವಾಡ್ಯಾಚ್ಯಾ ಸಯ್ರ್ಯಾ ಧಯ್ರ್ಯಾಂಲ್ಯಾ ಲೆಕಾನ್ ಒಟ್ಟು ಪಾಂಯ್‌ದಾನಾಂನಿ ಸೇಸ್ ಫಾಲ್ವೆಲೆಂ ಕ್ರಮ್ ಆಹಾ. ವ್ಹೊಕ್ಲೆಲ್ಯಾ ಕಡೆನ್ ಫೊರ್ತುನ್ ಆಜ್ಣೊ ಆಜಯ್, ಮಾವ್ಲೊ ಮಾವ್ಲೊಣ್, ಮೆವುನೊ ಭೊಯಿಣ್, ಧೆಡೊ ಧೆಡಿಯೆಲಿ ಸೇಸ್ ಫಾಲಯ್ತಾ. ಜಾಗ್ಯಾಚೆ ಧಣಿ ಆನಿ ಹೆರ್ ಭೊಟ್ ಕುಳಿಯೆಚಾಂಕ್ ಕ್ರಮಾ ಪ್ರಕಾರ್ ಸೇಸೆಚಿ ಮೊರ್ಯಾದ್ ದಿವ್ಯಾ ಆದ್ವಿಂತ್ ಸೇಸೆಚಿ ಮೊರ್ಯಾದ್ ದಿತಾ. ಇಟ್ಲ್ಯಾರ್ ಸೇಸೆಚೆಂ ಕ್ರಮ್ ಅಖೆರ್ ದಾತಾ.

## 26. ಗೊವೊನ್ - ಉಡ್ಗರಿಂ :

ಸೇಸೆಚೆಂ ಕ್ರಮ್ ದಾವ್ನ್ ಗೊವುನಾ ವಾಟೆ ದೊವೊರ್ತಾ. ಗೊವುನಾ ವಾಟೆ ದೊವೊರ್ತಾ ಆದ್ವಿಂ ವ್ಹೊಕ್ಲೆಲೊ ಬಾಪೊಯ್ ಪಾಂಸ್ ಚಕೊರ್ ಪುಯ್ಸಿ ಮೊಂಟೊಪಾಚ್ಯಾ ಚಾರೀ ಮುಲ್ಯಾಂಕ್ ನಿವಾಳುನ್ ಕಾಡೂನ್ ದಿವ್ಯಾ ಮುಳಾಂತ್ ದೊವೊರ್ತಾ. ಎಕೆ ಕಾಶ್ಯಾಚ್ಯೆ ವಾಟೆಯೆಂತ್ ಪಾಂಸ್ ಚಕೊರ್ ಪುಯ್ಸಿ ಫಾಲೂನ್ ಹಾಡೂನ್ 'ಸೊಮೆಸ್ತ್ ಆಯ್ಕಾಯಾಂ, ಗೊವುನಾ ವಾಟೆ ದೊವೊರ್ತಾ' ಮ್ಹುನ್ ಸಾಂಗೂನ್ ಮೊಂಟೊಪಾಚ್ಯಾ ಮುಕಾರ್, ಸೇಸೇ ವಾಟೆಯಾಂ ಮುಕಾರ್ ದೊವೊರ್ಲೆಲ್ಯಾ ಮೊಣ್‌ಯೆರ್ ದೊವೊರ್ನ್ ಸೇಸ್ ಫಾಲಾ.

ಗೊವೊನ್ ದಾತಾನಾಂ ಗುರ್ಕಾರ್ ರಾಯ್ಬಾರಿ ವ್ಹೊಕ್ಲೆಲ್ಯಾ ಬಾಪಾಯ್ಕಿಯೀ ಆಪೊವ್ನ್ ಮಾಂದ್ರೆರ್ ಬೊಹೊಯ್ತಾ. ಕಿಯಾ ಮ್ಹುನ್ಲಾರ್ ಗೊವೊನ್ ಕರ್ಚೆಂ ಬಾಯ್ಲೆ ಮೊನ್ಯಾಂನಿ. ತೀಂ ಫೊಪಾಲೆಂ ನಾಂವ್ ಸಾಂಗಾನಾ. ಗೊವೊನ್ ಯಜ್ಞನ್ಯಾಲ್ಯಾ ನಾಂವಾರ್ ಸಾಂಗೋಕಾ. ಗುರ್ಕಾರ್ ರಾಯ್ಬಾರ್ಯಾಂಕ್ ತಿಂಗ್ಲೊ ಗುರ್ತು ಆವಾನಾ. ವ್ಹೊಕ್ಲೆಲ್ಯಾ ಬಾಪಾಯ್ಸ್ ತಿಂಗ್ಲೊ ಗುರ್ತು ಸಾಂಗೋಕಾ.

ಗೊವೊನಾಕ್ ಭೊಟ್ ಬ್ರಾಹ್ಮಣ್ ಆನಿ ಜಾಗ್ಯಾಚೆ ಧಣಿ ಆಹಾಲ್ಯಾರ್ ತಿಂಕಾಂ ಆದ್ವಿಂ ಮೊರ್ಯಾದ್ ದಿತಾ. ಮಾಗಿರ್ ಪೊರಿಯೆಗಳ್, ಕೊಂಬತ್, ಬಾರಾ ವಾಡ್ಯಾಂಕ್ ಏಕೇಕ್, ನೆವ್ಯಾ ಸಯ್ರ್ಯಾಂಕ್ ಆನಿ ನೆವ್ಯಾ ಸಯ್ರ್ಯಾಂಲ್ಯಾ ಕಡೆನ್ ಮೊರ್ಯಾದಿ ಪ್ರಕಾರ್ ಗೊವೊನ್ ಕರಯ್ತಾ. ಮಾಗಿರ್ ಆಜ್ಣೊ ಆಜಯ್, ಮಾವ್ಲೊ ಮಾವ್ಲೊಣ್, ಮೆವುನೊ ಭೊಯಿಣ್, ಧೆಡೊ ಧೆಡಿಯೆಕ್ ಗೊವುನಾಕ್ ಆವ್ಯಾಸ್. ಮಾಗಿರ್ ವ್ಹೊಕ್ಲೆ ಕಡೆನ್ ವಾಡ್ಯಾ ಭಾಯ್ಲೆ ಸಯ್ ಧಯ್ತೆ, ವಾಡ್ಯಾಂತ್ಲೆ ಗುರ್ಕಾರ್ ರಾಯ್ಬಾರಿ, ವಾಡ್ಯಾಗಾರ್ ಆನಿ ಪರಜಾತಿಚಾಂಕ್ ದರಾಬಸ್ತ್ ಮೊರ್ಯಾದ್ ದೀವ್ನ್ ಗೊವೊನ್ ಕರವ್ಚೆಲೆಂ ಕ್ರಮ್.

ಮಧ್ಯಮ್ ಕಾಲಾಂತ್ ಗೊವೊನಾಕ್ ಕವರಾಂ ದೊವೊರ್ಚೆಲೆಂ ಕ್ರಮ್ ನಾಹಾಲ್ಲೆಂ. ಗೊವುನಾಚೆ ಪುಯ್ಸಿ ಗುರ್ಕಾರಾಡ್ಯೆ ಹಾಡೂನ್ ದಿವ್ಕಾ. ಗುರ್ಕಾರಾನ್ ತೇ ಸೊಭೆಂತ್ ನಾಂವಾನ್ ವ್ಹೊಡ್ಲ್ಯಾ ಸೊರಾನ್ ಆಪೊವ್ನ್ ಸಾಂಗೂನ್ ಗೊವುನಾರ್ ದಾಲ್ಯಾರ್ ಗೊವುನಾರ್, ಹಾತಿಂರ್ ದಾಲ್ಯಾರ್ ಹಾತಿಂರ್ - ವಿಂಗಡ್ ವಿಂಗಡ್ ಸಾಂಗೋಕಾ. ಗುರ್ಕಾರ್ ಆಪೊವ್ನ್ ಸಾಂಗೂನ್ ರಾಯ್ಬಾರ್ಯಾಡೆ ದಿತಾ. ರಾಯ್ಬಾರ್ಯಾಕಡ್ಚೆ ಗೊವೊನ್ ದಿಲ್ಲ್ಯಾಂನಿ ತೇ ಫಾಟಿಂ ಘೇವ್ನ್, ಗೊವೊನಾರ್ ದೊವೊರ್ನ್ ವ್ಹೊಕಲ್ ಹೊರೈದಾಂಕ್ ಆನಿ ಸೊಭೆಕ್ ಸೇಸ್ ಫಾಲಾ. ಗುರ್ಕಾರಾನ್ ಆಪೊವ್ನ್ ಸಾಂಗ್ಲ್ಯಾಂವ್ಹಿರಿತ್ತ್ ಕೊಣೀ ಎಕ್ಲಾನ್ ಲೆಕಾಕ್ ಬೊರೊವ್ನ್ ಘೆವ್ಕಾ. ವ್ಹೊಕ್ಲೆಗರ್ ಗೊವೊನ್ ದಾತಾನಾ, ಹೊರೈದಾಕ್ಯಾಂನಿ ಥೊಡೆ ಉಡ್ಗರಿಂ ಕರ್ಚೆಲೆ ಆಸ್ತಾ. ಗೊವೊನಾಚೆ ಪುಯ್ಸಿ ಹೊರೈದಾಕ್ ದಾಲ್ಯಾರ್ ತೇ ಹೊರೈದಾಲ್ಯಾ ಹಾತಿರ್ ದೊವೊರ್ಚಾಕ್ ಪ್ರತ್ಯೇಕ್ ಸಾಂಗೋಕಾ. ಗೊವೊನ್ ಉಡ್ಗರಿಂ ಕರ್ಚೆಂ ತಿಂಗ್ಲಾ ತಿಂಗ್ಲಾ ಪ್ರತಿಷ್ಠೆಚೆಂ ಸಂಕೇತ್.

ಗೊವೊನ್ ದಾತಾನಾ ಲಾಗ್ತಿಲ್ಯಾಂನಿ ಉಡ್ಗರಿಂ ದೊವೊರ್ಚೆಲೆಂ ಕ್ರಮ್ ಆಹಾ. ಉಡ್ಗರಿಂ ವಿವಿಧ್ ರಿತಿಚಿಂ ಆಸ್ತಾ. ಭಾಂಗ್ರಾನ್ ದಾಲ್ಯಾರ್ ಮುದಿ, ಸರ್, ಚೈನ್ ಇತ್ಯಾದಿ ವೊಸ್ತು ಭಾವ್ ಭೊಯ್ಣಿ, ಮಾವ್ಲೊ ಮಾವ್ಲೊಣಿ, ಧೆಡಿ - ಹ್ಯಾ ಲಾಗ್ತಿಲ್ಯಾಂನಿ ಉಡ್ಗರಿಂ ಕರ್ಚೆಲೆಂ ಕ್ರಮ್ ಆಹಾ. ಲುಗ್ಬಾಂ, ಕಾಪ್ಡಾಂ ಆನಿ ಆಧುನಿಕ್ ನಿತ್ಯೋಪಯೋಗಿ ವೊಸ್ತು ಉಡ್ಗರ್ಯಾಂತ್ ಆಸ್ತಾ. ಆರ್ಲ್ಯಾ ಕಾಲಾರ್ ವ್ಹೊಕ್ಲೆಲ್ಯಾ ಮುಕಾಯ್ಲ್ಯಾ ಜೀವನಾಂತ್ ಉಪಯೋಗ್ ದಾವ್ಚೆಲ್ಯೊ ಸಂಸಾರ್ ಯೋಗ್ಯ್ ವೊಸ್ತು ಉಡ್ಗರಿಂ ಕರ್ತಾಲೆ. ವಾಟಿ, ತಾಂಬಿಯೊ, ಕುಯ್ತಿ, ಕಂಡಿ, ದೊರಿ, ದಾಲಿಂ, ರುಬೊಬೊ.... ಇಹಿ ಹ್ಯಾ ಉಡ್ಗರ್ಯಾಂಚೊ ವೊಸ್ತು ಆಸ್ತಾಲೊ. ಹಿಂ ಉಡ್ಗರಿಂ ವ್ಹೊಕ್ಲೆಕ್ ಮಾತ್ ನೂಂ, ಹೊರೈದಾಕ್ಯಾಂನಿ ಆಸ್ತಾಲಿಂ. ಗುರ್ಕಾರ್ ರಾಯ್ಬಾರ್ಯಾಂನಿ ಗೊವೊನ್ ಘೇಲ್ಯಾಂವ್ಹಿರಿತ್ತ್ ಉಡ್ಗರಿಂನಿ ಘೇವ್ನ್, ಸೊಭೆಂತ್ ವಿಂಗಡ್ ವಿಂಗಡ್ ಆಪೊವ್ನ್ ಸಾಂಗೂನ್ ದಿವ್ಕಾ ಆನಿ ಬೊರೊವ್ಣೆಲ್ಯಾನ್ ತೀಂ ದಾಖಲ್ಯಾಂನಿ ಕರ್ಕಾ.

ಹ್ಯಾ ಪ್ರಕಾರ್ ಗೊವೊನ್ ದಾತಾನಾ ಮ್ಹೊಸ್ತ್ ವೇಳ್ ಲಾಗ್ತಾ. ಗೊವೊನ್ ಸಗ್ಳಾಂನಿ ದಾಲ್ಯಾ ಮಾಗಿರ್ ವ್ಹೊಕ್ಲೆಲ್ಯಾ ಬಾಪಾಯ್ನ್ ಗೊವುನಾ ವಾಟಿ ಕಾಡ್ಲ್ಯಾ ತೋ ಮಾತ್ಯಾಕ್ ರುಮಾಲ್ ಬಾಂಧೂನ್, ಸೊಭೆಕ್ ಪಾಂಯಾಂ ಪೊಡೂನ್ 'ಸೊಮೆಸ್ತ್ ಆಯ್ಕಾಯಾಂ, ಗೊವುನಾ ವಾಟಿ ಕಾಡ್ಪಾಂ' ಮ್ಹುನ್ ಸಾಂಗೂನ್ ಸೇಸ್ ಫಾಲಾನ್, ಗೊವುನಾ ವಾಟಿ ಕಾಡುನ್ ಮಾಂದ್ರಾಂರ್ ಬೊಹಾಲ್ಲ್ಯಾ ಗುರ್ಕಾರ್ ರಾಯ್ಬಾರ್ಯಾಂಕಡೆ ಲೆಕಾಕ್ ದಿತಾ.



## 27. ಆರತ್:

ಗೊವುನಾ ವಾಟಿ ಕಾಡ್ಲ್ಯಾ ಮಾಗಿರ್ ದೋನೀ ಕಡೆಚಿಂ ಪಾಂಯ್‌ದಾನಾಂ ಸುಮಂಗಲಿಂ ವ್ಹೊಕ್‌ಲ್ ಹೊರೈದಾಂಕ್ ಆರತ್ ಕರ್ತಾ. ಆರತ್ ಕರ್ತಾನಾ ಆರತ್ಯಾಂಚೆಂ ಗಾಣೆಂ ಗಾಯ್ತಾ. ಲಾಯಾಂ ಹೋಮ್ ಕೆಲ್ಲ್ಯಾ ಸಂದರ್ಭಾರ್ ತ್ಯಾತ್ತ್ ವೆಳಾರ್ ಆರತ್‌ಯೀ ಕೆಲ್ಯಾ ದಾಲ್ಯಾರ್ ಫೊರ್ತುನ್ ಆರತ್ ಕರ್ಚೆಲೆಂ ಅವಶ್ಯಕತೆ ನಾಂ. ಆರತ್ ಕೆಲ್ಲ್ಯಾಂನಿ ವ್ಹೊಕ್‌ಲ್ ಹೊರೈದಾಂಕ್ ಆರತಿಚೊ ತಿಳೊ ಲಾವ್ನ್ ಸೇಸ್ ಫಾಲ್ಯಾ.

## 28. ಪಾಡಿ ಕಾಪಡ್ :

ವ್ಹೊಕ್‌ಲಿಂ ಆವೊಯ್ ಬಾಪೊಯ್ ವ್ಹೊಕ್‌ಲಿಂ ಹೊರೈದಾಂಕ್ ಪಾಡಿ ಕಾಪಡ್ ಉಡ್ಗರೆಂ ಕರ್ತಾ. ವ್ಹೊಕ್‌ಲಿಂ ಆವೊಯ್‌ಕಡೆಚಿಂ ದಿಬ್ಲಾಚೆಂ ಕಾಪಡ್ ಉಡ್ಗರೆಂ ಕರ್ಚೆಲ್ಯಾಕ್ 'ಪಾಡಿ ಕಾಪಡ್' ಮ್ಹುನ್ ನಾಂವ್. ವ್ಹೊಕ್‌ಲಿಂ ಎಕ್ಲ್ಯಾಕ್ ಮಾತ್ರ್ ಪಾಡಿಕಾಪಡ್ ಉಡ್ಗರೆಂ ಕರ್ಚಾಕ್ ದಾಯ್ನ್ ದೆಕುನ್ ಹೊರೈದಾಕ್‌ಯೀ ಏಕ್ ತೊಡೊಪ್ ಹ್ಯಾತ್ತ್ ವೆಳಾರ್ ಉಡ್ಗರೆಂ ಕರ್ತಾ. ಪಾಡಿ ಕಾಪಾಚೆಂ ಕ್ರಮ್ ಕರ್ಚೆಂ ಧಾರ್ ದಾವ್ಚೆಲ್ಯಾ ಮಾಟ್ಯಾಂತ್ ಮಾತ್ರ್. ಮರು ಸೇಸೆಕ್ ಹಿ ರಿವಾಜ್ ನಾಂ. ಪಾಡಿ ಕಾಪಡ್ ಉಡ್ಗರೆಂ ಕೊರುನ್ ವ್ಹೊಕ್‌ಲ್ಯಾ ಬಾಪಾಯ್ನ್ ಮಾತ್ರ್ಯಾಕ್ ರುಮಾಲ್ ಬಾಂಧೂನ್ 'ಸೊಮೆಸ್ತ್ ಆಯ್ಕಾಯಾಂ, ಸೇಸೇ ವಾಟಿ ಕಾಡ್ಲ್ಯಾಂ' ಮ್ಹುನ್ ಸಾಂಗೂನ್ ಸೊಭೆಕ್ ಪಾಂಯಾಂ ಪೊಡುನ್, ಸೇಸ್ ಭೊರುನ್ ಸೇಸೇವಾಟಿ ಕಾಡ್ಲ್ಯಾ.

ಆರ್ಲ್ಯಾ ಕ್ರಮಾರ್ ನೆವ್ಯಾ ಸಯ್ರ್ಯಾಂಕ್, ಮ್ಹುನ್ಲ್ಯಾರ್ - ಹ್ಯಾಂಗಾ ಹೊರೈದಾಲ್ಯಾ ಆವೊಯ್ ಬಾಪಾಂಯ್ಕ್ ವ್ಹೊಕ್‌ಲ್ಯಾ ಆವೊಯ್ ಬಾಪಾಯ್ನ್ ದಿವ್ಚೆಲೆಂ ಉಡ್ಗರೆಂ ಪ್ಲಾಡಿಗ್ ಮಾಗಿರ್ ದಿವ್ಚೆಲೆಂ ಕ್ರಮ್ ಆಹಾಲ್ಲೆಂ. ಆತಾನ್ ಹಿಂ ಉಡ್ಗರಿಂ ಮಾಟ್ಯಾಂತ್ತ್ ಸೇಸೇವಾಟಿ ಕಾಡುನ್ ದಾಲ್ಯಾ ಮಾಗಿರ್ ದಿತಾ. ಹೊರೈದಾಲ್ಯಾ ಆವೊಯ್ ಬಾಪಾಂಯ್ಕ್ ದೊಗಾಂಯ್ಕೀ ಒಟ್ಟು ಬೊಹೊವ್ನ್ ಆವೊಯ್ಕ್ ಕಾಪಡ್, ಬಾಪಾಯ್ನ್ ತೊಡೊಪ್ ಉಡ್ಗರೆಂ ದಿವ್ಚೆಲೆಂ ಕ್ರಮ್ ಆಹಾ.

## 29. ವ್ಹೊಕ್‌ಗಿರ್ ಫರ್ ಭರ್ಣಾ:

ನೆವ್ಯಾ ಸಯ್ರ್ಯಾಂಕ್ ಉಡ್ಗರಿಂ ದೀವ್ನ್ ದಾಲ್ಯಾ ಮಾಗಿರ್ ಧೆಡೊ ಧೆಡಿ 'ಸೊಮೆಸ್ತ್ ಆಯ್ಕಾಯಾಂ, ವ್ಹೊವೊರ್ ಉಶಯ್ತಾಂ' ಮ್ಹುನ್ ಸೊಭೆಕ್ ಪಾಂಯಾಂ ಪೊಡುನ್ ಸಾಂಗೂನ್ ವ್ಹೊವೊರ್ ಉಶಯ್ತಾ. ಹೊರೈದಾನ್ ವ್ಹೊಕ್‌ಲ್ಯಾ ಹಾತಿಕ್ ಧೊರುನ್ ಪಾಂಸ್ ಭೊಂವಾಂಡೆ ಕಾಡ್ಲ್ಯಾ. ಹೊರೈದಾಚ್ಯಾ ಮುಕಾಯ್ಲ್ಯಾನ್ ಧೆಡೊ ಆನಿ ವ್ಹೊಕ್‌ಚ್ಯಾ ಫಾಟ್ಯಾನ್ ಧೆಡಿ ಆಸಾ. ಕೊರೊಲಿ ಕೊರೊಲ್ಯಾನ್ ಕರ್ಚ್ಯಾ ಫಾಡ್ನ್

ಫೇವ್ಸ್ ತಿಂಚ್ಯಾ ವಾಂಗ್ಡಾಕ್ ಆಪೋಕಾ. ವ್ಹೊವ್ಹೊರ್ ಉಲ್ಲೆಂ ವ್ಹೊಕಲ್ ಹೊರೈದ್ ಊಹ್ನು ವ್ಹೊಕ್ಲೆಲ್ಯಾ ಘರಾಂತ್ ಘರ್ ಭರ್ಚೆಲೆಂ ಶಾಸ್ತ್ರ್ ಕರ್ತಾ. ಹೊರೈದ್ ವ್ಹೊಕ್ಲೆಲ್ಯಾ ಹಾತಿಕ್ ಧೊರುನ್ ಘರಾಚ್ಯಾ ಬಾಗ್ಲಾಡೆ ಆಪೋವ್ಸ್ ವ್ಹೊರ್ತಾ. ಹುಮ್ರಾಚ್ಯಾ ದೋನೀ ಮುಲ್ಯಾಂನಿ ಉಕ್ಲೊ ತಾಂದುಳ್ ರಾಸ್ ಘಾಲೂನ್ ಆಸ್ತಾ. ವ್ಹೊಕಲ್ ಹೊರೈದ್ ಹುಮ್ರಾ ಭಾಯ್ರ್ ಆನಿ ವ್ಹೊಕ್ಲೆಲೊ ಭಾವ್ ಹುಮ್ರಾ ಭಿತರ್ ರಾವುನ್ ಆಸ್ತಾ. ವ್ಹೊಕ್ಲೆನ್ ಆನಿ ವ್ಹೊಕ್ಲೆಲ್ಯಾ ಭಾವಾನ್ ಹಾತಿಂತ್ ವೀಡ್ಯೆ ಫೇವ್ಸ್ ರಾವೋಕಾ. ವ್ಹೊಕ್ಲೆಲೊ ಭಾವ್ ಹ್ಯಾಂಗಾ ದೆರ್ ಧೊರುನ್ ಆಡ್ ರಾವಾನಾ ದಾಲ್ಯಾರೀ ವೀಡ್ಯೆ ಬೊರುಚೆಲೆಂ ಗಾಣೆಂ ಗಾಂಯ್ಚಾಕ್ ಆಹಾ. ಗಾಣೆಂ ಮುಗ್ಡಾತಾನಾ ಭಾವಾಲ್ಯಾ ಧುವೇಕ್ ಆಪ್ಲಾಲ್ಯಾ ಪುತಾಕ್ ಸಯ್ರಿಗ್ ಕರ್ತಾಂ ಆನಿ ಕುಟ್ಮಾ ಸಂಬಂಧ್ ಉರವ್ನ್ ಮುಕಾರ್ ವ್ಹೊರ್ತಾಂ ಮ್ಹುನ್ ಭೊಯ್ಲಿನ್ ವ್ಹೊಕ್ಲೆನ್ ಆನಿ ಭಾವಾನ್ ವೀಡ್ಯೆ ಬೊರುಕಾ. ಭಾವ್ ಆನಿ ಭೊಯ್ಲಿನ್ ಪಾಂಸ್ ಪಾವ್ಲಿಂ ವೀಡ್ಯೆ ಬೊರಿತಾ. ವ್ಹೊಕ್ಲೆನ್ ಹುಮ್ರಾಯ್ಲಾ ದಾವ್ಯಾ ಮುಲ್ಯಾಂತ್ಲೊ ತಾಂದೂಳ್ ದಾವ್ಯಾ ಪಾಯಾನ್ ಭಾಯ್ರ್ ಆನಿ ಹೊರೈದಾನ್ ಉಜ್ವಾಳಿ ಮುಲ್ಯಾಯ್ಲೊ ತಾಂದುಳ್ ಉಜ್ವಾಳಿ ಪಾಯಾನ್ ಏಕಾ ವೆಳಾರ್ ಭಿತರ್ ಘಾಲೂನ್ ಘರಾ ಭಿತರ್ ಸರೋಕಾ. ಪುಣ್, ಹೆಂ ವ್ಹೊಕ್ಲೆಗಿರ್ ಘರ್ ಭೊರೈಲೆಂ ಕ್ರಮ್ ಸಗ್ಳಾ ವಾಡ್ಯಾಂನಿ ಆನಿ ಸಂದರ್ಭಾಂನಿ ಕುಡ್ಡಿ ಸೊಡಿತ್ತ್ ಈಲ್ಲ್ಯಾನ್ ನೆವ್ಯಾ ಪಿಳ್ಗಕ್ ಹ್ಯಾ ಸಂಬಂಧಾನ್ ಮಾಹೆತ್ ಉಣಿ.

ಭಿತರ್ ಗೆಲ್ಲಾ ವ್ಹೊಕಲ್ ಹೊರೈದಾಂಕ್ ಸೇಸೆಚಿ ರಿವಾಜ್ ಥೊಡ್ಯಾಂ ವಾಡ್ಯಾಂನಿ ಕರ್ತಾ. ವ್ಹೊಕಲ್ ಹೊರೈದಾಂಕ್ ಲಾಗಿಂ ಲಾಗಿಂ ಏಕೇಕ್ ಸೇರು ತಾಂದುಳ್ ರಾಸ್ ಘಾಲೂನ್, ತಾಚ್ಯಾ ಊಯ್ರ್ ಮಾಂದ್ರಿ ಘಾಲೂನ್ ತ್ಯಾ ರಾಶಿಂ ಊಯ್ರ್ ಉದೆಸರಾ ಪುಡೊ ಕೊರುನ್ ವ್ಹೊವ್ಹೊರ್ - ಬೊಹೊಯ್ತಾ. ವ್ಹೊಕ್ಲೆಲೊ ಬಾಪೊಯ್ ಸೇಸೆ ವಾಟಿ ದೊವೊರ್ತಾ. ಆನಿ ಪಾಂಯಾದಾನಾಂ ಆಯಾಪಣಾಚಿಂ ಬಾಯ್ಲಾಂ ತಿಂಕಾಂ ಸೇಸ್ ಭೊರ್ತಾ. ಪುಣ್, ಸೇಸ್ ಭೊರೈಲೆಂ ಹ್ಯಾ ಸಂದರ್ಭಾಚೆಂ ಕ್ರಮ್ ಸಗ್ಳಾ ವಾಡ್ಯಾಂನಿ ಖಡ್ಡಾಯ್ ನಾಂ. ಮಾಗಿರ್ ವ್ಹೊಕಲ್ ಹೊರೈದಾಂಕ್ ತೋಂಡ್ ಉಷ್ಣುಚಾಕ್ ದೂಧ್ ಆನಿ ಕೆಳಿಂ ದಿತಾ. ವ್ಹೊವ್ಹೊರ್ ಉಶಯ್ಲ್ಯಾ ಮಾಗಿರ್ ಹೊಗೈಗಾಲಿ ಭೊಯ್ಲಿನ್ ಗಾಟಿ ವೊರ್ಲೊ ಸೊಡಯ್ತಾ. ತಾಚ್ಯಾ ಮಾಗಿರ್ ತೀಂ ಘರಾಂತ್ಲಿಂ ಭಾಯ್ರ್ ಇವ್ಯೆಂತ್. ವ್ಹೊಕಲ್ ಹೊರೈದ್ ಬೊಹಾಲ್ಯಾ ರಾಶಿಂಚೊ ತಾಂದುಳ್ ವ್ಹೊಕ್ಲೆಲೆ ಆಪೊಯ್ಸ್ ಮೆಜ್ಯಾ. ಕೊಣಾಲೊ ತಾಂದುಳ್ ಮೆಜ್ತಾನಾ ಸಡ್ ಯೆತಾ, ತೀಂ ಅದ್ಯಷ್ಟಿಂವಂತ್ ಮ್ಹುನ್ ಲೇಕ್.

ಮಾಟ್ಯಾಂತ್ ವ್ಹೊವ್ಹೊರ್ ಉಲೊವ್ನ್ ದಾತಾನಾ ಮೊಡ್ಲೊಳ್ ಸೇಸೆಚೊ ತಾಂದುಳ್ ಆರಾವ್ನ್ ಸೊವ್ಯಾಕ್ ಘಾಲ್ಲೆಲ್ಯಾ ಲುಗ್ವಾಂತ್ ಬಾಂಧೂನ್ ದೊವೊರ್ತಾ. ಹ್ಯೋ

ತಾಂದುಳ್ ಮೊಡ್ಲೊಳಾಕ್ ಸಾಂದ್ಲೊಚೆಲಿ ಮೊರ್ಯಾದ್. ವ್ಹೊಕಲ್ ಹೊರೈದ್ ಭಿತರ್ ಗೆಲ್ಲಿಂ ಭಾಯ್ತ್ ಯೆತಾನಾ ಗೊವುನಾಚೆಂ ಲೇಕ್ ದಾತಾ. ಗುರ್ಕಾರ್ ಗೊವುನಾಚೆಂ, ಉಡ್ಗುರಾಚೆಂ ಆನಿ ಹಾತಿ ಉಯ್ಲೆಂ ಲೇಕ್ ವ್ಹೊಕ್ಲೆಲ್ಯಾ ಬಾಪಾಯ್ಕಡೆ ದಿತಾ. ವ್ಹೊಕ್ಲೆಕಡೆನ್ ವ್ಹಾರ್ಡಿಗೇಕ್ ಕಷ್ಟ್ ಕಾಡ್ಲಾಂಕ್, ಸಹಕಾರ್ ದಿಲ್ಲಾಂಕ್, ಧೆಡಿಯೆಕ್, ಆಪ್ಲ್ಯಾ ಪುಯ್ಲ್ಯಾಂಕ್ ದಿವ್ಚೆಲಿಂ ಉಡ್ಗುರಿಂ ಆತಾನ್ ದಿತಾ. ಹೀಂ ಉಡ್ಗುರಿಂ ಹಳದ್ ದಾಲ್ಲ್ಯಾ ರಾತ್ರಿ, ಹಳ್ಳಿ ಶಾಸ್ತ್ರ್ ದಾಲ್ಯಾ ಮಾಗಿರ್ಯೀ ದಿತಾ. ಉಡ್ಗುರಿಂ ದಿತಾನಾ ಗೈರ್ ಹಾಜಿರ್ ದಾಲ್ಲ್ಯಾಂಕ್ ಉಡ್ಗುರಿಂ ಧಾಡೂನ್ ದಿವ್ಚೆಲೆಂ ವಾಡಿಕೆ ಆಹಾ. ಮೊನಾಂತ್ ಸೊಮೊಧಾನ್ ನಾಹಾಲ್ಲಿಂ ಉಡ್ಗುರಿಂ ಫೆವ್ವಾಕ್ ಈನಾಸ್ತಾನಾ ಸುಕೊವ್ನ್ ರಾವ್ಚೆಲೆ ಸಂದರ್ಭಯೀ ಆಹಾ.

### 30. ಜಿವೊಣ್:

ಮಾಗಿರ್ ವ್ಹೊಕ್ಲೆಲೊ ಬಾಪೊಯ್ ವ್ಹಾರ್ಡಿಗೇಚ್ಯಾ ಜಿವ್ಣಾಕ್ ಉದಿಕ್ ದೊವೊರ್ತಾ. ದೋನ್ ತಾಂಬಿಯೆ ಉದಿಕ್ ಹಾಡೂನ್, ಮಾತ್ಯಾಕ್ ರುಮಾಲ್ ಬಾಂಧೂನ್, ಉದೆಸರಾ ಪುಡೊ ಕೊರುನ್, ಸೊಭೆಕ್ ಪಾಂಯಾಂ ಪೊಡುನ್ 'ಸೊಮೆಸ್ತ್ ಸಯ್ತೆ ಧಯ್ತೆ ಜಿವ್ಣಾಕ್ ಉಠಾಂ' ಮ್ಹುನ್ ಸಾಂಗ್ತಾ. ಪೊಂಗೊತ್ಯಾ ಫಾಲೂನ್ ಕೆಳಿಂಚ್ಯಾ ಪಾನಾಂರ್ ವಾಡ್ಲ್ಯಾ. ಸುರೈರ್ ಸಯ್ಲ್ಯಾಂಲ್ಯಾ ಕಡೆಂಚಾಕ್ತ್ ಬೊಹೊಯ್ತಾ. ವ್ಹೊಕಲ್ ಹೊರೈದ್, ಧೆಡೊ ಧೆಡಿಯೀ ಸುರೈಚ್ಯಾ ಪೊಂಗಿರ್ತ್ ಬೊಹೊಕಾ. ಹೊರೈದಾಕ್ ಆನಿ ಧೆಡ್ಯಾಕ್ ಮೊಂಟೊಪಾಚ್ಯಾ ಕೆಳಿಂಚಿಂ ಮುಳಾಂ ಲಾಗಿಂ ಕೊರುನ್ ತಾಚ್ಯಾ ಮುಕಾರ್ ಮೊಣಿಯೊ ದೊವೊರ್ನ್ ಬೊಹೊಯ್ತಾ. ವ್ಹೊಕ್ಲೆಕ್ ಪೊರೆಂವಿಂಗಡ್ ಪೊಂಗಿರ್ ಧೆಡಿಯೆ ಒಟ್ಟು ಬೊಹೊಯ್ತಾ. ವ್ಹೊಕ್ಲೆಕ್ ಆನಿ ಹೊರೈದಾಕ್ ಪಾಯ್ಸ್ ಮಾತ್ರ್ ವಾಡ್ಲ್ಯಾ. ಸುರಯ್ಲೆಂ ಸೀತ್ ಜಿವ್ಯೆಂತ್. ಉಕ್ಟಾಚೆಂ ಸೀತ್ ನಾಗೋಲೆ ದಾವ್ನ್ ಕಂಕಣ್ ದೋಹ್ತ್ ಸೊಡಯ್ತಾ ಮ್ಹುನಾಸೆರ್ ತಿಂಕಾಂ ಜಿವ್ಣಾಕ್ ನಾಂ.

ವ್ಹಾರ್ಡಿಗೇಚ್ಯಾ ರಾಂದ್ಪಾಕ್ ವಾಡ್ಯಾಗಾರ್ತ್ ರಾಂದ್ಪಿ ಆಸ್ತಾ. ರಾಂದಪ್ ದಾರ್ಲೆತ್ತ್ ಕರ್ತಾ ಪುಣ್, ವಾಡ್ಯಾಂತ್ಲಿಂ ಆನಿ ಕುಟ್ಮಾದಾರಾಂ ದಾರ್ಲೆ ಬಾಯ್ಲಾಂ ಮೆಳುನ್ ರಾಂದಪ್ ತಯಾರ್ ಕರ್ತಾ. ಲಾಗಿಲಿಯೀ ಏಕಾಮೆಕಾ ಸಹಕಾರ್ ದಿತಾ. ರಾಂದ್ಪಾಕ್ ದಾವ್ಯಾಹಾಲ್ಲಿಂ ಹಯ್ದಾನಾಂ ವಾಡ್ಯಾಂತ್ಲ್ಯಾ ಧಾದಾನಾಂಲಿಂ ಗುರ್ಕಾರಾಗೆರ್ ಆಹಾಲ್ಲಿಂ ಹಾಡ್ಲ್ಯಾ. ಹಯ್ದಾನಾಂ ಆನಿ ರಾಂದ್ಪಾಚ್ಯೊ ವೊಸ್ತು ವ್ಹಾರ್ಡಿಗೇಚ್ಯಾ ಮ್ಹುಯಿನ್ಯಾ ಆದ್ಲಿಂತ್ ಸಾಂಗೂನ್ ಆನಿ ತಯಾರ್ ಕೊರುನ್ ದೊವೊರ್ತಾ. ಜಿವ್ಣಾಂತ್ ಸೀತ್, ಸುಕೊಯ್ ರಾಂದೊಯೊ, ಸಾರ್, ಸಾಂಬಾರ್, ನೆಂಚೆಂ, ಪಪಡ್..... ಇತ್ಯಾದಿ ಬೊಗಾ ಆಸ್ತಾ. ಸಡ್ ದಾವ್ನ್ ಮೂಗಾಂ ದಾಳಿಂಚೊ ಪಾಯ್ಸ್ ಕರ್ತಾ. ಆದ್ಲಿಂ ಗೊಡ್ಯೆಂ ಮ್ಹುನ್ಲ್ಯಾರ್ ಪಾಯ್ಸ್ ಮಾತ್ರ್.

ಪಾಯ್ಸ್ ಉಯ್ಯಾನ್ ದಾವ್ಯಾತಿಟ್ಟೆಂ ಪೊಂಪ್ ವಾಡ್ವಾಲೆ. ರಾಂದೊಯಾಂಕ್ ಕಾಹಾಳಿ, ಮೊಗಿಂ, ತೆಂಡ್ಲಿಂ, ಕಡಿ..... ಸಾಮಾನ್ಯ ದಾವ್ನ್ ಆಸ್ತಾಲಿಂ. ವ್ಹಾರ್ಡಿಗಚ್ಯಾ ಜೆವ್ಣಾಕ್ ತರ್ಕಾರಿಚೆಂ ರಾಂದಪ್ ಮಾತ್ ಕರ್ತಾ. ಜೆವ್ಣಾಚ್ಯಾ ಪೊಂಗ್ತರ್ ಜಿವ್ಣೆಲ್ಯಾ ವಿಷಯೆರ್ ಪೊಂತ್ತು ಪೊಡ್ವಾಲೊ. ಪೊಂತ್ತು - ಕೊಣ್ ಸಡ್ ಜೀತಾ, ಕೊಣ್ ಸಡ್ ಪಾಯ್ಸ್ ಜೀತಾ, ಕೊಣ್ ಆದ್ಲಿಂ ಜೆವ್ನ್ ದಾತಾ, ಕೊಣ್ ಪಾನಾರ್ ಸೊಡೀನಾ ಮ್ಹುನ್ಜೆಲ್ಯಾ ಸಂಗ್ತಿಂ ಆಸ್ತಾಲೊ. ಹ್ಯಾ ಪೊಂತ್ತಾಟಾನ್ ಧೊಡ್ಯಾ ಪಾವ್ಲಿಂ ರಾಂದಪ್ ಉಣೆಂ ಪೊಡ್ವೆಯೀ ಆಹಾಲ್ಲೆಂ. ಧೊಡ್ಯಾ ಪಾವ್ಲಿಂ ಲೇಸ್‌ಗಾರಾಕ್ ಸೊಲ್ವೊಪ್ಯಾ ಮ್ಹುನ್ಯೆಯೀ, ಲೊಕಾಲೆಂ ಲೇಕ್ ಉಣೆಂ ಸಾಂಗೊನ್‌ಗೀ, ದಾವ್ಯಾ ಮ್ಹುನುತ್ತು ದಿಬ್ಜಾಚೊ ಲೋಕ್ ಸಡ್ ಊಹ್ಯುಗೀ - ಯೆಹೆಲ್ಯಾ ಕೃತಕ್ ರಿತಿನ್ ಜೆವೊಣ್ ಉಣೆಂ ಪೊಡೊವ್ಪೆಯೀ ಆಹಾಲ್ಲೆಂ. ಯೆಹೆಲಿ ಅಂದಾಜ್ ಆವುನ್ ಲೇಸ್‌ಗಾರಾನ್ ಖಂಡಾಪಟ್ಟೆ ಉಕ್ಡುನ್ ದೊವೊರ್ನ್ ವ್ಹಾಳಾಂತ್ ಉಡಯಿಲ್ಲೆ ಸಂದರ್ಭಯೀ ಮೆಳ್ಳಾ. ಉಣೆ ಪೊಡ್‌ಲ್ಯಾಕ್ ಫೊರ್ತುನ್ ರಾಂದುನ್ ವಾಡ್‌ಲ್ಲೆ ದಾಖ್ಲೆಯೀ ಆಹಾ. ಜೆವ್ಣಾ ನಿಮಿತ್ತಿ ಸಯ್ರ್ಯಾಂ ಸಯ್ರ್ಯಾಂ ಮೊಧೆಂ, ವಾಡ್ಯಾಂ ವಾಡ್ಯಾಂ ಮೊಧೆಂ ಮನಸ್ತಾಪ್ ದಾಲ್ಲೆಯೀ ಆಹಾ. ವ್ಹಾರ್ಡಿಗಚ್ಯಾ ಉಷ್ಯಾ ಪಾನಾಂಕ್ ಮ್ಹುನುತ್ತು, ಆಪೊವ್ಣೆಂ ಆಹಾಲ್ಯಾರ್‌ಯೀ ನಾಹಾಲ್ಯಾರ್‌ಯೀ ಆದ್ಲಿಂ ಕೊರ್ಗಾರ್ ಆನಿ ಖೆಲಾಂತ್ಲೆ ಮ್ಹಾರ್ ಯೆತಾಲೆ. ತಿಂಕಾಂ ಪ್ರತ್ಯೇಕ್ ಜೆವೊಣ್ ದಿವ್ಣೆಲೆಂ ಕ್ರಮ್ ಆಹಾಲ್ಲೆಂ.

### 31. ಫಾಟಿಂ ಪೊರ್ತಾಣ್:

ಜೆವೊಣ್ ದಾಲ್ಲ್ಯಾ ಸಯ್ರ್ಯಾ ಧಯ್ರ್ಯಾಂಕ್ ಪಾನೊಡಿಚಿ ಸರ್ಬಾರಾಯ್ ದಾತಾ. ಸಗ್ಳ್ಯಾಲಿಂ ಜೆವ್ಣಾಂ ದಾವ್ನ್ ಹೊರೈದಾಕಡೆಚ್ಯೆ ಸಯ್ರೆ ಭಾಯ್ರ್ ಸರ್ತಾ. ಹೊರೈದಾ ಕಡೆನ್ ಮರುಸೇಸ್ ತ್ಯಾತ್ ದೀಸ್ ದಾವ್ಯಾ. ನಾಗೋಲೆ ಹೊರೈದಾಗೆರ್ ರಾತ್ರಿಕ್ ದಾವ್ಣೆಲೆಂ ಕ್ರಮ್. ನಾಗೋಲೆ ದಾವ್ನ್ ಕಂಕಣ್ ದೋಹ್ರ್ ಸೊಡಯ್ಸರ್ ವ್ಹೊಕಲ್ ಹೊರೈದಾನ್ ಉಪಾಸ್ ಧರ್ಯಾ. ದೆಕುನ್ ಹೊರೈದಾಗೆರ್ ಫಾಟಿಂ ಪೊರ್ತಾಣ್ ವ್ಹೊಕ್ಲೆಗೆರ್ ಧಾರ್ ದಾಲ್ಲ್ಯಾ ದೀಸ್‌ತ್ ದೊವೊರ್ತಾ. ದೊನ್ಬಾರಾಂ ಆದ್ಲಿಂ ಧಾರ್ ದಾಲ್ಯಾರ್ ದೊನ್ಬಾರಾಂ ಮಾಗಿರ್ ಹೊರೈದಾಗೆರ್ ಮರುಸೇಸೆಕ್ ಫಾಟಿಂ ಪೊರ್ತಾತಾ. ಗೋಧೂಳಿ ಲಗ್ನ್ ದಾಲ್ಯಾರ್ ಮಾತ್ ತ್ಯಾ ರಾತ್ರಿ ಹೊರೈದ್ ವ್ಹೊಕ್ಲೆಗೆರ್‌ತ್ ರಾವೊಕಾ. ಇಹಿ ತ್ಯಾ ರಾತ್ರಿ ಹೊರೈದ್ ರಾವ್ಣಾರ್ ಮರುಸೇಸ್ ಮಾಗಿರ್ಲ್ಯಾ ದೀಸ್ ಆಸ್ತಾ. ಭಾಯ್ರ್ ಸರ್ತಾನಾ ಹೊರೈದಾಲ್ಯಾ ಬಾಪಾಯ್ಸ್, ತಿಂಗ್ಲಾ ಗುರ್ಕಾರ್ ರಾಯ್ಬಾರ್ಯಾಂನ್, ಹೊರೈದಾ ಕಡೆಚಾಂನಿ ವ್ಹೊಕ್ಲೆಲ್ಯಾ ಕಡೆಚಾಂಕ್ ಪಾಂಯಾಂ ಪೊಡುನ್ 'ಊಹ್ಯು ಯೆತಾಂ' ಮ್ಹುನ್ ಸಾಂಗೊಕಾ. ತೇ 'ದೇವಾಕ್' ಮ್ಹುನ್ ಫಾಟಿಂ ಪಾಂಯಾಂ ಪೊಡ್ವಾ ಆನಿ ಭಾಯ್ರ್ ಸರ್ತಾ. ವ್ಹೊಕ್ಲೆ ಹೊರೈದಾಂಲೆಂ ದಿಬೊಣ್, ಹೊರೈದಾಕಡೆಚೊ ಲೋಕ್ ಭಾಯ್ರ್ ಸರ್ತಾ. ವ್ಹೊಕ್ಲೆ

ಹೊರೈದಾಲೆಂ ದಿಬೊಣ್, ಹೊರೈದಾಕಡೆಚೊ ಲೋಕ್ ಆನಿ ವ್ಹೊಕ್ಲೆಲ್ಯಾ ಕಡೆಚ್ಯಾ ಸಯ್ರ್ಯಾಂ ಸಯ್ತ್ ಬೇಂಡ್ ವ್ಹಾಜಪಾನ್ ಆನಿ ಗರ್ನಾಳಿಂಚ್ಯಾ ಆವಾಜಾನ್ ಹೊರೈದಾಗೇರ್ ಯೆತಾ. ಯೆತಾನಾ ವ್ಹೊಕ್ಲೆ ಕಡೆಚಾಂನಿ ಮ್ಹುರ್ತಾಚಿ ಹಳ್ಳಿ ತೊಡೊಪ್ ಆನಿ ವ್ಹೊಕ್ಲೆಲೆಂ ಆವೊಯ್‌ಗರ್ಚೆಂ ದಿಬ್ಲಾ ಕಾಪಡ್ ಒಟ್ಟು ಘೆವ್ಯಾ.

### 32. ಮರುಸೇಸ್:

ದಿಬ್ಲಾನ್ ಈಲ್ಲ್ಯಾಂಕ್ ಆನಿ ಸಯ್ರ್ಯಾಂಕ್ ಪಾಂಯಾಂ ಪೊಡುನ್, ಪಾಯೆ ಧುವ್ಯಾಕ್ ಉದಿಕ್ ದೀವ್ನ್ ಹೊರೈದಾ ಕಡೆಚೆ ಸ್ವಾಗತ್ ಕರ್ತಾ. ಹೊರೈದಾಲಿ ಆವೊಯ್ ಉಜ್ವಾಲ್ಯಾ ಹಾತಿಂತ್ ಕುರಿ ಉದಿಕ್, ದಾವ್ಯಾ ಹಾತಿಂತ್ ಮೂರಭೊರ್ ಪೆಜೇ ಸೀತ್ ಹಾಡೂನ್ ವ್ಹೊಕ್ಲೆಲ್ ಹೊರೈದ್ ದೊಗಾಂಯ್ಚಿ ಒಟ್ಟು ನಿವಾಳೂನ್ ಕಾಡೂನ್ ಮಾಡಾ ಮುಳಾಂತ್ ವ್ಹೊತ್ತಾ. ತೀಂ ದೋಗಾಂಯ್ ದಿಬ್ಲಾ ಒಟ್ಟು ತೊರಣಾಂತ್ಲ್ಯಾನ್ ಭಿತರ್ ಯೆತಾ. ಭಿತರ್ ಈಲ್ಲಿಂ ವ್ಹೊಕ್ಲೆಲ್ ಹೊರೈದ್ ಘರಾ ಭಿತರ್ ಉಯ್ತಾಕ್ ನಾಂ. ದಿಬ್ಲಾ ಒಟ್ಟು ಮಾಟಾಂತ್ತ್ ಬೊಹೋಕಾ. ಈಲ್ಲ್ಯಾ ಸಯ್ರ್ಯಾಂಕ್ ಮಾಂದ್ರೊ ಘಾಲ್ಚಿ ಬೊಹೊಯ್ತಾ. ತಿಂಕಾಂ ಗೋಡ್ ಉದಿಕ್, ತಾನೆಕ್, ಸಾಧ್ಯ್ ದಾಲ್ಯಾರ್ ಘಳಾಹಾರ್, ಪಾನೊಡ್ ದೀವ್ನ್ ಪೊರ್ಯಾದ್ ದಿತಾ.

ಹ್ಯಾಂಗಾಯ್ ಚಾರ್ ಕೆಳಿಂಚೊ, ತೀನ್ ಬಾಗ್ಲಾಂಚೊ ಮೊಂಟೊಪ್ ಘಾಲೂನ್ ಆಸ್ತಾ. ಊಯ್ತ್ ಆಧಾರಾಕ್ ಸೊಸ್ಯಾ ಪಾಗ್ತ್ಯಾಚ್ಯೊ ಸಾತಿಯೊಯಿ ಬಾಂಧ್ತಾ. ತೋರಣ್‌ಯಿ ಬಾಂಧ್ತಾ. ಪುಣ್, ಧಾರೆಕ್ ಘಾಲ್ಲೆಲ್ಯಾ ವಿರಿಂ ನೆಲಾರ್ ತಾಂದ್ಲಾ ಫಿಟಾಚಿ ರಂಗೋಲಿ ಆನಿ ಮೊಂಟೊಪಾಕ್ ಕೊಡಿ (ಮೆಲ್ಕಟ್) ಘಾಲ್ಚಾ ಮ್ಹುನ್ ನಾಂ. ಧಾರ್ ಹೊರೈದಾಗೇರ್ ದಾತಾ ದಾಲ್ಯಾರ್ ಮಾತ್ ಮೊಂಟೊಪ್ ಧಾರೆಚ್ಯಾ ಮೊಂಟೊಪಾಚ್ಯಾ ಕ್ರಮಾ ಪ್ರಕಾರ್ತ್ ಘಾಲ್ಚಾ. ಸೊವೊಯಿ ಮಾಚ್ಚಾರ್ ಏಕ್ ಧೆವೆಂ ಲುಗಾಟ್ ಘಾಲೂನ್ ತಯಾರ್ ಕೆಲ್ಯಾರ್ ಪಾವ್ತಾ. ಧಾರ್ ಹೊರೈದಾಗೇರ್ ದಾವ್ಲೆಲ್ಯಾ ಸಂದರ್ಭಾರ್ ಮಾತ್ ಹೆಂ ಸಗ್ಳೆಂ ಮೊಡ್ಲೊಳಾನ್ ಕರ್ಕಾ. ಯೆಹೆಲ್ಯಾ ಸಂದರ್ಭಾರ್ ಮೊಡ್ಲೊಳಾಕ್ ಸಾಂಗ್ಚೆಲಿ ಜವಾಬ್ದಾರಿ ಹೊರೈದಾಕಡೆಚಿ. ಧಾರ್ ವ್ಹೊಕ್ಲೆಗೇರ್ ದಾವ್ಲಿ ದಾಲ್ಯಾರ್ ಹೊರೈದಾಗೇರ್ ಮೊಡ್ಲೊಳಾಲೆಂ ಅಗತ್ಯ್ ನಾಂ. ಮೊಡ್ಲೊಳಾನ್ ಕರ್ಚೆಲೆಂ ಕ್ರಮ್ ಹೆರ್ ಕೊಣಿ ಕರ್ಚೆಂತ್.

ಮುಕಾಯ್ಲೆಂ ಕ್ರಾರ್ಯಾಕ್ರಮ್ ಸೇಸೆಕ್ ವ್ಹೊವ್ಹೊರ್ ಬೊಹೊವ್ಚೆಲೆಂ. ಹೊರೈದಾಲಿ, ವ್ಹಾಡಿಗ್ ದಾಲ್ಲಿ ಭೊಯಿಣ್ ಹೊರೈದಾಲ್ಯಾ ಶಾಲಾಕ್ ಆನಿ ವ್ಹೊಕ್ಲೆಲ್ಯಾ ವ್ಹೊರ್ಲಾ ಪಾಲ್ವಾಕ್ ಬ್ರಹ್ಮಾ ಗಾಟೆಚೆಂ 'ಗಾಟೆ ವ್ಹೊರ್' ಘಾಲ್ತಾ. ಹೊರೈದ್ ವ್ಹೊಕ್ಲೆಲ್ಯಾ ಹಾತಿಕ್ ಧೊರುನ್ ಮೊಂಟೊಪಾಕ್ ಪಾಂಸ್ ಭೊಂವಾಂಡ್ ಕಾಡ್ಲಾ. ಧೆಡೊ, ಧೆಡಿ ಆನಿ

ಕೊರೊಲಿ ಕೊರೊಲೊ ತಿಂಚ್ಯಾ ಮುಕಾಯ್ಲ್ಯಾನ್ ಫಾಟ್ಲ್ಯಾನ್ ಆಸಾ. ಧೆಡೊ ಧೆಡಿ ಸೊಭೆಕ್ ಪಾಂಯಾಂ ಪೊಡುನ್ 'ಸೊಮೆಸ್ತ್ ಆಯ್ಕಾಯಾಂ, ವ್ಹೊಕ್ಲೆ ಹೊರೈದಾಂಕ್ ಬೊಹೊಯ್ತಾಂ' ಮ್ಹುನ್ ಸಾಂಗೂನ್ ತಿಂಕಾಂ ಬೊಹೊಯ್ತಾಂ.

### 32.1 ಸೇಸ್:

ಹೊರೈದಾಲೊ ಬಾಪ್ರೊಯ್ ಮಾತ್ಯಾಕ್ ರುಮಾಲ್ ಬಾಂಧೂನ್, ದೋನ್ ಕಾಶ್ಯಾಚ್ಯಾ ವಾಟಿಯಾಂನಿ ಉಕ್ತೊ ತಾಂದೂಳ್, ತಾಚ್ಯಾ ಊಯ್ ನಾರ್ಲಿ ಆನಿ ವೀಡ್ಯೆ ದೊವೊರೈಲ್ಯೊ ಸೇಸೇ ವಾಟಿಯೊ ಹಾಡೂನ್ ಸೊಭೆಕ್ 'ಸೊಮೆಸ್ತ್ ಆಯ್ಕಾಯಾಂ ಸೇಸೇ ವಾಟಿ ದೊವೊರೈತಾಂ' ಮ್ಹುನ್ ಪಾಂಯಾಂ ಪೊಡುನ್ ಸಾಂಗ್ತಾ. ತ್ಯೊ ಸೇಸೇ ವಾಟಿಯೊ ಮೊಂಟೊಪಾಚ್ಯಾ ಮುಕಾರ್ ಮೊಣ್‌ಯಾಂ ಊಯ್ ದೊವೊರೈ ಸೇಸ್ ಫಾಲ್ತಾ. ದೋನೀ ಕರ್ಯಾ ಫಾಡ್ಲೆ ಫೇವ್ನ್ ಮೊಂಟೊಪಾಚ್ಯಾ ಕುಶಿನಿ ಪೊಂದಾ ಇಲ್ಲೊ ತಾಂದುಳ್ ಫಾಲೂನ್ ದೊವೊರೈತಾ ಆನಿ ದಿವ್ಲಿಯೀ ಪೆಟೊವ್ನ್ ದೊವೊರೈತಾ. ಮೊಂಟೊಪಾಚ್ಯಾ ಮುಕಾರ್ ಪ್ರತ್ಯೇಕ್ ಮಾಂದ್ರೊ ಫಾಲೂನ್ ಆಪ್ಲ್ಯಾ ವಾಡ್ಯಾಚ್ಯಾ ಆನಿ ವ್ಹೊಕ್ಲೆಲ್ಯಾ ವಾಡ್ಯಾಚ್ಯಾ ಗುರ್ಕಾರ್ ರಾಯ್ಬಾರ್ಯಾಂಕ್ ಆಪೊವ್ನ್ ಸೇಸ್, ಗೊವೊನ್ ಆನಿ ಉಡುಗ್ಯಾಂಚೆಂ ಕಾರ್ಯಕ್ರಮ್ ಸಲವ್ನ್ ವ್ಹೊರ್ಚಾಕ್ ಬೊಹೊಯ್ತಾಂ.

ಗುರ್ಕಾರ್ ರಾಯ್ಬಾರಿ ಸುರೈರ್ ಭೊಟ್ ಬ್ರಾಹ್ಮಣ್ ಆನಿ ಜಾಗ್ಯಾಚೆ ಧಣಿ ಆಹಾಲ್ಯಾರ್ ತಿಂಕಾಂ ಆದ್ಲಿಂ ಸೇಸ್ ಫಾಲ್ತಾಕ್ ಆವ್ಕಾಸ್ ದಿತಾ. ಮಾಗಿರ್ ಕ್ರಮಾ ಪ್ರಕಾರ್ ಪೊರಿಯೆಗಳ್, ಬಾರಾ ವಾಡ್ಯಾಂಚೊ ಕೊಂಬತ್ವೊ ಗುರ್ಕಾರ್, ಬಾರಾ ವಾಡ್ಯಾಂಚಾಂಕ್ ಏಕೇಕ್ ಸೇಸೆಚಿ ಮೊರ್ಯಾದ್ ದೀವ್ನ್ ನೆವ್ಯಾ ಸಯ್ರ್ಯಾಂನಿ ಸೇಸ್ ಭೊರಯ್ತಾ. ಮಾಗಿರ್ ವ್ಹೊಕ್ಲೆ ಕಡೆಚ್ಯಾ ಗುರ್ಕಾರ್ ರಾಯ್ಬಾರ್ಯಾಂಕ್ ಸೇಸ್ ಸೊಡುನ್ ದಿತಾ. ತೇ ತಿಂಗ್ಲ್ಯಾ ವಾಡ್ಯಾಚ್ಯಾ ಆನಿ ಸಯ್ರ್ಯಾಂ ಧಯ್ರ್ಯಾಂನಿ ಸೇಸ್ ಫಾಲಯ್ತಾ. ದಿಲ್ಲ್ಯಾ ಮೊರ್ಯಾದಿಚೆ ನಾಹಾಲ್ಲ್ಯಾ ಸಂದರ್ಭಾಂನಿ, ಸಯ್ರ್ಯಾಂನಿ ಕಡೆನ್ ಒಟ್ಟು ಪಾಂಸ್ ಸೇಸ್ ಫಾಲ್ತೆಂಯೀ ಆಹಾ. ಫೊರ್ತುನ್ ಹೊರೈದಾ ಕಡೆನ್ ಆಜೊ ಆಜಯ್, ಮಾಪ್ಲೊ ಮಾಪ್ಲೊಕ್, ಮೆವುನೊ ಭೊಯಿಕ್, ಧೆಡ್ಯಾ ಧೆಡಿಯೆಲಿ ಸೇಸ್ ಫಾಲವ್ನ್ ಸೇಸೆಚಿ ಮೊರ್ಯಾದ್ ಅಖೇರ್ ಕರ್ತಾ.

### 32.2 ಗೊವೊನ್:/ ಉಡುರಿಂ:

ಸೇಸ್ ದಾಲ್ಯಾ ಮಾಗಿರ್ ಹೊರೈದಾಲೊ ಬಾಪ್ರೊಯ್ ಪಾಂಸ್ ಚಕೊರ್ ಪುಯ್ಲೆ ಮೊಂಟೊಪಾಕ್ ನಿವಾಳುನ್ ಕಾಡೂನ್ ದಿವ್ಪ್ಯಾ ಮುಳಾಂತ್ ದೊವೊರೈತಾ. ಮಾತ್ಯಾಕ್ ರುಮಾಲ್ ಬಾಂಧೂನ್, ಸೊಭೆಕ್ ಪಾಂಯಾಂ ಪೊಡುನ್ 'ಸೊಮೆಸ್ತ್

ಆಯ್ಕೆಯಾಂ, ಗೊವುನಾ ವಾಟಿ ದೊವೊರ್ತಾಂ' ಮ್ಹುನ್ ಸಾಂಗೂನ್ ಗೊವುನಾ ವಾಟಿ ದೊವೊರ್ತಾ ಆನಿ ಸೇಸ್ ಫಾಲ್ತಾ. ಗುರ್ಕಾರ್ ರಾಯ್ಬಾರಿ ಗೊವೊನ್ ಆನಿ ಉಡ್ಗರಾಂಚೆಂ ಕಾರ್ಯೆಂ ಸೊಲೊವ್ನ್ ದಿವ್ಚಾಕ್ ಮೊಂಟೊಪಾಚ್ಯಾ ಮುಕಾರ್ ಮಾಂದ್ರಾಂರ್ ಬೊಸ್ತಾ. ಗೊವುನ್, ಉಡ್ಗರಿಂ ಕರ್ಚೆಲ್ಯಾಂಲೊ ಗುರ್ತು ಸಾಂಗೊಚಾಕ್ ಹೊರೈದಾಲ್ಯಾ ಬಾಪಾಯ್ಕೆಯೀ ಥಂಯ್ ಆಪೊವ್ನ್ ಬೊಹೊಯ್ತಾ.

ಸುರೈರ್ ಗೊವೊನ್ ಅಥವಾ ಉಡ್ಗರಿಂ ಕೊಣಿಂ ಕರ್ಕಾ ಮ್ಹುನ್ಚೆಲ್ಯಾಕ್ಯೆಯೀ ಹ್ಯಾಂಗಾ ನಿಯಮ್ ಆಹಾ. ಗೊವೊನ್ ಉಡ್ಗರಿಂ ಕೆಲ್ಲ್ಯಾಂಲಿಂ ನಾಂವಾಂ ಗುರ್ಕಾರಾನ್ ವೊಡ್ಲಾ ತಾಳ್ಯಾನ್, ಸೊಭೆಕ್ ಆಯ್ಕೊಚೆಲ್ಯಾಂವಿರಿಂ ಆಪೊವ್ನ್ ಸಾಂಗೊಕಾ. ಗೊವುನಾಚಿ ಮೊರ್ಯಾದ್ ಆಪೊವ್ನ್ ಸಾಂಗೂನ್ ಗುರ್ಕಾರ್ ರಾಯ್ಬಾರ್ಯಾಕಡೆ ದಿತಾ. ಗೊವೊನ್ ದಿಲ್ಲ್ಯಾಂನಿ ರಾಯ್ಬಾರ್ಯಾಕಡೆ ಫೇವ್ನ್ ಗೊವುನಾ ವಾಟಿಯೆರ್ ಅಥವಾ ವೊಕ್ಲೆ ಹೊರೈದಾಂಲ್ಯಾ ಹಾತಿಂರ್ ದೊವೊರ್ನ್ ಸೇಸ್ ಫಾಲ್ತಾ. ಗುರ್ಕಾರಾಂನಿ ಗೊವೊನ್ ಹಾತಿಂರ್ ದಾಲ್ಯಾರ್ ಸ್ಪಷ್ಟ್ ಸಾಂಗೊಕಾ. ಹ್ಯಾಂಗಾ ವೊಕ್ಲೆಕ್ಯೆಯೀ ಗೊವೊನ್ ಕರೈಲೈ ಆಸ್ತಾ ದೆಕುನ್ ತೇ ಪ್ರತ್ಯೇಕ್, ವೊಕ್ಲೆಲ್ಯಾ ಹಾತಿರ್ ದೊವೊರ್ಯಾ.

ಗೊವುನಾಕ್ಯೆಯೀ ಬ್ರಾಹ್ಮಣ್ ಆನಿ ಜಾಗ್ಯಾಚೆ ಧಣಿ ಆಹಾಲ್ಯಾರ್ ತಿಂಕಾಂ ಆದ್ಲಿಂ ಮೊರ್ಯಾದ್ ದಿತಾ. ಮಾಗಿರ್ ಪೊರಿಯೆಗಳ್, ಕೊಂಬತ್, ಬಾರಾ ವಾಡ್ಯಾಂಕ್ ಏಕೇಕ್, ನೆವ್ಯಾ ಸಯ್ರ್ಯಾಂಕ್ ಆನಿ ನೆವ್ಯಾ ಸಯ್ರ್ಯಾಂಲ್ಯಾ ಗುರ್ಕಾರ್ ರಾಯ್ಬಾರ್ಯಾಂಲ್ಯಾ ಮೊರ್ಯಾದಿ ಪ್ರಕಾರ್ ಗೊವೊನ್ ಕರಯ್ತಾ. ಮಾಗಿರ್ ಆಜೊ ಆಜಯ್, ಮಾವೊ ಮಾವೊಣ್, ಮೆವುನೊ ಭೊಯಿಣ್, ಧೆಡ್ಯಾಕ್ ಧೆಡಿಯಕ್ ಗೊವುನಾಕ್ ಆವ್ಯಾಸ್. ಹೊರೈದಾ ಕಡೆಚೆ ವಾಡ್ಯಾ ಭಾಯ್ಲೆ ಸಯ್ಲೆ ಧಯ್ಲೆ, ವಾಡ್ಯಾಂತ್ಲೆ ಗುರ್ಕಾರ್ ರಾಯ್ಬಾರಿ, ವಾಡ್ಯಾಗಾರ್ ದರಾಬಸ್ತ್ ಗೊವೊನ್ ಕರೈಲೆಂ ಕ್ರಮ್.

ಗೊವುನಾ ಒಟ್ಟು ಆಪ್ಲ್ಯಾ ಪುಯ್ಲ್ಯಾಂನಿ ಉಡ್ಗರಿಂ ದೊವೊರ್ಚೆಲೆಂ ಕ್ರಮ್‌ಯೀ ಆಹಾ. ಹೊರೈದಾಕ್ ಧೆಡ್ಯಾನ್, ಮಾವೊ ಮಾವೊಣ್ಯಾಂನಿ, ಭಾವ್ ಭೊಯ್ಲ್ಯಾಂನಿ, ಇಷ್ಟ್ ಮಂತ್ರಾಂನಿ ಭಾಂಗ್ರಾಚಿ ಮುದಿ, ವೊಸ್ತು ರೂಪಾರ್, ಲುಗ್ಬಾಂ ಆನಿ ಹೆರ್ ಸಂಸಾರ್ ಯೋಗ್ಯ್ ವೊಸ್ತು ಉಡ್ಗರಿಂ ಕರ್ತಾ. ಹ್ಯಾ ಉಡ್ಗರಾಂ ಪಯ್ಲಿ ಧೊಡಿಂ ಹೊರೈದಾನ್ ದೊವೊರ್ಲೆಲಿಂ ಫಾಟಿಂ ದೊವೊರ್ಚೆಲಿಯೀ ಆಸ್ತಾ. ವೊಕ್ಲೆಕ್ಯೆಯೀ ಉಡ್ಗರಿಂ ಕರ್ಚೆಲೆ ಆಸ್ತಾ. ಗುರ್ಕಾರ್ ರ್ಯಾಭಾರ್ಯಾನ್ ತೀಂ ಫೇವ್ನ್ ಹೊರೈದಾಕ್‌ಗೀ, ವೊಕ್ಲೆಕ್‌ಗೀ ಮ್ಹುನ್ ಆಪೊವ್ನ್ ಸಾಂಗೂನ್ ದಿವ್ಚಾ.

ಸಗ್ಳ್ಯಾಂಲೆಂ ಗೊವೊನ್ ದಾಲ್ಯಾ ಮಾಗಿರ್ ಹೊರೈದಾಲೊ ಬಾಪೊಯ್ ಮಾತ್ಯಾಕ್ ರುಮಾಲ್ ಬಾಂಧೂನ್, ಸೊಭೆಕ್ ಪಾಂಯಾಂ ಪೊಡುನ್ 'ಸೊಮೆಸ್ತ್ ಆಯ್ಕೆಯಾಂ, ಗೊವುನಾ ವಾಟಿ ಕಾಡ್ಚಾಂ' ಮ್ಹುನ್ ಸಾಂಗೂನ್, ಸೇಸ್ ಫಾಲ್ತಾನ್ ಗೊವುನಾ ವಾಟಿ

ಕಾಡ್ಲಾ ಆನಿ ಲೇಕ್ ಕರ್ಚಾಕ್ ಗುರ್ಕಾರ್ ರಾಯ್ಪುರ್ಯಾಡ್ಯೆ ದಿತಾ. ಮರುಸೇಸ್ ದಾಲ್ಲ್ಯಾನ್ ಆರತ್ ದಾಖೊವ್ಯಾ ಮುನ್ ನಾಂ. ಪುಣ್ ವ್ಹೊವ್ಹೊರ್ ಬೊಹಿಲ್ಲ್ಯಾಚಿ ಮೊರ್ಯಾದ್ ಮುನ್ ಧೊಡೆಕಡೆ ಆರತ್ ಕರ್ತಾ. ಹೊರೈದಾಲೊ ಬಾಪೊಯ್ ಗೊವುನಾ ವಾಟಿ ಕಾಡ್ಲೆಲ್ಯಾ ಪ್ರಕಾರ್ತ್ ಸೊಭೆಕ್ ಪಾಂಯಾಂ ಪೊಡುನ್ 'ಸೇಸೇ ವಾಟಿ ಕಾಡ್ಲಾಂ' ಮುನ್ ಸಾಂಗೂನ್, ಸೇಸ್ ಭೊರುನ್ ಸೇಸೇ ವಾಟಿ ಕಾಡ್ಲಾ.

ಹ್ಯಾಂಗಾಯ್ ನೆವ್ಯಾ ಸಯ್ರ್ಯಾಂಕ್ -ಮುನ್ಯಾರ್ ವ್ಹೊಕ್ಲೆಲ್ಯಾ ಆವೊಯ್ ಬಾಪಾಯ್ಕ್ ಹೊರೈದಾಲ್ಯಾ ಆವೊಯ್ ಬಾಪಾಯ್ಕ್ ಲುಗ್ವಾಂ ಉಡ್ಗರೆಂ ಕರ್ಚೆಲೆಂ ಕ್ರಮ್ ಆಹಾ. ಆರ್ಲ್ಯಾ ಕಾಲಾರ್ ವ್ಹಾಡಿಗ್ ಮಾಗಿರ್ ಏಕ್ ದೀಸ್ ಮಾಂಯ್‌ಮಾಂವಾಂಕ್ ಆಪೊವ್ನ್ ತಿಂಕಾಂ ಸಮ್ಯಾನ್ ಕೊರುನ್ ದಿವ್ಚೆಲೆಂ ಉಡ್ಗರೆಂ ಆತಾನ್ ಮಾಟ್ವಾಂತ್ತ್ ಸೇಸೇ ವಾಟಿ ಕಾಡೂನ್ ದಾಲ್ಯಾ ಮಾಗಿರ್ ದಿತಾ. ವ್ಹೊಕ್ಲೆಲ್ಯಾ ಆವೊಯ್ ಬಾಪಾಯ್ಕ್ ದೊಗಾಂಯ್ಕಿ ಒಟ್ಟು ಬೊಹೊವ್ನ್, ಹೊರೈದಾಲೊ ಬಾಪೊಯ್ ವ್ಹೊಕ್ಲೆಲ್ಯಾ ಬಾಪಾಯ್ಕ್ ತೊಡೊಪ್ ಆನಿ ಹೊರೈದಾಲಿ ಆವೊಯ್ ವ್ಹೊಕ್ಲೆಲ್ಯಾ ಆವೊಯ್ ಕಾಪಡ್ ಉಡ್ಗರೆಂ ಕರ್ತಾ. ತಾಚ್ಯಾ ಮಾಗಿರ್ ಧೆಡೊ ಧೆಡಿ ಸೊಭೆಕ್ ಪಾಂಯಾಂ ಪೊಡುನ್ 'ಸೊಮೆಸ್ತ್ ಆಯ್ಕಾಯಾಂ, ವ್ಹೊವ್ಹೊರ್ ಉಠಯ್ತಾಂ' ಮುನ್ ಸಾಂಗೂನ್ ವ್ಹೊಕ್ಲೆ ಹೊರೈದಾಂಕ್ ಉಠಯ್ತಾ. ಹೊರೈದ್ ವ್ಹೊಕ್ಲೆಲ್ಯಾ ಹಾತಿಕ್ ಧೊರುನ್ ಮೊಂಟೊಪಾಕ್ ಪಾಂಸ್ ಭೊಂವಾಂಡೆ ಕಾಡ್ಲಾ. ಧೆಡೊ ಧೆಡಿ ಆನಿ ಕೊರೊಲಿ ಕೊರೊಲೊ ತಿಂಚ್ಯಾ ಮುಕಾಯ್ಲ್ಯಾನ್ ಫಾಟ್ಲ್ಯಾನ್ ಆಸ್ತಾ.

### 32.3 ಹೊರೈದಾಗೆರ್ ಘರ್ ಭರ್ವಣ್ :

ಮ್ಹೊವ್ಹೊರ್ ಉತ್ಲ್ಯಾ ಮಾಗಿರ್ ಘರ್‌ಭರ್ವಣ್ ದಾವ್ಯಾ. ವ್ಹೊಕ್ಲಲ್ ಹೊರೈದಾಂಕ್ ಸೀದಾ ಘರಾಚ್ಯಾ ಆಯಾಚ್ಯಾ ಬಾಗ್ಲಾಡೆ ಆಪೊವ್ನ್ ವ್ಹೊರ್ತಾ. ಹೊರೈದಾನ್ ವ್ಹೊಕ್ಲೆಕ್ ಹಾತಿಕ್ ಧೊರುನ್ ಆಪೊವ್ನ್ ವ್ಹೊರೊಕಾ. ಬಾಗ್ಲಾಚ್ಯಾ ಹುಮ್ರಾರ್ ದೋನೀ ಮುಲ್ಯಾಂನಿ ಉಕ್ಲ್ಯಾ ತಾಂದ್ಲಾಚ್ಯೊ ದೋನ್ ರಾಶಿ ಫಾಲ್ತಾ. ವ್ಹೊಕ್ಲಲ್ ಹೊರೈದ್ ಬಾಗ್ಲಾ ಭಾಯ್ರ್ ಆಸ್ತಾ. ಹೊರೈದಾಲಿ ಭೊಯಿಣ್ ಭಿತರ್ಲ್ಯಾನ್ ಬಾಗ್ಲಾಕ್ ದೆರ್ ಧೊರುನ್ ಉಭಿ ರಾವ್ತಾ. ಭಾವಾಲ್ಯಾ ಆನಿ ಭೊಯಿಣಿಲ್ಯಾ ಹಾತಿಂತ್ ವೀಡ್ಯೆ ಆಸ್ತಾ. ಹ್ಯಾ ವೆಳಾರ್ ಆಯಾಪಣಾಚಿಂ ಬಾಯ್ಲಾಂ ಭೊಯಿಣಿನ್ ದಾರ್ ಆಡಾವ್ಚೆಲೆಂ, ವೀಡ್ಯೆ ಬೊರುಚೆಲೆಂ ಗಾಣೆಂ ಗಾಯ್ತಾ.

ಕುಡ್ಡಿ ಸಮಾಜೆಂತ್ ಹೆಂ ಏಕ್ ವಿಶೇಸ್ ಸಂದರ್ಭ್. ಸಂಪ್ರದಾಯಾ ಪ್ರಕಾರ್ ಹೊರೈದಾನ್ ಆಪ್ಣಾಕ್ ಮುಕಾರ್ ಜೊಲ್ಯೊಚೆಲ್ಯಾ ಧುವೇಕ್ ಭೊಯಿಣಿಲ್ಯಾ ಪುತಾಕ್ ದೀವ್ನ್ ವ್ಹಾಡಿಗ್ ಕೊರುನ್ ದೀವ್ನ್ ಭಾವಾಲೆಂ ಆನಿ ಭೊಯಿಣಿಲೆಂ ಸಂಬಂಧ್



ಶಾಶ್ವತ್ ಉರೂವ್ವೆಲೆಂ ವ್ಯವಸ್ಥೆಚೆಂ ಕ್ರಮ್. ಗಾಣ್ಯಾ ಪ್ರಕಾರ್ ಭಾವಾನ್ ಭೋಯಿಣೆಕ್ ಕಹಲೆಂ ಕಹಲೆಂ ದಿತಾಂ ಮ್ಹುನ್ಲಾರೀ ಭೋಯಿಣ್ ದೆರ್ಲ್ಲ್ ಧರ್ದೆಲೆಂ ಸೊಡೀನಾ. ಅಖೆರಿಕ್ ಭೋಯಿಣ್, ಭಾವಾಲ್ಯಾ ಧುವೇಕ್ ಆಪ್ಣಾಲ್ಯಾ ಪುತಾಕ್ ವ್ಹಾರ್ಡಿಗ್ ಕೊರುನ್ ದಿವ್ಣಾಕ್ ಮಾಗ್ತಾ. ಭಾವ್ ಹ್ಯಾಕಾ ಒಪ್ಪಾತಾ ಆನಿ ತಾಕಾ ಸಾಕ್ಸ್ ದಾವ್ನ್ ಭೋಯಿಣ್ ದೆರ್ಲ್ಲ್ ಧರ್ದೆಲೆಂ ಸೊಡೂನ್ ದೊಗಾಂಯ್ ಪಾಂಸ್ ಪಾವ್ಪಿಂ ವೀಡ್ಯೆ ಬೊರ್ಲಿತಾ. ಹೊರೈದ್ ಹುಮ್ರ್ಯಾಯ್ಲ್ಯಾ ಉಜ್ವ್ಯಾ ಮುಲ್ಯಾಯ್ಲೊ ತಾಂದುಳ್ ದಾವ್ಯಾ ಪಾಯಾನ್ ಭಾಯ್ರ್ ಆನಿ ವ್ಹೊಕ್ಲಲ್ ದಾವ್ಯಾ ಮುಲ್ಯಾಯ್ಲೊ ತಾಂದುಳ್ ಉಜ್ವ್ಯಾ ಪಾಯಾನ್ ಭಿತರ್ ಎಕಾತ್ತ್ ವೆಳಾರ್ ಫಾಲೂನ್ ವ್ಹೊಕ್ಲಲ್ ಹೊರೈದ್ ದೊಗಾಂಯ್ ಹುಮೊರ್ ಉತ್ರೊನ್ ಭಿತರ್ ಸರ್ತಾ.

ಭಿತರ್ ಗೆಲ್ಲ್ಯಾ ತಿಂಕಾಂ ಘರ್ಭರೊಣೆಚಿ ಸೇಸ್ ದಾವ್ಯಾ. ಘರಾಂತ್ ಉದೆಸರಾ ಫುಡೊ ಕೊರುನ್ ಬೊಸ್ವೆಲ್ಯಾವ್ಹಿರಿಂ ಲಾಗಿಂ ಲಾಗಿಂ ದೋನ್ ಸೇರ್ ತಾಂದ್ವಾಚ್ಯೊ ದೋನ್ ರಾಶಿ ಫಾಲಾ. ತಾಚ್ಯಾ ಊಯ್ರ್ ಮಾಂದ್ರಿ ಫಾಲೂನ್ ತ್ಯಾ ರಾಶಿಂ ಊಯ್ರ್ ಧೆಡೊ ಧೆಡಿ ವ್ಹೊಕ್ಲಲ್ ಹೊರೈದಾಂಕ್ ವ್ಹೊವೊರ್ ಬೊಹೊವ್ವೆಲ್ಯಾ ಕ್ರಮಾರ್ ಬೊಹೊಯ್ತಾ. ಯಜ್ಮಾನ್ (ಹೊರೈದಾಲೊ ಬಾಪುಯ್) ಸೇಸೇವಾಟಿ ದೊವೊರ್ತಾ. ಸಂಪ್ರದಾಯಾ ಪ್ರಕಾರ್ ಪಾಂಯ್‌ದಾನಾಂ ಸೇಸ್ ಫಾಲಾ. ಹ್ಯಾಂಗಾ ವ್ಹೊಕ್ಲೆಲೆಂ ಯೆದೊಳ್ ಭಿತರ್ಚೆಂ ನಾಂವ್ ಬೊರ್ಲಿಚೆಲೆಂ (ಮರುನಾಮಕರಣ್) ಕ್ರಮ್ ಆಹಾ. ಕುಡ್ಡಿ ಸಂಪ್ರದಾಯಾಂತ್ ಬಾಯ್ಲ್ ಘೊವಾಲೆಂ, ಭಾಯೆಸಾಲೆಂ, ಮಾಂವಾಲೆಂ ಆನಿ ಮ್ಹಾಲ್ಪುಡ್ಯಾಂ ದಾರ್ಲ್ಯಾ ಬಾಯ್ಲಾಂಲೆಂ ನಾಂವ್ ಕಾಡೀನಾ. ದೆಕುನ್ ಕುಟ್ಮಾಂತ್ಲ್ಯಾ ಸಗ್ಳ್ಯಾ ಬಾಯ್ಲಾಂಕ್ ಸಂಬೋಧನಾಕ್ ಸುಲಭ್ ದಾವ್ಣೆಲೆಂ ನೆವೆಂ ನಾಂವ್ ವ್ಹೊಕ್ಲೆಕ್ ದೊವೊರ್ತಾ. ನಾಂವ್ ಬೊರೊನ್ ವ್ಹೊಕ್ಲಲ್ ಹೊರೈದಾಂಕ್ ದೂಧ್ ಆನಿ ಕೆಳಿಂ ತೋಂಡ್ ಉಷ್ಟುಚಾಕ್ ದಿತಾ. ಹೊರೈದಾನ್ ತೋಂಡ್ ಲಾವ್ನ್ ವ್ಹೊಕ್ಲೆಕ್ ದಿವ್ಣಾ. ತಾಚ್ಯಾ ಮಾಗಿರ್ ಯಜ್ಮಾನ್ ಸೇಸೇ ವಾಟಿ ಕಾಡ್ಲ್ಯಾ ವ್ಹೊವೊರ್ ಉಠವ್ನ್ ವ್ಹೊಕ್ಲಲ್ ಹೊರೈದ್ ಬೊಹಾಲಲ್ಯಾ ಅಡಿಯೆಚೊ ತಾಂದುಳ್ ಹೊರೈದಾಲಿ ಆವೊಯ್ ಸೆರಾಂತ್ ಫಾಲೂನ್ ಮೆಜ್ತಾ. ಮೆಜ್ತಾನಾ ಕೊಣಾಲೊ ತಾಂದುಳ್ ಸಡ್ ಯೆತಾ, ತೀಂ ಭಾಗ್ಯಶಾಲಿ ಮ್ಹುನ್ವೆಲೆಂ ನಂಬಿಕೆ ಆಹಾ. ಹೊರೈದಾಲಿ ಭೋಯಿಣ್ ಗಾಟಿ ವೊರ್ಲ್ ಸೊಡಯ್ಲ್ಯಾ ಮಾಗಿರ್ ವ್ಹೊಕ್ಲಲ್ ಹೊರೈದ್ ಭಾಯ್ರ್ ಇವ್ಯೆಂತ್. ಗಾಟಿ ವೊರ್ಲ್ ಸೊಡಯ್ತಾನಾ ತಿಗ್ಲ್ಯಾ ಘೊವಾಲೆಂ ನಾಂವ್ ಪರೋಕ್ಸ್ ರಿತಿರ್ ಸಾಂಗೂನ್, ತಾಗ್ಲ್ಯಾ ನಾಂಪಾರ್ ಗಾಟಿ ವೊರ್ಲ್ ಸೊಡಯ್ತಾಂ ಮ್ಹುನ್ ಭೋಯಿಣೆನ್ ಸಾಂಗೋಕಾ-ಹಿ ರಿವಾಜ್ ಧೊಡ್ಯಾ ವಾಡ್ಯಾಂನಿ ಚಾಲ್ತರ್ ಆಹಾ.

ಇಟ್ಟೆಂ ದಾತಾನಾ ಗುರ್ಕಾರ್ ರಾಯ್ಬಾರಿ ಗೊಪುನಾಚೆಂ ಲೇಕ್ ಹೊರೈದಾಲಾ ಬಾಪಾಯ್ಕಡೆ ದಿತಾ. ಹೊರೈದ್ ವ್ಹಾರ್ಡೆಗಂತ್ ಸಹಕಾರ್ ದಿಲ್ಯಾಂಕ್, ಆಪ್ಲ್ಯಾ ಪುಯ್ಲ್ಯಾಂಕ್, ಧೈತ್ಯಾಕ್, ಮ್ಹಾಲ್ಪ್ಡ್ಯಾಂಕ್ ಉಡ್ಕರಿಂ ದಿತಾ. ಪುಣ್ಯ ಸಂಪಾದನಾ ಖಾತಿರ್ ಮ್ಹಾಲ್ಪ್ಡ್ಯಾಂಕ್, ಸಂಬಂಧಿಕಾಂಕ್ ಉಡ್ಕರಿಂ ದೀವ್ನ್ ಆಶೀರ್ವಾದ್ ಘೆವ್ಚೆಲೊ ಸಂಪ್ರದಾಯ್ ಆಹಾ. ಹೀಂ ಉಡ್ಕರಿಂ ಧೊಡ್ಯಾಂ ಪಾವ್ಪಿಂ ಹಳದ್ ದಾಲ್ಲ್ಯಾ ರಾತ್ತ್ಯಿಂ ದಿತಾ. ಜೊಡ್ಯಾ ಜೊಡ್ಯಾಕ್ ಒಟ್ಟು ಬೊಹೊವ್ನ್ ಉಡ್ಕರಿಂ ದೀವ್ನ್ ವ್ಹೊಕ್ಲಲ್ ಹೊರೈದ್ ದೊಗಾಂಯ್ ಪಾಯೆ ಧರ್ತಾ. ವ್ಹೊಕ್ಲಲ್ ಹೊರೈದ್ ಗಳ್ಯಾಚೆ ಮಾಳಾ ಕಾಡೂನ್ ಮೊಂಟೊಪಾಕ್ ಉಮ್ಕಳೊನ್ ದೊವ್ಪೊರ್ತಾ. ಹೊರೈದಾಲೊ ರುಮಾಲ್ಯೆ ಕಾಡೂನ್ ಮೊಂಟೊಪಾರ್ ದೊವ್ಪೊರ್ತಾ.

### 32.4 ಜಿವ್ಪಣ್ :

ತಾಚ್ಯಾ ಮಾಗಿರ್ ಜಿವ್ಪಣ್ ಉಶಯ್ತಾ. ಹೊರೈದಾಲೊ ಬಾಪೊಯ್ ದೋನ್ ತಾಂಬಿಯೆ ಉದಿಕ್ ಹಾಡೂನ್, ಮಾತ್ಯಾಕ್ ರುಮಾಲ್ ಬಾಂಧೂನ್, ಸೊಭೇಕ್ ಪಾಂಯಾಂ ಪೊಡುನ್ 'ಸೊಮೆಸ್ತ್ ಆಯ್ಕಾಯಾಂ, ಸೊಮೆಸ್ತ್ ಸಯ್ತೆ ಧಯ್ತೆ ಜಿವ್ಪಣ್ ಉಶಾಂ' ಮ್ಹುನ್ ಸಾಂಗೂನ್ ಉದಿಕ್ ದೊವ್ಪೊರ್ತಾ. ಸುರ್ವೆರ್ ಸಯ್ತಾಂಲ್ಯಾ ಕಡೆಚಾಂಕ್ತ್ ಬೊಹೊಯ್ತಾ. ಪೊಂಗ್ಲೊ ಫಾಲೂನ್ ಫಾಟೆಕ್ ಫಾಟ್ ಕೊರುನ್ ಬೊಸ್ತಾ ಆನಿ ತಿಂಕಾಂ ಕೆಳೆಚ್ಯಾ ಪಾನಾಂರ್ ವಾಡ್ಪಾ. ವ್ಹೊಕ್ಲಲ್ ಹೊರೈದ್, ಧೆಡೊ ಧೆಡಿಯೆ ಸುರ್ವೆಚ್ಯಾ ಪೊಂಗ್ಲಿರ್ತ್ ಬೊಹೋಕಾ. ಮೊಂಟೊಪಾಚಿಂ ಕೆಳೆಚಿಂ ಮುಳಾಂ ಲಾಗಿಂ ಕೊರುನ್ ತಾಚ್ಯಾ ಮುಕಾರ್ ಹೊರೈದ್ ಆನಿ ಧೆಡ್ಯಾಕ್ ಬೊಹೊಯ್ತಾ. ವ್ಹೊಕ್ಲೆಕ್ ಆನಿ ಧೆಡಿಯೆಕ್ ವಿಂಗಡ್ ಪೊಂಗ್ಲಿರ್ ಬೊಹೊಯ್ತಾ. ನಾಗೋಲೆ ದಾತಾ ಮ್ಹುನಾಸೆರ್ ಹೊರೈದಾಕ್ ಆನಿ ವ್ಹೊಕ್ಲೆಕ್ ಉಪಾಸ್ ದೆಕುನ್ ಪಾಯ್ಸ್ ಅಧವಾ ಸುರಯ್ಲ್ಯಾಚಿಂ ಸೀತ್ ಜಿವ್ಪಣಿಂತ್. ಕಂಕಣ್ ದೋಹ್ರ್ ಸೊಡಯ್ಲ್ಯಾ ಮಾಗಿರ್ ಮಾತ್ ಉಕ್ಟಾಚೆಂ ಶೀತ್ ಜಿವ್ಪಣ್ ತಿಂಕಾಂ ಆಪ್ಪಾನ್.

ಕುಟ್ಮಾದಾರಾಂ, ವಾಡ್ಯಾಗಾರಾಂ ಆನಿ ಹೆರ್ ಮೆಳುನ್ ರಾಂದಪ್ ತಯಾರ್ ಕರ್ತಾ. ವ್ಹಾರ್ಡೆಗಚ್ಯಾ ರಾಂದ್ಪಾಚೆ ಹೆಳೆಲ್ಲೆ ವ್ಯಕ್ತಿ ವಾಡ್ಯಾಂತ್ತ್ ಆಸ್ತಾ. ವಾಡ್ಯಾಂತ್ ವಾಡ್ಯಾಕಾರ್ ಧಾದಾನಾಂಲಿಂ ವ್ಹಾರ್ಡೆಗಚ್ಯಾ ಆನಿ ಹೆರ್ ಲೇಸಾಂಚ್ಯಾ ರಾಂದ್ಪಾಕ್ ದಾವ್ಯಾಹಾಲ್ಲಿಂ ಹಯ್ತಾನಾಂ, ಸಾಹೆತ್ಯೆ ಆಸ್ತಾ. ಧೊಡ್ಯಾಂ ವ್ಹೊಡ್ಲ್ಯಾ ವಾಡ್ಯಾಂನಿ 1000-1500 ಜಣಾಂಚ್ಯಾ ರಾಂದ್ಪಾಚಿಂ ಹಯ್ತಾನಾಂ ಆತಾನ್ಯೆ ಆಹಾ. ಧಾರೆಚ್ಯಾ ಮಾಟ್ಪಾಂತ್ ಆಹಾಲ್ಲ್ಯಾಪ್ಪಿರಿತ್ ಹ್ಯಾಂಗಾಯ್ ರಾಂದಪ್ ತರ್ಕಾರಿಚೆಂತ್. ಪಾಯ್ಸ್ ಆನಿ ಪಾಯ್ಸ್ ಉಯ್ಲ್ಯಾನ್ ಮೊಂಪ್ ವಾಡ್ಪಾ. ಗೊಡ್ಲೆಲಿ ವ್ಹೊಸ್ತ್ ಮೊಲಾಕ್ ಹಾಡಿನಾ

ಹಾಲ್ಟ್. ಪ್ರೊಂಗ್‌ರ್ ಬೊಹಾಲ್ಲ್ಯಾ ಸಗ್ಳ್ಯಾಂಕ್ ಸಗ್ಳೊ ಬೊಗಾ ವಾಡೂನ್ ದಾಲ್ಯಾ ಶಿವಾಯ್ ಕೊಣೀ ಜೆವೊಣ್ ಸುರು ಕರ್ಚಾಕ್ ನಾಂ. ವಾಡೂನ್ ದಾತಾನಾ ಯಜ್ಮಾನ್ ಪಾಂಯಾಂ ಪ್ರೊಡುನ್ 'ಸೊಮೆಸ್ತ್ ಜೆವೊಣ್ ಕರಾಂ' ಮ್ಹುನ್ ಸಾಂಗ್ಲಾ ಮಾಗಿರ್ತ್ ಜೆವೊಣ್ ಸುರು ಕರ್ತಾ. ಸಗ್ಳ್ಯಾಂಲೆಂ ಜೆವೊಣ್ ದಾಲ್ಯಾ ಮಾಗಿರ್ತ್ ಪ್ರೊಂಗ್ಲ್ಯಾಯ್ ಉತ್ಯಾ. ಜೆವೊಣ್ ದಾಲ್ಯಾಂಕ್ ಪಾನೊಡ್ ದೀವ್ನ್ ಸುಧಾರ್ನಿತಾ.

### 32.5 ವ್ಹೊಕ್ಲೆಕ್ ಒಪ್ಪುನ್ ದಿವ್ಚೆಂ :

ಸಗ್ಳ್ಯಾಂಲೆಂ ಜೆವೊಣ್ ದಾಲ್ಯಾ ಮಾಗಿರ್ ವ್ಹೊಕ್ಲೆಕ್ ಒಪ್ಪುನ್ ದಿವ್ಚಾ. ಧಾರ್ ವ್ಹೊಕ್ಲೆಗೆರ್ ದಾಲ್ಯಾರೀ ವ್ಹೊಕ್ಲೆಕ್ ಒಪ್ಪುನ್ ದಿವ್ಚೆಂ ಹೊರೈದಾಗೆರ್ತ್. ಹೊರೈದಾಗೆರ್ ಮರುಸೇಸೆಚೆಂ ಜೆವೊಣ್ ದಾಲ್ಯಾ ಮಾಗಿರ್ ಮಾಟ್ವಾಂತ್ ಮೊಂಟೊಪಾಚ್ಯಾ ಮುಕಾರ್ ಹೊರೈದ್ ಆನಿ ಹೊರೈದಾ ಕಡೆಚೆ ಉದೆಸರಾ ಪುಡೊ ಕೊರುನ್ ರಾವ್ತಾ. ಹೊರೈದಾ ಕಡೆನ್ ತಾಗ್ಲಿಂ ಆವೊಯ್ ಬಾಪೊಯ್, ದೇವ್‌ಗಾರ್, ಮಾವ್ಲೊ, ಧೆಡೊ, ಆಜೊ ಆನಿ ಕುಟ್ಮಾದಾರ್ ಆಸ್ತಾ. ಹೊರೈದಾಕ್ ಪುಡೊ ಕೊರುನ್ ವ್ಹೊಕ್ಲೆಕ್, ತಾಗ್ಲಿಂ ಆವೊಯ್ ಬಾಪೊಯ್, ಮಾವ್ಲೊ, ಕುಟ್ಮಾದಾರ್, ದೇವ್‌ಗಾರ್ ಆನಿ ಭಾವ್ ಆವೊಕಾ. ಹೊರೈದ್ ರುಮಾಲ್ ದೊವೊರ್ನ್ ಆವೊಕಾ. ಹ್ಯಾ ಸಂದರ್ಭಾರ್ ಬಾಯ್ಲೆ ಮೊನ್ಯಾಂ ವ್ಹೊಕ್ಲೆಕ್ ಒಪ್ಪುನ್ ದಿವ್ಚೆಲೆಂ ಗಾಣೆಂ ಗಾಯ್ತಾ.

ಖಚ್ಚಾಗೀ ಎಕಾ ಕುಟ್ಮಾಂತ್ ಜೊಲ್ಯಾಲ್ಯಾ ಚೆಡ್ವಾಕ್, ಗುರ್ತ್ ಅರ್ಥ್ ನಾಹಾಲ್ಯಾ ಆನಿಯೆಕಾ ಖಚ್ಚಾಗೀ ಕುಟ್ಮಾಂತ್ಲಾ ಚೆಡ್ವಾಕಡೆನ್ ವ್ಹೊಕ್ಲೆಕ್ ಕೊರುನ್ ಒಪ್ಪುನ್ ದಿತಾನಾ ತ್ಯಾ ಚೆಡ್ವಾಕ್ ಪುನರ್ಜನ್ಮ ದಿಲ್ಯಾಂವ್ಹಿರಿಂ. ಚೆಡ್ವಾಲ್ಯಾ ಜೀವನಾ ಊಯ್ ಪ್ರಭಾವ್ ದಾವ್ಲೆಲೊ ಜೀವನ್ ಬದ್ಲಾವಣೆಚೊ ಹ್ಯೋ ಏಕು ಸ್ಥಿತ್ಯಂತರಾಚೊ ಸಂದರ್ಭ್ ಮ್ಹುನಯೆಂತ್. ಒಪ್ಪುನ್ ದಿಲ್ಲೆಂತ್ ಚೆಡುಂ ಯೆದೊಳ್ಚ್ಯಾ ಕುಟ್ಮಾಂತ್ಲಿಂ ಸಗ್ಳ್ಯಾ ಸಂಬಂಧಾಚಿಂ, ಹಕ್ಕಾಚಿಂ ಪಾಳಾಂ ತುಟೊವ್ನ್ ಘೆತಾ. ಹ್ಯಾ ಪರಿವರ್ತನಾಚಿ ಪ್ರಕ್ರಿಯಾ ಘೊವಾಲೆಂ ನಾಂವ್, ಕುಟ್ಮಾಚೆಂ ನಾಂವ್ ಆಪ್ಲ್ಯಾ ನಾಂವಾ ಒಟ್ಟು ಕುಡ್ಪುನ್ ಘೆವ್ನ್ ಅಥವಾ ನೆವೆಂ ನಾಂವ್ ಘೆವ್ನ್, ವ್ಹೊಕ್ಲೆಗೆ ಆರೆ ಸಗ್ಳೆ ಸಂಕೇತ್ ಆನಿ ಅಸ್ತಿತ್ವ್ ಕೊಳ್ಳೊನ್ ಘೆತಾ. ಆವೊಯ್‌ಗರ್ಚೆ ಸಗ್ಳೆ ಉಡ್ಗಾಸ್ ಮಾಜೊವ್ನ್ ಘೆವ್ನ್, ಆಪ್ಲಾಕ್ ಹಾಡ್‌ಲ್ಯಾ ಘರಾಡ್ಚಾಂಕ್ ಮೆಚೊಚೆಲ್ಯಾ ರಿತಿರ್ ಪರಿವರ್ತನ್ ದಾವ್ಯಾ ದಾತಾ. ಸ್ವಂತ್ ವ್ಯಕ್ತಿತ್ವ್ ಬಾಂಧೂನ್ ಘೆವ್ಚಾಕ್ ತಯಾರ್ ದಾವ್ಯಾ ದಾತಾ. ಆಪ್ಲಾಕ್ ವ್ಹೊಕ್ಲೆಗೆ ದಾಲ್ಯಾ ನೆವ್ಯಾ ಪರಿಸರಾಕ್, ರಿತಿ ರಿವಾಜಿಂಕ್ ಅರ್ಪಣ್ ಕೊರುನ್ ಘೆವ್ನ್ ಮುಕಾಯ್ಲೆಂ ಜೀವನ್ ಘೊವಾ ಒಟ್ಟು, ಘೊವಾಲ್ಯಾ ಘರಾಡ್ ಸಾರ್ಚಾಕ್ ಮಾನಸಿಕ್ ಆನಿ ದೈಹಿಕ್ ರಿತಿರ್ ತಯಾರ್ ದಾವ್ಲೆಲೊ ಹ್ಯೊ ಭಾವನಾತ್ಮಕ್ ಹೈದಯಸ್ಪರ್ಶಿ ಸಂದರ್ಭ್ ಚೆಡ್ವಾಕ್ ಆನಿ ಚೆಡ್ವಾಲ್ಯಾ ಆವೊಯ್ ಬಾಪಾಂಯ್ ದುಃಖಾಚೊ. ವ್ಹೊಕ್ಲೆಕ್ ಒಪ್ಪುನ್ ದಿವ್ಚೆಲೆಂ

ಹೆಂ ಕ್ರಮ್ ಕುಡ್ಯಾಂಲ್ಯಾ ವ್ಹಾರ್ಡೆಗ್ಚ್ಯಾ ಸಂಪ್ರದಾಯಾಂತ್ತ್ ವಿಶೇಸ್ ಪ್ರಮುಖ್ ಘಡೆತ್.

ವ್ಹೊಕ್ಲೆಕ್ ಒಪ್ಪುನ್ ದಿವ್ಜೆಲ್ಯಾ ಗಾಣ್ಯಾಂತ್ ಏಕ್ ಚೆಡುಂ ಭುರ್ಗೆಂ ಆವೊಯ್ಲ್ಯಾ ಗೊರ್ಭಾಂತ್ ಆಸ್ತಾನಾ ಲಾಗೂನ್ ಜೊಲ್ಯಾಕ್ ಯೇವ್ನ್, ವ್ಹಾಡೊನ್ ವ್ಹಾರ್ಡೆಗ್ ದಾತಾ ಮ್ಹುನಾಸರ್ ಖಚ್ಚಾ ರಿತಿರ್ ವ್ಹಾಡ್ಪಾ, ತ್ಯಾ ಚೆಡ್ವಾಲೆ ರಾಖೊವ್ಲೆ ಕೋಣ್ ಖಚ್ಚಾ ರಿತಿರ್ ಕರ್ತಾ, ಹಾರ್ಭಾರ್ ದೇವ್ ಕಿಹಿ ರಾಖ್ತಾ ಮ್ಹುನ್ಜೆಲ್ಯಾ ಸರ್ವ್ ವಿಷಯಾಂಚೆಂ ವಿವರಣ್ ಆಹಾ. ಕಿಟ್ಲ್ಯಾ ಕರಿಣ್ ಮೊನಾಚ್ಯಾ ಚೆಡ್ವಾಕ್ಯಾಚಿ ಗಾಣೆಂ ಗಾಯ್ತಾನಾ ದುಃಖ್ ತೊಡ್ಪುಚಾಕ್ ದಾಯ್ತಾಂ. ಗಾಣೆಂ ಮುಗ್ಡಾಲ್ಗಂತ್ ಮ್ಹಾಲ್ಪಡ್ಯೆ ಯೆದೊಳ್ಚೆಂ ಕುಟೊಮ್ ತುಟೊವ್ನ್ ಹೊರೈದಾಲ್ಯಾ ಕುಟ್ಮಾಕ್ ಮೆಳೊವ್ಪಾಕ್ ದೇವಾಲೊ, ಮ್ಹಾಲ್ಪಡ್ಯಾಂಲೊ ಉಡ್ಗಾಸ್ ಕಾಡೂನ್, ವ್ಹೊಕ್ಲೆಂ ಮುಕಾಯ್ಲೆಂ ಜೀವನ್ ಸುಖ್ ಸೊಂತೊಸಾಚೆಂ ದಾವ್ಣಾಕ್ ಹ್ಯಾ ಪ್ರಕಾರ್ ಮಾಗೂನ್ ಘೆತಾ -

‘ಆಮ್ಚೆಲ್ಯಾ ಮ್ಹಾಲ್ಪಡ್ಯಾಂಲ್ಯಾ ಕಾಲಾರ್ ಲಾಗೂನ್ ಸೊಲೊನ್ ಈಲ್ಲ್ಯಾ ರಿವಾಜಿ ಪ್ರಕಾರ್ ಹ್ಯಾ ಕನ್ಯಾಕ್ ಧರ್ಮಾಧಾರ್ ವೊತುನ್, ಕನ್ಯಾದಾನ್ ಕೊರುನ್ ಒಪ್ಪುನ್ ದಿವ್ಜೆಲ್ಯಾ ಹ್ಯಾ ಸಂದರ್ಭಾರ್ ಆಮಿ ಸಗ್ಳ್ಯಾಂನಿ ರಾವುನ್ ಸಾಂಗ್ಚೆಂ ಕಹಲೆಂಗೀ ಮ್ಹುನ್ಯಾರ್ - ಇಟ್ಲೆ ದೀಸ್, ಇಟ್ಲೊ ಕಾಲ್ ಭಿತರ್ ಹ್ಯಾ ಕನ್ಯಾಲೊ ಹಾರ್ಭಾರ್, ರಾಯಿರಾಕ್ಲೆಂ, ಜಯ್ಜತನ್ ಹೊಲೆಂ ಸೂತಕ್ ಮ್ಹುನ್ಜೆಲೆಂ ಆಮ್ಚೆಲ್ಯಾ ಕುಟ್ಮಾಕ್, ಆಮ್ಚೆಲ್ಯಾ ದೇವ್ ದೈವಾಂಕ್, ಆಮ್ಚೆಲ್ಯಾ ಮ್ಹಾಲ್ಪಡ್ಯಾಂಕ್, ಆಮ್ಚೆಲ್ಯಾ ಗುರುಹಿರಿಯಾಂಕ್ ಆಹಾಲ್ಲೆಂ. ಆಯ್ಚ್ಯಾ ಹ್ಯಾ ಘಡಿಯೆ ಲಾಗೂನ್ ತಾಗ್ಲೆಂ ರಕ್ಷಣ್ ಕರ್ಚೆಲಿ ಜವಾಬ್ದಾರಿ ತುಮ್ಚೆಲ್ಯಾ ಕುಟ್ಮಾಕ್, ತುಮ್ಚೆಲ್ಯಾ ದೇವ್ ದೇವಾಳಿಕ್, ತುಮ್ಚೆಲ್ಯಾ ಮ್ಹಾಲ್ಪಡ್ಯಾಂಕ್, ತುಮ್ಚೆಲ್ಯಾ ಗುರುಹಿರಿಯಾಂಕ್, ತುಮ್ಚೆಲ್ಯಾ ಮ್ಹಾಲ್ಮಾಲ್ಮಾಲ್ಪಂತಾಂಕ್ ಸಾಂದ್ಲೊಲೆಂ. ಆಜ್ ಆಮಿ ದಿಲ್ಲೆಕಡೆ ತಾಗ್ಲಾ ಮುಕಾಯ್ಲಾ ಜೀವ್ ಮಾನಾಂತ್ ಉಲಯಿಲ್ಲ್ಯಾ ಉತ್ರಾರ್, ಸಲ್ಲೆಲ್ಯಾ ಚಾಲಿರ್, ಕರ್ಲೆಲ್ಯಾ ವಾವ್ರಾರ್ ಸುಕೊನ್ ಗೆಲ್ಲ್ಯಾ ಕಾಲಾರ್ ಬುದ್ಧಿ ಸಾಂಗೂನ್, ಗ್ಯಾನ್ ದೀವ್ನ್ ಯೆದೊಳ್ ಭಿತರ್ ಆಮ್ಚೆಲ್ಯಾ ದೇವ್ ದೈವಾಂನಿ, ಗುರು ಹಿರಿಯಾಂನಿ ಸಾನ್ ಲಾಗೂನ್ ವ್ಹೊಡ್ ಕೊರುನ್ ಕಿಹಿ ಸಾಂಬಾಳುನ್ ಸೊಲೊವ್ನ್ ಹಾಡ್ಲಾಂಗೀ, ತಿಹಿತ್ ಸೊಲೊವ್ನ್ ವ್ಹೊರುನ್, ದಿಲ್ಲಾ ಆನಿ ದಾಲ್ಲ್ಯಾ ಘರ್ಕಾಡ್ಚೆಂ ಸಂಬಂಧ್ ದೂಧ್ ಆನಿ ಉದಿಕ್ ಭೊರ್ಸಾಲ್ಯಾಂವ್ಹಿರಿಂ ಭೊರ್ಸೊನ್, ಆಜ್ ಪೆಟಿಯಿಲ್ಲೊ ದಿವೊ ದೋನೀ ಘರ್ಕಾಡೆ ಉಜ್ವಾಡ್ ದೀವ್ನ್, ತಿಂಗ್ಲಾ ದಾಂಪತ್ಯ ಜೀವನಾಂತ್ ಕುಟೊಮ್ ಸೊಂಸಾರ್ ದಾವ್ನ್, ತಾಜಿ ಕೀರ್ತ್ ಸೂರ್ಯಾಚಂದ್ರಾ ಕಾಲಾಭಿತರ್ ಉರ್ಟೆಲ್ಯಾಂವ್ಹಿರಿಂ ದೇವ್ ಸೊಲೊವ್ನ್ ವ್ಹೊರೊಂ ಮ್ಹುನ್ ಆಮಿ ದೇವಾಕಡೆ ಮಾಗ್ಚೆಂ.’

ಹಿಂ ಉತ್ರಾಂ ಸುರ್ದೆರ್ ವ್ಹೊಕ್ಲೆ ಕಡೆನ್ ಮಾಗೂನ್ ಘೆತಾ. ಮಾಗಿರ್ ಒಪ್ಪುನ್ ಘೆವ್ಚೆಲೆ ಹೊರೈದಾ ಕಡೆಚೆ ಹ್ಯಾತ್ ಪ್ರಕಾರ್ ಮಾಗೂನ್ ಘೆತಾ. ವ್ಹೊಕ್ಲೆಲೊ ಬಾಪೊಯ್ ಆಪ್ಲ್ಯಾ ಕಡೆಚೆ ಮಾವ್ಚೊ, ಕುಟ್ಮಾದಾರ್, ಬಾಪೊಲೆ, ಭಾವ್ ಆನಿ ಕುಟ್ಮಾದಾರಾಂಕಡೆ ಸಾಂಗೂನ್ 'ಸೊಮೆಸ್ತ್ ಆಯ್ಕಾಯಾಂ, ವ್ಹೊಕ್ಲೆಕ್ ಒಪ್ಪುನ್ ದಿತಾಂ' ಮ್ಹುನ್ ಸರ್ವಾಂಕೀ ಪಾಂಯಾಂ ಪೊಡುನ್ ಸಾಂಗ್ತಾ. ಹೊರೈದಾಕಡೆಚೊ ಯಜ್ಮಾನ್, ತಿಂಗ್ಲ್ಯಾ ಕಡೆಚಾಂಕ್ ಸರ್ವಾಂಕೀ ಸಾಂಗೂನ್ 'ಸೊಮೆಸ್ತ್ ಆಯ್ಕಾಯಾಂ, ವ್ಹೊಕ್ಲೆಕ್ ಒಪ್ಪುನ್ ಘೆತಾಂ' ಮ್ಹುನ್ ಸಾಂಗ್ತಾ. ವ್ಹೊಕ್ಲೆ ಕಡೆಚೆ ಸಗ್ಳೆ ವ್ಹೊಕ್ಲೆಕ್ ಹಾತ್ ಲಾಯ್ತಾ. ಮಾವ್ಚೊ ಆನಿ ಭಾವ್ ವ್ಹೊಕ್ಲೆಲ್ಯಾ ಹಾತಿಕ್ ಧೊರುನ್ ಹೊರೈದಾಕಡೆನ್ ದಿತಾ. ಹೊರೈದ್ ರುಮಾಲಾಚೆಂ ಪೋತ್ ದಿತಾ. ರುಮಾಲಾಚೆಂ ಪೋತ್ ಧೊರುನ್ ವ್ಹೊಕ್ಲೆಕ್ ಹೊರೈದಾ ಕುಶಿಕ್ ಉಯ್ತಾ. ವ್ಹೊಕ್ಲೆಕ್ ಹೊರೈದಾಲ್ಯಾ ಆಪೊಯ್ಸ್ ಆನಿ ಹೆರ್ ಬಾಯ್ಲಾಂನಿ ಘರಾಂತ್ ಆಪೊವ್ನ್ ವ್ಹೊರುನ್ ತಿಕಾ ತೋಂಡ್ ಉಷ್ಕುಚಾಕ್ ಪಾನ್ ದೊವೊರ್ಸ್ ವಾಡ್ತಾ.

ವ್ಹೊಕ್ಲೆಕ್ ಭಿತರ್ ಆಪೊವ್ನ್ ವ್ಹೊರ್ತಾನಾ ಮಾಟ್ಯಾಂತ್ ದೋನೀ ಕಡೆಚೆ ಸಯ್ರಿ ಧಡ್ಯೆ ಉಯ್ಚೆಲ್ಯಾ ವ್ಯವಸ್ಥೆಚೆಂ ಉಲೊವ್ಣೆಂ ಸುರು ಕರ್ತಾ. ಧಡ್ಯೆ ಇವ್ಯಾ ಮ್ಹುನ್ ವ್ಹೊಕ್ಲೆಲ್ಯಾ ಕಡೆಚ್ಯಾಂನಿ ಆಪೊವ್ನ್. ಧಡ್ಯೆ ಇವ್ಚೆ ಕಿಟ್ಮ್ಯಾ ವೆಳಾರ್? ಇವ್ಚೆಲೊ ಲೋಕ್ ಕಿಟೊ?..... ಇತ್ಯಾದಿ ಸಂಗಿ ಹೊರೈದಾ ಕಡೆಚಾಂನಿ ಸಾಂಗೋಕಾ. ವ್ಹೊಕ್ಲೆ ಕಡೆಚ್ಯಾಂನಿ ಧಡಿಯೆಕ್ ವ್ಹೊಕ್ಲೆಲ್ಯಾ ವಾಂಗ್ಡಾಕ್ ರಾವೊವ್ನ್. ಇಟ್ಲೆಂ ದಾವ್ನ್ ವ್ಹೊಕ್ಲೆಲ್ಯಾ ಕಡೆಚೆ ಸಯ್ರಿ ಸಗ್ಳೆ ಉಭೆ ರಾವುನ್, ಹೊರೈದಾ ಕಡೆಚಾಂಕ್ ಪಾಂಯಾಂ ಪೊಡುನ್ 'ಸೊಮೆಸ್ತ್ ಆಯ್ಕಾಯಾಂ, ಆಮಿ ಊಹ್ನ್ ಯೆತಾಂ' ಮ್ಹುನ್ ಸಾಂಗ್ತಾ. ಹೊರೈದಾ ಕಡೆಚೆ 'ದೇವಾಕ್' ಮ್ಹುನ್ ಒಪ್ಪಿಗಿ ದೀವ್ನ್ ಪಾಂಯಾಂ ಪೊಡ್ತಾ. ವ್ಹೊಕ್ಲೆಲ್ಯಾ ಕಡೆಚೆ ಸಯ್ರಿ ಘಾಟಿಂ ಪೊರ್ತಾ.

**33. ಹೊರೈದಾಗೆರ್ ರಾತ್ರಿಚೆಂ ಕಾರ್ಯಕ್ರಮ್:**

ಹೊರೈದಾಗೆರ್ ರಾತ್ರಿಕ್ ವ್ಹೊಕ್ಲೆ ಹೊರೈದಾಂಕ್ ದೊಗಾಂಯ್ಕೀ ಹಳದ್, ವ್ಹೊಕ್ಲೆಕ್ ಲಿಪೊಂವ್ಣೆಂ, ಮುದಿ ಖೆಳ್ಚೆಂ ಕಳಸಾ ನ್ಹಾಣ್ ಆನಿ ನಾಗೋಲೆ ಕರ್ಚೆಲೆ ಸಂಪ್ರದಾಯ್ ಆಹಾ. ನಾಗೋಲೆಕ್ ಬೊನಾಚೆಂ ಸ್ವರೂಪ್ ಕೊರುನ್ ಪೂಜಾ ದಾವ್ನ್. ಪೂಜಾ ಕರ್ತಾನಾ ವ್ಹೊಕ್ಲೆಕ್ ಹೊರೈದ್ ಅನ್ವಾಳಿಂ ದಾವ್ನ್ ಶುದ್ಧಾರ್ ಆಪೋಕಾ ಮ್ಹುನ್ಚೆಲ್ಯಾ ಉದ್ದೇಶಾನ್ ಹಳದ್ ಪುಸುನ್ ಕಳಸಾ ನ್ಹಾಣ್ ಕರ್ತಾ. ಹಳದ್ ದಾವ್ನ್ ಆದ್ಲಿಂ ಹೊರೈದಾನ್ ಏಕ್ ಹೊರೈದಾನ್ ಭಾಂಗಾರ್ ವ್ಹೊಕ್ಲೆಕ್ ಧಾಡ್ತಾ. ವ್ಹೊಕ್ಲೆನ್ ಏಕ್ ಹೊರೈದಾನ್ ಪಾನ್ಲೊಡ್ ಹೊರೈದಾಕ್ ಧಾಡ್ತಾ ಮ್ಹುನ್ ಶಾಸ್ತ್ರ್ ಆಹಾ.

### 33.1 ಹಳದ್ :

ಹೊರೈದಾನ್ ಆರಾ್ಯ ದೀಸ್ ಮೂರ್ತಾ ಹಳ್ಳಿಕ್ ನೆಹೆಲ್ಲಿ ತೊಡೊಪ್ ನೆಹೋಕಾ. ವ್ಲೊಕ್ಲೆನ್ ಯೆತಾನಾ ಹಾಡ್ಲೆಲಿ ಆವೊಯ್ಗರ್ಚಿ ಆರಾ್ಯ ದೆಹಾಚಿ ಹಳ್ಳಿ ತೊಡೊಪ್ ನೆಹೋಕಾ. ವಾಡ್ಯಾಗಾರಾಂನಿ ಹೆಂ ಹಳ್ಳಿಚೆಂ ಕ್ರಮ್ ಕರ್ಕಾ. ಹೊರೈದ್ ಆರಾ್ಯ ದೀಸ್ ಹಳ್ಳಿಕ್ ಬೊಹಾಲ್ಲ್ಯಾ ಜಾಗ್ಯಾರ್ ಹಳ್ಳಿಚೆಂ ಕ್ರಮ್ ದಾವ್ಯಾ. ಎಕಾತ್ತ್ ಮೊಣ್ಕೆಯೆರ್ ವ್ಲೊಕ್ಲೆಲ್ ಹೊರೈದ್ ದೊಗಾಂಯ್ ಬೊಹೋಕಾ. ಹಳದ್ ಪುಸ್ತಾನಾ ಜಿಣೆಯೆ ಬೊಡಿಯೆಚೊ ಬಾಲ್ ಅಗತ್ಯ ನಾಂ. ಗಾಣೆಯೀ ಅಗತ್ಯ ನಾಂ. ಹಳದ್ ಪುಸ್ತೆಲ್ಯಾ ಯಥಾ ಪ್ರಕಾರ್ ಹಳ್ಳಿ ವಾಟೆ ದೊವೊರ್ಸ್ ಹಾತಿಂನಿ ಹಳದ್ ಪುಸ್ತಾ. ಆನಿ ಕ್ರಮಾ ಪ್ರಕಾರ್ ಉಲೊವ್ಯಾ.

ವ್ಲೊಕ್ಲೆಲ್ ಹ್ಯಾ ಘರ್ಕಾಡೆ ಯೆತಾನಾಂ ನೆವೆಂ, ನೆವೆಲಿಂ ಮೊನ್ಯಾಂ, ನೆವೆಲೆಂ ಪರಿಸರ್. ತಾಕಾ ಹ್ಯಾ ಘರ್ಕಾಡ್ಚ್ಯಾ ಮೊನ್ಯಾಂಕಡೆ ಕಿಹಿ ಹೊಂದೊವ್ಕಾ, ಕೊಣಾಕ್ ಕಿಹಿ ಆಪೊವ್ಯಾ, ಉಲಯಿಲ್ಲ್ಯಾ ಉತ್ರಾರ್, ಸಲ್ಲೆಲ್ಯಾ ಚಾಲಿರ್ ಖಂಯ್ ಸುಕ್ತಾಗೀ ಮುನ್ಚೆಲೆಂ ಭ್ಯೇಂ ಆಸ್ತಾ. ಇಟ್ಲೊ ಕಾಲ್ ಆವೊಯ್ಗೇರ್ ಆವುನ್, ಆತಾನ್ ಘೊವಾಗೆರ್ ಯೆತಾನಾ ದಾವ್ಲೆಲಿ ಮೊನಾಚಿ ಬೇಜಾರಾಯ್ ಆನಿ ದೂಖೆಯೀ ಆಸ್ತಾ. ಘೊವಾಗರ್ಚ್ಯಾ ವಾತಾವರಣಾಕ್ ಹೊಂದೊವ್ಚಾ ಖಾತಿರ್, ಘೊವ್ ಆನಿ ತ್ಯಾ ಘರ್ಕಾಡ್ಚ್ಯಾ ಮೊನ್ಯಾಂ ಒಟ್ಟು ಭೊರೊಸ್ಸನ್ ಸಳ್ಳಿ ಉಬೊಚಾಕ್, ವಿಶ್ವಾಸ್ ವಾಡೊವ್ಚಾಕ್, ಘೊವ್ ಬಾಯ್ಲೆ ಮುನ್ಚೆಲ್ಯಾ ಸಂಬಂಧಾಚೆಂ ಬೀಂ ಕಿರೊಚಾಕ್ ಆನಿ ತಾಗ್ಲ್ಯಾ ಮೊನಾಂತ್ಲಿ ಬೇಜಾರಾಯ್ ಪೂಯ್ಸ್ ಕರ್ಚಾಖಾತಿರ್ ಮನೋರಂಜನಾಕ್ ಮ್ಹಾಲ್ಪುಡ್ಯಾಂನಿ ಧೊಡೊ ರಿವಾಜಿ ಕೊರುನ್ ಘಾಲ್ಲ್ಯಾ. ರಾತ್ಲಿ ವ್ಲೊಕ್ಲೆಕ್ ಲಿಪೊವ್ಚೆಂ, ಮುದಿ ಖೆಳ್ಚೆಂ..... ಸಗ್ಳೆಂ ಹ್ಯಾಚೆಂತ್ ಕ್ರಮ್ ಮುನ್ಚೆಂತ್. ಹ್ಯಾ ವಿಧಿಂನಿ ಗೆಂದ್ವಾಲ್ಯಾಂಕ್ ಸೊಲ್ವಾಲ್ಯಾಂ ಊಯ್ ಮುಕಾಯ್ಲ್ಯಾ ಜೀವನಾಂತ್ ಹತೋಟಿ ಆಸ್ತಾ ಮುನ್ಚೆಲೆಂ ಮನೋಶಾಸ್ತ್ರ ಘೊಳ್ಚ್ಯಾ.

### 33.2 ವ್ಲೊಕ್ಲೆಕ್ ಆಪೊವ್ಚೆಂ :

ಹಳದ್ ದಾಲ್ಲಿಂ ವ್ಲೊಕ್ಲೆಲ್ ಹೊರೈದ್ ಭಾಯ್ ಮೂಟ್ವಾಂತ್ ಯೆತಾ. ಧೆಡಿ ಆನಿ ಹೊರೈದಾಕಡೆಚಿಂ ಬಾಯ್ಲೆ ಮೊನ್ಯಾಂ ವ್ಲೊಕ್ಲೆಕ್ ಘರಾ ಭಿತರ್ ಆಪೊವ್ನ್ ಘೇವ್ನ್ ಉಯ್ತಾ. ಭಿತರ್ ವ್ಲೊಕ್ಲೆಕ್ ಖಂಯ್ತಿಯೀ ಸಂಧಿ ಮುಲ್ಯಾಂನಿ ಲಿಪೊವ್ನ್ ದೊವೊರ್ತಾ. ಧೊಡ್ಯಾಂ ಪಾವ್ಚಿಂ ಮಾಂದ್ರ್ಯಾ ಕೊವ್ಯಾಂ ಭಿತರ್ ಲಿಪೊವ್ನ್ ದೊವೊರ್ಚೆಂಯೀ ಆಹಾ. ಧೆಡಿ ಹ್ಯಾಂಗಾ ಜಾಲಾಕಿ ದಾವ್ಯಾ. ತಿಯೆನ್ ದಾತಾ ತಿಟ್ಲೆಂ ಹೊರೈದಾಕ್ ವ್ಲೊಕ್ಲೆಲ್ ಮೆಳಾನಾಶೆಂ ಸುಖ್ಯಾ. ವ್ಲೊಕ್ಲೆಲ್ ಮೆಳಾನೆಹೆಂ ಮುನ್ ಹೆರ್ ವಿವಾಹಿತ್ ಚೆಡ್ವಾಂಕ್ ವ್ಲೊಕ್ಲೆವ್ಲಿರಿತ್ತ್ ಧೆವೆಲಿ ತೊಡೊಪ್ ನೆಹೊವ್ನ್ ಲಿಪೊವ್ನ್

ದೊವೊರ್ದೆಂ ಆನಿ ವೊಕ್ಲೆವ್ಹಿರಿತ್ತ್ ಖೋಳ್ ಫಾಲುನ್ ಬೊಹೊವ್ಚೆಂಯೀ ಆಹಾ. ಇಹಿ ಲಿಪಯಿಲ್ಲ್ಯಾ ವೊಕ್ಲೆಕ್ ಹೊರೈದಾನ್ ಪಾಂಸ್ ಪಾವ್ಪಿಂ ಫಾರಾ ಭಿತರ್ ಊಹ್ನು ಸೊದುನ್, ಹಾತಿಕ್ ಧೊರುನ್ ಅಥವಾ ಉಭಾರುನ್ ಮಾಟ್ವಾಂತ್ ಹಾಡ್ಪಾ. ದಾತಾತಿಟ್ಲೆಂ ಬಾಯ್ಲೆ ಮೊನ್ಯಾಂಯ್ ವೊಕ್ಲೆಕ್ ಮೆಳಾನಾಶೆಂ ಸುಯ್ತಾ. ಹೊರೈದ್ ಸೊಧ್ವಾಕ್ ಗೆಲ್ಲೊ ಕೊಣ್ ಕೊಣ್ ಚೆಡ್ವಾಂಕ್ ಉಕ್ಲುನ್ ಹಾಡ್ಚೆಂಯೀ ಆಹಾ. ಧೊಡ್ಯಾಂ ಪಾವ್ಪಿಂ ಧೆಡಿಯೆಕ್ತ್ ಉಕ್ಲುನ್ ಹಾಡ್ಪಾ. ಹೊರೈದ್ ಇಲ್ಲೊ ಮೊರ್ಯಾದಿಚೊ ದಾಲ್ಯಾರ್ ವೊಕ್ಲೆಕ್ ಸೊಧ್ವಾಕ್ ಉಯ್ವಾಕ್ ನರ್ಗಾತಾ. ಇಹಿ ಲಿಪೆಲ್ಲೆಂ ವೊಕ್ಲೆಕ್ ಹುಷಾರ್ಗೀ, ಸೊಧ್ವೆಲೊ ಹೊರೈದ್ ಹುಷಾರ್ಗೀ ಸುಯ್ತಾ. ಹುಷಾರ್ ದಾಲ್ಲಿಂ ಜೀವನಾಂತ್ ಯಶಸ್ವಿ ದಾತಾ ಮುನ್ ಲೆಕಾಚಾರ್.

### 33.3 ಮುದಿ ಖೆಳ್ತೆಂ :

ವೊಕ್ಲೆಕ್ ಲಿಪೊವ್ನ್ ದಾವ್ನ್ ಮುದಿ ಖೆಳ್ತೆಂ ಕ್ರಮ್ ಕರ್ತಾ. ಮಾಟ್ವಾಂತ್ ಏಕು ಕೊಟ್ಯೊ ಅಥವಾ ಮೊರ್ಗಿ ದೊವೊರ್ಸ್, ತಾಜೆರ್ ಕೊಟ್ಯೊ ಭೊರ್ ಕುರಿ ಉದಿಕ್ ಫಾಲಾ. ಕೊಟ್ಯಾಚ್ಯಾ ಉದೆಸರಾ ಪುಡೊ ಕೊರುನ್ ಹೊರೈದ್, ಆನಿಯೆಕಾ ಕುಶಿನ್ ವೊಕ್ಲೆಕ್ ಬೊಸ್ತಾ. ಯಜ್ಞಾನ್ ಏಕಾ ಪೊಪ್ಪಾಚ್ಯಾ ತಿಮೊನಾಂತ್ ಮುದಿ ಲಿಪೊವ್ನ್ ತೆಂ ಪೊಪಾಳ್ ವೀಡ್ಯಾಂತ್ ಗುಟ್ಲಾವ್ನ್ ತ್ಯಾ ಕೊಟ್ಯಾಂತ್ ಫಾಲಾ. ತೀ ಮುದಿ ವೊಕ್ಲೆಕ್ ಹೊರೈದಾನ್ ಸೊಧುನ್ ಕಾಡ್ಪಾ. ಮುದಿ ಸೊಧ್ವಾಕ್ ಹೊರೈದಾನ್ ದಾವೊ ಹಾತ್, ವೊಕ್ಲೆಕ್ ಉಜ್ಯೊ ಹಾತ್ ಉಪಯೋಗ್ ಕರ್ತಾ. ಕೊಣಿಂ ಆದ್ಲಿಂ ಮುದಿ ಸೊಧುನ್ ಕಾಡಿ, ತೀಂ ಹುಷಾರ್ ಆನಿ ಮುಕಾಯ್ಲ್ಯಾ ದಾಂಪತ್ಯ ಜೀವನಾಂತ್ ಯಶಸ್ವಿ ದಾತಾ ಮುನ್ ಲೇಕ್. ಇಹಿ ಪಾಂಸ್ ಪಾವ್ಪಿಂ ಸೊದ್ಯಾ. ಮಾಗಿರ್ ತಿಣಿಂ ಕೊಟ್ಯಾಂತ್ಲೆಂ ಓಕ್ಲೆ ಉದಿಕ್ ಏಕಾಮೆಕಾ ಶಿಪ್ಪಾ, ಏಕಾಮೆಕಾ ಉದಿಕ್ ಶಿಪ್ಪಾನಾಯ್ ಕೋಣ್ ಬಿಗು ದಾತಾ ಮುನ್ ಸುಯ್ತಾ. ವೊಕ್ಲೆಕ್ ಲಿಪೊವ್ಚೆಂ, ಮುದಿ ಖೆಳ್ತೆಂ, ಓಕ್ಲೆ ಉದಿಕ್ ಏಕಾಮೆಕಾ ಶಿಪ್ಪೆಂ.... ಹೆಂ ಸಗ್ಳೆಂ ಆಚರಣ್ ಬುಡಕಟ್ಟು ಜನಾಂಗಾಚೆಂ ಲಕ್ಷಣ್.

### 33.4 ಕಳಸಾ ನ್ಹಾಣ್ :

ಮುದಿ ಖೆಳುನ್ ದಾಲ್ಯಾ ಮಾಗಿರ್ ವೊಕ್ಲೆಕ್ ಹೊರೈದಾಂಕ್ ಮಾಟೊಟಿಂತ್ ಕಳಸಾ ನ್ಹಾಣ್ ದಾವ್ಪಾ. ಕಳಸಾ ಉದಿಕ್ ನ್ಹಾವ್ತಾನಾ ಧೆಡಿಯೆಕ್ಯೀ ನ್ಹಾವ್ತಾಕ್ ಆಹಾ. ಸುರೈರ್ ವೊಕ್ಲೆಕ್ ಹೊರೈದ್ ಮಾಟೊಟಿಂತ್ ಏಕಾತ್ ಮೊಣಿಯೆರ್ ಉದೆಸರಾ ಪುಡೊ ಕೊರುನ್ ಬೊಹೋಕಾ. ತಿಂಕಾಂ ಯಥಾ ಪ್ರಕಾರ್ ಕಳಸಾ ಉದಿಕ್ ನ್ಹಾಣೊವ್ಪಾ. ತಿಂಕಾಂ ನ್ಹಾಣೊವ್ನ್ ದಾಲ್ಯಾ ಮಾಗಿರ್ ತಿಂಚ್ಯಾ ಫಾಟ್ಲಾನ್ ಏಕ್ ಮೊಣಿಯೆರ್ ದೊವೊರ್ಸ್

ధడియేక్, తింకాం ఖాట్ కేరున్ ఖాడ్లా పుడో కేరున్ బోహోవ్వా. తింగాంయదానాలే కేస్ ఏకా ముతింత్ ధర్వా. హోర్యేదాలే కేస్ పావనా దాల్యార్ సూత్ ఖడ్సున్ ధర్వా ఆని ఏకు కేళ్ళో లుదిక్ ఏక్త్ పావ్విం భసా భసా కేరున్ వేత్తా. వేక్లర్ హోర్యేద్ ముకార్ ధాంవ్రొంకా, ధడి ఖాటిం ధాంవ్రొంకా. మోగిర్ తిణిం లాయిక్ కేరున్ న్నావున్ నాగోలేక్ తయార్ దావ్వా.

### 33.5 నాగోలే :

నాగోలే ఫలవంతికేఖాతిర్ కజేలి నాగా పుజా. వ్వాడిగ్ దావ్వా సాంసారిక్ బంధనాంత్ ఏక్పాట్ల్య్ జోడ్యక్ ముకార్ సంతేసి దావ్వా మున్ద్య్ లుద్దేశాన్ బోలన్ కేరున్ నాగాక్ పుజా కజేలి రివాజ్. నాగోలే దాతానా బోనాజేం స్వరూప్ దావ్వా. ఆర్వ్ కాలార్ ధార్ దాల్య్ సాంజేర్ హోర్యేదాల్య్ భాయ్ల్య్ కుట్య్ వటు చ్చేడ్వొంక్ ఏకు నాల్ దిఎవ్ రుమ్మిజో ఖాటో హాడ్వొంక్ ధాడ్వొంక్. జేడ్యే రుమ్మి ముఖాంత్ రుమ్మిక్ పుజా కేరున్ నాల్ భేతున్ కాట్ల్య్ ఖావ్ తే రుమ్మిజో ఖాటో హాడ్వొంక్. హోర్యేదాగేర్ మరుసేస్ ఆహాల్యార్ మరుసేస్ దాల్య్ సాంజేర్ రుమ్మిజో ఖాటో హాడ్వొంక్. (రుమోడ్ = FICUS RACEMOSA సస్య శాస్త్రీయో నాంప్, అత్తి = కన్నడ). జేడుం న్నావంలాగ్బొద్దిం వ్వాడిగ్ దావ్వేల్య్ కాలార్ వేక్లర్ నాగాంత్ బోస్టేలీం క్రమ్ సోమ్, న్నావం లాగ్ల్య్ చ్చేడ్వొంక్ నాగోలే కజేలీం క్రమ్ కిట్లీం సోమ్? మున్ద్య్ విషయేర్ అభిప్రాయో భేద్ ఆహా.

వేక్లర్ సాడ్వొం లుయ్యేం కాపడ్ నేహోన్, పులాం మాళాన్, మాళా ఖాలూన్ ఆయ్యేం దావ్వా. హోర్యేద్ క్కాస్ నేహోన్, అంగి శాల్ ఖాలూన్, రుమోల్ దోవ్రోర్ ఆయ్యేం దావ్వా. వ్వాడిగ్ దాయ్వాహాల్య్ నాగోలే సుయ్యేం మున్ద్య్లీం నంబికే ఆహా. త్యా ఖాతిర్ సుత్తు మాంద్యో సోడోవ్వా లుభ్యో కేరున్ ఆడ్ ధర్వా. గుకార్, రాయ్బరి, ధడో ధడి, హోర్యేదాలిం ఆవ్రోయో బావ్రోయో లుపస్థిత్ ఆహా. నాగోలేజేం క్రమయీ లుదేసరా పుడో కేరున్ దాతా. వేక్లర్ హోర్యేదాంక్ ఏకే మాంద్రేర్ బోహోయ్యో. పురోహితే ఏకే మాంద్రేర్ బోహోయ్యో. రుమ్మిజో ఖాటో హాడోవ్వా శేఖాజేం ఆళేం బాంధున్, తాజేర్ తోల రుమ్మిజో ఖాటో లావ్ బోనాజేం రూప్ కర్తా. తాజ్య్ వ్రొందా సువ్ద్య్ పానార్ సురయో తాంద్య్ ఖిటాన్



ಪುರೋಹಿತ ದೋನ್ ಸೊರಾಚಿಂ ರೂಪಾಂ ಕರ್ತಾ. ತ್ಯಾ ರೂಪಾಂಕ್ ಬೊನಾಂತ್ ದೂಧ್ ವೊತ್ಚೆಲ್ಯಾ ಕ್ರಮಾರ್ ದೂಧ್ ವೊತುನ್ ನಾಗಾ ಪೂಜಾ ಕರ್ತಾ. ವೊಕ್ಲೆ ಹೊರೈದಾಂಕ್ ಬ್ರಹ್ಮಾರ್ಪಣೆ ಸೊಡೊವ್ನ್ ತೀರ್ಥ್ ಪ್ರಸಾದ್ ದಿತಾ. ಹೊರೈದಾಲ್ಯಾ ಆನಿ ವೊಕ್ಲೆಲ್ಯಾ ಹಾತಿಂತ್ ವೀಡ್ಯೆ ದೀವ್ನ್, ತಿಂಗೆ ಹಾತ್ ಒಟ್ಟು ಧೊರುನ್ ಕಂಕಣ್ ದೋಹ್ರ್, ಬಾಶಿಂಗ್ ಆನಿ ನಾಂದಿ ಆಹಾಲ್ಯಾರ್ ಸೊಡಯ್ತಾ. ನಾಂದಿ ಸೊಡಯ್ತಾನಾಂ ಹೊರೈದಾಲ್ಯಾ ಆವೊಯ್ ಬಾಪಾಯ್ಲಿ ನಾಂದಿ ಆಹಾಲ್ಯಾರ್ಯೀ ಸೊಡಯ್ತಾ. ವೊಕ್ಲೆ ಹೊರೈದ್ ಕಂಕಣ್‌ದೋಹ್ರ್ ಸೊಡಯಿಲ್ಲ್ಯಾಚಿ ಮೊರ್ಯಾದ್ ದಾವ್ನ್ ಹಾತಿಂತ್ಲೆ ವೀಡ್ಯೆ ಪುರೋಹಿತಾಕ್ ದೀವ್ನ್, ತಾಗ್ಲೊ ಆಶೀರ್ವಾದ್ ಘೇವ್ನ್ ಉಠಾ. ಪುರೋಹಿತ ನಾಗೋಲೆಚಿ ಮೊರ್ಯಾದ್ ಹಣ್ಣಿಂಗಾಯಿ ಗುರ್ಕಾರಾಕ್ ದಿತಾ. ಹೊರೈದಾಲೊ ಬಾವೊಯ್ ತೀಂ ಸೊರಾಚಿಂ ರೂಪಾಂ, ಕಂಕಣ್ ದೋಹ್ರ್, ಬಾಶಿಂಗ್, ನಾಂದಿ ಪಾನಾಸೊಮೇತ್ ವೊರುನ್ ವಾಳ್ಚೆಲ್ಯಾ ಉದ್ಯಾಂತ್ ಹುಬೊಯ್ತಾ.

ನಾಗೋಲೆ ಪೂಜಾ ಸುರು ದಾತಾನಾ ಆಯಾಪಣಾಚಿಂ ಬಾಯ್ಲಾಂ ರುಮ್ಡಿಚಿಂ ಗಾಣೆಂ ಗಾಯ್ತಾ. ಹ್ಯಾ ಗಾಣ್ಯಾಂತ್ ಭಾವ್, ಭೊಯ್ಲಿಕ್ ಆಪ್ಲಾಲ್ಯಾ ವ್ಹಾಡಿಗೇಕ್ ಆಪೊವ್ಚಾಕ್ ಉಯ್ಲೆಂ ವಿವರಣ್ ಆಹಾ. ಭೊಯಿಣ್ ದುರ್ಬೊಳ್‌ಪಣಾರ್ ದೀಸ್ ಸಾರೂನ್ ಆಸ್ತಾ. ತಿಕಾ ನ್ಹೆಸ್ಚಾಕ್ ಮುಸ್ತಾಯ್ಲಿ ಆವಾನಾ. ಫಾಲ್ಚಾಕ್ ಭಾಂಗಾರ್ ಶಿಂಗಾರ್ ಆವಾನಾ. ಭೊಯ್ಲಿಲೊ ಫೊವ್ ಮೆಪುನೊಯೀ ಘರಾಡೆ ಆವಾನಾ. ದೆಕುನ್ ಭೊಯಿಣ್ ಭಾವಾಲ್ಯಾ ವ್ಹಾಡಿಗೇಕ್ ಇವ್ಚಾಕ್ ಆಯ್ಕಾನಾಂ. ಭಾವ್ ಭೊಯಿಣಿಕ್ ಆನಿ ಮೆಪುನ್ಯಾಕ್ ಲುಗ್ವಾಂ, ಭಾಂಗಾರ್..... ಇತ್ಯಾದಿ ಸರ್ವ್ ಸುರುಂಗಾರಾಚಿಂ ಸಾಧನಾಂ ಘೇವ್ನ್ ದಿಲ್ಯಾರೀ ಭೊಯಿಣಿಕ್ ಸೊಮಾಧಾನ್ ದಾಯ್ಲಾಂ. ತಿಕಾ ರುಮ್ಡಿಚ್ಯಾ ಪುಲಾಚಿ ಆಶಾ ಆಸ್ತಾ ಆನಿ ಭಾವಾಕಡೆ ರುಮ್ಡಿಚಿಂ ಪೂಲ್ ಹಾಡೂನ್ ದಿವ್ಚಾಕ್ ಮಾಗ್ತಾ. ಭಾವ್ ಕಿಹಿತ್ ಪುಣೀ ಭೊಯ್ಲಿಕ್ ವ್ಹಾಡಿಗೇಕ್ ಆಪೊವ್ನ್ ಹಾಡ್ಕಾ ಮುನ್ಚೆಲ್ಯಾ ಹಠಾನ್ ರುಮ್ಡಿಚೊ ಮಾಡೊ ಲಾವ್ನ್ ರುಮ್ಡಿಚ್ಯಾ ಪುಲಾಕ್ ರಾಖುನ್ ಬೂಹ್ನ್ ಮೊಸ್ತ್ ಕಷ್ಟ್ ಯೆತಾ. ರುಮ್ಡಿಚಿಂ ಪೂಲ್ ಮೊಧ್ರಾತಿ ಪುಲೊನ್ ದೇವ್ ಲೋಕಾಕ್ ಪಾವ್ತಾ. ಭಾವಾಕ್ ರುಮ್ಡಿಚಿಂ ಪೂಲ್ ಮೆಳಾನಾಂ. ರುಮ್ಡಿಚಿಂ ಪೂಲ್ ನಾಸ್ತಾನಾ ಭೊಯಿಣ್ ಭಾಯ್ರ್ ಸರಾನಾಂ. ಭಾವ್ ಭಾಂಗ್ರಾಚಿಂ ರುಮ್ಡಿಚಿಂ ಪೂಲ್ ಕೊರೊವ್ನ್ ಭೊಯಿಣಿಕ್ ದೀವ್ನ್ ತಿಕಾ ಆಪೊವ್ನ್ ಹಾಡ್ಪಾ.

ನಾಗೋಲೆಚಿಂ ಉರುನ್ ಪುರೋಹಿತ ಗೆಲ್ಯಾ ಮಾಗಿರ್ ವೊಕ್ಲೆ ಹೊರೈದಾಂಕ್ ವಾಡ್ಯಾಗಾರಾಂಲಿ ಸೇಸ್ ಆನಿ ಗೊವೊನ್ ಉಡ್ಗರಿಂ ದಾವ್ಣಾ. ಆರಾಕ್ ಕ್ರಮಾ ಪ್ರಕಾರ್ ಧಾರೆಕ್ ಅಥವಾ ಮರುಸೇಸೆಕ್ ವಾಡ್ಯಾಂತ್ಲಿಂ ಬಾಯ್ಲಿ ಭುರ್ಗಿಂ ಗೆಲ್ಯಾರೀ ಘರ್ಕಾಡ್ಲೊ ಯಜ್ಮಾನ್ ವೊಹಾನಾಹಾಲ್ಲೊ. ತೋ ಗೊವೊನ್, ಉಡ್ಗರಿಂ ದೊವೊರೆಲ್ಯಾ ಉದ್ದೇಶಾನ್ತ್

ರಾತ್ರಿ ನಾಗೋಲೆಚ್ಯಾ ಸೇಸೆಕ್ ಉಯ್ತಲೊ. ವಾಡ್ಯಾಗಾರಾಂನಿ ನಾಗೋಲೆಚ್ಯಾ ಸೇಸೆಕ್ ಗೊವೊನ್, ಉಡ್ಗರಿಂ ಕರ್ಚೆಲಿ ರಿವಾಜ್ ಚಾಲ್ತೆರ್ ಆಹಾಲ್ಲಿ. ವ್ಹೊಕಲ್ ಹೊರೈದಾಂಕ್ ಮೊಂಟೊಪಾಂತ್ ಮಾಚ್ಚಾರ್ ಬೊಹೊವ್ನ್, ಯಜ್ಞಾನ್ಯಾನ್ ಸೇಸೇವಾಟಿ ದೊವೊರ್ನ್ ಸೇಸ್, ಗೊವುನಾ ವಾಟಿ ದೊವೊರ್ನ್ ಗೊವೊನ್, ಉಡ್ಗರಿಂ ದಾತಾ. ತಾಚ್ಯಾ ಮಾಗಿರ್ ವ್ಹೊಕಲ್ ಹೊರೈದ್ ಉರುನ್ ಘರಾಂತ್ ವೊಹೋಕಾ. ಯಜ್ಞಾನ್ ಜೆವ್ಣಾಕ್ ಉದಿಕ್ ದೊವೊರ್ನ್ ಮೆಳ್ಳೆಲ್ಯಾ ಸಗ್ಳ್ಯಾ ಸೊಭೇಕ್ ಜೆವೊಣ್ ದಾತಾ. ನಾಗೋಲೆ ದಾಲ್ಲ್ಯಾ ರಾತ್ರಿ ಧಾರೆಚೊ ಕೆಳಿಂಚೊ ಮೊಂಟೊಪ್ ಸಗ್ಳಿಂ ನಿದ್ಲ್ಯಾ ಮಾಗಿರ್, ಕೊಣಾಲಿಯೀ ಜಾಗ್‌ಮಾಗ್ ನಾಹಾಲ್ಲ್ಯಾ ವೆಳಾರ್, ಉಜ್ವಾಡ್ ದಾವ್ಣಾ ದ್ವಿಂ ಕಾಡುನ್ ವ್ಹಾಳಾಂತ್ ಉಡೊವ್ಣಾ. ವ್ಹೊಕ್ಲೆಗರ್ ಧಾರ್ ದಾಲ್ಲೊ ಮೊಂಟೊಪ್ ಕಾಡ್ಚಾಕ್ ನಾಂ. ತೋ ಮಾಗಿರ್ಲ್ಯಾ ದೀಸ್ ಧೆಡ್ಯೆ ಯೇವ್ನ್ ಉಯ್ತಾ ಮ್ಹುನಾಸೆರ್ ಆವೊಕಾ.



**34. ಧಡ್ಯಾಂ ಜೆವೊಣ್ (ಧಡ್ಯೆ ಉಯ್ತೆಂ) :**

ಮಾಗಿರ್ಲ್ಯಾ ದೀಸ್ ವ್ಹೊಕ್ಲೆಗರ್ ಧೆಡ್ಯೆ ಉಯ್ತೆಲೆಂ ಸಂಪ್ರದಾಯ್ ಆಹಾ. ತಾಜಾದ್ಲಿಂ, ಧೆಡ್ಯೆ ಭಾಯ್ರ್ ಸರಾಕಾ ದಾಲ್ಯಾರ್ ಹೊರೈದಾಗೆರ್ ಮಾಹಳೆ ಜೆವೊಣ್ ದಾವ್ಣಾ. ಹೆಂ ಏಕ್ ಬುಡಕಟ್ಟು ಜನಾಂಗಾಚೆಂ ಆಚರಣ್. ಬುಡಕಟ್ಟು ಜನಾಂಗಾಚ್ಯಾ ನಂಬಿಕೆ ಪ್ರಕಾರ್ ಮಾಹಳೆ ಫಲವಂತಿಕೆಚೆಂ ಸಂಕೇತ್. ಸಾಕಾಣಿಂ ವ್ಹೊಕಲ್ ಹೊರೈದ್ ಆನಿ ಧೆಡ್ಯಾ ಧೆಡಿಯೆನ್ ಸಾಳೆಲಿ ಮಾಹಳೆ ಧರ್ಚಾಕ್ ವೊಹೋಕಾ. ಮಾಹಳೆ ನಂಯಿಂತ್ಲಿ, ಬಾಂಯಿಂತ್ಲಿ, ವ್ಹಾಳಾಂತ್ಲಿ, ತಾಳ್ಯಾಂತ್ಲಿ ಖಚ್ಚಿಯೀ ದಾತಾ. ಹೊರೈದಾನ್ ಆನಿ ಧೆಡ್ಯಾನ್ ಧರೈಲಿ ಮಾಹಳೆ ವ್ಹೊಕ್ಲೆನ್ ಆನಿ ಧೆಡಿಯೆನ್ ಪುಂದೊವ್ನ್ ಹಾಡ್ಚಾ. ವ್ಹೊಕ್ಲೆನ್ ಮಾಹಳೆ ಸುಟಿ ಕೊರುನ್ ಧೆಡಿಯೆಲ್ಯಾ ಸಹಕ್ಕಾರಾನ್ ರಾಂದ್ಚಾ. ಹ್ಯಾ ವೆಳಾರ್ ವ್ಹೊಕ್ಲೆಕ್ ಕಷ್ಟಚಾಕ್ ಕುಯ್ತಿ ಲಿಪೊವ್ನ್ ದೊವೊರ್ಲೆಂ ಆನಿ ಸಾಡ್ ಗೆಲ್ಲಿ ಕುಯ್ತಿ ದಿವ್ಚಿಯೀ ಆಹಾ. ಹೀ ರಿವಾಜ್ ವ್ಹೊಕ್ಲೆಕ್ ಗಾಂಧಪ್ ಕಳಿತ್ ಆಹಾ ಯಾ ನಾಂ, ವ್ಹೊಕಲ್ ಮುಕಾರ್ ಇವ್ಣೆಲೈ ಸಮಸ್ಯೆ ತಾಳ್ಮೆನ್ ಕಿಹಿ ಸೊಸ್ತಾ, ಘರ್ ಸುಧಾರ್ನುಚೆಲಿ ಜವಾಬ್ದಾರಿ ಕಿಹಿ ನಿರ್ವಹಿಸಿತಾ ಮ್ಹುನ್ ಪರೀಕ್ಷೆ ಕರ್ಚಾಖಾತಿರ್ ಕರ್ಚೆಲೊ ಸಂಪ್ರದಾಯ್ ದಾವ್ಣಾ ಆವಾತ್.

ಕುಡ್ಯಾಂಲ್ಯಾ ವ್ಹಾರ್ಡಿಗಂತ್ ಮಾಹಳೆ ರಾಂಧ್ಲೆಲೆಂ ಹೆಂ ಏಕ್ತ್ ರಾಂದಪ್. ಮಾಹಳೆ ರಾಂದೂನ್ ಧೆಡ್ಯೆ ಉಯ್ತೆಲ್ಯಾಂಕ್ ಜೆವೊಣ್ ದಾತಾ. ಹ್ಯಾಕಾ ಮಾಹಳೆ ಜೆವೊಣ್ ಮ್ಹುನುತ್ತು ನಾಂವ್ ಆಹಾ. ಜೆವ್ಣಾಕ್ ಬೊಸ್ತಾನಾ ವ್ಹೊಕ್ಲೆನ್ ಹೊರೈದಾಕ್,

ಧೆಡ್ಯಾಕ್ ಆನಿ ಪಾಂಯ್‌ದಾನಾಂಕ್ ಪುಣೀ ವಾಡ್ಯಾ. ಹೊರೈದಾನ್ ಆಪ್ಪಾಲ್ಯಾ ಪೊಸ್ಪಾಂತ್ಲೆಂ ಏಕ್ ಮೂರ್ ವ್ಹೊಕ್ಲೆಕ್ ವಾಡ್ಯಾ.

ಧೆಡ್ಯಾಂ ಜೆವೊಣ್ ದಾವ್ನ್ ಭಾಯ್ರ್ ಸರ್ತಾನಾ ಹೊರೈದಾಕಡೆಚೊ ಕರ್ಯಾ ಘಾಡ್ಲೊ, ವ್ಹೊಕ್ಲೆಗೇರ್ ಲಾಗೂನ್ ಭಾಯ್ರ್ ಸರ್ತಾನಾ ದಿವ್ಚಾಕ್ ದಾವ್ಚಾಹಾಲ್ಲೆ ವೀಡ್ಯೆ ಘೆವ್ಚ್ಯಾ. ವ್ಹೊಕ್ಲೆ ಆಪೊಯ್‌ಗರ್ಚೆಂ ದಿಬ್ಲಾಚೆಂ ಕಾಪಡ್ ನೆಹೋಕಾ. ಧೆಡ್ಯೆ ಭಾಯ್ರ್ ಸರ್ತಾನಾ ಹ್ಯಾಂಗಾಚ್ಯಾ ತೋರಣಾಂತ್ಲ್ಯಾನ್‌ತ್ ಭಾಯ್ರ್ ಸೊರೋಕಾ. ಧೆಡ್ಯೆ ಉಯ್ಲೆಂ ದಾರ್ಲಾಂಲೆಂ ಕಾರ್ಯಕ್ರಮ್ ದಾಲ್ಯಾರೀ ವ್ಹೊಕ್ಲೆಲೆಂ ಘರ್ ಸುವ್ಚೆಲ್ಯಾ ಅಡ್ಡೆನ್ ಬಾಯ್ಲೆ ಮೊನ್ಯಾಂಕ್‌ಯೀ ಉಯ್ಚಾಕ್ ಆವ್ಕಾಸ್ ಆಹಾ. ಧೆಡ್ಯೆ ಭಾಯ್ರ್ ಸರ್ತಾನಾ ಆನಿ ವ್ಹೊಕ್ಲೆಲ್ಯಾ ಮಾಟ್ವಾಕಡೆ ಪಾವ್ತಾನಾ ಗರ್ನಾಳಿ ಸೊಡುನ್ ಜಾಗಯ್ತಾ.

ಧೆಡ್ಯೆ ಯೇವ್ನ್ ವ್ಹೊಕ್ಲೆಲ್ಯಾ ಮಾಟ್ವಾಕಡೆ ಪಾವ್ತಾನಾ ವ್ಹೊಕ್ಲೆಲ್ಯಾ ಬಾಪಾಯ್ನ್ ತಿಂಕಾಂ ಪಾಯೆ ಧುವ್ಚಾಕ್ ಉದಿಕ್ ದೀವ್ನ್ ಯೆವ್ಕಾರ್ ಕರ್ಕಾ. ವ್ಹೊಕ್ಲೆಲಿ ಆಪೊಯ್ ಕುರಿ ಉದಿಕ್ ಆನಿ ಮೂರ್‌ಭೊರ್ ಪೆಜೇ ಸೀತ್ ವ್ಹೊಕ್ಲೆ ಹೊರೈದಾಂಕ್ ದೊಗಾಂಯ್ಕೀ ನಿವಾಳುನ್ ಮಾಡಾಮುಳಾಂತ್ ವೊತ್ತಾ. ತೀಂ ತೋರಣಾಂತ್ಲ್ಯಾನ್ ಯೇವ್ನ್, ಧೆಡ್ಯೆ ಮಾಟ್ವಾಂತ್ ಬೊಸ್ತಾ. ತಿಂಕಾಂ ತಾನೆಕ್ ಗೋಡ್ ಉದಿಕ್, ಪಾನ್ಸೊಡಿಚಿ ಸರ್ಬಾರಾಯ್ ದಾತಾ. ಮಾಗಿರ್ ವ್ಹೊಕ್ಲೆಲ್ ಘರಾಭಿತರ್ ವೊಹಾಯೆಂತ್.

**34.1 ತೇಲ್ ಮಾಖನ್ :**

ಮುಕಾಯ್ಲೆಂ ಕಾರ್ಯಕ್ರಮ್ ತೇಲ್ ಮಾಖನ್. ಹೊರೈದ್, ಧೆಡೊ ಸಯ್ನ್ ಪಾಂಯ್‌ದಾನ್ ಆನಿ ವ್ಹೊಕ್ಲೆಕಡೆಚೆ ಪಾಂಯ್‌ದಾನ್ ಲುಗ್ವಾಂ ಕಾಡೂನ್ ಏಕಾತ್ತ್ ಮಾಚ್ಚಾರ್ ಉದೆಸರಾ ಪುಡೊ ಕೊರುನ್, ಪಾಂಯಾಂ ಪೊಡುನ್ ಬೊಹೋಕಾ. ವ್ಹೊಕ್ಲೆಲ್ಯಾ ಬಾಪಾಯ್ನ್ ಸೊಭೇಕ್ ಸಾಂಗೂನ್ ತಿಂಕಾಂ ಬೊಹೊವ್ಚ್ಯಾ. ತೇಲ್ ಹಾಡೂನ್, ಮಾತ್ಯಾಕ್ ರುಮಾಲ್ ಬಾಂಧೂನ್ ಧಂಯ್ ಮೆಳ್ಳೆಲ್ಯಾ ಸಯ್ರ್ಯಾಂ ಧಯ್ರ್ಯಾಂಕ್ ಪಾಂಯಾಂ ಪೊಡುನ್ 'ಸೊಮೆಸ್ತ್ ಆಯ್ಕಾಯಾಂ, ಧೆಡ್ಯಾಂಕ್ ತೇಲ್ ಮಾಖನ್ ಕರ್ತಾ' ಮುನ್ ಸಾಂಗೂನ್ ತೇಲ್ ಫಾಲ್ಯಾ. ತೇಲ್ ಫಾಲ್ತಾನಾ ಧೆಡ್ಯಾಂಲ್ಯಾ ಉಜ್ವ್ಯಾ ಉಂಗುಷ್ಪಾಕ್ ಸುರು ಕೊರುನ್ ಧೊಪರ್, ಖಾಂದ್, ಕಾನ್ ಆನಿ ಮಾತ್ಯಾಕ್ ಸೊಡೊವ್ನ್, ತ್ಯಾತ್ತ್ ಕ್ರಮಾರ್ ದಾವ್ಚಾ ಉಂಗುಷ್ಪಾಕ್ ದೆಂವೊಂವ್ಚ್ಯಾ. ವ್ಹೊಕ್ಲೆಲ್ಯಾ ಭಾವಾಂನಿ ತೇಂ ತೇಲ್ ರೊಗ್ಡುಕಾ. ಧೆಡ್ಯಾಂಕ್ ಫಳಾಹಾರ್ ಆನಿ ಪಾನ್ಸೊಡ್ ದಿವ್ಚಾ ಆನಿ ನ್ಹಾಪ್ಚಾಕ್ ಧಾಡ್ಚಾ. ವ್ಹೊಕ್ಲೆಲ್ಯಾ ಭಾವಾಂನಿ ತಿಂಕಾಂ ನ್ಹಾಣೊವ್ಚ್ಯಾ. ತೇ ನ್ಹಾವುನ್ ಫಾಟಿಂ ಯೆತಾನಾಂ ವ್ಹೊಕ್ಲೆಲ್ಯಾ ಬಾಪಾಯ್ನ್ ಗಂಧ್ ಝರವ್ನ್ ಕೆಳೀ ಪಾನಾರ್ ತಯಾರ್ ದೊವೊರ್ಚ್ಯಾ. ಧೆಡ್ಯಾಂನಿ ದೇವ್‌ಗಾರಾನ್ ಗಂಧ್ ಕಾಡ್ಚೆಲ್ಯಾ ಕ್ರಮಾರ್ ಗಂಧ್ ಕಾಡೂನ್ ಲುಗ್ವಾಂ ಫಾಲೂನ್ ಆಯ್ತೆ ದಾವ್ಚಾ.

ಹೊರೈದ್ ವೈಕ್ಲೆಗೇರ್ ಊಹ್ನು ಧಾರ್ ದಾವೈಲ್ಯಾ ಸಂದರ್ಭಾಂತ್, ಧಾರ್‌ದಾಲ್ಯಾ ದೀಸ್‌ತ್ ಹೊರೈದಾಗೇರ್ ಫಾಟಿಂ ಯೆತಾ ಆನಿ ಮರುಸೇಸ್ ದಾತಾ. ಮಾಗಿರಲ್ಯಾ ದೀಸ್ ಧೆಡೆಯೀ ಉಯ್ತಾ. ವೈಕ್ಲೆಲೆಂ ದಿಬೊಣ್ ಊಹ್ನು ಹೊರೈದಾಗೇರ್ ಧಾರ್ ದಾಲ್ಲಿ ದಾಲ್ಯಾರ್ ಹೊರೈದಾಗೇರ್ ಸಾಕಾಣಿಂ ಧೆಡ್ಯಾಂ ಜೆವೊಣ್ (ಮಾಹಳೆ ಜೆವೊಣ್) ದಾವ್ನ್ ಧೆಡ್ಯೆ ವೈಕ್ಲೆಗೇರ್ ಯೆತಾ. ಸಡ್‌ಶ್ಯಾ ಸಂದರ್ಭಾಂನಿ ಹ್ಯಾ ಪ್ರಕಾರ್‌ಚ್ಯಾ ವ್ಹಾರ್ಡ್‌ಗಂತ್ ವೈಕ್ಲೆಗೇರ್ ಮರುಸೇಸ್ ದೊವೊರ್ತಾ. ಅಪ್ರೊಪಾಚ್ಯಾ ಸಂದರ್ಭಾಂನಿ ಮಾತ್ರ ವೈಕ್ಲೆಲೆಂ ಗೊವೊನ್ ಹೊರೈದಾಗೇರ್ ತೀರ್ನಿತಾ.

ಧೆಡ್ಯಾಂಕ್ ತೇಲ್ ಮಾಖನ್ ದಾವ್ನ್ ನ್ಹಾವುನ್ ಈಲ್ಯಾ ಮಾಗಿರ್ ವೈಕ್ಲೆಲ್ಯಾ ಮಾಟ್ವಾಂತ್ ಸೇಸ್, ಗೊವೊನ್, ಉಡ್ಗರಿಂ ದಾವ್ಯಾ. ವೈಕ್ಲೆಲೆಂ ಗೊವೊನ್ ಉಡ್ಗರಿಂ ಹೊರೈದಾಗೇರ್ತ್ ತಿರುಚೆಂ ವೈಕ್ಲೆಕಡೆಚಾಂಕ್ ಗೌರವಾಕ್ ಉಣೆಂ. ವೈಕ್ಲೆಲೆಂ ಗೊವೊನ್ ಉಡ್ಗರಿಂ ಹೊರೈದಾಲ್ಯಾ ಮಾಟ್ವಾಂತ್ತ್ ತಿರ್ನಿಲಾಂ ದಾಲ್ಯಾರ್ ಫೊರ್ತುನ್ ವೈಕ್ಲೆಲ್ಯಾ ಮಾಟ್ವಾಂತ್ ಸೇಸೆಚೆಂ ಆನಿ ಗೊವುನಾಚೆಂ ಕ್ರಮ್ ಅಗತ್ಯ್ ನಾಂ, ನ್ಹಾವುನ್ ಈಲ್ಯಾಪ್ಪಿರಿತ್ತ್ ಜೆವ್ಣಾಕ್ ಬೊಹೊಯ್ತಾ. ಯೆಹೆಲ್ಯಾ ವ್ಯವಸ್ಥೆಂತ್ ವೈಕ್ಲೆಲ್ಯಾ ಮಾಟ್ವಾಂತ್ ಮೊಂಟೊಪ್ ಅಗತ್ಯ್ ನಾಂ. ಮಾಚ್ಚೊ ದೊವೊರ್ನ್ ಸೇಸ್, ಗೊವೊನ್ ಸುಧಾರ್ನಿಯೆಂತ್. ದಾಲ್ಯಾರೀ ಸಡಾವತ್ ಮೊಂಟೊಪ್ ಫಾಲಾ. ಮೊಂಟೊಪ್ ಕೊಣಿಯೀ ಫಾಲಿಯೆಂತ್, ಮೊಡ್ವೊಳ್ ಇವ್ಚೆಲೆಂ ಅಗತ್ಯ್ ನಾಂ.

ನ್ಹಾವುನ್ ಈಲ್ ಹೊರೈದ್ ಆನಿ ಧೆಡೊ ಆಯ್ತೆ ದಾವ್ಯಾ. ವೈಕ್ಲೆಲ್ ಆವೊಯ್‌ಗೆರ್ದೆಂ ದಿಬ್ಲಾ ಕಾಪಡ್ ನೆಹೊನ್ ಆಯ್ತೆಂ ದಾವ್ಯಾ. ತಿಂಕಾಂ ದೊಗಾಂಯ್ಕೀ ವೈಕ್ಲೆವೊರ್ ಬೊಹೊವ್ಯಾ. ವೈಕ್ಲೆಲ್ಯಾ ಬಾಪಾಯ್ನ್ ಸೇಸೇ ವಾಟಿ ದೊವೊರ್ನ್ ಸೇಸ್ ದಾವ್ಯಾ. ಗುರ್ಕಾರ್ ರಾಯ್ಬಾರ್ಯಾಲ್ಯಾ ಮಾರ್ಗದರ್ಶನಾರ್ ಸೇಸ್ ಆನಿ ಹೊರೈದಾಗೇರ್ ಹೊರೈದಾ ಕಡೆಚೆಂ ಗೊವೊನ್ ಉಡ್ಗರಿಂ ದಾಲ್ಯಾ ಯಧಾವತ್ ಕ್ರಮಾರ್ ಹ್ಯಾಂಗಾಯ್ ವೈಕ್ಲೆಕಡೆಚೆಂ ಗೊವೊನ್ ಉಡ್ಗರಿಂ ದಾವ್ಯಾ. ಹೊರೈದಾಕಡೆಚಾಂನಿ ನೆವ್ಯಾ ಸಯ್ರ್ಯಾಂಕ್, ಮ್ಹುನ್ಯಾರ್ ವೈಕ್ಲೆಕಡೆಚಾಂನಿ ಹೊರೈದಾಗೇರ್ ಹೊರೈದಾಕ್ ಕೆಲ್ಲಿ ಗೊವುನಾಚಿ ಮೊರ್ಯಾದ್ ಫಾಟಿಂ ದೊವೊರ್ಕಾ. ತೀ ಫಾಟಿಂ ದೊವೊರ್ನಾ ದಾಲ್ಯಾರ್ ತಿಂಕಾಂ ಮೊರ್ಯಾದಿಕ್ ಉಣೆಂ ದಾತಾ ಆನಿ ವೈಕ್ಲೆಕಡೆಚಾಂಲೆಂ ದುರೊಣೆಯೀ ಆಯ್ಕೊಕಾ ದಾತಾ. ಹ್ಯಾ ಕಾರಣಾಕ್ ಧೊಡ್ಯಾಂ ಪಾವ್ಪಿಂ ಚರ್ಚೆ ದಾವ್ಚೆಲೆ ಸಂದರ್ಭ್ ಆಹಾ. ಹೊರೈದಾಗೇರ್ ವೈಕ್ಲೆಲ್ಯಾ ಆವೊಯ್ ಬಾಪಾಯ್ನ್ ದಿಲ್ಲಿಂ ಉಡ್ಗರಿಂ ಹ್ಯಾಂಗಾ ತಿಂಕಾಂ ವೈಕ್ಲೆಲ್ಯಾ ಕಡೆಚಾಂನಿ ಫಾಟಿಂ ಕರ್ಕಾ. ಸೇಸ್, ಗೊವೊನ್, ಉಡ್ಗರಿಂ ದಾಲ್ಯಾ ಮಾಗಿರ್ ವೈಕ್ಲೆಲೊ ಬಾಪೊಯ್ ಗೊವುನಾ ವಾಟಿ ಆನಿ ಸೇಸೇ ವಾಟಿ ಕಾಡ್ಲಾ. ವೈಕ್ಲೆವೊರ್ ಉರುನ್ ವೈಕ್ಲೆಲ್ ಹೊರೈದ್ ಘರಾ ಭಿತರ್ ಊಹ್ನು ಮಾಟ್ವಾಂತ್

ಇವ್ಯಾ. ಹ್ಯಾಂಗಾ ಘರ್ಭರಕ್ಷಣಾಚೆಂ ಕ್ರಮ್ ಅಗತ್ಯ್ ನಾಂ.

ವ್ಹೊಕ್ಲೆಲ್ಯಾ ಮಾಟಾಂತ್ ಗೊವೊನ್ ದಾವ್ನ್ ವ್ಹೊವೊರ್ ಉಶಯ್ಲ್ಯಾ ಮಾಗಿರ್ ವ್ಹೊಕ್ಲೆಲ್ಯಾ ಕಡೆನ್ ಆಪ್ಲ್ಯಾ ಪುಯ್ಲ್ಯಾಂಕ್, ವ್ಹಾರ್ಡಿಗೇಕ್ ಸಹಕಾರ್ ದಿಲ್ಲ್ಯಾಂಕ್, ಧೆಡಿಯೆಕ್ ಉಡ್ಗರಿಂ ದೀವ್ನ್ ಆಶೀರ್ವಾದ್ ಮಾಗ್ತಾ. ಮಾಟಾಂತ್ ಜೊಡ್ಯಾ ಜೊಡ್ಯಾಂಕ್ ಒಟ್ಟು ಬೊಹೊವ್ನ್ ಉಡ್ಗರಿಂ ದೀವ್ನ್ ವ್ಹೊಕ್ಲಲ್ ಪಾಯೆ ಧರ್ತಾ. ಹೀಂ ಉಡ್ಗರಿಂ ಧೊಡ್ಯಾ ಪಾವ್ಲಿಂ ಹಳದ್ ದಾಲ್ಲ್ಯಾ ರಾತ್ರಿ ದಿವ್ಚೆಯೀ ಆಹಾ.

ವ್ಹೊಕ್ಲೆಲೊ ಬಾವೊಯ್ ಜೆವ್ಣಾಕ್ ಉದಿಕ್ ದೊವೊರ್ತಾ. ಧೆಡ್ಯಾಂಕ್ ಆನಿ ಸಯ್ರ್ಯಾಂ ಧಯ್ರ್ಯಾಂಕ್ ಜೆವೊಣ್ ದಾತಾ. ಜೆವ್ಣಾಕ್ ವ್ಹೊಕ್ಲಲ್ ಹೊರೈದ್ ಒಟ್ಟು ಬೊಹೋಕಾ. ಹ್ಯಾಂಗಾ ಜೆವ್ಣಾಕ್ ಮಾಹಳೆ ರಾಂದಯ್ ದಾವ್ಯಾ ಮ್ಹುನ್ಚೆಲಿ ರಿವಾಜ್ ನಾಂ. ಪುಣ್ ಹೊರೈದಾಗೇರ್ ಕರ್ತಾ ಮ್ಹುನ್ ವ್ಹೊಕ್ಲೆಗೇರೆಯೀ ಕರ್ತಾ.

ಜೆವೊಣ್ ದಾವ್ನ್ ವ್ಹೊಕ್ಲೆಲೊ ಆನಿ ಹೊರೈದಾಲ್ಯೆ ಕರ್ಯಾ ಘಾಡ್ಣೆ ಏಕಾಮೆಕಾ ಬೊರ್ಲಿತಾ. ವ್ಹೊಕ್ಲೆಕ್ ಆವೊಯ್ಗೆರ್ ಘಾಲ್ಲೆಲೆಂ ಭಾಡ್ಯಾಚೆ ಭಾಂಗಾರ್ ಕಾಡ್ಲ್ಯಾ ಇಟ್ಟೆಂ ದಾತಾನಾ ಧೆಡ್ಯೆ ಘಾಟೆಂ ಉಯ್ಜಾಕ್ ಅಂದಾಜ್ ಕರ್ತಾ. ವ್ಹೊಕ್ಲಲ್ ಭಾಯ್ರ್ ಸರ್ತಾನಾ ವ್ಹೊಕ್ಲೆಕ್ ಸೊದಾಂಚ್ಯಾ ಉಪಯೋಗಾಕ್ ದಾವ್ಯಾಹಾಲ್ಲ್ಯೊ ವ್ಹೊಸ್ತು ಆವೊಯ್ಗೆರೊ ದಿವ್ಚೆಲಿ ರಿವಾಜ್ ಆಹಾ. ಜೆವ್ಣಾಚಿ ವಾಟಿ, ತಾಂಬಿಯೊ, ಗೊಬೊಳ್ಕಾ, ಕಾಪ್ಡಾಂ, ಲುಗ್ಡಾಂ, ಪೆಟಿಗಿ.... ಇತ್ಯಾದಿ ವ್ಹೊಸ್ತು ಆವೊಯ್ಗೆರೊ ವ್ಹೊಕ್ಲೆಕ್ ದಿವ್ಯಾ. ಹ್ಯಾ ಪ್ರಕಾರ್ ಆವೊಯ್ಗೆರ್ ಲಾಗೂನ್ ದಿವ್ಚೆಲ್ಯಾ ವ್ಹೊಸ್ತುಂಕ್ 'ಆಂದಣ್' ಮ್ಹುನ್ ನಾಂವ್.

ಹೊರೈದಾನ್ ವ್ಹೊಕ್ಲೆಕ್ ಕಡೆಚಾಂಕ್, ವ್ಹೊಕ್ಲೆಲ್ಯಾ ಆವೊಯ್ ಬಾಪಾಯ್ಕ್, ಸಂಬಂಧಿಕಾಂಕ್, ವ್ಹೊಕ್ಲೆಲ್ಯಾ ಭಾವಾಂಕ್, ಬಾವೊಲ್ಯಾಂಕ್, ಆಜೊ ಆಜಯಾಂಕ್, ಮಾವ್ಲೊ ಮಾವ್ಲೊಣ್ಯಾಂಕ್ ಆನಿ ಮ್ಹಾಲ್ಪುಡ್ಯಾಂಕ್ ವೀಡ್ಯೆ ದೀವ್ನ್, ವ್ಹೊಕ್ಲಲ್ ಹೊರೈದ್ ದೊಗಾಂಯ್ಲೀ ಪಾಯೆ ಧರ್ತಾ. ಹೊರೈದಾಕ್ ವ್ಹೊಕ್ಲೆ ಕಡೆಚಾಂಲೊ ಗುರ್ತು ಆವಾನಾ. ತಾಕಾ ತಿಂಗೆಂ ಸಂಬಂಧ್ ಕಳ್ಜಾಖಾತಿರ್ ಹೊರೈದಾನ್ ವೀಡ್ಯೆ ದಿತಾನಾಂ ವೀಡೊ ಘೆವ್ಚೆಲ್ಯಾಂಲೊ ಗುರ್ತು ಸಾಂಗೋಕಾ. ಹ್ಯಾ ವೀಡ್ಯಾಂಕ್ತ್ ಧೊಡೆಶೆ ವೀಡ್ಯೆ ದಾವ್ಯಾ ದಾತಾ. ಹೊರೈದಾನ್ ವ್ಹೊಕ್ಲೆಲ್ಯಾ ಮಾಟಾಂತ್ಲಿ ಘಾಡ್ಯಾ ಮುಹೂರ್ತಾಕ್ ಸಡಯಿಲ್ಲಿ ಮೆಡ್ಕಿ ದೆಂವೊಂಪ್ಯಾ. ಮಾಟಾಚೆಂ ಏಕ್ ಮೊಡಾಳ್ ಕಾಡುನ್ ಮಾಟೊವ್ ಕಾಡ್ಚೆಲೆಂ ಶಾಸ್ತ್ರ್ ಕರ್ತಾ. ವ್ಹೊಕ್ಲಲ್ ಆಪ್ಲ್ಯಾ ಸಗ್ಳ್ಯಾಂಕಡೆ 'ಊಹ್ನು ಯೆತಾಂ' ಮ್ಹುನ್ ಸಾಂಗ್ತಾ. ಹ್ಯಾ ವೆಳಾರ್ ವ್ಹೊಕ್ಲೆಕ್ ಆನಿ ತಾಗ್ಲ್ಯಾ ಆವೊಯ್ ಬಾಪಾಯ್ಕ್ ಯೆದೊಳ್ ಬಾಂಧುನ್ ದೊವೊರ್ಲೆಲೆಂ ಸಗ್ಳೆಂ ದೂಖೆಯೀ ಉಮಾಳೊನ್ ಯೆತಾ. ವ್ಹೊಕ್ಲಲ್ ಹೊರೈದ್

ಭಾಯ್ರ ಯೆತಾನಾಂ ತೋರಣಾಂತ್ಲ್ಯಾನ್ ಭಾಯ್ರ ಯೇವ್ನ್ ಪ್ಲೊಕಲ್ ಹೊರೈದ್ ದೊಗಾಂಯ್ಲೀ ಧೊರುನ್ ತೋರಣ್ ಸುಕೊವ್ಯಾ. ಪ್ಲೊಕಲ್ ಆಪೊಯ್‌ಗೇರ್ ಲಾಗೂನ್ ಘೊವಾಗೇರ್ ಉಯ್ಬೆಲ್ಯಾ ಹ್ಯಾ ವೆಳಾರ್, ತಿಕಾ ಆಪೊಯ್‌ಗೇರ್ ಲಾಗೂನ್ ದಿಲ್ಲೊ ಪೊಸ್ತು ಘೇವ್ನ್ ಪ್ಲೊಕ್ಲೆಕ್ ಪಾವೊವ್ಯಾಕ್ ಪ್ಲೊಕ್ಲೆಲೊ ಭಾವ್ ಅಥವಾ ಮಾಪ್ಲೊ ತಿಂಚ್ಯಾ ವಾಂಗ್ಡಾತ್ ಉಯ್ಬೆಲೆಂ ವಾಡಿಕೆ ಆಹಾ.

ಪ್ಲೊಕಲ್ ಹೊರೈದ್ ಫಾಟಿಂ ಹೊರೈದಾಗೇರ್ ಯೆತಾನಾಂ ಹೊರೈದಾಲ್ಯಾ ಆಪೊಯ್ನ್ ತಿಂಕಾಂ ದೊಗಾಂಯ್ಲೀ ಒಟ್ಟು ಕುರಿ ಉದಿಕ್ ನಿವಾಳುನ್ ಮಾಡಾ ಮುಳಾಂತ್ ವೊತ್ಯಾ. ಪ್ಲೊಕಲ್ ಹೊರೈದಾಂನಿ ತೋರಣಾಂತ್ಲ್ಯಾನ್ ಭಿತರ್ ಯೇವ್ನ್ ದೊಗಾಂಯ್ಲೀ ಧೊರುನ್ ತೋರಣ್ ಸುಕೊವ್ಯಾ. ಮಾಟ್ವಾಚೆಂ ಮೊಡಾಳ್ ಕಾಡ್ಯಾ ಆನಿ ಹೊರೈದಾನ್ ಘಾಡ್ಲ್ಯಾ ಮುಹೂರ್ತಾಕ್ ಸಡಯಿಲ್ಲಿ ಮೆಡ್ಕಿ ದೆಂವೊಂವ್ಯಾ. ದೊಗಾಂಯ್ಲೀ ಘರಾ ಭಿತರ್ ಊಹ್ಯು ತೋಂಡ್ ಉಷುಕಾ. ಇಟ್ಲ್ಯಾರ್ ವ್ಹಾರ್ಡಿಗೇಚೆಂ ಕಾರ್ಯೆಂ ಮುಗ್ಡಾತಾ.

ವ್ಹಾರ್ಡಿಗೇಕ್ ಕೊರೊ ಧರೈಲ್ಯಾ ಪ್ಲೊಕ್ಲೆಲ್ಯಾ ಭಾವಾಕ್, ಕೊರೊಲಿಕ್, ಗುರ್ಕಾರ್ ರಾಯ್ಬಾರ್ಯಾಂಕ್ ವ್ಹಾರ್ಡಿಗೇಚಿ ಮೊರ್ಯಾದ್ ಮ್ಹುನ್ ಮಾಟೊಟಿಂತ್ಲೊ ಏಕೇಕು ಕೊರೊ ಆನಿ ವೀಡ್ಯೆ ದಿವ್ಯಾ. ಏಕು ಕರ್ಯಾ ಘಾಡ್ಲೊ ವೀಡ್ಯೆ ಆನಿ ಪುಯ್ಸಿ ಘಾಲೂನ್ ಧಾರ್ ವೊತ್‌ಲ್ಲ್ಯಾ ಪುರೋಹಿತಾಕ್ ಪಾವೊವ್ಯಾ.

### 35. ಪಾಂಸ್ ಪೊರ್ತಾಣ್ :

ವ್ಹಾರ್ಡಿಗ್ ದಾಲ್ಲ್ಯಾ ಫಾಟ್ಲ್ಯಾನ್ ಪ್ಲೊಕ್ಲೆಕ್ ಆಪೊವ್ನ್ ಪ್ಲೊರ್ಚೆಲೆಂ-ಹಾಡ್ಚೆಲೆಂ ಆಸ್ತಾ. ವ್ಹಾರ್ಡಿಗ್ ದಾಲ್ಲ್ಯಾ ಸುರೈರ್ ಪ್ಲೊಕ್ಲೆಕ್ ಎಕ್ಲ್ಯಾಕ್‌ತ್ ಆಪೊಯ್‌ಗೇರ್ ಧಾಡ್ಚೆಂ ಅಥವಾ ಘೊವಾಗೇರ್ ಎಕ್ಲ್ಯಾನ್‌ತ್ ಫಾಟಿಂ ಇವ್ಚೆಲೆಂ ಕ್ರಮ್ ನಾಂ. ಆಪೊಯ್‌ಗೇರ್ ಪಾಂಸಾಂ ದೆಹಾಂನಿ ಫಾಟಿಂ ಆಪೊವ್ನ್ ಪ್ಲೊರ್ಯೆಂತ್. ಆಪೊವ್ನ್ ಪ್ಲೊರ್ಚೆಲೆಂ ತಿಂಗ್ಲಾ ತಿಂಗ್ಲಾ ಅನುಕೂಲಾ ಪ್ರಮಾಣೆಂ ಕರ್ತಾ. ಆಪೊವ್ನ್ ಪ್ಲೊರ್ಚಾಕ್ ಹಾಡ್ಚಾಕ್ ಬಾಯ್ಲೆ ಮೊನ್ಯಾಂ ಉಯ್ಬೆಲೆಂ ಕ್ರಮ್ ನಾಂ. ಪ್ಲೊಕ್ಲೆಲೊ ಭಾವ್, ಬಾಪೊಯ್, ಬಾಪ್ಲೊ, ಮಾಪ್ಲೊ ಕೊಣೀ ಆಪೊವ್ನ್ ಹಾಡ್ಚಾಕ್ ಪೊಹಾಯೆಂತ್. ಪ್ಲೊಕ್ಲೆಕ್ ಆಪೊಯ್‌ಗೇರ್ ಲಾಗೂನ್ ತೀನ್ ದೆಹಾಂನಿ, ಮಂಗ್ಳಾರಾ, ಸುಕ್ರಾರಾ ಘೊವಾಗೇರ್ ಧಾಡಿನೆಹೆಂ ಮ್ಹುನ್ ನಂಬಿಕೆ ಆಹಾ. ಹ್ಯಾ ಪ್ರಕಾರ್ ಉಣ್ಯಾನ್ ಪಾಂಸ್ ಪಾವ್ಪಿಂ ಪುಣೀ ಪೊರ್ತಾಣಾ. ಹ್ಯಾಕಾ 'ಪಾಂಸ್ ಪೊರ್ತಾಣ್' ಮ್ಹುನ್ ನಾಂವ್. ಪಾಂಸ್ ಪೊರ್ತಾಣಾಂಕ್ ಆಪೊಯ್‌ಗೇರ್ ಆಪೊವ್ನ್ ಪ್ಲೊರ್ಚೆಲ್ಯಾನ್ ಹೊರೈದಾಗೇರ್ ಆರ್ಲ್ಯಾ ದೀಸ್ ಇವ್ಯಾ. ತಾಣಿಂ ಏಕೆರಾತ್ ಥಂಯ್ ರಾವುನ್, ಮಾಗಿರ್ಲ್ಯಾ ದೀಸ್ ತಿಂಗ್ಲೆಂ ಪೊಳಿ ಪಾಯ್ಸಾಚೆಂ ಸಮ್ಯಾನಾಚೆಂ ಜೆವೊಣ್ ದಾವ್ನ್ ಆಪೊವ್ನ್ ಪ್ಲೊರೊಕಾ. ಹ್ಯಾತ್

ಪ್ರಕಾರ್ ವ್ಲೊಕ್ಲೆಕ್ ಫೊವಾಗೆರ್ ಫಾಟಿಂ ಆಪೊವ್ನ್ ಹಾಡ್ವಾನಾಂಯ್ ಹೊರೈದಾಕಡೆಚಾಂನಿ ಆರ್ಲ್ಯಾ ದೀಸ್ ಊಹ್ಯು, ಧಂಯ್ ಏಕ್ ರಾತ್ ರಾವುನ್, ಮಾಗಿರ್ಲ್ಯಾ ದೀಸ್ ಸಮ್ಯಾನಾಚೆಂ ಜೆವೊಣ್ ದಾವ್ನ್ ವ್ಲೊಕ್ಲೆಕ್ ಆಪೊವ್ನ್ ಹಾಡ್ವಾ. ಹೊರೈದಾಲೊ ಭಾವ್, ಬಾಪೊಯ್, ಮಾವ್ಲೊ, ಮೆಪುನೊ-ಹಿಂಣಿಂ ಕೊಣಿ ಪುರೊ ಆಪೊವ್ಣಾಕ್ ವೊಹೊಕಾ. ಹೊರೈದತ್ ಸ್ವತಃ ಆಪೊವ್ನ್ ಹಾಡ್ವಾಕ್ ಉಯ್ಲೆಂ ಕ್ರಮ್ ನಾಂ. ಹೊರೈದಾನ್ ಪ್ರಥಮ್ ಏಕಾದಸ್ (ಶಯನೀ ಏಕಾದಸ್) ಮ್ಹುನಾಸೆರ್ ಮಾಂಯ್ಲಿಂ ತೋಂಡ್ ಸುಯ್ಲೆಂ ಮ್ಹುನ್ ನಂಬಿಕೆ ಆಹಾ.

ಪಾಂಸ್ ಪೊರ್ತಾಣಾಂ ದಾತಾನಾಂ ವ್ಲೊಕ್ಲೆ ಹೊರೈದಾಂಕ್ ಆಪ್ಲ್ಯಾ ಪುಯಿಲ್ಯಾಂಲೊ ಸಮ್ಯಾನ್ ಆಸ್ತಾ. ಸುರೈರ್ ಧೆಡ್ಯಾಲೊ ಸಮ್ಯಾನ್ ದಾವ್ಯಾ. ಧೆಡ್ಯಾಲೊ ಸಮ್ಯಾನ್ ದಾಯ್ಸಾಸಿಂ ಹೆರ್ಕಡೆ ಸಮ್ಯಾನಾಕ್ ಉಯ್ಲೆಂ ವಾಡಿಕೆ ನಾಂ. ಹ್ಯೊ ಸಮ್ಯಾನ್ ವ್ಲೊಕ್ಲೆ ಕಡೆಚೊಯಿ ಆಸ್ತಾ. ಆಪ್ಲಿಂ ಪುಯ್ಲಿಂ ವ್ಲೊಕ್ಲೆ ಹೊರೈದಾಂಕ್ ಏಕೆ ರಾತ್ರಿಕ್ ಆಪೊವ್ನ್ ವ್ಲೊರುನ್ ಸಮ್ಯಾನ್ ಕರ್ತಾ. ಆತಾನ್ಚ್ಯಾ ಕ್ರಮಾರ್ ಹೊರೈದಾನ್ ಮಾಂಯ್ ಮಾಂವಾಕ್ ವ್ಹಾಡಿಗ್ ದೀಸ್ ಉಡ್ಗರಿಂ ದಿನೆ ದಾಲ್ಯಾರ್ ವ್ಹಾಡಿಗ್ ಮಾಗಿರ್ ಏಕ್ ದೀಸ್ ದೊಗಾಂಯ್ ಆಪೊವ್ನ್, ಸಮ್ಯಾನ್ ಕೊರುನ್, ಉಡ್ಗರಿಂ ದೀವ್ನ್, ವ್ಲೊಕ್ಲೆಕ್ಯಾಂಯಿ ತಿಂಚ್ಯಾ ಒಟ್ಟು ಧಾಡ್ಲೆಂ ವಾಡಿಕೆ ಆಹಾ.

### 36. ಪ್ರಸ್ತ / ಪ್ರಥಮ್ ಏಕಾದಸ್ :

ಹ್ಯಾ ಪ್ರಕಾರಾಚೆ ಸಮ್ಯಾನ್ ಸಾಧಾರ್ಣ್ ಪ್ರಥಮ್ ಏಕಾದಶಿ ಆದ್ಲಿಂ ಮುಗ್ಡಾತಾ. ಆರ್ಲ್ಯಾ ಕ್ರಮಾ ಪ್ರಕಾರ್ ಕೊಡಿಯಾಳ್ ಕುಡ್ಯಾಂತ್ ವ್ಲೊಕ್ಲೆ ಹೊರೈದಾಂಕ್ ಪ್ರಥಮ್ ಏಕಾದಸ್ ಮ್ಹುನಾಸೆರ್ 'ಪ್ರಸ್ತ' ನಾಂ. ತೆದೊಳ್ ಭಿತರ್ ಫೊವಾ ಬಾಯ್ಲೆಕ್ ದೈಹಿಕ್ ಸಂಪರ್ಕ್ ಕರ್ಚಾಕ್ ಆವ್ಯಾಸ್ ನಾಂ. ಏಕಾದಶಿಕ್ ಹೊರೈದಾನ್ ಆನಿ ಧೆಡ್ಯಾನ್ ವ್ಲೊಕ್ಲೆಗೆರ್ ಉಪಾಸ್ ಧರ್ವಾಕ್ ಆಹಾ. ಹ್ಯಾಕಾ ವ್ಲೊಕ್ಲೆಗೆರ್ ಲಾಗೂನ್ ವ್ಲೊಕ್ಲೆಕ್, ಹೊರೈದಾಕ್ ಆನಿ ಧೆಡ್ಯಾಕ್ ಆಪೊವ್ನ್ ವ್ಲೊರ್ಚಾಕ್ ವ್ಲೊಕ್ಲೆಲೊ ಭಾವ್ ಅಥವಾ ಕೊಣಿ ಏಕ್ಲೊ ನವಮಿ ದೀಸ್ ಹೊರೈದಾಗೇರ್ ವೊಹೊಕಾ. ತ್ಯಾ ರಾತ್ರಿ ತೋ ಹೊರೈದಾಗೇರ್ ರಾವೊಕಾ. ತೋ ಗೆಲ್ಯಾ ಮಾಗಿರ್ ಹೊರೈದ್ ಧೆಡ್ಯಾಗೆರ್ ಊಹ್ಯು ಮಾಗಿರ್ಲ್ಯಾ ನವಮಿ ದೀಸ್ ಧೆಡ್ಯಾಕ್ ಆಪೊವ್ನ್ ಹಾಡ್ವಾ. ದಶಮಿ ದೀಸ್ ಗೊಂದೊಳ್ಕಾಂರ್ ವ್ಲೊಕ್ಲೆಕ್, ಹೊರೈದ್ ಆನಿ ಧೆಡೊ ಆಪೊವ್ನ್ ವ್ಲೊರ್ಚಾಕ್ ಈಲ್ಯಾ ಒಟ್ಟು ವ್ಲೊಕ್ಲೆಲ್ಯಾ ಆಪೊಯ್ಗೆರ್ ಯೆತಾ. ಯೆತಾನಾ ಹೊರೈದಾನ್ ಮಾಂಯ್ ಮಾಂವಾಂಕ್ ಉಡ್ಗರೆಂ ದಿವ್ಚಾಕ್ ಏಕು ಕೆಲ್ಯಾಂ ಘಡಾಯ್, ಏಕ್ ಸಗ್ಳೆಂ ಧುರಾಪಾನ್ ಆನಿ ಫೋಡ್ ಫೊಡಾನ್ ವ್ಲೊರೊಕಾ.

ವ್ಲಾಡಿಗ್ ದಾಲಾ ಮಾಗಿರ್ ಹೊರೈದ್ ಮಾಂಯ್ ಮಾಂವಾಗೆರ್ ಸುರೂ ಇವ್ವೆಂ ಆನಿ ಮಾಂಯ್ಗೆರ್, ಮಾಂಯ್ಲೆಂ ತೋಂಡ್ ಸುರೂ ಸುವ್ವೆಂ ದಾಲ್ಲ್ಯಾನ್ ಜಾಂವ್ಯಾಕ್ (ಹೊರೈದಾಕ್) ಗಡ್ಡ್ ಸಮ್ಯಾನ್ ಆಸ್ತಾ. ಮಾಗಿರೊ ದೀಸ್ ಏಕಾದಶಿಚೊ. ಹೊರೈದಾನ್ ಆನಿ ಧೆಡ್ಯಾನ್ ಉಪಾಸ್ ಧರ್ಯಾ. ಫಳಾಹಾರ್ ಕರ್ಯೆಂತ್. ದ್ವಾದಶಿ ದೀಸ್ ಉಪಾಸ್ ಸೊಡ್ವಾನಾಂ ಇಟ್ಕೆ, ಸೆಯ್ಯೊ, ಪಾಯ್ಚೆಂ ಜೆವೊಣ್ ಆಸ್ತಾ. ಹೊರೈದಾಕ್ ಮಾಂಯ್ತ್ ಪಾನ್ ದೊವೊರ್ನ್ ವಾಡ್ಯಾ. ಜೆವೊಣ್ ದಾವ್ನ್ ಹೊರೈದಾನ್ ಮಾಂಯ್ಕ ಉಡ್ಗರೆಂ ದಿವ್ಯಾ. ಉಡ್ಗರೆಂ ಭಾಂಗಾರ್ ಅಥಾವಾ ಪುಯ್ಯಾಂ ರೂಪಾರ್ ಆವೊಯೆಂತ್. ವೀಡ್ಯೆ ದೀವ್ನ್ ಮಾಂಯ್ಲೆ ಪಾಯೆ ಧರ್ಯಾ. ತಾಚ್ಯಾ ಮಾಗಿರ್ತ್ ಮಾಂಯ್ ಜಾಂವ್ಯಾಕ್ 'ಪ್ರಸ್ತ'ಕ್ ಆವ್ಯಾನ್ ದಿತಾ. ಆರ್ಲ್ಯಾ ಕಾಲಾರ್ ಹೊರೈದಾನ್ ಉಡ್ಗರ್ಯಾಚಿ ವೊಸ್ತ್ / ಪುಯ್ಲೆ ಜೀಲ್ಲ್ಯಾ ಪಾನಾ ಪೊಂದಾ ದೊವೊರ್ಲೆಲಿ ರಿವಾಜ್ ಆಹಾಲ್ಲಿ. ತೇಂ ಪಾನ್ ಮಾಂಯ್ ಕಾಡ್ವಾನಾ ತೇಂ ಉಡ್ಗರೆಂ ತಿಕಾ ಸಾಂದ್ವಾತಾ. ಹೊರೈದಾನ್ ವೀಡ್ಯೆ ದೀವ್ನ್ ಮಾಂವ್, ಮೆವುನ್ಯೆ, ವೊಕ್ಲೆಲೆ ಮಾವ್ಲೆ ಆನಿ ಹೆರ್ ಮ್ಹಾಲ್ಚೆ ಆಹಾಲ್ಯಾರ್ ತಿಂಗೆಯಿ ಪಾಯೆ ಧರ್ಯಾ. ಮಾಗಿರ್ ವೊಕ್ಲಲ್, ಹೊರೈದ್ ಆನಿ ಧೆಡೊ ತಿಗಾಂಯ್ ದಾನಾಂ ಹೊರೈದಾಗೆರ್ ಘಾಟೆಂ ಯೆತಾ.

ಏಕಾದಶಿ ಮಾಗಿರ್ ದಾವ್ಲೆಲ್ಯಾ ಸಗ್ಳ್ಯಾ ಪೊರ್ಬಾಂಕ್ ಫೊರ್ಬ್ ಬಾಯ್ಲೆ ಮಾಂಯ್ ಮಾಂವಾಗೆರ್ ಇವ್ಯೆಂತ್. ಆಟೆ ಮ್ಹುಯಿನ್ಯಾಂತ್ ಏಕು ಮ್ಹುಯಿನೊ ನೆವಿ ವೊಕ್ಲಲ್ ಆವೊಯ್ಗೆರ್ ಯೇವ್ನ್ ರಾವ್ಲೆಲಿ ರಿವಾಜ್ ಸಗ್ಳ್ಯಾ ಬುಡಕಟ್ಟು ಜನಾಂಗಾಂನಿ ಆಹಾಲ್ಲ್ಯಾ ವಿರಿತ್ ಕುಡ್ಡಿ ಸಮಾಜೆಂತ್ಯೀ ಆಹಾ. ಸಾಮಾನ್ಯ ದಾವ್ನ್ ಗಾದೆ ಸಾಗೊಳ್ಚ್ಯಾ ಪಾವ್ರಾಕ್ ಆಟೆ ಮ್ಹುಯಿನ್ಯಾಂತ್ ಪುರ್ಸೊತ್ ಮೆಳ್ಳಾ. ಹ್ಯಾ ಮ್ಹುಯಿನಾಂತ್ ಮಾಂಯ್-ಸೂನ್ ಏಕಾ ಹುಮ್ರಾ ಉಯ್ಲಾನ್ ಉತ್ರಾನೆಹೆಂ, ಉತ್ರಾಲ್ಯಾರ್ ಕಷ್ಟನಷ್ಟ್ ಯೆತಾ ಮ್ಹುನ್ಲೆಲೆಂ ನಂಬಿಕೆ ಆಹಾ. ಪಾವ್ಲಾಡಿಂತ್ಲೊ ಆಟೆ ಮ್ಹುಯಿನೊ ಮ್ಹುನ್ಲಾರ್ ಕಷ್ಟಾಂಚೊ ಕಾಲ್. ಆರಾವ್ನ್ ಜಮೊವ್ನ್ ದೊವೊರ್ಲೆಲ್ಯೊ ಖಾಣಾಚ್ಯೊ ವೊಸ್ತು ಸಗ್ಳ್ಯೊ ಖಾಲಿ ದಾವ್ನ್ ಖಾವ್ಣಾಕ್ ಜಿವ್ಣಾಕ್ ತತ್ಸಾರ್ ಆಸ್ತಾ. ವ್ಲಾಡಿಗ್ ಕೊರುನ್ ದಿಲ್ಲ್ಯಾ ಚೆಡ್ವಾಕ್ 'ಮಾಂಯ್ ಉರಲ್ಯಾರ್ ದಿವ್ಚೆಂ, ಆವೊಯ್ ಉರವ್ನ್ ದಿವ್ಚೆಂ' ಮ್ಹುನ್ ಸಾಂಗ್ಲಿ ಆಹಾ. ಆವೊಯ್ಗೆರ್ ಗೆಲ್ಯಾರ್ ಖಾವ್ನ್ ಜೇವ್ನ್ ಧೂಪ್ ಸುಖಾನ್ ಆವಾತ್ ಮ್ಹುನ್ ಮ್ಹಾಲ್ಚೆಡ್ಯಾಂನಿ ಕೆಲ್ಲೆಂ ಹೆಂ ಏಕ್ ವ್ಯವಸ್ಥೆ. ಆಟೆ ಮ್ಹುಯಿನೊ ಅಮಂಗಳ್ ಮ್ಹುನ್ ಆರ್ಲ್ಯಾಲೆಂ ನಂಬಿಕೆ ಆಹಾಲ್ಲೆಂ. ಹ್ಯಾ ಮ್ಹುಯಿನ್ಯಾಂತ್ ಗರ್ಭ್ ಸಂಭವ್ಲಾರ್ ಆರೋಗ್ಯಾಚ್ಯಾ ದಿಷ್ಟಿನಿಯೆ ಪಾಡ್. ಬೊಳಾಂತರ್ಯೀ ಏಪ್ರಿಲ್-ಮೇ ಮ್ಹುಯಿನ್ಯಾಂತ್ ಕರಿಣ್ ಗೀಮಾಚ್ಯಾ ದಿಸಾಂನಿ ದಾತಾ. ಹ್ಯೊ ಕಾಲ್ ಬೊಳಾಂತರಾಕ್ ಪ್ರಶಸ್ತ್ ಕಾಲ್ ನೂಂ



ದಾಲ್ಚಾನ್ ಆಟಿ ಮುದ್ದುಯಿನಾಂತ್ ಘೊವಾ ಬಾಯ್ಲೆಂ ದೈಹಿಕ್ ಸಂಪರ್ಕ್ ಆಡಾವ್ಲೆಲ್ಯಾ ಉದ್ದೇಶಾನ್ ಆರಾಂಜಿ ಹ್ಯೊ ಸಂಪ್ರದಾಯ್ ಕೆಲಾ, ದಾವೈತ್.

ಸಾಮಾನ್ಯ ದಾವ್ನ್ ಆಟಿ ಆಮಾಸೆಕ್ ಸೊಮ್ಮಿರ್ ನ್ಹಾಪ್ಪಾಕ್ ಘೊವ್ ಬಾಯ್ಲಾಂ ಒಟ್ಟು ಉಯ್ಲೆಂ ಕ್ರಮ್ ಆಹಾ. ಆಟಿ ಆಮಾಸೆಕ್ ಸೊಮ್ಮಿರ್ ನ್ಹಾಪ್ಪಾಕ್ ಭುರ್ಗೆಂ ಬಾಳ್ ದಾತಾ ಮುದ್ದುನ್ಲೆಂ ನಂಬಿಕೆ ಆಹಾ. ಅಷ್ಟೊಮು, ನವರಾತ್, ದಿವಾಳಿ ಪೊರೊಬ್, ತುಳ್‌ಸೀ ಪ್ರಾಜಾ, ವನಭೋಜನ್, ಖೇಳ್‌ಮೇಳ್ ..... ಯೆಹೆಲ್ಯಾ ಪೊರ್ಬಾಂಕ್ ನೆವೀ ವ್ಹೊಕಲ್ ಘೊವಾ ಒಟ್ಟು ಆವೊಯ್‌ಗೇರ್ ಇವ್ಚೆಂ ಸುಕಯ್ತಾ.

ಭಾವಾಕ್ ವ್ಹಾರ್ಡಿಗ್ ದಾತಾನಾ ವ್ಹಾರ್ಡಿಗ್‌ಚ್ಯಾ ರಿವಾಜಿಂನಿ ಭೊಯಿಣೆಲೊ ಮಹತ್ವಾಚೊ ಪಾತ್ ಆಹಾ. ದೆಕುನ್ ಭಾವಾಲ್ಯಾ ವ್ಹಾರ್ಡಿಗ್ ಭೊಯಿಣ್ ಇವ್ಚೆಂ ಸುಕಯ್ತಾ. ಕುಡ್ಡಿ ಪಿತ್ಯ ಪ್ರಧಾನ್ ಸಂಸ್ಕೃತಿಚೆ ದಾಲ್ಚಾನ್ ಆವೊಯ್ ಬಾಪೊಯ್ ಸರ್ಲ್ಯಾರ್ ಚೆಡ್ವಾಂನಿಂ ಪಿಂಡ ಪ್ರಧಾನ್ ಕರ್ತೆಲೊ ಧಾರ್ಮಿಕ್ ಅಧಿಕಾರ್ ನಾಂ. ಯೆಹೆಲ್ಯಾ ಸಂದರ್ಭಾಂನಿ ಚೆಡ್ವಾನ್ ಅಧಿಕೃತ್ ರಿತಿರ್ ಯೇವ್ನ್ ಭಾಗ್ ಘೆವ್ಪಾಕ್ ಆವ್ಕಾಸ್ ನಾಂ. ಆವೊಯ್ ಬಾಪಾಯ್ಲ್ಯಾ ಅಂತಿಮ್ ವಿಧಿಂಕ್ ಅನಧಿಕೃತ್ ರಿತಿರ್ ಯೇವ್ನ್ ಉಯ್ತಾ ಶಿವಾಯ್ ಯೇವ್ನ್ ಉಯ್ಲೆಂ ಲೆಕಾಕ್ ನಾಂ. ತಾಂಣಿಂ ಘೊವಾಲ್ಯಾ ಕುಟ್ಮಾಂತ್ ಮಾತ್ ಯೆಹೆಲ್ಯಾ ವಿಧಿಂನಿ ಭಾಗ್ ಘೆವ್ಚೆಂತ್.

### 37. ಪೂರಕ್ ಸಂಗಿ:

#### 37.1 ಬಾಯ್:

ಘರಾಡೆ ಆವೊಯ್ಲ್ಯಾ ಮಾಗಿರ್, ಆವೊಯ್ಲ್ಯಾ ಸ್ಥಾನ್ ಮಾನಾರ್ ಆಸ್ಚೆಂ ವ್ಯಕ್ತಿತ್ವ್ ಮುದ್ದುನ್ಲಾರ್ ವ್ಹೊಡ್ಲೆಂ ಭೊಯಿಣ್, 'ಬಾಯ್'. ಮೋಗ್, ತ್ಯಾಗ್, ವಾತ್ಸಲ್ಯಾಂತ್ ಬಾಯ್ ಆವೊಯ್ ಸೊಡುನ್ ದೀನಾಂ. ಆವೊಯ್ ಬಾಪಾಯ್ ಜವಾಬ್ದಾರಿ ಸುಕೊವ್ನ್ ಘೀಲ್ಯಾರೀ, ತಿಂಗೆ ಸುಕೀಕ್ ಆಪುಣ್ ಗೊಳೊ ದಿತಾ. ಘರಾಂತ್ ಸಗ್ಳ್ಯಾಂಕಡೆಯೀ ಅಧಿಕಾರ್ ವಾಣಿನ್ ಉಲೊವ್ನ್, ಸಗ್ಳ್ಯಾಂ ಉಯ್‌ಯೀ ಅಧಿಕಾರ್ ಸೊಲೊವ್ಚೆಲೊ ಅಧಿಕಾರ್ ಆಸ್ಚೊ ಬಾಯೆಕ್ ಮಾತ್. ಆಪ್ಲ್ಯಾ ಘಾಟ್ಲ್ಯಾನ್ ಜೊಲ್ಯೊಲ್ಯಾಂಕ್ ಕಹಲೊ ತ್ಯಾಗ್ ಕರ್ತಾಕೀ ಬಾಯ್ ಘಾಟಿಂ ಮುಕಾರ್ ಸುಯ್ತಾ.

ವ್ಹೊಡ್ಲ್ಯಾ ಬಾಯೆಲ್ಯೊ ಗಾಳಿ ಮುದ್ದುನ್ಲಾರ್ ಮಂತ್ರಾಂ ಆಯ್ಕಾಲ್ಯಾಂವ್ಹಿರಿಂ. ತೀಂ ಜಾಗ್ವಣೆಚಿಂ ಹಿತವಚನಾಂ. ಆವೊಯ್ ಬಾಪಾಯ್ಕೀ ಬಾಯೆಲಿಂ ಭೊಗ್ಲಾಂ ಸಡ್. ಘಾಟ್ಲ್ಯಾನ್ ಜೊಲ್ಯಾಲ್ಯಾಂ ಉಯ್ ಬಾಯೆಕ್ ಆಸ್ಚೊ ಮೋಗ್, ಬಾಯೆ ಉಯ್ ಆಸ್ಚೊ ಉಣೊ. ಮ್ಹಾಲ್ಪಾಡೆಂ ದಾಲ್ಚಾರ್ ಬಾಯೆಕ್ ಕಷ್ಟ್ ಸಡ್. ಮ್ಹಾಲ್ಪಾಡೊ ಭಾಪ್ ವಾಟ್ ಸುಕ್ಲ್ಯಾರೀ, ತಾಚ್ಯಾ ಘಾಟ್ಲೆಂ ಬಾಯ್ ಘರಾಚೆ ಜವಾಬ್ದಾರಿ ವಹಿಂತಾ. ಭಾಪ್-

ಭೋಯ್ಲಿಂಕ್ ಸಗ್ಗ್ಯಂಕೀ ವ್ಹಾಡಿಗ್ ಕೊರುನ್, ತಿಂಗ್ಲೊ ತಿಂಗ್ಲೊ ಸಂಸಾರ್ ಕೊರುನ್ ದೀವ್ನ್, ಆಪುಣ್ ಏಕಾಂಗಿ ದಾವ್ನ್ ಜೀವನ್ ಸಾರ್ವೆಲ್ಯೆ ಉದಾಹರಣ್ ಮೆಳ್ಳಾ.

ವ್ಹೊಡ್ಲ್ಯಾ ಭಾವಾಕ್ ಫಾಟಿಂ ಉಲೊವ್ಪೆಲ್ಯೆ ಆವಾತ್. ಪುಣ್ ಬಾಯೆಲ್ಯಾ ಉತ್ರಾಕ್ ಮಾನ್ ದಿನಾಹಾಲ್ ಮೊಸ್ತ್ ಉಣ್. ಬಾಯೆಲ್ಯಾ ಮೊಗಾಂತ್ ಮೋಸ್, ವಂಚನ್ ನಾಂ. ಮೋಗ್ ಸಗ್ಗ್ಯಂಕೀ ಸಮಾನ್ ರಿತಿರ್ ವಾಟೆ ದಾತಾ. ಭಾವಾಂ ಭೋಯ್ಲಿಂಕ್ ವ್ಹಾಡಿಗ್ ದಾಲ್ಯಾ ಮಾಗಿರ್ಯೀ ತೋ ಮೋಗ್ ಯಥಾ ಪ್ರಕಾರ್ ಆಸ್ತಾ. ತಾಣಿಂ ಕಿಯೆಂ ಕೆಲ್ಯಾರ್ಯೀ ತಾಂತುಂ ಸ್ವಾರ್ಥ್ ಆವಾನಾ. ಭಾವಾಂ ಭೋಯ್ಲಿಂಲಿ ಹಿತದೃಷ್ಟಿ ಮಾತ್ ಆಸ್ತಾ. ವೊಸ್ತು, ಆಸ್ತ್, ಬೊದಿಕ್ ಕಹಲೆಂತ್ ಆಂವೊಂ, ತೇಂ ಹರ್ ಎಕ್ಲ್ಯಾಕೀ ಸಮಾನ್ ರಿತಿರ್ ವಾಟೆ ಕರ್ಚಾಕ್ ಬಾಯೆತ್ ದಾವ್ನ್. ಕಿಟ್ಯಾಶ್ಯಾ ಭುರ್ಗ್ಯಾಂಕ್ ಆವೊಯ್ಲ್ಯಾ ಜಾಗ್ಯಾರ್ ಬಾಯೆನ್ತ್ ಹಾತಿಉಂಡಿ ಖಾವೊವ್ನ್, ಪೊಸುನ್, ವ್ಹಾಡೊವ್ನ್ ತಿಂಗ್ಲ್ಯಾ ಭವಿಷ್ಯಾಖಾತಿರ್ ಆಪ್ಲಾಲೆಂ ಭವಿಷ್ಯ್ ಹೊಗ್ಡಾವ್ನ್ ಘೇಲ್ಲಿಂ ಬಾಯೊ ಆಹಾ. ವ್ಹಾಡಿಗೊ ಕೊರೊವ್ನ್ ತಿಂಗ್ಲ್ಯಾ ಸೊಂತೊಸಾಂತ್ತ್ ಆಪುಣ್ಯೀ ಭಾಗಿ ದಾಲ್ಲೆ ಪ್ರಸಂಗ್ ಆಹಾ. ಆಪುಣ್ ವ್ಹಾಡಿಗ್ ದಾವ್ನ್ ಗೆಲ್ಯಾರೀ ಆಪ್ಲ್ಯಾ ಆವೊಯ್ ಬಾಪಾಯ್ಲ್ಯಾ ಘರ್ಕಾಡೆ ಆನಿ ಭಾವ್ ಭೋಯ್ಲಿಂ ಊಯ್ತ್ ವಿಶೇಸ್ ದೊಳೊ ದೊವೊರ್ಟೆಲೆ ಸಂದರ್ಭ್ ಮೆಳ್ತಾ. ಭಾವ್ಭೋಯ್ಲಿಂ ಖಾತಿರ್ ಆವೊಯ್ಗೇರ್ತ್ ರಾವ್ತೆಲೆ ಸಂದರ್ಭ್ ಯೇವ್ನ್, ಸಮಾಜಾಚ್ಯೊ ಮುಣ್ಣಾಯೊ ಆನಿ ದುರೊಣೆಂ ಆಯ್ಕೊಚೆಲೆ ಸಂದರ್ಭ್ ದಾಯಿತ್ ಆಹಾ. ಕುಡ್ಡಿ ಕುಟ್ಮಾ ವ್ಯವಸ್ಥೆಂತ್ ಬಾಯೆಕ್ ವಿಶೇಸ್ ಸ್ಥಾನ್ ಆಹಾ.

ಕುಡ್ಯಾಂಲ್ಯಾ ವ್ಹಾಡಿಗೇಂತ್ ಬಾಯೆಕ್ ವಿಶೇಸ್ ಜವಾಬ್ದಾರಿಚೊ ಆನಿ ಗೌರವಾಚೊ ಪಾತ್ರ್ ಆಹಾ. ಆವೊಯ್ ಬಾಪಾಯ್ನ್ ನಾಕಾಂ ಮ್ಹುನ್ಶ್ಯಾರೀ, ಬಾಯೆನ್ ದಾಯ್ತ್ ಮ್ಹುನ್ ಸಾಂಗೊನ್ ವ್ಹಾಡಿಗೊ ದಾಲ್ಲ್ಯೊ ಧಾಯಿತ್ವೊ ಆಹಾ. ಚೆಡ್ಯಾಕ್ ಬಾಯ್ ಆನಿ ಭಾವೊಜಿನ್ ಚೆಡುಂ ದಾಖಯ್ಲ್ಯಾರ್ ತೀ ಸಯ್ಗಿನ್ ಘಟ್ಟಿ ದಾಲಿ ಮ್ಹುನ್ ಲೇಕ್. ವ್ಹಾಡಿಗೇಚ್ಯಾ ವಿಧಿಂನಿ ಬಾಯೆಲೊ ಪಾತ್ರ್ ಪ್ರಮುಖ್. ಹಳ್ಳಿ ಮುಹೂರ್ತಾಚ್ಯಾ ರಾತ್ರಿಕ್ ದಾವ್ಣೆಲ್ಯಾ ಹರ್ಯೇಕ್ ರಿವಾಜಿಂಕ್ ಬಾಯೆಲೆಂ ಮಾರ್ಗದರ್ಶನ್ ಆನಿ ಮುಖೆಲ್ಪಣ್ ಆಸ್ತಾ. ಹಳದ್ ಪುಸ್ತಾಕ್ ದಾವ್ಣಾಹಾಲ್ಚೊ ಬಾಲ್ ತಯಾರ್ ಕರ್ಚೆಂ, ಕಳಸಾ ನ್ಹಾಣಾಕ್ ಮಾಟೊಟಿ ತಯಾರ್ ಕರ್ಚಿ, ಕರ್ಯಾ ಘಾಡ್ಣೆ ಕಂಕಣ್ ಬಾಂಧೂನ್ ತಯಾರ್ ಕರ್ಚಿ, ಕಳಸಾ ನ್ಹಾಣ್, ಫಿಟಾಂ ಕಾಂಡ್ಚೆಂ, ರಾಂದ್ಲಿ ಮುಹೂರ್ತ್, ಸಾವೊರ್ ರುವ್ಣೆಂ, ಉಡ್ಗರಿಂ ದಿವ್ಣೆಂ..... ಇತ್ಯಾದಿ ಕಾರ್ಯಕ್ರಮಾಂನಿ ಬಾಯ್ ಭಾಯ್ಲ್ಯಾ ಕುಳಿಯೆಕ್ ವ್ಹಾಡಿಗ್ ಕೊರುನ್ ದಿಲ್ಲೆಂ ದಾಲ್ಯಾರೀ ಬಾಯೆಲ್ಯಾ ಅನಧಿಕೃತ್ ಅಧಿಕಾರಾಕ್ ಕೊಣೆ ಆಡ್ ಈನಾಂ. ಬಾಯೆನ್ ಸಾಂಗ್ಲ್ಯಾರ್ ಮುಗ್ಡಾಲೆಂ, ತೇಂ ಅಖೆರಿಚೆಂ ತೀರ್ಮಾನ್

ಮುನ್ ಲೇಕ್. ವ್ಹಾರ್ಡಿಗ್ ಆದ್ಲಿಂ ಕಾಕ್ಲಾಂ ದೊವೊರ್ತಾನಾಯ್ ಬಾಯ್ ಇವ್ವಾ. ವ್ಹಾರ್ಡಿಗ್ಚಿ ಜೊವ್ಪಿ ಕಾಡ್ಪಾನಾಯ್ ಬಾಯೆಲ್ಯಾ ಮಾರ್ಗದರ್ಶನಾರ್ ಕಾಡ್ಪಾ. ವ್ಹಾರ್ಡಿಗ್ಚ್ಯಾ ವಿಧಿಂತ್ ದಿವ್ವೆಲಿ ತಳಿ ತಯಾರ್ ಕರ್ಚಾಕ್, ವ್ಹೊಕ್ಲೆಕ್ ಸುರುಂಗಾರ್ ಕರ್ಚಾಕ್, ಭಾವಾಕ್ ಕೊರೊ ಧರ್ಚಾಕ್, ವ್ಹೊರ್ಲಾಗಾಟ್ ಫಾಲ್ವಾಕ್, ಫರ್ ಭೊರ್ತಾನಾ ವೀಡ್ಯೆ ಬೊರ್ಲಾಚಾಕ್, ಆರತ್ ಕರ್ಚಾಕ್, ಮುದಿ ಖೆಲ್ವಾಕ್, ವ್ಹೊಕ್ಲೆಕ್ ಲಿಪೊವ್ಪಾಕ್, ಮಾಗಿರ್ಲ್ಯಾ ದೀಸ್ ಧೆಡ್ಯಾಂ ಜೆವ್ಣಾಚ್ಯಾ ರಿವಾಜಿಂಕ್ ಬಾಯೆಲೊ ಸಹಕಾರ್ ಆನಿ ವಾಂಗ್ಡಿಪಣ್ ದಾವ್ಪಾ. ಅಖೆರಿಕ್ ವ್ಹೊಕ್ಲೆಕ್ ಆಪೊವ್ನ್ ಹಾಡ್ಲೆಲ್ಯಾ / ವ್ಹೊರ್ಚೆಲ್ಯಾ ಸಂಗ್ತಿಂತ್ಯಾ ಬಾಯೆಲ್ಯಾ ವಿಚಾರಾಂಕ್ ಮನ್ ಆಹಾ. ಚೆಡ್ವಾಕ್ ದಾಲ್ಯಾರ್ ಹ್ಯಾ ಸಗ್ಳ್ಯಾ ಸಂಗ್ತಿಂ ಭಾಯ್ ವ್ಹೊಕ್ಲೆಕ್ ಧೆಡಿ ರಾವುನ್ ವ್ಹಾರ್ಡಿಗ್ ಸುಧಾರ್ಪುನ್ ದಿವ್ಪಾ. ಹ್ಯಾ ಪ್ರಕಾರ್ ಭಾವಾಕ್ ಅಥವಾ ಭೊಯ್ಲಿಕ್ ಎಕ್ಲೆಂ ಬಾಯ್ ಆಹಾಲ್ಯಾರ್ ವ್ಹಾರ್ಡಿಗ್ಚೆಂ ಅರ್ಧ್ ಕಾರ್ಯಕ್ರಮ್ ಬಾಯೆ ನಿಮ್ತಿ ದಾತಾ. ಬಾಯೆಲೆಂ ಸ್ಥಾನ್ ಭೊರ್ತಿ ಕರ್ಚಾಕ್ ಹೆರ್ ಕುಟ್ಮಾದಾರಾಂಕ್ ಅಸಾಧ್ಯ್. ಭಾವಾಕ್ ವ್ಹಾರ್ಡಿಗ್ ಆಹಾಲ್ಯಾರ್ ಬಾಯ್ ಕಿಟ್ಲೆ ಕಷ್ಟ್ ಅಥವಾ ಅನನುಕೂಲ್ ಆಹಾಲ್ಯಾರ್ಯಾ ವ್ಹಾರ್ಡಿಗ್ಚೆ ಇವ್ಣೆಂ ಬಾಕಿ ದೊವೊರಿನಾಂ.

### 37.2 ಸರ್ಲಾ ಬೊರ್ಲಾಚಿ ವ್ಹಾರ್ಡಿಗ್:

ಎಕಾ ಬಾಪಾಯ್ಲಿಂ ಭುರ್ಗಿಂ ಭಾವ್ ಭೊಯ್ಲಿಂಕ್, ಆನಿಯೆಕಾ ಕುಟ್ಮಾಂತ್ಲ್ಯಾ ಭಾವ್ ಬೊಯ್ಲಿಂಕಡೆ ಪರಸ್ಪರ್ ವ್ಹಾರ್ಡಿಗ್ ದಾವ್ಣೆಲ್ಯಾಕ್ 'ಸರ್ಲಾಬೊರ್ಲಾಚಿ ವ್ಹಾರ್ಡಿಗ್' ಮುನ್ ನಾಂವ್. ಸರ್ಲಾ ಬೊರ್ಲಾಚಿ ವ್ಹಾರ್ಡಿಗ್ ದಾತಾನಾ ಧಾರ್ ದಾವ್ಣೆಲ್ಯಾ ಮಾಟ್ಮಾಂತ್ಲ್ಯಾ ವ್ಹೊಕ್ಲೆಲಿ ಧಾರ್ ಆದ್ಲಿಂ ದಾವ್ಪಾ. ತ್ಯಾ ಮಾಟ್ಮಾಂತ್ಲೆಂ ವ್ಹೊಕ್ಲೆಲ್ ಪ್ರಾಯೆನ್ ಭಾವಾಚಾಕ್ಯಾ ವ್ಹೊಡ್ ಆಹಾಲ್ಯಾರೀ/ಸಾನ್ ಆಹಾಲ್ಯಾರೀ ಲೆಕಾಕ್ ಧರ್ಚಾಕ್ ನಾಂ.

ಚೆಡ್ವಾಲೆಂ ರೂಪ್, ಗೂಣ್, ಲಕ್ಷಣ್ ಸಾಂಗ್ ನಾಹಾಲ್ಯಾರ್ ಚೆಡ್ವಾಲಿ ಆರ್ಥಿಕ್ ಪರಿಸ್ಥಿತಿ ದುರ್ಬಲ್ಪಣಾಚಿ ದಾಲ್ಯಾರ್, ಚೆಡುಂ ತೆಕ್ಲೆನ್ ಅಸ್ಕತ್ ಆಹಾಲ್ಯಾರ್, ತಾಕಾ ವಂಶಪರಂಪರೆಚೆ ರೋಗ್-ರುದಾನ್ ಆಹಾಲ್ಯಾರ್, ಚೆಡುಂ ಕೆಪ್ಪೆಂ, ಮೊನೆಂ, ಧೊಂಟೆಂ, ಕುರ್ದೆಂ ದಾಲ್ಯಾರ್, ಚೆಡ್ವಾಲಿ ನೈತಿಕ್ ಚಾಲ್ ಸಾಂಗ್ ನಾಹಾಲ್ಯಾರ್ - ಚೆಡುಂ ದಾವ್ಪಾ ದಾಲ್ಲ್ಯಾ ಪ್ರಾಯೆರ್ ವ್ಹಾರ್ಡಿಗ್ ದಾಯ್ಜಾಸ್ತಾನಾ ಉರ್ತಾ. 'ಮುಂಡಾಸಾಚೊ ಈನಾಂ, ಕಂಡೆಚಾಕ್ ದಿನಾಂ' ಮುನ್ವೆಲ್ಯಾ ಆಪೊಯ್ ಬಾಪಾಯ್ಲ್ಯಾ ವ್ಹೊಡ್ಪಣಾನ್ಯಾಚೆ ಚೆಡ್ವಾಂ ಸಯ್ಗಿನ್ ಈನಾಸ್ತಾನಾ ಉರ್ತಾ. ಯೆಹೆಲ್ಯಾ ಸಂದರ್ಭಾರ್ ಚೆಡ್ವಾಲೆ ವ್ಹಾರ್ಡಿಗ್ ದಾಯ್ಜಾಹಾಲ್ಲೆ ಭಾವ್ ಆಹಾಲ್ಯಾರ್ ಸರ್ಲಾ ಬೊರ್ಲಾಚಿ ವ್ಹಾರ್ಡಿಗ್ ದಾತಾ. ಚೆಡ್ವಾಕ್ ಭಾವ್ ನಾಹಾಲ್ಲ್ಯಾ ಸಂದರ್ಭಾಂನಿ ಬಾಪ್ಲ್ಯಾಭಾವ್ ಅಥವಾ ಕುಟ್ಮಾಂತ್ಲೆ ದಾಯ್ಜಿ ಭಾವ್ ತಯಾರ್ ದಾಲ್ಯಾರ್ಯಾ ಸರ್ಲಾ ಬೊರ್ಲಾಚಿ ವ್ಹಾರ್ಡಿಗ್ ದಾವ್ಣೆಂತ್.

ಸರ್ಲಾ ಬೊರಲಾಚ್ಯಾ ವ್ಹಾರ್ಡ್‌ಗಿಂತ್ ದೋನೀ ಕಡೆಚಾಂನಿ ಏಕಾ ರಿತಿರ್ ಸೊಲೋಕಾ. ಸಯ್ಲಿಗ್ ದಾತಾನಾ ತಿಂಗ್ಲಿ ಆರ್ಥಿಕ್ ಸ್ಥಿತಿ, ಚೆಡ್ಯಾಂಲೆ ಗೂಣ್ ಆವ್ಣಿಣ್, ವ್ಯವಹಾರ್, ಜಾಲ್ ರೀತ್ ಏಕ್‌ತ್ ಲೇಕ್ ಆಸ್ಚೆಂ ಸಾಂಗ್. ವ್ಹಾರ್ಡ್ ದಾತಾನಾಯ್ ಏಕಾತ್ ರಿತಿಚಿ ಮುಸ್ತಾಯ್ಕಿ, ಭಾಂಗಾರ್ ಶಿಂಗಾರ್, ಜೆವೊಣ್ ಖಾಣ್, ಯೆಣೆಂ ದೆಣೆಂ ಆವೋಕಾ. ಕಾಪ್ಡಾಂ ಭಾಂಗಾರ್ ಏಕ್‌ಕ್ಲಾಲ್ ಏಕ್‌ಕ್ ಥರ್ ದಾಲ್ಯಾರ್ ದುಯೊಣೆಂ, ಭಿನ್ನಾಭಿಪ್ರಾಯ್ ಯೆತಾ. ಖಚ್ಯಾ ರಿತಿರ್‌ಯೀ ಏಕ್‌ಕ್ಲಾಲ್ ಸಡ್, ಏಕ್‌ಕ್ಲಾಲ್ ಉಣೆಂ ದಾಯ್ಕೆಂ. ವ್ಹಾರ್ಡ್ ದಾಲ್ಯಾ ಮಾಗಿರ್‌ಯೀ ಚೆಡ್ಯಾಂಲ್ಯಾ ಘೊವಾಂನಿ ದೊಗಾಂಯ್ಕೀ ಏಕಾ ಥರಾನ್ ಸೊಲೊವ್ಪಾ. ತಿಂಕಾಂ ಸುವ್ಜೆಲಿ ದೀಷ್ಟ್ ಏಕ್‌ತ್ ಥರ್ ಆವೋಕಾ. ಹಾಡ್ಚ್ಯಾ ವ್ಹೊರ್ಚೆಲ್ಯಾರ್ ದಾಂವ್, ಖಾವ್ಣಾ ಜಿವ್ಜೆಲ್ಯಾರ್ ದಾಂವ್, ನೆಹೊಂ ಫಾಂಗ್ರಾಚೆಲ್ಯಾರ್ ದಾಂವ್, ಉಲೊವ್ಜೆಲ್ಯಾ ಉತ್ರಾರ್ ದಾಂವ್, ಘೊಳ್ಜೆಲ್ಯಾರ್ ದಾಂವ್ ಸಡ್ ಉಣೆಂ ದಾಲ್ಯಾರ್ ಘೊವ್ ಬಾಯ್ಲೆ ಮಾತ್ ನೂಂ, ಕುಟ್ಮಾ ಕುಟ್ಮಾ ಮೊಧೆಂ ಮನಸ್ತಾಪಾಕ್ ಆಸ್ಪದ್ ದಾತಾ. ಯೆಹೆಲ್ಯಾ ಅನೇಕ್ ಸಂದರ್ಭಾಂನಿ ಘೊವಾಂನಿ ತಿಂಗ್ಲಾ ಬಾಯ್ಲಾಂಕ್ ಘಾಟಿಂ ಆವೊಯ್‌ಗೇರ್ ಧಾಡ್ಲೆಲೆ ಉದಾಹರಣ್ ಮೆಳ್ಳಾ. ಏಕ್‌ಲ್ಯಾ ಬಾಯ್ಲೆನ್ ಕೆಲ್ಯಾ ಸುಕಿ ನಿಮಿತ್ತಿ, ಸಾಂಗ್ ಆಹಾಲ್ಯಾ ಬಾಯ್ಲೆಕ್‌ಯೀ ಶಾಸ್ತ್ ಆವೊಯ್‌ಗೇರ್ ಘಾಟಿಂ ಧಾಡ್ಲೆಲೆ ದಾಖ್ಲೆ ಮೆಳ್ಳಾ. ಘೊವ್ ಮಾತ್ ಸೊಮ್ ಆಹಾಲ್ಯಾರ್ ಪಾವಾನಾಂ. ಮಾಂಯ್ ಮಾಂವ್ ಆನಿ ಘೊವಾಲ್ಯಾ ಘರ್ಕಾಡ್ಚಿಂ ಮೊನ್ಯಾಂಯೀ ಸರ್ಲಾ ಬೊರಲಾಚಿ ಸಯ್ಲಿಗ್ ತುಟ್ಮಾಕ್ ಕಾರಣ್ ದಾವ್ಜೆಲೆ ಸಂದರ್ಭ್ ಆಸ್ತಾ. ಥೊಡ್ಯಾ ಪಾಪ್ಚಿಂ ಏಕ್‌ಲ್ಯಾಕ್ ಭುರ್ಗಿಂ ದಾವ್ನ್ ಆನಿಯೆಕ್‌ಲ್ಯಾಕ್ ಭುರ್ಗಿಂ ದಾಯ್ಕಿ ದಾಲ್ಯಾರ್ ಮನಸ್ತಾಪ್ ಸುರು ದಾತಾ. ಸಾಂಗ್ ಆಹಾಲ್ಯಾರ್, ತ್ಯಾ ಭುರ್ಗಿಂ ದಾಲ್ಯಾಲ್ಯಾ ಭುರ್ಯಾಂಕ್ ಹಾಡುನ್ ಆಪ್ಲ್ಯಾತ್ ಭುರ್ಯಾಪ್ಪಿರಿಂ ಪೊಸುನ್ ವ್ಹೊಡ್ ಕರ್ಚೆಲಿಂ ಕುಟ್ಮಾಂಯೀ ಆಸ್ತಾ. ತ್ಯಾತ್ ರಿತಿರ್ ಒತ್ತಿ ಸಯ್ಲಿಗ್ ದಾಲ್ಯಾಂಚಾಕ್‌ಯೀ ಬೊರಾ ರಿತಿರ್ ಜೀವನ್ ಸಾರ್ಚೆಲಿಂ ಸರ್ಲಾ ಬೊರಲಾ ವ್ಹಾರ್ಡ್ ದಾಲ್ಚಿಂ ಕುಟ್ಮಾಂಯೀ ಆಹಾ.

**37.3 ಜೊವ್ಚ್ಯಾಂಲಿ ವ್ಹಾರ್ಡ್ :**

ಜೊವ್ಚ್ಯಾಂಲಿ ವ್ಹಾರ್ಡ್ ದಾತಾನಾಂ ಚೆಡ್ಯಾಂಕ್ ಜೊವ್ಚಿಂ ಚೆಡ್ಯಾಂಕ್‌ತ್ ಆಯ್ಕಿ ಕರ್ಕಾ ಮುನ್ಚೆಲೆಂ ಶಾಸ್ತ್ ಆಹಾ. ತಿಂಕಾಂ ಏಕಾ ವೆಳಾರ್, ಏಕಾತ್ ರಿತಿಚ್ಯಾ ರಿವಾಜಿಂ ಮುಖಾಂತ್ ವ್ಹಾರ್ಡ್ ದಾವ್ಚಾ. ವ್ಹಾರ್ಡ್‌ಗೆಚಿ ಮುಸ್ತಾಯ್ಕಿ, ಭಾಂಗಾರ್ ಶಿಂಗಾರ್ ಏಕ್‌ತ್ ಲೇಕ್ ಆವೋಕಾ. ವ್ಹೊರ್ಕಾಂಲಿಂ ಕಾಪ್ಡಾಂ ಆನಿ ಹೆರ್ ನ್ಹೆಸಣ್ ಏಕಾ ರಿತಿಚಿಂ ಕಾಡ್ಚಾ. ಪಿರ್ಡುಗೊಯೀ ಏಕಾ ಥರಾಚೊ ಕೊರೊವ್ಪಾ. ತಿಂಚ್ಯಾ ಮೊಧೆಂ ಭೇದ್ ಕರ್ಚಾಕ್ ನಾಂ. ಜೊವ್ಚಿಂ ಚೆಡ್ಯಾಂತ್ ಮೆಳಾನಾ ದಾಲ್ಯಾರ್ ಏಕಾ ಆವೊಯ್

ಬಾಪಾಯ್ಲಿಂ ಅಥವಾ ಭೊಭೊಯ್ಲೊಲ್ಯಾ ಚೆಡ್ವಾಂಕ್ ವ್ಹಾಡಿಗ್ ದಾವ್ಯೆಂತ್ ಜೊವ್ಯಾಂ ಚೆಡ್ವಾಂಕ್ ಭಾಭಾವಾಂಲ್ಯಾ ಚೆಡ್ವಾಂಕ್ ವ್ಹಾಡಿಗ್ ಕರ್ಯೆಂತ್. ಜೊವ್ಯಾಂತ್ ಏಕ್ ಚೆಡೊ, ಏಕ್ ಚೆಡುಂ ಆಹಾಲ್ಯಾರ್ ತಿಂಕಾಂಯ್, ಏಕ್ ಚೆಡೊ, ಏಕ್ ಚೆಡುಂ ಜೊವ್ಚಿಂ ಆಹಾಲ್ಗಿತ್ ಸಯ್ಗಿಗ್ ಸೊಧಾ. ಜೊವ್ಯಾಂತ್ ಏಕ್ ಚೆಡುಂ ಏಕ್ ಚೆಡೊ ಆಪುನ್, ತ್ಯಾ ಚೆಡ್ವಾಕ್ ತೆಹೆಲಿತ್ ಸಯ್ಗಿಗ್ ಮೆಳಾನಾ ದಾಲ್ಯಾರ್ ಒತ್ತಿ ಸಯ್ಗಿಗ್ ಇವ್ಚೆಂ ಕಷ್ಟಾಂಚೆಂ. ಜೊವ್ಯಾಂತ್ಲ್ಯಾ ಚೆಡ್ವಾಕ್ ಒತ್ತಿ ಸಯ್ಗಿಗ್ ಕೊಣೀ ತಯಾರ್ ದಾಯ್ಲಾ.

### 37.4 ದುಸ್ರ್ಯಾ ಪಣಾಚಿ / ಧಾಕ್ಟ್ಯಾ ಪಣಾಚಿ ವ್ಹಾಡಿಗ್ :

ಬಾಯ್ಲಿಂ ಜೀವಾಂತ್ ಆಸ್ತಾನಾಂ ದಾರ್ಲಾಂಕ್ ವಿವಿಧ್ ಕಾರಣಾಂನಿ ಫೊರ್ತುನ್ ವ್ಹಾಡಿಗ್ ದಾತಾ ದಾಲ್ಯಾರ್ ತೀ 'ದುಸ್ರ್ಯಾ ಪಣಾಚಿ ವ್ಹಾಡಿಗ್'. ಬಾಯ್ಲಿಂ ಸೊರೊನ್ ದಾರ್ಲೊ ಫೊರ್ತುನ್ ದಾವ್ಜೆಲಿ ವ್ಹಾಡಿಗ್ 'ಧಾಕ್ಟ್ಯಾ ಪಣಾಚಿ ವ್ಹಾಡಿಗ್'. ದುಸ್ರ್ಯಾ ಪಣಾಕ್ ಅಥವಾ ಧಾಕ್ಟ್ಯಾಪಣಾಕ್ ವ್ಹಾಡಿಗ್ ದಾವ್ಜಾಕ್ ದಾರ್ಲಾಂಕ್ ಮಾತ್ರ್ ಆಪ್ಕಾಸ್. ಬಾಯ್ಲಾಂಕ್ ಹೀ ಸವ್ಲಾತಾಯ್ ನಾಂ. ದುಸ್ರ್ಯಾ ಪಣಾಚಿ ವ್ಹಾಡಿಗ್ ಖರ್ಚಾಂಯ್ ದಾವ್ಯೆಂತ್. ಧಾಕ್ಟ್ಯಾ ಪಣಾಚಿ ವ್ಹಾಡಿಗ್ ಬಾಯ್ಲಿಂ ಸೊರೊನ್ ಏಕಾ ವೊರ್ಸಾ ಭಿತರ್ ದಾವ್ಜಾ. ಏಕ್ ವೊರ್ಸ್ ಉತ್ರಾಲ್ಯಾರ್ ಮಾಗಿರ್ ತೀನ್ ವೊರ್ಸಾಂ ಭಿತರ್ ವ್ಹಾಡಿಗ್ ದಾಯ್ಲೆಂ. ತೀನ್ ವೊರ್ಸಾಂ ಉತ್ರಾಲ್ಯಾರ್ ವ್ಹಾಡಿಗ್ ದಾವ್ಯೆಂತ್. ದುಸ್ರ್ಯಾ ಪಣಾಚ್ಯಾ/ ಧಾಕ್ಟ್ಯಾ ಪಣಾಚ್ಯಾ ವ್ಹಾಡಿಗ್ಂತ್ ಪುಡ್ಲೆಟ್ ವ್ಹಾಡಿಗ್ಚೆಂ ಸೊಗೊಂಚ್ಯಾ ರಿವಾಜಿಯೀ ಆಸ್ತಾ. ಪುಣ್ ಧಾಕ್ಟ್ಯಾ ಪಣಾಚ್ಯಾ ವ್ಹಾಡಿಗ್ಂತ್ ಧೊಡೊ ಸಡಿಕ್ ರಿವಾಜಿ ಆಹಾ. ಸರ್ಲೆಲ್ಯಾ ಆರ್ಲಾ ಬಾಯ್ಲಿಂ ಭುರ್ಗಿಂ ಆಹಾಲ್ಯಾರ್, ತಿಂಣಿಂ ಧಾಕ್ಟ್ಯಾ ಪಣಾಚಿ ಧಾರ್ ಸುಪ್ತಾಕ್ ಬಂಧಿ ಆಹಾ. ಧಾಕ್ಟ್ಯಾಪಣಾಚೊ ಹೊರೈದ್ ತೋರಣಾಂತ್ಲಾನ್ ಭಿತರ್ ಯೆತಾನಾ ತೋರಣಾ ಭಾಯ್, ದಾವ್ಯಾ ತೋರಣಾಚ್ಯಾ ಖಾಂಬ್ಯಾಕ್ ಏಕು ಕೆಳೀ ಮುಂಬೊಲಾ ಲಾಯಿಲ್ಲೊ ತೋ ಮುಂಬೊಲಾ ಹೊರೈದಾನ್ ದಾವ್ಯಾ ಹಾತಿಂತ್ಲಾ ಕುಯ್ತೆನ್ ಏಕಾತ್ ಪೆಟಾನ್ ಕಾತ್ರುನ್ ಭಿತರ್ ವೊಹೊಕಾ. ವ್ಹಾಡಿಗ್ಚೆಂ ಉರ್ದೆಲ್ಯೊ ವಿಧಿ ಯಥಾ ಪ್ರಕಾರ್. ಧಾಕ್ಟ್ಯಾ ಪಣಾಚಿ ವ್ಹಾಡಿಗ್ ದಾಲ್ಯಾರೀ ಆರ್ಲಾ ಬಾಯ್ಲೆಲ್ಯಾ ಭುರ್ಗಾಂಕ್ ಬಾಪಾಯ್ಲೊ ಬೊದ್ಯಾಚ್ಯಾ ವಾಟ್ಯಾಂತ್ ಸಮಾನ್ ಹಕ್ಕ್ ಆಹಾ.

### 37.5 ಸಾಮೂಹಿಕ್ ವ್ಹಾಡಿಗ್ಗೊ:

ಕುಡ್ಡಿ ಸಮುದಾಯಾಂತ್ ಸಾಮೂಹಿಕ್ ವ್ಹಾಡಿಗ್ಗಾಂಕ್ ಆಪ್ಕಾಸ್ ಆಹಾ. ಆರ್ಲಾ ಕಾಲಾರ್ ಸಾಮೂಹಿಕ್ ವ್ಹಾಡಿಗ್ಗಾಂಕ್ ಪ್ರಾಶಸ್ತ್ ದಿತಾಲೆ. ಏಕಾ ಬಾಪಾಯ್ಲಿಂ ಸೂವ್ನ್ ಪೂತ್ ಅಥವಾ ಧುವೊ ಆಹಾಲ್ಯಾರ್, ಬಾಪೊಲ್ಯಾಂಲಿಂ ಭುರ್ಗಿಂ, ಭೊಭೊಯ್ಲೊಲ್ಯಾ

ಭುರ್ರ್ಯಾಂಲೈಯ್ಯ ವ್ವಾರ್ಡಿಗೊ ಒಟ್ಟು ದಾತಾ. ಹ್ಯೋ ವ್ವಾರ್ಡಿಗೊ ಸರ್ರಾ ಬೊರ್ರಾಚೊಯೀ ದಾವ್ಯೆಂತ್ ಅಧವಾ ಭೊಭೊಯ್ಲ್ಯಾಂಕ್ ಭಾಭಾವ್ ವ್ವಾರ್ಡಿಗ್ ದಾವ್ಯೆಂತ್. ಪುಣ್ ಏಕಾ ಮಾಟ್ಯಾಂತ್ ತೀನ್ ಧಾರೊ ಏಕ್ತ್ ದೀಸ್ ಏಕಾತ್ತ್ ವೆಳಾರ್ ದಾಯ್ಸಾಂ. ಸಾಮೂಹಿಕ್ ವ್ವಾರ್ಡಿಗೊ ದಾವ್ಚೆಲ್ಯಾನ್ ಲೇಸ್‌ಗಾರಾಂಕ್ ಆನಿ ವ್ವಾರ್ಡಿಗ್ ಹಾಜಿರ್ ದಾವ್ಚೆಲ್ಯಾಂಕ್ ವೆಳಾಚೊ ವಿಭಾಡ್ ಉರ್ತಾ. ಚಾರ್ ಧಾರೊ ದಾಲ್ಯಾರೀ ಜೆವೊಣ್, ವ್ವಾರ್ಜಪ್ ಆನಿ ಹೆರ್ ಖೊರ್ಸು ಏಕಾ ಖರ್ಸಾರ್ ವಾಟೆ ದಾತಾ. ಕುಡ್ಡಿ ಸಮಾಜೆಂತ್ ಆರ್ರ್ಯಾ ಕಾಲಾರ್ ವಾಡ್ಯಾಗಾರಾಂಲೈಯ್ಯ ವ್ವಾರ್ಡಿಗೊಯೀ, ಗುರ್ಕಾರಾಗೆರ್ ಸಾಮೂಹಿಕ್ ರಿತಿರ್ ದಾತಾಲ್ಯೊ ಮ್ಹುನ್ ಕೊಳೊನ್ ಯೆತಾ. ಹೆಂ ಕುಡ್ಯಾಂಲೈಯ್ಯ ಸಾಮೂಹಿಕ್ ಜೀವನಾಚೆಂ, ಬುಡಕಟ್ಟು ಲಕ್ಷಣಾಚೆಂ ನಿದರ್ಶನ್ ಮ್ಹುನ್ಯೆತ್.

### 37.6 ಘರ್ ಜಾಂವಯ್:

ಏಕಾ ಆವೊಯ್ ಬಾಪಾಯ್ ಚೆಡ್ಯಾ ಭುರ್ಗಿಂ ನಾಸಿಂ, ಏಕ್ಲೆಂತ್ ಧೂವ್ ಆಸ್ಚೆಲ್ಯಾ ಚೆಡ್ಯಾಕ್ 'ಏಕುಳ್ಳೆಂ' ಮ್ಹುನ್ತಾ. ಕುಡ್ಯಾಂಲಿ ಪಿತ್ಯಪ್ರಧಾನ್ ಸಂಸ್ಕೃತಿ ದಾಲ್ಯಾನ್ ಧುವೇಕ್ ವ್ವಾರ್ಡಿಗ್ ಕೊರುನ್ ದಿಲ್ಯಾರ್ ಬಾಪಾಯ್ಲ್ಯಾ ಘರಾಕ್, ಆಸ್ತ್ ಬೊದ್ಯಾಕ್ ವಾರೇಸ್ತಾರ್ ಆವಾನಾ. ಯೆಹೆಲ್ಯಾ ಸಂದರ್ಭಾರ್ ದತ್ತು ಸ್ವೀಕಾರ್ ರೂಪಾರ್ 'ಘರ್ ಜಾಂವಯ್' ಕರ್ಚೆಲಿ ಪದ್ಧತ್ ಆಹಾ. ಘರ್ ಜಾಂವಯ್ ಕೆಲ್ಯಾ ಸಂದರ್ಭಾರ್ ಚೆಡುಂ ಘೊವಾಗೆರ್ ಊಹ್ನು ರಾವಾನಾ. ಚೆಡೊತ್ತು ಬಾಯ್ಲೆಗೇರ್ ಯೇವ್ನ್ ರಾವ್ತಾ ಆನಿ ಮಾಂಯ್ ಮಾಂವಾಲ್ಯಾ ಬೊದ್ಯಾಕ್ ಉತ್ತರಾಧಿಕಾರಿ ದಾವ್ನ್ ಅನುಭೋಗ್ ಕರ್ತಾ. ಮಾಂಯ್ ಮಾಂವಾಂಕ್ ಆವೊಯ್ ಬಾಪಾಯ್‌ವ್ಹಿರಿತ್ತ್ ಸುಯ್ತಾ. ತಿಂಗ್ಲ್ಯಾ ಸುಖ್ ಕಷ್ಟಾಂಚ್ಯಾ ವೆಳಾರ್ ಪಾವ್ತಾ. ಮಾಂಯ್ ಮಾಂವಾಲೆಂ ಆಸ್ತ್ ಬೊದಿಕ್ ಮಾಗಿರ್ ತಾಗ್ಲ್ಯಾ ಭುರ್ರ್ಯಾಂಕ್ ಪರಂಪರಾಗತ್ ದಾವ್ನ್ ಮೆಳ್ಳಾ. ಮಾಂಯ್ ಮಾಂವಾಲ್ಯೊ ಅಂತಿಮ್ ವಿಧಿ ಕರ್ಚಾಕ್ಯೆ ತೋ ಹಕ್ಕದಾರ್ ಮ್ಹುನ್ಚೆಲಿ ಅಭಿಪ್ರಾಯ್ ವ್ವಾರ್ಡಿಗೆಚೊ ರಿತಿರಿವಾಜಿ ವಿಷಯೆಂತ್ ಮಾಹೆತ್ ಆರಾಯ್ತಾನಾ ಮ್ಹಾಕಾಂ ಸಂಪನ್ಮೂಳ್ ವ್ಯಕ್ತಿಂನಿ ಸಾಂಗ್ಲಾಂ. ಪುಣ್ ಮ್ಹಾಕಾಂ ಕಳ್‌ಲ್ಯಾ ಪ್ರಕಾರ್ ಮಾಂಯ್ ಮಾಂವ್ ಸರ್ರ್ಯಾರ್ ಘರ್ ಜಾಂವ್ಯಾನ್ ತಿಂಗ್ಲ್ಯಾ ಅಂತಿಮ್ ಕ್ರಿಯೆಚೊ ಖೊರ್ಸು ದಿವ್ಚ್ಯಾ ಪಿಂಡ್ ಪ್ರದಾನ್ ಆನಿ ಅಂತಿಮ್ ಕ್ರಿಯೆಚೊ ವಿಧಿ ಕುಟ್ಮಾ ದಾರಾಂನಿ ಕೆಲ್ಯಾರ್ ಮಾತ್ರ್ ಫಲದಾಯಕ್ ಆನಿ ಪರಿಪೂರ್ಣ್ ದಾತಾ ಶಿವಾಯ್ ಘರ್ ಜಾಂವ್ಯಾನ್ ಕೆಲ್ಯಾರ್ ದಾಯ್ಸಾಂ. ಘರ್ ಜಾಂವಯ್ ಕರ್ತಾನಾ ಕುಟ್ಮಾಂತ್ಲ್ಯಾ ವಾಟ್ಯಾಚೊ ಭಾಗ್ ಆನಿಯೆಕಾ ಕುಳಿಯೆಕ್ ಉಯ್ತಾ ದೆಕುನ್ ಸಡ್‌ಶ್ಯಾ ಸಂದರ್ಭಾಂನಿ ಘರ್ ಜಾಂವಯ್ ಕರ್ಚಾಕ್ ಕುಟ್ಮಾದಾರ್ ಒಪ್ಪಾನಾ. ಕುಟ್ಮಾದಾರಾಂಲ್ಯಾ ಹ್ಯಾ ನ್ಯಾಯಾನ್ ಭಾಭಾವಾಂ ಮೊಧೆಂ ನ್ಯಾಯ್ ಪ್ರೊಡೊನ್ ರಾಗ್‌ರೊಸ್, ಲಡಾಯ್ ವ್ಯಾಜ್ಯ್ ದಾವ್ಚೆಲೆ ಸಂದರ್ಭ್ ಆಹಾ.

### 37.7 ಪಾಲ್ಯಾ ವ್ವಾರ್ಡಿಗ್ :

ಕುಡ್ಡಿ ಸಮುದಾಯಾಂತ್ 'ಪಾಲ್ಯಾ ವ್ವಾರ್ಡಿಗ್‌ಚೆ' ರಿವಾಜ್ ಚಾಲ್ತೆರ್ ನಾಂ ದಾಲ್ಯಾರೀ ತ್ಯಾ ಪ್ರಕಾರಾಚೆಂ ಏಕ್ ಅಫೋಷಿತ್ ರೂಪ್ ಮೆಳ್ಳಾ. ಭಾವಾಲೊ ಆನಿ ಭೊಯ್ಲೊ ರಗ್ತಾ ಸಂಬಂಧ್ ವ್ವಾರ್ಡೊವ್ವಾಖಾತಿರ್ ತಿಂಗ್ಲ್ಯಾ ಭುರ್ಗ್ಯಾಂ ಮೊಧೆಂ ಹಕ್ಕಾಚೆ ವ್ವಾರ್ಡಿಗ್ ದಾತಾ. ಹ್ಯಾಕಾ ಪೂರಕ್ ದಾವ್ನ್ ಭಾವಾಲ್ಯಾ ವ್ವಾರ್ಡಿಗ್‌ಚೆ ಘರ್ ಭೊರ್ಚೆಲಿ ರಿವಾಜ್ ದಾತಾನಾ ಭೊಯಿಣೆನ್ ದಾರ್ ಆಡಾವ್ಣೆಲ್ಯಾ ವಿಧಿಚೆಂ ವಿವರಣ್ ಹ್ಯಾಜಾದ್ಲಿಂ ದಿಲಾಂ. ಹೆಂ ಏಕ್ ಕಾರಣ್ ದಾಲ್ಯಾರ್, 'ಪಾಲ್ಯಾ ವ್ವಾರ್ಡಿಗ್‌ಚ್ಯಾ' ಅನ್ವರ್ಥ್ ರೂಪಾಚೆಂ ಏಕ್ ಉತರ್ ಘಾಲ್ಚೆಲಿ ಪದ್ಧತ್ ಆನಿಯೆಕ್ ಕಾರಣ್. ಭಾವಾಕ್ ಚೆಡುಂ ಭುರ್ಗೆಂ ಜೊಲ್ಯಾತಾನಾ ಭೊಯ್ಲಿನ್ ಭಾವಾಕ್ 'ತುಗ್ಲ್ಯಾ ಧುವೇಕ್ ಮ್ಹಾಕಾ ಸೂನ್ ಕೊರುನ್ ದಿವ್ಕಾ' 'ತುಗ್ಲ್ಯಾ ಧುವೇಕ್ ಮ್ಹಾಗ್ಲ್ಯಾ ಪುತಾಕ್ ದಿವ್ಕಾ' ಮ್ಹುನ್ ಸಾಂಗೂನ್ ಭುರ್ಗೆಂ ಸಾನ್ ಆಸ್ತಾನಾತ್ ತೀಂ ದೊಗಾಂಯ್ ಘೊವ್ ಬಾಯ್ಲ್ ಮ್ಹುನ್ಚೆಲೆಂ ನಾಂವ್ ಘಾಲ್ತಾ.

### 37.8 ಅನ್ಯೆತಿಕ್ ಸಂಬಂಧ್:

ವ್ವಾರ್ಡಿಗ್ ದಾಯ್ಜಾಸ್ತಾನಾಂತ್ ಚೆಡ್ವಾಕ್ / ಸ್ತ್ರೀಯೆಕ್ ದೊರುನ್ ಘೆವ್ಣೆಂ, ಬಾಯ್ಲ್‌ಭುರ್ಗೆಂ ಆಸ್ತಾನಾ ಆನಿಯೆಕಾ ಚೆಡ್ವಾಕ್ / ಸ್ತ್ರೀಯೆಕ್ ದೊರುನ್ ಘೆವ್ಣೆಂ, ವಿಧವ್ ಸ್ತ್ರೀಯೆಕಡೆ ಸಾಂಸಾರಿಕ್ ಸಂಬಂಧ್ ಆಸ್ಚೆಂ, ಸ್ತ್ರೀಯೆನ್ ಆನಿಯೆಕಾ ದಾರ್ಲ್ಯಾ ಒಟ್ಟು ದಾಂಪತ್ಯ ಜೀವನ್ ಸಾರ್ಚೆಂ, ಘೊವಾಕ್ ಕಳಾನಾಶೆಂ ಗುಮಾಂತರ್ ಪರಕೀಯ್ ದಾರ್ಲ್ಯಾಂಚ್ಯಾ ಲೈಂಗಿಕ್ ಸಂಪರ್ಕಾರ್ ಆಸ್ಚೆಂ, ಜಾತಿ ಭಾಯ್ಲ್ಯಾ ಅನ್ಯೆತಿಕ್ ಸಂಬಂಧಾರ್ ಆಸ್ಚೆಂ..... ಇತ್ಯಾದಿ ಸುಗ್ತಿ ವ್ಯಭಿಚಾರ್ ದಾತಾ. ಅನ್ಯೆತಿಕ್ ಸಂಬಂಧ್ ಕೆಲ್ಲ್ಯಾ ವ್ಯಭಿಚಾರಿಂಕ್ ಅಥವಾ ಜಾತಿ ಭಾಯ್ಲಿ ವ್ವಾರ್ಡಿಗ್ ದಾಲ್ಯಾಂಕ್ ಕುಡ್ಯಾಂಲ್ಯಾ ಸಾಮಾಜಿಕ್ ವ್ಯವಸ್ಥೆಂತ್ ಸ್ಥಾನ್‌ಮಾನ್ ನಾಂ. ಆರ್ಲ್ಯಾ ಕಾಲಾಂತ್ ತೆಹೆಲ್ಯಾಂಕ್ ಕುಟ್ಮಾಂತ್ ಉದಿಕ್ ದಿನಾಹಾಲ್ಚೆ. ಆಪೊಯ್ ಬಾಪಾಯ್ನ್ ವ್ಯಭಿಚಾರಿಕ್ ಘರಾಂತ್ ಆವ್ಕಾಸ್ ದಿಲೊ ದಾಲ್ಯಾರ್ ತ್ಯಾ ಘರಾಕ್ತ್ ಬಹಿಷ್ಕಾರ್ ಘಾಲ್ತಾಲೆ. ವಾಡ್ಯಾಂತ್ಲ್ಯಾ ಧಾರ್ಮಿಕ್ ಕಾರ್ಯಾಂಕ್ ತ್ಯಾ ವ್ಯಭಿಚಾರಿಂಕ್ ಆಪೊಯ್ಲ್ಯಾರ್ ವಾಡ್ಯಾಗಾರ್ ಸಗ್ಳೆ ಕಾರ್ಯಾಂತ್ಲೆ ದೆಂವೂನ್ ಉಯ್ತಾಲೆ. ವ್ಯಭಿಚಾರಾನ್ ಜೊಲ್ಯಾಲ್ಯಾ ಭುರ್ಗ್ಯಾಂಕ್ಯೀ ಸ್ಥಾನ್ ಮಾನ್ ದೀನಾಹಾಲ್ಚೆ.

ಅನ್ಯೆತಿಕ್ ಸಂಬಂಧ್ ಆಹಾ ಮ್ಹುನ್ ಕಳ್ಳಾರ್, ವ್ವಾರ್ಡಿಗ್ ದಾಯ್ಜಾಹಾಲ್ಚಿಂ ದಾಲ್ಯಾರ್ ತಿಂಕಾಂ ವ್ವಾರ್ಡಿಗ್ ಕರ್ಚಾಕ್ ಪ್ರಯತ್ನ್ ಯೆತಾ. ಪುಣ್ ಪೊಟಾಂತ್ ಪಿಂಡ್ ಆಸ್ತಾನಾ ಕೊಣೀ ವ್ವಾರ್ಡಿಗ್ ಕರ್ಚಾಕ್ ತಯಾರ್ ದಾಯ್ಜಾಂ. 'ಭುರ್ಗ್ಯಾಕ್'

ಆನಿ ಆವೊಯ್ಕೆ' ಒಟ್ಟು ವ್ಹಾರ್ಡಿಗ್ ಕರ್ಚೆಲೆಂ ಕ್ರಮ್ ನಾಂ. ಹೇಂ ಜಾತಿ ಭಾಯ್ರ್ ಘಡ್ಲಾರ್ ತಿಂಗ್ಲಾ ತಳ್ಳೆಕ್ತ್ ಕೋಣೀ ವ್ಹೊಹಾನಾಂ.

ವ್ಹಾರ್ಡಿಗ್ ಆದ್ಲಿಂ ಚೆಡುಂ ಗುರ್ವಾರ್ ದಾಲ್ಯಾರ್ ಅಥವಾ ಬೊಳಾಂ ದಾಲ್ಯಾರ್ ತಾಗ್ಲೆಂ ಜೀವನ್ ಭಾರೀ ಕಷ್ಟಾಚೆಂ ದಾತಾ. ತಾಕಾ ಘರಾಂತ್, ಕುಟ್ಮಾಂತ್, ಗಾಂವಾಂತ್ ಕೊಣ್ಕೆಯೀ ಮಾನ್ ದೀನಾ. ಆವೊಯ್ ಬಾಪೊಯ್, ಭಾವ್ ಭೊಯ್ಣ್ ಮ್ಹುನ್ವೆಲೆಂ ರಗ್ತಾ ಸಂಬಂಧ್ ಕೋಣೀ ಲೆಕಾಕ್ ಧರೀನಾ. ತಾಕಾ ಸಂಪಾದನ್, ಪೊಟಾಕ್ ಸೀತ್, ರಾಪ್ಪಾಕ್ ಘರ್, ದೀಸ್ ಸಾರ್ಪಾಕ್ ಆಧಾರ್ ಕಾಂಯ್ತ್ ಮೆಳಾನಾ. ವಟ್ಕಾರ್ ತಾಗ್ಲೆಂ ಜೀವನ್ ಕರುಣಾಜನಕ್ ಆನಿ ನಿರಾಧಾರ್ ದಾತಾ.

ಮೊಸ್ತ್ ಆರಾ್ಯ ಅವಧಿಂತ್ ಆನಿ ಅನಿವಾರ್ಯ ಸಂದರ್ಭಾರ್ ವ್ಯಭಿಚಾರಿಕ್ ಫೊರ್ತುನ್ ಕುಟಾಮ್ ಅಥವಾ ವಾಡ್ಯಾಕ್ ಘೆವ್ಪಾ ದಾಲ್ಯಾರ್ ಏಕಾ ಸಾಲಾರ್ ಬಾರಾ ಗುಡ್ಸಲಾಂ ಬಾಂಧುನ್, ತ್ಯಾ ಗುಡ್ಸಲಾಂಕ್ ಉಜೊ ಲಾವ್ನ್, ಉಜೊ ಜೊಳೊನ್ ಆಸ್ತಾನಾತ್ ತ್ಯಾ ಗುಡ್ಸಲಾಂ ಮೊದ್ಲಾನ್ ಇವ್ಜೆಲೆಂ ಏಕ್ ತಾಂತ್ರಿಕ್ ವಿಧಾನ್ ಕರ್ತಾಲೆ ಮ್ಹುನ್ ಕೊಳೊನ್ಯೆತಾ. ಹ್ಯಾ ವಿಧಿನ್ ತೋ/ತೆಂ ಪವಿತ್ರ್ ದಾಲಿಂ ಮ್ಹುನ್ ಲೆಕ್ತಾಲೆ. ಆನಿ ತಾಚ್ಯಾ ಮಾಗಿರ್ತ್ ತಿಂಕಾಂ ಕುಟ್ಮಾಂತ್ ಉದಿಕ್ ದಿತಾಲ್ಯೆ. (ಸಂಪನ್ಮೂಳ್ ವ್ಯಕ್ತಿ: ಶ್ರೀ ಪುತ್ತು ಗೌಡ, ಸಂಕೇಶ, ಕೊಂಪದವ್ರು 1999)

### 37.9 ಘರ್ ಭರ್ವಣ್ :

ವ್ಹಾರ್ಡಿಗ್ ದಾವ್ನ್ ವ್ಹೊಕಲ್ ಹೊರೈದ್ ಸುರೈಚ್ಯಾ ಸುರೈರ್ ಘರಾಭಿತರ್ ಸರ್ತಾ ದೆಕುನ್ ತ್ಯಾ ಕ್ರಮಾಕ್ ವ್ಹೊಕ್ಲೆ ಹೊರೈದಾಲೆಂ 'ಘರ್ ಭರ್ವಣ್' ಮ್ಹುನ್ತಾ. ಘರ್ ಭರ್ವಣ್ ದಾತಾನಾ ವ್ಹೊಕಲ್ ಹೊರೈದ್ ಬಾಗ್ಲಾ ಹುಮೊರ್ ಉತ್ರೊನ್ ಘರಾ ಭಿತರ್ ಉಯ್ಬೆಲ್ಯಾನ್ ಹೆಂ 'ಹುಮೊರ್ ಉತ್ರೊಚೆಂ' ಕ್ರಮ್. ವ್ಹೊಕಲ್ ಭಿತರ್ ಸರ್ತಾನಾ ಹುಮ್ರಾ ಉಯ್ಲೊ ತಾಂದುಳ್ ಭಿತರ್ ಫಾಲೂನ್ ವೊಹೋಕಾ ದಾಲ್ಯಾನ್ ಹೆಂ ವ್ಹೊಕ್ಲೆಕ್ 'ಹುಮ್ರಾ ಉಯ್ಲಾನ್ ವ್ಹೊರ್ಚೆಂ.' ವ್ಹೊಕಲ್ ಹೊರೈದ್ ಭಿತರ್ ಸರ್ಪಾಕ್ ಉಯ್ತಾನಾ ಹೊರೈದಾಲಿ ಭೊಯಿಣ್ ಬಾಗ್ಲಾಕ್ ಆಡ್ ರಾವ್ತಾ ದಾಲ್ಯಾನ್ ಹ್ಯಾ ರಿವಾಜಿಕ್ ಬಾಗ್ಲಾ ಆಡ್, ಕವಡ್ ಧರೈಂ, ದಾರ್ ಆಡಾವ್ಣೆಂ ಮ್ಹುನ್ ನಾಂವ್. ಬಾಗ್ಲಾಕ್ ಆಡ್ ರಾವ್ತಾನಾ ಹೊರೈದಾಲಿ ಭೊಯಿಣ್ ದೊನೀ ಹಾತ್ ಬಾಗ್ಲಾಚ್ಯಾ ದಾರಂಧಾಕ್ ಧೊರುನ್ ರಾವ್ತಾ ದೆಕುನ್ ಹೆಂ 'ದರ್ದ್ ಧರ್ಚೆಂ' ಕ್ರಮ್. ಭಾವ್ ಆಪ್ಲಾಲ್ಯಾ ಭೊಯಿಣಿಕ್ ಕಹಲೆಂ - ಕಹಲೆಂ ದಿತಾಂ ಮ್ಹುನ್ ಸಾಂಗ್ಲಾರೀ ಭೊಯಿಣ್ ಬಾಗ್ಲಾಕ್ ಆಡ್ ರಾವ್ಲೆಂ ಹಾಲಾನಾ. ಅಖೆರಿಕ್ ಭಾವ್ ತಾಕಾ ಮುಕಾರ್ ಜೊಲ್ಯೊಚೆಲಾ ಧುವೇಕ್ ಭೊಯಿಲ್ಯಾ ಪುತಾಕ್ ವ್ಹಾರ್ಡಿಗ್ ಕೊರುನ್ ದಿತಾಂ ಮ್ಹುನ್ ಸಾಂಗ್ಲಾ



ಮಾಗಿರ್ ಭೋಯಿಣ್ ದೆರ್ಲ್ ಸೊಡ್ಯಾ. ಆನಿ ಭಾವಾನ್ ದಿಲ್ಲ್ಯಾ ಉತ್ರಾಕ್ ಸಾಕ್ಸ್ ದಾವ್ನ್ ಭಾವ್ ಆನಿ ಭೋಯಿಣ್ ಏಕಾಮೆಕಾ ವೀಡ್ಯೆ ಬೊರ್ಲಿತಾ. ದೆಕುನ್ ಹ್ಯಾ ರಿವಾಜಿಕ್ 'ವೀಡ್ಯೆ ಬೊರ್ಲಿಚೆಂ' ಮ್ಹುನ್ ವಿವಿಧ್ ಧರಾನ್ ನಾಂವ್ ಪೊಡ್ಲಾಂ.

### 37.10 ಮರು ನಾಮಕರಣ್ :

ಕುಡ್ಡಿ ಬಾಯ್ಲ್ ಮೊನ್ಯಾಂ ಘೊವಾಲೆಂ, ಕುಟ್ಮಾಂತ್ ಘೊವಾಲಾ, ವ್ಹೊಡ್ ಭಾವಾಲೆಂ, ಮಾಂಯ್ ಮಾಂವಾಲೆಂ ನಾಂವ್ ಸುಕೊನೆಯೇ ಸಾಂಗಾನಾ. ತಿಂಗ್ಲೆಂ ನಾಂವ್ ಸಾಂಗೋಕಾ ದಾಲ್ಲ್ಯಾ ಸಂದರ್ಭಾಂತ್ ಅನ್ವರ್ಥ್ ರೂಪಾನ್, ಪರೋಕ್ಸ್ ರಿತಿರ್ ಸಾಂಗ್ತಾ. ಉಲೊ ಕರ್ತಾನಾಯ್ ಏಕವಚನ್ ಉಪಯೋಗ್ ಕರೀನಾ. ತೇ, ಹೇ, ತೀ, ಹೀ, ತೂಮಿ, ಆಮಿ ಮ್ಹುನ್ ಬಹುವಚನಾನ್ ಸಂಬೋಧನ್ ಕರ್ತಾ. ತ್ಯಾ ಖಾತಿರ್ ಘರ್ ಭೊರ್ಲೆಲ್ಯಾ ಸಂದರ್ಭಾರ್ ಸೇಸ್ ದಾವ್ನ್ ಉರ್ಲ್ಯಾ ಆದ್ಲಿಂ ಬೊರ್ಲನ್ ನಾಂವ್ ದೊವೊರ್ಲೆಲೊ ಸಂಪ್ರದಾಯ್ ಆಹಾ. ನಾಂವ್ ಬೊರ್ಲಿಚೆಲ್ಯಾನ್ ಉರ್ಲೆಲ್ಯಾ ಬಾಯ್ಲ್ ಮೊನ್ಯಾಂಕ್ ವ್ಹೊಕ್ಲೆಕ್ ನಾಂವಾನ್ ಆಪೊವ್ಚಾಕ್ ಸುಲಭ್ ದಾತಾ. ಉದಾಹರಣಾಕ್ 'ಲಕ್ಷ್ಮೀ' ಮ್ಹುನ್ ನಾಂವಾಚ್ಯಾ ವ್ಹೊಕ್ಲೆಕ್ 'ಲಕ್ಷ್ಮಣ' ನಾಂವ್ ಸಾಂಗ್ಚಾಕ್ ಬಂಧಿ ಆಹಾಲ್ಲಿಂ ಬಾಯ್ಲಾಂ ತ್ಯಾ ನಾಂವಾನ್ ಆಪೊಯ್ಲಾ. ತಾಕಾ ಲತಾ, ಲಲಿತಾ ಮ್ಹುನ್ ಮರುನಾಮಕರಣ್ ಕರ್ಯೆತಾ. ಅಥವಾ ಲಚ್ಚಿ, ಲಕ್ಕಿ ಮ್ಹುನ್ ಉಚ್ಚಾರಣಾಕ್ ಸುಲಭ್ ದಾವ್ಣೆಲ್ಯಾ ವ್ಹಿರಿಯೇ ಆಪೊವ್ಚೆತಾ.

### 37.11 ವ್ಹಾರ್ಡಿಗಿಚ್ಯಾ ಸಂಪ್ರದಾಯಾಂತ್ ವೀಡ್ಯಾಂಚೆಂ ಸ್ಥಾನ :

ಕುಡ್ಯಾಂಲ್ಯಾ ವ್ಹಾರ್ಡಿಗಿಚ್ಯಾ ಸಂಪ್ರದಾಯಾಂತ್ ವೀಡ್ಯೆ ದೀವ್ನ್ ಪಾಯೆ ಧರ್ಟೆಂ ಅಥವಾ ಮಾನ್ ದಿವ್ಚೆಂ ಗರಿಷ್ಟ್ ಗೌರವ್ ದಿವ್ಚೆಲೆಂ ಕ್ರಮ್. ವೀಡ್ಯೆ ದೀವ್ನ್ ಪಾಯೆ ಧರ್ಟೆಲ್ಯಾಚಾಕ್ಯೇ ವ್ಹೊಡ್ ಗೌರವಾಚಿ ರೀತ್ ನಾಂ ಮ್ಹುನ್ಯೆತ್.

ಸಾಕ್ಸಿಡ್ಯಾಕ್ ಚೆಡ್ವಾಕಡೆನ್ ಆಪೊವ್ಣೆಂ ದಿತಾನಾ ಮಾವ್ಲೊ, ದೇವ್‌ಗಾರಾಂಕ್ ವೀಡ್ಯೆ ದೀವ್ನ್ ಸಾಂಗೋಕಾ. ಸಾಕ್ಸಿಡೊ ಕೊರುನ್ ದಿವ್ಚೊ ಗುರ್ಕಾರ್ ರಾಯ್ಬಾರ್ಯಾಂನಿ, ಸಾಕ್ಸಿಡ್ಯಾಕ್ ತಿಂಕಾಂ ಅಗತ್ಯ್ ವೀಡ್ಯೆ ದೀವ್ನ್ ಸಾಂಗೋಕಾ. ಚೆಡ್ವಾಗಾರಾಂನಿಯ್ ತಿಂಗ್ಲೆ ಗುರ್ಕಾರ್ ರಾಯ್ಬಾರಿ, ಮೆವುನೊ, ಮಾವ್ಲೊ, ದೇವ್‌ಗಾರಾಂಕ್ ವೀಡ್ಯೆ ದೀವ್ನ್ ಸಾಕ್ಸಿಡ್ಯಾಕ್ ಆಪೊವ್ಚಾ.

ಸಾಕ್ಸಿಡ್ಯಾಂತ್ ವೀಡ್ಯಾಂಚೊ ಪ್ರಮುಖ್ ಪಾತ್ರ್. ಸಾಕ್ಸಿಡ್ಯಾಚೊ ವಿಧಿ ದಾವ್ಣೊ ವೀಡ್ಯಾ ಮುಖಾಂತ್ರ್. ಚೆಡ್ವಾಕ್ ಚೆಡುಂ ದಿತಾಂ ಮ್ಹುನ್ ಚೆಡ್ವಾಕಡೆಚಾಂನಿ, ಚೆಡ್ವಾಕ್ ವ್ಹಾರ್ಡಿಗ್ ಕೊರುನ್ ಘೆತಾಂ ಮ್ಹುನ್ ಚೆಡ್ವಾ ಕಡೆಚಾಂನಿ ದೇವ್ ದೈವಾಂಲ್ಯಾ ಆನಿ

ಮಲ್ಲಾಡ್ಯಾಂಲ್ಯಾ ನಾಂವಾನ್ ವೀಡ್ಯಾಂ ಸಾಕ್ಸ್ ದಾವ್ನ್ ಪ್ರಮಾಣ್ ಕರ್ಚೆಲೊ ಹ್ಯೋ ಸಂಪ್ರದಾಯ್. ದೋನೀ ಕಡೆಚಾಂನಿ ವೀಡ್ಯೆ ಎಕಾಮೆಕಾ ಬೊರುಚೆಲ್ಯಾ ವಿಧಿನ್ ಅಧಿಕೃತ್ ರಿತಿನ್ ವ್ಹಾರ್ಡಿಗ್ ನಿಫಾಂಟ್ ದಾತಾ. ಸಾಕ್ಷಿಡ್ಯಾಚ್ಯಾ ರಿವಾಜಿ ಪ್ರಕಾರ್ ವೀಡ್ಯೆ ಬೊರಿಲ್ಯಾರ್ ವ್ಹಾರ್ಡಿಗ್ ನಿಫಾಂಟ್ ದಾಲ್ಲ್ಯಾಕ್ ಹೆರ್ ರುಜ್ವಾತ್ ಅಗತ್ಯ್ ನಾಂ. ಹ್ಯಾ ನಿಫಾಂಟಾಚ್ಯಾ ಸಂದರ್ಭಾರ್ ದೋನೀ ಕಡೆಚೆ ಗುರ್ಕಾರ್ ರಾಯ್ಬಾರಿ, ಪಾಂಯಾದಾನ್ ಸಾಂದೆ, ಮಾವ್ಲೆ, ದೇವ್‌ಗಾರ್ ಆನಿ ಮಲ್ಲಾಡ್ಯಾಂಕ್ ಎಕಾಮೆಕಾ ಸಾಕ್ಷಿಡ್ಯಾಚಿ ಮೊರ್ಯಾದ್ ಮ್ಹುನ್ ವೀಡ್ಯೆ ದಿವ್ಚೆಲಿ ರಿವಾಜ್ ಆಹಾ.

ವ್ಹಾರ್ಡಿಗೆಚಿ ವೊವ್ಳಿಗ್ ದಿತಾನಾ ಗುರ್ಕಾರ್ ರಾಯ್ಬಾರಿ, ದೇವ್‌ಕಾರ್, ಮಾವ್ಲೆ, ಮೆವುನೊ, ನೆವ್ಯೆ ಸಯ್ರೆ - ಹಿಂಕಾಂ ವೀಡ್ಯೆ ದೀವ್ಚೆತ್ನು ಸಾಂಗ್ಚೆಲೆಂ ವಾಡಿಕೆ. ಕಾಕ್ಣಾಂ ದೊವೊರ್ತಾನಾ ವೊಳಾರ್ ಈಲ್ಯಾರ್ ಸ್ವಸ್ತಿಕ್ ವೀಡೊ ದೊವೊರ್ಕಾ. ದೇವ್‌ಕಾರ್ಯಾಂ ದಾತಾನಾ ವ್ಹೊಕ್ಲೆ ಹೊರೈದಾಂನಿ ವೀಡ್ಯೆ ದೊವೊರ್ನ್ ದೇವಾಕ್ ಪಾಂಯಾಂ ಪೊಡೋಕಾ. ಹೊರೈದಾ ಕಡೆಚಿ ಹಳ್ಳಿ ತೊಡೊಪ್ ವ್ಹೊಕ್ಲೆಗರ್ ವ್ಹೊರ್ತಾನಾ ವೀಡ್ಯೆ ವ್ಹೊರುನ್ ಥಂಯ್ ಎಕಾಮೆಕಾ ಬೊರುಚಾಕ್ ಆಹಾಲ್ಲ್ಯಾನ್ ಹ್ಯಾ ವಿಧಿಕ್ 'ವೀಡ್ಯಾಂ ತೊಡೊಪ್' ಮ್ಹುನ್ಯೀ ನಾಂವ್ ಆಹಾ. ಆರ್ಲ್ಯಾ ದೀಸ್ ಹಳದ್, ರೇಗ್, ಕಳಸಾ ನ್ಹಾಣ್, ಫಿಟಾಂ ಕಾಂಡ್ಲೆಂ, ರಾಂದ್ಲಿ ಮುಹೂರ್ತ್, ಸಾವೊರ್ ಲಾಯ್ತಾನಾ..... ಇತ್ಯಾದಿ ಹರ್ಯೇಕ್ ರಿವಾಜ್ ಕರ್ತಾನಾ ಪ್ರಥಮಾರ್ ವೀಡ್ಯೆ ದೊವೊರ್ನ್ ಪಾಂಯಾಂ ಪೊಡೋಕಾ. ವ್ಹೊಕ್ಲಲ್ ಹೊರೈದ್ ಭಾಯ್ರ್ ಸರ್ತಾನಾ ದೇವ್ ದೈವಾಂಕ್, ತುಳಸೀಮಾಯೆಕ್, ಆನಿ ಸಗ್ಳ್ಯಾ ಮಲ್ಲಾಡ್ಯಾಂಕ್ ವೀಡ್ಯೆ ದೀವ್ನ್ ಪಾಯೆ ಧೊರುನ್ ಭಾಯ್ರ್ ಸೊರೋಕಾ. ದಿಬೊಣ್ ಉಯ್ತಾನಾ ಪಾಟೆರ್ ಮೆಳ್ಳೆಲ್ಯಾ ದಿವ್ಕಾಂ, ದೈವಸ್ಥಾನಾಂ ಆನಿ ನಾಗಾಸ್ಥಾನಾಂಚ್ಯಾ ಥಳಾರ್ಯೀ ವೀಡ್ಯೆ ದೊವೊರ್ನ್ ಪಾಂಯಾಂ ಪೊಡೋಕಾ. ಫಲವಂತಿಕೆಚೊ ಸಂಕೇತ್ ದಾವ್ನ್ ಹೊರೈದಾಲ್ಯಾ ಹಾತಿಂತ್ ನಾರ್ಲ್ ಆಸ್ತಾ ಆನಿ ವ್ಹೊಕ್ಲೆಲ್ಯಾ ಹಾತಿಂತ್ ವೀಡೊ ಆಸ್ಚೆಲೊ ಸಂಪ್ರದಾಯ್.

ವ್ಹಾರ್ಡಿಗೆಚ್ಯಾ ವಿಧಿಂತ್ ಧಾರ್, ಕಂಕಣ್ ದೋಹ್, ನಾಗೋಲೆ ದಾತಾನಾ ವ್ಹೊಕ್ಲೆ ಹೊರೈದಾಲ್ಯಾ ಹಾತಿಂತ್ ವೀಡ್ಯೆ ಆವೊಕಾ. ಹರ್ಯೇಕ್ ಪಾವ್ಣಿಂ ಸ್ವಸ್ತಿಕ್ ದೊವೊರ್ತಾನಾಯ್ ವೀಡ್ಯೆ ದೊವೊರ್ತಾ. ಸೇಸೇ ಪಾಟೆ ದೊವೊರ್ತಾನಾ ತಾಂದುಳ್ ಆನಿ ನಾರ್ಲ್ ಆಹಾಲ್ಯಾರ್ ಪಾವಾನಾ. ತಾಚ್ಯಾ ಒಟ್ಟು ವೀಡ್ಯೆಯೀ ಆಹಾಲ್ಯಾರ್ ಮಾತ್ರ್ ತೀ ಸೇಸೇ ಪಾಟೆ ದಾತಾ. ಘರ್ ಭರ್ವಣ್ ದಾತಾನಾ ಭೊಯಿಣ್ ದೆರ್ಲೆ ದೊವೊರ್ಲೆಲೆಂ ಸೊಡುನ್ ಭಾವಾನ್ ಆನಿ ಭೊಯಿಣಿನ್ ವೀಡ್ಯೆ ಬೊರುಕಾ. ಹೊರೈದಾಗೆರ್ ರಾತ್ರಿ ಮುದಿ ಖೆಳ್ಚಾಕ್ ಕೊಟ್ಯಾಂತ್ಲ್ಯಾ ಕುರಿ ಉದ್ಯಾಂತ್ ಮುದಿ ಘಾಲ್ತಾನಾ ವೀಡ್ಯಾಂತ್

ಗುಟ್ಟಾವ್ನಿ ಫಾಲಾ. ನಾಗೋಲೆಕ್ ರುಮ್ಬಿಚೊ ಫಾಟೊ ಹಾಡ್ಪಾನಾ ಚೆಡ್ಯಾಂನಿ ನಾರ್ಲಾ ಒಟ್ಟು ವೀಡೊಯೀ ರುಮ್ಬಿ ಮುಳಾಂತ್ ದೊವೊರ್ಸ್ ಪಾಂಯಾಂ ಪೊಡೋಕಾ.

ವ್ಹೊಕ್ಲೆಗೇರ್ ಧಡ್ಯೆ ಊಡ್ನು ಫಾಟಿಂ ಪೊರ್ತಾತಾನಾ ವ್ಹೊಕ್ಲೆ ಕಡೆಚ್ಯಾ ಸಗ್ಳ್ಯಾ ಮ್ಹಾಲ್ಪಡ್ಯಾಂಕ್ ಹೊರೈದಾನ್ ವೀಡ್ಯೆ ದೀವ್ನ್ ಪಾಯೆ ಧರ್ಯಾ. ಏಕಾದಶಿಕ್ ಮಾಂಯ್‌ಗೆರ್ ಸಮ್ಯಾನಾಕ್ ಗೆಲ್ಲ್ಯಾ ಹೊರೈದಾನ್ ಮಾಂಯ್ಕ್ ಉಡ್ಗರೆಂ ದಿತಾನಾ ವೀಡ್ಯಾಂತ್ ಫಾಲೂನ್ ದಿವ್ಲ್ಯಾ. ಮಾಂಯ್‌ಗೆರ್ ಲಾಗೂನ್ ಭಾಯ್ರ್ ಸರ್ತಾನಾ ಧಂಯ್ ಆಹಾಲ್ಲ್ಯಾ ಮ್ಹಾಲ್ಪಡ್ಯಾಂಕ್ ವೀಡ್ಯೆ ದೀವ್ನ್ ಪಾಯೆ ಧರ್ಯಾ.

ಹೇ ಸಗ್ಳೆ ವ್ಹಾರ್ಡಿಗೇಚ್ಯಾ ವಿಧಿಂತ್ ವೀಡ್ಯೆ ಉಪಯೋಗ್ ದಾವ್ಣೆಲ್ಯೆ ಪ್ರಮುಖ್ ಸಂದರ್ಭ್ ಮ್ಹುನಯೆಂತ್. ವೀಡೊ ಮ್ಹುನ್ಯಾರ್ ಫೊಪಾಳ್ ಆನಿ ಫೊಡ್ಪಾನ್. ಪಾಂಸ್ ಫೊಡ್ಪಾನಾಂ ಊಯ್ರ್ ಏಕ್ ಫೊಪಾಳ್ ದೊವೊರ್ಲ್ಯಾರ್ ವೀಡೊ ದಾತಾ. ಫೊಪಾಳ್ ಪುರುಷ್ ಸಂಕೇತ್, ಫೊಡ್ಪಾನ್ ಪ್ರಕೃತಿ ಸಂಕೇತ್ ಆನಿ ವೀಡೊ ಮ್ಹುನ್ಯಾರ್ ಪ್ರಕೃತಿ ಪುರುಷ್ ಸಂಕೇತ್. ಸ್ತ್ರೀ ಪುರುಷ್ ಸಂಬಂಧಾನ್ ಪ್ರತ್ಯ ಸಂತಾನಾ ಮುಖಾಂತ್ ವಂಶವೃದ್ಧಿಚೊ ಉದ್ದೇಸ್ ಆಸ್ಲೆಲ್ಯಾ ವ್ಹಾರ್ಡಿಗೇಚ್ಯಾ ರಿವಾಜಿಂತ್ ವೀಡ್ಯೆ ಫಲವಂತಿಕೆಚೆಂ ಸಂಕೇತ್ ದಾವ್ನ್ ದಾಯಿತ್ಯಾ ಸಂದರ್ಭಾಂನಿ ಉಪಯೋಗ್ ದಾತಾ.

### 37.12 ವ್ಹಾರ್ಡಿಗೇಚ್ಯಾ ಸಂಪ್ರದಾಯಾಂತ್ ಪಾನ್ಫೊಡ್ :

ಪಾನ್ಫೊಡಿಕ್ ವೈದ್ಯಕೀಯ್ / ವೊಕ್ತಾಚೆ ಗೂಣ್ ಆಹಾ ಮ್ಹುನ್ ವೈಜ್ಞಾನಿಕ್ ರಿತಿನ್‌ಯೀ ದೃಢ್ ದಾಲಾಂ. ಪಾನ್ಫೊಡ್ ಖಾಯ್ಲ್ಯಾರ್ ಜಿವೊಣೆಕ್ ಸಾಂಗ್ ಮ್ಹುನ್ ಆದ್ಡಿಂ ಲಾಗೂನ್‌ಯೀ ಕುಡ್ಯಾಂಕ್ ಕಳಿತ್ ಆಹಾಲ್ಲಿ ವಿಷಯ್. ಪಾನ್ಫೊಡ್ ಆರೋಗ್ಯ ವರ್ಧಕ್ ಆನಿ ತ್ರಿದೋಸ್ ನಾಶಕ್ ದಾವ್ನ್ ಜೀವಾಕ್ ಧೊಡೆ ಪೊಪ್ಪಿಕಾಂಶ್ ವೊದ್ಗಾಯ್ತಾ. ಪ್ರಾಯ್ ಉತ್ರಾಲ್ಯಾಂಕ್ ಸುನ್ಯಾಚೆಂ ಆನಿ ಖನಿಜಾಂಶ್ ಉಣೆಂ ದಾವ್ನ್ ಹಾಡಾಂ ರುರೈಲಿ ಪೀಡಾ ಯೆತಾ. ಪಾನ್ಫೊಡ್ ಖಾಯಿಲ್ಯಾನ್ ಸುನ್ಯಾಚೆ ಅಂಶ್ ಆನಿ ಧೊಡೆ ಪ್ರೋಷಕ್ ಖನಿಜಾಂಶ್ ಮೆಳ್ಳಾ. ದಾಂತಾಂಚ್ಯಾ ಫಟಾಯೆಕ್ ಆನಿ ತೊಂಡಾಂತ್ಲಿ ಫಾಣ್ ನಿವಾರಣಾಂತ್ ಪಾನ್ಫೊಡಿಚೊ ಪ್ರಾತ್ರ್ ಆಹಾ. ಲೈಂಗಿಕ್ ನಿರಾಸಕ್ತಿಯೀ ಪ್ರಚೋದನ್ ಕಾರಿ ದಾವ್ನ್ ಪಾನ್ಫೊಡ್ ಪರಿಹಾರಕ್ ಮ್ಹುನ್ ಕೊಳೊನ್‌ಯೆತಾ. ಜಿರೊಣೆಕ್ ಆನಿ ವಾಯ್ ದೋಸಾಕ್ ಗುರ್ಭಿಣ್ ಆನಿ ಬೊಳಾಂತಿಲ್ಯಾ ಅನ್ಯಾಣಾಚೊ ಏಕ್ ಭಾಗ್ ದಾವ್ನ್ ಪಾನ್ಫೊಡ್ ಉಪಯೋಗ್ ದಾತಾ ಮ್ಹುನ್ ವೈದ್ಯಕೀಯ್ ಶಾಸ್ತ್ರ ಸಾಂಗ್ತಾ. ಕುಡ್ಯಾಂಲ್ಯಾ ಹರ್ಯೆಕ್ ಘರ್ಯಾಡೆಯೀ ಪಾನ್ಫೊಡ್ ಖಾವ್ಣೆಲ್ಯೆ ಆಸ್ತಾ. ಈಲ್ಲ್ಯಾ ಸಯ್ರ್ಯಾಂಕ್ ಖಾವ್ಣಾ ಜಿವ್ಣಾಕ್ ದಿನಾಂ ದಾಲ್ಯಾರೀ ಪಾನ್ಫೊಡ್ ದಿಲ್ಯಾರ್ ವ್ಹೊಡ್ಲೊ ಮಾನ್. ಪಾನ್ಫೊಡ್ ದಿವ್ಣೆಂ ಬಾಂಧವ್‌ಪಣಾಚೆಂ ಸಂಕೇತ್‌ಯೀ ವ್ಹೊಯ್.

ಕುಡ್ಯಾಂಲಾ ಪ್ಲಾಡಿಗೇಚ್ಯಾ ಸಂಪ್ರದಾಯಾಂತ್ ವೀಡ್ಯೆ ಕಿಹಿ ಪ್ರಮುಖ್ ಸ್ಥಾನ್ ಘೆತಾಗೀ, ತ್ಯಾತ್ ಪ್ರಕಾರ್ ಪಾನ್ಹೊಡಿಕ್ಯಾ ವಿಶೇಸ್ ಸ್ಥಾನ್ ಆಹಾ. ಜೆವ್ಣಾಚಾನ್ಯಾ ಪಾನ್ಹೊಡ್ ಖಾಯ್ಲಾರ್ ಖಾಯಿಲ್ಯಾಕ್ ಸಗ್ಳ್ಯಾ ಧರಾನ್ ಸೊಮೊಧಾನ್ ಮ್ಹುನ್ ಲೇಕ್. ಸಯ್ರಿಗೇಕ್ ಈಲ್ಯಾ ಸಯ್ರ್ಯಾಂಕ್ ಹರ್ಯೇಕ್ ಪಾವ್ಪಿಂ ತಾನೆಕ್ ದಿಲ್ಯಾ ಮಾಗಿರ್ ಆನಿ ಜೆವೊಣ್ ದಾಲ್ಯಾ ಮಾಗಿರ್ ಪಾನ್ಹೊಡ್ ದಿವ್ಕಾ. ಉತಾರ್ ಘಟ್ಟಿ ದಾಲ್ಯಾ ಜೆವ್ಣಾ ಮಾಗಿರ್, ಸಾಕ್ವಿಡ್ಯಾಚೆಂ ಜೆವೊಣ್ ದಾಲ್ಯಾ ಮಾಗಿರ್, ಉಲಯಿಲ್ಯಾ ಉಲೊವ್ಣ್ಯಾಚಿ ಮೊರ್ಯಾದ್ ದಾವ್ನ್ ಪಾನ್ಹೊಡ್ ಸ್ವೀಕಾರ್ ಕರ್ತಾ. ಸಾಕ್ವಿಡ್ಯಾಚೆ ವೀಡ್ಯೆ ಬೊರ್ಲಿಲ್ಯಾ ಮಾಗಿರ್ ದೋನೀ ಕಡೆಚ್ಯಾ ಹೊರ್ವಾಣಾಂತ್ಲೆಂ ಏಕೇಕ್ ಫೊಪಾಳ್ ಭೆತುನ್ ತಾಂತ್ಲಿತ್ ಪಾನ್ಹೊಡ್ ಖಾವ್ಲೆಲಿ ರಿವಾಜ್ ಆಹಾ. ಹೀ ಪಾನ್ಹೊಡ್ ಖಾಯ್ಲಾರ್ ಸಾಕ್ವಿಡ್ಯಾ ಮುಖಾಂತ್ ನಿಫಂಟ್ ದಾಲ್ಯಾ ಪ್ಲಾಡಿಗೇಕ್ ಸಗ್ಳ್ಯಾಂಲಿ ಒಪ್ಪಿಗಿ ಆಹಾ ಮ್ಹುನ್ ಲೇಕ್. ಉತಾರ್ ಘಟ್ಟಿ ದಾತಾನಾ ಆನಿ ಸಾಕ್ವಿಡ್ಯಾಚೆಂ ಉಲೊವ್ಣೆಂ ಮುಗ್ತಾತಾ ಮ್ಹುನಾಸೆರ್ ದರಾಬಸ್ತ್ ಪಾನ್ಹೊಡಿಚಿ ಸರ್ಬಾರಾಯ್ ದಾತಾ. ಹ್ಯಾ ವೆಳಾರ್ ಮೊಧೆಂ ಕೊಣೀ ಉಲೊಚಾಕ್ ನಾಂ. ತಿಂಕಾಂ ಪೀಂಕ್ ಧುಕ್ತಾಕ್ ಧಂಯಿಂತ್ ಪಿಂಕಿ ದಾಂಡಿ ದೊವೊರಾ.

ಪ್ಲಾಡಿಗೇಚಿ ವೊವ್ಳಿಗ್ ದಿತಾನಾ ಪಾನ್ಹೊಡ್ ದೀವ್ನ್ ಸಾಂಗ್ಲೆಲಿತ್ ರಿವಾಜ್ ಆಹಾಲ್ಲಿ. 'ವೊವ್ಳಿಗ್' ಮ್ಹುನ್ಲಾರ್ ಪಾನ್ಹೊಡ್ ದೀವ್ನ್ ಪ್ಲಾಡಿಗೇಕ್ ಸಾಂಗ್ಲೆಂ ಮ್ಹುನ್ ಅರ್ಥ್. ಪ್ಲಾಡಿಗೇಕ್ ಸಾಂಗ್ತಾನಾ ಪಾನ್ಹೊಡ್ ಖಾವ್ಲೆಲ್ಯಾ ಘರ್ಕಾಡ್ಯಾ ಸಗ್ಳ್ಯಾಂಕೀ ಫೊಡ್ ಫೊಡ್ಲಾನ್, ಸುನೊ, ಧುವ್ರಾಪಾನ್ ದೀವ್ನ್ ಸಾಂಗೋಕಾ. ಹಳ್ಳಿ ತೊಡೊಪ್ ಘೆವ್ನ್ ವೊಕ್ಲೆಗೇರ್ ಗೆಲ್ಯಾ ಹೊರೈದಾ ಕಡೆಚಾಂಕ್, ಹಳದ್ ದಾವ್ನ್ ದಾವ್ಲೆಲ್ಯಾ ಜೆವ್ಣಾ ಮಾಗಿರ್ ಅಥವಾ ಫಳಾಹಾರಾ ಮಾಗಿರ್ ಪಾನ್ಹೊಡ್ ದಿವ್ಕಾ. ಪ್ಲಾಡಿಗೇಚ್ಯಾ ಜೆವ್ಣಾ ಮಾಗಿರ್, ಧೆಡ್ಯಾ ಜೆವೊಣ್ ದಾಲ್ಯಾ ಮಾಗಿರ್, ಜೆವೊಣ್ ಕೆಲ್ಯಾ ಸಗ್ಳ್ಯಾ ಸಯ್ರ್ಯಾಂಕ್ ಪಾನ್ಹೊಡ್ ದಿವ್ಕಾ. ಜೆವೊಣ್ ಮಾತ್ ದೀವ್ನ್ ಪಾನ್ಹೊಡ್ ದೀನಾ ದಾಲ್ಯಾರ್ ಸಯ್ರ್ಯಾಂಲೆಂ ದುರೊಣೆಂ ಆಯ್ಕೊಕಾದಾತಾ. ವೊಕ್ಲೆಗೇರ್ ಗೆಲ್ಯಾ ಧೆಡ್ಯಾಂಕ್ ತೇಲ್ ಮೂಖನ್ ದಾವ್ನ್ ಫಳಾಹಾರ್ ದಿಲ್ಯಾ ಮಾಗಿರ್ ಪಾನ್ಹೊಡ್ ದಿವ್ಚೆಲೆಂ ಶಾಸ್ತ್ರ್ ಆಹಾ. ಪಾನ್ಹೊಡ್ ಖಾವ್ಲೆಲೆ ನೂಂ ದಾಲ್ಯಾರೀ ತೇಲ್ ಮೂಖನಾಚಿ ಮೊರ್ಯಾದ್ ಮ್ಹುನ್ ಸಗ್ಳ್ಯಾ ಧೆಡ್ಯಾಂನಿ ತೀ ಪಾನ್ಹೊಡ್ ಖಾವ್ಕಾ. ಧೆಡ್ಯಾಂಲೆಂ ಜೆವೊಣ್ ದಾಲ್ಯಾ ಮಾಗಿರ್ಯೀ ಜೆವೊಣ್ ಕೆಲ್ಯಾ ಸಗ್ಳ್ಯಾಂಕ್ ಪಾನ್ಹೊಡ್ ದಿವ್ಕಾ. ಹ್ಯಾ ಪ್ರಕಾರ್ ಪ್ಲಾಡಿಗೇಚ್ಯಾ ಹರ್ಯೆಕಾ ಜೆವ್ಣಾ ಮಾಗಿರ್ ಪಾನ್ಹೊಡ್ ದಿವ್ಚೆಲೆಂ ಕ್ರಮ್ ಕುಡ್ಲಿ ಏಕ್ ಸಂಪ್ರದಾಯ್ ಮ್ಹುನ್ ಪಾಳುನ್ ಈಲ್ಯಾ. ಪಾನ್ಹೊಡ್ ದಿಲ್ಯಾನ್ ಮೊನ್ಯಾ ಮೊನ್ಯಾ ಮೊಧೆಂ, ಕುಟ್ಮಾ ಕುಟ್ಮಾ ಮೊಧೆಂ ಬಾಂಧವ್ಯೆ ವೃದ್ಧಿ ದಾತಾ. ಕುಡ್ಯಾಂಲಾ ಘರ್ಕಾಡೆ ಈಲ್ಯಾ ಸಯ್ರ್ಯಾಂಕ್ ಜೆವೊಣ್ ದಿವ್ಚೆಲ್ಯಾಚಾನ್ಯಾ ಪಾನ್ಹೊಡ್ ದಿಲ್ಯಾರ್ ವೊಡ್ಲಿ ಮೊರ್ಯಾದ್.

### 37.13 ವ್ಹಾರ್ಡಿಗಚ್ಯಾ ರಿವಾಚಿಂನಿ ಪಾಂಸ್ ಸಂಖ್ಯಾಂಚೆಂ ಮಹತ್ವ್:

ಕುಡ್ಯಾಂಲ್ಯಾ ವ್ಹಾರ್ಡಿಗಂತ್ಲ್ಯಾ ವಿಧಿಂತ್ ಆನಿ ಉಪಯೋಗ್ ದಾವ್ಜೆಲ್ಯಾ ವ್ಹೊಸ್ತುಂತ್ ಪಾಂಸ್ ಸಂಖ್ಯಾಂಕ್ ಸಡ್ ಮಹತ್ವ್ ಆಹಾ. ಪಾಂಸ್ ಸಂಖೊ ಪವಿತ್ರ್ ಮ್ಹುನ್ಜೆಲೆಂ ನಂಬಿಕೆಯೀ ಆಹಾ. ಪಾಡ್ವ್ಯಾ ಮಾಗಿರ್ ಪಾಂಯ್‌ದಾನ್ ಭಾಯ್ರ್ ಸೊರೊನ್ ಗೆಲ್ಯಾರ್ ಸಯ್ರಿಗೇಕ್ತ್ ಮ್ಹುನ್ ಲೇಕ್. ಪಾಂಯ್‌ದಾನ್ ಗೆಲ್ಲಿ ಸಯ್ರಿಗ್ ಫಲದಾಯಕ್ ದಾತಾ ಮ್ಹುನ್ ವಿಶ್ವಾಸ್. ಈಲ್ಲ್ಯಾ ಸಯ್ರ್ಯಾಂಕ್ ಪಾಂಯ್‌ದಾನ್ ರಾವುನ್ ಪಾಂಯಾಂ ಪೊಡುನ್ ಸ್ವಾಗತ್ ಕರ್ಚೆಂ ಗರಿಷ್ಟ್ ಮೊರ್ಯಾದ್ ದಿವ್ಜೆಲೆಂ ಕ್ರಮ್. ಸಾಕ್ಶಿಡೊ ದಾತಾನಾ ವ್ಹೊಕ್‌ಲ್ ಆನಿ ಹೊರೈದಾ ಕಡೆಚಾಂನಿ ಪಾಂಸ್ ಪಾಂಸ್ ವೀಡ್ಯೆ ಏಕಾಮೆಕಾ ಪಾಂಸ್ ಪಾವ್ಪಿಂ ಬೊರೊನ್ ವ್ಹಾರ್ಡಿಗ್ ನಿಫಂಟ್ ದಾತಾ. ಹೆಂ ವ್ಹಾರ್ಡಿಗ್ ಕರ್ಚಾಕ್ ಪ್ರಮಾಣ್ ಘೆವ್ಜೆಲೊ ಸಂಪ್ರದಾಯ್. ಕಾಕ್ಲಾಂ ದೊವೊರ್ತಾನಾ ಉಣ್ಯಾನ್ ಪಾಂಯ್‌ದಾನಾಂ ಪುಣೀ ಊಹ್ಯ್, ಪಾಂಯ್‌ದಾನಾಂನಿ ಕಾಕ್ಲಾಂ ದೊವೊರ್ಕಾ. ಮಾಟೊವ್ ಫಾಲ್ಗೆಲ್ಯಾ ದೀಸ್ ರಾಂದ್ಪಾಚ್ಯೊ ರಾಂದ್ಲಿ ಫಾಲ್ಗಾನಾಯ್ ಪಾಂಸ್ ರಾಂದ್ಲಿ ಫಾಲ್ಗಾ. ವ್ಹೊಕ್ಲೆಗೇರ್ ಹಳ್ಳಿ ತೊಡೊಪ್ ವ್ಹೊರ್ತಾನಾ ಹೊರೈದಾಕಡೆಚೆ ಪಾಂಯ್‌ದಾನ್ ವ್ಹೊಹೋಕಾ. ಥಂಯ್ ಪಾಂಸ್ ವೀಡ್ಯೆ ವ್ಹೊಕ್ಲೆಕಡೆಂಚಾಂಕಡೆ ಬೊರುಂಕಾ. ರೇಗ್ ದಾತಾನಾ ಹೊರೈದ್, ಧೆಡೊ ಒಟ್ಟು ಪಾಂಯ್‌ದಾನಾಂನಿ ಖಾಡ್ ಕಾಡ್ಯಾ. ಹಳದ್ ದಾತಾನಾಂ ಪಾಂಯ್‌ದಾನಾಂ ಆಯಾಪಣಾಚ್ಯಾ ಬಾಯ್ಲಾಂನಿ ಹಳದ್ ಸಾರೊವ್ಯಾ. ಪಾಂಯ್‌ದಾನಾಂ ಮೆಳುನ್ ಕಳಸಾ ಉದಿಕ್ ನ್ಹಾಣೊವ್ಯಾ. ಕಳಸಾ ಉದಿಕ್ ನ್ಹಾಣೊವ್ಯಾಕ್ ಪಾಂಸ್ ಕರ್ಚಾ ಫಾಡ್ಲೆ ದಾವ್ಯಾ. ಫಿಟಾಂ ಕಾಂಡ್ಲೆಲೆಂ ಕ್ರಮ್ ಪಾಂಯ್‌ದಾನಾಂನಿ ಕರ್ಚಾ. ಪಾಂಯ್‌ದಾನಾಂನಿ ರಾಂದ್ಲಿ ಮುಹೂರ್ತ್ ಕರ್ಕಾ. ಪಾಂಯ್‌ದಾನಾಂನಿ ಧೊರುನ್ ವ್ಹೊಕ್ಲೆನ್ ಸಾವೊರ್ ರುವ್ಯಾ. ಸಾವೊರ್ ರುಯ್ತಾನಾ ಕಿರ್ಲಾಯಿಲ್ಲೊ ಪಾಂಸ್ ಪ್ರಕಾರಾಂಚೊ ಧಾನಿ ಪಾಂಸ್ ಪಾವ್ಪಿಂ ಸಾವಿಚ್ಯಾ ಮುಳಾಂತ್ ಫಾಲೂನ್ ಪಾಂಸ್ ಪಾವ್ಪಿಂ ಉದಿಕ್ ವ್ಹೊತ್ಯಾ.

ಹೊರೈದ್ ಆಯ್ತೊ ದಾವ್ನ್ ಪಾಂಯ್‌ದಾನಾಂನಿ ಹಾತ್‌ಲಾವ್ನ್ ರುಮಾಲ್ ದೊವೊರ್ಕಾ. ವ್ಹೊಕ್‌ಲ್/ಹೊರೈದ್ ಭಾಯ್ರ್ ಸರ್ತಾನಾ ಪಾಂಯ್‌ದಾನಾಂನಿ ಧೊರುನ್ ಮಾಟಾಕ್ ತೋರಣ್ ದೊವೊರ್ಕಾ. ಹೊರೈದಾಕ್ ಶಕುನ ದಿವೊ ಕೊರುನ್ ಮಾಟಾಂತ್ ಯೆವ್ಯಾರ್ ಕರ್ತಾನಾ ದೋನೀಕಡೆಚ್ಯಾ ಪಾಂಪಾಂಸ್ ದಾನಾಂ ಬಾಯ್ಲಾಂನಿ ಆರತೊ ಕೊರುನ್ ಸೇಸ್ ಫಾಲೂನ್ ಸ್ವಾಗತ್ ಕರ್ಚಾ. ಹೊರೈದಾ ಕಡೆಚಿ ತಳಿ ಪಾಂಯ್-ದಾನಾಂನಿ ದಿವ್ಯಾ ಆನಿ ತೀ ವ್ಹೊಕ್ಲೆ ಕಡೆಚ್ಯಾ ಪಾಂಯ್‌ದಾನಾಂ ಬಾಯ್ಲಾಂನಿ ಘೆವ್ಯಾ. ದೋನೀ ಕಡೆಚ್ಯಾ ಪಾಂಪಾಂಯ್‌ದಾನಾಂ ಮೆಳುನ್ ವ್ಹೊಕ್ಲೆಕ್ ಸುರುಂಗಾರ್ ಕರ್ಕಾ.

ವ್ಹೊಕ್ಲೆ ಹೊರೈದಾಂಕ್ ಧಾರ್ ವ್ಹೊತ್ತಾನಾ ದೋನೀಕಡೆಚಾಂನಿ ಪಾಂಪಾಂಸ್ ಪಾವ್ಪಿಂ ಕರ್ಚಾ ಫಾಡ್ಲ್ಯಾಂತ್ಲೆಂ ಪವಿತ್ರ್ ಉದಿಕ್ ಧಾರ್ ವ್ಹೊತ್ಯಾ. ವ್ಹೊವೊರ್

ಬೋಹೋಯ್ಯಾನಾ ವೋಂಟೊಪಾಕ್ ಪಾಂಸ್ ಭೋಂವಾಂಡೆ ಕಾಡ್ಯಾ. ಹೊರೈದಾಕಡೆಚಾಂನಿ ಪಾಂಸ್ ವರಹ್ 'ಕನ್ಯಾಶುಲ್ಕ್' ರೂಪಾರ್ ಆರ್ಲ್ಯಾ ರಿವಾಜಿ ಪ್ರಕಾರ್ ದಿವ್ಯಾಹಾಲ್ಲೆಂ. ಯಜ್ಞನ್ಯಾನ್ ಗೊವುನಾ ವಾಟಿ ದೊವೊರ್ರಾನಾ ತಾಜೆರ್ ಪ್ರಥಮ್ ಕಾಣಿಕೆ ದಾವ್ನ್ ಪಾಂಸ್ ಚಕೊರ್ ದೊವೊರ್ರಾ. ಪಾಂಯ್‌ದಾನಾಂ ಆಯಾಪಣಾಚ್ಯಾ ಬಾಯ್ಲಾಂನಿ ಸೇಸ್ ಭೋರ್ರಾ. ವೊವೊರ್ ಉಲೊವ್ಪಾ ಆದ್ಲಿಂ ವೊಕ್ಲೆ ಹೊರೈದಾಂಕ್ ಪಾಂಯ್‌ದಾನಾಂನಿ ಆರತೊ್ಯ ಕರ್ಕಾ.

ಹೊರೈದಾಗೆರ್ ಮುದಿ ಖೆಳ್ಳೆಲೆಂ ಆನಿ ವೊಕ್ಲೆಕ್ ಲಿಪೊವ್ಚೆಲ್ಯೊ ರಿವಾಜಿ ಪಾಂಸ್ ಪಾವ್ಲಿಂ ಕರ್ಕಾ. ಧಡ್ಯಾಂ ಜೆವ್ಣಾಕ್ ಮಾಹಳಿ ರಾಂದೂನ್ ವೊಕ್ಲೆನ್ ಹೊರೈದಾಕ್ ಆನಿ ಪಾಂಸ್ ಪಾನಾಂನಿ ವಾಡ್ಯಾ. ಧಡ್ಯೆ ಉಯ್ತಾನಾ ಪಾಂಯ್‌ದಾನ್ ಪುಣೀ ಧಡ್ಯೆ ವೊಹೋಕಾ. ಆನಿ ದೋನೀ ಕಡೆಚ್ಯಾ ಪಾಂಪಾಂಸ್ ಧಡ್ಯಾಂಕ್ ತೇಲ್ ಮಾಖನ್ ದಾವ್ಯಾ. ಪಾಂಸ್ ದೆಹಾಂಚಿ ವ್ಹಾರ್ಡಿಗ್ ದಾವ್ನ್ ನೆವೀ ವೊಕ್ಲೆಕ್ ಪಾಂಸ್ ಪಾವ್ಲಿಂ ಪುಣೀ ಆವೊಯ್‌ಗೆರ್-ಫೊವಾಗೆರ್ ಪೊರ್ತೊಕಾ. ವ್ಹಾರ್ಡಿಗ್ಚ್ಯಾ ರಾಂದ್ಪಾಕ್ ಪಾಂಸ್ ರಾಂದ್ಲಿ ದಾವ್ಯಾ. ಜೆವ್ಣಾಂತ್ ಪಾಂಸ್ ಪ್ರಕಾರಾಂಚೊ ರಾಂದ್ಪೊಯೊ ಆವೊಕಾ. ಹ್ಯಾ ಪ್ರಕಾರ್ ಪಾಂಸ್ ಸಂಖೊ ಕುಡ್ಯಾಂಲ್ಯಾ ವ್ಹಾರ್ಡಿಗ್ಚ್ಯಾ ಆಚರಣಾಂತ್ ಶುಭ್ ಸಂಕೇತ್ ದಾವ್ನ್ ಹರ್ಯೆಕಾ ವಿಧಿಂತ್ಯೀ ಉಪಯೋಗ್ ದಾಲಾ.

**37.14 ನೈಸರ್ಗಿಕ್ ವೊಸ್ತುಂಚೊ ಉಪಯೋಗ್ :**

ಆಪ್ಪೊಲ್ಯಾ ಪರಿಸರಾಂತ್ ಸುಧಾರ್ಲೆಲ್ಯಾ ಆನಿ ಸುಸಂಸ್ಕೃತ್ ಮುನ್ ಪರಿಗಣಿತ್ ದಾಲ್ಲ್ಯಾ ಸಮಾಜಾಂತ್ಲ್ಯಾ ವ್ಹಾರ್ಡಿಗ್ಚ್ಯಾ ರಿವಾಜಿಂನಿ ಉಪಯೋಗ್ ದಾವ್ಚೆಲ್ಯೊ ವೊಸ್ತು..... ಇತ್ಯಾದಿಂನಿ ವೈದಿಕ್ ಪ್ರಭಾವ್ ಸಡ್ ದೆಹೊನ್ ಯೆತಾ. ಪುಣ್, ತ್ಯಾ ಹೆರಾಂನಿ ಅಸಂಸ್ಕೃತ್ ಸಮಾಜ್ ಮುನ್ ಪರಿಗಣಿತ್ ಕೆಲ್ಲ್ಯಾ ಕುಡ್ಡಿ ಸಮಾಜಿಂತ್ ಬುಡಕಟ್ಟು ಸಂಪ್ರದಾಯ್ ಪಾಳುನ್ ಯೆತಾ. ತೇ ಪ್ರಕೃತಿಂತ್ ಮೆಳ್ಚೆಲ್ಯೊ ಸ್ವಾಭಾವಿಕ್ ವೊಸ್ತು ವ್ಹಾರ್ಡಿಗ್‌ಂತ್ಲ್ಯಾ ರಿತಿರಿವಾಜಿಂಕ್ ಉಪಯೋಗ್ ಕರ್ಚೆಂ ಆದ್ಲಿಂ ಲಾಗೂನ್‌ಯೀ ಪಾಳುನ್ ಈಲ್ಯಾ. ಬುಡಕಟ್ಟು ಸಮುದಾಯಾಂಕ್ ನಿಸರ್ಗತ್ ಶಕ್ತಿ ದೇವತೆ.

ಹಳ್ಳಿ ಮುಹೂರ್ತಾಕ್ ಹಳದ್, ತೇಲ್, ಫೊಪಾಳ್, ಫೊಡ್ಬಾನ್, ಜಿಣಿಯೆಚ್ಯಾ ಬೊಡಿಯೆಕ್ ಆಂಬ್ಯಾ ಪಾನಾಂ ಬಾಂಧ್‌ಲೊ ಬಾಲ್ ಉಪಯೋಗ್ ದಾತಾ. ರೇಗ್ ದಾತಾನಾ ಕೆಲ್ಯಾಕ್ ಆಪೊಯ್ತಾ ಆನಿ ಖಾಡ್ ಕಾಡ್ಬಾನಾ ಗಾಲಾಂಕ್ ನಾರ್ಲಾ ರೋಸ್ ಅಥವಾ ಗಾಯ್ಲೆಂ ದೂಧ್ ಉಪಯೋಗ್ ಕರ್ತಾ. ಕಳಸಾ ಉದಿಕ್ ನ್ಹಾಣೊವ್ಚಾಕ್ ಮಾತ್ಲೆಜೆ ಕರ್ಯಾ ಫಾಡ್ಲೆ ಉಪಯೋಗ್ ದಾತಾ. ಕಳಸಾ ಉದಿಕ್ ಬಾಂಯ್ಲೆಂ ಶೆಳೆಂ ಉದಿಕ್ ಶಿವಾಯ್ ತಾಪೊಯಿಲ್ಲೆಂ ಊನ್ ಉದಿಕ್ ದಾಯ್ನಾ. ಖಾಂಬ್ಯಾ ಮುಹೂರ್ತಾಕ್

ಸಾವಿಚೊ ಫಾಟೊ ದಾವ್ಯಾ ಆನಿ ಸಾವೊರ್ ರುಯಾನಾ ಕಿರ್ಲ್ಯಾಯಿಲ್ಲ್ಯೊ ಧಾನಿ  
 ತಾಚ್ಯಾ ಮುಳಾಂತ್ಲ್ಯಾ ಶೆಣಾಚ್ಯಾ ಆಳ್ಯಾಂತ್ ಕಿರ್ಲೊಚಾಕ್ ಫಾಲಾ. ಫಿಟಾಂ ಕಾಂಡ್ಚಾಕ್  
 ಕಾಂಡಣ್ ಉಪಯೋಗ್ ಕರ್ತಾ. ರಾಂದ್ಲಿ ಮುಹೂರ್ತಾಕ್ ಮಾತ್ಚೊ ಬುಡ್ಡುಳೊತ್ತು  
 ದಾವ್ಯಾ ಶಿವಾಯ್ ತಾಂಬ್ಯಾಚೊ ಅಥವಾ ಹೆರ್ ಖಚ್ಚೆಯೀ ದಾಯ್ತಾ. ಆರ್ಲ್ಯಾ ಕಾಲಾರ್  
 ಮಾತ್ಚಿಂ ಕಾಕ್ಲಾಂ ಉಪಯೋಗ್ ದಾತಾಲಿಂ. ಆತಾನ್ ಕಾಚಿಚಿಂ ಕಾಕ್ಲಾಂ ಫಾಲಾ.  
 ವ್ಹೊಕ್ಲೆಲ್ಯಾ ಹಾತಿಂತ್ ವೀಡೊ, ಹೊರೈದಾಲ್ಯಾ ಹಾತಿಂತ್ ನಾರ್ಲ್ ದಿವ್ಚೆಂ ಫಲವಂತಿಕೆಚೆಂ  
 ಸಂಕೇತ್. ಕರ್ಲ್ಯಾ ಫಾಡ್ಲೆ, ನಾರ್ಲ್, ಕಾಂಡಣ್, ರಾಂದ್ಲಿ ಮುಹೂರ್ತಾಚೊ ಬುಡ್ಡುಳೊ....  
 ಇತ್ಯಾದಿಂಕ್ ಕಂಕಣ್ ಬಾಂಧಾನಾ ಆಂಬ್ಯಾ ಪಾನಾಂತ್ ಹಳ್ಳಿ ಕುಡ್ಲೊ ರೆವ್ಡಾವ್ನ್  
 ಬಾಂದ್ಲ್ಯಾರ್ ಪವಿತ್ರ ದಾಲೆಂ ಮ್ಹುನ್ ಲೇಕ್. ಧಾರೆಕ್ ಕೆಳಿಂಚೊ ಮೊಂಟೊಪ್  
 ಉಪಯೋಗ್ ದಾತಾಲೊ. ಮೊಂಟೊಪಾ ಉಯ್ಲ್ಯಾನ್ ಮಾತ್ಚೊ ಪೊಣ್ಣೆ ಪೆಟೊಪ್ನ್  
 ದೊವೊರ್ತಾಲೆ. ಧಾರ್ ದಾವ್ಯಾಡ್ಲಿಂ ಪುಣ್ಯಾರ್ಚನೆಕ್ ಆನಿ ನಾಗೋಲೆಚೆ ಕಳಸ್ ತಯಾರ್  
 ಕರ್ತಾನಾ ಆಂಬ್ಯಾಚೆ ಆನಿ ಪೊಣ್ಯಾಚೆ ತಾಳೆ ಉಪಯೋಗ್ ದಾತಾ. ಶಕುನ ದಿವೊ  
 ತಯಾರ್ ಕರ್ಚಾಕ್ ಪೊಣ್ಣೆ ಆನಿ ನಾಗೋಲೆ ಪೂಜಾಂತ್ ಸೊರ್ಪಾಚಿಂ ರೂಪಾಂ ತಯಾರ್  
 ಕರ್ಚಾಕ್ ಸುರಯ್ ತಾಂದ್ಯಾಚೆಂ ಫೀಟ್ ಉಪಯೋಗ್ ದಾತಾ. ಸೇಸೆಕ್ ಆನಿ ಫರ್  
 ಭರ್ವಣೆಕ್ ಉಕ್ಲೊ ತಾಂದುಳ್ ಉಪಯೋಗ್ ದಾತಾ ಶಿವಾಯ್ ಸುರಯ್ ತಾಂದುಳ್  
 ಉಪಯೋಗ್ ದಾಯ್ತಾಂ. ಸುರಯ್ ತಾಂದುಳ್ ಉಪಯೋಗ್ ಕರ್ಚೆಂ ವೈದಿಕ್ ಧರ್ಮಾಚೆಂ  
 ಆಚರಣ್. ಆರ್ಲ್ಯಾ ಆಚರಣಾಂತ್ ಹಳ್ಳಿಕ್, ಸೇಸೆಕ್, ಗೊವುನಾಕ್ ಆನಿ ಕುರಿ ಉದ್ಯಾಕ್  
 ಸಯ್ತ್ ಕಾಶ್ಯಾಚಿ ವಾಟಿತ್ ಉಪಯೋಗ್ ದಾತಾಲಿ. ಬಾಶಿಂಗಾಕ್, ಫುಲಾಂ ಮಾಳಾಂತ್  
 ಆನಿ ವ್ಹೊಕ್ಲೆಕ್ ಮಾಳ್ಚೆಲ್ಯಾ ಫುಲಾಂತ್ ಮುತ್ಸಸ್ತನಾಚೆಂ ಸಂಕೇತ್ ದಾವ್ನ್ ಆಬೊಲಿಂ  
 ಉಪಯೋಗ್ ಕರ್ತಾ. ವ್ಹಾರ್ಡಿಗೇಚೆ ದೀಸ್ ಮ್ಹುನಾಸೆರ್ ರಾಂದ್ಲೊಯ್ಕಾಯಿಚೆಂತ್  
 ಜೆವೊಣ್ ಆಸ್ತಾ. ಧೆಡ್ಯಾಂ ಜೆವ್ಣಾಕ್ ಸಾಳೆಲಿ ಮಾಹಳಿ ಧೊರುನ್ ರಾಂದ್ತಾ. ಜೆವ್ಣಾಕ್  
 ಕೆಳಿಂ ಪಾನಾಂ ಉಪಯೋಗ್ ಕರ್ತಾ. ಗೊಡ್ಯೆಂ ವೊಸ್ತು ಹಾಡ್ಲೆಲೆಂ ಕ್ರಮ್ ಆರ್ತಾಂ  
 ಸುರು ದಾಲ್ಲೆಂ. ಆರ್ಲ್ಯಾ ಕಾಲಾರ್ ಮೊಂಪ್ ಮಾತ್ ಉಪಯೋಗ್ ದಾತಾಲೆಂ.  
 ವ್ಹೊಜಿಂ ಹಾಡ್ಲೆಲ್ಯಾಂಕ್, ಮೊಡ್ಲೊಳಾಕ್, ವ್ಹಾಜ್ಪಾಂಕ್, ಕೆಲ್ಯಾಕ್, ಪುರೋಹಿತಾಕ್  
 ಜೆವ್ಣಾ ಪೊಡ್ ವೊಸ್ತು ರೂಪಾರ್ ನಾರ್ಲ್, ಉಕ್ಲೊ ತಾಂದುಳ್, ವೀಡೊ, ಮೊಗಿಂ.....  
 ಇತ್ಯಾದಿ ದಿತಾಲೆ. ಕುಡ್ಯಾಂಲ್ಯಾ ವ್ಹಾರ್ಡಿಗೇಚ್ಯಾ ರಿವಾಜಿಂತ್ ಪುರೋಹಿತಾಲ್ಯಾ  
 ಮಂತ್ರಗಾರಿಕೆಚಾಕ್ಯೀ ಸಡ್ ಗಾಣೆಂ ಗಾಂಯ್ಚೆಲ್ಯಾ ತಂತ್ರಗಾರಿಕೆಚ್ಯಾ ಕ್ರಮಾಕ್ ಸಡ್  
 ಪ್ರಾಮುಖ್ಯತಾಯ್ ಆಹಾ. ಹ್ಯಾ ಪ್ರಕಾರ್ ಕುಡ್ಯಾಂಲ್ಯಾ ವ್ಹಾರ್ಡಿಗೇಂತ್ ಪ್ರಾಕೃತಿಕ  
 ವೊಸ್ತು ಆನಿ ಸಂಗಿಂಕ್ ಸಡ್ ಮಹತ್ವ್ ದಿಲಾ.

### 37.15 ಭಾಂಗಾರ್ ಫಾಲ್ಟ್‌ಲ್ಯಾಚೆಂ ಮಹತ್ವ್:

ಆಮಿ ಫಾಲ್ಟ್‌ಲ್ಯಾ ಭಾಂಗ್ರಾಕ್ ಅಥವಾ ಆಭರಣಾಂಕ್ ಆರೋಗ್ಯ ರಕ್ಷಣಾಚೆಂ ಸಂಬಂಧ್ ಆಹಾ. ಭುರ್ಗೆಂ ಜೊಲ್ಯೊನ್ ವೊರಾ ಭಿತರ್ ಕಾನ್ ತೊಪ್ಲಾರ್ ಕೊಹೊಲೊಯೀ ದೋಸ್ ಈನಾ ಮ್ಹುನ್ ನಂಬಿಕೆ. ಕಾನ್ ತೊಪ್ಲೆಂ ಆಕ್ಯುಪಂಕ್ಟರ್ ಕರ್ಚೆಲಿ ವೈಜ್ಞಾನಿಕ್ ರೀತ್ ಆನಿ ಭುರ್ಗ್ಯಾಂಕ್ ಸಾಮಾನ್ಯ ದಾವ್ನ್ ಇವ್ಚೆಲಿ ಬಾಲಗೃಹ ಪೀಡಾ ನಿವಾರಣ್ ದಾತಾ ಮ್ಹುನ್ ನಂಬಿಕೆ.

ಕುಡ್ಡಿ ಸಮುದಾಯಾಂತ್ ವಾರ್ಡ್‌ಡೀಗ್ ದಾಲ್ಲ್ಯಾ ಬಾಯ್ಲಾಂಕ್ ಪಾಂಯಾಂ ಬೊಟಾಂಕ್ ಮುದಿಯೊ, ನಾಕಾಚ್ಯಾ ದಾವ್ಯಾ ಪುಡಾಕ್ ಮೊತಿಂ, ಹಾತಿಕ್ ಮಾತ್‌ಚಿಂ / ಕಾಚಿಚಿಂ ಕಾಕ್ಲಾಂ ಮುತ್‌ಸ್ತನಾಚೆಂ ಲಕ್ಷಣ್. ಸಗ್ಳ್ಯಾ ಭಾರತಾಂತ್ ಸ್ತ್ರೀಯೊ ಮೊತಿಂ ಫಾಲ್ಟ್‌ಲಿ ರಿವಾಜ್ ಆಹಾ. ಮೊತಿಂ ಫಾಲ್ಟ್‌ಲ್ಯಾನ್ / ನಾಕ್ ತೊಪ್ಲೆಲ್ಯಾನ್ ಬೊಳಾಂತರ್ ಸಲೀಸ್ ದಾತಾ ಮ್ಹುನ್ ನಂಬಿಕೆ ಆಹಾ. ಸ್ತ್ರೀ ಪ್ರಜನನಾಂಗ್ ಆನಿ ಮೊತಿಂ ಫಾಲ್ಟ್‌ಲ್ಯಾ ದಾವ್ಯಾ ನಾಕಾಚ್ಯಾ ಪುಡಾಕ್ ಸಂಬಂಧ್ ಆಹಾ ಮ್ಹುನ್ ಆಯುರ್ವೇದಾಂತ್ ಸಾಂಗ್ಲಾಂ ಮ್ಹುನ್ ಕೊಳೊನ್‌ಯೆತಾ. ಮೊತಿಯಾಕ್ ಫಾತೊರ್ ಬೊಹೊವ್ನ್ ಮೊತಿಂ ಫಾಲ್ಟ್‌ಲಿ ರಿವಾಜ್ ಬುಡಕಟ್ಟು ಜನಾಂಗಾಚೆಂ ಏಕ್ ಲಕ್ಷಣ್‌ಯೀ ವೊಯ್. ಮೊತಿಯಾಚ್ಯಾ ಫಾತ್ರಾಕ್ ಉಜ್ವಾಡಾಚಿಂ ಕಿರ್ಲಾಂ ಪೊಡುನ್ ಪ್ರತಿಫಲನ್ ದಾತಾನಾ ತೆಕ್ಲೆಚ್ಯಾ ಶಿರಾಂ ಊಯ್ ಪ್ರಭಾವ್ ದಾತಾ ಆನಿ ಮಾನಸಿಕ್ ಒತ್ತಡ್ ಪೂಯ್ಸ್ ದಾತಾ ಮ್ಹುನ್‌ಯೀ ಕೊಳೊನ್‌ಯೆತಾ.

ಬೆಂಡಾ ಸಕಲ್ ಫಾಲ್ಟ್‌ಲಿಂ ಆಭರಣಾಂ ರುಪ್ಯಾಚಿಂತ್ ಆವೋಕಾ ಮ್ಹುನ್ ನಿಯಮ್ ಆಹಾ. ಭಾಂಗ್ರಾಚೆಂ ಸಾಂದ್ರತೆ ಸಡ್ ದಾಲ್ಲ್ಯಾನ್ ಆರೋಗ್ಯ ಊಯ್ ವಾಯ್ ಪರಿಣಾಮ್ ಫಾಲ್ಟ್‌ಲಿ ದೆಕುನ್ ಉಣ್ಯಾ ಸಾಂದ್ರತೆಚಿಂ ರುಪ್ಯಾಚಿಂ ಆಭರಣಾಂ ಫಾಲ್ಟ್‌ಲ್ಯಾನ್ ಫಾಟಿ ದೂಕ್ ನಿವಾರಣ್ ದಾತಾ, ಜಿರ್ವೊಣ್ ಹದ್ದೆಬಸ್ತಾರ್ ಆಸ್ತಾ, ಗರ್ಭಕೋಶಾಚೆ ತೊಂದ್ರೆ ಪೂಯ್ಸ್ ದಾತಾ ಮ್ಹುನ್ ವಿಜ್ಞಾನ್ ಸಾಂಗ್ತಾ. ವಾರ್ಡ್‌ಡೀಗ್ ದಾತಾನಾ ವೊಕ್ಲೆಲ್ಯಾ ಹಾತಿಕ್ ಮಾತ್‌ಚಿಂ / ಕಾಚಿಚಿಂ ಕಾಕ್ಲಾಂ, ಮುದಿಯೊ, ಪಾಂಯಾಂ ಬೊಟಾಂಕ್ ರುಪ್ಯಾಚೊ ಮುದಿಯೊ ಫಾಲ್ಟ್‌ಲ್ಯಾ ರಿವಾಜಿ ಫಾಲ್ಟ್‌ಲ್ಯಾನ್ ವೈಜ್ಞಾನಿಕ್ ದಿಷ್ಟಿಕೋನ್‌ಯೀ ಆಹಾ. ನಗ್ ಫಾಲ್ಟ್‌ಲ್ಯಾನ್ ಸಗ್ಳ್ಯಾ ಹವಾಗುಣಾಕ್ ಹೊಂದ್ಪೊಣ್ ದಾವ್ಯಾಕ್ ಸಾಧ್ಯ್ ದಾವ್ನ್ ಆರೋಗ್ಯ ಸುಧಾರಣ್ ದಾತಾ. ಪಾಂಯಾಂ ಬೊಟಾಂಕ್ ಮುದಿಯೊ ಫಾಲ್ಟ್‌ಲ್ಯಾನ್ ಪಾಂಯಾಂಚ್ಯಾ ಸೂಕ್ತ್ ಜಾಗ್ಯಾಂಕ್ ಒತ್ತಡ್ ಪೊಡುನ್, ಸಂಬಂಧಿತ್ ನರದೋಷ್ ಪರಿಹಾರ್ ದಾತಾ ಮ್ಹುನ್ ಆಧುನಿಕ್ ವಿಜ್ಞಾನಾಚೆಂ ಪ್ರತಿಪಾದನ್.



ಕುಡ್ಯಾಂತ್ ಆರ್ಯಾ ಕಾಲಾರ್ ತಾಳಿ ಉಪಯೋಗಾಂತ್ ನಾಹಾಲ್ಲಿ. ಪಿರ್ಡುಗ್ ಮುನ್ಯಾರ್ ಮೊಧೆಂ 'ಧಾರೆಮಣಿ' ಬಾಂಧುನ್ ತಾಚ್ಯಾ ದೋನೀ ಕುಶಿಂನಿ ಕಾಳಿಂ ಪೊವ್ಣಿಂ ಗುತ್‌ಲ್ಲೊ ಸರ್. ತಾಳಿ ಹ್ಯಾಂಗಾಚ್ಯಾ ಪ್ರಾದೇಶಿಕ್ ಬಹುಸಂಖ್ಯಾ ಲೋಕಾಚ್ಯಾ ಆಚರಣಾಚ್ಯಾ ಪ್ರಭಾವಾನ್ ಸುರು ದಾಲ್ಲಿ ರಿವಾಜ್. ಕಾಳೆಲಿಂ ಪೊವ್ಣಿಂ, ಧಾರೆಮಣಿ ಇತ್ಯಾದಿ ಬಾಯ್ಲಾಂಲ್ಯಾ ದೈಹಿಕ್ ಪ್ರಕೃತಿ ಆನಿ ಮನೋಪಟಲಾ ಊಯ್ ಪ್ರಭಾವ್ ಫಾಲ್ತಾ ಮುನ್ವೆಲೆಂ ನಂಬಿಕೆ ಆಹಾ.

ಭಾಂಗಾರಾಕ್ ಸಾರ್ವಕಾಲಿಕ್ ಮೋಲ್ ಆಹಾ. ವರ್ಸಾನ್ ವರಸ್ ಮೋಲ್ ಸಡ್ ದಾತಾ ಶಿವಾಯ್ ಉಣೆಂ ದಾಯ್ಕಾಂ. ಭಾಂಗಾರ್ ಫಾಲ್ಗಲ್ಯಾನ್ ಮುಕಾರ್ ಸಂಸಾರಾಂತ್ ಆರ್ಥಿಕ್ ಅಡ್ವಣ್ ದಾತಾನಾ ತೆಂ ಅಡೊವ್ ದೊವೊರ್ಸ್ ಅಥವಾ ವಿಕುನ್ ತಾತ್ಕಾಲಿಕ್ ಪರಿಹಾರ್ ಜೊಡ್ವಾಕ್ ಅನುಕೂಲ್‌ಯೀ ದಾತಾ.

### 37.16 ವಿಧವ್ ಬಾಯ್ಲಾಂಲೆಂ ಸ್ಥಾನ್ :

ಕುಡ್ಯಾ ಸಮಾಜೆಂತ್ ಫೊವ್ ಸರ್ಯಾ ಮಾಗಿರ್ ವಿಧವಾಂಕ್ ಧಾರ್ಮಿಕ್ ಆನಿ ಸಾಮಾಜಿಕ್ ಸ್ಥಾನ್ ಮಾನ್ ಉಣೆಂ. ಫೊವ್ ಸರ್ಲೆಲ್ಯಾ ಸಂದರ್ಭಾರ್, ತೇಂ ಏಕಾ ಘಡಿಯೆಚೆಂ ಬಾಯ್ಲೆ ದಾಲಾರೀ ತಾಗ್ಲೆಂ ಆಯಾಪಣ್ ಪ್ರಗಟ್ ಕರ್ಚೆಲೆ ಕುರು ಸಗ್ಳೆ ಕಾಡ್ಲಾ. ಪಿರ್ಡುಗ್, ಕಾಕ್ಲಾಂ, ಮೊತಿಂ ಫೊವಾಲ್ಯಾ ಮೊರ್ಲಾ ಮಾಗಿರ್ ತಾಣಿಂ ಫಾಲ್ವಾಕ್ ಬಂಧಿ ಆಹಾ. ಪುಲಾಂ ಮಾಳ್ವಾಕ್ ಆನಿ ಆಡಂಬರಾಚೆಂ ಕಾಪ್ಡಾಂ ನ್ಹೆಸ್ವಾಕ್‌ಯೀ ಆಪ್ಕಾನ್ ನಾಂ. ಸಮಾಜಾಂತ್ ದಾವ್ಲೆಲ್ಯಾ ಖಚ್ಚಾಯೀ ಧಾರ್ಮಿಕ್ ಕಾರ್ಯಾಂನಿ ತಾಣಿಂ ಹಾತ್ ಲಾವ್ಚಾಕ್ ನಾಂ. ಪುಣ್ ವೈದಿಕ್ ರಿತಿಚ್ಯಾ ಕ್ರಮಾ ಪ್ರಕಾರ್ ಕೇಸ್ ತಾಸ್ಚೆಂ ಮಾತ್ ಕುಡ್ಯಾಂತ್ ಆಚರಣಾಂತ್ ನಾಂ.

ವಿಧವ್ ಸ್ತ್ರೀ ಫೊವಾಕ್ ಮುಕ್ತುನ್ ಖಾಯಿಲ್ಲೆಂ ಮುನ್ವೆಲೊ ಅಪವಾದ್ ಪೊಡುನ್ ಮಾಂಯ್ ಮಾಂವಾಗರ್ಚೊ ತಾತ್ಸಾರ್ ಆನಿ ಆವೊಯ್ ಬಾಪಾಯ್‌ಗರ್ಚ್ಯಾ ತಿರಸ್ಕಾರಾಕ್ ವಳಗ್ ದಾವ್ಲೆಲೆ ಸಂದರ್ಭ್ ಆಹಾ. ವ್ಹಾರ್ಡೆಗಿಹಿಲ್ಯಾ ಮಂಗಳ್ ಕಾರ್ಯಾಂಕ್ ಸಗ್ಳ್ಯಾಂಕೀ ಸೊಂತೊಸಾಚೆಂ ವಾತಾವರಣ್ ಆಹಾಲ್ಯಾರ್ ವಿಧವ್ ಸ್ತ್ರೀ ವೊರೆಂ ವಿಂಗಡ್ ಆನಿ ಬೇಜಾರಾಯೆಚ್ಯಾ ಪರಿಸ್ಥಿತಿಂತ್ ಆವೊಕಾದಾತಾ. ಸಯ್ಗಿಂತ್, ಸಾಕ್ವಿಡ್ಯಾಂತ್, ದೇವ್ ಕಾರ್ಯಾಂತ್ ವಿಧವಾಂಕ್ ಪ್ರಾಮುಖ್ಯತಾ ನಾಂ. ಹಳದ್, ರೇಗ್, ಕಳಸಾ ನ್ಹಾಣ್, ಫಿಟಾಂ ಕಾಂಡ್ಲೆಂ, ರಾಂದ್ಲಿ ಮುಹೂರ್ತ್, ಸಾವೊರ್ ರುಪ್ಣೆಂ, ತಳಿ ಕರ್ಚೆಂ... ಇತ್ಯಾದಿ ಸಗ್ಳೆಂ ಸ್ತ್ರೀಯಾಂನಿ ಕರ್ಚೆಲೊ ಸಂಪ್ರದಾಯ್ ದಾಲಾರೀ ವಿಧವಾಂನಿ ಹ್ಯಾ ಕಾರ್ಯಾಂನಿ ಭಾಗ್ ಘೆವ್ಚಾಕ್ ನಾಂ. ವೊಕ್ಲೆಕ್ ಆಯ್ತೆಂ ಕರ್ಚೆಂ, ಆರತ್, ಸೇಸ್, ಗೊವೊನ್, ನಾಗೋಲೆ ಪೂಜಾ..... ಹ್ಯಾ ಮಂಗಳಕಾರಕ್ ವಿಧಿಂನಿ ವಿಧವಾನ್ ಭಾಗ್

ಘೆವ್ವಾಕ್ ಆವ್ವಾಸ್ ನಾಂ. ವ್ವಾಡಿಗೇಚ್ಯಾ ಹೆರ್ ಪೂರಕ್ ವಾವ್ರಾಂತ್ ಮಾತ್ರ ತಾಣಿಂ ಸಹಾಯ್ ಕರ್ಯೆಂತ್. ಸಗ್ಳಿಂ ವ್ವಾಡಿಗೇಕ್ ಉಯ್ತಾನಾ ಘೆರ್ ರಾಕ್ಲೆಂ, ಗಾದ್ಯಾಂತ್ಲ್ಯಾ ಬೆಳ್ಯಾಂಚೆಂ ರಾಕ್ಲೆಂ, ಗೊರ್ವಾಂಲೊ ವಾವ್ರ್ ಕರೆಂ, ವ್ವಾಡಿಗೇ ಆರೊಲ್ಯಾ ತಯಾರಾಯೆಚ್ಯಾ ವಾವ್ರಾಂತ್ ಮಾತ್ರ ಭಾಗ್ ಘೆವ್ಯೆಂತ್. ದೆಕುನ್ ಹ್ಯಾ ಸಗ್ಳ್ಯಾ ಮಂಗಳಕಾರಕ್ ಸಂದರ್ಭಾಂನಿ ವಿಧವ್ ಸ್ತ್ರೀಯೆಲಿಂ ಭುರ್ಗಿಂ ಆಹಾಲ್ಯಾರ್ ತಿಂಕಾಂತ್ ಧಾಡೂನ್ ಆಪ್ಲೆಂ ಪ್ರತಿನಿಧಿತ್ವ್ ದಾಖಯ್ತಾ.

### 37.17 ನ್ಹಾವಾಲಾಗ್ಲೆಂ / ನ್ಹಾಣ್ :

ಆರಾಲ್ಯಾ ಕ್ರಮಾ ಪ್ರಕಾರ್ ಎಕ್ಲೆಂ ಚೆಡುಂ ನ್ಹಾವಾಲಾಗ್ಲಾರ್ ಪಾಂಸ್ ದೀಸ್ ತಾಕಾ ಘೆರಾ ಭಾಯ್ರ್ ಎಕಾ ಕೊಡ್ಯಾಂತ್ ಅಥವಾ ಘೆರಾಚ್ಯಾ ಆಯಾ ಭಾಯ್ರ್ಯಾ ಎಕಾ ಪ್ರತ್ಯೇಕ್ ಕೊಣ್ಯಾಂತ್ ರಾವೊಯ್ತಾಲೆ. ತಾಕಾ ಭಾಯ್ರ್ ಭೊಂವ್ಚಾಕ್ ಆನಿ ಹೆರಾಂ ತಾಕಾ ಹಾಪ್ಪಾಚಾಕ್ ಬಂಧಿ ಆಹಾ. ಜೆವ್ಣಾ ಖಾಣಾಕ್ ತಾಕಾ ಧಂಯಿತ್ತ್ ವ್ಯವಸ್ಥೆ ಕರ್ತಾ. ತಾಚ್ಯಾ ವಾಂಗ್ಡಾಕ್ ಕೊಣೀ ಎಕ್ಲೆ ಪ್ರಾಯೆಸ್ಥಿ ಬಾಯ್ಲೆಕ್ ರಾವೊಯ್ತಾ. ಚೆಡುಂ ನ್ಹಾವಾಲಾಗ್ಲೆಂ ಖಬರ್ ವಾಡ್ಯಾಚ್ಯಾ ಗುರ್ಕಾರಾಗೆರ್ / ಗುರ್ಕಾರ್ನಿಕ್ ಸಾಂಗೊಕಾ. ಗುರ್ಕಾರ್ನಿಕ್ ರಾಯ್ಬಾರ್ನಿಕ್ ಸಾಂಗೊಕಾ. ರಾಯ್ಬಾರ್ನಿಕ್ ಹೆರಾಂಕ್ - ಒಟ್ಟು ಪಾಂಯ್‌ದಾನಾಂ ಬಾಯ್ಲಾಂಕ್ ಪಾಂಸಾಂ ದೆಹಾಂ ದೀಸ್ ಆಪೊವ್ನ್ ಘೆವ್ನ್ ಯೇವ್ನ್ ಚೆಡ್ವಾಕ್ ಶಿಕಾಯ್ ಹಳದ್ ಘಾಲ್ಲೆಲ್ಯಾ ಶೆಳ್ಯಾ ಉದ್ಯಾನ್ ಮಾಡಾ ಮುಳಾಂತ್ ನ್ಹಾಣೊವ್ಚಾ. ತಾಕಾ ನ್ಹೆಸ್ವಾಕ್ ಕಾಪಡ್ ದೀವ್ನ್ ಘೆರಾ ಭಿತರ್ ಹಾಡ್ಪಾ. ಹೆಂ ಕಾಪಡ್ ಮಾವ್ಚ್ಯಾನ್ ಅಥವಾ ಭಾವಾನ್ ದಿವ್ಚೆಲಿ ರಿವಾಜ್ ಆಹಾ. ಯೆದೊಳ್ ಭಿತರ್ ಹೆರ್ ಚೆಡ್ವಾಂ ನ್ಹೆಸ್ಲೆಲ್ಯಾಪ್ಲಿರಿಂ ನೆಹೊನ್ ಆಹಾಲ್ಯಾರೀ, ನ್ಹಾವಾಲಾಗ್ಲಾ ಮಾಗಿರ್ ಚೆಡ್ವಾಂ ಕಾಪಡ್ ನ್ಹೆಸ್ಲೆಲಿ ಕುಡ್ಯಾಂಲಿ ರಿವಾಜ್. ಘೆರಾಂತ್ ಈಲ್ಯಾ ಚೆಡ್ವಾಕ್ ಫೊವ್ ಕಾಲೊವ್ನ್ ದಿತಾ. ಆರಾಲ್ಯಾ ಕ್ರಮಾ ಪ್ರಕಾರ್ ಚೆಡುಂ ನ್ಹಾವಾಲಾಗ್ಲಾಂ ಮ್ಹುನ್ ಸಾಂಗ್ಚೆಲ್ಯಾಕ್ ಗೂಠಾರ್ಥಾನ್ 'ಚೆಡ್ವಾನ್ ಫೊವ್ ಖಾಯ್ಲೊ' ಮ್ಹುನ್ಚಾರ್ ಚೆಡುಂ ನ್ಹಾವಾಲಾಗ್ಲಾಂ ಮ್ಹುನ್ ಅರ್ಥ್. ಹ್ಯಾಚಾ ಮಾಗಿರ್ ಸಾತಾಂ ದೆಹಾಂ ದೀಸ್ ಲಾಗಿಂಚ್ಯಾ ಈಶ್ವರ್ ದಿವ್ಯಾಕ್ ಚೆಡ್ವಾಕ್ ಆಪೊವ್ನ್ ವ್ಹೊರುನ್ ಕಳಸಾ ಉದಿಕ್ ನ್ಹಾಣೊವ್ಚೆಲೆಂ ಕ್ರಮ್ ಆಹಾ. ಕಳಸಾ ಉದಿಕ್ ನ್ಹಾಣೊವ್ಚಾಕ್ ಉಯ್ತಾನಾ ಏಕ್ ತೊಡೊಪ್, ಭಿಂಗಾರ್, ಏಕ್ ಸೇರು ಸುರಯ್ ತಾಂದುಳ್, ವೀಡ್ಯೆ ಅನಿ ಕಾಣಿಕ್ ಘೆವ್ನ್ ವ್ಹೊಹೊಕಾ. ದಿವ್ಯಾಂತ್ ಕಳಸಾ ಉದಿಕ್ ನ್ಹಾವ್ಚಾರ್ ಚೆಡುಂ ಪರಿಶುದ್ಧ್ ದಾಲೆಂ ಮ್ಹುನ್ ಲೇಕ್.

ಚೆಡುಂ ನ್ಹಾವಾಲಾಗ್ಲಾದ್ಲಿಂ ವ್ವಾಡಿಗ್ ದಾವ್ಚೆಲ್ಯಾ ಆರಾಲ್ಯಾ ಕಾಲಾರ್, ವ್ವಾಡಿಗ್ ದಾಲ್ಯಾರೀ ವ್ಹೊಕ್ಲೆಕ್ ಆಪೊಯ್‌ಗೆರ್ತ್ ರಾವೊಯ್ತಾಲೆ, ಘೊವಾಗೆರ್ ಧಾಡಿನಾಹಾಲ್.

ಹ್ಯಾ ಮುಖಾಂತರ್ ನ್ನಾವಾಲಾಗ್ಗಾಡ್ಲೆಂ ಘೊವಾ ಬಾಯ್ಲೆ ಮೊಧ್ಲೆಂ ಲೈಂಗಿಕ್ ಸಂಪರ್ಕ್ ಆಡಾಯ್ತಲೆ. ನ್ನಾವಾಲಾಗ್ಗಾ ಮಾಗಿರ್ ಪ್ರಥಮ್ 'ನ್ದಾಣ್' ಆಚರಣಾಕ್ ಘೊವಾಗೆರ್ ಧಾಡ್ಬಲೆ. ನ್ನಾವಾಲಾಗ್ಗಾ ಮಾಗಿರ್ ವ್ಹಾಡಿಗ್ ದಾವ್ಲೆಲ್ಯಾ ಕ್ರಮಾಂತ್ಯೀ ವ್ಹಾಡಿಗ್ ದಾಲ್ಯಾ ಮಾಗಿರ್ ವ್ಹೊಕಲ್ ಪ್ರಥಮ್ ಭಾಯ್ ದಾಲ್ಯಾ ಸಂದರ್ಭಾರ್ಯೀ ಥೊಡೆಕಡೆ 'ನ್ದಾಣ್' ಆಚರಣ್ ಕರ್ತಾಲೆ. ಹ್ಯಾಕಾ 'ವೊಂಟಿ ಭೊರ್ದೆಂ' ಮ್ಹುನ್ಯೀ ನಾಂವ್ ಆಹಾ. ಆತಾನ್ ಹೆಂ ಕ್ರಮ್ ಆಳ್ವಾಲಾಂ. ಹ್ಯಾಚ್ಯಾ ಬೊರಾಕ್ ಚೆಡುಂ ಪಾಂಸ್ ದೆಹಾಂನಿ ನ್ನಾವುನ್ ಶುದ್ಧ ದಾಲ್ಯಾ ಮಾಗಿರ್ ದಿವ್ಚಾಕ್ ಆಪೊವ್ನ್ ವ್ಹೊರುನ್ ಕಳಸಾ ಉದಿಕ್. ನ್ನಾಣೊವ್ನ್ ಶುದ್ಧೀಕರಣಾಚೆಂ ಆಚರಣ್ ಕರ್ತಾ.

ಚೆಡುಂ ನ್ನಾವಾಲಾಗ್ಲಾ ತಕ್ಷಣ್ ಆಪೊಯ್ಗರ್ಚಾಂನಿ ಘೊವಾಗೆರ್ಚಾ ಸಯ್ರ್ಯಾಂಕ್ ಖೊಬೊರ್ ದಿವ್ಚಾ. ನ್ನಾಣಾಚೊ ವಿಧಿ ಸಾತಾಂ ದೆಹಾಂ ದೀಸ್ ಆಚರಣ್ ಕರ್ತಾ. ತ್ಯಾ ದೀಸ್ ಆಪೊಯ್ಗರ್ಚಾಂನಿ ಚೆಡ್ವಾಕ್ ವ್ಹೊಕ್ಲೆಲೊ ಸುರುಂಗಾರ್ ಕೊರುನ್, ದಿಬೊಣ್ ಘೇವ್ನ್ ಹೊರೈದಾಗೆರ್ ಇವ್ಚಾ. ಹ್ಯಾ ದಿಬ್ಲಾಂತ್ ಸ್ತೀಯಾಂಲೊ ಸಂಖೊ ಸಡ್ ಆಸ್ತಾ. ಆಪೊಯ್ಗರ್ಚಿಂ ಆಪ್ಲಿಂ ಪುಯ್ಲಿಂ ಸಯ್ಲಿಂ ಮೆಳುನ್ ಹೊರೈದಾಗೆರ್ ಯೆತಾ. ಯೆತಾನಾ ತಿಣಿಂ ವೊಂಟಿ ಭೊರ್ಚಾಕ್ ದಾವ್ಚಾಹಾಲ್ ಪಾಂಸ್ ನಾರ್ಲ್, ಪಾಂಸ್ ವೀಡ್ಯೆ, ಭಿಂಗಾರ್, ಪುಲಾಂ... ಇತ್ಯಾದಿ ವೊಸ್ತು ಘೇವ್ನ್ ಇವ್ಚಾ. ವ್ಹೊಕಲ್ ಯೆತಾನಾ ನೆವೆಲ್ಯಾತ್ ನ್ಹೆಸ್ಲಾರ್ ಇವ್ಚಾ.

ಹೊರೈದಾಗೆರ್ ಈಲ್ಲ್ಯಾ ಸಯ್ರ್ಯಾಂಕ್ ಮೊರ್ಯಾದ್ ದೀವ್ನ್ ಸ್ವಾಗತ್ ಕರ್ತಾ. ತಿಂಕಾಂ ಗೋಡ್ ಉದಿಕ್, ಫಳಾಹಾರ್, ಪಾನೊಡ್ ದೀವ್ನ್ ಸತ್ಕಾರ್ ಕರ್ತಾ. ವ್ಹೊಕ್ಲೆಕ್ ಮಾತೆಂ ವೊಳೆವ್ನ್, ಭಿಂಗಾರ್, ಪುಲಾಂ ಮಾಳುನ್ ಸಜೊವ್ಚಾ. ಘರಾಚ್ಯಾ ಆಯಾಂತ್ ಮಾಂದ್ರೆರ್ ಮೊಣಯ್ ದೊವೊರ್ನ್ ವ್ಹೊಕ್ಲೆಕ್ ಉದೆಸರಾ ಪುಡೊ ಕೊರುನ್ ಬೊಹೊಯ್ತಾ. ವ್ಹೊಕ್ಲೆಲ್ಯಾ ಆಪೊಯ್ನ್ ವ್ಹೊಕ್ಲೆಲ್ಯಾ ವೊಂಟಿಯೆಂತ್ಲ್ಯಾ ವೊರ್ಲಾ ಪಾಲವಾಂತ್ ತಾಂದುಳ್, ನಾರ್ಲ್, ವೀಡ್ಯೆ ಫಾಲೂನ್ ವೊಂಟಿ ಭೊರಾ. ತಾಚಾ ಮಾಗಿರ್ ಸೇಸ್ ದಾವ್ಚಾಕ್ ಆಹಾ ದೆಕುನ್ ಹೊರೈದಾಕ್ಯೀ ವ್ಹೊಕ್ಲೆ ಒಟ್ಟು ಬೊಹೊಯ್ತಾ. ಹೊರೈದಾಲೊ ಬಾಪೊಯ್ ಸೇಸೇ ವಾಟಿ ದೊವೊರ್ತಾ. ಮೊರ್ಯಾದಿ ಪ್ರಕಾರ್ ವ್ಹೊಕ್ಲೆ ಹೊರೈದಾಕ್ ಈಲ್ಲಿಂ ಸಯ್ರ್ಯಾಂ ಸೇಸ್ ಭೊರಾ. ಸೇಸ್ ದಾಲ್ಯಾ ಮಾಗಿರ್ ಯಜ್ಞಾನ್ ಗೊವುನಾ ವಾಟಿ ದೊವೊರ್ತಾ. ಆಪೊಯ್ಕಡೆಚಿಂ ಆನಿ ಘೊವಾಕಡೆಚಿಂ ಆಪ್ಲಿಂ ಪುಯ್ಲಿಂ ವ್ಹೊಕ್ಲೆಕ್ ಗೊವೊನ್ ಕರ್ಚೆಲಿ ರಿವಾಜ್ ಆಹಾ. ಘೊವಾ ಕಡೆಚಾಂನಿ ವ್ಹೊಕ್ಲೆಕ್ ತಿಂಗ್ಲ್ಯಾ ಖುಶಿನ್ ಕಾಪಡ್ ಉಡುರೆಂ ಕರ್ಚೆಲೆಂ ಕ್ರಮ್ ಆಹಾ. ತಾಚಾ ಮಾಗಿರ್ ಥಂಯ್ ಮೆಳ್ಳೆಲ್ಯಾಂಕ್ ತರ್ಕಾರಿಚೆಂ ಪಾಯ್ವಾ ಜೆವೊಣ್ ಆಸ್ತಾ.

### 37.18 ಹಾಪ್ಪಾನಾ :

ಬಾಯ್ಲೆ ಮೊನ್ನಾಂ ಮ್ಹುಯಿನ್ಯಾಚೆಂ ಭಾಯ್ರ್ ದಾವ್ಲೆಲ್ಯಾಕ್ ಕುಡ್ಯಿ ಬೊಲಿಂತ್ 'ಹಾಪ್ಪಾನಾ ದಾವ್ಲೆಂ' ಮ್ಹುನ್ಯಾ. ಭಾಯ್ರ್ ದಾಲ್ಲ್ಯಾ ಸ್ತ್ರೀಯೆನ್ ತೀನ್ ದೀಸ್ ಕೊಣಾಕ್ಯೀ ಹಾಪ್ಪಾಚಾಕ್ ನಾಂ ದೆಕುನ್ ಹ್ಯೊ ಸೊಬ್ದೆ ಉಪಯೋಗ್ ದಾಲಾ. ಹಾಪ್ಪಾನಾಹಾಲ್ಲ್ಯಾನ್ ತೀನ್ ದೀಸ್ ಸೂತಕ್ ಆಚರಣ್ ಕರ್ತಾ. ತಾಣೆಂ ತ್ಯಾ ತೀನೀ ದೆಹಾಂನಿ ಘರಾಚ್ಯಾ ಆಯಾಚ್ಯಾ ಭಾಯ್ರ್ ಸಾವ್ಡೆಂತ್ ಆವೊಯೆಂತ್, ಭೊಂವೊಯೆಂತ್. ಘರಾಚ್ಯಾ ಆಯಾಚ್ಯಾ ಬಾಗ್ಲಾಚೊ ಹುಮೊರ್ ತಾಣೆಂ ಉತ್ತೊಚಾಕ್ ನಾಂ. ರಾಂದ್ಪಾ ಕುಡಾಂತ್ ಉಯ್ಜಾಕ್ ನಾಂ. ತೇಂ ದೇವಾ ಘರ್ ದಾಲ್ಯಾರ್, ಹಾಪ್ಪಾನಾಹಾಲ್ಲ್ಯಾಂಕ್ ರಾವ್ಪಾಕ್ ಘರಾ ಭಾಯ್ರ್ ಪ್ರತ್ಯೇಕ್ ಗುಡ್ಸುಲ್ ಅಥವಾ ಕೊಡ್ಯೆಂ ಆಸ್ತಾ. ಧಾದಾನಾಂಲೊ ಮಾಂಡ್ ದಾಲ್ಯಾರ್ ತಾಣೆಂ ಮಾಂಡಾರ್ ಪ್ರವೇಸ್ ಕರ್ಚಾಕ್ ನಾಂ. ಪಾಂಸ್ ದೆಹಾಂನಿ ನ್ಹಾವುನ್ ದಾಲ್ಯಾ ಮಾಗಿರ್ ತೇಂ ರಾಂದ್ಪಾ ಕುಡಾಂತ್, ಘರಾಚ್ಯಾ ಆಯಾ ಭಿತರ್ ಉಯ್ಜಾಕ್ ಅಧಿಕಾರಸ್ಥ್ ದಾತಾ.

ಹಾಪ್ಪಾನಾಹಾಲ್ಲ್ಯಾನ್ ಸಾನ್ ಭುರ್ಗ್ಯಾಂಕ್ ನಾಗ್ಡಿಂ ಆಸ್ತಾನಾ ಹಾಪ್ಪಾಯೆಂತ್. ಆಪ್ಣಾಲೆಂತ್ ಭುರ್ಗೆಂ ದಾಲ್ಯಾರೀ ಭುರ್ಗ್ಯಾಚ್ಯಾ ಆಂಗಾರ್ ಲುಗ್ವಾಂ ನಾಹಾಲ್ಲ್ಯಾ ವೆಳಾರ್ ಮಾತ್ ಹಾಪ್ಪಾಯೆಂತ್ ಆನಿ ದೂಧ್‌ಯೀ ಖಾವೊಯೆಂತ್. ಪುಣ್, ಭುರ್ಗಿಂ ಯಾ ವೊಡಾಂಕ್ ಆಂಗಾರ್ ಲುಗ್ವಾಂ ಆಸ್ತಾನಾ ಹಾಪ್ಪೊಚಾಕ್ ನಾಜೆಂ. ಲುಗ್ವಾಂ ಆಸ್ತಾನಾ ಹಾಪ್ಪಾಲ್ಯಾರ್ ತೀಂ ಲುಗ್ವಾಂ ಕಾಡೂನ್ ಭಿಜೊವ್ಪಾ. ಆಂಗಾರ್ ಲುಗ್ವಾಂ ಆಸ್ತಾನಾ, ಹಾಪ್ಪಾನಾಹಾಲ್ಲೆಂ ಹಾಪ್ಪಾಲ್ಯಾಕ್ ಎಕಾಮೆಕಾ ಹಾಪ್ಪಾಲ್ಯಾರೀ ಲುಗ್ವಾಂ ಕಾಡೂನ್ ಭಿಜೊವ್ಪಾ. ಹಾಪ್ಪಾನಾಹಾಲ್ಲ್ಯಾನ್ ಹಾಪ್ಪಾಲ್ಲೆಂ ಲುಗಾಟ್ ಆಂಗಾರ್ ಆಸ್ತಾನಾ ಆನಿಯೆಕ್ ಲುಗಾಟ್ ಹಾಪ್ಪಾಲ್ಯಾರ್ ತೆಂ ಲುಗಾಟ್‌ಯೀ ಭಟ್ತ್ ದಾತಾ. ಹ್ಯಾ ಪ್ರಕಾರ್ ಹೆಂ ಭಟ್ತ್‌ಪಣ್ ಲುಗ್ವಾನ್ ಲುಗ್ವಾಕ್ ವ್ಹಾಳಾ ಮ್ಹುನಯೆಂತ್.

ಹಾಪ್ಪಾನಾಹಾಲ್ಲ್ಯಾಕ್ ಹಾಪ್ಪಾಲ್ಯಾರ್ ತೇ ನ್ಹಾವುನ್ ಅನ್ವಾಳಿ ದಾವ್ಪಾ. ಹಾಪ್ಪಾನಾಹಾಲ್ಲ್ಯಾನ್ ಆನಿ ತಾಚೆಕಡೆ ಹಾಪ್ಪೊವ್ನ್ ಘೀಲ್ಲ್ಯಾಂನಿ ಬಾಂಯ್, ಘರಾಂತ್ ಯಾ ದಿವ್ಪಾಂ ದೈವಸ್ಥಾನಾಂನಿ, ನಾಗಾ ಬೊನಾಂನಿ ಉಪಯೋಗ್ ಕರ್ಚೆಲೆಂ ಉದಿಕ್, ಮೆಡ್ಯೊ, ವಾಟಿ, ಹಯ್ದಾನಾಂ, ಮೂರ್ತ್, ಕದ್ಯೆಂ, ಕೊಳ್‌ಂಬಿ, ಕೊವ್ಡಿ, ನಿವ್ಲೊ, ಜೂಂವ್ ನಾಂಗೊರ್, ಬೆಟೆಚೆಂ ಫಾಗ್ಡಿಂ, ಮಾಹಳಿ ಧರ್ಚೆಲಿ ಜಾಳಿ..... ಇತ್ಯಾದಿ ಖಜ್ಜಾಯೀ ಪೊಸ್ತುಂಕ್ ಹಾಪ್ಪೊಚಾಕ್ ನಾಂ. ಹಯ್ದಾನಾಂ ಹಾಪ್ಪಾಲ್ಯಾರ್ ತೀಂ ಫಾಸೂನ್, ಧೂವ್ನ್ ಹುಮ್ತಿಂ ಫಾಲ್ಯಾ. ತೀಂ ಹಯ್ದಾನಾಂ ಫಾಸ್ತಾಕ್ ಹೆರ್ ಕೊಣೆ ಉದಿಕ್ ಪೊತ್ಯಾ. ಹಾಪ್ಪಾನಾಹಾಲ್ಲ್ಯಾನ್ ಆಪುಣ್ ನಿದ್‌ಲೊ ಆನಿ ಜೀಲೊ ಜಾಗೊ ಶೆಣ್ ಪುಸೂನ್ ಶುದ್ಧ್ ಕರ್ತಾ. ತೀನ್‌ಯೀ ದೀಸ್ ಕೆಳೀ ಪಾನಾರ್ ಜೇವ್ನ್ ಉಷ್ಣೆಂಪಾನ್ ಕೊಣ್‌ಯೀ ಭೊಂವಾನಾಹಾಲ್ಲ್ಯಾ ಜಾಗ್ಯಾರ್ ಉಡೊವ್ಪಾ.

ಹಾಪ್ಪಾನಾಹಾಲ್ಯಾನ್ ಮಾತೆಂ ವೊಳೆವ್ಚೆಂ, ಪುಲಾಂ ಮಾಳ್ಚೆಂ, ಭಾಂಗಾರ್ ಫಾಲ್ಚೆಂ, ತಿಳೊ ದೊವೊರ್ಚೆಂ ..... ಇತ್ಯಾದಿ ಪವಿತ್ರ ವೊಸ್ತು ಧಾರಣ್ ಕರ್ಚಾಕ್ ನಾಂ. ದಿವ್ಯಾಕ್ ಹಾಪ್ಪಾಚಾಕ್ ನಾಂ. ತೀನ್ ದೆಹಾಂನಿ ನ್ಹಾವ್ತಾ ಮ್ಹುನಾಸೆರ್ ತಾಣೆಂ ಇಂಗ್ಲೊ, ಆಂಬ್ಯಾ ಪಾನ್, ಕಾಜೂ ಪಾನಾನ್ ದಾಂತ್ ಫಾಸ್ತಾ. ತೀನ್ ದೆಹಾಂ ದೀಸ್ ಸಾಕಾಣೆಂ ಶಿಕಾಯ್ ಹಳದ್ (ಶಿಕಾಯ್ - ACACIA SINUATA, ಹಳದ್ - Turmeric ) ಫಾಲ್ಲೆಲ್ಯಾ ಉದ್ಯಾನ್ ನ್ಹಾವುನ್ ಫಾರಾ ಭಿತರ್ ಇವ್ಚೆಂತ್. ತಾಣೆಂ ವ್ಹಾಳ್ಚೆಲ್ಯಾ ಉದ್ಯಾಂತ್ಯೀ ನ್ಹಾವಾಯೆಂತ್. ತಾಳ್ಯಾಂತ್ಲ್ಯಾ ಭಾಯ್ರ್ ವ್ಹಾಳ್ಚೆಲ್ಯಾ ಉದ್ಯಾಂತ್ ನ್ಹಾವಾಯೆಂತ್. ಬಾಂಯ್ಚೆಂ ಉದಿಕ್ ಕೊಣೀ ಹೆರಾಂನಿ ಕಾಡೂನ್ ದಿಲ್ಯಾರ್ ನ್ಹಾವಾಯೆಂತ್. ಫರ್ಕಾಡೆ ಉಪಯೋಗ್ ದಾವ್ಚೆಲ್ಯಾ ಯಾ, ದೇವಾಕ್, ಧಾರ್ಮಿಕ್ ಕಾರ್ಯಾಂಕ್ ಉಪಯೋಗ್ ದಾವ್ಚೆಲ್ಯಾ ಉದ್ಯಾಂತ್ ನ್ಹಾವಾನೆಹೆಂ. ಸಯ್ಗಿಗಿಹಿಲ್ಯಾ ಮಂಗಳ ಕಾರ್ಯಾಕ್ ಭಾಯ್ರ್ ಸೊರುನ್ ಉಯ್ಚೆಲ್ಯಾಂಕ್ ಹಾಪ್ಪಾನಾಹಾಲ್ಚೆಂ ಮುಕಾರ್ ಮೆಳಾನೆಹೆಂ. ತಾಗ್ಲಿ ಸಾವ್ಕಿ, ನಾಗಾಕ್ ಪೊಡಾನೆಹೆಂ. ಪಾಂಸ್ ದೀಸ್ ಸರ್ತಾ ಮ್ಹುನಾಸೆರ್ ದಿವ್ಯಾಂನಿ, ನಾಗಾ ಬೊನಾಂನಿ ವೊಡಾನೆಹೆಂ. ಧಾರ್ಮಿಕ್ ಕಾರ್ಯಾಂನಿ ಭಾಗ್ ಘೆನೆಹೆಂ. ದಿವ್ಯಾಂ, ದೈವಸ್ಥಾನಾಂಚ್ಯಾ ಚೆಂಡು ಫಾಲ್ಚೆಲ್ಯಾ, ಕೇಳ್ ಫಾಲ್ಚೆಲ್ಯಾ ಬಾಕ್ಯಾರ್ ಗಾದ್ಯಾಂನಿ, ದಿವ್ಯಾಂ ಆಂಗ್ಲಾಂನಿ ವೊಡಾನೆಹೆಂ. ದೆವಾ ಕುಡಾಂತ್ ಆನಿ ದೈವಸ್ಥಾನಾಂ ಭಿತರ್ ಹೆರ್ ದಿಸಾಂನಿಯೀ ಬಾಯ್ಲೆ ಮೊನ್ಯಾಂನಿ ಪ್ರವೇಸ್ ಕರ್ಚಾಕ್ ಕುಡ್ಚಿ ಸಮಾಜೆಂತ್ ಆವ್ಕಾಸ್ ನಾಂ.

ಕುಡ್ಚಿ ಸಮಾಜೆಂತ್ ವ್ಹಾರ್ಡಿಗೊ ದಾತಾನಾ ವೊಕ್ಲಲ್, ಧಾರ್ ವೊತ್ಚೆಲಿ ವೊಕ್ಲೆಲಿ ಆವೊಯ್, ಧಾರ್ ವೊತುನ್ ಫೆವ್ಚೆಲಿ ಹೊರೈದಾಲಿ ಆವೊಯ್, ಧಡಿ, ಕೊರೊಲಿ ಭ್ಷಾ ದಾವ್ನ್ ಆವೊನೆಹೆಂ. ವ್ಹಾರ್ಡಿಗೆಕ್ ದೀಸ್ ದೊವೊರ್ತಾನಾ ಹ್ಯಾ ಪಾಂಯ್‌ದಾನಾಂಲೆಯೀ ಮ್ಹುಯಿನ್ಯಾಚೆ ದೀಸ್ ಸುಕೊವ್ಕಾ. ಹಾಪ್ಪಾನಾಹಾಲ್ಯಾಂನಿ ವ್ಹಾರ್ಡಿಗೆಚ್ಯಾ ಖಚ್ಚಾಯ್ ಕಾರ್ಯಾಂತ್ ಭಾಗ್ ಫೆವ್ಚಾಕ್ ಆವ್ಕಾಸ್ ನಾಂ. ವೊಕ್ಲೆಲೆ ದೀಸ್ ಸುಕೊವ್ಕ್, ವೊಕ್ಲೆಲೆ ಆವೊಯ್ಲೆ ಆನಿ ಹೊರೈದಾಲಾ ಆವೊಯ್ಲೆ ದೀಸ್ ಸುಕೊವ್ಚಾಕ್ ಸಾಧ್ಯ್ ದಾಯ್ನಾಹಾಲ್ಯಾ ಸಂದರ್ಭಾಂನಿ ಅನಿವಾರ್ಯ್ ದಾವ್ನ್ ಹೆರಾಂನಿ ಧಾರ್ ವೊತ್ಚೆಲೆ ಪ್ರಸಂಗ್ ದಾಯಿತ್ ಆಸ್ತಾ.

**37.19 ಹೊಲೆಂ :**

ಕುಡ್ಚಿ ಸಮುದಾಯಾಂತ್ ಜಲ್ಯಾಚೆಂ ಅಥವಾ ಕರ್ಮಾಚೆಂ (ಮೊರಣಾಚೆಂ) ಹೊಲೆಂ ಬಾರಾ ದೀಸ್ ಆಚರಣ್ ಕರ್ಚೆಲಿ ರಿವಾಜ್ ಆಹಾ. ಜಲ್ಯ್ ಅಥವಾ ಮೊರಣ್ ದಾಲಾರ್ ಇಟ್ಲೆ ದೀಸ್ ಶುದ್ಧಾಚಾರ್ ಕರ್ಕಾ ಮ್ಹುನ್ ಶಾಸ್ತ್ರ್ ಆಹಾ. ಹ್ಯಾಕಾ 'ಹೊಲೆಂ'

ಮುನ್ನಾ. ಎಕ್ಸಿ ಸ್ತ್ರೀ ಗುರ್ಮಾರ್ ದಾಲ್ಯಾರ್ ಸಾತ್ ಮುಯಿನ್ಯಾಂ ಮಾಗಿರ್ ಘೋವಾ ಬಾಯ್ಲೆಕ್ ಗರ್ಭಾಚೆಂ ಹೋಲೆಂ ಆಸ್ತಾ. ಗುರ್ಮಾರ್ ಸಾತ್ ಮುಯಿನ್ ಭೋರ್ರ್ಯಾ ಮಾಗಿರ್ ಘೋವ್ ಬಾಯ್ಲೆ ದಿವ್ಯಾಂ ಥಳಾಂನಿ, ನಾಗಾ ಬೊನಾಂನಿ, ದೈವಸ್ಥಾನಾಂನಿ ಉಯ್ಚೆಂ ಅಥವಾ ಧಾರ್ಮಿಕ್ ಕಾರ್ಯಾಂನಿ ಭಾಗ್ ಘೆವ್ಚಾಕ್ ಬಂಧಿ ಆಹಾ. ಬೊಳಾಂ ದಾಲ್ಯಾರ್ ಬೊಳಾಂತಿಕ್ ಆನಿ ಬಾಳ್ಯಾಕ್ ಘರಾಭಾಯ್ ಪ್ರತ್ಯೇಕ್ ಕುಡಾಂತ್ ರಾವ್ತಾಯ್ತಾ. ಹೋಲೆಂ ಸರ್ತಾ ಮುನಾಸೆರ್ ತಿಂಣಿಂ ಘರಾ ಭಿತರ್ ಸರ್ಚಾಕ್ ನಾಂ. ಘರಾಂತ್ ಬೊಳಾಂ ದಾವ್ಣೆಂ ದಾಲ್ಯಾರ್ ಪ್ರತ್ಯೇಕ್ ಕುಡಾಚೆಂ ವ್ಯವಸ್ಥೆ ಕರ್ತಾ. ಆರ್ರ್ಯಾ ಕ್ರಮಾರ್ ಬೊಳಾಂ ದಾಲ್ಯಾ ಚಾರ್ ದೆಹಾಂನಿ ಮೊಡ್ವೊಳ್ಳೆ ಯೆವ್ನ್ ಬೊಳಾಂತಿಕ್ ನಾಣೊವ್ನ್ ಘರಾಂತ್, ಬೊಳಾಂತಿ ಕುಡಾಂತ್ 'ಕ್ನಾರ್ ವಿಭೂತ್' ಶಿಂಪ್ಡಾವ್ನ್ ಶುದ್ಧ ಕರ್ತಾಲಿ. ಬೊಳಾಂತಿನ್ ತ್ಯಾ ದೀಸ್ ಆಪ್ಲಾನ್ ನೆಹೆಲ್ಲಿಂ ಲುಗ್ವಾಂ ಮೊಡ್ವೊಳ್ಳೆಕ್ ದೀವ್ನ್ ಮೊಡ್ವೊಳ್ಳೆನ್ ಹಾಡ್ಲೆಲಿಂ ಮಡಿ ಲುಗ್ವಾಂ ನೆಹೋಕಾ. ಬೊಳಾಂ ದಾವ್ನ್ ಸೋ ದೆಹಾಂ ದೀಸ್ 'ಸೆಟಿ' ಆಚರಣ್ ಆಹಾ. ಥೊಡ್ಯಾಂ ವಾಡ್ಯಾಂನಿ ಸೆಟಿ ನೋವ್ ದೆಹಾಂನಿ ಕರ್ತಾ. ಸೋ ದೆಹಾಂಚ್ಯಾ ಸೆಟಿಯೆಕ್ 'ಪುಗ್ವಾಂ' ಖೆಳ್ಚೆಂ ಆನಿ ನೊವಾಂ ದೆಹಾಂಚೆ ಸೆಟಿಯೆಕ್ ಗಾಣೆಂ ಗಾಂಯ್ಚೆಲಿ ರಿವಾಜ್ ಆಹಾ. ನೊವಾಂ ದೆಹಾಂಚ್ಯಾ ಸೆಟಿಯೆಕ್ ಕುಳಿದ್ ಸೋಣೆ ಭಾಜುನ್ ಉಕ್ಡಯ್ತಾ ದೆಕುನ್ ಹ್ಯಾ ಸೆಟಿಯೆಕ್ 'ಸುಕಿ ಸೆಟಿ' ಮುನ್ ನಾಂವ್.

ಸಾತಾಂ ದೆಹಾಂ ದೀಸ್ ಸಾತ್ ದೀಸ್ ಆಚರಣಾಚಿ ವಿಧಿ ಆಹಾ. ತ್ಯಾ ದೀಸ್ ಘರಾಂತ್ ಶೆಣ್ ಕೂಯ್ತ್ ಕಾಡೂನ್, ನ್ಹಾವುನ್ ಶುದ್ಧಾಚಾರ್ ಕರ್ತಾ. ಬೊಳಾಂತಿನ್ ವಾರಿ ವೊಂಡ್ಯಾಂತ್ ಏಕ್ ಕಾಹಾಳೆ ಪೀಲ್ ಲಾವ್ತಾ. ಬೊಳಾಂತಿಕ್ ಬಾಂಯ್ಕ್ ಹಾಪ್ಪೊವ್ನ್, ಬಾಂಯ್ಚೆಂ ಉದಿಕ್ ಕಾಡುನ್ ಗಂಗಾ ಪೂಜೆಚಿ ರಿವಾಜ್ ಕರ್ತಾ. ಮಾಗಿರ್ ಬೊಳಾಂತಿಕ್ ಆನಿ ಬಾಳ್ಯಾಕ್ ಘರಾ ಭಿತರ್ ವೊಹಾಯೆಂತ್. ಘರಾಂತ್ ತ್ಯಾ ದೀಸ್ ಬೊಳಾಂತಿಕ್ ಮಾಹಳಿ ರಾಂದುನ್ ವಿಶೇಸ್ ರಿತಿರ್ ವಾಡ್ಯಾ.

ಬಾರಾ ದೆಹಾಂ ದೀಸ್ ಘರಾಡ್ಚಿಂ ಘರಾಂತ್ ಶೆಣ್ ಕೂಯ್ತ್ ಕಾಡೂನ್, ನ್ಹಾವುನ್, ಲುಗ್ವಾಂ ಉಂಬ್ಕುನ್ ಶುದ್ಧ ದಾತಾ. ಆರ್ತಾಂ ಭೊಟಾಕ್ ಆಪೊವ್ನ್ ಹಾಡೂನ್ ಪುಣ್ಯಾರ್ಚನ್ ಕರಯ್ತಾ. ಹ್ಯಾತ್ ದೀಸ್ ಸಾಂಜೆರ್ ಭುರ್ಗ್ಯಾಕ್ ನಾಂವ್ ದೊವೊರ್ನ್ ಪಾಳ್ಣೆಂ ಬಾಂಧ್ವೆಲೊ 'ಭಾರ್ಸೊ' ಆಚರಣೆಯೀ ಕರ್ತಾ. ಬೊಳಾಂ ದಾಲ್ಯಾ ಬಾರಾ ದೀಸ್ ಮುನಾಸೆರ್ ಕುಟ್ಮಾದಾರಾಂಕ್ ಹೋಲೆಂ ಆಚರಣ್ ಆಸ್ತಾ.

ಮೊರಣ್ ದಾಲ್ಯಾರ್ ಮೊಡೆಂ ಕಾಡ್ಲ್ಯಾ ಮಾಗಿರ್ ತ್ಯಾ ಘರ್ಕಾಡೆ ರಾಂದ್ಲೆಂ ಆಹಾಲ್ಯಾರ್ ಭಾಯ್ ಉಡೊವ್ನ್, ಶೆಣ್ ಕೂಯ್ತ್ ಕಾಡೂನ್, ಭಾಯ್ಲ್ಯಾ ಕುಳಿಯೆಚಾಂನಿ ಘರಾ ಭಾಯ್ ರಾಂದುನ್ ಮೊಡೆಂ ಕಾಡ್ಲ್ಯಾ ತ್ಯಾ ಘರಾಡ್ಚ್ಯಾ ಕುಟ್ಮಾದಾರಾಂಕ್

‘ದುಖಾಚಿ ಪೇಜ್’ ವಾಡ್ಯಾ. ಮೊರ್ಲಾ ಮಾಗಿರ್ ಕುಟ್ಮಾದಾರಾಂಕ್ ತೀನ್ ಪ್ರತ್ಯೇಕ್ ದೀಸ್, ತೀನ್ ಉದ್ಯಾಂ ನ್ಹಾಂವ್ಲೆಂ ಹೊಲೆಂ ಆಚರಣ್ ಆಹಾ. ತೀನ್ ದೆಹಾಂನಿ ಸಾರಿಯೆಡೆ ಬೊಂಡೊ ದೊವೊರ್ಕಾ ಆನಿ ಮೆಲ್ಲ್ಯಾಲ್ಯಾ ಲೆಕಾನ್ ಪಾವ್ಲ್ಯಾಂತ್ ತೆನ್ಯಾ ಬೊಡ್ಲಾ ಫಾಲ್ಗೆಲ್ಯಾ ದೋನ್ ಖುರಾಂಚ್ಯಾ ರಾಂಧ್ರಿರ್ ಉಟಾಂ ರಾಂದುನ್ ಸಾರಿಯೆಡೆ ವ್ಹೊರುನ್ ವಾಡ್ಯಾ. ಮೆಲ್ಲ್ಯಾಲ್ಯಾ ಉತ್ತರ ಕ್ರಿಯೆಚ್ಯೊ ವಿಧಿ ಕರ್ಚಾಕ್ ‘ಕ್ರಿಯೆಂ ಧರ್ಟೆಂ’ ಮ್ಹುನ್ ನಾಂವ್. ತೀನ್ ದೆಹಾಂನಿಯೀ ಕ್ರಿಯೆಂ ಧರ್ಟಾ. ಪುಣ್ ಕ್ರಿಯೆಂ ಧರ್ಟ್ಯಾ ಮಾಗಿರ್ ಕ್ರಿಯೆಂ ಧರ್ಟೆಲ್ಯಾನ್ ಶುದ್ಧಾಚಾರಾರ್ ಆಪೊಕಾ. ದೆಹಾಕ್ ಏಕ್ ಪಾವ್ಟಿಂ ನ್ಹಾವುನ್ ಜಿವ್ಪಾ. ಹೆರ್ ಜಾತಿಚಾಂಕಡೆ ಉಲಯ್ತೆಂ. ಅಶುದ್ಧ ದಾಯ್ಜೆಂ ದೆಕುನ್ ಸಡಾವತ್ ನೋವ್ ದೆಹಾಂನಿ ಕ್ರಿಯೆಂ ಧರ್ಟಾ. ಕ್ರಿಯೆಂ ಧರ್ಟೆಂ ಮ್ಹುನ್ಯಾರ್ ಮೆಲ್ಲ್ಯಾಂ ಅಂತಿಮ್ ವಿಧಿ ಕರ್ಚಾಕ್ ಪೂರ್ವಭಾವೀ ತಯಾರಾಯೆಕ್ ಅಧಿಕೃತ್ ದಾವ್ಣೆಂ. ಹೆಂ ಕ್ರಿಯೆಂ ಧರ್ಟೆಲೊ ಪಿಂಡ್ ಪ್ರದಾನಾಕ್ ಅಧಿಕಾರಸ್ಥ್ ದಾತಾ. ನೋವ್ ದೆಹಾಂನಿ ಕುಟ್ಮಾದಾರ್ ಘರ್ ನಿತಳ್ ಕೊರುನ್, ಲುಗ್ವಾಂ ಉಂಬ್ಳುನ್ ನ್ಹಾವುನ್ ದುಸ್ರ್ಯಾ ಪಾವ್ಟಿಂ ಶುದ್ಧಾಚಾರ್ ಕರ್ತಾ. ಹ್ಯಾ ದೀಸ್ ಕ್ರಿಯೆಂ ಧರ್ಟೆಲ್ಯಾಕ್ ಖಾಡ್ ಬೋಡ್ ತಾಸ್ಚೆಲೆಂ ಕ್ರಮ್ ಆಹಾ. ಹ್ಯಾಕಾ ‘ಖರ್ ಕರ್ಟೆಂ’ ಮ್ಹುನ್ತಾ. ಖರ್ ಕೆಲ್ಯಾ ಮಾಗಿರ್ ತಾಣೆಂ ಸಾರಿಯೆಚೊ ಗೊಬೊರ್ ರಾಸ್ ಕೊರುನ್, ಉದಿಕ್ ಭೊರ್ಲೆಲಿ ನೆವಿ ಮೆಡ್ಲಿ ಪುಟೊವ್ನ್, ಸಾರಿಯೆರ್ ತುಳೊಸ್ ಲಾವ್ಪಾ. ಇಕ್ರಾವೊ ದೀಸ್ ತಿಸ್ರ್ಯಾ ನ್ಹಾಣಾಚೊ. ತ್ಯಾ ದೀಸ್ಯೀ ಕುಟ್ಮಾದಾರ್ ಸಗ್ಳೆ ತಿಸ್ರ್ಯಾ ಪಾವ್ಟಿಂ ನ್ಹಾವುನ್ ಶುದ್ಧ್ ದಾತಾ. ಭೊಟ್ ಯೇವ್ನ್ ನೆವೆಂ ಘರ್-ವೊಕಾಲ್ ಕೆಲ್ಲ್ಯಾ ಕ್ರಮಾರ್ ಶುದ್ಧಾಚಾರಾಚೆಂ ಕ್ರಮ್ ಕರ್ತಾ. ಮೆಲ್ಲ್ಯಾಕ್ ಬಾರಾ ವಾಡಿ ಫಾಲೂನ್ ಕ್ರಿಯೆಂ ಧರ್ಟೆಲ್ಯಾಚ್ಯಾ ಮುಖಾಂತ್ ಪಿಂಡ್ ಪ್ರದಾನ್ ಕರಯ್ತಾ. ಾಚ್ಯಾ ಮಾಗಿರ್ ಕುಟ್ಮಾದಾರ್ ರಾಂದುನ್ ಮೆಲ್ಲ್ಯಾಲ್ಯಾ ರಾಶಿಕ್ ಸೀತ್ ಫಾಲೂನ್ ಸಗ್ಳ್ಯಾಂಲೆಂ ಜೆವೊಣ್ ದಾಲಾರ್ ಮಾಗಿರ್ಲಾ ದೀಸ್ ಬಾರಾ ದೆಹಾಂನಿ ಸಯ್ರ್ಯಾ ಧಯ್ರ್ಯಾಂಕ್ ಸಂತರ್ಪಣೆ ಸಲವ್ನ್ ಕುಟ್ಮಾದಾರಾಂಲೆಂ ಹೊಲೆಂ ಸರ್ತಾ. ಮೆಲ್ಲೆಂ ಹೊಲೆಯೀ ಬಾರಾ ದೀಸ್ ಮ್ಹುನಾಸೆರ್ ಆಸ್ತಾ.

ಕುಡ್ಯಾಂತ್ ಫಾರ್ಡಿಂಗ್ ದಾಯ್ಜಾಹಾಲ್ಲಿಂ (ಬ್ರಹ್ಮಚಾರಿ) ಚೆಡೊ ಚೆಡುಂ ತರ್ನಾಟಿಂ ಸರ್ಲ್ಯಾರ್ ಮಾತ್ತ್ಕ್ ಲಾಯ್ಜೆಲೆಂತ್ತ್ (ದಫನ್) ಕ್ರಮ್. ಹಿಂಕಾಂ ಮೆಲ್ಲ್ಯಾಂಕ್ ಕರ್ಚೆಲ್ಯೊ ಹೆರ್ ವಿಧಿ ಕರ್ಚಾಕ್ ನಾಂ. ತಿಂಗ್ಲ್ಯಾ ಲೆಕಾನ್ ವಾಡಿ ದೊವೊರ್ಚಾಕ್ಯೊ ನಾಂ. ಇಕ್ರಾ ದೆಹಾಂ ದೀಸ್ ಭೊಟಾಕ್ ಆಪೊವ್ನ್ ಶುದ್ಧ್ ಆಚರಣ್ ಕೊರುನ್ ವಟು ಚೆಡ್ಯಾಂಕ್ ಗೋಡ್ ಕಾಟ್ಲಿ ದಿಲ್ಯಾರ್, ಮಾಗಿರ್ ಮ್ಹಾಳ್ ಪಕ್ವಾಂತ್ ದೇವಾಕ್ ಮೆಲ್ಲ್ಯಾಂಲ್ಯಾ ಲೆಕಾನ್ ಏಕು ನಾರ್ಲ್ ಭೆತ್ಲ್ಯಾರ್ ಮುಗ್ಡಾಲೆಂ.

ಗುರ್ಟಿನ್ ಸರ್ಲ್ಯಾರ್ ಆಯಾಪಣಾಚಿ ಕಹಲಿಯೀ ವೊಸ್ತ್ ಕಾಡ್ಯಾ ಮ್ಹುನ್‌ನಾಂ. ಮೊಡೆಂ ಸಾರಿಯೆರ್ ದೊವೊರ್ತಾನಾ ಪೊಟಾ ಊಯ್ತ್ ಏಕ್ ಭಿಂಗಾರ್ ದೊವೊರ್ತ್ ಪುಟೊವ್ಯಾ. ಮಾಗಿರ್ ಆಯಾಪಣಾಚಿ ಪಿರ್ಡುರ್ಗ್ ಕಾಡಿಯೆಂತ್. ಹೊಲ್ಯಾಚೆಂ ಉರ್ದೆಲೆಂ ಸಗ್ಳೆಂ ಆಚರಣ್ ಯಥಾವತ್ ಆಹಾ.

ಜೊಲ್ಯಾಲ್ಯಾ ತಕ್ವಣ್ ಭುರ್ಗೆಂ ರೊಡುನ್ ಮೆಲ್ಯಾರ್ ಹೊಲೆಂ ಆಚರಣ್ ಆಹಾ. ಇಕ್ರಾ ದೆಹಾಂ ದೀಸ್ ಶುದ್ಧಿಯೀ ದಾವ್ಯಾ. ಭುರ್ಗೆಂ ರೊಡುನ್ ಮೆಲ್ಯಾರ್ ಆವೊಯ್ಸ್ ತೀನ್ ದೀಸ್ ತಾಕಾ ಧಾನಾ ದೂಧ್ ಪೊಣ್ಯಾ ಪಾನಾರ್ ಭಾಯ್ತ್ ದೊವೊರ್ತ್ಯಾ. ಮೊರ್ಚ್ಯಾ ದ್ವಿಂ ಭುರ್ಗೆಂ ರಡಾನೆ ದಾಲ್ಯಾರ್ ಹೊಲೆಂ ಆಚರಣ್ ನಾಂ.

ಹ್ಯಾ ಪ್ರಕಾರ್ ಕುಡ್ಯಾಂತ್ ಕುಟ್ಮಾದಾರಾಂಕ್ ಜಲ್ಯಾಚೆಂ ಅಥವಾ ಮೊರಣಾಚೆಂ ಹೊಲೆಂ ಬಾರಾ ದೀಸ್ ಆಚರಣ್ ಆಹಾ. ಬಾರಾ ದೀಸ್ ಮ್ಹುನಾಸೆರ್ ಹೊಲೆಂ ಆಹಾಲ್ಯಾ ಕುಟ್ಮಾಚಾಂನಿ ದಿವ್ಯಾಂ ಥಳಾಂನಿ ಉಯ್ತಾಕ್ ನಾಂ. ಧಾರ್ಮಿಕ್ ಕಾರ್ಯಾಂನಿ ಭಾಗ್ ಘೆವ್ಚಾಕ್ ಆನಿ ಮಂಗಳ್ ಕಾರ್ಯಿಂ ಆಚರಣ್ ಕರ್ಚಾಕ್ ಧಾರ್ಮಿಕ್ ರಿತಿನ್ ಆವ್ಯಾಸ್ ನಾಂ. ಹೆರ್ ಕುಳಿಯೆಚೆ ಅಥವಾ ವಾಡ್ಯಾಗಾರ್ ಹೊಲೆಂ ಆಹಾಲ್ಯಾ ಘರ್ಕಾಡ್ ಇವ್ಚೆಂ, ತಿಂಗೆರ್ ಜೆವೊಣ್ ಖಾಣ್ ಕರ್ಚೆಂ ಆನಿ ಹೊಲೆಂ ಆಹಾಲ್ಯಾಂಲೊ ಸಂಪರ್ಕ್ ಕರ್ಚಾಕ್ ಸಮಾಜೆಂತ್ಲ್ಯಾ ಸಂಪ್ರದಾಯಾ ಪ್ರಕಾರ್ ಆವ್ಯಾಸ್ ನಾಂ. ದೆಕುನ್ ಹೊಲ್ಯಾಚ್ಯಾ ವೆಳಾರ್ ಸಯ್ತಿಗೆಕ್ ಉಯ್ಚೆಂ, ಉತಾರ್ ಘಟ್ಟೆ, ಸಾಕ್ವಿಡೊ, ಧಾರ್..... ಇತ್ಯಾದಿ ವ್ಹಾಡಿಗ್‌ಚೆಂ ಖಚ್ಚಿಯೀ ಆಚರಣಾಂ ದೊವೊರಿನಾ. ವ್ಹಾಡಿಗ್‌ಚೊ ದೀಸ್ ರಾರಾವ್ನ್, ಹೊಲೆಂ ಇವ್ಚೆಲೆಂ ಅಂದಾಜ್ ಆಹಾಲ್ಯಾರ್ ನಾಂದಿ ಪೂಜಾ ಕೊರುನ್ ವ್ಹೊಕ್ಲೆ ಹೊರೈದಾಂಕ್ ಆನಿ ಧಾರ್ ವೊತ್ಚೆಲ್ಯಾ ತಿಂಗ್ಲ್ಯಾ ಆವೊಯ್ ಬಾಪಾಂಯ್ಕ್ ನಾಂದಿ ಬಾಂದ್ಲ್ಯಾರ್ ಸಂಪ್ರದಾಯಾ ಪ್ರಕಾರ್ ವ್ಹಾಡಿಗ್ ದಾವ್ಯೆಂತ್. ಪುಣ್ ವ್ಹಾಡಿಗ್‌ಚೆಂ ರಾಂದಪ್ ಆನಿ ಹೆರ್ ಕಾರ್ಯಾಂನಿ ನಾಂದಿ ಬಾಂಧಿನಾಹಾಲ್ಯಾ ಹೆರ್ ಕುಟ್ಮಾದಾರಾಂನಿ ಮೆತೆರ್ ದಾಯ್ಕೆಂ. ಹೊಲೆಂ ಆಹಾಲ್ಯಾ ಕುಟ್ಮಾದಾರಾಂನಿ ರಾಂದಪ್ ಕೆಲ್ಯಾರ್ ಈಲ್ಯಾ ಸಯ್ತ್ಯಾಂಕ್ ಭಷ್ಟ್ ದಾತಾ ದೆಕುನ್ ತೇ ಜೆವೊಣ್ ಕರೀನಾ. ಹೊಲ್ಯಾಚೆಂ ಆಚರಣ್ ಕುಡ್ಯಾ ಕಟ್ವೆನಿಟ್ವಾನ್ ಪಾಳ್ತಾ.



### 37.20 ಗೊಂಯ್ಕಾರ್ ಕುಡ್ಯಾಂಚಿ ವ್ಹಾಡಿಗ್

ಗೊಂಯ್ಕಾರ್ ಕುಡ್ಯಾಂಲ್ಯಾ ವ್ಹಾಡಿಗ್‌ಚ್ಯಾ ಸಂಪ್ರದಾಯಾಂತ್ಯೆಯೀ ಬುಡಕಟ್ಟು ಜನಾಂಗಾಚೆಂ ಲಕ್ಷಣಾಂ ದರಾಬಸ್ತ್ ಆಹಾ. ಹಿಂಗೆಲ್ಯಾ ಆನಿ ಕೊಡಿಯಾಳ್ ಕುಡ್ಯಾಂಲ್ಯಾ



ವಾಡ್ಡಿಗೇ ಸಂಪ್ರದಾಯಾಂತ್ ಸಾಮ್ಯ ಆನಿ ವ್ಯತ್ಯಾಸ್ ದಾಯಿತ್ವೆ ದೆಹೊನ್ ಯೆತಾ. ಗೊಂಯ್ಯಾರ್ ಕುಡ್ಯಾ ವಾಡ್ಡಿಗೇಚೊ ದೀಸ್, ತಿಥ್, ನಕ್ಷತ್ರಾಂ ಆನಿ ಜಾತಕಾಕ್ ಸಡ್ ಮಹತ್ವ್ ದಿನಾಂ. ಚೆಡುಂ ಚೆಡ್ಯಾಚಾಕೀ ಪ್ರಾಯೆರ್ ಸಾನ್ ದಾಪ್ಯಾ ಮುನ್ ನಾಂ. ಅನೇಕ್ ಸಂದರ್ಭಾಂನಿ ಚೆಡ್ವಾಲಿ ಪ್ರಾಯೆ ಚೆಡ್ಯಾಚಾಕೀ ಸಡ್ ಆಸ್ತಾ. ವಾಡ್ಡಿಗೇಚ್ಯಾ ರಿವಾಜಿಂಕ್ ಪುರೋಹಿತಾಲಿ ಉಪಸ್ಥಿತಿ ಅಗತ್ಯ್ ನಾಂ. ವಾಡ್ಡಿಗೇಚೆ ಧಾರ್ ಆನಿ ಸಂಭ್ರಮ್ ಚೆಡ್ಯಾಗೆರ್ತ್ ದಾತಾ. ಚೆಡ್ವಾಲಿ ಆವೊಯ್ ವಾಡ್ಡಿಗೇಕ್ ಉಯ್ಚಾಕ್ ನಾಂ. ವಾಡ್ಡಿಗೇಂತ್ ಚೆಡ್ಯಾ ಕಡೆಚಾಂಕ್ ಪ್ರಾಮುಖ್ಯತೆ ಉಣೆಂ. ಚೆಡ್ಯಾಕ್ ಚೆಡ್ವಾಲಿ ಆವೊಯ್ ಸಾನ್ ಪ್ರಾಯೆರ್ತ್ ನ್ಹಾವಾಲಾಗ್ಚ್ಯಾಂ ಅಥವಾ ನ್ಹಾವಾ ಲಾಗ್ಲಲ್ಯಾ ಸಂದರ್ಭಾರ್ ದೋನ್ ಎಳ್ಕಾಂಚಿ ಎಕ್ ಪಿರ್ಡುಗ್ ಬಾಂಧ್ತಾ. ಆನಿ ಪಾಂಯಾಂ ಬೊಟಾಂಕ್ ಮುದಿಯೊಯೀ ಘಾಲ್ತಾ. ದೆಕುನ್ ಗೊಂಯ್ಯಾರ್ ಕುಡ್ಯಾಂಲ್ಯಾ ಚೆಡ್ಯಾಂಕ್ ವಾಡ್ಡಿಗ್ ದಾಲ್ಲಿಂ ಕೋಣ್? ಆನಿ ಅವಿವಾಹಿತ್ ಕೋಣ್? ಮುನ್ ಗುರ್ತು ಧರ್ಚಾಕ್ ಕಷ್ಟ್. ಆತಾನ್ ವಾಡ್ಡಿಗೇಚೆಂ ಪ್ರಥಮ್ ಉತರ್ ಘಟ್ಟಿ ದಾಲ್ಲ್ಯಾ ತಕ್ಷಣ್ ಪಾಂಯಾಂ ಬೊಟಾಂಕ್ ಮುದಿಯೊ ಘಾಲ್ತಾ ಆನಿ ವೊಕ್ಲೆಕ್ ವಾಡ್ಡಿಗೇಕ್ ಭಾಯ್ರ್ ಸರ್ತಾನಾ ವಾಡ್ಡಿಗೇಚೆ ಪಿರ್ಡುಗ್ ಬಾಂಧ್ತಾ. ಆರ್ತಾಂ ಧಾರ್ ದಾಲ್ಯಾ ಮಾಗಿರ್ ವಾಡ್ಡಿಗೇಚ್ಯಾ ವೈದಿಕ್ ಸಂಪ್ರದಾಯಾ ರಿತಿರ್ ಚಾರ್ ಎಳ್ಕಾಂಚಿ ಪಿರ್ಡುಗ್ ಹೊರೈದ್ ಬಾಂಧ್ಲೆಂ ಕ್ರಮ್ ಚಾಲ್ತೆರ್ ಈಲಾಂ. ಪುಣ್ ಹ್ಯಾ ಪಿರ್ಡುಗೇಚೊ ಖರ್ಸ್ ಆವೊಯ್ಕಡೆಚೊತ್ತು. ಥೊಡ್ಯಾ ಕುಳಿಯೆಂತ್ ಪಿರ್ಡುಗ್ ಹೊರೈದಾಕಡೆಚಿ ಆನಿ ಹೊರೈದಾನ್ತ್ ಬಾಂಧ್ಲೆಂ ಕ್ರಮ್ ಚಾಲ್ತೆರ್ ಆಹಾ. ಆದ್ಲಿಂ ಚೆಡುಂ ನ್ಹಾವಾಲಾಗ್ಲಲ್ಯಾ ಸಂದರ್ಭಾರ್ ಗೇಂಟಿ ಬಾಂಧುನ್ ಕಾಪಡ್ ನೆಹೊವ್ಚೆಲೆಂ ವಾಡಿಕೆ ಆಹಾಲ್ಲೆಂ. ಆತಾನ್ ಹೆಂ ಕ್ರಮ್ ಆನಿ ನ್ಹಾವಾ ಲಾಗ್ಲಲ್ಯಾ ಸಂದರ್ಭಾರ್ ಆವೊಯ್ಗೆರ್ ಪಿರ್ಡುಗ್ ಬಾಂಧ್ಲೆಂ ಕ್ರಮ್ ಉಣೆಂ ದಾಯ್ತ್ ಈಲಾಂ. ವಾಡ್ಡಿಗ್ ದಾತಾನಾ ಚೆಡ್ಯಾಕ್ 8-10 ಪವನಾಂ ಭಾಂಗಾರ್ ಘಾಲ್ತಾ. ಚೆಡ್ಯಾಕ್ ಘಾಲ್ಲೆಲೆಂ ಭಾಂಗಾರ್ ಅಥವಾ ಪಿರ್ಡುಗ್ ಘೊವಾಕ್ ಅಥವಾ ಘೊವಾ ಕಡೆಚಾಂಕ್ ಖಚ್ಚಾಯೀ ಕಾರಣಾಕ್ ವಿಕ್ಲೆಲೊ ಅಧಿಕಾರ್ ನಾಂ. ತೇಂ ಭಾಂಗಾರ್ ದೋನ್ ತೀನ್ ತೆಕ್ಲಾಂ ಮಾಗಿರ್ ಆವೊಯ್ಗೆರ್ತ್ ಘಾಟಿಂ ದಿವ್ಯಾ. ಭಾಂಗಾರ್ ಆವೊಯ್ಗೆರ್ ಈಲ್ಯಾ ಮಾಗಿರ್ ತ್ಯಾ ಸಂಬಂಧಾಕ್ ಅಂತ್ಯ್ ದಾತಾ.

ಆರ್ಲ್ಯಾ ಕ್ರಮಾ ಪ್ರಕಾರ್ ಚೆಡ್ವಾನ್ ಸೊಳಿ ಘಾಲ್ಚಿ ವಾಡ್ಡಿಗೇಕ್ ಮಾತ್ರ್. ಗೊಂಯ್ಯಾರ್ ಕುಡ್ಯಾಂಲ್ಯಾ ಚೆಡ್ವಾಂನಿ ವಾಡ್ಡಿಗೇ ಆದ್ಲಿಂ ದಾಂವ್, ಮಾಗಿರ್ ದಾಂವ್ ಸೊಳಿ ಘಾಲ್ಚಾಕ್ ನಾಂ. ಧಾರ್ ಚೆಡ್ವಾಲ್ಯಾ ಆವೊಯ್ ಬಾಪಾಯ್ಸ್ ವೊತ್ಚಾಕ್ ನಾಂ. ಚೆಡ್ಯಾಲೊ ಬಾಪೊಯಿತ್ ಧಾರ್ ವೊತುನ್ ಘೆತಾ. ಚೆಡುಂ ಆವೊಯ್ಗೆರ್ ಲಾಗೂನ್, ಭಾಯ್ರ್ ಸೊರುನ್ ಯೆತಾನಾತ್ ಆವೊಯ್ಗರ್ಚಿ ಕುಳಿ ಆನಿ ಸರ್ವ್ ಸಂಬಂಧ್ ತುಟೊವ್ಸ್

ಫೇವ್ಸ್ ಯಿತಾ. ವ್ಹಾರ್ಡಿಗ್ ದಾಲ್ಲ್ಯಾ ದೀಸ್ ರಾತ್ರಿಕ್ ಚೆಡ್ಯಾಗೆರ್ತ್ ಮರುಸೇಸೆಚೆಂ ಕ್ರಮ್ ದಾತಾ. ಮರು ಸೇಸೆಚ್ಯಾ ರಾತ್ರಿ ಓಕ್ಳಿ ಉದಿಕ್ ಖೆಳ್ವಾನಾ ವ್ಹೊಕ್ಲೆ ಹೊರೈದಾಂನಿ ಜಿವಿ ಕಾಣಿ ಮಾಹಳಿ ಧರ್ಚೆಲೆಂ ಕ್ರಮ್ ಆಹಾ. ಮುದಿ ಖೆಳ್ವಾ ಮಾಗಿರ್ ಹೊರೈದಾನ್ ಆನಿ ವ್ಹೊಕ್ಲೆನ್ ಸೆರಾಂತ್ ತಾಂದೂಳ್ ಫಾಲೂನ್ ತೀತೀನ್ ಪಾವ್ಪಿಂ ಮೆಜ್ಯಾ. ಚೆಡ್ಯಾಕ್ ಧಾರೆಕ್ ಚೆಡ್ಯಾನ್ತ್ ಹಾತಿಕ್ ಧೊರುನ್ ಆಪೊವ್ನ್ ಹಾಡ್ಯಾ. ಸೊವ್ಯಾರ್ ಬೊಸ್ತಾನಾ ಮೊಂಟೊಪಾಂತ್ ದೊವೊರೈಲ್ಯಾ ಮಾಚ್ಯಾ ಪೊಂದಾ ಚೆಡೊ ಬೊಸ್ತೆಲೆಕಡೆ ತಾಂದ್ಯಾ ಮುಡೊ ಆನಿ ಚೆಡುಂ ಬೊಸ್ತೆಲೆಕಡೆ ಭಾತಾ ಬಿಯಾ ಮುಡೊ ದೊವೊರ್ನ್, ಮಾಚ್ಯಾ ಉಯ್ಲ್ಯಾನ್ ಬೊಹೊಯ್ತಾ. ಚೆಡ್ಯಾಕ್ ಆನಿ ಚೆಡ್ಯಾಕ್ ವ್ಹಾರ್ಡಿಗೇಚ್ಯಾ ಆರ್ಲ್ಯಾ ದೀಸ್ ತೇಲಾ ಶಾಸ್ತ್ರ್ ದಾವ್ಯಾ. ಸಮಾನಾಕ್ ಸಯ್ರ್ಯಾಂಕ್ ತೇಲ್ ಮಾಖನಾಚೆಂ ಕ್ರಮ್ ಹೊರೈದಾಗೆರ್ ಆನಿ ವ್ಹೊಕ್ಲೆಗೆರ್ ದೊನೀ ಕಡೆ ಆಹಾ ಆನಿ ಹೆಂ ತೇಲ್ ಮಾಖನ್ ಆದ್ಲಿಂ ಹೊರೈದಾಗೆರ್ ದಾತಾ.

ಆರ್ಲ್ಯಾ ಕಾಲಾರ್ ಚೆಡುಂ ನ್ಹಾವಾ ಲಾಗ್ಲ್ಯಾ ಸಂದರ್ಭಾರ್ತ್ ಗೇಂಟಿ ಬಾಂಧುನ್ ಕಾಪಡ್ ನೆಹೊಯ್ತಾಲಿಂ. ಮಧ್ಯಕಾಲೀನ್ ಸಂದರ್ಭಾರ್ ವ್ಹಾರ್ಡಿಗೇಕ್ ವ್ಹೊಕ್ಲೆಕ್ ಗೇಂಟಿ ಬಾಂಧುನ್ ಕಾಪಡ್ ನೆಹೊವ್ಪೆಲೆಂ ಕ್ರಮ್ ಈಲೆಂ. ತ್ಯಾ ದೀಸ್ತ್ ತಾಕಾ ಸೊಳಿಯೀ ಫಾಲಾಲ್ತಾಲಿಂ. ಮಾಗಿರ್ ತಾಣಿಂ ತಾಗ್ಲ್ಯಾ ಜಿವಿತಾಂತ್ ಖರ್ನಾಯ್ ಸೊಳಿ ಫಾಲಾಲ್ತಾ ನಾಂ. ಕೊಡಿಯಾಳ್ ಕುಡ್ಯಾಂಲ್ಯಾ ರಿವಾಜಿ ಪ್ರಕಾರ್ ನೆವ್ಯಾ ಚೊಡ್ಯಾಕ್ 'ಪ್ರಸ್ತ' ಅಥವಾ ಲೈಂಗಿಕ್ ಸಂಪರ್ಕಾಚೊ ದೀಸ್ ಪ್ರಥಮ್ ಏಕಾದಸ್ ಆಚರಣ್ ಆಹಾಲ್ಲ್ಯಾ ಪ್ರಕಾರ್ ಗೊಂಯ್ಕಾರ್ ಕುಡ್ಯಾಂಕ್ ವಂಡಾರು ಕಾಂಬ್ಯಾಕ್ ಸುತ್ತು ತಾಂದೂಳ್ ಫಾಲಾಲ್ತಾ ಪರ್ಯಾಂತ್ ವ್ಹೊಕ್ಲೆ ಹೊರೈದಾಂಕ್ ಲೈಂಗಿಕ್ ಸಂಪರ್ಕ್ ಕರ್ಚಾಕ್ ಆಪ್ಪಾಸ್ ನಾಂ. ಹಿಂ ಗೊಂಯ್ಕಾರ್ ಕುಡ್ಯಾಂಲ್ಯಾ ವ್ಹಾರ್ಡಿಗೇಚ್ಯಾ ಸಂಪ್ರದಾಯಾಂತ್ ಉಟೊನ್ ದಿಸ್ತೆಲಿಂ ಪ್ರಮುಖ್ ಘಡಿತಾಂ.

ಗೊಂಯ್ಕಾರ್ ಕುಡ್ಯಾಂತ್ಯೀ ಚೆಡ್ಯಾಕ್ ಯಾ ಚೆಡ್ಯಾಕ್ ಆಪ್ಲ್ಯಾ ಸಾಂಗಾತ್ಯಾಂಕ್ ಸೊಧುನ್ ಆಯ್ಕಿ ಕರ್ಚೆಲೆಂ ಸ್ವಾತಂತ್ರ್ಯ ನಾಂ. ವ್ಹಾರ್ಡಿಗ್ ದಾವ್ಚೆಲ್ಯಾ ಚೆಡೊ ಆನಿ ಚೆಡ್ಯಾಂಕ್ ಏಕಾಮೆಕಾ ಸುವ್ವೆಲೊ ಆಪ್ಪಾಸ್ಯೀ ನಾಂ. ಮ್ಹಾಲ್ಲ್ಯಾಡ್ಯಾಂನಿ ಕೆಲ್ಲಿ ಸಯ್ರಿಗ್ ಚೆಡ್ಯಾನ್ / ಚೆಡ್ಯಾನ್ ಒಪ್ಪೊಕಾ. ಗೊಂಯ್ಕಾರ್ ಕುಡ್ಲಿ ಪಿತ್ಯಪ್ರಧಾನ್ ಪದ್ಧತ್ ಪಾಳ್ತಾ ಆನಿ ಖಾಶಾ ಮಾವ್ಯಾಂಲೆಂ ಚೆಡುಂ ಹಕ್ವಾಚೆಂ. ಬಾಯ್ಲೆ ಮೊನ್ಯಾಂಕ್ ಸಯ್ರಿಗಂತ್ ತಿತ್ಲೆಂ ಪ್ರಾಶಸ್ತ್ ನಾಂ. ಸೋದರಿಕೆಚಿ ಸಯ್ರಿಗ್ ದಾಲ್ಯಾರ್ ಸಯ್ರಿಗೇಕ್ ಉಯ್ತಾನಾ ಚೆಡ್ಯಾಲಿ ಆಪೊಯ್ತೀ ಉಯ್ತಾ. ಸಗ್ಳ್ಯಾ ಸಂದರ್ಭಾರ್ತೀ ಭಾಯ್ಲ್ಯಾ ಕುಳಿಯೆಚೆಂ, ಮ್ಹುನ್ಯಾರ್ ಬಾಪಾಯ್ಲಿ ಕುಳಿ ಸೊಡುನ್ ಹೆರ್ ಕುಳಿಯೆಚೆಂ ಚೆಡುಂತ್ ಸುಯ್ತಾ. ದಾಯ್ಜಾಂ ಕುಳಿಯಾಂ ಭಿತರ್ ಸಯ್ರಿಗ್ ಸಂಬಂಧ್ ದಾಯ್ಜಾಂ.

ಆಮ್ಲಕಡೆ ಚೆಡುಂ ಆಹಾ ಮ್ಹುನ್ ಕಳ್ಳಾನಾ ಚೆಡ್ಯಾಲಿಂ ಆವೊಯ್ ಬಾಪೊಯ್ ಆಪ್ಲ್ಯಾ ಪುತಾಕ್ ತೆಂ ಚೆಡುಂ ದಾಯ್ತ್‌ಗಿ? ಅಥವಾ ಚೆಡ್ಯಾಕ್ ಚೆಡ್ಯಾಕಡೆಚೆ ಚೆಡುಂ ದೀತ್‌ಗಿ? ಮ್ಹುನ್ ಪ್ರಥಮಾರ್ ಎಕಾ ತೀರ್ಮಾನಾಕ್ ಯೆತಾ. ಸಯ್‌ಗೆಚೆ ವಿಷಯ್ ಸೊಮ್ಜೊನ್ ಘೆವ್ಜಾಕ್ ಅನಧಿಕೃತ್ ರಿತಿರ್ ಏಕೇಕ್‌ಪಾವ್ಚಿಂ ಸಯ್ತ್ರಾಂಗೆರ್ ಊಹ್ನು, ಚೆಡ್ಯಾಗಾರ್‌ಯೀ ಚೆಡ್ಯಾಲ್ಯೆ ಘರ್ಕಾಡೆ ಯೇವ್ನ್ ವಿಷಯ್ / ಮಾಹೆತ್ ಕಳಿತ್ ಕೊರುನ್ ಘೆತಾ. ಚೆಡುಂ ಸುಯ್ತಾನಾ ದೈಹಿಕ್, ಮಾನಸಿಕ್, ರೂಪ್ ಲಕ್ಷಣಾರ್, ಗೂಣ್ ಸ್ವಭಾವಾರ್ ತೇಂ ಸೊಮ್ ಆಹಾಗಿ? ಘೊಳುನ್ ದೀಸ್ ಕಾಡಿತ್‌ಗಿ? ಮ್ಹುನ್ಚೆಲಿ ಸಂಗತ್ ಪ್ರಧಾನ್ ಆಸ್ತಾ. ಸಂಬಂಧಾಕ್ ಜಾತಕ್, ಕೂಡಾವಳಿ, ಪ್ರಸಾದ್ ಸುವ್ಜೆಲೆಂ ಕ್ರಮ್ ನಾಂ. ಚೆಡುಂ ಪ್ರಾಯೆರ್ ಚೆಡ್ಯಾಚಾಕೀ ಸಾನ್ ದಾವ್ಯಾ ಮ್ಹುನ್‌ಯೀ ನಾಂ.

ಚೆಡುಂ ದಾಯ್ತ್ ಮ್ಹುನ್ ನಕ್ಕಿ ದಾತಾನಾ, ಚೆಡ್ಯಾಲೊ ಬಾಪೊಯ್, ಮಾವ್ಚೊ, ಗಾಂವ್ಚೊ ಬುದ್ಯಂತ (ಗುರ್ಕಾರ್), ದೇವಾ ಘರ್ಕಾಡ್ಚೊ ದೇವ್‌ಗಾರ್ ಅಥವಾ ಕುಟ್ಮಾಂತ್ಲೊ ಮ್ಹಾಲ್ಚ್ಯಾಡೊ, ಆಜ್ಜೊ ಯಾ ಕೊಣೀ ಏಕೊ ಬಂಧು - ಇಹಿ ಪಾಂಯ್‌ದಾನ್ ಮೆಳುನ್ ಅಧಿಕೃತ್ ರಿತಿರ್ ಚೆಡುಂ ಇಸಾಚಾರ್ಕ್ ಉಯ್ತಾ. ಸಯ್‌ಗೆಚೆಂ ಪ್ರಥಮ್ ಉಲೊವ್ಣೆಂ ಚೆಡ್ಯಾಲ್ಯಾ ಘರ್ಕಾಡೆ ದಾತಾ ಆನಿ ಗಾಂವ್ಚ್ಯಾ ಬುದ್ಯಂತಾಲ್ಯಾ ಸಮ್ಜುಖಾರ್ ಸಯ್‌ಗ್ ನಿಫಂಟ್ ದಾತಾ. ಚೆಡ್ಯಾಕ್ ವಧುದಕ್ಖಿಣೆ (ತೆರ) ದಿವ್ಜೆಲಿ ವಿಶಯ್ ಪ್ರಮುಖ್ ಆಸ್ತಾ. ಕುಡ್ಯಾಂತ್ ಚೆಡ್ಯಾಕ್ ಮೊಲಾಕ್ ಘೆವ್ಜೆಲಿ ಪದ್ಧತ್ ನಾಂ. ಚೆಡ್ಯಾನ್‌ತ್ ಚೆಡ್ಯಾಕ್ ಪುಯ್ಕಾಂ ರೂಪಾರ್ ಆನಿ ವಸ್ತು ರೂಪಾರ್ ವಧುದಕ್ಖಿಣೆ ದಿವ್ಜೆಲೆಂ ಕ್ರಮ್ ಆಹಾ. ಆರ್ಲ್ಯಾ ಕಾಲಾರ್ ಏಕ್ ವರಹ್ (ಚಾರ್ ರುಪಯ್) ಚೆಡ್ಯಾನ್ ಚೆಡ್ಯಾಕ್ 'ತೆರ' ದಿವ್ಜಾಹಾಲ್ಲೆಂ. ಆತಾನ್ ಸಾಮಾನ್ಯ್ ದಾವ್ನ್ ಪನ್ನಾಸ್ ಲಾಗೂನ್ ಶೆಂಭೊರ್ ರುಪ್ಚೆ ತೆರ ಚಾಲ್ತೆರ್ ಆಹಾ. ವಸ್ತು ರೂಪಾನ್ ಕಾಪ್ಡಾಂ, ಕಾಕ್ಲಾಂ, ಸತ್ರಿ, ಭಾಂಗಾರ್, ಕುಕುಮ್ ಶಿಂಧೂರ್, ಶೃಂಗಾರ್ ಸಾಧನಾಂ ಚೆಡ್ಯಾನ್ ಚೆಡ್ಯಾಕ್ ದಿವ್ಜೆಲೆಂ ಕ್ರಮ್ ಆಹಾ. ಆರ್ಥಿಕ್ ಅನುಕೂಲ್ ನಾಹಾಲ್ಲೆ ಏಕ್ ಮುಡೊ ತಾಂದೂಳ್, ದೋನ್ ಡೊಬ್ಬೆ ಗೋಡ್, ಹಜಾರ್ ಫೊಪ್ಪಾಂ - ಹ್ಯಾ ಕ್ರಮಾನ್‌ಯೀ ತೆರ ದಿವ್ಜೆಲೆಂ ಥೊಡೆಕಡೆ ಚಾಲ್ತೆರ್ ಆಹಾ.

ಚೆಡ್ಯಾಗೆರ್ ವ್ಹಾರ್ಡಿಗೆಚೆಂ ಉತರ್ ಘಟ್ಟಿ ದಾಲ್ಲ್ಯಾ ದೀಸ್‌ತ್ ದೊನೀ ಕಡೆಚಾಂಕ್ ಅನುಕೂಲ್ ದಾವ್ಜೆಲೊ ದೀಸ್ ವ್ಹಾರ್ಡಿಗೆಕ್ ಠರಾಯ್ತಾ. ವ್ಹಾರ್ಡಿಗ್ ನಿಫಂಟ್ ದಾಲ್ಲ್ಯಾ ಲೆಕಾನ್ ಹ್ಯಾಂಗಾ ಸಯ್ತ್ರಾಂಕ್ ಆನಿ ಮೆಳ್ಳೆಲ್ಯಾ ಸಗ್ಳಾಂಕ್ ಜೆವೊಣ್ ಆಸ್ತಾ. ಹ್ಯಾತ್ ಪ್ರಕಾರ್ ಚೆಡ್ಯಾಗೆರ್‌ಯೀ ಜೆವೊಣ್ ದಾವ್ಯಾ. ಪುಣ್ ಹೆಂ ಖಡ್ಕಾಯೆಚೆಂ ನೂಂ. ಚೆಡ್ಯಾಗೆರ್ ಜೆವೊಣ್ ಕೆಲ್ಲ್ಯಾಕ್ ಖಾತಿರ್ ಚೆಡ್ಯಾಗೆರ್‌ಯೀ ಕರ್ತಾ ಶಿವಾಯ್ ವ್ಹಾರ್ಡಿಗೆಚೆಂ ಸಗ್ಳೆಂ ಉಲೊವ್ಣೆಂ ಚೆಡ್ಯಾಗೆರ್‌ತ್ ಮುಗ್ಡಾತಾ. ಗೊಂಯ್ಕಾರ್ ಕುಡ್ಯಾಂಕ್ ಕೊಡಿಯಾಳ್

ಕುಡ್ಯಾಂವ್ವಿರಿಂ ಸಾಕ್ಷಿಡೊ ಅಗತ್ಯ ನಾಂ ಅಥವಾ ವ್ಹಾರ್ಡಿಗ್ ನಿಫಂಟ್ ದಾಲ್ಲ್ಯಾಕ್ ವೀಡ್ಯೆ ಬೊರುಂಚೆಲೆಂ ಕ್ರಮಯೀ ನಾಂ. ವ್ಹಾರ್ಡಿಗ್ ಬೆಶಾ ಮ್ಹುಯಿನ್ಯಾಂತ್ ಆನಿ ತಾಚಾ ಮಾಗಿರ್ಲ್ಯಾ ದಿಸಾಂನಿ ದಾತಾ. ಹೆರ್ ವೆಳಾರ್ ವ್ಹಾರ್ಡಿಗ್ ದಾಖ್ಣಿ ಅಪ್ರೂಪ್. ಕುಟ್ಮಾಂತ್ ಮ್ಹಾಲ್ಲ್ಯಾ ಭಾಗಾಂತ್ ವ್ಹಾರ್ಡಿಗ್ ಬಾಕಿ ಆಹಾಲ್ಯಾರ್ ಕಿರಿಯ ಭಾಗಾಂತ್ ವ್ಹಾರ್ಡಿಗ್ ಕರ್ಚಾಕ್ ತಯಾರ್ ದಾಯ್ತಾಂ.

ಗೊಂಯ್ಕಾರ್ ಕುಡ್ಯಾಂತ್ ವ್ಹಾರ್ಡಿಗ್ಚೆಂ ಕಾರ್ಯಂ ಸುಧಾರ್ನುಚಾಕ್ ಎಕ್ಲ್ಯಾಕ್ ನೇಮಕ್ ಕರ್ತಾ. ಹ್ಯಾಕಾ 'ರಾಯ್ಬಾರಿ' ಮ್ಹುನ್ ನಾಂವ್. ರಾಯ್ಬಾರ್ಯಾಲೆಂ ನೇಮಕ್ ಕರ್ಚೆಂ ಚೆಡ್ಯಾಕಡೆಚಾಂನಿ. ವ್ಹಾರ್ಡಿಗ್ಚೊ ಸೊಗೊಳ್ಕೊ ರಿವಾಜಿ ರಾಯ್ಬಾರ್ಯಾಲ್ಯಾ ಉಪಸ್ಥಿತಿರ್ ದಾವ್ಪಾ. ಹ್ಯೋ ಭಾಯ್ಲ್ಯಾ ಕುಳಿಯೆಚೊ ದಾವ್ಪಾ. ಎಕ್ಲ್ಯಾನ್ ಎಕಾ ವರಾಂತ್ ಮಾತ್ರ ರಾಯ್ಬಾರಿ ದಾವ್ಯೆಂತ್. ವ್ಹಾರ್ಡಿಗ್ ನಿಫಂಟ್ ದಾಲ್ಲ್ಯಾ ಫಾಟ್ಲ್ಯಾನ್ ರಾಯ್ಬಾರ್ಯಾಕ್ಯೆಯೀ ನೇಮಕ್ ಕರ್ತಾ.

ಗೊಂಯ್ಕಾರ್ ಕುಡ್ಯಾಂಲಿ ವ್ಹಾರ್ಡಿಗ್ಯೆಯೀ ಪಾಂಸ್ ದೀಸ್ ಆಸ್ತಾ. ಸುರೈಚಾ ದೀಸ್ ಮಾಟ್ವಾ ಶಾಸ್ತ್ರಾನ್ ವ್ಹಾರ್ಡಿಗ್ಚೆಂ ಸಂಭ್ರಮ್ ಸುರುದಾತಾ. ವಾಡ್ಯಾಗಾರ್ ಸಯ್ರೆ ಧಯ್ರೆ ಮೆಳುನ್ ಮಾಟೊವ್ ಫಾಲ್ತಾ. ಮಾಟ್ವಾಕ್ ವಾಡ್ಯಾಚ್ಯಾ ಧಾ ಸಮೆಸ್ತಾಂನಿ ಯೇವ್ನ್ ತೋರಣ್ ದೊವೊರ್ಪಾ. ಮಾಟ್ವಾಜೆವ್ಣಾ ದೀಸ್ ದೊನ್ಪಾರಾಂ ದೇವಾಲೆಂ ಕಾರ್ಯಂ ದಾವ್ಪಾದ್ಲಿಂ ವ್ಹೊಕ್ಲೆಕ್ ವೊಳಾರ್ ಯೇವ್ನ್ ಕಾಕ್ಲಾಂ ದೊವೊರ್ಲೆಲೆಂ ಕ್ರಮ್ ಆಹಾ. ವೊಳಾರ್ ಈಲ್ಯಾರ್ ತಾಕಾ ನಾರ್ಲಾಪೊಡ್ ದಿವ್ಪಾ. ಹೊರೈದಾಕ್ ಕೆಲ್ಯಿ ಯೇವ್ನ್ ರೇಗ್ ದಾವ್ಣೆಲೆಂ ಕ್ರಮ್ ಆಹಾ. ಕೆಲ್ಯಿ ಯೇವ್ನ್ ಹೊರೈದಾಲೆ ಕೇಸ್ ಕಾಪ್ಪಿ ಕರ್ಕಾ. ಕೆಲ್ಯಾಕ್ ತಾಂದೂಳ್, ನಾರ್ಲಾ, ವೀಡೊ, ಶಾಲ್, ಕಾಣೆಕ್ ಕೆಳೀ ಪಾನಾರ್ ದೊವೊರ್ನ್ ಪೊಡ್ ದಿತಾ. ರೇಗ್ ದಾತಾನಾ ಆಯಾಪಣಾಚಿಂ ಬಾಯ್ಲಾಂ ಗಾಣೆಂ ಗಾಯ್ತಾ. ತ್ಯಾ ದೀಸ್ ದೊನ್ಪಾರಾಂ ದಾವ್ಣೆಲ್ಯಾ ಜೆವ್ಣಾಕ್ 'ತೇಲಾ ಜೆವೊಣ್' ಮ್ಹುನ್ ನಾಂವ್. ಹ್ಯಾ ಜೆವ್ಣಾಕ್ 'ನವ್ರಿ' ಕರ್ಚೆಂ ಖಡ್ಡಾಯೆಚೆಂ. ರಾತ್ರಿಕ್ ಮಾಟ್ವಾಜೆವೊಣ್ ಆಹಾ. ಮಾಟ್ವಾ ಜೆವ್ಣಾಕ್ ಸಯ್ರೆ ಯೆತಾನಾ ವೀಡ್ಯೆ ಫೇವ್ನ್ ಯೆತಾ. ತಿಂಕಾಂ ಮಾಟ್ವಾಂತ್ ಯೆತಾನಾ ವಾಯಿ ಧುಪ್ಪಾಕ್ ಉದಿಕ್ ದೀವ್ನ್ ಪಾಂಯಾಂ ಪೊಡುನ್ ನ್ಹಾಗತ್ ಕರ್ಕಾ. ಸಯ್ರೆ ಸ್ವಾಗತ್ ಕೆಲ್ಲ್ಯಾಂಕ್ ವೀಡ್ಯೆ ದೀವ್ನ್ ಪಾಂಯಾಂ ಪೊಡ್ಪಾ. ಮಾಟ್ವಾ ಜೆವೊಣ್ ದಾವ್ನ್ ಸಯ್ರೆ ಭಾಯ್ರ್ ಸರ್ತಾನಾ ಘರಾಡ್ಚ್ಯಾ ಯಜ್ಞಾನ್ಯಾನ್ ತಿಂಕಾಂ ವೀಡ್ಯೆ ದೀವ್ನ್ ಪಾಂಯಾಂ ಪೊಡುನ್, ಮಾಗಿರ್ಲ್ಯಾ ದೀಸ್ ಯೇವ್ನ್ ವ್ಹಾರ್ಡಿಗ್ ಸುಧಾರ್ನುನ್ ದಿವ್ಪಾ ಮ್ಹುನ್ ಸಾಂಗೋಕಾ. ಹೆಂ ಕ್ರಮ್ ವ್ಹೊಕ್ಲೆಗೇರ್ ಆನಿ ಹೊರೈದಾಗೇರ್ ದೊನೀ ಕಡೆನ್ ದಾವ್ಪಾ.

ವ್ಹೊಕ್ಲೆಗೇರ್ ಮಾಟ್ವಾ ಜೆವೊಣ್ ದಾಲ್ಯಾ ಮಾಗಿರ್ ಸುಮಾರ್ ದೋನ್ ಘಂಟ್ಯಾಂ ವೆಳಾರ್ ಹೊರೈದಾಕಡೆಚೆ, ಹೊರೈದಾಲೊ ಬಾಪೊಯ್, ರಾಯ್ಬಾರಿ, ಗಾಂವ್ಣೊ ಬುದ್ಯಂತ,

ದೋಗ್ ಮ್ಲೂಡ್ - ಇಹಿ ಫಾಡ್ಯಾಂನಿ, ಪಾಂಸ್ ಕಾಪ್ಲಾಂ, ಪಿಡುರ್ಗ್ (ಕಟ್ ಕರಿಮಣಿ - ಆಹಾಲ್ಯಾರ್?), ವೀಡ್ಯೆ, ಧುವ್ರಾಪಾನ್, ಕಾನಾಚೆ ಬೆಂಡೋಲೆ, ಪೊಣಿ, ಫುಲಾಂ, ಕುಕುಮಾಚಿ ತಳಿ ಫೇವ್ನ್ ಯೇವ್ನ್ ಪಾವ್ತಾ. ಹ್ಯಾಕಾ 'ನಂಬಿಕೆಕ್ ಉಯ್ತೆಂ' ಮ್ಹುನ್ತಾ. ವ್ಹೊಕ್ಲೆಲ್ಯಾ ಫರಾಡ್ಪಾಂನಿ ಹಿಂಕಾಂ ಯೆವ್ಕಾರ್ ಕೊರುನ್ ತಿಣಿಂ ಹಾಡ್ಲೆಲಿ ಕಾಪ್ಲಾಂಚಿ ತಳಿ ಫೀಲ್ಯಾರ್ ಸಂಬಂಧ್ ಒಪ್ಪಾಲ್ಲ್ಯಾಪ್ಪಿರಿಂ. ತ್ಯಾ ರಾತ್ತ್ಲಿ ಈಲ್ಲ್ಯಾ ಸಯ್ರ್ಯಾಂಕ್ ಜೆವೊಣ್ ದಿವ್ಪಾ. ಈಲ್ಲ್ಯಾ ಸಯ್ರ್ಯಾಂತ್ ರಾಯ್ಕಾರಿ ಅಗತ್ಯ್ ಆವೊಕಾ. ಮಾಗಿರ್ಲ್ಯಾ ದೀಸ್ ವ್ಹೊಕ್ಲೆಲ್ ಭಾಯ್ರ್ ಸರ್ವೆಲೆಂ ಕಾರ್ಯೆಂ ರಾಯ್ಕಾರ್ಯಾಲ್ಯಾ ಉಪಸ್ಥಿತಿರ್ ದಾವ್ಪಾ. ದೆಕುನ್ ಈಲ್ಲ್ ಸಯ್ರೆ ರಾತ್ತ್ಲಿ ಧಂಯಿಂತ್ ರಾವೊಕಾ.

ತ್ಯಾ ಫಾತ್ಯಾರ್ ಹೊರೈದಾಕ್ ಆನಿ ವ್ಹೊಕ್ಲೆಕ್ ತೆಲಾ ಶಾಸ್ತ್ರಿ ಕರ್ತಾ. ಹೆಂ ತೆಲಾ ಶಾಸ್ತ್ರಿ ಹೊರೈದಾಕ್ ಆದ್ಲಿಂ ಆನಿ ವ್ಹೊಕ್ಲೆಕ್ ಮಾಗಿರ್ಲ್ಯಾ ವೆಳಾರ್ ದಾವ್ಪಾ. ಹ್ಯಾ ವೆಳಾಚೆಂ ತೀರ್ಮಾನ್ ಚೆಡ್ವಾಗೆರ್ ಉತರ್ ಫಟ್ಲಿ ದಾವ್ಲೆಲ್ಯಾ ಸಂದರ್ಭಾರ್ ನಿಫಂಟ್ ದಾತಾ. ತೆಲಾ ಶಾಸ್ತ್ರಿ ದಾತಾನಾ ವ್ಹೊಕ್ಲೆಲ್ಯಾ ಆನಿ ಹೊರೈದಾಲ್ಯಾ ಹಾತಿಂತ್ ವೀಡ್ಯೆ ದಿತಾ. ಹೆ ವೀಡ್ಯೆ ಪ್ಲಾಡಿಗ್ಚೆಂ ಕಾರ್ಯೆಂ ದಾತಾ ಮ್ಹುನಾಸೆರ್ ತಿಂಗ್ಲ್ಯಾ ಹಾತಿಂತ್ ಆವೊಕಾ. ತೆಲಾ ಶಾಸ್ತ್ರಿ ಕುಟ್ಮಾಚ್ಯಾ ದೇವಾ ಫರಾಡ್ ಅಥವಾ ಮ್ಲೂಡ್ಯಾ ಫರಾಡ್ತ್ ದಾವ್ಪಾ.

ಪ್ಲಾಡಿಗ್ ದೀಸ್ ಸಾಕಾಣಿಂ ವ್ಹೊಕ್ಲೆಕ್ ಹೊರೈದಾಲ್ಯಾ ಕಡೆಚಾಂನಿ ಹಾಡ್ಲೆಲೆಂ ಕಾಪಡ್ ನೆಹೊವ್ನ್, ಸೊಳಿ ಫಾಲೂನ್, ಉಯ್ಲಾನ್ ಏಕ್ ಶಾಲ್ ಫಾಂಗ್ರುನ್ ವ್ಹೊಕ್ಲೆಕ್ ಆಯ್ತೆಂ ಕರ್ತಾ. ಗೊಂಯ್ಕಾರ್ ಕುಡ್ಲಿ ಚೆಡ್ವಾಕ್ ಹ್ಯಾ ದೀಸ್ ಫಾಲ್ಲೆಲಿ ಸೊಳಿತ್ ಪ್ರಥಮ್ ಆನಿ ಆಖೆರ್. ಧಾರೆಚ್ಯಾ ದೀಸ್ ಸೊಡ್ಲಾರ್ ಮಾಗಿರ್ ತಿಂಗ್ಲ್ಯಾ ಜಲ್ಮಾಂತ್ ಖರ್ನಾಯ್ ಸೊಳಿ ಫಾಲ್ವಾಕ್ ನಾಂ. ಗೊಂಯ್ಕಾರ್ ಕುಡ್ಲ್ಯಾಂಲ್ಯಾ ಏಕೆ ಬಾಯ್ಲೆಕ್ ಹೆರ್ ಸಂದರ್ಭಾರ್ ಸೊಳಿ ಫಾಲ್ಲೆಲೊ ನ್ಯಾಯ್ 1969 ವರ್ಸಾಂತ್ ಕುಂದಾಪುರ್ ಕೋರ್ಟಾಂತ್ ವ್ಯಾಜ್ ದಾವ್ನ್ - ಗೊಂಯ್ಕಾರ್ ಕುಡ್ಲಿ ಬಾಯ್ಲಾಂನಿ ಸೊಳಿ ಫಾಲಿಯೆಂತ್ ಮ್ಹುನ್ ತೀರ್ಪ್ ದಾಲ್ಲೆಂ ಕೊಳೊನ್ಯೆತಾ. ವ್ಹೊಕ್ಲೆಲೆಂ ಮಾತೆಂ ವೊಳೆವ್ನ್ ಆಬೊಲ್ಯಾ ಫುಲಾಂಚೊ ಅಲಂಕಾರ್ ಕರ್ತಾ. ಕುಡ್ಲ್ಯಾಂತ್ ಆಬೊಲಿಂ ಮಾಳ್ಚೆಂ ಆಯಾಪಣಾಚೆಂ ಸಂಕೇತ್. ಪ್ಲಾಡಿಗ್ ದಾಯ್ಕಾಹಾಲ್ಲ್ಯಾ ಚೆಡ್ವಾಂಕ್ ಆಬೊಲಿಂ ಮಾಳ್ವಾಕ್ ಧಾರ್ಮಿಕ್ ನಿರ್ಬಂಧ್ ಆಹಾ. ಬಾಶಿಂಗ್ ಆನಿ ಪಿಡುರ್ಗ್ ಬಾಂಧುನ್ ಹೆರ್ ಭಾಂಗಾರ್ ಶಿಂಗಾರ್ ಫಾಲ್ವಾ ವ್ಹೊಕ್ಲೆಕ್ ಆಯ್ತೆಂ ಕರ್ತಾ. ಸಾನ್ ಪ್ರಾಯೆರ್ ನ್ಹಾವಾಲಾಗ್ಚ್ಯಾ ಸಂದರ್ಭಾರ್ ಬಾಂಧ್ಲಿ ಪಿಡುರ್ಗ್ ಆನಿ ಪ್ಲಾಡಿಗ್ ದಾತಾನಾ ಬಾಂಧ್ಲಿ ಪಿಡುರ್ಗ್ - ಇಹಿ ಗೊಂಯ್ಕಾರ್ ಬಾಯ್ಲಾಂಕ್ ದೋನ್ ಪಿಡುರ್ಗೊ ಆಸ್ತಾ.

ಗೊಂಯ್ಯಾರ್ ಕುಡ್ಯಾಂಲಿ ವ್ಹಾಡಿಗ್‌ಯೀ ಆರ್ಲ್ಯಾ ಕಾಲಾರ್ ಗೊಂದೊಳ್ಳಾರ್ ದಾತಾಲಿ. ಆತಾನ್ ದೆಹಾರ್ ದಾತಾ. ಚೆಡ್ಯಾಕಡೆನ್ ಈಲ್ಲೆಂ ಕಾಪಡ್ ನೆಹೊನ್ ಆಯ್ತೆಂ ದಾಲ್ಲಿ ವ್ಹೊಕಲ್ ದೇವಾ ಮೊಣಿಯೆರ್ ದೊವೊರ್ದೆಲ್ಯಾ ದಿವ್ಯಾಕ್ ಪಾಂಯಾಂ ಪೊಡುನ್, ಜೊಳ್ಳೊಲೊ ತೊ ದಿವೊ ವಾಡ್ವೊನ್ ಭಾಯ್ರ್ ಸರ್ತಾ. ಹ್ಯಾಚ್ಯಾ ಮಾಗಿರ್ ಖರ್ನಾಯ್ ತಾಕಾ ಆವೊಯ್ಲ್ಯಾ ಘರ್ಯಾಡೆ ಯೆವ್ನ್ ದಿವೊ ಪೆಟೊವ್ಚೆಲೊ ಅಧಿಕಾರ್ ನಾಂ. ವ್ಹೊಕಾಲ್ ಘರಾಚ್ಯಾ ಆಯಾಚ್ಯಾ ಬಾಗ್ಲಾಡೆ ಯೆತಾನಾ ಭಿತರ್ಲ್ಯಾನ್ ವ್ಹೊಕಲ್, ತಾಗೊ ಬಾಪೊಯ್, ಭಾಯ್ಲ್ಯಾನ್ ಹೊರೈದಾಲೊ ಬಾಪೊಯ್, ರಾಯ್ಬಾರಿ ಆನಿ ಸಯ್ರೆ ಧಯ್ರೆ ರಾಪ್ತಾ. ಹೊರೈದಾಲೊ ಬಾಪೊಯ್ ವ್ಹೊಕೆಲೆಂ ಏಕ್ ಕಾಕಣ್ ಪುಟಿಯಾ. ವ್ಹೊಕೆಲೊ ಏಕು ಕೇಸು ತುಟಿಯಾ. ಏಕ್ ಫೊಡ್ವಾನ್ ದೀಗಾಯೆಕ್ ಚಿರುನ್ ಏಕ್ ಶೀರ್ ಘರಾ ಭಿತರ್ ಉಡಯ್ತಾ. ಏಕ್ ಪಾವ್ಲಿ ದೋನ್ ಕುಡ್ಯೆ ಕರ್ತಾ. ಹ್ಯೊ ವೊಸ್ತು ಪೊಂದ್ಲ್ಯಾನ್ ಕಾಪಡ್ ಧೊರುನ್ ವ್ಹೊಕೆಲೆ ಭಾವ್ ಸಂಗ್ರಹ್ ಕರ್ತಾ. ಆನಿ ಮಾಡಾ ಮುಳಾಂತ್ ಅಥವಾ ಪೊಣ್ಣಾ ರುಕಾ ಮುಳಾಂತ್ ವ್ಹೊರುನ್ ಫಾಲಾ. ಥೊಡೆಕಡೆ ವ್ಹೊಕಲ್ ಹುಮ್ರಾರ್ ದೊವೊರ್ದೆಲೊ ದಿವೊ ವಾಡ್ವೊನ್ ಭಾಯ್ರ್ ಸರ್ತಾ. ಹ್ಯೊ ಸೊಗ್ಳೊ ರಿವಾಜಿ ಹೆರ್ ಹಿಂದೂ ಸಮುದಾಯಾಂನಿ ಅಮಂಗಳಕಾರಕ್ ದಾಲ್ಯಾರ್ ಗೊಂಯ್ಯಾರ್ ಕುಡ್ಯಾಂತ್ ಹಿ ರಿವಾಜಿ ವ್ಹೊಕೆಲಿ ಕುಳಿ ತುಟೊವ್ಚೆಲೆಂ ಶಾಸ್ತ್ರ ಮುದುನಾಯೆಂತ್. ಹ್ಯಾಚ್ಯಾ ಮಾಗಿರ್ ಚೆಡ್ಯಾಕ್ ಆವೊಯ್‌ಗರ್ಚೆಂ ಕುಟ್ಮಾ ಸಂಬಂಧ್, ಹೊಲೆಂ ಸೂತಕ್, ಆಸ್ತ್ ಬೊದ್ಯಾಚೊ ಕಹೊಲೊತ್ತು ಅಧಿಕಾರ್ ಆವೊನಾ. ಆವೊಯ್ ಬಾಪಾಯ್‌ಗರ್ಚೊ ಸರ್ವ್ ಸಂಬಂಧ್ ತುಟೊವ್ನ್ ಘೆವ್ನ್ ವ್ಹೊಕಲ್ ಭಾಯ್ರ್ ಸರ್ತಾ.

ಹೊರೈದಾಲ್ಯಾ ಬಾಪಾಯ್ನ್ ವ್ಹೊಕೆಕ್ ಆಪೊವ್ನ್ ವ್ಹರ್ಚಾಕ್ ಇವ್ಚೆಂ ಆನಿ ವ್ಹೊಕೆಲಿ ಕುಳಿ ತುಟೊವ್ಚೆಲೆಂ ಶಾಸ್ತ್ರ ಕೊರುನ್ ವ್ಹೊಕೆಕ್ ಆಪೊವ್ನ್ ವ್ಹರ್ಚೆಂ ಗೊಂಯ್ಯಾರ್ ಕುಡ್ಯಾಂಲೊ ವಿಶೇಷ್ ಸಂಪ್ರದಾಯ್. ವ್ಹೊಕೆಲಿ ಆವೊಯ್, ಧುವೆಲ್ಯಾ ದಿಬ್ಲಾ ಒಟ್ಟು ಯಾ ವ್ಹಾಡಿಗ್‌ಕ್ ಉಯ್ಚಾಕ್ ನಾಂ. ವ್ಹೊಕೆಲೊ ಬಾಪೊಯ್, ರಾಯ್ಬಾರಿ, ಹೆರ್ ಸಯ್ರೆ ಧಯ್ರೆ ಆನಿ ದಿಬೊಣ್ ಆಪೊವ್ಚಾಕ್ ಈಲ್ಲೆ ಹೊರೈದಾಕಡೆಚೆ ವ್ಹೊಕೆಕ್ ಆಪೊವ್ನ್ ಘೆವ್ನ್ ಹೊರೈದಾಗೆರ್ ಭಾಯ್ರ್ ಸರ್ತಾ. ದಿಬೊಣ್ ಯೆವ್ನ್ ಹೊರೈದಾಲೊ ಮೊಟ್ಟಾಲಾಗಿಂ ಪಾವ್ತಾನಾ 'ಆಮಿ ಯೆವ್ನ್ ಪಾವ್ಲೆ' ಮುದುನ್ ಸಾಂಗೊನ್ ಧಾಡ್ಪಾ. ಹೊರೈದಾಕಡೆಚೆ ಯೆವ್ನ್ ತಿಂಕಾಂ ಗೋಡ್ ಉದಿಕ್ ದೀವ್ನ್ ಸತ್ಕಾರ್ ಕರ್ತಾ. ಕೊಡಿಯಾಳ್ ಕುಡ್ಯೆ ಮಾಟ್ಟಾಕ್‌ತ್ ದೋನ್ ಖಾಂಬೆ ತೆಕುನ್ ತೋರಣ್ ಬಾಂಧ್ತಾ ದಾಲ್ಯಾರ್ ಗೊಂಯ್ಯಾರ್ ಕುಡ್ಯೆ ಆರ್ಲ್ಯಾ ಕ್ರಮಾ ಪ್ರಕಾರ್ ಮಾಟ್ಟಾ ಮುಕಾರ್ ಭಾಯ್ಲ್ಯಾನ್ ತೋರಣ್ ಬಾಂಧ್ತಾಲೆ. ಆತಾನ್ ಮಾಟ್ಟಾಕ್ ತೆಕುನ್ ತೋರಣ್ ಬಾಂಧ್ಚೆಲೆಂ ಕ್ರಮ್ ಜಾಲ್ತರ್ ಈಲಾಂ. ತೋರಣಾಕಡೆ ಈಲ್ಲ್ಯಾ ಸಯ್ರಾಂಕ್ ಹರೈಯೆಕ್ಲಾಕೆ ಯಜ್ಞಾನ್

ಪಾಯೆ ಧುವಾಕ್ ಉದಿಕ್ ದೀವ್ನ್ ಪಾಂಯಾಂ ಪೊಡುನ್ ಯೆವ್ಕಾರ್ ಕರ್ತಾ. ವ್ಹೊಕ್ಲಲ್ ತೋರಣಾಕಡೆ ಯೆತಾನಾ ಮೊಡ್ವೊಳ್ ಮಡಿ ಲುಗಾಟ್ ನೆಲಾರ್ ಪಾತ್ಯಾಯ್ತು. ಕೊಡಿಯಾಳ್ ಕುಡ್ಯಾಂತ್ ಹೊರೈದ್ ಮಾಟ್ಟಾ ಭಿತರ್ ಯೆತಾನಾ ಮೊಡ್ವೊಳ್ ಮಡಿ ಲುಗಾಟ್ ಫಾಲಾ ದಾಲಾರ್ ಹ್ಯಾಂಗಾ ಮೊಡ್ವೊಳ್ ಮಡಿ ಲುಗಾಟ್ ಫಾಲಾ. ಸುರೈದ್ ಹೊರೈದಾಲಾ ಕಡೆಚಿಂ, ಮಾಗಿರ್ ವ್ಹೊಕ್ಲೆಲ್ಯಾ ಕಡೆಚಿಂ ಬಾಯ್ಲಾಂ ಎಕಾಪೆಕಾಂಚ್ಯಾ ಕೊಪ್ಲಾಕ್ ಕುಕುಮ್ ಲಾವ್ನ್ ತಿಳೊ ಕರ್ತಾ. ಹೊರೈದಾಲಾ ಕಡೆಚಿಂ ಬಾಯ್ಲಾಂ ವ್ಹೊಕ್ಲೆಕ್ ಆರತ್ ಕೊರುನ್ ಉಕ್ಟಾ ತಾಂದ್ಯಾಚಿ ಸೇಸ್ ಭೊರಾ. ಹೊರೈದ್ ಧಂಯ್ ಲಾಗೂನ್ ವ್ಹೊಕ್ಲೆಲ್ಯಾ ಹಾತಿಕ್ ಧೊರುನ್ ಮಡಿ ಲುಗ್ತಾ ಉಯ್ಲಾನ್ ಮಾಟ್ಟಾಂತ್ಲಾ ಕೆಳೀ ಮೊಂಟೊಪಾಕ್ ಆಪೊವ್ನ್ ವ್ಹರ್ತಾ.

ಹೊರೈದ್ ಕ್ಯಾಸ್, ಧೆವೆಲಿ ಅಂಗಿ, ಮಾತ್ಯಾಕ್ ರುಮಾಲ್, ಹಾತಿಕ್ ಬೊಳೆಂ, ಬೊಟಾಂಕ್ ಮುದಿಯೊ, ಪಾಂಯಾಂಕ್ ಉರಿಗೆಜ್ಜೆ, ಗಳ್ಯಾಕ್ ಗುಂಡು ಮಣಿ ಸೊರ್, ರಾಂದಯ್ಕಾಯ್ ಸೊರ್, ಗೆಜ್ಜೆತಿಕ್, ಕಾನಾಂಕ್ ಒಂಟಿ, ಆಂಗೆಚ್ಯಾ ಉಯ್ಲಾನ್ ತಾಂಬ್ಲೆಂ ಕಾತ್ರಿ ಶಾಲ್ ನೆಹೊನ್ ಸುರುಂಗಾರ್ ದಾವ್ನ್ ಆಸ್ತಾ. ಕೆಳೀಚ್ಯಾ ಮೊಂಟೊಪಾಂತ್ ಸೊಪ್ಯಾಚ್ಯಾ ಮಾಚ್ಯಾ ಪೊಂದಾ ಉಜ್ಯಾ ಕುಶಿಕ್ ತಾಂದ್ಯಾ ಮುಡೊ, ದಾವ್ಯಾ ಕುಶಿಕ್ ಭಾತಾ ಮುಡೊ ದೊಪೊರ್ನ್ ಆಸ್ತಾ. ಕೆಳೀಚ್ಯಾ ಮೊಂಟೊಪಾಂತ್ಲಾ ತಾಂದ್ಯಾ ಮುಡ್ಯಾ ಊಯ್ಕ್ ಮಾಚ್ಯಾರ್ ಹೊರೈದಾಕ್ ಆನಿ ಭಾತಾ ಮುಡ್ಯಾ ಊಯ್ಕ್ ಮಾಚ್ಯಾಚ್ಯಾ ಜಾಗ್ಯಾರ್ ವ್ಹೊಕ್ಲೆಕ್ ಎಕಾಪೆಕಾ ತೆಕುನ್ ಬೊಹೊಯ್ತಾ. ಮೊಂಟೊಪ್ ಆಂಬ್ಯಾ ಪಾನಾಂಚ್ಯಾ ತೋರಣಾನ್ ಸುರುಂಗಾರಾವ್ನ್ ಆಸ್ತಾ. ಮೊಂಟೊಪಾಂತ್ ವ್ಹೊವೊರ್ ರಾವೊವ್ನ್ ಹೊರೈದಾಲಾ ಪಾಯಾಕ್ ಸುರು ಕೊರುನ್ ವ್ಹೊಕ್ಲೆಲ್ಯಾ ಮಾತ್ಯಾ ಉಯ್ಲಾನ್ ಈಲ್ಲೆಂ ಸೂತ್ ವ್ಹೊಕ್ಲೆಲ್ಯಾ ಪಾಯಾ ಪೊಂದಾ ಇವ್ಲೆಲ್ಯಾಪ್ಲಿರಿಂ ಯೆಡುನ್ ಸೂತ್ರಾ ಬಂಧ್ ಕರ್ತಾ. ಹಿಂಗೆಲ್ಯಾ ಕ್ರಮಾ ಪ್ರಕಾರ್ ಹೆಂ 'ನೂಲುಡಿಕೆ ಶಾಸ್ತ್ರ್'. ಸೂತ್ರಾ ಬಂಧ್ ಕರ್ತಾನಾ ಆಯಾಪಣಾಚಿಂ ಬಾಯ್ಲಾಂ ಗಾಣೆಂ ಗಾಯ್ತಾ.

ಗೊಂಯ್ಕಾರ್ ಕುಡ್ಯಾಂಲ್ಯಾ ವ್ಹಾಡಿಗಂತ್ ವ್ಹೊಕ್ಲೆಲ್ಯಾ ಆವೊಯ್ ಬಾಪಾಯ್ಕ್ ಕಹಲೆಂತ್ ಮಹತ್ವ್ ನಾಂ. ವ್ಹೊಕ್ಲೆಲಿ ಆವೊಯ್ ವ್ಹಾಡಿಗೆಕ್ ಉಯ್ಲಾಕ್ತ್ ನಾಂ. ಧಾರೆಚಿ ರಿವಾಜ್ ಆಹಾಲ್ಯಾರೀ ವ್ಹೊಕ್ಲೆಲ್ಯಾ ಕಡೆಚಾಂನಿ ಧಾರ್ ವೊತ್ತಾಕ್ ನಾಂ. ಹೊರೈದಾಲಾ ಬಾಪಾಯ್ನ್ ಧಾರ್ ವೊತುನ್ ವ್ಹೊಕ್ಲೆಕ್ ಸೂನ್ ಕೊರುನ್ ಘೆವ್ಚಿ. ಧಾರ್ ವೊತುನ್ ಘೆವ್ಚೆಲೊ ಅಧಿಕಾರ್ ಕುಟ್ಮಾಂತ್ಲಾ ಮ್ಹಾಲ್ಲ್ಯಾ ದಂಪತಿಂಕ್. ಮ್ಹಾಲ್ಲ್ಯಾಡಿಂ ನಾಂ ದಾಲಾರ್ ಮಾತ್ ಹೊರೈದಾಲೊ ಬಾಪೊಯ್ ಧಾರ್ ವೊತುನ್ ಘೆತಾ. ಹೊರೈದಾಲಾ ಬಾಪಾಯ್ಲೊ ಮ್ಹಾಲ್ಲ್ಯಾಡೊ ಭಾವ್ ಆಹಾಲ್ಯಾರ್ ಧಾರ್ ವೊತುನ್ ಘೆವ್ಚೆಲೊ ಅಧಿಕಾರ್ ತಾಕಾ ಉಯ್ತಾ.

ರಾಯ್ಚರಿ ಸೊಭೆಕ್ ಪಾಂಯಾಂ ಪೊಡುನ್ 'ಆತಾನ್ ಧಾರ್ ವೊತ್ತಾ' ಮ್ಹುನ್ ಸಾಂಗೂನ್ ಸೊಭೆಚಿ ಒಪ್ಪಿಗಿ ಘೆತಾ. ಹೊರೈದಾಲಾ್ಯಾ ಹಾತಿ ಊಯ್ ವೊಕ್ಲೆಲೆ ಹಾತ್ ದೊವೊರ್ನ್ ಹೊರೈದಾಲೊ ಬಾಪೊಯ್ ಕರ್ಯಾ ಘಾಡ್ಲಾಂತ್ಲೆಂ ಉದಿಕ್ ಧಾರ್ ವೊತುನ್ ವೊಕ್ಲೆಕ್ ಸೂನ್ ದಾವ್ನ್ ಸ್ವೀಕಾರ್ ಕರ್ತಾ. ಗೊಂಯ್ಕಾರ್ ಕುಡ್ಯಾಂಲಿ ಆಜಿಕೀ ಏಕ್ತ್ ಜೋಡ್ ವ್ಹಾರ್ಡಿಗ್ ದಾವ್ಪಿ ಅಪ್ರೂಪ್. ದೋನ್ ಯಾ ದೋನಿಚಾಕೀ ಸಡ್ ಜೋಡ್, ಸಾಮೂಹಿಕ್ ವ್ಹಾರ್ಡಿಗೊ ದಾತಾ. ಪುಣ್ ಏಕಾತ್ತ್ ಮಾಟ್ಯಾಂತ್ ತೆವೊಚ್ಚಿ (ತೀನ್) ವ್ಹಾರ್ಡಿಗೊ ದಾಯ್ತಾ. ಇಹಿ ವ್ಹಾರ್ಡಿಗೊ ದಾವ್ಪೆಲೆಂ ಕ್ರಮ್ ಬುಡಕಟ್ಟು ಜನಾಂಗಾಚೆಂ ಏಕ್ ಲಕ್ಷಣ್ ಮ್ಹುನ್ತಾ ಹ್ಯಾ ವ್ಹಾರ್ಡಿಗೆಚೊ ವಿವರ್ ದಿಲ್ಲೊ ಅಧ್ಯಯನ್ಕಾರ್ ಪ್ರೊ| ಎ.ವಿ.ನಾಪಡ ಆಪ್ಲ್ಯಾ 'ಕೊಂಕಣದ ಕುಡುಬಿಯರು' ನಾಂವಾಚ್ಯಾ ಗ್ರಂಥಾಂತ್ (ಪು : 42)

ವ್ಹಾರ್ಡಿಗೆಚೆಂ ಕಾರ್ಯಕ್ರಮ್ ದಾಲಾ್ಯಾ ಮಾಗಿರ್ ಘರ್ ಭೊರೈಲೆಂ ಕ್ರಮ್ ಕರ್ತಾ. ವೊಕ್ಲೆಲ್ ಹೊರೈದ್ ಘರಾಚ್ಯಾ ಆಯಾಚ್ಯಾ ಬಾಗ್ಲಾಕಡೆ ಪಾವ್ತಾನಾ ಹೊರೈದಾಲಿ ಭೊಯಿಣ್ ಹಾತಿಂತ್ ವೀಡೊ ಘೆವ್ನ್ ದಾರ್ ಆಡಾಯ್ತಾ. ಹೊರೈದ್ ವೀಡೊ ಹಾತಿಂತ್ ಘೆವ್ನ್ ಹುಮ್ರಾ ಭಾಯ್ ಉಜ್ವಾ ಕುಶಿಕ್ ಆನಿ ವೊಕ್ಲೆಲ್ ದಾವ್ಯಾ ಕುಶಿಕ್ ರಾವ್ತಾ. ಹುಮ್ರಾಚ್ಯಾ ಉಜ್ವಾ ಮುಲ್ಯಾರ್ ತಾಂದ್ಯಾ ರಾಸ್, ದಾವ್ಯಾ ಮುಲ್ಯಾರ್ ಭಾತಾ ಬಿಯಾಚಿ ರಾಸ್ ಘಾಲ್ತಾ. ಹ್ಯಾ ವೆಳಾರ್ ಆಯಾಪಣಾಚೆಂ ಬಾಯ್ಲಾಂ ದಾರ್ ಆಡಾವ್ಪೆಲೆಂ ಗಾಣೆಂ ಗಾಯ್ತಾ. ಭೊಯಿಲ್ಯಾ ಪುತಾಕ್, ಭಾವಾಕ್ ಮುಕಾರ್ ಜೊಲ್ಯೊಚೆಲ್ಯಾ ಧುವೇಕ್ ವ್ಹಾರ್ಡಿಗ್ ಕೊರುನ್ ದಿತಾಂ ಮ್ಹುನ್ವೆಲ್ಯಾ ಭಾವಾಲಾ್ಯಾ ಆನಿ ಭೊಯಿಲ್ಯಾ ಒಪ್ಪಂದಾಕ್ ಸಾಕ್ಸ್ ದಾವ್ನ್ ತೀಂ ದೊಗಾಂಯ್ ಏಕಾಮೆಕಾ ವೀಡ್ಯೆ ಬೊರ್ಲಿತಾ. ವೀಡ್ಯೆ ಬೊರ್ಲುನ್ ದಾವ್ನ್ ಹೊರೈದ್ ಉಜ್ವಾ ಕುಶಿಚೊ ತಾಂದೂಳ್ ದಾವ್ಯಾ ಪಾಯಾನ್ ಭಾಯ್ ಆನಿ ವೊಕ್ಲೆಲ್ ದಾವ್ಯಾ ಕುಶಿಚಿ ಭಾತಾಚಿ ರಾಸ್ ಏಕಾ ವೆಳಾರ್ ಭಿತರ್ ಘಾಲೂನ್ ವೊವೊರ್ ಭಿತರ್ ಸರ್ತಾ. ತಿಂಕಾಂ ಭಿತರ್ ತೋಂಡ್ ಉಷ್ಟುಚಾಕ್ ದೂಧ್ ಯಾ ಕೆಳಿಂ ದಿತಾ. ತಾಚ್ಯಾ ಮಾಗಿರ್ ಮೆಳ್ಳೆಲ್ಯಾ ಸೊಭೆಕ್ ಪೊಂಗ್ತ್ಯಾಂರ್ ಬೊಹೊವ್ನ್ ಕೆಳೆ ಪಾನಾರ್ ತಂಕಾರಿ ಜೆವೊಣ್ ವಾಡ್ಚಾ. ಸಗ್ಳ್ಯಾ ವ್ಹಾರ್ಡಿಗೆಚ್ಯಾ ಕಾರ್ಯಾಂತ್ ರಾಂದಪ್ ತರ್ಕಾರಿಚೆಂತ್ ಆಸ್ತಾ.

ವ್ಹಾರ್ಡಿಗಿ ದೀಸ್ ವೊಕ್ಲೆಕ್ ಹೊರೈದಾಗೆರ್ತ್ ಸೊಡುನ್ ವೊಕ್ಲೆ ಕಡೆಚೆ ಸಯ್ರಿ ಘಾಟಿಂ ಉಯ್ತಾ. ಹೊರೈದಾಗೆರ್ ರಾತ್ರಿಕ್ ಹೊರೈದಾಕಡೆಚ್ಯಾ ಸಯ್ರ್ಯಾಂಲ್ಯಾ ಲೆಕಾನ್ ಮರುಸೇಸ್ ದಾವ್ಯಾ. ಸೇಸೆಚಿ ಮೊರ್ಯಾದ್ ದಿತಾನಾ ಸಯ್ರ್ಯಾಂಕ್ ಜೊಡ್ಯಾ ಜೊಡ್ಯಾಂಕ್ ಮ್ಹಾಲ್ಲ್ಯಾಡ್ಯಾಂ ಸ್ಥಾನಾಚ್ಯಾ ಆದ್ಯತೆ ಪ್ರಕಾರ್ ದಿವ್ಪಾ. ಆದ್ಲಿಂ ದಿವ್ಪೆಲ್ಯಾ ಮೊರ್ಯಾದಿಚಾಕ್ ಮಾಗಿರ್ ಮೊರ್ಯಾದ್ ದಿಲ್ಯಾರ್ ಮ್ಹಾಲ್ಲ್ಯಾಡ್ಯಾ ಸ್ಥಾನಾಚಾಕ್ ಅವಮಾನ್



ದಾವ್ನ್ ಲೇಸಾಂತ್ಲೆ ದೆಂವುನ್ ಉಯ್ಜೆಲೆ ಸಂದರ್ಭ್ ಆಸ್ತಾ. ಸೇಸ್ ದಾಲಾಚ್ಯಾ ಮಾಗಿರ್ ಗೊವೊನ್ (ಮುಯ್ಜಿ) ಕರ್ಚೆಲೆಂ ಕ್ರಮ್‌ಯೀ ಆಹಾ. ಹೊರೈದ್ ಆಪ್ಲ್ಯಾ ಪುಯ್ಲ್ಯಾಂಕ್, ಸಯ್ರ್ಯಾ ಧಯ್ರ್ಯಾಂಕ್ ಆನಿ ಬಂಧುವಾಂಕ್ ಲುಗ್ವಾಂ, ಕಾಪ್ಡಾಂ ಉಡ್ಗರಿಂ ದಿತಾ. ವ್ಹೊಕ್ಲೆಲ್ಯಾ ಒಟ್ಟು ರಾವ್‌ಲ್ಲ್ಯಾ ಧೆಡಿಯೆಕ್ ಧೆವೆಲಿ ತೊಡೊಪ್ ಯಾ ವೇಸ್ವಿ ಉಡ್ಗರಿಂ ದೀವ್ನ್ ಮೊರ್ಯಾದ್ ಕರ್ಚೆಲೆಂ ಕ್ರಮ್ ಆಹಾ.

ಸೇಸೆಚೆಂ ಕ್ರಮ್ ದಾಲಾಚ್ಯಾ ಮಾಗಿರ್ ವ್ಹೊಕ್ಲೆಲಿ ಮಾಂಯ್ ಆನಿ ಹೆರ್ ಆಯಾ ಪಣಾಚಿಂ ಬಾಯ್ಲೆ ಮೊನ್ಯಾಂ ವ್ಹೊಕ್ಲೆಕ್ ಬಾಂಯ್‌ಕಡೆ ಗಂಗಾ ಪೂಜೆಚ್ಯಾ ಕ್ರಮಾಕ್ ಆಪೊವ್ನ್ ವ್ಹರ್ತಾ. ಬಾಂಯ್‌ಕಡೆ ವ್ಹೊಕ್ಲೆಕ್ ಮಾತೆಂ ವೊಳೆವ್ನ್, ಪೂಲಾಂ ಮಾಳುನ್, ವ್ಹೊಕ್ಲೆಲಿ ಸೊಳಿ ಕಾಡೂನ್ ಕಾಪಡ್ ಗೇಂಟಿ ಬಾಂಧುನ್ ನೆಹೊವ್ನ್ ಸುರುಂಗಾರ್ ಕರ್ತಾ. ಬಾಂಯ್‌ಕಡೆ ವ್ಹೊಕ್ಲೆನ್ ವೀಡೊ ದೊವೊರ್ನ್ ಪಾಂಯಾಂ ಪೊಡುನ್, ಬಾಂಯ್ಚಿಂ ಏಕು ಕೊಳ್ಳೊ ಉದಿಕ್ ಕಾಡುನ್ ಫೇವ್ನ್ ಘರಾಡ್ ಇವ್ಕಾ. ಆರ್ಲ್ಯಾ ಕ್ರಮಾ ಪ್ರಕಾರ್ ಹ್ಯಾಚ್ಯಾ ಮಾಗಿರ್ ಖರ್ವಾಂಯ್ ತ್ಯಾ ಚೆಡ್ವಾನ್ ಸೊಳಿ ಘಾಲ್ಚಾಕ್ ನಾಂ. ಆರ್ಲ್ಯಾ ಕಾಲಾರ್ ತೀ ಸೊಳಿ ಕುಟ್ಮಾಂತ್ ಮುಕಾರ್ ವ್ಹಾರ್ಡಿಗ್ ದಾವ್ಣೆಲ್ಯಾ ಚೆಡ್ವಾಂಕ್ ಧಾರೆಕ್ ಉಪಯೋಗ್ ಕರ್ಚಾಕ್ ಕಾಡೂನ್ ದೊವೊರ್ತಾಲೆ ಮ್ಹುನ್ ಕೊಳೊನ್ ಯೆತಾ. ತ್ಯಾ ಕಾಲಾರ್ ಆಹಾಲ್ಲಿ ದುಬ್ಳಿಕಾಯ್ ಆನಿ ಆರ್ಥಿಕ್ ಪರಿಸ್ಥಿತಿಚಿ ಹೀನ್ ಸ್ಥಿತಿ ಹ್ಯಾಕಾ ಕಾರಾಣ್ ದಾವ್ನ್ ಆವಾತ್. ಧೊಡೆಕಡೆ ತೀ ಸೊಳಿ ಶಿಗ್ವ್ಯಾಂತ್ ಖೆಳಾಚ್ಯಾ ಸುರುಂಗಾರಾಕ್ ಘೊವ್ ಉಪಯೋಗ್ ಕರ್ತಾಲೊ ಮ್ಹುನ್‌ಯೀ ಕೊಳೊನ್ ಯೆತಾ.

ಮರುಸೇಸೆಚ್ಯಾ ರಾತ್ರಿ ವಿವಿಧ್ ವಿನೋದ್ ಆನಿ ಮನೋರಂಜನಾಚಿಂ ಆಚರಣಾಂ ಸಲ್ತಾ. ವ್ಹೊಕ್ಲೆಲ್ ಹೊರೈದಾಂಕ್ ಮಾಟೊಳೆಂತ್ ಬೊಹೊವ್ನ್ ಪಾಂಸ್ ಕಳಸಾಂನಿ ನ್ಹಾಣೊವ್ಚೆಲೆಂ ಕ್ರಮ್ ಆಹಾ. ಹೆ ಕಳಸ್ ಮಾಗಿರ್ ರಾಯ್ಬಾರಿ, ಬುಧ್ವಂತ್, ಕೊರೊಲಿ ಹಿಂಕಾಂ ಮೊರ್ಯಾದಿ ಪ್ರಕಾರ್ ದಿತಾ. ಏಕಾ ಶಾಲಾಂತ್ ಮೊಗೊ ಬಾಂಧೂನ್ ಮಾಂಡ್ಕಾರ್ ಆನಿ ಕೊಣೀ ಏಕ್ಲೊ ದೊನೀ ಪೊತಾಂಕ್ ಧೊರುನ್ ರಾಯ್ಬಾರಿ, ಧಾರ್ ವೊತುನ್ ಫೀಲ್ಲೊ ಯಜ್ಮಾನ್, ಕೊರೊಲಿ - ಹೀಂ ಬೊಹೊಲ್ಕಡೆ ಊಹ್ನು ತಿಂಚ್ಯಾ ಮಾತ್ಯಾ ಉಯ್ಲ್ಯಾನ್ ಹಿಂದ್ಕಾಯ್ತಾ ಆನಿ ತಿಂಚ್ಯಾ ಮಾತ್ಯಾರ್ ಇಲ್ಲೆಂ ಉದಿಕ್ ವೊತ್ತಾ. ಹ್ಯಾ ಕ್ರಮಾಕ್ 'ಬಾಳ್ ಖೆಳೊಂವ್ಚೆಂ' ಮ್ಹುನ್ ನಾಂವ್. ಹ್ಯಾ ಸಂದರ್ಭಾರ್‌ಯೀ ಆಯಾಪಣಾಚಿಂ ಬಾಯ್ಲಾಂ ಗಾಣೆಂ ಗಾಯ್ತಾ.

ಏಕಾ ಕೊಟ್ಮಾಂತ್ ಯಾ ಮೊರೈಂತ್ ಕಾಣೆ ಜಾತಿಚಿ ಖೊರು ಘಾಲೂನ್, ತೀ ಮಾಹಳಿ ವ್ಹೊಕ್ಲೆ ಹೊರೈದಾಂನಿ ಧೊರುನ್ ಉದ್ಯಾಂತ್ ಸೊಡ್ಕಾ. ಆನಿ ತ್ಯಾ ಮೊರೈಂತ್ ಏಕ್ ಮೂರ್ ಸುರಯ್ ತಾಂದೂಳ್ ಘಾಲ್ಚಾ. ಮಾಹಳೀ ಅತಿ ಸಂತಾನಾಚೆಂ ಪ್ರತೀಕ್ ದಾಲಲ್ಯಾನ್ ಮಾಹಳಿ ಧರೈಂ ಆನಿ ಮಾಹಳೆಕ್ ತಾಂದುಳ್ ಘಾಲ್ಚೆಂ ಫಲವಂತಿಕೆಚೆಂ

ಆನಿ ಸಮುದ್ದಿಚೆಂ ಸಂಕೇತ್ ಮುನಯೆಂತ್. ತಾಚ್ಯಾ ಮಾಗಿರ್ ಕೊಟ್ಯಾಂತ್ಲ್ಯಾ ಉದ್ಯಾಂತ್ ಏಕ್ ಮುದಿ ಫಾಲ್ತಾ. ತೀ ಮುದಿ ವ್ಹೊಕಲ್ ಹೊರೈದಾಂನಿ ಸೊಧುನ್ ಕಾಡ್ಲಾ. ಮುದಿ ಖೆಳ್ಳ್ಯಾ ಮಾಗಿರ್ ವ್ಹೊಕಲ್ ಹೊರೈದಾಂನಿ ಸೆರಾಂತ್ ತಾಂದೂಳ್ ಫಾಲ್ತಾ ತೀತೀನ್ ಪಾವ್ಲಿಂ ಮೆಜ್ಯಾ. ಕೊಣಾಕ್ ಮುದಿ ಆದ್ಲಿಂ ಮೆಳ್ಳಾ ಆನಿ ಮೆಜ್ತಾನಾ ಕೊಣಾಲೊ ತಾಂದುಳ್ ಸಡ್ ಯೆತಾ - ತೀಂ ಮುಕಾಯ್ಲ್ಯಾ ಸಾಂಸಾರಿಕ್ ಜೀವನಾಂತ್ ಯಶಸ್ವಿ ದಾತಾ ಮುನ್ ನಂಬಿಕೆ. ವ್ಹಾರ್ಡಿಗ್ ಮುನಾಸೆರ್ ಗುರ್ತು ಅರ್ಥು ನಾಹಾಲ್ಲ್ಯಾ ಚೆಡೊ ಆನಿ ಚೆಡ್ವಾಲೊ ಸಂಕುಚಿತ್ ಸ್ವಭಾವ್ ನಿವಾರಣ್ ಕೊರುನ್ ಎಕಾಮೆಕಾ ಸಳ್ಳಿ ಆನಿ ವಿಶ್ವಾಸ್ ಉಬ್ಜೊಚಾಕ್ ಹೆಂ ಮನೋರಂಜನಾಚೆಂ ಆಚರಣ್ ಕರ್ತಾ ಮುನಯೆಂತ್.

ರಾತ್ರಿಕ್ ಜೆವೊಣ್ ದಾವ್ನ್ ಯಜ್ಞಾನ್ ಸಯ್ರ್ಯಾಂಕ್ ಧಾಡೊನ್ ದಿತಾನಾ ಉಜ್ವ್ಯಾ ಕುಶಿಕ್ ದಾರ್ಲ್ಯಾಂಕ್, ದಾವ್ಯಾ ಕುಶಿಕ್ ಬಾಯ್ಲ್ಯಾಂಕ್ ರಾವೊವ್ನ್, ತಿಂಕಾಂ ಹರ್ಯೆಕಾ ಘರ್ಯಾಡ್ಲಾಂಕ್ ವೀಡ್ಯೆ ದೀವ್ನ್ ಪಾಂಯಾಂ ಪೊಡುನ್ ವ್ಹಾರ್ಡಿಗ್ ಸುಧಾರ್ಸುನ್ ದಿಲ್ಲ್ಯಾಕ್ ಧನ್ಯವಾದ್ ಸಾಂಗೊನ್, ಪರಾಪೊಸಾನ್ ದಾಲ್ಲ್ಯಾ ಸುಕಿಂಕ್, ಮೊರ್ಯಾದ್ ದೀತಾನಾಂ ಫಾಟಿ ಮುಕಾರ್ ದಾಲ್ಯಾರ್, ಸತ್ಕಾರ್ ಕರ್ತಾನಾ ಸುಕೊನ್ ಪೊಡ್ಲಾರ್ ಮಾಘ್ ಕರ್ಕಾ ಮುನ್ ಮಾಗ್ತಾ.

ತೀನ್ ದೆಹಾಂ ದೀಸ್ ವ್ಹೊಕ್ಲೆಲ್ಯಾ ಕಡೆಚೆ ವ್ಹೊಕ್ಲೆಕ್ ಆಪೊವ್ನ್ ವ್ಹೊರ್ಚಾಕ್ ಸಾತ್ ಅಥವಾ ನೋವ್‌ದಾನ್ ಹೊರೈದಾಗೆರ್ ಇವ್ಯಾ. ಈಲ್ಲ್ಯಾ ಸಯ್ರ್ಯಾಂಕ್ ಹ್ಯಾಂಗಾ ತೇಲ್ ಫಾಲೂನ್ ನ್ಹಾವುನ್ ದಾಲ್ಯಾ ಮಾಗಿರ್ ತಿಂಕಾಂ ಸಮ್ಯಾನಾಚೆಂ ಜೆವೊಣ್ ದಾವ್ಯಾ. ಹ್ಯಾ ಸಮ್ಯಾನಾಚ್ಯಾ ಜೆವೊಣ್ ಪೊಣ್ಣಾಚೆ ಮುಳಕ, ಫೋವ್, ಸುಕ್ರುಂಡೆ ಖಡ್ಡಾಯ್ ದಾವ್ನ್ ಆಪೋಕಾ. ಹೆಂ ಜೆವೊಣ್ ತಯಾರ್ ಕರ್ತಾನಾ ಯಜ್ಞಾನ್ಯಾನ್ ಸುರೈರ್ ಅಗ್ನಿಕ್ ಏಕು ನಾರ್ಲೆ ಭೆತುನ್ ಸುರು ಕರ್ತಾ. ಕಾಯ್ಲಿಂತ್ ಅಖೆರಿಚೊ ಮುಳಕ ಅಥವಾ ಹೆರ್ ಖಾಣ್ ಹೊರೈದಾಲ್ಯಾ ಯಜ್ಞಾನ್ಯಾನ್ತ್ ಸೊಡ್ಯಾ. ಹ್ಯಾ ಶಾಸ್ತ್ರಾಕ್ 'ತೆಲಾ ಕಾಯ್ಲಿ ಶಾಸ್ತ್ರ' ಮುನ್ ನಾಂವ್. ಆನಿ ಹೆಂ ಕ್ರಮ್ ವ್ಹೊಕ್ಲೆಗೆರ್ ಸಮ್ಯಾನಾ ಜೆವೊಣ್ ದಾತಾನಾಯ್ ದಾವ್ಯಾ. ಸಮ್ಯಾನಾ ಜೆವೊಣ್ ದಾವ್ನ್ ಚೆಡ್ಯಾ ಕಡೆಚೆ ವ್ಹೊಕ್ಲೆಕ್ ಆಪೊವ್ನ್ ಘೇವ್ನ್ ಉಯ್ತಾ. ವ್ಹೊಕ್ಲೆಕ್ ಆಪೊವ್ನ್ ವ್ಹೊರ್ತಾನಾ ವ್ಹೊಕ್ಲೆಕ್ ಮಾತ್ರ ಆಪೊವ್ನ್ ವ್ಹೊರ್ತಾ ಶಿವಾಯ್ ತಿಂಚ್ಯಾ ಒಟ್ಟು ಹೊರೈದೆಯೀ ಉಯ್ಚೆಲೆಂ ಕ್ರಮ್ ನಾಂ.

ತೇ ಗೆಲ್ಯಾ ಮಾಗಿರ್ ಇಲ್ಯಾ ವೆಳಾನ್ ಹೊರೈದಾಕಡೆಚೆ ಹೊರೈದಾ ಸಯ್ತ್ ಸಾತ್‌ದಾನ್ ದಾರ್ಲೆ, ಎಕ್ಲೆಂ ಬಾಯ್ಲೆ ಮೊನಿಸ್ ವ್ಹೊಕ್ಲೆಕ್ ವ್ಹೊಕ್ಲೆಗೆರ್ ಲಾಗೂನ್ ಫಾಟಿಂ ಆಪೊವ್ನ್ ಹಾಡ್ಚಾಕ್ ಉಯ್ತಾ. ಹ್ಯಾ ಆಪೊವ್ನ್ ಹಾಡ್ಚಾಕ್ ಗೆಲ್ಲ್ಯಾಂತ್ ಚೆಡ್ವಾ ಕಡೆಚೆ ಗೆಲ್ಲ್ಯಾಚಾಕ್‌ಯೀ ಎಕ್ಲೊ ಪುಣೀ ಸಡ್ ವ್ಹೋಹೋಕಾ. ಧಂಯ್ ತಿಂಕಾಂ

ಪಾಯೆ ಧುವಾಕ್ ಉದಿಕ್ ದೀವ್ನ್ ಪಾಂಯಾಂ ಪೊಡುನ್ ಚೆಡ್ವಾಕಡೆಚೆ ಸ್ವಾಗತ್ ಕರ್ತಾ. ಈಲ್ಲೆ ಸಯ್ತೆ ಮಾಟಾಂತ್ ರಾವೋಕಾ. ತಿಂಕಾಂ ಬೊಹೊವ್ಚೆಲೆಂ ಅಥವಾ ಉಪಚಾರ್ ಕರ್ಚೆಲೆಂ ಕ್ರಮ್ ಭಿತರ್ ಸೇಸ್ ದಾಲ್ಯಾ ಮಾಗಿರ್ತ್. ಹೊರೈದಾಕ್ ಭಿತರ್ ಆಪೊವ್ನ್ ವೊರುನ್, ವೊಕಲ್ ಹೊರೈದಾಂಕ್ ಭಿತರ್ ವೊವೊರ್ ಬೊಹೊವ್ನ್ ವೊಕೆಲಿ ಆವೊಯ್ ಧುವೇ ಜಾಂವ್ಯಾಂಕ್ ಸೇಸ್ ಫಾಲ್ತಾ. ವೊಕೆಲಿ ಆವೊಯ್ ಧುವೇಕ್ ಏಕ್ ಕಾಪಡ್, ಬಾಪೊಯ್ ಜಾಂವ್ಯಾಕ್ ಏಕ್ ಮುದಿ ಆನಿ ಶಾಲ್ ಉಡ್ಗರೆಂ ಕರ್ತಾ. ಜಾಂವಯ್ ಮಾಂಯ್ಕ್ ಏಕ್ ಕಾಪಡ್, ಮಾಂಪಾಕ್ ಏಕ್ ಮುದಿ ಆನಿ ಶಾಲ್ ಉಡ್ಗರೆಂ ಕರ್ತಾ. ಹ್ಯಾ ಕ್ರಮಾನ್ ವೊಕೆಲಿ ಆವೊಯ್ ಪ್ರಪ್ರಥಮ್ ಪಾವ್ಪಿಂ ವ್ಹಾಡಿಗಚ್ಯಾ ಕಾರ್ಯಕ್ರಮಾಂತ್ ಭಾಗ್ ಘೆತಾ. ಸೇಸೆಚೆಂ ಹೆಂ ಕ್ರಮ್ ದಾಲ್ಯಾ ಮಾಗಿರ್ತ್ ಮಾಟಾಂತ್ ರಾವೊಯಿಲ್ಲಾ ಸಯ್ರ್ಯಾಂಕ್ ತಾನೆಕ್ ಉದಿಕ್ ದೀವ್ನ್ ಸತ್ಕಾರ್ ಕೊರುನ್ ಬೊಹೊಯ್ತಾ. ತಾಚ್ಯಾ ಮಾಗಿರ್ ಈಲ್ಲಾ ಸಯ್ರ್ಯಾಂಕ್ ತೇಲ್ ಮಾಖಾನ್ ದಾವ್ಯಾ. ಹೊರೈದಾ ಕಡೆಚಾಂನಿ ವೊಕೆಲ್ಯಾ ಕಡೆಚಾ ಧೊಡ್ಯಾ ಆಯ್ಕೆ ಕೆಲ್ಯಾ ಸಯ್ರ್ಯಾಂಕ್ ವೀಡ್ಯೆ ದಿವ್ಯಾ. ಮೆಳ್ಳೆಲ್ಯಾ ಸಗ್ಳ್ಯಾ ಸೊಭೆಕ್, ಸಯ್ರ್ಯಾ ಧರ್ಯಾಂಕ್ ಹೊರೈದಾಗೆರ್ ದಾಲ್ಲ್ಯಾ ಕ್ರಮಾ ಪ್ರಕಾರ್ ಹ್ಯಾಂಗಾಯ್ ಜೆವೊಣ್ ದಾವ್ಯಾ. ಸಮ್ಯಾನ್ ಜೆವೊಣ್ ದಾವ್ನ್ ವೊಕೆಕ್ ಘೊವಾಗೆರ್ ಆಪೊವ್ನ್ ಹಾಡ್ಪಾ.

ಘೊವಾಗೆರ್ ಈಲ್ಲಾ ವೊಕೆನ್ ಪ್ರಥಮ್ ರಾಂದಪ್ ರಾಂದೂನ್ ಪಾಂಯಾದಾನಾಂಕ್ ಪುಣೀ ವಾಡ್ಯಾ. ಹೆಂ ಸುರುವೆಚೆಂ ರಾಂದಪ್ ಈಲ್ಲಾ ತಕ್ಷಣಿಯೀ ಕರ್ತಾ ಅಥವಾ ಮಾಗಿರ್ ಏಕು ಸಾಂಗ್ ದೀಸ್ ಸೋವ್ನಿಯೀ ಕರ್ತಾ. ಕೊಡಿಯಾಳ್ ಕುಡ್ಯಾಂತ್ ವೊಕಲ್ ಹೊರೈದಾಂಕ್ ಶಯನೀ ಏಕಾದಸ್ ಮುನಾಸೆರ್ ಲೈಂಗಿಕ್ ಸಂಪರ್ಕ್ ಕರ್ಚಾಕ್ ಆವ್ಯಾಸ್ ನಾಹಾಲ್ಲ್ಯಾಪ್ಪಿರಿತ್ ಗೊಂಯ್ಕಾರ್ ಕುಡ್ಯಾಂಕ್ಯಿಯೀ ಧಾರ್ ದಾವ್ನ್ ಘರ್ ಭೊರೈಲ್ಯಾ ತಕ್ಷಣ್ ವೊಕಲ್ ಹೊರೈದ್ ಲೈಂಗಿಕ್ ಸಂಪರ್ಕ್ ಕರ್ಚಾಕ್ ಪರ್ವಣಿ ನಾಂ. ಹ್ಯಾಂಗಾ ವಂಡಾರು ಕಾಂಬ್ಲಾಕ್ ವೊಕಲ್ ಹೊರೈದ್ ಊಹ್ನು ಹೊರೈದಾನ್ ಧಂಯ್ ಕಾಂಬ್ಲಾಂತ್ ದೆಂವೊನ್ ರೆಡೆ ಧಾಂವ್ಡಿಲ್ಯಾ ಮಾಗಿರ್ತ್ ಹ್ಯಾ ಪ್ರಸ್ತ ಶಾಸ್ತ್ರಾಕ್ ಆವ್ಯಾಸ್. ಕಾಂಬ್ಲಾಂತ್ ದೆಂವೊದ್ಲಿಂ ವ್ಹಾಡಿಗ್ ದಾಲ್ಲಿಂ ನೆವಿಂ ವೊಕಲ್ ಹೊರೈದ್ ಕಾಂಬ್ಲಾಚಿ ಮೇರ್ ಭೊಂವಾಂಡೊ ಕಾಡೂನ್, ಮೆರೆಕ್ ಸುತ್ತು ತಾಂದೂಳ್ ಶಿಂಪ್ಡಾವ್ಯಾ. ಹ್ಯೋ ರೆಡ್ಯಾಂಕ್ ಧಾಂವ್ಪುಚೆಲೊ ಕಾಂಬೊಳ್ ಮಾತ್ರ ನೂಂ, ತೀ ಏಕ್ ವಿಧಿ, ಆಚರಣಾಚೆಂ ಕ್ರಮ್. ವಂಶಾಭಿವೃದ್ಧಿ ಆನಿ ಅನಿಷ್ಟ್ ನಿವಾರಣಾಚೆಂ ಮನೋಶಾಸ್ತ್ರ ಘೊಳ್ಚೆಲೊ ಸಂಪ್ರದಾಯ್. ಮುಕಾರ್ ಕೊಡಿ ಮುಯಿನ್ಯಾಂತ್ (ಜನವರಿ/ ಫೆಬ್ರವರಿ) ಹೊರೈದಾಲ್ಯಾ ಕಡೆಚಾಂನಿ ಆಪೊಯಿಲ್ಲಾ ದೀಸ್ ವೊಕೆಲಿ ಆವೊಯ್ ಪಾಂಯಾದಾನಾಂ ಆಯಾಪಣಾಚೆಂ ಬಾಯ್ಲಾಂ ಆನಿ ಕೊಣೀ ಏಕೊ ಬಂಧು ದಾರ್ಲ್ಯಾಕ್

ವಾಂಗ್ಡೂಕ್ ಫೇವ್ಸ್ ಧುವೇ ಜಾಂವ್ಯಾಗೆರ್ 'ಮಾಂಯ್ಲ್ಯಾ ಸಮ್ಯಾನಾಕ್' ಯೆತಾ. ಹ್ಯೋ ವ್ಹೊಕ್ಲೆಲಿ ಆವ್ರೊಯ್ ಧುವೇ ಜಾಂವ್ಯಾಗೆರ್ ಉಯ್ಬೆಲೊ ಪ್ರಪ್ರಥಮ್ ಸಂದರ್ಭ್. ಹ್ಯಾ ದೀಸ್ ತಿಕಾ ಜಾಂವಯ್ ಜೆವ್ಣಾ ಖಾಣಾಚೊ ಸಮ್ಯಾನ್ ಕೊರುನ್ ಕಾಪಡ್ ಉಡುಗ್ರೆಂ ದಿತಾ.

ಕಾಲ್, ಪರಿಸ್ಥಿತಿ ಆನಿ ಸಂದರ್ಭಾಕ್ ತೆಕಿತ್ ಸಮಾಜ್, ಸಮಾಜಾಂತ್ರೊ ರಿತಿ ರಿವಾಜಿ, ಸಂಪ್ರದಾಯ್‌ಯೀ ಬದ್ಲಾವಣ್ ದಾವ್ಣೆಂ ಅನಿವಾರ್ಯ್ ಆನಿ ಸ್ವಾಭಾವಿಕ್. ಪುಣ್ ಸಂಪ್ರದಾಯಾಂಚ್ಯಾ ಆಚರಣಾಂಚೆಂ ವಿಕೃತ್‌ಪಣ್ ದಾಯ್ಜೆಹೆಂ. ಗೊಂಯ್ಕಾರ್ ಕುಡ್ಯಾಂನಿ ಬದ್ಲಾಲ್ಲ್ಯಾ ವಾತಾವರಣಾಂತ್ ಊಯ್ ವಿವರಾಯಿಲ್ಲ್ಯಾ ಪ್ರಕಾರ್ ಸಂಪ್ರದಾಯಾಂಚೆಂ ಮೂಳ್ ರೂಪ್ ಉರವ್ನ್ ಹಾಡ್ಲಾಂ. ಪುಣ್, ಪ್ರಸ್ತುತ್ ಗೊಂಯ್ಕಾರ್ ಕುಡ್ಯಾಂಲ್ಯಾ ವ್ಹಾರ್ಡಿಗೇಚ್ಯಾ ಸಂಪ್ರದಾಯಾಂತ್‌ಯೀ ಮ್ಹೊಸ್ತ್ ಬದ್ಲಾವಣ್ ದಾಲ್ಲೆಂ ಸುವ್ಯಾಕ್ ಮೆಳ್ಲ್ಯಾ. ಘರ್ ವ್ಹಾರ್ಡಿಗೊ ದಾವ್ಣೆಲೆಂ ಉಣೆಂ ದಾವ್ನ್, ಸೊಗ್ಳೊ ವ್ಹಾರ್ಡಿಗೊಯೀ ಹೊಲಾಂನಿ, ಕಲ್ಯಾಣ ಮಂಟಪಾಂನಿ ದಾತಾ. ವ್ಹಾರ್ಡಿಗೊ ಹೊಲಾಂನಿ ದಾತಾನಾ ಧೊಡ್ಲೊ ರಿವಾಜಿ ಪಾಳ್ವಾಕ್ ಅನುಕೂಲ್ ವಾತಾವರಣ್ ಮೆಳಾನಾ ದಾಲ್ಲ್ಯಾನ್ ತೇ ಧೊಡೆ ಸಂಪ್ರದಾಯ್ ಆಳ್ವಾತ್ ಇವ್ಣೆಂ ದಿಸ್ತಾ. ಘರ್ಕಾಡ್ ನೈಸರ್ಗಿಕ್ ರಿತಿರ್ ಘಾಲ್ಚೆಲೊ ಮಾಟೊವ್ ಆತಾನ್ ಆಧುನಿಕ್ ಶಾಮಿಯಾನಾಂನಿ ಸೊಭಾ. ವಾಡ್ಯಾಂತ್ಲೆ ಮುಖೆಲಿ ಬುಧ್ವಂತ್, ರಾಯ್ಬಾರ್ಯಾಲ್ಯಾ ಮುಖೆಲ್ಪಣಾರ್ ದಾವ್ಣೆಲಿ ವ್ಹಾರ್ಡಿಗ್ ಆತಾನ್ ವೈದಿಕ್ ಸಂಪ್ರದಾಯಾ ಪ್ರಕಾರ್ ದಾವ್ಣಾಕ್ ಸುರುದಾಲ್ಯಾ.

ಆರಾ್ಯ ಕಾಲಾರ್ ಪಾಂಸ್ ದೆಹಾಂಚಿ ಸಂಭ್ರಮಾಚಿ ವ್ಹಾರ್ಡಿಗ್ ದಾತಾಲಿ. ಆತಾನ್ ವ್ಹಾರ್ಡಿಗೇಚೆಂ ಸಂಭ್ರಮ್ ಏಕ್ ಅಥವಾ ದೋನ್ ದಿಸಾಂನಿ ಅಖೇರ್ ದಾತಾ. ವ್ಹಾರ್ಡಿಗೇಚ್ಯಾ ಹರ್ಯೆಕಾ ವಿಧಿಂಕ್‌ಯೀ ಗಾಣೆಂ ಆಹಾಲ್ಲಿಂ. ಹ್ಯಾ ಗಾಣ್ಯಾಂನಿ ವ್ಹಾರ್ಡಿಗೇಚ್ಯೊ ರಿತಿ ರಿವಾಜಿ ಮಾತ್ ನೂಂ, ವ್ಹೊಕಲ್ ಹೊರೈದಾಂಕ್ ಮುಕಾಯ್ಲೆಂ ಸಾಂಸಾರಿಕ್ ಜೀವನ್ ಬುಡಕಟ್ಟು ಸಂಪ್ರದಾಯಾ ಪ್ರಕಾರ್ ಸುಗಮ್ ರಿತಿನ್ ಸಲ್ವಾಕ್ ಬೋಧನಾಚೆಂ ಮಾರ್ಗದರ್ಶಿ ಆನಿ ಸಂಸ್ಕಾರ್ ಸೂಚಿ ನಿರ್ದೇಶನ್‌ಯೀ ದಾವ್ನ್ ಆಹಾಲ್ಲಿಂ. ಗಾಣೆಂ ಏಕಾಮೆಕಾಂಚ್ಯಾ ಸಹಜೀವನಾಕ್ ಸಂಸ್ಕಾರ್ ದಿವ್ಣೆಲಿಂ ಸೂತ್ರಾಂ ಕಳಯ್ತಾಲಿಂ. ವ್ಹಾರ್ಡಿಗೇಚ್ಯಾ ಗಾಣ್ಯಾಂಕ್ ಆತಾನ್ವಾ ಪ್ರರೋಹಿತಾಂಲ್ಯಾ ಮಂತ್ರಾಂಚಾಕೀ ಸಡ್ ಮಹತ್ವಾಚೆಂ ಸ್ಥಾನ್ ಆಹಾಲ್ಲೆಂ. ಗೊಂಯ್ಕಾರ್ ಕುಡ್ಯಾಂತ್‌ಯೀ ಗಾಣ್ಯಾಂಚೆಂ ಉಪಯೋಗ್ ವರಾನ್ ವರಸ್ ಉಣೆಂ ದಾಯ್ ಇವ್ಣೆಂ ದಿಸ್ತಾ.

ಗೊಂಯ್ಕಾರ್ ಕುಡ್ಯಾಂಲಿಂ ಆತಾನ್ವಿಂ ಚೆಡ್ವಾಂ ಆನಿ ಬಾಯ್ಲೆ ಮೊನ್ಯಾಂ ಸಗ್ಳಿಯೀ ಸೊಳಿಯೊ ಘಾಲ್ತಾ. ಗೇಂಟಿ ಬಾಂಧೂನ್ ಕಾಪ್ಡಾಂ ನ್ಹೆಸ್ಚೆಲೊ ಸಂಪ್ರದಾಯ್ ಆನಿಯೆಕ್ ಧಾ ವರಸಾಂನಿ ಸುವ್ಯಾಕ್ ಮೆಳಾಸೆನಾ ಮ್ಹುನ್ ಮ್ಹಾಕಾಂ ಭೊಗ್ತಾ. ಚೆಡ್ವಾಂಕ್ ವರ

ದಕ್ಷಿಣೆ ದೀವ್ನ್ ವ್ಹಾರ್ಡಿಗ್ ಕರ್ಚೆಲೆಂ ಕ್ರಮ್ ಥಂಯ್ ಹಾಂಗಾ ಸುರು ದಾವ್ನ್ ಚೆಡ್ವಾಂ ಭುರ್ಗಿಂ ಆಹಾಲ್ಯಾಂಕ್ ತಿಂಕಾಂ ವ್ಹಾರ್ಡಿಗ್ ಕರ್ಚಾಕ್ ಮ್ಹೊಸ್ತ್ ಕಷ್ಟ್ ದಾಲ್ಯಾ. ವಧು ದಕ್ಷಿಣೆಚೆಂ ಕ್ರಮ್ ಶಾಸ್ತ್ರಾಕ್ ಮಾತ್ರ್ ಉರಾಂ-ಶೆ ದಿಸ್ತಾ.

ಹೆರ್ ಸಮಾಜೆಂತ್ಲ್ಯಾ ಆಚರಣಾಂಚ್ಯಾ ಕುಡ್ಯಾ ಅನುಕರಣಾನ್ ವ್ಹಾರ್ಡಿಗ್ ಆರಾಲ್ಯಾ ದೀಸ್ ಆನಿ ಮಾಗಿರಾಲ್ಯಾ ದೀಸ್ ಪಿವಣ್ ಆನಿ ಡಿಸ್ಕೊ ಡ್ಯಾನ್ಸ್ ಥಂಯ್ ಥಂಯ್ ಥೊಡೆಕಡೆ ಸುವ್ವಾಕ್ ಮೆಳ್ಳಾ. ಆದ್ಲಿಂ ಪಾಡ್ಲ್ಯಾ ಮಾಗಿರ್, ಬೆಶಾ ಮುಯಿನ್ಯಾಂತ್ ಮಾತ್ರ್ ವ್ಹಾರ್ಡಿಗೊ ದಾತಾಲೊ. ಹೆಂ ನೆವ್ಯಾ ಜೊಡ್ಯಾಂಕ್ ಮುಕಾರ್ ದಾವ್ನ್ಲೆಲ್ಯಾ ವಂಡಾರು ಕಾಂಬ್ಳಾಕ್ ಪ್ರಸ್ತ ಅಥವಾ ಪ್ರಥಮ್ ಲೈಂಗಿಕ್ ಸಂಪರ್ಕಾಚ್ಯಾ ಶಾಸ್ತ್ರಾಕ್ ಅನುಕೂಲ್ ದಾತಾಲೆಂ. ಆತಾನ್ ವರಸ್‌ಭೊರ್ ವ್ಹಾರ್ಡಿಗೊ ದಾವ್ನ್ಲೆಲ್ಯಾನ್ ವಂಡಾರು ಕಾಂಬ್ಳಾಕ್ ರಾಕ್ಚೆಲ್ಯಾ ತಿಟ್ಟಿಂ ತಾಳ್ಕೆಂ ಕೊಣಾಕೀ ಆಹಾಲ್ಯಾಂವ್ಹಿರಿಂ ದೆಹೆನಾ ಆನಿ ಪ್ರಸ್ತಜೊ ಮಹತ್ವ್ ಉಣೊ ದಾಲಾ ಮುನ್ಯೇತ್. ಪರಿಸರ್, ಪರಿಸ್ಥಿತಿ ಆನಿ ಪ್ರಧಾನ್ ಸಂಸ್ಕೃತಿಚ್ಯಾ ಪ್ರಭಾವಾಚ್ಯಾ ವ್ಹಾಲ್ಯಾಂತ್ ಗೊಂಯ್ಕಾರ್ ಕುಡ್ಯಾಂಹಿಲ್ಯಾ ಬುಡಕಟ್ಟು ಸಮುದಾಯಾಚ್ಯಾ ಆಧೀನ್ ಸಂಸ್ಕೃತಿಂತ್ಲೆ ಸಂಪ್ರದಾಯ್ ಅನಿವಾರ್ಯ ರಿತಿರ್ ಕಿಹಿ ಬದ್ಲಾವಣ್ ದಾತಾ ಮುನ್ಯೆಲ್ಯಾಕ್ ಗೊಂಯ್ಕಾರ್ ಕುಡ್ಯಾಂಲಿ ವ್ಹಾರ್ಡಿಗ್ ಸಾಕ್ಸ್.

**ಪರಾಮರ್ಶನ್ ಗ್ರಂಥ :** ಕೊಂಕಣದ ಕುಡುಬಿಯರು - ಪ್ರೊ | ಎ.ವಿ.ನಾವಡ  
ಪ್ರ: ಕರ್ನಾಟಕ್ ಕೊಂಕಣಿ ಸಾಹಿತ್ಯ ಅಕಾಡೆಮಿ,  
ಮಂಗಳೂರ್ - 2008

**ಸಂಪನ್ಮೂಳ್ ವ್ಯಕ್ತಿ :**

1. ಪುರುಷ ನಾಯ್ಕ್ 65 s/o ಭರಣು ನಾಯ್ಕ್  
ಹೊಸಮಕ್ಕಿ, ಮಂದರ್ತಿ p.o., ಉಡುಪಿ .
2. ಗೋಪಾಲ ನಾಯ್ಕ್ 38 s/o ಪಾಯ್ಕ್ ನಾಯ್ಕ್  
ಕಂಡಿಕೆ, p.o. ನಡೂರು, ಉಡುಪಿ
3. ನರಸಿಂಹ ನಾಯ್ಕ್ 40 s/o ಪಾಯ್ಕ್ ನಾಯ್ಕ್  
ಒಳಮಕ್ಕಿ, ಮಂದರ್ತಿ p.o., ಉಡುಪಿ

ಸಂದರ್ಶನ್ ತಾರೀಕ್ - ತಾ 25.01.2013

**ಸಹಕಾರ್ :** ಶ್ರೀನಿವಾಸ್ ಗೌಡ s/o ಕುಪ್ಪೆಗೌಡ  
ಕನ್ನೋರಿ ನಡುಮನೆ, ಎಡಪದವು, ಮಂಗಳೂರ್.

❧ ❧ ❧

### 37.21 ಗೊಂಯಾಂತ್ ಕುಡ್ಡಿ ವ್ಹಾರ್ಡಿಗೇಚೆ ಸಂಪ್ರದಾಯ್ :

ಆಮ್ಚೆಲ್ಯಾ ಕುಡುಬಿ ಜಾನಪದ ಕಲಾ ವೇದಿಕೆಚೆ ಕಲಾಕಾರ್ 18.3.2000 ವೆರ್ ಗೊಂಯ್ಚ್ಯಾ ಭೊಂವ್ಡೆಕ್ ಗೆಲ್ಲೆ. ಕಾನಾಕೊನಾಂತ್ಲ್ಯಾ ಆಸಾಳಿ ವಾಡ್ಯಾಚೊ ಗುರ್ಕಾರ್ ಗೋವಿಂದ ವೆಳಿಪಾಗೆರ್ ಕುಡ್ಯಾಂಲ್ಯಾ ವ್ಹಾರ್ಡಿಗೇ ವಿಷಯೆಚಿ ಮಾಹೆತ್ ಫೀಲ್ಲಿ. ಸಾಮಾನ್ಯ ದಾವ್ನ್ ಹ್ಯಾಂಗಾಯ್ ಕುಡ್ಯಾಂಲ್ಯೊ ವ್ಹಾರ್ಡಿಗೊ ಸಂವ್ಸಾರ್ ಪಾಡ್ಲ್ಯಾ ಮಾಗಿರ್ತ್ ದಾತಾ. ಪಾಡ್ಲ್ಯಾಚ್ಯಾ ದೋನ್ ತೀನ್ ಮ್ಹಾಯಿನ್ಯಾ ಆದ್ಲಿಂ ಖರ್ಸಾಕ್ ಪುಯ್ಯಾಂಚೆಂ ವ್ಯವಸ್ಥೆ ದಾವ್ನ್ ಆಸ್ತಾ. ಹ್ಯಾಂಗಾ ಕಾಜು, ಕಾಜುಚಿ ಫೆನ್ನಿ ತಯಾರ್ ಕೊರುನ್ ವಿಕ್ಚೆಂ ಪ್ರಮುಖ್ ಉಪವೃತ್ತಿ. ಹರ್ಯೆಕಾ ಘರ್ಕಾಡೆಯೀ ಫೆನ್ನಿ ತಯಾರ್ ಕೊರುನ್, ಹ್ಯಾ ಆದಾಯ್ನ್ತ್ ವ್ಹಾರ್ಡಿಗಾಂಚೊ ಆನಿ ಪಾವ್ನಾಡಿಂಚೊ, ಹೆರ್ ಖೊರ್ನ್ ಸಾಂಭಾಳಾ. ಪಾಡ್ಲ್ಯಾ ಮಾಗಿರ್ ಲೊಕಾಕಡೆ ಪುಯ್ಸಿ ಚಲಾವಣೆರ್ ಆಸ್ತಾ ದೆಕುನ್ ವ್ಹಾರ್ಡಿಗೊ ಪಾಡ್ಲ್ಯಾ ಮಾಗಿರ್ತ್ ದಾತಾ ಮ್ಹುನ್ ಹಾಂಗಾಚಾಂಲಿ ಅಭಿಪ್ರಾಯ್.

ಆಮ್ಚೆಲ್ಯಾ ಆನಿ ಗೊಂಯ್ಚ್ಯಾ ಕುಡ್ಯಾಂಲ್ಯಾ ವ್ಹಾರ್ಡಿಗೇಕ್ ವಿಶೇಶ್ ವ್ಯತ್ಯಾಸ್ ನಾಂ. ಚೆಡುಂ ವ್ಹಾರ್ಡಿಗೇಚ್ಯಾ ಪ್ರಾಯೆಕ್ ಪಾವ್ನಾನಾ ಚೆಡ್ಯಾಗಾರ್ತ್ 'ಆಮ್ಚೆಲ್ಯಾ ಚೆಡ್ಯಾಕ್ ತುಮ್ಚೆಲ್ಯಾ ಚೆಡ್ಯಾಕ್ ವ್ಹಾರ್ಡಿಗ್ ಕರ್ಯಾಗಿ?' ಮ್ಹುನ್ ಚೆಡ್ಯಾಗಾರಾಂಕಡೆ ವಿಸಾರ್ತಾ. ಚೆಡ್ಯಾಗಾರ್ ಒಪ್ಪಾಲ್ಯಾರ್ ಹ್ಯಾಂಗಾಚ್ಯಾ ಕುಡ್ಯಾಂಲ್ಯಾ ಕಾರೆಕಾಯಿಕ್ ಆದಿನಾಥೇಶ್ವರ ದಿವ್ಯಾಂತ್ಲ್ಯಾ ಖಾಂಬ್ಯಾಂ ಊಯ್ ಆಹಾಲ್ಲ್ಯಾ ದೇವಾಂಲ್ಯಾ ಮೂರ್ತಿ ಊಯ್ ತುಂಬ್ಯಾ ಪುಲಾಂ ದೊಪೊರ್ನ್ ಸಾಳಾವಳ್ ಸುಯ್ತಾ. ಸಾಳಾವಳ್ ಘೊಡೊನ್ ಈಲ್ಯಾರ್ ವ್ಹಾರ್ಡಿಗ್ ನಿಫಂಟ್ ದಾತಾ.

ವ್ಹಾರ್ಡಿಗೇ ಆದ್ಲಿಂ ಸಾಕ್ಶಿಡೊ ದಾವ್ಣೆಲೆಂ ಕ್ರಮ್ ಆಹಾ. ಚೆಡ್ಯಾಲೆ ಆನಿ ಚೆಡ್ವಾಲೆ ಮ್ಹಾಲ್ಲ್ಯಾಡೆ ಚೆಡ್ಯಾಗೆರ್ ಮೆಳುನ್, ಚೆಡ್ಯಾಗಾರಾಂನಿ ಚೆಡುಂ ದಿತಾಂ ಮ್ಹುನ್ ವೀಡ್ಯಾ ಸಾಕ್ಶಿ ದಾವ್ನ್ ಉತರ್ ದಿವ್ಚೆಲ್ಯಾ ಹ್ಯಾ ಕ್ರಮಾಕ್ ಹ್ಯಾಂಗಾ 'ಸಾಕರ್ ಪುಡೊ' ಮ್ಹುನ್ ನಾಂವ್. ಚೆಡ್ಯಾನ್ ಚೆಡ್ಯಾಕ್ ಮುದಿ ಫಾಲ್ಟೆಲೆಂ ಕ್ರಮ್ ಆಹಾ. ಪುಣ್ ಚೆಡ್ಯಾನ್ ಚೆಡ್ಯಾಕ್ ಮುದಿ ಫಾಲ್ಟೆಲೆಂ ಕ್ರಮ್ ನಾಂ. ಚೆಡ್ಯಾಗೆರ್ ದಾವ್ಣೆಲಿ ವ್ಹಾರ್ಡಿಗ್ ದಾಲ್ಯಾರೀ, ಚೆಡ್ಯಾಗೆರ್ಯೀ ದಾತಾ. ಆನಿ ಆತಾನ್ ಆತಾನ್ ದಿವ್ಯಾಂ ಅಥವಾ ಹೊಲಾಂನಿ ವ್ಹಾರ್ಡಿಗ್ ದಾತಾ.

ವ್ಹಾರ್ಡಿಗ್ ನಿಫಂಟ್ ದಾವ್ನ್ ಹೊಲೆಂ ಇವ್ಣೆಲೆ ಸಂದರ್ಭ್ ಆಹಾಲ್ಯಾರ್ ನಾಂದಿ ಪೂಜಾ ಕೊರುನ್ ನಾಂದಿ ಬಾಂಧ್ತಾ. ಹಳ್ಳಿ ತೊಡೊಪ್ ಧಾಡ್ಲೆಲೆಂ ಕ್ರಮ್ ನಾಂ. ಬೊರ್ಲಾಕ್ ಹೊರೈದಾಕಡೆನ್ ಲಾಗುನ್ 'ಹಳ್ಳಿ ತೇಲ್' ಧಾಡ್ಲ್ಯಾ. ಹೊರೈದಾಲ್ಯಾ ಘರ್ಕಾಡೆ ರೇಗ್, ಹಳದ್, ಮಾಟೊಟಿಂತ್ ಕಳಸಾ ಉದಿಕ್ ನಾಣೊವ್ಣೆಂ, ಮೆಡ್ಡಿ

ಸಡವ್ವೆಂ, ಸಾವೊರ್ ಲಾವ್ವೆಂ, ಫಿಟಾಂ ಕಾಂಡ್ಲೆಂ..... ಹಿ ಸಗ್ಳಿ ರಿವಾಜ್ ಹ್ಯಾಂಗಾಚಾ ವ್ಹಿರಿತ್ ಆಹಾ. ವ್ಹೊಕ್ಲೆಗಿರ್ಯೀ ರೇಗ್ ಸೊಡುನ್ ಉರ್ದೆಲಿ ಸಗ್ಳಿ ರಿವಾಜ್ ಹೊರೈದಾಗ್ಚ್ಯಾ ಪ್ರಕಾರ್ತ್ ದಾತಾ. ರೇಗ್ ದಾತಾನಾ, ಹಳದ್ ಪುಸ್ತಾನಾ, ಮಾಟೊಟಿಂತ್ ಕಳಸಾ ಉದಿಕ್ ನ್ಹಾಣಯ್ತಾನಾ, ಸಾವೊರ್ ಲಾಯ್ತಾನಾ ಆಯಾಪಣಾಚಿಂ ಬಾಯ್ಲಾಂ ಸಂಪ್ರದಾಯಾಚಿಂ ಗಾಣಿಂ ಗಾಯ್ತಾ. ಜಿಣಿಯೆಚ್ಯಾ ಬೊಡಿಯೆಚ್ಯಾ ತುದಿಯೆಕ್ ಆಂಬ್ಯಾ ಪಾನಾಚೊ ಬಾಲ್ ಬಾಂಧುನ್ ಹಳದ್ ಪುಸ್ತಾ. ಮೆಡ್ಕಿ ಸಡಯ್ತಾನಾ ಹೊರೈದ್ ಯಾ ವ್ಹೊಕ್ಲೆ ಆನಿ ಪಾಂಯ್‌ದಾನಾಂ ಆಯಾಪಣಾಚಿಂ ಬಾಯ್ಲಾಂ ಮೆಳುನ್ ಸಡಯ್ತಾ. ರಾಂದ್ಲಿರ್ ಮೆಡ್ಕಿ ದೊವೊರ್ನ್ ಹೊರೈದ್/ವ್ಹೊಕ್ಲೆ ಪಾಂಸ್ ಹಾತ್ ತಾಂದುಳ್ ಘಾಲೂನ್, ಉದಿಕ್ ವೊತುನ್ ಉಜೊ ಪೆಟಿಯ್ತಾ. ಹ್ಯಾ ಕ್ರಮಾಕ್ ಹ್ಯಾಂಗಾ 'ರಸಯ್ ಮೆಡ್ಕಿ' ಮ್ಹಣ್ತಾ. ಹೊರೈದಾಕ್ ಧಡೊ ದಾವ್ನ್ ಭಾಯ್ಲ್ಯಾ ಕುಟ್ಮಾಂತ್ಲೊ ಬ್ರಹ್ಮಚಾರಿ ಚಡೊ ಆಸ್ತಾ. ವ್ಹೊಕ್ಲೆಕ್ ಭೊಯಿಣ್ ಅಥವಾ ಕುಟ್ಮಾಂತ್ ಭೊಯಿಣ್ ಲೆಕ್ಚೆಲಿಂ ಧಡಿ ರಾವ್ತಾ. ಹೊರೈದಾಲಿ/ವ್ಹೊಕ್ಲೆಲಿ ಭೊಯಿಣ್ ಕೊರೊಲಿ ರಾವ್ತಾ.

ಹೊರೈದಾಲೆಂ ದಿಬೊಣ್ ಮಾಟ್ಮಾಂತ್ ಭಿತರ್ ಘೆತಾನಾ ಆರತಿ, ಅಕ್ಷತೆಚೆಂ ಕ್ರಮ್ ನಾಂ. ಪುಣ್ ಶಕುನ ದಿವೊ ಕರ್ತಾ. ಶಕುನ ದಿವ್ಯಾಕ್ 'ನಂದಾ ದೀಪ' ಉಪಯೋಗ್ ಕರ್ತಾ. ಆಮ್ಚೆಲ್ಯಾ ಕ್ರಮಾವ್ಹಿರಿಂ ಹೊರೈದ್ ಹ್ಯೊ ದಿವೊ ಉತ್ರೊನ್ ವೊಹಾನಾ. ದಿವೊ ಹೊರೈದಾಕ್ ನಿವಾಳಿತಾ. ದಿಬೊಣ್ ಮಾಟ್ಮಾಂತ್ ಭಿತರ್ ಸರ್ತಾನಾ ಗಾಣಿಂ ಗಾಯ್ತಾ. ದಿಬೊಣ್ ಸ್ವಾಗತ್ ಕೊರುನ್, ಸಯ್ರ್ಯಾಂಕ್ ಬೊಹೊವ್ನ್ ಗೋಡ್ ಉದಿಕ್ ದಿತಾ. ಮಾಟ್ಮಾಂತ್ ವ್ಹೊಕ್ಲೆ ಹೊರೈದಾನ್ ಎಕಾಂಕಾ ಕೆಲಿಂ ಖಾವೊವ್ಚೆಲೆಂ ಕ್ರಮ್ ಆಹಾ.

ವ್ಹಾರ್ಡೆಗಿಕ್ ಕೆಲಿಂಚೊ ಮೊಂಟೊಪ್ ಘಾಲ್ತಾ. ಧಾರ್ ದಾಲ್ಯಾ ಮಾಗಿರ್ ವ್ಹೊಕ್ಲೆ ಹೊರೈದಾಲ್ಯಾ ಆವೊಯ್ ಬಾಪಾಯ್ಲಿ ಪಾಯೆ ಧುವ್ವೆಲೆಂ ಆನಿ ಕಂಕಣ್ ದೋಹ್ರ್ ಬಾಂದ್ಚೆಲೆಂ ಕ್ರಮ್ ಆಹಾ. ಕಂಕಣ್ ದೋಹ್ರ್ ಮಾಗಿರ್ ಬಾಶಿಂಗ್ ಸೊಡೊವ್ಚ್ಯಾ ಆದ್ಲಿಂ ಸೊಡೊವ್ನ್ ದೇವಾ ಮುಕಾರ್ ದೊವೊರ್ತಾ. ಸೇಸ್, ಗೊವೊನ್, ಉಡ್ಗರಿಂ, ಪಾಡಿಕಾಪಡ್, ಘರ್ ಭೊರ್ದೆಲೆಂ ಕ್ರಮ್ ಯಥಾ ಪ್ರಕಾರ್ ಆಮಿ ಕರ್ಚೆಲ್ಯಾ ಸಂಪ್ರದಾಯಾ ಪ್ರಕಾರ್ತ್ ಆಚರಣಾಂತ್ ಆಹಾ. ವ್ಹೊವೊರ್ ಉಲೊವ್ಚ್ಯಾ ಆದ್ಲಿಂ ಶೋಭಾನೆ ಅಥವಾ ಅರ್ತಿ ಕರ್ಚೆಲೆಂ ಕ್ರಮ್ ನಾಂ. ಘರ್ ಭರ್ವಣ್ ದಾಲ್ಯಾ ಮಾಗಿರ್ ಮೆಳ್ಳೆಲ್ಯಾ ಸಗ್ಳ್ಯಾ ಸೊಭೆಕ್ ಸಾಮೂಹಿಕ್ ಜೆವೊಣ್ ಆಹಾ.

ಜೆವೊಣ್ ದಾಲ್ಯಾ ಮಾಗಿರ್ ವ್ಹೊಕ್ಲೆಕ್ ಒಪ್ಪುನ್ ದಿವ್ಚೆಲೆಂ ಕ್ರಮ್ ಆಹಾ. ಹ್ಯಾ ಸಂದರ್ಭಾರ್ ವ್ಹೊಕ್ಲೆಲಿ ಕುಳಿ ತುಟೊವ್ನ್ ಹೊರೈದಾಲ್ಯಾ ಕುಳಿಯೆಕ್ ಮೆಳ್ಳೊವ್ಚೆಲೆಂ ಕ್ರಮ್ ಕರ್ತಾ. ಹ್ಯಾಚ್ಯಾ ಮಾಗಿರ್ ವ್ಹೊಕ್ಲೆಕ್ ಧಾರ್ಮಿಕ್ ಆನಿ ಸಾಮಾಜಿಕ್ ರಿತಿರ್

ಘೋಷವಾಲ್ಯಾ ಘರ್ಕಾಡ್ಲೊ ಅಧಿಕಾರ್ ಮೆಳ್ಳಾ. ಆನಿ ಆವೊಯ್ ಬಾಪಾಯ್ಕಡ್ಲೊ ಧಾರ್ಮಿಕ್, ಸಾಮಾಜಿಕ್ ಅಧಿಕಾರ್ ಕೊಳ್ಳೊನ್ ಘೆತಾ. ವ್ಹೊಕ್ಲೆಕ್ ಆವೊಯ್ ಬಾಪಾಯ್ಲೊ ಕುಟ್ಮಾಂತ್ಲೆಂ ಹೊಲೆಂ ಸೂತಕ್ ಲಾಗಾವ್ ದಾಯ್ತಾ. ಪ್ಲಾಡಿಗ್ ದಾಲ್ಲ್ಯಾ ದೀಸ್ ವ್ಹೊಕ್ಲೆಕ್ ಹೊರೈದಾಲ್ಯಾ ಘರ್ಕಾಡ್ ರಾವೊಕಾ. ತ್ಯಾ ದೀಸ್ ರಾತ್ರಿ ವ್ಹೊಕ್ಲೆಕ್ ಹೊರೈದಾಲ್ಯಾ ಘರ್ಕಾಡ್ಲಾಂಲಿ ಸಳ್ಳಿ, ವಿಶ್ವಾಸ್ ಇಪ್ಪಾಖಾತಿರ್ ಕುಡ್ಯಾಂ ಮೊಧೆಂ ಆಚರಣಾಂತ್ ಆಸ್ಲೆಲ್ಯೊ ಧೊಡ್ಲೊ ರಿವಾಜಿ ಹ್ಯಾಂಗಾಯ್ ಉರೊನ್ ಹಾಡ್ಲಾ. ವ್ಹೊಕ್ಲೆಕ್ ಹೊರೈದ್ ಮುದಿ ಖೆಳ್ಚೆಂ, ವ್ಹೊಕ್ಲೆಕ್ ಲಿಪೊವ್ನ್ ಹೊರೈದಾನ್ ಸೊಧುನ್ ಹಾಡ್ಲೆಲ್ಯೊ ರಿವಾಜಿ ಕರ್ತಾ. ಮಾಗಿರ್ರ್ಯಾ ದೀಸ್ ಧೆಡ್ಯೆ ಉಯ್ಚೆಲ್ಯಾ ಕ್ರಮಾಕ್ 'ಪಾಂಸ್ ಪರ್ತಳ್' ಮ್ಹುನ್ತಾ. ಧೆಡ್ಯೆ ಭಾಯ್ರ್ ಸರ್ಕಾದ್ಲಿಂ ಹೊರೈದಾಗೆರ್ ಮಾಹಳೆ ಜೆವೊಣ್ ದಾವ್ತಾ. ವ್ಹೊಕ್ಲೆಗೇರ್ ಧೆಡ್ಯೆ ಊಹ್ನು ತೇಲ್ ಮಾಖನ್, ಸೇಸ್ ಆನಿ ಪರ್ತಾಪಣಾಚೆಂ ಕ್ರಮಯೀ ಆಹಾ.

ಪ್ರಥಮ್ ಏಕಾದಶಿಕ್ 'ಪ್ರಸ್ತ' ಚೆಂ ಆಚರಣ್ ಆಹಾ. ಹ್ಯಾ ದೀಸ್ ಆಪ್ಪೊಲ್ಯಾ ಸಂಪ್ರದಾಯಾಂತ್ ಹೊರೈದಾನ್ ಮಾಂಯ್ಕೆ ಉಡ್ಗರೆಂ, ದಕ್ಷಿಣ್ ದಿವ್ಚೆಲೆಂ ಕ್ರಮ್ ಆಹಾಲ್ಯಾರ್ ಗೊಂಯಾಂತ್ ವ್ಹೊಕ್ಲೆಲ್ಯಾ ಬಾಪಾಯ್ನ್ ಹೊರೈದಾಕ್ ಸತ್ರಿ, ವ್ಹಾಣೊ....ಇತ್ಯಾದಿ ವೊಸ್ತು ಉಡ್ಗರೆಂ ದಿವ್ತಾ. ಆಧುನಿಕತಾ ಆನಿ ಪ್ರಾದೇಶಿಕ್ ಬದ್ಲಾವಣಾಂಚಾ ಕಾರಣಾನ್ ಗೊಂಯಾಂತ್ಯಯೀ ಆರೆ ಸಂಪ್ರದಾಯ್ ಆಳ್ವೊನ್ ಯೆತೇತ್ ಆಹಾ. ಧೊಡ್ಲೊ ರಿವಾಜಿ ಕಟ್ವನಿಟ್ವಾನ್ ಪಾಳ್ತಾ. ಜಾತಿ ಭಾಯ್ಲೆಂ ಸಂಬಂಧ್, ಅನಯ್ತೆಕ್ ಸಂಬಂಧ್ ಕೆಲ್ಲ್ಯಾಂಕ್ ಸಮಾಜಾಂತ್ ಮೊರ್ಯಾದ್ಲಯೀ ನಾಂ, ಸ್ಥಾನ್ಮಾನ್ಯಯೀ ನಾಂ. ತೆಹೆಲ್ಯಾಂನಿ ಅಸ್ಪೃಶ್ಯಾಂ ವಿಧಿಂ ಜೀವನ್ ಕರ್ಕಾ ಅಥವಾ ಗಾಂವ್ ಸೊಡ್ಯಾ.



### 38. ತಥಾವತ್ :

ಹೊರೈದಾಕ್ ಸೂವ್ಣ್ ಪಾಂಯ್‌ದಾನ್ ಮೆವುನ್ಯೆ ಆಸ್ತಾನಾ ಧೆಡ್ಯಾಪಣ್ ವ್ಹೊಡ್ಲಾ ಮೆವುನ್ಯಾಕ್ ದಿವ್ತಾ ದಾತಾ. ವ್ಹೊಡ್ಲಾ ಮೆವುನ್ಯಾಕ್ ದಾಯ್ತಾಹಾಲ್ಲ್ಯಾ ಸಂದರ್ಭಾರ್ ತಾಚ್ಯಾ ಘಾಟ್ಲಾಂಕ್ ದಿವ್ಯೆಂತ್. ಸಗ್ಳ್ಯಾ ಮೆವುನ್ಯಾಂಕೀ ಹೊರೈದಾನ್ ಏಕ್ತ್ ಲೇಕ್ ಮಾನ್ ದಿವ್ತಾ. ವೊವ್ಚಿಗ್ ದಿತಾನಾ, ಸಮ್ಯಾನಾಕ್ ಉಯ್ತಾನಾ ಆನಿ ಉಡ್ಗರಿಂ ದಿತಾನಾ ತಿಂಚ್ಯಾ ಮೊಧೆಂ ಭೇದ್ ಕರಿನೆಹೆಂ. ಭೇದ್ ಕೆಲ್ಯಾರ್ ತ್ಯಾ ಭಾಭಾವಾಂ ಮೊಧೆಂ ಮನಸ್ತಾಪ್ ಉಬ್ಜತಾ. ಮೆವುನ್ಯಾಂನಿಯೀ ಹೊರೈದಾಕ್ ಸಮ್ಯಾನ್, ಗೊವೊನ್,



ಉಡ್ಗರಿಂ ಕರ್ತಾನಾ ತಿಂಚ್ಯಾ ತಿಂಚ್ಯಾ ಮೊಧೆಂ ಉಲೊವ್ನ್ ಎಕಾತ್ ತೀರ್ಮಾನಾಕ್ ಯೇವ್ನ್ ವ್ಹೊಡ್ಲ್ಯಾಲ್ಯಾ ಪರಿಸ್ಥಿತಿಕ್ ಆನಿ ಮನೋಸ್ಥಿತಿಕ್ ಹೊಂದ್ಲೊನ್ ವ್ಹೊಹೋಕಾ. ಕೊಣಾಲಿಯ್ ಎಕ್ಲ್ಯಾಲಿ ಆರ್ಥಿಕ್ ತಾಂಕ್ ಸಡ್ ಆಹಾ ಮ್ಹುನ್ ತಾಣೆಂ ಸಡಿಕ್ ಗೊವೊನ್ ಉಡ್ಗರಿಂ ಕೆಲ್ಯಾರ್ ಉರ್ದೆಲ್ಯಾಂಕ್ ಸಾನ್ ಕೆಲ್ಯಾವ್ಹಿರಿಂ ದಾತಾ. ಹೊರೈದಾನ್ ಭೊಯ್ಲಿಂಕ್ಯೀ ಎಕಾತ್ ಧರಾನ್ ಸುಧಾರ್ಸುಕಾ. ತಿಂಚ್ಯಾ ಮೊಧೆಂ ಭೇದ್‌ಭಾವ್ ಕೆಲ್ಯಾರ್ ಮನಸ್ತಾಪಾಕ್ ಕಾರಣ್ ದಾತಾ. ಮಾವ್ಕೆ ಮಾವ್ಕೊಣಿಂಕ್, ಭಾವ್ ಭಾವ್ವೊಯಾಂಕೀ ಹ್ಯಾತ್ ಕ್ರಮಾರ್ ಮಾನ್ ದೀವ್ನ್ ಸುಧಾರ್ಸುಕಾ. ವ್ಹೊಕ್ಲೆನ್ ಭೊಯಿಣ್ ಭಾವ್ವೊಜಿಂಕ್, ಮಾವ್ಕೊ ಮಾವ್ಕೊಣಿಂಕ್ ಆನಿ ಹೆರಾಂಕ್ ಮ್ಹಾಲ್ಪಡ್ಯಾಪಣಾಚ್ಯಾ ಕ್ರಮಾನ್ತ್ ಮಾನ್ ದಿವ್ಕಾ. ಹಿರಿಯ ಭಾಗಾಂತ್ಲ್ಯಾಂಕ್ ಉಪಚಾರ್ ಕೆಲ್ಯಾವ್ಹಿರಿತ್ ಕಿರಿಯಾಂಕ್ಯೀ ಕರ್ಕಾ. ಭೊಯ್ಲಿಂನಿಯೀ ತಿಂಚ್ಯಾ ಮೊಧೆಂ ಉಲೊವ್ನ್ ಸಮ್ಯಾನ್, ಗೊವೊನ್, ಉಡ್ಗರಿಂ ಕೆಲ್ಯಾರ್ ವ್ಹಾಡಿಗಿಂತ್ ತೂಟ್‌ಪೂಟ್ ಇವ್ವೆಲ್ಯೆ ಸಂದರ್ಭ್ ಉಣೆ ದಾತಾ.

ವ್ಹಾಡಿಗಿಂತ್ ಮಾನ್ ದಿವ್ವೆಲೆಂ ಸಡ್ ಉಣೆಂ ದಾಲಾರ್, ಉಲಯಿಲ್ಲ್ಯಾ ಉತ್ರಾಕ್ ಇನ್ಯಾರ್ ಕೆಲ್ಯಾರ್, ಮ್ಹಾಲ್ಪಡ್ಯಾಂಕ್ ಮೋನ್ ದುಖ್ವೆಲ್ಯೊ ಸಂಗಿ ಘಡ್ಲ್ಯಾರ್ ವ್ಹಾಡಿಗ್ ಸುಕ್ಲೆಲೆ ಅನೇಕ್ ಸಂದರ್ಭ್ ಆಹಾ. ಮ್ಹಾಲ್ಪಡ್ಯಾಂನಿ ಸಾಂಗ್ಲಿ / ಸುಯಿಲ್ಲಿ ಸಯಿಗ್ ಹೊರೈದ್ / ವ್ಹೊಕ್ಲೆ ಒಪ್ಪಾನಾ ದಾಲಾರ್ ವ್ಹಾಡಿಗ್ ಬಾಕಿ ದಾತಾ. ಚೆಡ್ಯಾಕ್ ತಾಗೊ ಮೆವುನೊ ಅಥವಾ ಮಾವ್ಕೊ ಚೆಡುಂ ದಾಖೊವ್ವೆಲೆಂ ಕ್ರಮ್ ಆಹಾ. ತಿಣೆಂ ದಾಖಯಿಲ್ಲೆಂ ಚೆಡುಂ ಒಪ್ಪಾನಾ ದಾಲಾರ್ ವ್ಹಾಡಿಗ್ ಸುಕ್ತಾ. ಮಾವ್ಕಾಕ್ ತಾಗ್ಲೆಂ ಚೆಡುಂ ದಿವ್ಕಾ ಮ್ಹುನ್ ಆಸ್ತಾನಾ ಹೆರ್ ಚೆಡ್ಯಾಕಡೆ ಸಯಿಗ್ ನಿಫಂಟ್ ಕೆಲ್ಯಾರ್ ತೀ ಸಯಿಗ್ ಸುಕೊವ್ವೆಲ್ಯೆ ಸಂದರ್ಭ್ ಆಸ್ತಾ. ಮ್ಹಾಲ್ಪಡ್ಯಾಂನಿ ಸಯಿಗ್ ಕೆಲ್ಲೆಂ ಚೆಡುಂ ಚೆಡ್ಯಾಕ್ ಮೆಚ್ವಾನಾ ದಾಲಾರ್ ಚೆಡ್ಯಾನ್ ಸುಕೊವ್ನ್ ಘೆವ್ಣೆಯೀ ಆಹಾ. ಚೆಡ್ಯಾಲೆ / ಚೆಡ್ವಾಲೆ ಗೂಣ್, ಚಾಲ್ ವಾಯ್ ಆಹಾ ಮ್ಹುನ್ ಕಳ್ಳಾರ್ ಉತಾರ್ ಘಟ್ಟಿ ದಾವ್ನ್ ಸಾಕ್ಶಿಡೊ ದಾಲಾ ಮಾಗಿರಿಯೀ ವ್ಹಾಡಿಗ್ ಸುಕ್ತಾ. ಸಯೆ ಎಕಾಮೆಕಾ ಉಲಯಾನಾ ಎಕ್ಲ್ಯಾಚಾನ್ ಎಕ್ಲೊ ಮೇಲ್ ದಾವ್ಕಾ ಮ್ಹುನ್ಲೆಲ್ಯಾ ವಾಚಾಟಾನ್, ತಿಂಗ್ಲ್ಯಾ ಅಭಿಮಾನಾಕ್, ಕುಟ್ಮಾಕ್, ವಾಡ್ಯಾಕ್ ಅಪ್ಪಾನ್ ದಾತಾ ಮ್ಹುನ್ಬಾನಾ ಸಯಿಗೊ ಸುಕ್ತಾ. ಸಯ್ರಾಂಲ್ಯಾ ಮೊರ್ಯಾದಿಕ್ ಉಣೆಂ ದಾತಾನಾ ವ್ಹಾಡಿಗಿಚ್ಯಾ ಲೇಸಾಂತ್ಲೆ ಜೆವೊಣ್ ಸೊಡುನ್ ದೆಂವುನ್ ಉಯ್ಲೆ/ಗಿಲ್ಲೆ ಸಂದರ್ಭ್ ಆಹಾ. ಇಹಿ ದೆಂವುನ್ ಗೆಲ್ಲೆ ಮಾಗಿರ್ ತಿಂಗ್ಲ್ಯಾ ಜೀವ್ ಮಾನಾಂತ್ ಎಕಾಮೆಕಾ ತೋಂಡ್ ದಾಖಯ್ಕಾ ಹಾಲ್ಲೆ ದಾಖ್ಲೆ ಮೆಳ್ತಾ. ನಿಫಂಟ್ ಕೆಲ್ಯಾ ಮ್ಹಾಲ್ಪಡ್ಯಾಂಕ್ ಗುರ್ಕಾರ್ ರಾಯ್ಕಾರ್ಯಾಂಕ್ ಕೋರ್ಟ್ ಕಛೇರಿಂಚೆಂ ಬಾಗಿಲ್ ದಾಖಯಿಲ್ಲೆಯೀ ಆಯ್ಕೊಚಾಕ್ ಮೆಳ್ತಾ. ಯೆಹೆಲ್ಯಾ ಸಂದರ್ಭಾಂ ಮಾಗಿರ್ ಕುಟ್ಮಾಂ ಕುಟ್ಮಾಂ ಮೊಧೆಂ, ವಾಡ್ಯಾಂ ವಾಡ್ಯಾಂ ಮೊಧೆಂ

ಸಯಿಗೊ ದಾವ್ಲೆಂ ರಾವ್ಲೊ ಸಂಗಿಯೀ ಆಯೊಚಾಕ್ ಮೆಳ್ಳಾ. ಸಯಿಗ್ ವೆಳಾರ್ ಆನಿ ವ್ಹಾರ್ಡೆಗಚ್ಯಾ ಮಾಟ್ಯಾಂತ್ ಏಕಾಮೆಕಾ ವಾದ್ ದಾವ್ನ್ ಝಗೊನ್ ಪೊಡ್ಲೆ ಸಂದರ್ಭ್ ಆಹಾ. ಅವ್ಯಾನ್ ಕೆಲ್ಲ್ಯಾ ಸಯ್ರ್ಯಾಂಕ್ ಫಾಟಿಂ ಅವ್ಯಾನ್ ಕೊರುನ್ ರಾಗ್ ಕಾಡ್ಚೆಂಯೀ ಆಹಾ. ದಿವ್ಜೆಲ್ಯಾ ಮೊರ್ಯಾದಿರ್, ಜೆವ್ಣಾಂತ್ ಸಡ್ ಉಣೆಂ ಕರ್ಚೆಂ, ವೇಳ್ ಕೊರುನ್ ಇವ್ಜೆಂ, ವೇಳ್ ಕೊರುನ್ ಧಾಡ್ಚೆಂ, ಉದ್ದೇಸ್ ಪೂರ್ವಕ್ ತಕ್ರಾರ್ ತೊಂದ್ರೆ ಕರ್ಚೆಂ, ಏಕೆಕಡೆ ಜೆವೊಣ್ ಉಣೆಂ ಪೊಡ್ಲಾರ್ ಆನಿಯೇಕಿ ಕಡೆಯೀ ಜೆವೊಣ್ ಉಣೆಂ ದಾವ್ಲೆಲ್ಯಾಪಿರಿಂ ಜನ್ನ್ ಸಡ್ ವ್ಹರ್ಚೆಂ, ಏಕೆ ಕಡೆ ರಾಂದ್ಪಾಂತ್ ಮೊಟ್ ಮಿರ್ಸಾಂಗ್ ಸಡ್ ದಾಲ್ಯಾರ್ ಆನಿಯೆಕ್ ಕಡೆನ್ಯೆಯೀ ಸಡ್ ಕರ್ಚೆಂ, ಪಾಯ್ಸ್ ಖಾಯ್ನಾ ಹಾಲ್ಯಾಪಿರಿಂ ಪಾಯ್ಸಾಕ್ ತೇಲ್ ತೂಪ್ ವೊತ್ಚೆಂ..... ಇತ್ಯಾದಿ ಕುತಂತ್ರಾಂ ಸಲವ್ನ್ ಲೇಸ್ ಪಾಡ್ ಕರ್ಚೆಲ್ಯೊ ಶಿಂತ್ರೊಯೀ ಆಸ್ತಾ.

ಸಯಿಗಂತ್ ಧೊಡೆ ದಲಾಲಿಪಣ್ ಸಲಯ್ತಾ. ಹ್ಯಾ ದಲಾಲಿಪಣಾಚೆ ಭಾರೀ ಚಾಲಾಕಿ ಆಸ್ತಾ. ಕಾಂಯ್ ಒಣೆಂ ಆಹಾಲ್ಯಾ, ಪ್ರಾಯ್ ಸಡ್ ದಾಲ್ಯಾ ಚೆಡ್ಯಾಕ್/ಚೆಡ್ಯಾಕ್ - ಸಾಂಗ್ ಆಹಾಲ್ಯಾ ಚೆಡ್ಯಾಕ್/ಚೆಡ್ಯಾಕ್ ದಾಖೊವ್ನ್ ವ್ಹಾರ್ಡೆಗ್ ಕರ್ಚೆಲ್ಯಾಯಿಟ್ಲೆ ಹುಷಾರ್ ಆಸ್ತಾ. ಹೇ ದಲಾಲಿ ದೋನೀ ಕಡೆಚೆ ಪುಯ್ಸ್ ಘೇವ್ನೆಯೀ ಸಯಿಗೊ ಲಾಗೊವ್ನ್ ಫಾಲ್ತಾ. ಪ್ರಾಯೆನ್, ರೂಪಾನ್, ಗುಣಾನ್ ಸಾಂಗ್ ಆಹಾಲ್ಯಾ ಸಾನ್ಲಾ ಭೊಯ್ಲಿಕ್ ದಾಖೊವ್ನ್, ವ್ಹಾರ್ಡೆಗ್ ಭೊಯ್ಲಿಕ್ ವ್ಹಾರ್ಡೆಗ್ ಕರ್ಚೆಲ್ಯೆ ಸಂದರ್ಭ್ ಆಹಾ. 'ಹಜಾರ್ ಫೊಟಿ ಸಾಂಗೊನ್ ಏಕ್ ವ್ಹಾರ್ಡೆಗ್ ಕರ್' ಮ್ಹುನ್ಲೆಲ್ಯಾ ಸಾಂಗ್ಲೆ ಪಿರಿಂ ಚೆಡ್ಯಾಕ್/ಚೆಡ್ಯಾಕ್ ನಾಹಾಲ್ಲೆ ಗುಣ್ ವೈಭವೀಕರಣ್ ಕೊರುನ್ ಸಯಿಗ್ ಫೊಡೊವ್ಚೆಲೆ ದಲಾಲಿಯೀ ಆಹಾ. ಹ್ಯಾ ಮಧ್ಯವರ್ತಿ ದಲಾಲ್ಯಾಂಲ್ಯಾ ಕುತಂತ್ರ ಪಣಾನ್ ವ್ಹಾರ್ಡೆಗಂತ್ ಚರ್ಚೆ ಗಲಾಟ್ಯಾಂಕ್ ಕಾರಣ್ ದಾತಾ.

**39. ಸಮಕಾಲೀನ್ ಸಂದರ್ಭಾರ್ ದಾಲ್ಲೆಂ ಬದ್ಲಾವಣ್ / ರಿವಾಜಿಂಚೆಂ ಆತಾನ್ಚೆಂ ರೂಪ್:**

ಕುಡ್ಯಾಂಲ್ಯಾ ವ್ಹಾರ್ಡೆಗಚ್ಯಾ ರಿವಾಜಿಂಚೆಂ ಆರ್ಲ್ಯಾ ರೂಪಾಚೆಂ ವಿವರಣ್ ದಿತಾನಾ. ಸಮಕಾಲೀನ್ ಸಂದರ್ಭಾರ್ ವ್ಹಾರ್ಡೆಗೊ ಕಿಹಿ ದಾತಾ, ಕಿಟ್ಲೆಂ ಬದ್ಲಾವಣ್ ದಾಲಾಂ, ರಿವಾಜಿಂನಿ ಕಿಟ್ಲೆಂ ನೆವೆಂ ರೂಪ್ ಘೇಲಾಂ ಮ್ಹುನ್ಯೆಯೀ ಸಾಂಗೊಕಾ ದಾತಾ - ಸಾಂಗ್ಲ್ಯಾರ್ ಮಾತ್ರ ರಿವಾಜಿಂಚೆಂ ಮೂಳ್ ಆಚರಣ್ ಕಿಟ್ಲೆಂ ಉರ್ಲಾಂ - ಕಿಟ್ಲೆಂ ಸರ್ಲಾಂ ಮ್ಹುನ್ ಕಳ್ಳಾ. ಹ್ಯಾಂಗಾ, ಬದ್ಲಾವಣ್ ದಾಲ್ಯಾ ಆನಿ ಆಳ್ವಾಲ್ಯಾ ಸಂಗಿಂ ಊಯ್ತ್ ಸಡ್ಸೊ ಉಲ್ಲೇಖ್ ಕೆಲಾ.

ಕಾಲ್ ಬದ್ಲಾವಣ್ ದಾಲ್ಯಾ ತೆಕಿತ್ ಆನಿ ಪ್ರಾದೇಶಿಕ್ ಸಂಸ್ಕೃತಿಚೊ ಪ್ರಭಾವ್ತೆಯೀ ಪೊಡುನ್ ಪ್ರಸ್ತುತ್ ಕುಡ್ಯಾಂಲ್ಯಾ ಸಯಿಗಂತ್ ಆನಿ ವ್ಹಾರ್ಡೆಗಚ್ಯಾ ಸಂಪ್ರದಾಯಾಂತ್

ಬದ್ಧಾವಣ್ ದಾಲಾಂ ಮುನ್ಚೆಲಿ ವಿಷಯ್ ನಿರ್ವಿವಾದ್. ಸಯಿಗ್ಚೆಚ್ಯೊ ರಿತಿ ರಿವಾಜಿ ಮ್ಹಾಲ್ಪಡ್ಯಾಂಲ್ಯಾ ಮುಖೆಲ್ಪಣಾರ್ ಆನಿ ಮಾರ್ಗದರ್ಶನಾರ್ತ್ ದಾತಾ ದಾಲ್ಯಾರೀ, ಚೆಡ್ಯಾಕ್ ಸರಿ ದಾವ್ಣೆಲ್ಯಾ ಚೆಡ್ಯಾಕ್ ಚೆಡೊತ್ತು ತಲಾಸ್ ಕರ್ತಾ. ಚೆಡ್ಯಾಂಕ್ಯಾಂಯೀ ತಿಂಗ್ಲಿ ಅಭಿಪ್ರಾಯ್ ಸಾಂಗ್ಚೆಲ್ಯಾ ತಿಟ್ಟಿ ಸ್ವತಂತ್ರತಾಯ್ ಲಾಭ್ಲ್ಯಾ. ಅಪ್ರೊಪಾಕ್ ಮೊಗಾರ್ ಪ್ರೊಡುನ್ ವ್ಹಾರ್ಡಿಗ್ ದಾವ್ಣೆಲೆಂಯೀ ಆಯ್ಕೊಚಾಕ್ ಮೆಳ್ಳಾ. ಬಾಲ್ಯ ವಿವಾಹ್ ಪದ್ಧತ್ ಆಳ್ವಾಲ್ಯಾ. ಚೆಡುಂ ನ್ಹಾವಾ ಲಾಗಾನಾಸಿಂ ಆನಿ ಅತ್ರಾ ವೊರಾಂ ಭೊಯೊನ್ ಪ್ರೊಥಾವಸ್ಥೆಕ್ ಪಾವಾನಾಸಿಂ ಆತಾನ್ ವ್ಹಾರ್ಡಿಗ್ ದಾಯ್ತಾಂ. ಚೆಡ್ಯಾಕ್ಯಾಂಯೀ ತಾಗ್ಲಿತ್ ಸ್ವತಾಚಿ ಏಕ್ ಉದ್ಯೋಗ್ ವ್ಯಾಪ್ತ್ ಆನಿ ಪ್ರಾಯ್ಯಾಂಯೀ ಪಂಚ್ವೇಸ್-ತೀಸ್ ವೊರಾಂ ದಾಯ್ತಾಸ್ತಾನಾಂ ವ್ಹಾರ್ಡಿಗ್ ದಾಯ್ತಾಂ. ಚೆಡ್ಯಾಕ್ ಆನಿ ಚೆಡ್ಯಾಕ್, ತಿಂಕಾಂ ದಾವ್ಣಾಹಾಲ್ಲಿ ಸಯಿಗ್ ಸೊಡ್ಚೆಲ್ಯಾತಿಟ್ಟಿ ಜವಾಬ್ದಾರಿಯೀ ಆತಾನ್ಚಾಂಕ್ ಆಹಾ.

ಆರಾಚ್ಯಾ ಕಾಲಾರ್ ಅವಿಭಕ್ತ್ ಕುಟ್ಮಾಂ ಆಹಾಲ್ಲಿಂ. ಏಕೇಕಾ ಘರ್ಕಾಡೆ 50-60 ಲೋಕ್ ಏಕಾತ್ ರಾಂದ್ಪಾಕ್ ಹೊಂದ್ಪೊನ್, ಏಕ್ಲ್ಯಾತ್ ಕರ್ತಾಲ್ಯಾ ಕರ್ತಾಪಣಾರ್/ ಮುಖೆಲ್ಪಣಾರ್ ದೀಸ್ ಸಾರ್ತಲ್ಯೆ. ಭೂಂಯ್ ಘೊಳ್ವೆಲ್ಯಾ, ಗಾದೆ ಸಾಗ್ಣೊಳ್ಚೆಚ್ಯಾ ವಾವ್ರಾಂತ್ ಏಕಾ ಕುಟ್ಮಾಂತ್ಲೆ ಸಗ್ಳೆಂಯೀ ಮೆತೆರ್ ದಾತಾಲೆ. ಪ್ರಸ್ತುತ್ ಕಾಲಾರ್ ಲೋಕಾಸಂಖೊ ಸಡ್ಲೆಲ್ಯಾ ತೆಕಿತ್ ಹಿಡ್ವಳ್ಯಾಂಯೀ ಸಾನ್ ದಾಲ್ಯಾ. ಹೆರ್ ದೈಹಿಕ್ ಶ್ರಮಾಚ್ಯಾ ವಾವ್ರಾಕ್ ಕೃಷಿ/ಸಾಗ್ಣೊಳ್ಚೆಚಾನ್ಯಾಂಯೀ ಸಡ್ ಸಂಪಾದನ್ ಮೆಳ್ವಾನಾ ಗಾದ್ಯಾಂಚ್ಯಾ ಕಷ್ಟಾಂಕ್ ಘೊಳ್ವೆಲೊ ಲೋಕ್ ಮೆಳಾನಾ. ಗಾದೆ ಸಾಗ್ಣೊಳ್ಚೆ ಕರ್ತಲ್ಯೆ ಉಣ್ ದಾಲ್ಯಾನ್ ಚೆಡೆ ಅಥವಾ ಚೆಡ್ವಾಂ ಏಕ್ ನಾ ಏಕ್ ಉಪಉದ್ಯೋಗ್ ಕೊರುನ್ ದೀಸ್ ಸಾರ್ತಾ. ಅವಿಭಕ್ತ್ ಕುಟ್ಮಾಂ ಆಳ್ವೊನ್ ಅಪ್ರೊಪಾಕ್ ಥಂಯ್ - ಹ್ಯಾಂಗಾ ಏಕೇಕ್ ವ್ಹೊಡ್ಲಿಂ ಕುಟ್ಮಾಂ ಉರಾಲ್ಯಾಂ. ಸಗ್ಳಿಂ ಕುಟ್ಮಾಂ ವಿಭಜನ್ ದಾವ್ಣೆ, ಏಕಾ ಬಾಪಾಯ್ಕ ಸೂಗ್‌ದಾನ್ ಪೂತ್ ಆಹಾಲ್ಯಾರ್, ವ್ಹಾರ್ಡಿಗ್ ದಾಲ್ಯಾ ತಕ್ಷಣ್ ಚಾರ್ ಪ್ರತ್ಯೇಕ್ ಘರಾಂ ಬಾಂಧುನ್ ವೊರೆಂ ವಿಂಗಡ್ತ್ ಸಂಸಾರ್ ಸಲಯ್ತಾ. ಆರಾಚಾಕ್ಯಾಂಯೀ ಇಲ್ಲೆಂ ಶಿಕಪ್ ಮೆಳ್‌ಲೆಂ ತಿಂಗ್ಲೊ ತಿಂಗ್ಲೊ ಸಂಸಾರ್ ತೇ ತೇ ಸೊಲೊವ್ಚಾಕ್ ಪ್ರೂರಕ್ ದಾಲಾಂ. ಆರಾಚ್ಯಾ ಕಾಲಾರ್ ಏಕೆಕ್ಲ್ಯಾಕ್ ಸಾತ್ - ಆರ್‌ದಾನಾಂ ಭುರ್ಗಿಂ ಆಸ್ತಾಲಿಂ. ಆತಾನ್ ಕುಟ್ಮಾ ಯೋಜನ್ ಪಾಲನ್ ಕರ್ಚೆಲ್ಯಾನ್ ಏಕ್ ಯಾ ದೋನ್ ಆನಿ ಸಡ್ ಮುನ್ಚಾಲ್ಯಾರ್ ತೇಗಾಂ ಭುರ್ಗಿಂ ಆಸ್ತಾ. ಸಾನ್ ಕುಟ್ಮಾಂ ಆನಿ ಶಿಕ್ಷಣ್‌ಯೀ ಮೆಳ್‌ಲ್ಯಾನ್ ವ್ಹಾರ್ಡಿಗೊ ದಾತಾನಾ ಚೆಡೆ ಚೆಡ್ವಾಂಲ್ಯಾ ಇಷ್ಟ್-ಕಷ್ಟಾಂಕ್, ವೈಯಕ್ತಿಕ ಅಭಿಪ್ರಾಯಾಂಕ್ ಆನಿ ಆಶಾ ಆಕಾಂಕ್ವಾಂಕ್ ಆವ್ಕಾನ್ ಮೆಳ್ಳಾ. ಮ್ಹಾಲ್ಪಡ್ಯಾಂನಿ ಕರ್ಚೆಲಿ ಸಯಿಗ್ತ್ ದಾಲ್ಯಾರೀ ಚೆಡೆ / ಚೆಡ್ವಾಂಲ್ಯಾ ಆಲೋಚನಾಂಕ್, ಮೊರ್ಜೆಕ್ ಆನಿ ವ್ಯವಸ್ಥಾಂಕ್ಯಾಂಯೀ ಸ್ಥಾನ್-

ಮಾನ್ ಆಹಾ. ಕುಡ್ಡಿ ಸಮುದಾಯಾಂತ್ಯಯೀ ವ್ಹಾರ್ಡ್‌ಗೆಕ್ ಆತಾನ್ ಚೆಡ್ವಾಲಿ ಆನಿ ಚೆಡ್ವಾಲಿ ಒಪ್ಪಿಗಿ ಗರ್ಜ್.

ಆರಾಜ್ಯ ಕಾಲಾರ್ ಗಾದೆ ಸಾಗ್ವೊಳಿ ಸೊಡ್ಲಾರ್ ಹೆರ್ ಹುಟ್ಟೊಳಿ ಉಣೆ ಆಹಾಲಿ. ವ್ಹಾರ್ಡ್ ಕರ್ಚೆಲೆಚಾನ್ಯಯೀ ಧಣಿಯಾಲಿ ಗೇಣ್ ವೆಳಾರ್ ದಿವ್ವೆಲೆಂ ಸಡ್ ಅಗತ್ಯ ಆಹಾಲೆಂ. ಆತಾನ್ ಉಪ ಸಂಪಾದನ್ ಸಡ್ ಆಹಾ. ಹ್ಯಾಂಗಾಚ್ಯಾ ಪ್ರಾದೇಶಿಕ್ ಪರಿಸ್ಥಿತಿಚೊ ಪ್ರಭಾವಯೀ ವೊಡೊನ್ ಕುಡ್ಯಾಂತ್ಯಯೀ ಆಟಿ ಏಕು ಮುಯಿನೊ ಸೊಡುನ್ ಉರ್ದೆಲೆಂ ಸಗ್ಳೆಂ ವರಸಯೀ ವ್ಹಾರ್ಡ್‌ಗೊ ದಾತಾ. ದೆಕುನ್ ಕುಡ್ಯಾಂತ್ಯಯೀ ವ್ಹಾರ್ಡ್‌ಗೊ ಪಾಡ್ವ್ಯಾ ಮಾಗಿರ್ತ್ತ್ ದಾವ್ವೆಲಿ ರಿವಾಜ್ ಆಳ್ವಾಲ್ಯಾ. ಸಂಪರ್ಕ್ ಮಾಧ್ಯಮಾಂಚಿ ಸವ್ಲತಾಯ್ ವ್ಹಾರ್ಡ್‌ಲ್ಯಾನ್ ಉತಾರ್ ಘಟ್ಟಿ ಕರ್ಚೆಲ್ಯಾಹಿಲ್ಯಾ ರಿವಾಜಿಂತ್ ದಿಸಾಂಚೊ ವಿಭಾಡ್ ಉಣೊ ದಾಲಾ. ವಾಹನಾಂಚೆಂ ವ್ಯವಸ್ಥೆ ಆಹಾಲ್ಯಾನ್ ದೋ-ದೋನ್ ಪಾಪ್ಪಿಂ, ಪ್ರತ್ಯೇಕ್ ದೋನ್ ದೀಸ್ ದಾವ್ವೆಲೆಂ ಉತಾರ್ ಘಟ್ಟಿಚೆಂ ಕ್ರಮ್ ಆತಾನ್ ಚೆಡ್ವಾಗೆರ್ ಆನಿ ಚೆಡ್ವಾಗೆರ್ ಏಕಾತ್ತ್ ದೆಹಾನ್ ತೀರಿಸ್ತಾ. ಸಾಕ್ವಿಡೊ ಕರ್ಚಾಕ್ ಆವ್ಯಾಸ್ ಮೆಳಾನಾ ದಾಲ್ಯಾರ್ ವ್ಹಾರ್ಡ್‌ಗೆ ದೀಸ್ ಮಾಟ್ಯಾಂತ್ ಸಾಕ್ವಿಡೊ ದೊವೊರ್ತಾ. ಪುಣ್ ಸಾಕ್ವಿಡ್ಯಾಚೊ ಸಂಪ್ರದಾಯ್ ಬಾಕಿ ದೊವೊರಿನಾಂ.

ವ್ಹಾರ್ಡ್‌ಗೆಕ್ ಕಾಕ್ಲಾಂ ದೊವೊರ್ಚೆಲಿ ರಿವಾಜ್ ಚಾಲ್ತೆರ್ ಆಹಾ. ಪುಣ್, ಆರಾಜ್ಯ ಕ್ರಮಾ ಪ್ರಕಾರ್ ವೊಳಾರ್ ಫರ್ಕಾಡೆ ಯೆವ್ನ್ ಕಾಕ್ಲಾಂ ದೊವೊರ್ಚೆಲೆಂ ಕ್ರಮ್ ಆಳ್ವಾಲಾಂ. ಆತಾನ್ ವೊಳಾರಾಗೆರ್ ಊಹ್ನು ಅಥವಾ ಕಾಕ್ಲಾಂಚ್ಯಾ ಆಂಗ್ಡಿಕ್ ಊಹ್ನು ಕಾಕ್ಲಾಂ ದೊವೊರ್ತಾ. ಮಾತ್ಚೆಂ ಕಾಕ್ಲಾಂ (CHINA CLAY) ಆಳ್ವೊನ್ ಕಾಚೆಚೆಂ (ಗ್ಲಾಸಾಚೆಂ) ಕಾಕ್ಲಾಂ ಚಾಲ್ತೆರ್ ಈಲ್ಯಾಂ ಆನಿ ಹೀಂ ಕಾಚೆಚೆಂ ಕಾಕ್ಲಾಂ ವ್ಹಾರ್ಡ್‌ಗೆ ದಾಲ್ಯಾ ಮಾಗಿರ್ ಮಾತ್ ನೂಂ, ವ್ಹಾರ್ಡ್‌ಗೆ ದಾವ್ವಾದ್ವಿಯೀ ಫಾಲ್ಟೆಂ ಆತಾನ್ ರೂಢಿರ್ ಈಲಾಂ. ವ್ಹಾರ್ಡ್‌ಗೆಕ್ ಪಾನೊಡ್ ದೀವ್ನ್ ವೊವ್ಪಿಗ್ ಸಾಂಗ್ವೆಲೆಂ ಕ್ರಮ್ ಸಂಪೂರ್ಣ್ ಆಳ್ವಾಲಾಂ. ತಾಚ್ಯಾ ಬೊರಾಕ್ ಕಾಗ್ಡಾಂ ಪ್ರಿಂಟ್ ಕೊರುನ್ ಆಪೊವ್ಣ್ಯಾಂ ಪತ್ರಾಂ ಬಟ್ಯಾಡೆ ಕರ್ತಾ. ಅನಿವಾರ್ಯ ದಾಲ್ಯಾಂಕ್ ಮಾತ್ ವೀಡ್ಯೆ ದೀವ್ನ್ ಆಪೊಯ್ತಾ. ಮಾಟೊವ್ ಫಾಲ್ಟೆಲ್ಯಾ ದೀಸ್ ವೊಡೆ ಭಾಜ್ವೆಲೆಂ ಕ್ರಮ್ ಆಯೊಚಾಕ್ ಮೆಳ್ವಾ ಶಿವಾಯ್ ಸುಪ್ತಾಕ್ ಮೆಳಾನಾ.

ಸಮಕಾಲೀನ್ ಸಂದರ್ಭಾರ್ ಹೊರೈದಾಲ್ಯಾ ನ್ಹೆಸಣಾರ್ ಬದ್ಲಾವಣ್ ದಾಲಾಂ. ಕ್ಯಾಸ್, ಅಂಗಿ, ಶಾಲ್ ಉಪಯೋಗ್ ಆರಾಜ್ಯ ಕ್ರಮಾರ್ತ್ತ್ ದಾತಾ ವೊಯ್ ದಾಲ್ಯಾರೀ ರೋಂಗ್ ಬೊದ್ಲಿಲಾ. ಗರಬ್‌ಸುತ್ತು ರುಮಾಲಾಚ್ಯಾ ಜಾಗ್ಯಾರ್ ತಯಾರ್ ಕೆಲ್ಯೊ ಆಧುನಿಕ್ ಪೇಟಾ ಈಲಾ. ಗರಬ್‌ಸುತ್ತು ರುಮಾಲ್ ಬಾಂಧ್ವೆಲಿ ರೀತ್ ಆತಾನ್ ಕೊಣಾಕೀ ಕಳಿತ್ ನಾಂ. ಪೇಟಾಕ್ ನೆವ್ಯಾ ರೂಪಾಚೆಂ ಬಾಶಿಂಗ್‌ಯೀ ಬಾಂಧ್ವಾ. ಹೆಂ

ನೆಸ್ತನ್ ಧಾರ್ ದಾತಾ ಮುನಾಸರ್ ಆಸ್ತಾ. ಧಾರ್ ದಾಲ್ಲ್ಯಾ ತಕ್ಷಣ್ ವ್ಹೊವ್ಹೊರ್ ಬೊಹೊವ್ಚಾ ಆದ್ಲಿಂ ಹೊರೈದಾಲೆಂ ನೆಸ್ತನ್ ಬೊರ್ಲಿತಾ. ಕ್ಯಾಸ್ ಕಾಡೂನ್ ಸಫಾರಿ, ಶೇರ್ವಾನಿ, ಸೂಟ್ ಬೂಟ್ ಫಾಲುನ್ ಕುಡ್ಡಿ ಸಮಾಜೆಂತ್ಲ್ಯಾ ವ್ಹಾರ್ಡಿಗೆಚ್ಯಾ ಸಂಪ್ರದಾಯಾಂತ್ಯೇ ವಿದೇಶೀ ಸಂಸ್ಕೃತಿಚೆಂ ವಾರೆಂ ಯೆಳ್ಲೆಂ ಧಂಯ್ ಹ್ಯಾಂಗಾ ರ್ಪುಳ್ಕಾತಾ. ವ್ಹೊಕ್ಲೆಕ್ ಮಾತೆಂ ಭೋರ್, ಕೇಸ್ ಧಾಪ್ಲೆಲ್ಯಾ ಕ್ರಮಾರ್ ಮೊಗ್ರ್ಯಾಂ ಕಳ್ಯಾಂಚಿ ಜಲ್ಲಿ ಸೊಡಯ್ತಾಲಿಂ. ಆತಾನ್ ಮಾತೆಂ ಭೋರ್ ಫುಲಾಂ ಮಾಳ್ಲೆಲೆಂ ಕ್ರಮ್ ಆಳ್ವಾಲಾಂ. ಸಾಡ್ಯಾ ಕಾಪಡ್ ಸಡಾವತ್ ಹಳ್ಳುವೆಂ ರೊಂಗಾಚೆಂ ಆಸ್ತಾಲೆಂ. ಆತಾನ್ ಕುಕುಮ್ ರೊಂಗಾಚೆಂ ಕಾಪಡ್ ಉಪಯೋಗ್ ದಾತಾ.

ಫರ್ಕಾಡೆ ವ್ಹಾರ್ಡಿಗೊ ದಾಯ್ಜಾ ದೆಕುನ್ ಮೊಂಟೊಪ್ ಫಾಲ್ಟೆಂ ಅಗತ್ಯ್ ಪೊಡಾನಾ. ಕೆಳೆಂಚೊ ಮೊಂಟೊಪ್ ಸುವ್ವಾಕ್ ನಾಂ. ಆತಾನ್ಚ್ಯಾ ಪಿಳ್ಗ್ಣೆಕ್ ಕೆಳೆಂಚೊ ಮೊಂಟೊಪ್ ಕಳಿತ್ ನಾಂ. ಹೊಲಾಂತ್ ಆಧುನಿಕ್ ವಿನ್ಯಾಸಾಚೊ ರೆಡಿಮೆಡ್ ಮೊಂಟೊಪ್ ಫಾಲ್ಟೊಲೊ ಆಸ್ತಾ. ವ್ಹೊರ್ಸ್ ಪೂರ್ತಿ ತ್ಯಾತ್ ಮೊಂಟೊಪಾಂತ್ ವ್ಹಾರ್ಡಿಗೊ ದಾತೇತ್ ಆಸ್ತಾ. ಶಕುನ ದಿವ್ಪೊ, ಆರತ್ ಕೊರುನ್, ಸೇಸ್ ಫಾಲೂನ್ ಹೊರೈದಾಲೆಂ ವ್ಹೊರಾಣ್ ಮಾಟ್ವಾಂತ್ ಫೆವ್ಲೆಲೆಂ ಕ್ರಮ್ ಆಳ್ವೊನ್ ಯೆತೇತ್ ಆಹಾ. ದೆಕುನ್ ಆತಾನ್ ಕೊಣೀ ಮೊಡೊಳಾಕ್ ಆಪೊಯ್ತಾ. ಮೊಡೊಳಾನ್ ಯೇವ್ನ್ ಕರ್ಚಾಕ್ ಕಾಂಯ್ ನಾಂ.

ವ್ಹಾರ್ಡಿಗೆಚ್ಯಾ ಆರ್ಲ್ಯಾ ರಾತ್ರಿ ಕೆಲ್ಯಿ ಯೇವ್ನ್ ಹೊರೈದಾಕ್ ರೇಗ್ ದಾವ್ಚಾ. ಆತಾನ್ಚೆ ಕೆಲ್ಯಿ ರೇಗೆಕ್ ಇವ್ಚಾಕ್ ಆಯ್ಕಾನಾ. ತಿಂಗ್ಲ್ಯಾ ಜಾತಿ ಸಂಘಟನಾಂನಿ ಗಾಂವಾಂತ್ಲ್ಯಾ ವ್ಹಾರ್ಡಿಗ್, ಮೊರ್ರಾಹಿಲ್ಯಾ ವಿಧಿಂಕ್ ಉಯ್ಚಾಕ್ ನಾಜೆಂ ಮ್ಹುನ್ ಬಂಧಿ ಫಾಲ್ಲ್ಯಾ ಮ್ಹುನ್ ತೇ ಕಾರಣ್ ದಿತಾ. ಪುಣ್ ತಿಣೆಂ ಸಾಂಗ್ಲಲ್ಯಾ ತಿಟ್ಲೆಂ ಸಂಭಾವನ್ ದಿಲ್ಯಾರ್ ತಿಂಗ್ಲ್ಯಾ ಸಂಘಟನಾಂನಿ ಸಾಂದೆ ದಾವ್ನ್ ಆಹಾಲ್ಲೆ ಕೆಲ್ಯಿಯೇ ಯೇವ್ನ್ ರೇಗ್ ಕೊರುನ್ ದಿವ್ಪೆಲೆಂ ಸುವ್ವಾಕ್ ಮೆಳ್ಳಾ. ಕೆಲ್ಯಿ ಈನಾಹಾಲ್ಲ್ಯಾ ಆನಿ ಈಲ್ಯಾರೀ ತೊಂಡಾಕ್ ಈಲ್ಲೊ ಸಾಂಬೊಳ್ ಸಾಂಗ್ಲಲ್ಯಾ ಕಾರಣಾನ್ ಆತಾನ್ ರೇಗೆಚಿ ವಿಧಿ ಕರಿನಾಸಿತ್ತ್ ವ್ಹಾರ್ಡಿಗೊ ದಾತಾ. ರೇಗ್ ದಾತಾನಾ ರೇಗೆಚೆಂ ಗಾಣೆಂ ಸಾಂಗೋಕಾ. ಗಾಣೆಂ ಕಳಿತ್ ಆಹಾಲ್ಲಿಂ ಆನಿ ಗಾಂಯ್ಲಿಂ ಬಾಯ್ಲೆ ಮೊನ್ಯಾಂ ಉಣೆಂ ದಾಲ್ಯಾಂ. ಆತಾನ್ಚ್ಯಾ ತರ್ಚ್ಯಾ ಪಿಳ್ಗ್ಣೆಕ್ ಗಾಣೆಂ ಗೊತ್ತು ನಾಂ.

ಹೊರೈದಾಲೆಂ / ವ್ಹೊಕ್ಲೆಲೆಂ ವ್ಹೊರಾಣ್ / ದಿಬೊಣ್ ಉಯ್ಚೊಲೊ ಸಂಭ್ರಮ್ ಆತಾನ್ ಸುವ್ವಾಕ್ ನಾಂ. ದಿಬೊಣ್ ಹಾಡ್ಲೆಲ್ಯಾ / ವ್ಹೊರ್ಚೆಲ್ಯಾ ವಿಷಯೆರ್ ಹೊರೈದಾ ಕಡೆಚಾ ಆನಿ ವ್ಹೊಕ್ಲೆಕಡೆಚಾ ಸಯ್ರ್ಯಾಂ ಮೊಧೆಂ ದಾವ್ಲೆಲ್ಯೆ ಚರ್ಚೆ ಆನಿ ತ್ಯಾ ನಿಮ್ಮಿ ಉಬೊಚೆಲ್ಯೊ ಭಿನ್ನಾಭಿಪ್ರಾಯೊ ಪ್ರಾಯ್ಸ್ ದಾಲ್ಯಾ. ಹೊಲಾಂಕ್ ಪಾವೊಚಾಕ್

ವಾಹನಾಂಚೊ ಉಪಯೋಗ್ ದಾತಾ. ಹೊಲಾಂನಿ ಅಪ್ರೊಪಾಕ್ ಬೇಂಡ್ /  
 ವ್ಹಾಜಪ್ ಕರ್ಚೆಲೆಂ ಕ್ರಮ್ ಧೊಡೆ ಕಡೆ ಉರ್ಲಾಂ. ಬೇಂಡ್ ವ್ಹಾಜಪಾಚ್ಯಾ ಬೊರ್ಲಾಕ್  
 ಮೈಕ್, ಸೌಂಡ್ ಸಿಸ್ಟಮ್ ಉಪಯೋಗ್ ದಾತಾ. ಘರಾಕ್, ಮಾಟ್ಯಾಕ್, ಮೊಂಟೊಪಾಕ್  
 ಲೈಟಿಂಗ್ ಫಾಲ್ಟೆಲೆಂ ಕ್ರಮ್ ಸುರುದಾಲಾಂ. ಸಗ್ಳ್ಯಾ ವ್ಹಾಡಿಗೇಚೊ ಫೊಟೊ, ವೀಡಿಯೊ  
 ಕಾಡ್ಲಾ. ಬೊಸ್ಪಾಕ್ ಹೊಲಾಂತ್ ಕುರ್ಚಿ ಉಪಯೋಗ್ ದಾತಾ ದೆಕುನ್ ಮಾಂದ್ಲ್ಯೊ  
 ಫಾಲ್ಟೆಲೊ ಸಂಪ್ರದಾಯ್ತ್ ಆಳ್ವಾಲಾ.

ಪಿರ್ಡುಗ್ ಆತಾನ್ ಭಾಂಗ್ರಾಚಿ ಕರ್ತಾ. ಧಾರೆಮಣಿಚಿ ಪಿರ್ಡುಗ್ ಬಾಂದ್ಲೆಲೆಂ  
 ಕ್ರಮ್ ಆಳ್ವಾಲಾಂ. ಭಾಂಗ್ರಾಚಿ ನೆವ್ಯಾ ರೂಪಾಚಿ, ಆಧುನಿಕ್ ವಿನ್ಯಾಸಾಚಿ, ತಾಳಿಂಚಿ  
 ಪಿರ್ಡುಗ್ ಚಾಲ್ತೆರ್ ಈಲ್ಯಾ. ವ್ಹೊಕ್ಲೆಕ್ ನಾಕಾಕ್ ಮೊತಿಂ ಫಾಲ್ಟೆಲೆಂ ಕ್ರಮ್ ಆಳ್ವೊನ್  
 ಮೊತಿಯಾಚ್ಯಾ ಬೊರ್ಲಾಕ್ ಬೊಟ್ಟು / ತಿಳೊ ಫಾಲ್ತಾ. ಆದ್ಲಿಂ ಧಾರ್ ಜಲಸಾಕ್ಲಿ  
 ರಿವಾಜಿ ಮುಖಾಂತ್ ಮಾತ್ ದಾತಾಲಿ. ಆತಾನ್ ಹ್ಯಾ ಗಾಂವ್ಚ್ಯಾ ಆನಿ ವೈದಿಕ್  
 ಧರ್ಮಾಚ್ಯಾ ಪ್ರಭಾವಾನ್ ಧಾರೆಚ್ಯಾ ಕ್ರಮಾಂತ್ ಲಾಯಾಂ ಹೋಮ್ ಆನಿ ಸಪ್ತಪದಿ  
 (ಸಾತ್ ಪಾವ್ಲಾಂ) ಚೆಂ ಕ್ರಮ್ ಸಡ್ಲಿಕ್ ಸುರುದಾಲಾಂ.

ಆದ್ಲಿಂ ಸುಮಾರ್ ಪನ್ನಾಸ್ ವರ್ಸಾಂ ಫಾಟ್ಲೊ ಕುಡ್ಯಾಂಲೊ ವ್ಹಾಡಿಗೊ  
 ಘರ್ಕಾಡೆ ದಾತಾಲೊ. ಆತಾನ್ ಸಗ್ಳೊ ವ್ಹಾಡಿಗೊಯೀ ಹೊಲಾಂನಿ ಆನಿ ಕಲ್ಯಾಣ  
 ಮಂಟಪಾಂನಿ ದಾತಾ. ವ್ಹಾಡಿಗೇಚಿ ಧಾರ್, ಗೊವೊನ್, ಉಡ್ಗರಿಂ, ಸೇಸೆಚ್ಯೊ ರಿವಾಜಿ  
 ಆತಾನ್ ಎಕಾತ್ತ್ ದೆಹಾನ್ ಆನಿ ಎಕಾತ್ತ್ ಜಾಗ್ಯಾರ್ ಮುಗ್ಡಾತಾ. ಆರ್ಲ್ಯಾ ಕ್ರಮಾನ್  
 ಪಾಂಸ್, ಸಾತ್ ದೀಸ್ ವ್ಹಾಡಿಗೇಕ್ ವಿಭಾಡ್ಚಾಕ್ ಕೊಣಾಕೀ ಪುರ್ಸೊತ್ ನಾಂ ಧಾರ್  
 ದಾವ್ನ್ ದೋನೀ ಕಡೆಚ್ಯೊ ಏಕೇಕ್ ಸೇಸೇ ವಾಟಿಯೊ ಎಕಾತ್ತ್ ವೆಳಾರ್ ದೊವೊರ್ತಾ.  
 ನಾಂವಾ ಪುರ್ಲೊ ದೋನ್ ಗೊವುನಾ ವಾಟಿಯೊ ದೊವೊರ್ತಾ. ತ್ಯಾ ಗೊವುನಾ  
 ವಾಟಿಯಾಂನಿ ಗೊವೊನ್ ಕೊಣ್‌ಯೀ ದೊವೀನಾ. ಗೊವೊನ್ ಆನಿ ಉಡ್ಗರಿಂ ಕವರಾಂನಿ  
 ಭೊರುನ್ ವ್ಹೊಕ್ಲೆ ಹೊರೈದಾಲ್ಯಾ ಹಾತಿಂತ್ತ್ ದಿವ್ಚೆಲೆಂ ಆತಾನ್ಲೆಂ ಕ್ರಮ್ ಸುರುದಾವ್ನ್  
 ಪನ್ನಾಸ್ ಪೊರ್ಲಾಂ ಉತ್ರಾಲಿಂ. ಗೊವೊನ್ ಉಡ್ಗರಿಂ ಸೊಭೆಂತ್ ಪ್ರಗಟ್ ಆಪೊವ್ನ್  
 ಸಾಂಕ್ಡೆಂಯೀ ಬಂಧ್ ದಾಲಾಂ. ಸೇಸೆಚಿ ಮೊರ್ಯಾದ್ ಆನಿ ಗೊವುನಾಚಿ ಮೊರ್ಯಾದ್  
 ದಿವ್ಚೆಲಿ ರಿವಾಜಿ ಸವ್ಯಾಸ್ ಆಳ್ವೊನ್ ಯೆತೇತ್ತ್ ಆಹಾ. ಹ್ಯಾ ನಿಮಿತ್ತಿಂ ಗುರ್ಕಾರ್  
 ರಾಯ್ಬಾರ್ಯಾಂಕ್ ಆಹಾಲ್ಲಿ ಜವಾಬ್ದಾರಿ ಉಣಿ ದಾಲ್ಯಾ. ಖಂಯ್‌ಗೀ ತಿಂಕಾಂ ಮೆಳ್ಚೆಲೆಂ  
 ಧಾರ್ಮಿಕ್ ಸ್ಥಾನ್‌ಮಾನ್ ಆನಿ ಮೊರ್ಯಾದ್‌ಯೀ ಉಣಿ ದಾಲ್ಯಾ-ಶೆಂ ಭೊಗ್ತಾ. ತೇ  
 ಕೇವಲ್ ನಾಂವಾಂ ಪುರ್ತೆ ಯೇವ್ನ್ ಭಾಗ್ ಘೆತಾಶೆಂ ದಿಸ್ತಾ.

ಸಗ್ಗಿ ವ್ಯವಸ್ಥೆ ಹೊಲಾಂತ್ ದಾವ್ವೆಲ್ಯಾನ್ ಕುಟ್ಟಾ ಸಂಬಂಧಾಚಿ ಗಾಂಚ್ ತುಟ್ಟಾ. ಆದ್ಲಿಂ ವ್ಹಾರ್ಡಿಗ್ ಮ್ಹುನ್ಯಾನಾ ಈಲ್ಲ್ಯಾ ಸಯ್ರ್ಯಾ ಧಯ್ರ್ಯಾಂನಿ ವ್ಹಾರ್ಡಿಗೆಚೆ ಸೋ-ಸಾತ್ ದೀಸ್‌ಯೀ ಘರ್ ಭೊರ್ತಾಲೆಂ. ಆತಾನ್ ವ್ಹಾರ್ಡಿಗೆಚ್ಯಾ ಹೊಲಾಂತ್ ಏಕ್ ಘಡಿ ಯೇವ್ನ್ ತೋಂಡ್ ದಾಖೊವ್ನ್ ಉಯ್ತಾ. ವ್ಹಾರ್ಡಿಗೆಕ್ ದಾವ್ಪಾಹಾಲ್ಲಿ ತಯಾರಾಯ್‌ಯೀ ಮ್ಹುಯಿನ್ಯಾ ಆದ್ಲಿಂ ತಯಾರ್ ಕರ್ಚೆಲಿ ಜವಾಬ್ದಾರಿ ನಾಂ. ಆಪ್ಲ್ಯಾ ಪುಯಿಲ್ಯಾಂನಿ ವ್ಹೊಜಿಂ ಧಾಡ್ಲೆಲಿ ರಿವಾಜ್ ಅಪ್ರೂಪಾಕ್ ಆಯ್ಕೊಚಾಕ್ ಮೆಳ್ಳಾ. ವ್ಹೊಜಿಂ ದಿಲ್ಯಾರೀ ವ್ಹೊರ್ಚೆಲೆ ಕೊರ್ಗಾರಾಂಚೆ ಮೊನಿಸ್ ಇವ್ವೆಲ್ಯೆ ರಾವುನ್ ಧೊಡಿಶಿಂ ವ್ಹೊರ್ಸಾಂ ದಾಲಿಂ. ಮಾಟ್ವಾಚ್ಯಾ ಬೊರ್ಲಾಕ್ ನಾಂವಾಂ ಪುರ್ವೊ ಶಾಮಿಯಾನಾ ಉಪಯೋಗ್ ದಾತಾ. ಆದ್ಲಿಂ ವ್ಹಾರ್ಡಿಗೆಕ್ ಫಾಲ್ಗೊಲೊ ಮಾಟೊವ್ ಪಾವ್ನ್ ಪೊಡಾಸೆರ್ ಆಸ್ತಾಲೊ. ಈಲ್ಲ್ಯಾ ಗೆಲ್ಲ್ಯಾ ಸಯ್ರ್ಯಾಂ ಧಯ್ರ್ಯಾಂಕ್ ಸಾವೊಟ್ ದಿತಾಲೊ ಆನಿ ಘರಾಕ್ ಏಕ್ ಲಕ್ಷಣ್‌ಯೀ ಉರ್ತಾಲೆಂ. ಶಾಮಿಯಾನಾ ಆರ್ಲ್ಯಾ ದೀಸ್ ಫಾಲ್ತಾ, ಮಾಗಿರ್ಲ್ಯಾ ದೀಸ್ ಕಾಡ್ಲಾ.

ಗೋಡ್ ಉದಿಕ್ ಪಿಯೆಲ್ಯಾರ್ ಶೆಳ್ ದಾವ್ವೆಂ ಆನಿ ಸೊರ್ ಬೊದೊಚೆಲೆಂ ಭ್ಯೆಂ ನಾಂ. ಗೋಡ್ ಉದಿಕ್ ದಿವ್ವೆಂ ಬಾಂಧವ್‌ಪಣಾಚೊ ಬಾಂಧ್ ಒಪ್ಪಾಚೆಲೆಂ ಸಾಂಕೇತಿಕ್ ಕ್ರಮ್. ವ್ಹಾರ್ಡಿಗೆ ದೀಸ್ ಸಯ್ರ್ಯಾಂಕ್ ಗೋಡ್ ಉದಿಕ್ ದಿವ್ವೆಂತ್ತ್ ಏಕ್ ಸಂಭ್ರಮ್. ಆತಾನ್ ಗೋಡ್ ಉದಿಕ್ ದಿವ್ವೆಲ್ಯಾ ಬೊರ್ಲಾಕ್ ಪಾನಕ್, ಥಂಡ್ ಪೀವನ್ (COLD DRINK) ದಿವ್ವೆಲೆಂ ಕ್ರಮ್ ಸುರು ದಾಲಾಂ. ಕುಟ್ಟಾದಾರ್, ವಾಡ್ಯಾಗಾರ್ ಮೆಳುನ್ ವ್ಹಾರ್ಡಿಗೆಚೆಂ ರಾಂದಪ್ ತಯಾರ್ ಕರ್ಚೆಲೆಕಡೆ ಆತಾನ್ ಭಾಯ್ಲ್ಯಾ ರಾಂದ್ಲಿ ಭೊಟಾಂಕ್ ಹಾಡೊವ್ನ್ ರಾಂದಪ್ ಕರಯ್ತಾ. ಥಂಯ್ ಹ್ಯಾಂಗಾ ಕೆಟರಿಂಗ್ ಜೆವೊಣ್‌ಯೀ ಸುರುದಾಲಾಂ. ಘರ್ಕಾಡೆ ವ್ಹಾರ್ಡಿಗೊ ದಾತಾನಾ ವ್ಹಾರ್ಡಿಗೆಚೆಂ ಸಗ್ಗಿಂ ಕಾರ್ಯೆಂ ದಾಯ್ನಾಸ್ತಾಂ ಜೆವ್ಣಾಕ್ ಉದಿಕ್ ದೊವೊರಿನಾಹಾಲ್ಲೆ. ಆತಾನ್ ಏಕಾ ಕಡೆನ್ ಧಾರ್ ದಾಲಿ ಮ್ಹುನ್ಯಾನಾ ಜೆವೊಣ್‌ಯೀ ಸುರು ಕರ್ತಾ. ಜೆವ್ಣಾಕ್ ಉದಿಕ್ ದೊವೊರ್ಲಾ ಮ್ಹುನ್‌ಯೀ ನಾಂ. ದೋನೀ ಕಡೆಚೆಂ ಜೆವೊಣ್ ಹೊಲಾಂತ್ತ್ ತೀರ್ಸತಾ.

ವ್ಹಾರ್ಡಿಗೆಚ್ಯಾ ಜೆವ್ಣಾಂತ್ ಆರ್ಲ್ಯಾಚಾಕ್‌ಯೀ ನೆವೆಂ ಕ್ರಮ್ ಸುರುದಾಲಾಂ. ಜೆವ್ಣಾಚ್ಯೊ ಬೊಗಾ ಬೊರ್ಲಾಲ್ಯಾ ನೆವಿಂ ಖಾಣಾಂ ಉಪ್ರೋಗ್ ದಾತಾ. ಪಲಾವ್, ಪೂರಿ, ಪೋಡಿ, ಮಿಠಾಯಿ, ಶೀರಾ..... ಇತ್ಯಾದಿ ಖಾಣಾಂ ಆಸ್ತಾ. ಆದ್ಲಿಂ ಮುಗಾಂ ದಾಳಿಂಚೊ ಪಾಯ್ಸ್ ಸಾಮಾನ್ಯ್ ದಾವ್ನ್ ಆಸ್ತಾಲೊ. ಪಾಯ್ಸ್ ಒಟ್ಟು ಗೊಡ್ಲೆಂ ವ್ಹೊಸ್ತು ಮ್ಹುನ್ಯಾರ್ ಮೊಂವ್ ಮಾತ್ ಆಸ್ತಾಲೆಂ. ಆತಾನ್ ಶೆಯ್ಯಾಂಚೊ ಪಾಯ್ಸ್, ವಿವಿಧ್ ಪ್ರಕಾರಾಂಚೆ ಲಾಡ್, ಹೋಳಿಗೆ, ಏಸ್‌ಕ್ರೀಮ್ ವಾಡ್ಲೆಲೆಂ ಕ್ರಮ್ ಸುರು

ದಾಲಾಂ. ಮೊಂಪ್ ವಾಡ್ಡೆಂ ಬಂಧ್ ದಾಲಾಂ. ಹೀ ಸಗ್ಳಿ ಬೊಗಾ ನಾಂ ದಾಲ್ಯಾರ್ ಲೇಸ್‌ಗಾರಾಕ್ ಕೀಳ್ ದಿಷ್ಟಿನ್ ಸುಯ್ತಾ. ಜೆವ್ಣಾಕ್ ಪೊಂಗ್ತಾಂನಿ ಬೊಹೊವ್ನ್ ವಾಡ್ಡೆಲೆಕಡೆ ಆತಾನ್ ಟೇಬಲಾಂರ್ ವಾಡ್ತಾ. ಪೊಂಗ್ತಾಂ ಫಾಲ್ಟೆಲಿ ರಿವಾಜ್‌ತ್ ಆಲ್ಪಾತ್ ಈಲ್ಯಾ. ಆರ್ತಾಂ ಬಫೆ ಜೆವೊಣ್‌ಯೀ ಚಾಲ್ತೆರ್ ಈಲಾಂ. ಧೆಡ್ಯಾಂ ಜೆವ್ಣಾಕ್ ಸಾಳೆಲಿ ಮಾಹಳಿ ಧೊರುನ್ ಜೆವೊಣ್ ದಾವ್ಣಾಹಾಲ್ಲೆಂ. ಆತಾನ್ ಮಾಹಳಿ ಮೊಲಾಕ್ ಹಾಡುನ್ ಅಥವಾ ಸುಕಿ ಮಾಹಳಿ ರಾಂದುನ್ ಧೆಡ್ಯಾಂ ಜೆವೊಣ್ ದಾತಾ. ಪೊಕ್ಲೆಗ್‌ರ್ ಧೆಡ್ಯೆ ಉಯ್ತೆಲೆಂ ಕ್ರಮ್‌ಯೀ ಶಾಸ್ತ್ರಾಕ್ ಮಾತ್ ಉರಾಂ.

ಘರ್ ಭರ್ವಣಾಚೆಂ ಕ್ರಮ್ ಚಾಲ್ತೆರ್ ಆಹಾ ಪುಣ್ ಆಳ್ವೊನ್ ಇವ್ಜೆಲ್ಯಾ ಪರಿಸ್ಥಿತಿರ್ ಉರಾಂ. ಘರ್ ಭರ್ವಣ್ ಕೆಲ್ಯಾರೀ ಭಾವಾನ್ ಆನಿ ಭೊಯ್ಲಿನ್ ವೀಡ್ಯೆ ಬೊರುಚೆಲ್ಯಾ ರಿವಾಜಿಚೆಂ ಗಾಣೆಂ ಕಳಿತ್ ಆಹಾಲ್ಲಿಂ / ಗಾಂಯ್ಲೆಲಿಂ ಬಾಯ್ಲಾಂ ನಾಂ. ದೆಕುನ್ ಗಾಣೆಂ ಅಪ್ರೊಪ್‌ಶೆಂ ಆಯ್ಕೊಚಾಕ್ ಮೆಳ್ತಾ. ಹೊರೈದಾಗೆರ್ ಘರ್ ಭರ್ವಣ್ ದಾಲ್ಲ್ಯಾ ರಾತ್ರಿಕ್ ದಾವ್ಣೆಲೆಂ ಹಳದ್, ಮುದಿ ಖೆಳ್ಚೆಂ, ಪೊಕ್ಲೆಕ್ ಲಿಪೊವ್ಚೆಂ, ಕಳಸಾ ನ್ಹಾಣ್, ..... ಇತ್ಯಾದಿ ಕ್ರಮ್ ಆಳ್ವೊಚೆಲ್ಯಾರ್ ಪಾವ್ಲಾಂ. ಹೊರೈದಾಗೆರ್ ರಾತ್ರಿಕ್ ದಾವ್ಣೆಲೆಂ ನಾಗೋಲೆಚೆಂ ಕ್ರಮ್ ಆತಾನ್ ಧಾರ್ ದಾಲ್ಲ್ಯಾ ತಕ್ಷಣ್, ಧಾರ್ ದಾಲ್ಲ್ಯಾ ಹೊಲಾಂತ್‌ತ್ ಕೊರುನ್ ಕಂಕಣ್ ದೋಹ್ರ್ ಸೊಡಯ್ತಾ. ನಾಗೋಲೆಕ್ ಬೊನಾಚೆಂ ಸ್ವರೂಪ್ ಕರ್ಚಾಕ್ ರುಮ್ಡಿಚೊ ಫಾಟೊ ದಾವ್ಣಾಹಾಲ್ಲೊ. ಆತಾನ್ಪ್ರಾ ಪುರೋಹಿತಾಂಕ್ ರುಮ್ಡಿಚ್ಯಾ ಫಾಟ್ಯಾಚೊ ಉಪಯೋಗ್/ಮಹತ್ವ್ ಕಳಿತ್ ನಾಂ. ದೆಕುನ್ ರುಮ್ಡಿಚೊ ಫಾಟೊ ಹಾಡ್ಲೆಲಿ ರಿವಾಜ್ ರಾವ್ಲಾ.

ವ್ಹಾಡಿಗ್ ಮಾಗಿರ್ ಹೊರೈದಾನ್ ಮಾಂಯ್ಕೆ ಕರ್ಚೆಲೊ ಸಮ್ಯಾನ್ ಅಪ್ರೊಪ್ ದಾಯ್ತ್ ಯೆತೇತ್ ಆಹಾ. ಆತಾನ್ ಸಗ್ಳೆಂ ಪೊರ್ಸಿಯೀ ವ್ಹಾಡಿಗೊ ದಾತಾ ದೆಕುನ್ ಪ್ರಥಮ್ ಏಕಾದಶಿಕ್ ಕರ್ಚೆಲ್ಯಾ ಪ್ರಸ್ಥಾಚ್ಯಾ ಕ್ರಮಾಕ್ ಕೊಣೀ ರಾಕಾನಾ. ಹ್ಯಾಚ್ಯಾ ಬೊರಾಕ್ ವ್ಹಾಡಿಗ್ ದಾಲ್ಲ್ಯಾ ತಕ್ಷಣ್ ಲಾಗಿಂಚ್ಯಾ ದಿವ್ಕಾಂಕ್ ಊಹ್ನು ಪೂಜಾ ಬಾಂಧೂನ್ ಯೆತಾ. ಆರ್ಲ್ಯಾ ಪೊಕ್ಲೆಕ್ ಆಟಿಂತ್ ಏಕು ಮ್ಹುಯಿನ್‌ನೊ ಆವೊಯ್‌ಗೇರ್ ಊಹ್ನು ರಾವ್ಣಾಕ್ ಆಹಾಲ್ಲೆಂ. ಆತಾನ್ ಸಡ್ಡ್ ಮ್ಹುನ್ಲಾರ್ ಏಕು ಹಫೊ ರಾವ್ತಾ.

ಹೆಂ ಸಗ್ಳೆಂ ಬದ್ಲಾವಣ್ ಸುಯ್ತಾನಾ, ಮುಳಾಂತ್ ಬುಡಕಟ್ಟು ಸಮುದಾಯಾಚೆ ಗೂಣ್ ಲಕ್ಷಣ್ ಆಹಾಲ್ಲೆ ಕುಡ್ಡಿ ಕರ್ನಾಟಕಾಂತ್ಲ್ಯಾ ನೆವ್ಯಾ ಪರಿಸರಾಂತ್ ವಸ್ತಿ ರಾವುನ್ ಹ್ಯಾ ಗಾಂವ್ಚ್ಯಾ ರಿತಿ ರಿವಾಜಿಂಕ್ ಅನಿವಾರ್ಯ್ ದಾವ್ನ್ ಹೊಂದೊಕ್ಕಾ ದಾತಾನಾ ಮೂಳ್ ಸಂಸ್ಕೃತಿ ಉರೊವ್ಣಾಕ್ ವಾಂವ್ಚೆ ಕಾಡ್ಲೆಲೆಂ ವ್ಯಕ್ತ್ ದಾತಾ.



**40. ಉಪಸಂಹಾರ :**

ಕುಡ್ಯಾಂಲ್ಯಾ ವ್ಹಾರ್ಡ್‌ಗೇಚ್ಯಾ ಸಂಪ್ರದಾಯಾಂತ್ ಧೊಡ್ಯೊ ರಿವಾಜಿ ಬದ್ಲಾವಣ್ ದಾಲ್ಯಾ ಆನಿ ಧೊಡ್ಯೊ ರಿವಾಜಿ ಆಳ್ವಾಲ್ಯಾ ವ್ಹೊಯ್ ದಾಲ್ಯಾರ್ಯೀ ಸಡಾವತ್ ವಿಧಿ ಆಜಿಕೀ ಮೂಳ್ ರೂಪಾರ್ ಆಚರಣಾಂತ್ ಉರ್ಲ್ಯಾ. ಆದ್ಲಿಂ ಲಾಗೂನ್ ಪಾಳೂನ್ ಇವ್ಜೆಲ್ಯೊ ರಿವಾಜಿ ಕಟ್ವ್ ನಿಟ್ಟಾನ್ ಆನಿ ಖಡ್ಡಾಯೆನ್ ಪಾಳೂನ್ ಯೆತಾ. ವ್ಹಾರ್ಡ್‌ಗೇಚೆಂ ಹರ್ಯೇಕ್ ಕಾರ್ಯೆಂ ದಾತಾನಾಯ್ ಯಜ್ಞಾನ್ಯಾನ್ ಮಾತ್ಯಾಕ್ ರುಮಾಲ್ ಬಾಂಧ್ಯಾ. ಸರ್ವ್ ವಿಧಿಯೀ ಮುಡ್ಲಾ ಫಾಡ್ಲಾ ದಿಕ್ಯಾನ್ ದಾವ್ಯಾ ಶಿವಾಯ್ ತೆನ್ಯಾ - ಬೊಡ್ಲಾ ದಿಕ್ಯಾನ್ ದಾಯ್ಲ್ಯಾ. ಪ್ರಕೃತಿ ಪುರುಷ್ ಸಂಕೇತ್ ದಾಲಲ್ಯಾ ಫೊಪಾಳ್ ಆನಿ ಫೊಡ್ಬಾನಾಕ್ ಧಾರ್ಮಿಕ್ ಮಹತ್ವ್ ದೀವ್ನ್ ವ್ಹಾರ್ಡ್‌ಗೇಚ್ಯಾ ಹರ್ಯೆಕಾ ಆಚರಣಾಂತ್ ವೀಡ್ಯಾಂಕ್ ಆನಿ ಪಾನ್ಲೊಡ್‌ಕಿಕ್ ವಿಶೇಸ್ ಸ್ಥಾನ್ ದಿಲಾಂ. ರಿವಾಜಿಂನಿ ನೈಸರ್ಗಿಕ್ ವ್ಹೊಸ್ತು ಉಪಯೋಗ್ ದಾತಾ ಶಿವಾಯ್ ಕೃತ್ರಿಮ್ ವ್ಹೊಸ್ತು ಉಪಯೋಗ್ ದಾವ್ಣೆಂ ಉಣೆಂ. ಧಾರೆಚೆಂ ಕ್ರಮ್ ಆಜಿಕೀ ಮಾತ್ಚೆಚ್ಯಾ ಕರ್ಯಾ ಫಾಡ್ಲ್ಯಾಂನಿ ಜಲಧಾರ್ ವ್ಹೊತುನುತ್ತು ದಾತಾ. ವ್ಹಾರ್ಡ್‌ಗೇಚ್ಯಾ ಧೆಡ್ಯಾಂ ಜೆವ್ಣಾಂತ್ ಮಾತ್ ಸಂಪ್ರದಾಯಾ ಪ್ರಕಾರ್ ಸಾಳೆಲಿ ಮಾಹಳಿ ಧೊರುನ್ ರಾಂದ್ತಾ ಶಿವಾಯ್ ಉರ್ದೆಲಿಂ ಸಗ್ಳಿಂ ಜೆವ್ಣಾಂ ತರ್ಯಾಚಿಂತ್ ಆಸ್ತಾ. ಸಯ್ರಿ ಯೆತಾನಾ ಫಾಯೆ ಧುವ್ವಾಕ್ ಉದಿಕ್ ದೀವ್ನ್, ತಾನೆಕ್ ಗೋಡ್ ಉದಿಕ್ ಆನಿ ಪಾನ್ಲೊಡ್ ದಿವ್ಜೆಲಿ ರಿವಾಜ್ ಮಾಮೂಲ್. ಕಾರ್ಯಾಕ್ರಮಾಚ್ಯಾ ಅಖೆರಿಕ್ ಹರ್ಯೇಕ್ ಪಾವ್ಣಿಂ ಸಯ್ರಿ ಭಾಯ್ರ್ ಸರ್ತಾನಾಯ್ ತ್ಯಾ ಘರ್ಕಾಡ್ಚ್ಯಾ ಯಜ್ಞಾನ್ಯಾಕ್ ಪಾಂಯಾಂ ಪೊಡುನ್ 'ಆಮಿ ಊಹ್ನು ಯೆತಾಂ' ಮ್ಹುನ್ ಸಾಂಗ್ತಾ. ಯಜ್ಞಾನ್ಯಾನ್ಯೀ ತಿಂಕಾಂ ಪಾಂಯಾಂ ಪೊಡುನ್ 'ದೇವಾಕ್' ಮ್ಹುನ್ ಜವಾಬ್ ದಿವ್ಣೆಂ ಸುಕಾನಾಸ್ತಾನಾ ಪಾಳ್ತಾ.

ಸಗ್ಳ್ಯಾಚಾಕ್ಯೀ ಬೇಜಾರಾಯೆಚಿ ಸಂಗತ್ ಮ್ಹುನ್ಯಾರ್ ಕುಡ್ಯಾಂಲ್ಯಾ ವ್ಹಾರ್ಡ್‌ಗೇಂತ್ಯೀ, ಆಡಂಬರಾಚ್ಯಾ ನಾಂವಾನ್ ಆನಿ ಪರ-ಜಾತಿಂಚಾಲ್ಯಾ ಆಚರಣಾಂಚ್ಯಾ ಅನುಕರಣಾನ್ ಧೊಡಿಂ ವೈರುಧ್ಯ್ ಆನಿ ವಿಪ್ರೀತ್ ಆಚರಣಾಂ ಚಾಲ್ತೆರ್ ಯೇವ್ನ್ ಸಂಪ್ರದಾಯಾಚೆಂ ವಿದ್ರೂಪ್ ದಾಲಾಂ. ಹಳ್ಳಿಚ್ಯಾ ರಾತ್ರಿ ರಿವಾಜಿ ಸೊಗ್ಳ್ಯೊ ದಾಲ್ಯಾ ಮಾಗಿರ್ ಡಿಸ್ಕೊ ಡ್ಯಾನ್ಸ್ ಸುರುದಾಲಾಂ. ವ್ಹಾರ್ಡ್‌ಗೇಚ್ಯಾ ವ್ಹಾಜಪಾ ಬೊರ್ಲಾಕ್ ಆರ್ಕೆಸ್ಟ್ರಾ, ಡ್ಯಾನ್ಸಾಚಿಂ ಪ್ರದರ್ಶನಾಂ ಸುರುದಾಲ್ಯಾಂ. ಸಾಕ್ಸಿಡ್ಯಾ ದೀಸ್ ಚೆಡ್ಯಾನ್ ಚೆಡ್ವಾಗೇರ್ ಉಯ್ಜಾಕ್ ನಾಹಾಲ್ಲೆಂ ಆನಿ ಧಂಯ್ ಜೆವ್ಣೆಣ್ ಕರ್ಚಾಕೀ ನಾಹಾಲ್ಲೆಂ. ಆತಾನ್ ಚೆಡೊ ಚೆಡ್ವಾಗೆರ್ ಸಾಕ್ಸಿಡ್ಯಾಕ್ ಉಯ್ಜೆಲೆಂ ಕ್ರಮ್ ಸುರು ದಾಲಾಂ. ಮಾತ್ ನೂಂ, ಚೆಡ್ಯಾನ್ ಚೆಡ್ವಾಕ್ ಆನಿ ಚೆಡ್ವಾನ್ ಚೆಡ್ಯಾಕ್ ಮುದಿ ಫಾಲ್ತೆಲೆಂ ಕ್ರಮ್ ಸುರು ದಾಲಾಂ. ವ್ಹಾರ್ಡ್‌ಗೇಚ್ಯಾ ಮಾಗಿರ್ಲ್ಯಾ ದೀಸ್, ರಾತ್ರಿಕ್ ಸಗ್ಳ್ಯಾಂಕೀ ಆಪೊವ್ನ್ ಮಾಸಾ ಜೆವ್ಣೆಣ್ ದೀವ್ನ್, ಡಿನ್ನರ್ ಪಾರ್ಟಿ ಕೊರುನ್, ತರ್ಯಾಟೆ ದಾರ್ಲೆ ಬಾಯ್ಲಾಂಲೆಂ ಡಿಸ್ಕೊ ಡ್ಯಾನ್ಸಾಹಿಲಿಂ

ಅಧರ್ವಣಾಚೆಂ ಕ್ರಮಾಂ ಚಾಲ್ತೆರ್ ಯೆತೇತ್ ಆಹಾ. ಥಂಯ್ ಹ್ಯಾಂಗಾ ಚೆಡ್ಯಾನ್ ಚೆಡ್ಯಾಕಡೆನ್ 'ವರದಕ್ಷಿಣೆ' ಇಸಾರ್ಜೆಲ್ಯೊ ಖೊಬ್ರೊಯೀ ಆಯ್ಕೊಚಾಕ್ ಮೆಳ್ಳಾ. ಕುಡ್ಡಿ ಸಂಸ್ಕೃತಿಕ್ ವಿದ್ರೂಪ್ ಕರ್ಚೆಲೆಂ ಹೆಂ ಸಗ್ಳೆಂ ಬದ್ಲಾವಣ್ ಅನಿವಾರ್ಯಾಗಿ? ಮ್ಹುನ್ಚೆಲೆಂ ಸವಾಲ್!

ಸಂಸ್ಕೃತಿ ಆಳ್ವಾನಾ, ಪರಿವರ್ತನ್ ದಾತಾ ಆನಿ ಪರಿವರ್ತನ್ ದಾವ್ಪಾ. ಸಂಸ್ಕೃತಿ ಕೊಂಡಾಂತ್ ರಾವ್ಲೆಂ ಉದಿಕ್ ದಾಯ್ಜೆಂ. ಕೊಂಡಾಂತ್ಲೆಂ ಉದಿಕ್ ನಿಷ್ಪ್ರಿಯ್ ಆನಿ ಜೈತನ್ಯ ರಹಿತ ಆಸ್ತಾ. ವ್ಹಾಳ್ಚೆಲೆಂ ಉದಿಕ್ ಪರಿಶುದ್ಧ್ ಆನಿ ಜೈತನ್ಯ ಭರಿತ್ ಆಪುನ್ ವಿವಿಧ್ ರಿತಿನ್ ಉಪಯೋಗ್ ದಾತಾ. ಸಂಸ್ಕೃತಿಯೀ ವ್ಹಾಳ್ಚೆಲೆಂ ಉದಿಕ್ ದಾವ್ಪಾ. ಪುಣ್, ಪರಿವರ್ತನಾಚ್ಯಾ ನಾಂವಾನ್ ಮೂಳ್ ಸತ್ತ್, ಗೂಣ್, ರೂಪ್ ಆನಿ ಗೌರವ್ ಹೊಗ್ಡಾವ್ನ್ ಘೇನೆಹೆಂ. ಸಂಸ್ಕೃತಿಚ್ಯಾ ಸ್ಥಾನಾಕ್ ಅಪಚಾರ್, ಅವ್ಯಾನ್ ದಾಯ್ಜೆಂ.

ಖಜ್ಜಾ ಪ್ರದೇಶಾಂತ್ಯಯೀ ಪ್ರಧಾನ್ ಸಂಸ್ಕೃತಿಚೊ ಪ್ರಭಾವ್ ಆಧೀನ್ ಸಂಸ್ಕೃತಿ ಊಯ್ ದಾವ್ಚೆಂ ಸ್ವಾಭಾವಿಕ್. ಪೊರ್ಯಾ ಸಗ್ಳ್ಯಾ ಸಂಗಿಂಚೆಂ ವೈಭವೀಕರಣ್ ಕರಿತ್ ಉಯ್ತಾನಾ ಜಿವಿತಾಂತ್ಲೆಂ ಮೂಳ್ ರೂಪ್ ಸಮ್ಜೊನ್ ಘೆವ್ಚಾಕ್ ಕಷ್ಟ್ ದಾತಾ. ಬಲಿಷ್ಟ್ ಸಂಸ್ಕೃತಿಚ್ಯಾ ಭಿತರ್ ಬುಡಕಟ್ಟು ಸಂಸ್ಕೃತಿ ಸೆರ್ವತಾ ಅಥವಾ ಲಿಪ್ತಾ. ಏಕ್ ಜನಾಂಗ್ ಮ್ಹೊಸ್ತ್ ಕಾಲ್ ಆನಿಯೆಕಾ ಸಂಸ್ಕೃತಿಚ್ಯಾ ಲೊಕಾ ಒಟ್ಟು ಸಾಮಾಜಿಕ್ ರಿತಿರ್ ಹೊಂದ್ಜೊನ್ ಉಯ್ಜೆಲಿ ಪರಿಸ್ಥಿತಿ ಯೆತಾನಾ ಅನಿವಾರ್ಯ್ ದಾವ್ನ್ ನೆವ್ಯಾ ಸಂಸ್ಕೃತಿಚೆಂ ಸಂವರ್ಧನ್ ದಾತಾ.

ಜೀವಿತ್ ಜಡಾತ್ಯಕ್ ನೂಂ, ಪರಿವರ್ತನಾ ಶೀಲ್, ತೆಂ ಜಿವಿತಾಚೆಂ ಲಕ್ಷಣ್. ಪರಿವರ್ತನ್ ದಾವ್ಪಾಕ್ ಸಾಮಾಜಿಕ್, ಆರ್ಥಿಕ್, ರಾಜಕೀಯ್, ಶೈಕ್ಷಣಿಕ್..... ಅನೇಕ್ ಕಾರಣಾಂ ಆಸ್ತಾ. ತಾಂತ್ರಿಕ್ ನಾಗರೀಕತೆನ್ ಉಬ್ಜಾಲ್ಲ್ಯಾ ಆಧುನಿಕತೆ ನಿಮಿತ್ತಿ ಬುಡಕಟ್ಟು ಸಮುದಾಯಾಚೆಂ ಜೀವನ್ ಅತಂತ್ರ ದಾವ್ಚೆಲ್ಯಾ ಅನಿವಾರ್ಯ್ ಪರಿಸ್ಥಿತಿಚೊ ಪ್ರಭಾವ್ ಕುಡ್ಡಿ ಸಮಾಜೆ ಊಯ್ತಯೀ ದಾಲಾ. ತಿಹಿತ್ ಜೀವನ್ ಸುಧಾರಣ್ತಯೀ ದಾಲಾಂ ಮ್ಹುನ್ಚೆಲ್ಯಾಂತ್ ಅಭಿಪ್ರಾಯ್ ಭೇದ್ ನಾಂ. ಆರ್ಲಿ ಕೃಷಿ ಪದ್ಧತ್, ಗೇಣಿಕ್ ಗಾದೆ ಘೊಳ್ಚೆಲಿ ಪರಿಸ್ಥಿತಿ ಆತಾನ್ ನಾಂ. ಕೃಷಿಚಾಕ್ಯಯೀ ಹೆರ್ ಉದ್ಯೋಗಾಂತ್ ಸುಲಭ್ ಆನಿ ಸಡ್ ಸಂಪಾದನ್ ಮೆಳ್ಳಾ ದಾಲ್ಲ್ಯಾನ್ ಕಷ್ಟಾಂಚ್ಯಾ ಸಾಗ್ಣೊಳೆಚ್ಯಾ ವಾವ್ರಾಕ್ ಲೋಕ್ ತಯಾರ್ ದಾಯ್ಜಾ. ಸಾಗ್ಣೊಳೆಕ್ ಕೆಲ್ಲೊ ಖೊರ್ಸು ಉತ್ಪತ್ ದಾಯ್ಜಾ ದೆಕುನ್ ಸಾಗ್ಣೊಳೆಚಿ ಪದ್ಧತ್ ಉಣಿ ದಾಯಿತ್ ಯೆತಾ. ಆರ್ಲೆ ಫಲವತ್ತಾಚೆ ಗಾದೆ ಆರ್ಪೊನ್ ತೋಟ್ ಕೆಲ್ಲೆ ಆನಿ ಸಡ್ಶೆ ಗಾದೆ ಪಡಿಲ್ ಸೊಡ್ಲೆಲೆ ಸುವ್ಚಾಕ್ ಮೆಳ್ಳಾ. ಕುಡ್ಯಾಂತ್ ಆಹಾಲ್ಲಿ ಕೂಡು ಕುಟ್ಮಾ ಪದ್ಧತ್ ಆಳ್ವಾತ್ ಈಲ್ಯಾ. ಘರಾಂಚೆ ವಿನ್ಯಾಸ್,

ಖಾಣ್ ಜೆವಾಣ್, ಮುಸ್ತಾಯ್ಕಿಂತ್ ಬದ್ಲಾವಣ್ ದಾಲಾಂ. ಕೊಲ್ವಾಚ್ಯಾ ಫಾಕ್ಯಾಚಿಂ, ಮಾತ್ತ್ಚ್ಯಾ ವೊಣ್ಣಿಚಿಂ ಘರಾಂ ಕಾಡುನ್ ಕರೆಂಟ್ ಸಂಪರ್ಕಾಚಿಂ, ನೊಳ್ಯಾಂಚಿಂ, ಟೆರೆಸಾಚಿಂ ಆಧುನಿಕ್ ಘರಾಂ ಬಾಂಧ್ತಾ. ಲಾಟಿನ್ ಉದಿಕ್ ವೊಡ್ಲೆಂ ಸೊಡುನ್ ಪಂಪಾಂನಿ ಕ್ಯಾಪಿಕ್ ಉದಿಕ್ ಉಪಯೋಗ್ ದಾತಾ. ಮಿಲ್ಲಾಂ ಈಲ್ಯಾನ್ ಭಾತ್ ಕಾಂಡ್ಲೆಲೆಂ ಕುಡ್ಯಾಂಕ್ ವಿಹ್ರೊನ್ ಗೆಲಾಂ. ಮಾತ್ತ್ಚ್ಯಾ ಮೆಡ್ಯಾಂಚೆಂ ಸ್ಥಾನ್ ತಾಂಬೆಂ, ಪಿತ್ಲಿ, ಕಾಶೆಂ, ಎಲ್ಯುಮಿನಿಯಮ್, ಸ್ಪೀಲ್, ಪ್ಲಾಸ್ಟಿಕ್ ಹಯ್ದಾನಾಂಕ್ ಮೆಳ್ಳಾಂ. ಆಧುನಿಕ್ ಖಾಣಾಂ ಪಿವನಾಂ ಉಪಯೋಗ್ ದಾತಾ. ಕುಡ್ಡಿ ಆದ್ಡಿಂ ಹಳ್ಳ್ಯಾಂಚ್ಯಾ ಫಾಲ್ಯಾಂನಿ ಸಾಮೂಹಿಕ್ ರಿತಿರ್ ಘರಾಂ ಬಾಂಧುನ್ ರಾವ್ತಾಲೆ. ಹ್ಯಾಂಗಾಚ್ಯಾ ಬಹುಸಂಖ್ಯಾ ಸಮಾಜಾ ಒಟ್ಟು ತಕ್ಖಣ್ ಭೊರೊಚಾಕ್ ತಯಾರ್ ದಾಯ್ತಾಲೆ. ಪೆಂಟೆಕ್ ಇವ್ಚೆಂ ಅಪ್ರೊಪ್ ಆಹಾಲ್ಲೆಂ. ಶಿಕಪ್ ಬರಪ್ ಕಳಲ್ಯೆಯೀ ಉಣ್ ಆಹಾಲ್ಲೆ. ಆತಾನ್ಚ್ಯಾ ಸುಧಾರ್ಲೆಲ್ಯಾ ಸಮಾಜಾಂತ್ ಪ್ರತಿ ಕುಗ್ರಾಮಾಕ್ಯೀ ಮಾರ್ಗ್, ಶಿಕ್ಷಣ್ ಸಂಸ್ಥೆ ಸುರುದಾವ್ನ್ ಕುಡ್ಯಾಂತ್ಯೆಯೀ ಶಿಕ್ವೆಲಿ ಆಸಕ್ತ್ ಸಡ್ ದಾಲಾ. ಪುಣ್, ಉನ್ನತ್ ವ್ಯಾಸಂಗ್ ಘೇಪ್ನ್ ಸಮಾಜ್ ವ್ಯವಸ್ಥೆಂತ್ಲ್ಯಾ ಹೆರ್ ಸಮುದಾಯಾಂಚ್ಯಾ ಸಮಾಸಮ್ ಕುಡ್ಡಿ ಪಾವೊನೆ ಮ್ಹುಣ್ಣೆಲಿ ಸಂಗತ್ ವಾಸ್ತವ್.

ಗೊಂಯಾಂ ಲಾಗೂನ್ ಈಲ್ಲೆ ಕುಡ್ಡಿ ಹ್ಯಾ ಗಾಂವಾಂತ್ ಅಲ್ಪ ಸಂಖ್ಯಾತ್. ಹ್ಯಾಂಗಾಚ್ಯಾ ಬಹುಸಂಖ್ಯಾ ಸಮಾಜಾಚಿ ಪ್ರಧಾನ್ ಸಂಸ್ಕೃತಿಚೊ ಪ್ರಭಾವ್ ಕುಡ್ಯಾಂಹಿಲ್ಯಾ ಆಧೀನ್ ಸಂಸ್ಕೃತಿಚೆರ್ ದಾವ್ಣೆಲೆಂ ವಿಶೇಸ್ ನೂಂ. ದಾಲ್ಯಾರೀ, ವಾಡ್ಡಿಗಿಹಿಲ್ಯಾ ಸಂಪ್ರದಾಯಾಂನಿ ಸಡಾವತ್ ಮೂಳ್ ರಿತಿ ರಿವಾಜಿ ಉರವ್ನ್ ಹಾಡ್ಲಲ್ಯಾ ಕುಡ್ಯಾಂಕ್ ಸೊಡಿತ್ತ್ ಈಲ್ಲೊ ಧೊಡ್ಯೊ ವಿಶೇಸ್ ರಿವಾಜಿ ಆಚರಣಾಂತ್ ಹಾಡ್ಚಾಕ್ ಆನಿ ಆತಾನ್ಚಿಂ ಧೊಡಿಂ ಉಣ್ಯಾಂ ಮೊಲ್ಯಾಂಚಿಂ ಆಚರಣಾಂ ಚಾಲ್ತೆರ್ ಹಾಡಿನಾಸ್ತಾನಾ ಮೂಳ್ ರಿತಿ ರಿವಾಜಿ ಉರವ್ನ್ ಹಾಡ್ಚಾಕ್ ಕಷ್ಟ್ ದಾಯ್ನಿನಾಂ.

## ಅಧ್ಯಾಯ - 2 ವ್ಹಾರ್ಡಿಗೇಚಿಂ ಗಾಣಿಂ

1. (ದಕ್ಷಿಣ ಕನ್ನಡ ಜಿಲ್ಲಾಂತ್ಲ್ಯಾ ಕೊಡಿಯಾಳ್ ಕುಡ್ಯಾಂ ವಾಡ್ಯಾಂತ್ಲಿಂ)

### 1.1 ರೇಗ್ :

ಕುಡ್ಯಾಂಲ್ಯಾ ವ್ಹಾರ್ಡಿಗೇಚ್ಯಾ ಪೂರ್ವ ವಿಧಿಂತ್ ಹೊರೈದಾಗೇರ್ ದಾವ್ಚೆಲ್ಯಾ ಕಾರ್ಯಕ್ರಮಾಂತ್ ಪ್ರಥಮ್ ದಾವ್ನ್ ಕೆಲ್ಚಿ ಯೇವ್ನ್ ಹೊರೈದಾಲೆ ಖಾಡ್ ನಿತಳ್ ಕರ್ಚೆಲಿ ರಿವಾಜ್ ಆಹಾ. ಹ್ಯಾಕಾ 'ರೇಗ್' ಮ್ಹುನ್ ನಾಂವ್. ವ್ಹಾರ್ಡಿಗೇಚ್ಯಾ ಆರ್ದ್ಯಾ ದೀಸ್ ದೇವಾಕ್ ಪಾಂಯಾಂ ಪೊಡುನ್ ದಾಲ್ಯಾ ಮಾಗಿರ್ ರಾತ್ರಿಕ್ ಹೀ ವಿಧಿ ಕರ್ತಾ. ಹ್ಯಾ ಸಂದರ್ಭಾರ್ ಆಯಾಪಣಾಚಿಂ ಬಾಯ್ಲಾಂ ಗಾಣಿಂ ಗಾಯ್ತಾ. ಗಾನ್ಯಾಂತ್ ರೇಗ್ ಕರ್ಚೆಲಿ ರೀತ್ ವಿವರಾಯ್ಲ್ಯಾ.

ಕೆಲ್ಶ್ಯಾ ತುಜೊ ವಾಕೊರು

(ಕೆಲ್ಶ್ಯಾ ತೂಜೀ ಬಾಲ್)

ಪಾಂಯ್ ದಾನ್ ಮೆವುನ್ಯೆ / ತುಜೆ ಸಾಕ್ರೆಗಾರ್

ಹಾಡ್‌ಗಾ ಧೆಡ್ಯಾ ಪುತೊಳ್ಯಾಂಚೊ ಸೋರು |

ಪುತೊಳ್ಯಾಂಚೊ ಸೋರು ಫಾಲ್ಕು | ಹೊರೈದ್ ರೇಗೆಕ್ ಬೊಸ್‌ಯಾಲೊ ||

ಹಾಡ್‌ಗಾ ಧೆಡ್ಯಾ ಏಕು ಸೇರು ತಾಂದುಳು |

ಏಕು ಸೇರು ತಾಂದುಳು ದೊವೊರು | ಹೊರೈದ್ ರೇಗೆಕ್ ಬೊಸ್‌ಯಾಲೊ ||

ಹಾಡ್‌ಗಾ ಧೆಡ್ಯಾ ಅಮ್ರುತಾಚೆಂ ಫೋಳ್ |

ಅಮ್ರುತಾಚೆಂ ಫೋಳ್ ದೊವೊರು | ಹೊರೈದ್ ರೇಗೆಕ್ ಬೊಸ್‌ಯಾಲೊ ||

ಹಾಡ್‌ಗಾ ಧೆಡ್ಯಾ ಪಾಂಸ್ ಪಾನಾಂಚೊ ವೀಡೊ |

ಪಾಂಸ್ ಪಾನಾಂಚೊ ವೀಡೊ ದೊವೊರು | ಹೊರೈದ್ ರೇಗೆಕ್ ಬೊಸ್‌ಯಾಲೊ||

ಹಾಡ್‌ಗಾ ಧೆಡ್ಯಾ ರುಪೊಯಾಂಚೊ ಚಕೊರು |

ರುಪೊಯಾಂಚೊ ಚಕೊರು ದೊವೊರು | ಹೊರೈದ್ ರೇಗೆಕ್ ಬೊಸ್‌ಯಾಲೊ||

ಹಾಡ್‌ಗಾ ಧೆಡ್ಯಾ ಚೊವುಕಾ ತೊಡೊಪು |

ಚೊವುಕಾಚಿ ತೊಡೊಪು ದೊವೊರು | ಹೊರೈದ್ ರೇಗೆಕ್ ಬೊಸ್‌ಯಾಲೊ ||

ಹಾಡ್‌ಗಾ ಧೆಡ್ಯಾ ಸುವರ್ಣಾಚಿ ಮೊಣಯ್ |

ಸುವರ್ಣಾಚಿ ಮೊಣಯ್ ದೊವೊರು | ಹೊರೈದ್ ರೇಗೆಕ್ ಬೊಸ್‌ಯಾಲೊ ||

ಹಾಡ್‌ಗಾ ಧೆಡ್ಯಾ ಸುವಾಡೆಚೆಂ ಪಾನ್ |

ಸುವಾಡೆಚೆಂ ಪಾನ್ ದೊವೊರು | ಹೊರೈದ್ ರೇಗೆಕ್ ಬೊಸ್‌ಯಾಲೊ ||

ಕೆಲ್ಶ್ಯಾ ತುಜೋ ವಾಕೊರು |  
ಹೊರೈದಾ ತುಜೀ ರೇಗ್ |  
ಪಾಂಯ್ ದಾನ್ ಮೆವುನೈ, ತುಜೆ ಸಾಕ್ರೇಗಾರ್  
ನ್ದಾವುಲೋ ಮಾಕ್ಲೋ ಹೊರೈದ್, ಮಾಡಾಚ್ಯಾ ಕಾಟ್ಯಾರ್ |  
ನ್ದಾವುಲೋ ಮಾಕ್ಲೋ ಹೊರೈದ್, ಚಾರ್ ಪಾಂಸ್ ಕರೇ||

(ಸಂಪನ್ಮೂಲ ವ್ಯಕ್ತಿ :  
ತುಂಬೆ ಬ್ಯಾ, ಯಾನೆ ಮೋನಮ್ಮ ಬ್ಯಾ  
W/O ಸೇಸಪ್ಪ ಗೌಡ  
ನಾರ್ಲಕೋಡಿ, ಮುಚ್ಚೂರು  
ಸಂಗ್ರಹ್ ತಾ. 06.02.1994)

### 1.1 ರೇಗ್ : (ಸಂಯೋಜಿತ ಗಾಣೆಂ :)

ಕೆಲ್ಶ್ಯಾ ತುಜೋ ವಾಕೊರು |  
(ಕೆಲ್ಶ್ಯಾ ತುಜೀ ಬಾಲ್)  
ಹೊರೈದಾ ತುಜೀ ರೇಗ್ |  
ಪಾಂಯ್ ದಾನ್ ಮೆವುನೈ | ತುಜೆ ಸಾಕ್ರೇಗಾರ್  
ಪುತೋಳ್ಯಾಂಚೊ ಸೋರು ಫಾಲ್ಕು | ಹೊರೈದ್ ರೇಗೆಕ್ ಬೊಸ್ಯಾಲೊ ||  
ಕೆಲ್ಶ್ಯಾ ತುಜೋ ವಾಕೊರು | ಹೊರೈದಾ ತುಜೀ ರೇಗ್ |  
ಪಾಂಯ್ ದಾನ್ ಮೆವುನೈ | ತುಜೆ ಸಾಕ್ರೇ ಗಾರ್ ||  
ಏಕು ಸೇರು ತಾಂದುಳು ದೊವೊರು | ಹೊರೈದ್ ರೇಗೆಕ್ ಬೊಸ್ಯಾಲೊ ||  
ಕೆಲ್ಶ್ಯಾ ತುಜೋ ವಾಕೊರು | ಹೊರೈದಾ ತುಜೀ ರೇಗ್ |  
ಪಾಂಯ್ ದಾನ್ ಮೆವುನೈ | ತುಜೆ ಸಾಕ್ರೇ ಗಾರ್ |  
ಅಮ್ರುತಾಚೆಂ ಫೋಳ್ ದೊವೊರು | ಹೊರೈದ್ ರೇಗೆಕ್ ಬೊಸ್ಯಾಲೊ ||  
ಕೆಲ್ಶ್ಯಾ ತುಜೋ ವಾಕೊರು | ಹೊರೈದಾ ತುಜೀ ರೇಗ್ |  
ಪಾಂಯ್ ದಾನ್ ಮೆವುನೈ | ತುಜೆ ಸಾಕ್ರೇಗಾರ್ |  
ಪಾಂಸ್ ಪಾನಾಂಚೊ ವೀಡೊ ದೊವೊರು | ಹೊರೈದ್ ರೇಗೆಕ್ ಬೊಸ್ಯಾಲೊ||  
ಕೆಲ್ಶ್ಯಾ ತುಜೋ ವಾಕೊರು | ಹೊರೈದಾ ತುಜೀ ರೇಗ್ |  
ಪಾಂಯ್ ದಾನ್ ಮೆವುನೈ ತುಜೆ ಸಾಕ್ರೇಗಾರ್ |  
ರುಪೊಯಾಂಚೊ ಚಕೊರು ದೊವೊರು | ಹೊರೈದ್ ರೇಗೆಕ್ ಬೊಸ್ಯಾಲೊ||

ಕೆಲ್ಶ್ಯಾ ತುಜೋ ವಾಕೊರು | ಹೊರೈದಾ ತುಜೀ ರೇಗ್ |  
 ಪಾಂಯ್‌ದಾನ್ ಮೆವುನೈ | ತುಜೆ ಸಾಕ್ರೈಗಾರ್ |  
 ಚೊವ್ಯಾಚಿ ತೊಡೊಪು ದೊವೊರು | ಹೊರೈದ್ ರೇಗೈಕ್ ಬೊಸ್ಯಾಲೊ ||  
 ಕೆಲ್ಶ್ಯಾ ತುಜೋ ವಾಕೊರು | ಹೊರೈದಾ ತುಜೀ ರೇಗ್ |  
 ಪಾಂಯ್‌ದಾನ್ ಮೆವುನೈ | ತುಜೆ ಸಾಕ್ರೈಗಾರ್ |  
 ಸುವರ್ಣಾಚಿ ಮೊಣಯ್ ದೊವೊರ್ನು | ಹೊರೈದ್ ರೇಗೈಕ್ ಬೊಸ್ಯಾಲೊ ||  
 ಕೆಲ್ಶ್ಯಾ ತುಜೋ ವಾಕೊರು | ಹೊರೈದಾ ತುಜೀ ರೇಗ್ |  
 ಪಾಂಯ್‌ದಾನ್ ಮೆವುನೈ | ತುಜೆ ಸಾಕ್ರೈ ಗಾರ್ |  
 ಸುವಾಡೆಚೆಂ ಪಾನ್ ದೊವೊರು | ಹೊರೈದ್ ರೇಗೈಕ್ ಬೊಸ್ಯಾಲೊ ||  
 ಕೆಲ್ಶ್ಯಾ ತುಜೋ ವಾಕೊರು | ಹೊರೈದಾ ತುಜೀ ರೇಗ್ |  
 ಪಾಂಯ್‌ದಾನ್ ಮೆವುನೈ | ತುಜೆ ಸಾಕ್ರೈಗಾರ್ |  
 ನ್ಹಾವುಲೊ ಮಾಕ್‌ಲೊ ಹೊರೈದ್ ಮಾಡಾಚ್ಯಾ ಕಾಟ್ಯಾರ್ ||  
 ನ್ಹಾವುಲೊ ಮಾಕ್‌ಲೊ ಹೊರೈದ್ ಚಾರ್ ಪಾಂಸ್ ಕರೇ ||

## 1.2 ಹಳದ್ :

ಪ್ಲಾಡ್‌ಗಿಚ್ಯಾ ಆರ್ಲ್ಯಾ ದೀಸ್ ರಾತ್ರಿಕ್ ಪ್ಲೊಕ್ಲೆಕ್ ಹೊರೈದಾಗೆರ್ ಲಾಗೂನ್  
 ಹಳ್ಳಿ ತೊಡೊಪ್ ಈಲ್ಯಾ ಮಾಗಿರ್ ಆನಿ ಹೊರೈದಾಕ್ ರೇಗ್ ದಾಲ್ಯಾ ಮಾಗಿರ್  
 ಹಳದ್ ಪುಸುನ್ ಶುದ್ಧೀಕರಣಾಚೆಂ ಶಾಸ್ತ್ರ್ ಆಹಾ. ಆಯಾಪಣಾಚ್ಯಾ ಬಾಯ್ಲಾಂನಿತ್  
 ಕರ್ಚೆಲ್ಯಾ ಹ್ಯಾ ರಿವಾಜಿಕ್ ಹಳ್ಳಿಚೆಂ ಗಾಣೆಂ ಗಾಯ್ತಾ. ಹ್ಯಾ ಗಾಣ್ಯಾಂತ್ ಹಳದ್  
 ರೊವ್ನ್, ಖೊಂಡುನ್, ಉಕ್ಕುನ್, ಸುಕೊಪ್ನ್, ವಿಕ್‌ಲ್ಲಿ ಹಳದ್ ಯಜ್ಞನ್ಯಾನ್ ಮೊಲೊವ್ನ್  
 ಹಾಡೂನ್, ಆಯಾಪಣಾಚ್ಯಾ ಬಾಯ್ಲಾಂನಿ ತೀ ಪಾಟುನ್ ಪುಸ್ತೆಲಿ ರೀತ್ ವಿವರಾಯ್ಲಾ.

ಸಯಿ ಸನಿಯಾಂಚೆಗೇ ಕುದೋಳು | ರುಪ್ರೊಯಾಂಚೊ ಸೋರು | (ಸೇರು?)

ಪಾಂಸ್ ಓಳಿ ಹೊಳುಡುಳಿ | ತೀ ರೂವಿಯಾಲಿ

ಪಾಂಸ್ ಓಳಿ ಹೊಳುಡುಳಿ | ತೀ ಖೊಂಡೊಂಯಾಲಿ

ಆಚಾರ್ಯಾಚೆ ಕುದೋಳೆಗೇ ಹೊಳುಡುಳಿ | ತೀ ಖೊಂಡೊಂಯಾಲಿ

ಇನಿಯಾಂಚೆ ದಾಲೆಂಗೆ ಹೊಳುಡುಳಿ | ತೀ ಭೊರ್ಯಾಲಿ

ರಾಜ್ ರೊವೊಳಾಂಚ್ಯಾ ಆಂಗ್‌ನೀ | ತೀ ಹೊಳುಡುಳಿ ಫಾಲಿಯಾಲಿ

ಹಾತೀಂ ಬೊಟೆಂ ಹೊಳುಡುಳಿ | ತೀ ಮೊಡ್‌ಯಾಲಿ

ಆಚಾರ್ಯಾಲ್ಯೆ ಕುಯಿತಿಗೇ ಹೊಳುಡುಳಿ | ತೀ ಇಜ್ರಿಯಾಲಿ

ಕುಂಬೂರಾಲೈ ಭಾನಿಗೇ ಹೊಳುಡುಳಿ | ತೀ ಭೂರ್ಯಾಲಿ  
 ತೀನ್‌ಗೊಂಡ್ಯಾಂಚೇ ರಾಂದ್ಲಿಗೇ ಹೊಳುಡುಳಿ | ಯೇಂ ಭಾನ್ ತೆವೆಯಾಲೆಂ  
 ಕೊಳುಸಾಚೇ ಪಾನಿಗೇ ಹೊಳುಡುಳಿ | ಯೇಂ ಓತ್ಯಾಲೆಂ  
 ತೀ ರಾಂದ್ಲಿ ಅಗ್ನಿ | ಅಗ್ನಿ ಪರ್ಜಳಿಯಾಲಿ  
 ಅಗ್ನಿಚೋ ಉಜೋಗೇ ಹೊಳುಡುಳಿ | ಯೋ ಪರ್ಜಳಿಯಾಲೋ  
 ಆಚಾರ್ಯಾಲೇ ದಾಯಿಗೇ ಹೊಳುಡುಳಿ | ಈ ಸಾಳೆಯಾಲಿ  
 ಇನಿಯಾಂಚೇ ದಾಲೆಂಗೇ ಹೊಳುಡುಳಿ | ಈ ಉಪ್ಪೆಯಾಲಿ  
 ಆಚಾರ್ಯಾಲೇ ದೋಯಿಗೇ ಹೊಳುಡುಳಿ | ಈ ಉಪ್ಪೆಯಾಲಿ  
 ರಾಜ್ ರೊವೊಳಾಚೇ ಆಂಗ್ನಿ | ತೀ ಹೊಳುಡುಳಿ ಫಾಲ್ಯಾಲಿ  
 ಆಚಾರ್ಯಾಲೇ ಕುಯಿತಿಗೇ ಹೊಳುಡುಳಿ | ತೀ ಸಿಂಧೆಯಾಲಿ  
 ಮಾಡಾಚೇ ಇರಿಗೇ ಹೊಳುಡುಳಿ | ತೀ ಸುಕೊಂ ಪಾಟೊಯಾಲಿ  
 ಸೂರ್ಯಾಚೇ ಕಿರಣ್‌ಗೇ ಹೊಳುಡುಳಿ | ತೀ ಸುಕೊಂಯಾಲಿ  
 ಮೋಡ್‌ಳಾಚೆ ಸಾರ್ಲಿಗೇ ಹೊಳುಡುಳಿ | ಈ ಪುಂದೊಂಯಾಲಿ  
 ಕಾಪೂಸಾಚೇ ಗೊಣಿಗೇ ಹೊಳುಡುಳಿ | ಈ ಭೂರ್ಯಾಲಿ  
 ಬುಯಿಲಾಂಚೇ ಫಾಟಿಗೇ ಹೊಳುಡುಳಿ | ತೀ ಪ್ಲಾಂವೊಯಾಲಿ  
 ಸಾಲೂನೂಂತು ಗೇಲೇ ಬುಯಿಲ್ | ಪೊಂತಾಯಿ ಮಾರ್‌ಗೇ  
 ಪಾವೊಲೈ ಪಾವೊಲೈ ಬುಯಿಲ್ | ಕೊಡಿಯಾಳ್ಚ್ಯಾ ಪೇಂಟೆಕ್  
 ಸೊರ್ಪಯಿ ಸುರುಂಗಾರ್ ಫಾಲ್ಕು ಯಜ್ಮಾನ್ | ಅಲಂಕಾರ್ ದಾಲೊ  
 ಸಾಲೂನೂಂತು ಪಾವೊಲೈ ಯಜ್ಮಾನ್ | ಕೊಡಿಯಾಳ್ಚ್ಯಾ ಪೇಂಟೆಕ್  
 ಮೋಲ್ ಕೊರುನು ಹಾಡ್‌ಗಾ ಯಜ್ಮಾನ್ಯಾ | ತೀಯಿ ಹೊಳುಡುಳಿ  
 ಮೋಲ್ ಕೊರುನು ಘೆತಿಲಿ ಹೊಳುಡುಳಿ | ಆಮ್ಚ್ಯಾ ಯಜ್ಮಾನ್ಯಾನ್  
 ಸಾಲೂನೂಂತು ಪಾವೊಲೈ ಯಜ್ಮಾನ್ | ಯಾಪುಲ್ಯಾ ರೊವ್‌ಳಾರಾ  
 ಯಜ್ಮಾನ್ಯಾನ್ ಹಾಡೂನ್ ದೀಲಿ | ಯೆಜ್ಮಾನಿಚ್ಯಾ ಹಾತಿಂ  
 ಯೆಜ್ಮಾನಿನ್ ವೊರುನ್ ದೀಲಿ | ಗುರ್ಕಾರ್ಚಿಚ್ಯಾ ಹಾತಿಂ  
 ಗುರ್ಕಾರ್ಚಿನ್ ವೊರುನ್ ದೀಲಿ | ರಾಯ್ಬಾರ್ಚಿಚ್ಯಾ ಹಾತಿಂ  
 ರಾಯ್ಬಾರ್ಚಿನ್ ವೊರುನ್ ದೀಲಿ | ಸೂಗುಲ್ಯಾಂಚ್ಯಾ ಹಾತಿಂ  
 ಸೂಗುಲ್ಯಾಂನಿ ವೊರುನ್ ದೊವರಿ | ಫಾಕ್‌ಣಾಚ್ಯಾ ಫಾತ್ರಿ  
 ಫಾಕ್‌ಣಾಚ್ಯಾ ಫಾತ್ರಿಗೇ ಹೊಳುಡುಳಿ | ತೀ ಕೊಸ್ತುರಿಯಾಲೀ  
 ಫಾಕ್‌ಣಾಚ್ಯಾ ಫಾತ್ರಿಗೇ ಹೊಳುಡುಳಿ | ತೀ ವಾಟ್‌ಯಾಲೀ  
 ಸುವರ್ಣಾಚೇ ತಾಟ್‌ಗೇ ಹೊಳುಡುಳಿ | ತೀ ಕಾಡ್‌ಯಾಲೀ

ಜಿಣಿಯೆಚೇ ಬೊಡಿಗೇ ಯೋ ಬಾಲ್ | ಬಾಲ್ ಸುರುಂಗಾರಿಯಾಲೋ  
 ಆಂಬ್ಯಾಚೇ ಪಾನ್‌ಗೇ ಯೋ ಬಾಲ್ | ಬಾಲ್ ಸುರುಂಗಾರಿಯಾಲೋ  
 ಆಂಬ್ಯಾಚೇ ಫೋಸಿಗೇ ಯೋ ಬಾಲ್ | ಬಾಲ್ ಸುರುಂಗಾರಿಯಾಲೋ  
 ಕಾಪೂಸಾಚೇ ಸೂತ್‌ಗೇ ಯೋ ಬಾಲ್ | ಬಾಲ್ ಸುರುಂಗಾರಿಯಾಲೋ  
 ಕಾಸ್ಯಾಚೇಗೆ ವಾಟ್‌ಯೆ ಹೊಳುಡುಳಿ | ತೀ ಮೊಡ್ಡುಯಾಲೀ

- ಏಕ್ ತೇಲಾಂ ಸಾಂಪೇಲಾಂ | ದೋನು ತೇಲಾಂ ಧೂಪೇಲಾಂ  
 ಪಾಂಸ್ ತೇಲಾಂ ಏಕಿಡೇ ಕೊರುನು -  
 ಹೊರೈದಾ ಮೊಸ್ತುಕೇ ತೇಲ್ ಸಡಯಾಂವೋ |

(ಪಾಂಸ್ ತೇಲಾಂ ಏಕಿಡೇ ಕೊರುನು -  
 ವ್ಹೊಕ್ಲೆ ಮೊಸ್ತುಕೇ ತೇಲ್ ಸಡಯಾಂವೋ)

### 1.3 ಕಳಸಾ ನ್ಹಾಣ್ :

ವ್ಹೊಕ್ಲೆಕ್ ಅಥವಾ ಹೊರೈದಾಕ್ ಹಳದ್ ದಾಲ್ಲ್ಯಾ ಫಾಟ್ಲ್ಯಾನ್ ಕಳಸಾ ಉದಿಕ್ ನ್ಹಾಣೊವ್ಚೆಲಿ ರಿವಾಜ್. ದೆರಾಂತ್ ಕೆಲ್ಲ್ಯಾ ಮಾಟೊಟಿಂತ್ ಬೊಹೊವ್ನ್ ಮುತ್ತ್‌ಸ್ತನಾಚ್ಯಾ ಬಾಯ್ಲಾಂನಿತ್ತ್ ಕಳಸಾ ಉದಿಕ್ ನ್ಹಾಣೊವ್ಚ್ಯಾ. ಹಾಂತುಂ ದಾರ್ಲ್ಯಾಂಕ್ ಕಾಂಯ್ ಪಾತ್ರ್ ನಾಂ. ನ್ಹಾಣಯ್ತಾನಾಂ ಸುರೈಚೆಂ ಉದಿಕ್ ಕಂಕಣ್ ಬಾಂಧ್‌ಲ್ಲ್ಯಾ ಕರ್ಯಾ ಫಾಡ್ಲ್ಯಾಂತ್ಲೆಂ ವೊತ್ಯಾ. ಹ್ಯಾ ವೆಳಾರ್ ಬಾಯ್ಲಾಂ ಕಳಸಾ ನ್ಹಾಣಾಚೆಂ ಗಾಣೆಂ ಸಾಂಗ್ತಾ.

ದೆಲ್‌ಫಾಂತ್ ಕೆಲ್ಲ್ಯಾ ಮಾಟೊಟಿ | ಜಿಣಿಯೆಚ್ಯೊ ಜಾರ್ ಮುಟೀ  
 ಕಾಪೂಸಾಚ್ಯಾ ಸೂತಾನ್ ಯೆಡ್ಲಾ | ಆಂಬ್ಯಾ ಪಾನಾ ಬಾಲ್  
 ಧೆಡ್ಯಾನ್ ಹೊರೈದಾಕ್ ಆಪೊವ್ನ್ ವ್ಹೆಲಾ | ಬೊಸಯ್ಲಾ ಮಾಟೊಟಿಂ ಮೊಧೆಂ  
 ಮೊಣ್‌ಯೆರ್ |

(ಧೆಡಿಯೆನ್ ವ್ಹೊಕ್ಲೆಕ್ ಆಪೊವ್ನ್ ವ್ಹೆಲಾಂ | ಬೊಸಯ್ಲಾ ಮಾಟೊಟಿಂ ಮೊಧೆಂ  
 ಮೊಣ್‌ಯೆರ್)

ಕರ್ಯಾ ಕಳಸಾಚಿ ಗೇ ಪಾನೀ | ನ್ಹಾಣಯ್ತಾ ಪಾಂಯ್‌ದಾನೀ  
 ದೇ ಸಿಂ ಗೊ ಬಾ ಯೇಗೊ ದೇಸಿಂ | ಆಂಬ್ಯಾಚೋ ಗೇ ಫೋಸಿಂ  
 ಪಾಂಸ್ ತಾಳಿಯೊ ಏಕಿಡೇ ಕೊರುನು | ಹೆಂ ಕಳಸಾಚೆಂ ಪಾನಿ ಸಿಂಪೂಯಾಲೆಂ



#### 1.4 ಸಾವೊರ್ ರುವೊಂ :

ಕುಡ್ಯಾಂಲ್ಯಾ ವ್ಹಾರ್ಡೆಗ್ಚ್ಯಾ ಆಚರಣಾಂತ್ ಸಾವೊರ್ ರುವೊಂ ರಿವಾಜ್ ಫಲವಂತಿಕೆಚೆಂ ಸಂಕೇತ್ ದಾವ್ನ್ ಉರೊನ್ ಈಲ್ಯಾ. ಬಾಗ್ಲಾಂತ್ಲ್ಯಾ ಮುರ್ತಾಖಾಂಬ್ಯಾ ಮುಳಾಂತ್ ಶೆಣಾಚೆಂ ಆಳೆಂ ಬಾಂಧೂನ್ ತಾಜೆರ್ ಸಾವಿಚೊ ಫಾಟೊ ರುವ್ಯಾ. ಕನ್ನಡಾನ್ ಹ್ಯಾ ಆಚರಣಾಕ್ 'ಹಾಲುಗಂಭ' ಶಾಸ್ತ್ರ್ ಮ್ಹಣ್ಪಾ ಆನಿ ಹೆಂ ಕ್ರಮ್ ಹೆರ್ ಬುಡಕಟ್ಟು ಜನಾಂಗಾಂ ಮೊಧಂಯಿ ಆಹಾ ಮ್ಹಣ್ ಕೊಳೊನ್ ಯೆತಾ. ಸಾವೊರ್/ ರುವೊಡ್ ರುಯ್ತಾನಾ ಹೆಂ ಗಾಣೆಂ ಗಾಯ್ತಾ.

ವಾವ್ರಾಡಿ ವಾವ್ರಾಡಿ ಮ್ಹಣು ಖಾಂದಿ ಲಾಯ್ಲೊ ಕುರಾಡಿ |

ಕಾತ್‌ರೇಲ್ಯೊ ಯಾಮಿ ಚಾರ್ ಪಾಂಸ ಚಂದ್‌ನಾ ಮೇಡಿ ||

ಕಾತ್‌ರೇಲ್ಯೊ ಚಾರ್ ಪಾಂಸ ಚಂದ್‌ನಾಚೊ ಮೇಡಿ ||

ಚಂದ್‌ನಾಚೊ ಮೇಡಿ ಫಾಲೀಲ್ಯೊ ||

ಫಾಲೀಲ್ಯೊ ಫಾಲೀಲ್ಯೊ ಚಂದ್‌ನಾಚೊ ಮೇಡಿ |

ಪಾಂಯಾಂದಾನ್ ಮೆವುನ್ಯೆ ಮೆಳ್‌ಲ್ಯಾ ||

ಚಾರ್ ಪಾಂಸ ಮೆವುನ್ಯೆ ಮೆಳುನು ಗೇಲ್ಯಾ |

ರುಮ್ಹಿಚೆಂ ರ್ಹೂಡ್ ರೊವಿಯಾಲೆಂ ||

#### 1.5 ಹೊರೈದ್ ಆಯ್ತೊ ದಾವೊಂ :

ಕುಡ್ಯಾ ಸಮುದಾಯಾಂತ್ ಹೊರೈದ್ ವ್ಹೊಕ್ಲೆಗ್ ಉಹ್ನು ವ್ಹಾರ್ಡೆಗ್ ದಾವೊಂ ಸಂಪ್ರದಾಯ್. ಹೊರೈದ್ ಆಯ್ತೊ ದಾವ್ನ್ ವ್ಹೊರಾಣ್ ವೊಹೋಕಾ. ಹೊರೈದಾಕ್ ಆಯ್ತೊ ಕರ್ಚೆಲಿ ಜವಾಬ್ದಾರಿ ಧಡ್ಯಾಲಿ ಅಥವಾ ಮಾವ್ಪ್ಯಾಲಿ. ಹೊರೈದಾಕ್ ಧವೆಲೊ ಕ್ಯಾಸ್, ಗರಬ್‌ಸುತ್ತು ರುಮಾಲ್, ಬಾಶಿಂಗ್ ದಾವ್ಯಾ. ಹೊರೈದ್ ಆಯ್ತೊ ದಾತಾನಾ ಬಾಯ್ಲೆ ಮೊನ್ಯಾಂ ಗಾಣೆಂ ಗಾಯ್ತಾ.

ನ್ಹಾವುಲೊ ಮಾಖೊಲೊ ಹೊರೈದ್ ಬೊರೋಬಾ ನ್ಹಾವುಲೊ.

ಸೊರ್ವಯಿ ಸುರುಂಗಾರ್ ಸುವರ್ಣಾಚ್ಯಾ ತಾಟ್ಯಾಂತ್ ದೋರಿಲೊ.

ಸುವರ್ಣಾಚೆಂ ತಾಟ್ ದೇವಾಲ್ಯಾ ಮೊಣ್‌ಯೆರ್ ದೋರಿಲೆಂ.

ದೇವಾಲ್ಯಾ ಮೊಣ್‌ಯೆರ್ ಆನೊಂದು ದೀವೊ ಪರ್ಜಾಳಿಲೊ.

ದೈವಾಂಲ್ಯಾ ಮುಕಾರ್ ಆನೊಂದು ದಿವೊ ಪರ್ಜಾಳಿಲೊ

ಸೊಮೆಸ್ತ್ ಮೆಳುನಿ ಕುಳ್‌ದೇವಾ ಲಾಗಿಂ ಪಾವ್ಲೆ

ಮ್ಹಾಲ್ಘಾಡೆ ಮೆಳುನಿ ಕುಳ್‌ದೇವಾ ಪಾಂಯಾಂಬಾ ಪೊಡ್‌ಲೆ

ಮ್ಹಲ್ಲಾಡ್ ಮೆಳುನಿ ಕುಳ್‌ದೈವಾಂ ಪಾಂಯಾಂಬಾ ಪೊಡ್‌ಲೆ  
 ಧಾಯೀಗೆ ಬೊಟಾಂಚೊ ತೀನಿ ನೊಮೊಸ್ಕಾರ್ ಕೇಲೊ  
 ಕುಳ್‌ಗೆ ದೈವಾಡೆ ತೀನಿ ಶರಣ್ ಶರಣ್ ಮಾಗ್ಲೆಂ  
 ಶರಣ್ ಶರಣ್ ಮಾಗ್ಲೆಂ ತೀನಿ ಭೂಮಿಗೆ ಮಾಯೆಕ್  
 ಶರಣ್ ಶರಣ್ ಮಾಗ್ಲೆಂ ತೀನಿ ಚಂದ್ರ್ ಸೂರ್ಯ್ ದೇವಾಂಕ್  
 ಸುವರ್ಣಚೆಂ ತಾಟ್ ತೇಂಯಿ ಹೊರೈದಾಕ್ ದೀವೆಲೆಂ  
 ಮಾಣಿಕಾಂ ಮೊತಿಯಾಂಚೆ ಮಾಂದ್ರೆರ್ ಸುವರ್ಣ ತಾಟೇಬಾ ದೋರಿಲೆಂ  
 ಮಾಣಿಕಾಂ ಮೊತಿಯಾಂಚೆ ಮಾಂದ್ರೆರ್ ಹೊರೈದ್ ಹೂಬೊಗಾ ರಾಬುಲೊ  
 ಕುರಿಟೆಕ್ ನ್ಹೇಸ್‌ಲೊ ಹೊರೈದ್ ಪಾಟ್ಯಾ ಕಾಂಬಿಚಿ ತೊಡೊಪು  
 ನಿಡ್ವೊಳೆಕ್ ಕರೀಲೊ ಹೊರೈದಾನ್ ಗಂಧಾಚೊ ತೀಳೊಯಿ  
 ಭುಂಜಾಂಕ್ ಓಡ್‌ಲೊ ಹೊರೈದಾನ್ ಗಂಧಾಚೊ ನಾಮ್‌ಯಿ  
 ಖಾಂದೀರ್ ಫಾಲೀಲೊ ಹೊರೈದಾಕ್ ಖಾಂದೀಚೊ ಶಾಲ್ಲೊಯಿ  
 ಮಾತ್ಯಾಕ್ ಬಾಂಧಿಲೊ ಹೊರೈದಾಕ್ ಗರಬ್‌ಸುತ್ತು ರೂಮಾಲ್  
 ರೂಮಾಲಾಕ್ ಬಾಂಧೀಲೆಂ ಹೊರೈದಾಕ್ ಬೊರೆಂಬಾ ಬಾಶಿಂಗ್  
 ನಿಡ್ವೊಳೆಕ್ ಕರೀಲೊ ಹೊರೈದಾಕ್ ಕುಕುಮಾಚೊ ತೀಳೊ  
 ಸೊರ್ವಯಿ ಸುರುಂಗಾರ್ ಫಾಲುನು ಹೊರೈದ್ ಅಲಂಕಾರ್ ದಾಲೊ

### 1.6 ಹೊರೈದಾಲೆಂ ದಿಬೊಣ್ ಮಾಟ್ವಾಂತ್ ಘೆತಾನಾಂ :

ಹೊರೈದಾಲೆಂ ದಿಬೊಣ್ ಧಾರೆಕ್ ವ್ಹೊಕ್ಲೆಲ್ಯಾ ಮಾಟ್ವಾಲಾಗಿಂ ಪಾಪ್ತಾನಾ  
 ವ್ಹೊಕ್ಲೆಲ್ಯಾ ಬಾಪಾಯ್ಸ್ ಹೊರೈದಾಕ್ ಶಕುನ ದಿವೊ ಕರ್ಕಾ. ಆರತ್ಯೊ ಕೊರುನ್ ಆನಿ  
 ಸೇಸ್ ಫಾಲೂನ್ ದಿಬೊಣ್ ಭಿತರ್ ಘೆವ್ಪಾ. ಹ್ಯಾ ವೆಳಾರ್ ದಿಬೊಣ್ ಭಿತರ್  
 ಘೆವ್ವೆಲೆಂ ಗಾಣೆಂ ಗಾಯ್ತಾ.

ಕೀರಾಂ ಕಾಪ್ತಾಂ ನ್ಹೆಸೊನ್ ಯಾಲ್ಯಾಂ | ರಾಯಾಂ ದೇವಾಂಲೊ ಧುವೊ  
 ವ್ಹೊರ್ ಪಾಪ್ಲಾ ಗದ್‌ನೀ ಭ್ಯಾರ್ | ಮಾಟ್ವಾ ಭಾಯ್ರ್  
 ಈಲ್ಲ್ಯಾ ವ್ಹೊರಾ ಮಾನ್ವೊ ಕರಾಂ | ಉದೀಕಾಚೊ  
 ವ್ಹೊರ್ ಪಾಪ್ಲಾ ಗದ್‌ನಿ ಭ್ಯಾರ್ | ಮಾಟ್ವಾ ಭರಿಂ  
 ಈಲ್ಲ್ಯಾ ವ್ಹೊರಾ ಮಾನ್ವೊ ಕರಾಂ | ತೀಳ್ ತಾಂದ್ಯಾಚೊ  
 ವ್ಹೊರ್ ಪಾಪ್ಲಾ ಗದ್‌ನೀ ಭಾಯ್ರ್ | ಮಾಟ್ವಾ ಭರಿಂ

ಈಲ್ಲಾ, ವ್ಲೊರಾ ಮಾನ್ನೊ ಕರಾಂ | ಆರತ್ಯಾಂಚೊ  
 ವ್ಲೊರ್ ಪಾವ್ಲಾ ಗದ್‌ನೀ ಭಾಯ್ರ್ | ಮಾಟ್ವಾ ಭರಿಂ  
 ಈಲ್ಲಾ, ವ್ಲೊರಾ ಮಾನ್ನೊ ಕರಾಂ | ಶಕುನ ದೀವ್ಯಾಚೊ  
 ವ್ಲೊರ್ ಪಾವ್ಲಾ ಗದ್‌ನೀ ಭಾಯ್ರ್ | ಮಾಟ್ವಾ ಭರಿಂ  
 ಈಲ್ಲಾ, ವ್ಲೊರಾ ಮಾನ್ನೊ ಕರಾಂ | ಮಾಂದ್‌ರ್ಯಾಂಚೊ  
 ವ್ಲೊರ್ ಪಾವ್ಲಾ ಗದ್‌ನೀ ಭಾಯ್ರ್ | ಮಾಟ್ವಾ ಭರಿಂ  
 ಈಲ್ಲಾ, ವ್ಲೊರಾ ಮಾನ್ನೊ ಕರಾಂ | ಗೋಡಾ ಉದಕಾಚೊ  
 ವ್ಲೊರ್ ಪಾವ್ಲಾ ಗದ್‌ನೀ ಭಾಯ್ರ್ | ಮಾಟ್ವಾ ಭರಿಂ  
 ಈಲ್ಲಾ, ವ್ಲೊರಾ ಮಾನ್ನೊ ಕರಾಂ | ಪಾನ್ ಫೊಡೀಚೊ  
 ವ್ಲೊರ್ ಪಾವ್ಲಾ ಗದ್‌ನೀ ಭಾಯ್ರ್ | ಮಾಟ್ವಾ ಭರಿಂ  
 ಈಲ್ಲಾ, ವ್ಲೊರಾ ಮಾನ್ನೊ ಕರಾಂ | ವಾರ್ಯಾ ವ್ಹಾಜಪಾಚೊ

### 1.7 ಆರತ್ಯಾಂಚೆಂ ಶೋಭಾನೆ ಗೀತ್ :

ವ್ಲೊಕಲ್ ಹೊರೈದಾಂಕ್ ಗೊವೊನ್ ಉಡ್ಗುರಿಂ ದಾವ್ನ್ ವ್ಲೊವೊರ್ ಉಲೊವ್ಚಾ  
 ಆದ್ಲಿಂ ಆಯಾಪಣಾಚಿಂ ಬಾಯ್ಲಾಂ ಶೋಭಾನೆ ಗೀತ್ ಗಾವ್ನ್ ತಿಂಕಾಂ ಆರತ್ ಕರ್ತಾ.  
 ಶೋಭಾನೆ ಗೀತ್ ಗಾವ್ನ್ ವ್ಲೊಕಲ್ ಹೊರೈದಾಂಕ್ ತ್ಯಾ ಆರತಿಚೊ ತಿಳೊ ಲಾಯ್ತಾ.

ವ್ಲೊಕ್ಲೆ ತೂಜಾ ದೇರಾಂನೀ | ಕೇಳಿಂಚ್ಯಾ ಪೇರಾಂನೀ  
 ಕೇಳಿಂಚ್ಯಾ ಪೇರಾಂನಿ | ಮೊಂಟೊಪು ಸೋಭೇಲಾ  
 ಚಾರಿ ಮುಲ್ಯಾಂ ಸಾತಿ ಲಾವ್ರಾಂ | ಮೊಂಟೊಪು ಘಡೀಲಾ  
 ಸಾತ್ ಕೋಟು ಸೊಭಾ ಮೇಳೊಂ | ಮೊಂಟೊಪು ಘಡಯ್ಲಾ  
 ರಾಮು ಸೀತಾ ಬೋಸಲ್ಯಾಂ | ಪಾಲಾಂಗ್ ಮಾಚ್ಚಾರ್  
 ಪಾಲಾಂಗ್ ಮಾಚ್ಚಾರ್ | ರಾಮು ಸೀತಾ ಬೋಸಲ್ಯಾಂ.  
 ಸಾತ್ ಕೋಟು ಸೊಭಾ ಮೇಳೊಂ | ಆರತ್ಯೊ ಪೆಟಿಯ್ಲಾ  
 ಪಾಂಯ್‌ದಾನಾಂ ಮೇಳುನು | ಆರತ್ಯೊ ಕರೀಲ್ಯಾ  
 ಸಾತ್ ಕೋಟು ಸೊಭಾ ಮೇಳೊಂ | ಸೇಸ್‌ಯೀ ಭೋರೀಲ್ಯಾ  
 ಪಾಂಯ್‌ದಾನಾಂ ಮೇಳುನು | ಸೇಸ್‌ಯೀ ಭೋರೀಲ್ಯಾ  
 ಮಾಣಿಕಾಂ ಮೊತಿಯಾಂಚೀ | ಸೇಸ್‌ಯೀ ಭೋರೀಲ್ಯಾ  
 ಹಳದ್‌ಯೀ ಕುಕುಮಾಚೋ | ತೀಳೊಯೀ ಕರೀಲಾ

### 1.8 ಘರ್ ಭೂರ್ದಂ (ದಾರ್ ಆಡಾವ್ವಲೆಂ) ಗಾಣೆಂ :

ಹೊರೈದಾಲಾ ಘರಾಡೆ ಘರ್ಭೂರ್ತಾನಾ ಹೊರೈದಾಲಿ ಭೂಯಿಣ್ ದಾರ್ ಆಡಯ್ತಾ. ವೊಕ್ಲಲ್ ಹೊರೈದ್ ಹುಮ್ರಾಡೆ ಯೆತಾನಾ ಭೂಯಿಣ್ ಭಿತರ್ರಾನ್ ಹಾತಿಂತ್ ವೀಡೊ ಫೇವ್ನ್ ದೆರ್ಲ್ ಧೊರುನ್ ಆಡ್ ರಾವ್ತಾ. ಭಾವಾನ್ ಅನೇಕ್ ವೊಸ್ತ್, ಬೊದಿಕ್ ದಿತಾಂ ಮ್ಹುನ್ಯಾರೀ ಭೂಯಿಣ್ ದೆರ್ಲ್ ಧರ್ದೆಲೆಂ ಸೊಡೀನಾ. ಅಖೆರಿಕ್ ಮುಕಾರ್ ಜೊಲೊಚೆಲ್ಯಾ ಭಾವಾಲಾ ಧುವೇಕ್ ಆಪ್ಲಾಲ್ಯಾ ಪುತಾಕ್ ದಿವ್ಚಾಕ್ ಮಾಗ್ತಾ. ಭಾವ್ ಒಪ್ಪಾತಾ. ಹ್ಯಾಕಾ ಸಾಕ್ಸ್ ದಾವ್ನ್ ಭಾವ್ ಆನಿ ಭೂಯಿಣ್ ವೀಡ್ಯೆ ಬೊರ್ದಿತಾ. ಕುಡ್ಯಾಂಲ್ಯಾ ಹ್ಯಾ ಸಂಪ್ರದಾಯಾಂತ್ ಭಾವಾಲೆಂ ಆನಿ ಭೂಯಿಣೆಲೆಂ ಬಾಂಧವ್ಯೆ ಮುಂದರ್ಸುನ್ ವೊರ್ಚೆಲೊ ಹ್ಯಾಚೊ ಅಂತರಾರ್ಥ್ ಗಾಣ್ಯಾಂತ್ ವಿವರಣ್ ಕೆಲಾ.

ಸಾತಾಂ ತಾಳ್ಯಾಂ ಮೊಳ್ಯಾಂ ಮೊಧೆಂ | ಜಲ್ ಮೊಲಾ ಮಾಡ್  
ಸಾತಾಂ ತಾಳ್ಯಾಂ ಮೊಳ್ಯಾಂ ಮೊಧೆಂ | ಜಲ್ ಮೊಲಾ ಮಾಡಿ  
ತ್ಯಾಯೀ ಬಾ ಮಾಡಾಕ್ ದೋನ್ | ಅಮ್ರುತಾಚೆಂ ಫೊಳಾಂ  
ಜಲ್ಮೊಲಿಂ ಜಲ್ಮೊಲಿಂ | ಭಾವೇಗಾ ಭೂಯಿಣ್

ಉರೂ ದೊಂಗೊರು ಫಾಲೂನ್ ಯಾಲಿ | ಭಾವಾ ತುಜಿ ಭೂಯಿಣ್  
ದೆರ್ಲ್ ಧೊರುನು ಹೂಬಿ ರಾವ್ಲ್ಯಾ | ಭಾವಾ ತುಜಿ ಭೂಯಿಣ್  
ಕಹಲೆಂ ಮಾಗ್ಣೆಂ ಮಾಗ್ಣಿಗೋ ಭೂಯಿಣಿ | ತುಜ್ಯಾ ಭಾವಾ ಲಾಗಿಂ  
ದೀನ್‌ಗೇ ಭೂಯಿಣಿ ದೀನ್‌ಗೇ ಭೂಯಿಣಿ | ತಾಟ್‌ಗೇ ತಾಂಬಿಯೊ  
ತಾಟ್‌ರೆ ತಾಂಬಿಯೋ ಭಾವಾ | ಕಾಯಿಬಾ ಕೋರುಚೊ?

ಉರೂ ದೊಂಗೊರು ಫಾಲೂನ್ ಯಾಲಾ | ಭಾವಾ ತುಜಿ ಭೂಯಿಣ್  
ದೆರ್ಲ್ ಧೊರುನು ಆಡ್ ರಾವ್ಲ್ಯಾ | ಭಾವಾ ತುಜಿ ಭೂಯಿಣ್ |  
ಕಹಲೆಂ ಮಾಗ್ಣೆಂ ಮಾಗ್ಣಿಗೋ ಭೂಯಿಣಿ | ತುಜ್ಯಾ ಭಾವಾಲಾಗಿಂ  
ದೀನ್‌ಗೇ ಭೂಯಿಣಿ ದೀನ್‌ಗೆ ಭೂಯಿಣಿ | ಸುವರ್ಣಾಚೆಂ ತಾಟ್  
ಸುವರ್ಣಾಚೆಂ ತಾಟ್ ಭಾವಾ | ಕಾಯಿಬಾ ಕೋರುಚೆಂ?

ಉರೂ ದೊಂಗೊರು ಫಾಲೂನು ಯಾಲಾ | ಭಾವಾ ತುಜಿ ಭೂಯಿಣ್  
ದೆರ್ಲ್ ಧೊರುನು ಆಡ್ ರಾವ್ಲ್ಯಾ | ಭಾವಾ ತುಜಿ ಭೂಯಿಣ್ |  
ಕಹಲೆಂ ಮಾಗ್ಣೆಂ ಮಾಗ್ಣಿಗೋ ಭೂಯಿಣಿ | ತುಜ್ಯಾ ಭಾವಾ ಲಾಗಿಂ  
ದೀನ್‌ಗೇ ಭೂಯಿಣಿ ದೀನ್‌ಗೇ ಭೂಯಿಣಿ | ದಾರ್ ಮೇರ್ ಗಾದೊ  
ದಾರ್ ಮೇರ್ ಗಾದೊ ಭಾವಾ | ಕಾಯಿಬಾ ಕೋರುಚೊ?

ಉರೂ ದೊಂಗೊರು ಫಾಲೂನ್ ಯಾಲ್ಯಾ | ಭಾವಾ ತೂಜಿ ಭೊಯಿಣ್  
ದೆರ್ಲ್ ಧೊರುನು ಹೂಬಿ ರಾವ್ಲ್ಯಾ | ಭಾವಾ ತುಜಿ ಭೊಯಿಣ್ |  
ಕಹಲೆಂ ಮಾಗ್ಣೆಂ ಮಾಗ್ಣಿಗೋ ಭೊಯಿಣಿ | ತುಜ್ಯಾ ಭಾವಾಲಾಗಿಂ  
ದೀನ್‌ಗೇ ಭೊಯಿಣಿ ದೀನ್‌ಗೆ ಭೊಯಿಣಿ | ಹರ್‌ದ್ ರಾಜ್‌ಗೇ ರೊವೊಳಾರ್  
ಹರ್‌ದ್ ರಾಜ್‌ಗೇ ರೊವೊಳಾರ್ ಭಾವಾ | ಕಾಯೀಬಾ ಕೋರುಚೊ?

ಉರೂ ದೊಂಗೊರು ಫಾಲೂನ್ ಯಾಲ್ಯಾ | ಭಾವಾ ತುಜಿ ಭೊಯಿಣ್  
ದೆರ್ಲ್ ಧೊರುನು ಆಡ್ ರಾವ್ಲ್ಯಾ | ಭಾವಾ ತುಜಿ ಭೊಯಿಣ್ |  
ಕಹಲೆಂ ಮಾಗ್ಣೆಂ ಮಾಗ್ಣಿಗೋ ಭೊಯಿಣಿ | ತುಜ್ಯಾ ಭಾವಾಲಾಗಿಂ  
ದೀನ್‌ಗೇ ಭೊಯಿಣಿ ದೀನ್‌ಗೆ ಭೊಯಿಣಿ | ಗಾಯೀಬಾ ವಾಸುರುಂ  
ಗಾಯೀಬಾ ವಾಸುರುಂ ಭಾವಾ ಕಾಯೀಬಾ ಕೋರುಚೆಂ?

ಉರೂ ದೊಂಗೊರು ಫಾಲೂನು ಯಾಲ್ಯಾ | ಭಾವಾ ತೂಜಿ ಭೊಯಿಣ್  
ದೆರ್ಲ್ ಧೊರುನು ಆಡ್ ರಾವ್ಲ್ಯಾ | ಭಾವಾ ತೂಜಿ ಭೊಯಿಣ್ |  
ಕಹಲೆಂ ಮಾಗ್ಣೆಂ ಮಾಗ್ಣಿಗೋ ಭೊಯಿಣಿ | ತುಜ್ಯಾ ಭಾವಾಲಾಗಿಂ  
ದೀನ್‌ಗೇ ಭೊಯಿಣಿ ದೀನ್‌ಗೆ ಭೊಯಿಣಿ | ದೇರಿಂತಲೋ ಮಾಡ್  
ದೇರಿಂತಲೋ ಮಾಡ್ ಭಾವಾ | ಕಾಯಿಬಾ ಕೋರುಚೊ?

ಉರೂ ದೊಂಗೊರು ಫಾಲೂನು ಯಾಲ್ಯಾ | ಭಾವಾ ತುಜಿ ಭೊಯಿಣ್  
ದೆರ್ಲ್ ಧೊರುನು ಹೂಬಿ ರಾವ್ಲ್ಯಾ | ಭಾವಾ ತುಜಿ ಭೊಯಿಣ್ |  
ಕಹಲೆಂ ಮಾಗ್ಣೆಂ ಮಾಗ್ಣಿಗೋ ಭೊಯಿಣಿ | ತುಜ್ಯಾ ಭಾವಾಲಾಗಿಂ  
ದೀನ್‌ಗೇ ಭೊಯಿಣಿ ದೀನ್‌ಗೆ ಭೊಯಿಣಿ | ದೇರಿಂತಲಿ ಮಾಡಿ  
ದೇರಿಂತಲಿ ಮಾಡಿ ಭಾವಾ | ಕಾಯೀಬಾ ಕೋರುಚೆಂ?

ಉರೂ ದೊಂಗೊರು ಫಾಲೂನು ಯಾಲ್ಯಾ | ಭಾವಾ ತೂಜಿ ಭೊಯಿಣ್  
ದೆರ್ಲ್ ಧೊರುನು ಹೂಬಿ ರಾವ್ಲ್ಯಾ | ಭಾವಾ ತೂಜಿ ಭೊಯಿಣ್ |  
ಕಹಲೆಂ ಮಾಗ್ಣೆಂ ಮಾಗ್ಣಿಗೋ ಭೊಯಿಣಿ | ತುಜ್ಯಾ ಭಾವಾಲಾಗಿಂ  
ದೀನ್‌ಗೇ ಭೊಯಿಣಿ ದೀನ್‌ಗೆ ಭೊಯಿಣಿ | ಅಮ್ರುತಾಚಿಂ ಫೊಳಾಂ  
ಅಮ್ರುತಾಚಿಂ ಫೊಳಾಂ ಭಾವಾ | ಕಾಯೀಬಾ ಕೋರುಚೆಂ?

ಉರೂ ದೊಂಗೊರು ಫಾಲೂನು ಯಾಲ್ಯಾ | ಭಾವಾ ತೂಜಿ ಭೊಯಿಣ್  
 ದೆರ್ಲ್ ಧೊರುನು ಆಡ್ ರಾವ್ಲ್ಯಾ | ಭಾವಾ ತೂಜಿ ಭೊಯಿಣ್ |  
 ಕಹಲೆಂ ಮಾಗ್ಣೆಂ ಮಾಗ್ನಿಗೊ ಭೊಯಿಣಿ | ತುಜ್ಯಾ ಭಾವಾಲಾಗಿಂ  
 ಜಲ್ಮೊಲ್ಯಾ ಜಲ್ಮೊಲ್ಯಾ | ಸಾರೇತಿಚಿ ಕನ್ಯಾ  
 ದೀನ್‌ಗೇ ಭೊಯಿಣಿ ದೀನ್‌ಗೇ ಭೊಯಿಣಿ | ಸಾರೇತಿಚಿ ಕನ್ಯಾ

ಉರೂ ದೊಂಗೊರು ಫಾಲೂನು ಯಾಲ್ಯಾ | ಭಾವಾ ತೂಜಿ ಭೊಯಿಣ್  
 ದೆರ್ಲ್ ಧೊರುನು ಆಡ್ ರಾವ್ಲ್ಯಾ ಭಾವಾ ತೂಜಿ ಭೊಯಿಣ್ |  
 ಕಹಲೆಂ ಮಾಗ್ಣೆಂ ಮಾಗ್ನಿಗೊ ಭೊಯಿಣಿ | ತುಜ್ಯಾ ಭಾವಾ ಲಾಗಿಂ  
 ದೀನ್‌ಗೇ ಭೊಯಿಣಿ ದೀನ್‌ಗೇ ಭೊಯಿಣಿ | ಪ್ರಥಿಮೇಲೊ ವೀಡೊ

### 1.9 ವ್ಹೊಕ್ಲೆಕ್ ಒಪ್ಪುನ್ ದಿವ್ವೆಲೆಂ ಗಾಣೆಂ :

ಕುಡ್ಡಿ ಸಂಪ್ರದಾಯಾ ಪ್ರಕಾರ್ ಹೊರೈದಾಗೆರ್ ವ್ಹೊಕ್ಲೆಲ್ಯಾ ಕಡೆಚಾಂನಿ ವ್ಹೊಕ್ಲೆಕ್ ಒಪ್ಪುನ್ ದಿವ್ವೆಲಿ ರಿವಾಜ್ ಆಹಾ. ಒಪ್ಪುನ್ ದಿಲ್ಲ್ಯಾ ತಕ್ಷಣ್ ವ್ಹೊಕ್ಲಲ್, ಆವೊಯ್ ಬಾಪಾಯ್ಲೆ ಆನಿ ಯೆದೊಳ್ಲ್ಯಾ ಕುಟ್ಮಾಂತ್ಲೆಂ ಸರ್ವ್ ರಿತಿಚೆಂ ಸಂಬಂಧ್ ತುಟೊವ್ನ್ ಘೆತಾ. ಸಾನ್ ಲಾಗೂನ್ ಆವೊಯ್ ಬಾಪಾಯ್ಲೆ ವ್ಹೊಡ್ ಕೊರುನ್ ಆತಾನ್ ಫೊವಾಲ್ಯಾ ಕುಟ್ಮಾಕ್ ಸೊಡುನ್ ದಿತಾನಾ ತ್ಯಾ ಚೆಡ್ವಾಕ್ ಪುನರ್ಜನ್ಮ್ ದಿಲ್ಲ್ಯಾವ್ಹಿರಿ. ಗಾಣ್ಯಾಂತ್ ಏಕ್ ಚೆಡುಂ ಭುರ್ಗೆಂ ಆವೊಯ್ಲ್ಯಾ ಗೊರ್ಭಾಂತ್ ಆಸ್ತಾನಾ ಲಾಗೂನ್ ಜಲ್ಮಾಕ್ ಯೇವ್ನ್, ವ್ಹಾಡೊನ್, ವ್ಹಾಡಿಗ್ ದಾತಾ ಮ್ಹುನಾಸೆರ್ ಖಚ್ಚಾ ರಿತಿರ್ ವಾಡ್ಚಾ, ತಾಗೊ ಹಾರ್‌ಭಾರ್ ಮ್ಹಲ್ಲುಡೆ ಆನಿ ದೇವ್ಪು ಕಿಹಿ ರಾಕ್ತಾ ಮ್ಹುನ್ವೆಲೆಂ ವಿವರಣ್ ಗಾಣ್ಯಾಂತ್ ಆಹಾ. ಕಿಟ್ಮ್ಯಾ ಕರಿಣ್ ಮೊನಾಚೆಂ ದಾಲ್ಯಾರಿ ವ್ಹೊಕ್ಲಲ್ ಹ್ಯಾ ಸಂದರ್ಭಾರ್ ರಡ್ಚಾ. ಗಾಣೆಂ ಮುಗ್ಲಾಲ್ಯಾ ಮಾಗಿರ್ ಮ್ಹಲ್ಲುಡೆ ಮಾಗೂನ್ ಘೇವ್ನ್ ವ್ಹೊಕ್ಲೆಕ್ ಒಪ್ಪುನ್ ದೀತಾ.

ಯೇಕೂ ಮಾಸೇ ದಾಲೋ ಬಾಳ್ ಮಾಯೇಚ್ಯಾ ಊದರಿಂ  
 ದೋನೂ ಮಾಸೇ ದಾಲೋ ಬಾಳ್ ಮಾಯೇಚ್ಯಾ ಊದರಿಂ  
 ತೀನ್‌ಂಗೇ ಮಾಸಾಂರ್ ತೀಕಾ ನ್ಹಾಣೆಂಬಾ ಧರ್‌ಲೈ  
 ಚಾರ್ ಮಾಸೇ ದಾಲೇ ಬಾಳ್ ಮಾಯೇಚಾ ಊದರಿಂ  
 ಪಾಂಸಾಂಗೇ ಮಾಸಾಂರ್ ತೀಕಾ ದೂವಾಳೆ ಸುಪರಣ್ ದಾಲೇ

ಸೋಯೀಗೇ ಮಾಸಾಂರ್ ತಿಯೆಲ್ಯೆ ದೂವಾಳೆಬಾ ಗೇಲೇ  
 ಸಾತಾಂಗೇ ಮಾಸಾಂರ್ ತೀಕಾ ಸಾವುಳಿ ಪೊರ್ತಲಿ  
 ಪಾವ್ತಲಿ ಪಾವ್ತಲಿ ಖೊಬರ್ ಪತಿಗೇ ಭರತರಂ (ನಾರಾಯಣ್ ದೇವಾಂಕ್)  
 ಸಾಲೂನೂಂತು ಈಲ್ಯೆ ದೇವು (ಭರ್ತಾರ್) ಪೊಂತಾಂಬಾ ಮಾರ್ಗಾಂನಿ  
 ಪಾವ್ತಲೇ ಪಾವ್ತಲೇ ದೇವು ಯಾಪುಲ್ಯಾ ರೊವ್ಕಾರಾ  
 ಬೊಸ್ಲೇ ಬೊಸ್ಲೇ ದೇವು ಪಾಲಾಂಗ್ ಮಾಚ್ಚಾರ್  
 ಸಾಲೂನೂಂತೂ ಗೇಲೀ ಕನ್ಯಾ ಪಾಲಾಂಗ್ ಮಾಚ್ಚಾಡೇ  
 ಬೋಲಲಿ ಬೋಲಲಿ ಕನ್ಯಾ ಬೋರಿಬಾ ಬೋಲಲಿ  
 ಉಡೂನೂಂತು ಗೇಲೇ ದೇವು ನ್ಹಾವೊಂಕು ಮಾಖೊಂಕು  
 ನ್ಹಾವುಲೇ ಮಾಖಲೇ ದೇವು ಬೋರೇಬಾ ದಾವೆಲೆ  
 ಜೇವುಣಾಂ ಖಾವುಣಾಂ ದಾಲಿಂ ನಾರಾಯಣ್ ದೇವಾಲಿಂ  
 ಜೇವುನು ಖಾವುನು ದೇವು ಬೋರೇಬಾ ದಾವೆಲೆ  
 ದೀಸ್ಗೇ ಮಾಸಾಯೀ ದೇವಾಂನಿ ಬೋರೋಬಾ ದೋರೀಲಾ  
 ಸೊರುಪುಯಿ ಸುರುಂಗಾರ್ (ದೇವಾಂನಿ) ಫಾಲುನು ಅಲಂಕಾರ್ ದಾಲ್ಯೆ  
 ಹಾತಿಂತ್ ಫೇವೆಲೆಂ ದೇವಾಂನಿ ಸುವರ್ಣಾಚೆಂ ತಾಟ್  
 ಭಾಯ್ರೆಬಾ ಸರ್ಲೇ ದೇವು ಪೊಂತಾಂಬಾ ಮಾರ್ಗಾಂನಿ  
 ಪಾವ್ತಲೆ ಪಾವ್ತಲೆ ದೇವು ಕೊಡಿಯಾಳ್ಚ್ಯಾ ಪೇಟೆಕ್  
 ಮೊಲಯಿಲೆಂ ಮೊಲಯಿಲೆಂ ದೇವಾಂನಿ ತಾಟ್‌ರೇ ಹೊರ್ಪಾಣ್  
 ಘೆತ್‌ಲೆಂ ಘೆತ್‌ಲೆಂ ದೇವಾಂನಿ ತಾಟ್‌ರೇ ಹೊರ್ಪಾಣ್  
 ಮೊಲಯಿಲೆಂ ಮೊಲಯಿಲೆಂ ದೇವಾಂನಿ ಪಿತಾಂಬೊರು ಸೊಪುಳಾ  
 ಘೇತ್ತಿಲೊ ಘೇತ್ತಿಲೊ ದೇವಾಂನಿ ಪಿತಾಂಬೊರು ಸೊಪುಳಾ  
 ಮೊಲಯಿಲಿ ಮೊಲಯಿಲಿ ದೇವಾಂನಿ ಬಾವಾಡ್‌ಭೋರು (ಇರ್ದೆಂ ಭೋರ್) ಸೋಳಿ  
 ಘೆತಿಲಿ ಘೆತಿಲಿ ದೇವಾಂನಿ ಬಾವಾಡ್ ಭೋರು ಸೋಳಿ  
 ಘೆತಿಲಿ ಘೆತಿಲಿ ದೇವಾಂನಿ ರತನಾಚೇ ಸೋಳಿ  
 ಮೊಲಯಿಲೊ ಮೊಲಯಿಲೊ ದೇವಾಂನಿ ಪೆಂಕಾಡ್ ಭೋರು ಫಾಗೊ  
 ಘೇತ್ತಿಲೊ ಘೇತ್ತಿಲೊ ದೇವಾಂನಿ ಪೆಂಕಾಡ್ ಭೋರು ಫಾಗೊ  
 ಮೊಲಯಿಲ್ಯೆ ಮೊಲಯ್ಲೆ ದೇವಾಂನಿ ಕುಕುಮು ಸಿಂಧ್ರಾಚೆ ಕೊರ್ಂಡೆ  
 ಘೇತಿಲೊ ಘೇತಿಲೊ ದೇವಾಂನಿ ಕುಂಕುಮು ಸಿಂಧೂರು

ಸಾಲೂನೂಂತೂ ಈಲೇ ದೇವೂ ಒಳೇರಾಲ್ಯಾ ಬೋನಿಕ್  
 ಮೂಲಯ್ಲಿ ಮೂಲಯ್ಲಿ ದೇವಾಂನಿ ಕಾಕ್ಣಾಂಚೇ ಮಾಳಾ  
 ಘೆತ್ತಿಲೆ ಘೆತ್ತಿಲೆ ದೇವಾಂನಿ ಕಾಕ್ಣಾಂಚೇ ಮಾಳಾ  
 ಮೂಲಯ್ಲಿ ಮೂಲಯ್ಲಿ ದೇವಾಂನಿ ಭಿಂಗಾವೊಂತ್ ಫೋಣೀ  
 ಘೇತಿಲಿ ಘೇತಿಲಿ ದೇವಾಂನಿ ಭಿಂಗಾವೊಂತ್ ಫೋಣೀ  
 ಮೂಲಯ್ಲಿ ಮೂಲಯ್ಲಿ ದೇವಾಂನಿ ದೊಳ್ಯಾಂಚೆಂ ಕಾಜಳ್  
 ಘೇತಿಲೆಂ ಘೇತಿಲೆಂ ದೇವಾಂನಿ ದೊಳ್ಯಾಂಚೆಂ ಕಾಜಳ್  
 ಮೂಲಯ್ಲಿಂ ಮೂಲಯ್ಲಿಂ ದೇವಾಂನಿ ಚಾಪೆಯೆಲೆಂ ತೇಲ್  
 ಘೇತಿಲೆಂ ಘೇತಿಲೆಂ ದೇವಾಂನಿ ಚಾಪೆಯೆಲೆಂ ತೇಲ್  
 ಸಾಲೂನೂಂತೂ ಈಲೈ ದೇವು ಚಿನಿವಾರಾಂಚ್ಯಾ ಕಾಟ್ಯಾ  
 ಮೂಲಯ್ಲಿಂ ಮೂಲಯ್ಲಿಂ ದೇವಾಂನಿ ಭಾಂಗಾರ್ ಸಿಂಗಾರ್  
 ಘೇತಿಲೆಂ ಘೇತಿಲೆಂ ದೇವಾಂನಿ ಭಾಂಗಾರ್ ಶಿಂಗಾರ್  
 ಸಾಲೂನೂಂತೂ ಈಲೈ ದೇವು ಫುಲಾಂಚ್ಯಾ ಪೇಂಟೆಕ್  
 ಮೂಲಯ್ಲಿ ಮೂಲಯ್ಲಿ ದೇವಾಂನಿ ಮೊಗ್ರ್ಯಾಂಚೆಯಿ ಚೆಂಡ್  
 ಮೂಲಯ್ಲಿ ಮೂಲಯ್ಲಿ ದೇವಾಂನಿ ಬೋರೀಬಾ ಭಿಂಗಾರ್  
 ಘೆತಿಲಿ ಘೆತಿಲಿ ದೇವಾಂನಿ ಬೋರೀಬಾ ಭಿಂಗಾರ್  
 ಮೂಲಯ್ಲಿ ಮೂಲಯ್ಲಿ ದೇವಾಂನಿ ಆಬೊಲ್ಯಾಂಚೆ ಫೋಸ್  
 ಘೇತಿಲೆ ಘೇತಿಲೆ ದೇವಾಂನಿ ಆಬೊಲ್ಯಾಂಚೆ ಫೋಸ್  
 ಮೂಲಯ್ಲಿ ಮೂಲಯ್ಲಿ ದೇವಾಂನಿ ಸಿವುಂತ್ಯಾಂಚೇ ರೈಲೈ  
 ಘೇತಿಲೆ ಘೇತಿಲೆ ದೇವಾಂನಿ ಸಿವುಂತ್ಯಾಂಚೇ ರೈಲೈ  
 ಮೂಲಯ್ಲಿಂ ಮೂಲಯ್ಲಿಂ ದೇವಾಂನಿ ಗುಲಾಬಾಚಿಂ ಫುಲಾಂ  
 ಘೇತಿಲಿಂ ಘೇತಿಲಿಂ ದೇವಾಂನಿ ಗುಲಾಬಾಚಿಂ ಫುಲಾಂ  
 ಸೊರ್ಪಯಿ ಸುರುಂಗಾರ್ ದೇವಾಂನಿ ಬೋರೋಬಾ ಘೇತಿಲೊ  
 ಸೊರ್ಪಯಿ ಸುರುಂಗಾರ್ ದೇವಾಂನಿ ಸುವರ್ಣಾಚ್ಯಾ ತಾಟೇಗೇ ಭೋರ್ಲೊ  
 ಸಾಲೂನೂಂತೂ ಈಲೇ ದೇವೂ ಸಾಮಾನಾ ಪೇಂಟೆಕ್  
 ಸಮ್ಯಾನ್ ಸಾಹೇಶ್ ದೇವಾಂನಿ ಸೊರ್ಪಬಾ ಘೇತಿಲೊ  
 ಮೂಲಯ್ಲಿ ಮೂಲಯ್ಲಿ ದೇವಾಂನಿ ಚರ್‌ಮುಲ್ಯೊ ಫೋವ್  
 ಘೇತಿಲೊ ಘೇತಿಲೊ ದೇವಾಂನಿ ಚರ್‌ಮುಲ್ಯೊ ಫೋವ್



ಮೊಲಯ್ಲೊ ಮೊಲಯ್ಲೊ ದೇವಾಂನಿ ಕೇಳ್ಯಾಂಚೊ ಗಾಡಾವು  
 ಘೇತಿಲೊ ಘೇತಿಲೊ ದೇವಾಂನಿ ಕೇಳ್ಯಾಂಚೊ ಗಾಡಾವು  
 ಮೊಲಯ್ಲೊ ಮೊಲಯ್ಲೊ ದೇವಾಂನಿ ಮಿಠಾಯಿಚೇ ಲಾಡ್  
 ಘೇತಿಲೆ ಘೇತಿಲೆ ದೇವಾಂನಿ ಮಿಠಾಯಿಚೇ ಲಾಡ್  
 ಮೊಲಯ್ಲೊ ಮೊಲಯ್ಲೊ ದೇವಾಂನಿ ಚಕ್ಕುಲ್ಯೊ ಹೋಳಿಗೆ  
 ಘೇತಿಲೆ ಘೇತಿಲೆ ದೇವಾಂನಿ ಚಕ್ಕುಲ್ಯೊ ಹೋಳಿಗೆ  
 ಮೊಲಯ್ಲೊ ಮೊಲಯ್ಲೊ ದೇವಾಂನಿ ಸಾತ್ ಪ್ರೊರ್ಕಾರಾಂಚಿ ಭಕ್ತಾ  
 ಘೇತಿಲಿ ಘೇತಿಲಿ ದೇವಾಂನಿ ಸಾತ್ ಪ್ರೊರ್ಕಾರಾಂಚಿ ಭಕ್ತಾ  
 ಸೊರ್ವುಯಿ ಸಾಹಿತ್ ದೇವಾಂನಿ ರೊವುಳಾರಾ ಹಾಡಿಲೆಂ  
 ಸುವರ್ಣಾಚೆಂ ತಾಟ್ ಘೇವ್ನು ದೇವು ಭಾಯೀರ್ ಸರಲ್ಯಾ  
 ಪಾವುಲೇ ಪಾವುಲೇ ದೇವು ಯಾಪುಲ್ಯಾ ರೊವುಳಾರಾ  
 ಸುವರ್ಣಾಚೆಂ ತಾಟ್ ದೊವೊರ್ಲೆಂ ಪಾಲಾಂಗ್ ಮಾಚ್ಚಾರ್  
 ಸಾಲೂನೂಂತು ಗೇಲೇ ದೇವು ಸೆಜಾರ್ಯಾ ವಾಡ್ಯಾಂಕ್  
 ಸಾಂಗ್ಣಿ ಸಾಂಗ್ಲ್ಯಾ ದೇವಾಂನಿ ಸೆಜಾರ್ಯಾ ವಾಡ್ಯಾಕ್  
 ಸೆಜಾರ್ಯಾ ವಾಡ್ಯಾಚೆ ಸೊಭಾ ಬೊರೀಬಾ ಮೇಳಲ್ಯಾ  
 ಆಪೊವ್ಣ್ಯಾಕ್ ಈವ್‌ಯಾಲ್ಯಾಂ ಕುಳೆರಾ ಮೊಳೇರಾಚಿಂ  
 ರಾಂದ್ಪಾಗೇ ಕಾನ್ಪಾಗೇ ತಿಣಿಂ ಬೊರೇಂಬಾ ತೊಳ್‌ಲಾಂ  
 ಬಾರಾಗೇ ಪ್ರೊರ್ಕಾರಾಂ ಕಡಿ ಬೊರೀಬಾ ತೋಳೇಲ್ಯಾಂ  
 ಸಾತ್ ಪ್ರೊರ್ಕಾರಾಂಚೆ ಪ್ರೊಳೇ ತಿಣಿಂ ಬೊರೀಬಾ ಕರೀಲಿ  
 ಸಾಲೂನೂಂತು ಗೇಲಿ ಕನ್ಯಾ ನ್ಹಾವೊಂಕು ಮಾಖೊಂಕು  
 ನ್ಹಾವುಲಿ ಮಾಖೊಲಿ ಗುರ್ಬಿಣ್ ಬೊರೀಬಾ ನ್ಹಾವುಲಿ  
 ಬೋಸಲಿ ಬೋಸಲಿ ಕನ್ಯಾ ಪಾಲಾಂಗ್ ಮಾಚ್ಚಾರ್  
 ತಾಳು ಭೋರು ತೇಲ್ ತೀಕಾ ಬೊರೇಂಬಾ ಫಾಲೀಲೆಂ  
 ಭಿಂಗಾವೊಂತ್ ಪ್ರೊಣಿಯೆನ್ ತೀಕಾ ಮಾತೆಂಬಾ ಪ್ರೊಳಲೆಂ  
 ಜಿಡೆಂ ಭೋರು ವೇಣಿ ತೀಕಾ ಬೊರೀಬಾ ಸೋಡಿಲಿ  
 ಚಿರ್‌ಮುಟಿ ಗಾಟ್ ತೀಕಾ ಮಾನಾಂತ್ ಫಾಲೀಲಿ  
 ಭಾಂಗಾಂತ್ ಫಾಲೀಲೊ ತೀಕಾ ಭಾಂಗಾಚೊ ಸಿಂಧೂರು  
 ದೊಳಿಂ ಭೋರು ಕಾಜಳ್ ತೀಕಾ ಬೊರೇಂಬಾ ಫಾಲೀಲೆಂ

ನಿಡ್ಲೊಳೆಕ್ ಕರೀಲೊ ತೀಕಾ ಕೊಪ್ಪೊಲ್ ಭೋರು ತೀಳೊ  
 ನಿಡ್ಲೊಳೆಕ್ ಕರೀಲೊ ತೀಕಾ ಕುಕುಮಾಚೊ ತೀಳೊ  
 ಪೆಂಕಾಡ್ ಭೋರು ಫಾಗ್ರೊ ತೀಕಾ ಬೊರೋಬಾ ನ್ಹೆಸಯ್ಲೊ  
 ಬಾವಾಡ್ ಭೋರು ಸೋಳೀ ತೀಕಾ ಬೊರೀಬಾ ಫಾಲೀಲಿ  
 ಪಿತಾಂಬೊರು ಸೊವುಳಾ ತೀಕಾ ಬೊರೋಬಾ ನ್ಹೆಸಯ್ಲೊ  
 ಹಾತಾಂಚೆಂ ಪಾಂಯಾಂಚೆಂ ತೀಕಾ ಭಾಂಗಾರ್ ಫಾಲೀಲೆಂ  
 ಕಾನಾಂಚೆಂ ನಾಕಾಂಚೆಂ ತೀಕಾ ಭಾಂಗಾರ್ ಫಾಲೀಲೆಂ  
 ಗಳ್ಯಾಕ್ ಫಾಲೀಲೆಂ ತೀಕಾ ಗಳ್ಯಾಚೆಂ ಭಾಂಗರ್  
 ಪೆಂಕ್ಡಾಕ್ ಫಾಲೀಲೊ ತೀಕಾ ಬೆಂಡಾಚೊ ನೇವಾಳೊ  
 ಮಾಳೀಲೇ ಮಾಳೀಲೇ ತೀಕಾ ಪುಲಾಂಚೆಗೇ ಚೆಂಡ್  
 ಮೊಗ್‌ರಾಂಚೆ ಚೆಂಡ್ ತೀಕಾ ಮಾತ್ಯಾಕ್ ಮಾಳೀಲೈ  
 ಮಾಳೀಲಿ ಮಾಳೀಲಿ ತೀಕಾ ಬೊರೀಬಾ ಭೀಂಗಾರ್  
 ಮಾಳೀಲೆ ಮಾಳೀಲೆ ತೀಕಾ ಆಬೊಲ್ಯಾಂಚೆ ಫೋಸ  
 ಮಾಳೀಲೆ ಮಾಳೀಲೆ ತೀಕಾ ಸಿವುಂತಾಚೆ ರೆಪುಲೆ  
 ಮಾಳೀಲಿಂ ಮಾಳಲಿಂ ತೀಕಾ ಗುಲಾಬಾಚಿಂ ಪೂಲಾಂ  
 ಸೊವುಳಯಿ ಸುರುಂಗಾರಾನ್ ಗುರ್ಭಿಣಿ ಅಲಂಕಾರ್ ದಾಲೀ  
 ಸೊಮೆಸ್ತ್ ಮೇಳುನಿ ದೇವಾಕ್ ದೀವೊ ಪೂರ್ಜಾಳಿಲೊ  
 ಕುಳ್‌ಗೇ ದೇವಾಂಕ್ ತಿಣಿಂ ನಮಸ್ಕಾರ್ ಕೇಲೊ  
 ಕುಳ್‌ಗೇ ದೈವಾಂಕ್ ತಿಣಿಂ ನಮಸ್ಕಾರ್ ಕೇಲೊ  
 ಭೂಮಿಗೇ ಮಾಯೆಕ್ ತಿಣಿಂ ನಮಸ್ಕಾರ್ ಕೇಲೊ  
 ಚಂದ್ ಸೂರ್ಯಾ ದೇವಾಂಕ್ ತಿಣಿಂ ನಮಸ್ಕಾರ್ ಕೇಲೊ  
 ಆವ್ರೊಯ್‌ಗೇ ಬಾಪ್ರೊಯ್‌ಗೇ ಗುರ್ಭಿಣ್ ನಮಸ್ಕಾರ್ ಕೇಲೊ  
 ಮಾಂಯ್‌ಗೇ ಮಾಂವಾಂಕ್ ಗುರ್ಭಿಣ್ ನಮಸ್ಕಾರ್ ಕೇಲೊ  
 ಮ್ಹಾಲ್ಲ್ಯಾಡ್ಯಾಂಕ್ ಸರ್ವಾಂಕ್ ಗುರ್ಭಿಣ್ ನಮಸ್ಕಾರ್ ಕೇಲೊ  
 ಬೊಸಯ್ಲಿ ಬೊಸಯ್ಲಿ ತೀಕಾ ಮಾಣಿಕಾಂ ಮೊತಿಯಾಂಚ್ಯಾ ಮಾಂದ್ರೆರ್  
 ತೀಳ್‌ಗೇ ತಾಂದುಳು ತೀಕಾ ಬೊರೋಬಾ ಸೇಸಯಿಲೊ  
 ದೋರಿಲೆಂ ದೋರಿಲೆಂ ತೀಕಾ ಸುವಾಡೆಚೆಂ ಪಾನ್  
 ವಾಡೀಲೊ ವಾಡೀಲೊ ತೀಕಾ ಸಮ್ಯಾನ್ ವಾಡೀಲೊ

ಜೆವ್ವಾಕ್ ಬೊಯಿಸಲಿಂ ಥಂಯ್ ಸೊರುವುಯಿ ಸೊಭಾ  
 ಸಾತ್ ಪೊರ್ಕಾರಾಂಚೆ ಪೊಳೆ ತೀಕಾ ಬೊರೀಬಾ ವಾಡ್ಲಿ  
 ವಾಡ್ಲೊ ವಾಡ್ಲೊ ತೀಕಾ ಚರ್‌ಮುಲ್ಯೊ ಪೊರ್ವ್  
 ವಾಡೀಲೆ ವಾಡೀಲೆ ತೀಕಾ ಮಿಠಾಯಿಚೆ ಲಾಡ್  
 ವಾಡೀಲೆ ವಾಡೀಲೆ ತೀಕಾ ಚಕ್ಕುಲ್ಯೊ ಹೋಳೆಗೆ  
 ವಾಡಿಲಿಂ ವಾಡಿಲಿಂ ತೀಕಾ ಬೊರಿಂಬಾಯೀ ಕೇಳಿಂ  
 ಕಾಜಿಂಗೇ ಕೇಜಿಯೀ ತೀಕಾ ಬೊರೆಂಬಾ ವಾಡ್ಲೆಂ  
 ವಾಡ್ಲೊ ವಾಡ್ಲೊ ಸೊಭೇಕ್ ಸಮ್ಯಾನ್ ವಾಡಿಲೊ  
 ಜೆವಾಣ್ ಖಾಣ್‌ಯಿ ತಿಂಕಾಂ ಬೊರೋಬಾ ದಾವೇಲೊ  
 ಅರ್ಕಿಬಾ ಬೊರ್ಕಿಬಾ ದಾಲೀ ಕನ್ಯಾಬಾ ಕುವೊರು  
 ಗುರ್ಭಿಣಿ ಕನ್ಯಾಲೆ ದೂವಾಳೆ ಸುಪ್ರಸಾನ್ ದಾಲೆ  
 - ಆಟ್ ಮಾಸ್ ದಾಲೆ ಬಾಳ್ ಮಾಯೇಚಾ ಊದರಿಂ  
 ನೋವಾಂಗೇ ಮಾಸಾಂನಿ ತೀಕಾ ಸಾವೊಳಿ ಭೋರಲಿ  
 ಸಂಭಾಳಿಲಿ ಸಂಭಾಳಿಲಿ ಮಾಯೇಗೆ ಧರ್ತರಿ  
 ಜಲ್‌ಮೊಲಿ ಜಲ್‌ಮೊಲಿ ಕನ್ಯಾಬಾ ಕುವೊರು  
 ನಾರಾಯಣ್ ದೇವಾನ್ ತೀಕಾ ಬೊರೀಬಾ ರಾಖ್‌ಲಿ  
 ಚಂದ್ ಸೂರ್ಯಾ ದೇವಾಂನಿ ತೀಕಾ ಉಜ್ವಾಡ್ ಫಾಲೀಲೊ  
 ವಾಯುಬಾ ದೇವಾಂನಿ ತೀಕಾ ವಾರೆಂಬಾ ಫಾಲೀಲೆಂ  
 ಬ್ರಹ್ಮಾಗೇ ದೇವಾಂನಿ ತೀಕಾ ಬೊರೊಪು ಬೊರೀಲೆಂ  
 ವಿಷ್ಣುಗೇ ದೇವಾಂನಿ ತೀಕಾ ಪಾಲನ್‌ಬಾ ಕೇಲೆಂ  
 ಚಾರ್‌ಗೇ ದೀಸಾಂನಿ ಥಂಯ್ ಮೊಡ್‌ಪೊಳು ಯಾಲೊ  
 ಸೋಯಿಗೇ ದೀಸಾಂನಿ ತಿಯೆಲಿ ಸೇಟಿಬಾ ಪೂಜೆಲಿ  
 ಸಾತಾಂಗೇ ದೀಸಾಂನಿ ತಿಯೆಲೆ ನ್ಹಾಣ್‌ಬಾ ನ್ಹಾಪುಲೆ  
 ಬಾರಾಂಗೇ ದೀಸಾಂನಿ ತಿಯೆಲೊ ಭಾರ್‌ಸೊ ವಾಡ್ಲೊ  
 ಎಕ್ಸಿಸಾಂಗೇ ದೀಸಾಂನಿ ತಿಯೆಲೆ ಯೇಡೇಬಾ ಸೋಡಿಲೆ  
 ತೆತ್ತಿಸಾಂಗೇ ದೀಸಾಂನಿ ತಿಯೆಲೆ ಸುದ್ದು ಸುದ್ದಾಸ್ವಾನ್ ದಾಲೆಂ  
 ದೇಸಿಂಗೇ ವ್ಹಾಡಲೀ ಕನ್ಯಾ ಮಾಸಿಂಗೇ ವಾಡಲೀ  
 ಮಾಸಿಂಗೇ ವ್ಹಾಡ್‌ಲೀ ಕನ್ಯಾ ವೊರ್‌ಸಿಂಗೇ ವಾಡಲೀ

ಆವಯ್ನ್ ವ್ವಾಡಯ್ಲಿ ಕನ್ಯಾ ದೂಧಾನ್‌ಂಗೇ ಲಾಲಿ  
 ಬಾಪಾಯ್ನ್ ವ್ವಾಡಯಿಲೆಂ ಬಾಳುಕು ಅಮ್ರುತಾಚೇ ಫೋಸಿಂ  
 ಅಜ್ಜಾನಿ ವ್ವಾಡಯಿಲೆಂ ಬಾಳುಕು ಉಸ್ಕಾರ್ ಮಾಂಡಿಯೆರ್  
 ಅಜಿಯಾನಿ ವ್ವಾಡಯಿಲೆಂ ಬಾಳುಕು ನ್ಹಾಣೊವ್ನ್ ಮಾಖುನ್  
 ಬಾಪೊಲ್ಯಾಂನಿ ವ್ವಾಡಯಿಲೆಂ ಬಾಳುಕು ಕಾನೀನ್‌ಂಗೋ ಕೇಸಿಂ  
 ಮೊಸೊಯಾಂನಿ ವ್ವಾಡಯಿಲೆಂ ಬಾಳುಕು ಕಾಕ್‌ಣಾಂ ಮುದಿಯೆರ್  
 ಮೊಳ್ಯಾಂನಿ ವ್ವಾಡಯಿಲೆಂ ಬಾಳುಕು ಭಾಂಗಾರಾ ಸಿಂಗ್ರಾರ್  
 ಮೊಳೊಯಾಂನಿ ವ್ವಾಡಯಿಲೆಂ ಬಾಳುಕು ಹಾಡೂನು ವ್ಹೊರುನು  
 ಭಾವಾನ್ ವ್ವಾಡಯಿಲೆಂ ಬಾಳುಕು ಪೂಲಾನ್ ಸಾಂಬ್ಯಾನ್  
 ಭೊಜೊಯಾಂನಿ ವ್ವಾಡಯಿಲೆಂ ಬಾಳುಕು ವಾಂಗ್‌ಡಾ ಸಿಂಗ್ರಾರ್  
 ಭೊಯಿಣಿನ್ ವ್ವಾಡಯಿಲೆಂ ಬಾಳುಕು ಹಾಸೊನು ಖೇಳುನು  
 ಸೆಜಾರ್ಯಾಂನಿ ವ್ವಾಡಯಿಲೆಂ ಬಾಳುಕು ಉಲೊವ್ನ್ ಬೊಲೊವ್ನ್  
 ಪೊರ್‌ಸೀಂಬಾ ವ್ವಾಡ್‌ಲೆಂ ಬಾಳುಕು ಪೊರ್‌ಸಿಂಬಾ ವ್ವಾಡ್‌ಲೆಂ  
 ದೇಸಿಂಗಾ ವ್ವಾಡ್‌ಲೆಂ ಬಾಳುಕು ಲಗ್‌ನಾಕ್ ಹಾಡ್‌ಲೆಂ  
 ರೂಮಾಲಾಚೇ ಪೋತ್‌ರೇ ಫಾಲ್ಕು ಹೊರೈದ್ ಕನ್ಯಾಬಾ ಮಾಗ್‌ತಾ  
 ಮಾಗಾ ಮ್ಹಾಲ್‌ಲೋಕ್ ಆವೊಯ್ ಬಾಪೊಯ್ ಪೂಡಾಂಬಾ ಸರ್‌ಲಿಂ  
 ಇಟ್ಲೆ ದೀಸ್ ಇಟ್ಲೆ ಕಾಳ್ ಹ್ಯಾಯೀಬಾ ಬಾಳ್ಯಾಚೊ  
 ಹಾರ್ ಭಾರ್‌ ರಾಯೀ ರಾಖ್ಲೆ | ಜಯೀ ಬಾ ಜತನ್ -  
 ಆಮ್ಕಾಂ ಆಹಾಲ್ಲೆಂ ಆಮ್ಪೊಲ್ಯಾ ದೇವ್ ದೇವಾಳೆಕ್ ಆಹಾಲ್ಲೆಂ  
 ಆಯಿಚ್ಯಾಬಾ ದೀಸಾರ್ ಘಡಿಯೆರ್, ತುಮಾಕಾಂ ಪಾವೊಲೆಂ  
 ಹಾರ್‌ಭಾರ್ ರಾಯೀ ರಾಕ್ಲೆಂ, ತುಮ್ಪೊಲ್ಯಾ ದೇವ್ ದೇವಾಳೆಕ್ ಪಾವ್ಲೆಂ  
 ಭಾವಾನ್ ದಿಲೆಂಗೋ ಭೊಯಿಣೀ, ಪುಯಿಲ್ಯಾ ಕುಳೇರಾಂಚೇ ಹಾತೀಂ

### 1.10 ನಾಗೋಲೆಕ್ ರುಮ್ಹಿಚೆಂ ಗಾಣೆಂ :

ಆಪ್ಣಾಲ್ಯಾ ವ್ವಾಡ್‌ಗಿಕ್ ಭೊಯಿಣಿಕ್ ಆಪೊವ್ಚಾಕ್ ಉಯ್ತಾನಾ ಭೊಯಿಣಿಕ್  
 ದುರ್ಬೊಳಪಣಾರ್ ಆಸ್ತಾ ದಾಲ್ಲ್ಯಾನ್ ಭಾಯ್ರ್ ಸರ್ಜಾಕ್ ಆಯ್ಕಾನಾ. ಭಾವ್ ಭೊಯಿಣಿಕ್  
 ಆನಿ ಮೆವುನ್ಯಾಕ್ ಲುಗ್ಣಾಂ, ಭಾಂಗರ್.....ಇತ್ಯಾದಿ ವೊಸ್ತು ಫೇವ್ನ್ ದಿಲ್ಯಾರೀ ಭೊಯಿಣಿಕ್  
 ಸೊಮಾಧಾನ್ ದಾಯ್ತಾಂ. ತೀ ರುಮ್ಹಿಚೆಂ ಪೂಲ್ ಹಾಡೂನ್ ದಿವ್ಚಾಕ್ ಭಾವಾಕಡೆ  
 ಮಾಗ್ತಾ. ಕಿಹಿತ್ ಪುಣೀ ಭೊಯಿಣಿಕ್ ಆಪೊವ್ನ್ ಹಾಡ್ತಾ

ಮುನ್ ರುಮ್ಬಿಚೊ ಮಾಡೊ ಲಾವ್ನ್ ಪೂಲಾಕ್ ರಾಕುನ್ ಬೂಹ್ನು ಭಾವ್  
 ಮೊಸ್ತ್ ಕಷ್ಟ್ ಈಲ್ಯಾರೀ ಪೂಲ್ ಮೆಳಾನಾ. ಅಖೆರಿಕ್ ಭಾವ್ ಭಾಂಗ್ರಾಚೆಂ ರುಮ್ಬಿಚೆಂ  
 ಪೂಲ್ ಕೊರೊವ್ನ್ ಭೊಯಿಣೆಕ್ ಆಪೊವ್ನ್ ಹಾಡ್ಲೆಂ ವಿವರಣ್ ಹ್ಯಾ ಗಾಣ್ಯಾಂತ್  
 ಆಹಾ -

ಸಯ್ರಿಗ್ ಜೋಡೇಲ್ಯಾ ಬಾಪಾಯ್ಸ್ | ಸಾತ್ತಾಂ ಸೊಮ್‌ದೀರಾಚೆ ತೇರೇ  
 ಲಗ್ನ್ ಸೂಯೀಲಾ ಬಾಪೊಯ್ | ದೀಸ್‌ಗಾ ದೋರೀಲ್ಯಾ  
 ಫಾಟಿಂಚಿ ಭೊಯಿಣೆಗಾ ಬಾಪೊಯ್ | ನಿಗ್ವೀಗಾ ನೀವಾಳ್ಕಾ  
 ದೀಗಾ ಬಾಪೊಯ್ ದೀಗಾ ಬಾಪೊಯ್ | ತುರುಂಬುಟ್ಯೊ ವ್ಹಾಣೊ  
 ದೀಗಾ ಬಾಪೊಯ್ ದೀಗಾ ಬಾಪೊಯ್ | ಕುರಿಟಿಚಿ ತೊಡೊಪು  
 ದೀಗಾ ಬಾಪೊಯ್ ದೀಗಾ ಬಾಪೊಯ್ | ಬೇಂಡಾಚೊ ಮುಂಜಿ ಫೋಡು  
 ದೀಗಾ ಬಾಪೊಯ್ ದೀಗಾ ಬಾಪೊಯ್ | ಹಾತಾಂಚಿಂ ಬೊಳಿಯೆ  
 ದೀಗಾ ಬಾಪೊಯ್ ದೀಗಾ ಬಾಪೊಯ್ | ಮುತ್ತು ಮುದ್ರಿಕೆಚೆ ಮುದೀ  
 ಉಯ್ತಲೊ ಉಯ್ತಲೊ ಭಾವ್ | ಭೊಯಿಣೆಕ್ ಆಪೊವ್ನ್  
 ಭೊಯಿಣೆಕ್ ಸಯ್ರಿಗ್ ಜೋಡೇಲಾ ಬಾಪೊಯ್ಸ್ | ಸಾತ್ತಾಂ ಸೊಮ್ಬಿರಾಚೆ ತೇರೇ  
 ಸೊರುವುಯಿ ಸುರುಂಗಾರ್ ಬಾಪೊಯ್ಸ್ | ಪುತ್ರಾಕ್ ದೀವೆಲೊ  
 ಜೆವೊಣ್ ಖಾಣ್‌ಯಿ ಪುತ್ರಾನ್ | ಬೊರೆಂಬಾ ಕರೀಲೆಂ  
 ಸೊರುವುಯಿ ಸುರುಂಗಾರ್ ಫಾಲೂನು | ಅಲಂಕಾರ್ ಕೇಲೊ  
 ದೀಗಾ ಬಾಪೊಯ್ ದೀಗಾ ಬಾಪೊಯ್ | ಬೊಲ್ವೀಗಾ ಫೊಡೊಯ್  
 ಸಾಲೂನೂಂತು ಗೇಲೊ ಪುತುರು | ಫೊಡ್ಯಾಚ್ಯಾ ಗೊಟ್ಟಿಂತ್  
 ಉಡೂನು ಬೋಸಲ ಪುತುರು | ಫೊಡ್ಯಾಚ್ಯಾ ಫಾಟೀರ್  
 ಉಡಣ್ ಕರೀಲೆಂ ಫೊಡ್ಯಾನ್ | ಭೊಯಿಣೆಲ್ಯಾ ದೇರಿಂತ್  
 ಭಾಯ್ರ್ ಯೋಗೇ ಭೊಯಿಣಿ ಮಾಯೆ | ಹಾಂವ್ ತಾನೆನ್ ಭುಕೆನ್ ಸರಗ್ಗದಾನ್  
 ದಾಲಾ  
 ನಾಕಾಕ್ ನ್ಯೆಂವೋ ಶಿಂಕ್ಲೆಂ ಭಾವಾ | ಕಶೆಂಬಾ ಯೇವುಚೆಂ  
 ಭಾಯ್ರ್ ಯೋಗೇ ಭೊಯಿಣೆ ಮ್ಹಾಕಾಂ | ತಾನೇ ಪಾನೀಬಾ ದಾವೂಕಾ  
 ಗಳ್ಯಾಕ್ ನಂಯ್‌ರೇ ಪಿರ್ಡುಗ್ ಭಾವಾ | ಕಶೆಂಬಾ ಯೇವುಚೆಂ  
 ಭಾಯ್ರ್ ಯೋಗೇ ಭೊಯಿಣೆ ಮ್ಹಾಕಾಂ | ಪಾನಿಂಬಾ ದಾವೂಕಾ  
 ನಿಡ್ವೊಳೇ ನಂಯ್‌ರೇ ಕುಕುಮ್ ಭಾವಾ | ಕಶೆಂಬಾ ಯೇವುಚೆಂ

ಭಾಯ್ರ್ ಯೋಗೇ ಭೋಯಿಣೇ ಮ್ಹಾಕಾಂ | ತಾನ್‌ಬಾ ಲಾಗ್‌ತಾ  
 ತಾಳುವೇ ನಂಯ್‌ರೇ ತೇಲ್ ಭಾವಾ | ಕಶೆಂಬಾ ಯೇವುಚೆಂ  
 ಭಾಯ್ರ್ ಯೋಗೇ ಭೋಯಿಣೇ ಮ್ಹಾಕಾ | ತಾನ್‌ಬಾ ಲಾಗ್‌ತಾ  
 ಕುರಿಟೇ ನಂಯ್‌ರೇ ಸೊವುಳಾ ಭಾವಾ | ಕಶೆಂಬಾ ಯೇವುಚೆಂ  
 ಭಾಯ್ರ್ ಯೋಗೇ ಭೋಯಿಣೇ ಮ್ಹಾಕಾ | ತಾನ್‌ಬಾ ಲಾಗ್‌ತಾ  
 ಅಂಗಾಕ್ ನಂಯ್‌ರೇ ಸೋಳೇ ಭಾವಾ | ಕಶೆಂಬಾ ಯೇವುಚೆಂ  
 ಭಾಯ್ರ್ ಯೋಗೇ ಭೋಯಿಣೇ ಮ್ಹಾಕಾ | ಪಾನೀಬಾ ದಾವೂಕಾ.  
 ಪಾಯಾಂಕ್ ನಂಯ್‌ರೇ ಮುದಿಯೋ ಭಾವಾ | ಕಶೆಂಬಾ ಯೇವುಚೆಂ  
 ಹ್ಯಾಗೇ ರಾಜ್ ರೊವ್ಕಾರ್ ಭೋಯಿಣಿ | ಮ್ಹಾಗ್ಲೊ ಮೆವುನೊ ಆಹಾಯ್‌ಗೇ  
 ಹ್ಯಾಗೇ ರಾಜ್ ರೊವ್ಕಾರ್ ಭೋಯಿಣಿ | ತುಗ್ಲೊ ಪತಿ ಭರ್ತಾರ್ ಆಹಾಯ್‌ಗೇ  
 ನಾರೇ ಭಾವಾ ನಾರೇ ಭಾವಾ | ತುಗ್ಲೆ ಮೆವುನೈಯೀ ನಾರೇ  
 ನಾರೇ ಭಾವಾ ನಾರೇ ಭಾವಾ | ಮ್ಹಾಗ್ಲೆ ಪತಿ ಭರ್ತಾರ್‌ಯೀ ನಾರೇ  
 ಹ್ಯಾಯೀಬಾ ಗಾಂವಾಂತ್ ಆಹಾ | ಜುಗಾರೆಚೊ ಖೇಳು  
 ಜುಗಾರೇಚ್ಯಾ ಖೇಳಾ ಭಾವಾ | ಪತಿ ಭರ್ತರ್ ಗೇಲ್ಯಾ  
 ಸಾಲೋಕಾ ಸಾಲೋಕಾ ಭೋಯಿಣಿ | ಯಾಪುಲ್ಯಾ ವ್ಹೊರ್‌ಡಾಂ  
 ಸಾಲೋಕಾ ಸಾಲೋಕಾ ಭೋಯಿಣಿ | ಮ್ಹಾಗಲ್ಯಾ ಲಗ್‌ನಾಕ್  
 ಉಡೂನು ಬೋಸ್‌ಲೊ ಭಾವು | ಘೊಡ್ಯಾಚ್ಯಾ ಉಯಿಲ್ಯಾನ್  
 ಉಡನ್ ಕರೀಲಾಂ ಘೊಡ್ಯಾನ್ | ಕೊಡಿಯಾಳ್ಚ್ಯಾ ಪೇಂಟೆಕ್  
 ಸಾಲೂನೂಂತು ಗೇಲೊ ಭಾವು | ಜೊವುಳೇಚ್ಯಾ ಸಾಲಾಕ್  
 ಮೊಲಯಿಲೊ ಮೊಲಯಿಲೊ ಭಾವಾನ್ ಭೋಯಿಣಿಲೊ ಸುರುಂಗಾರ್  
 ಮೋಲ್ ಕೊರುನು ಘೇಲೊ ಭಾವಾನ್ ಭೋಯಿಣಿಲೊ ಸುರುಂಗಾರ್  
 ಮೊಲಯಿಲೊ ಮೊಲಯಿಲೊ ಭಾವಾನ್ | ಮೆವುನ್ಯಾಲೊ ಸುರುಂಗಾರ್  
 ಮೋಲ್ ಕೊರುನು ಘೇಲೊ ಭಾವಾನ್ | ಮೆವುನ್ಯಾಲೊ ಸುರುಂಗಾರ್  
 ಉಡನ್ ಕರೀಲೆಂ ಭಾವಾನ್ | ಚಿನಿವಾರಾಚ್ಯಾ ಕಾಟ್ಯಾ  
 ಮೊಲಯಿಲೆ ಮೊಲಯಿಲೆ ಭಾವಾನ್ | ಭಾಂಗರಾಚೇ ನಗ್  
 ಮೋಲ್ ಕೊರುನು ಘೇಲೆ ಭಾವಾನ್ | ಭಾಂಗರಾಚೇ ನಗ್  
 ಸಾಲೂನೂಂತು ಗೇಲೊ ಭಾವು | ಫೂಲಾಂಚ್ಯಾ ಪೇಂಟೆಕ್  
 ಮೊಲಯಿಲಿಂ ಮೊಲಯಿಲಿಂ ಭಾವಾನ್ | ಪಾಂಚ್ ಬೋಗಾಂಚಿಂ ಫೂಲಾಂ  
 ಮೋಲ್ ಕೊರುನು ಘೇಲಿಂ ಭಾವಾನ್ | ಪಾಂಚ್ ಬೋಗಾಂಚಿಂ ಫೂಲಾಂ

ಸೊರುವುಯಿ ಸುರುಂಗಾರ್ ತಾಣಿಂ | ಬೊರೋಬಾ ಘೇವಿಲೊ  
 ಉಡೂನು ಬೋಸಲಾ ಬಾವು | ಘೋಡ್ಯಾಚ್ಯಾ ವೇಲ್ಯಾನ್  
 ಸುವರ್ಣಾಚೆಂ ತಾಟ್‌ಗೇ ಭಾವಾನ್ | ಬೊರೆಂಗೇ ಭೋರಿಲೆಂ  
 ಉಡಣ್ ಕರೀಲೆಂ ಘೋಡ್ಯಾನ್, ಭೋಯಿಣೇಲ್ಯಾ ದೇರಿಂತ್  
 ಘೇಗೇ ಭೋಯಿಣೇ ಘೇಗೇ ಭೋಯಿಣೇ | ತುಜೊ ಸೊರುವುಯಿ ಸುರುಂಗಾರ್  
 ಘೇಗಾ ಮೆವುನ್ಯಾ ಘೇಗಾ ಮೆವುನ್ಯಾ | ತುಜೊ ಸೊರುವುಯಿ ಸುರುಂಗಾರ್  
 ಸೊರುವುಯಿ ಸುರುಂಗಾರ್ ಭೋಯಿಣೆನ್ | ಬೊರೋಬಾ ಘೇವಿಲೊ  
 ಸೊರುವುಯಿ ಸುರುಂಗಾರ್ ಮೆವುನ್ಯಾನ್ | ಬೊರೋಬಾ ಘೇವಿಲೊ  
 ಜೆವ್ರೊಣ್ ಖಾಣ್‌ಯಿ ತಿಣಿಂ ಬೊರೋಬಾ ಕರೀಲೊ  
 ಮೆವುನ್ಯಾಂ ಜೆವ್ರೊಣ್ ಖಾಣ್ ಬೊರೆಂಬಾ ಕರೀಲೆಂ  
 ನಾಗೀನ್ ಪಾನಾಂಚೊ ಇಡಿಯೊ ಮೆವುನ್ಯಾನ್ ಬೊರೋಬಾ ಮೋಡಿಲ್ಯೊ  
 ಸೊರುವುಯಿ ಸುರುಂಗಾರ್ ಫಾಲುನು ಮೆವುನೊ ಅಲಂಕಾರ್ ದಾಲೋ.  
 ಸೊರುವುಯಿ ಸುರುಂಗಾರ್ ಫಾಲುನು ಭೋಯಿಣ್ ಅಲಂಕಾರ್ ದಾಲೀ.  
 ಕೊಣ್‌ರೇ ಭಾವಾ ಆಯಿಕಾ ಮ್ಹಾಕಾಂ | ಸೊರುವು ಸುರುಂಗಾರ್ ದಾವುನೆಂ  
 ಮ್ಹಾಕಾ ಬಾ ದಾವುಕಾ ಭಾವಾ | ರುಮುಡಿಚೆಂ ಫೂಲು  
 - ಹಾಡ್ ಮೆವುನ್ಯಾ ಖೊರೆಂ ಕುದೊಳು | ಕಾಡ್‌ಯಾಲೆ ಯಾಮಿ ವ್ಹೊಂಡೇ  
 ಖೊರೆಂ ಕುದೊಳು ಹಾಡುನು ತಿಣಿಂ | ಕಾಡ್‌ಯಾಲೆ ಓ ವ್ಹೊಂಡೇ  
 ಖೊಲಿಂ ಗಿಲಿಂ ಫಾಲೂನು ತಿಣಿಂ | ತೋ ವ್ಹೊಂಡೊ ಲ್ಹಾಸ್‌ಯಾಲೋ  
 ತಾಂತುಂ ಏಕ್ ರುವಿಯಾಲಿ ತಿಣಿಂ | ರುಮುಡಿಚಿ ರೋಂಪಿ (ಮಾಡೊ)  
 ಕಾಟಿ ಖುಟಿ ಹಾಡುನು ಯಾಮಿ | ಬಾಂದ್‌ಯಾಲಿ ಓಂಯ್  
 ಉದುಕಾಚೇ ಲಾರೀನ್ ರುಮೊಡ್ | ಜಿವ್ರೊದಾನ್ ದಾಲೀ  
 ವ್ಹೊತಾಚೇ ಧಗೀನ್ ರುಮೊಡ್ | ಕೊರ್‌ಪೊನು ಗೇಲೀ  
 ವಾರ್ಯಾಚೇ ಧಾರೇನ್ | ರುಮೊಡ್ ವಿಸ್ತಾರೇಲಿ  
 ವಾರ್ಯಾಚೇ ಧಾರೇನ್ | ರುಮೊಡ್ ಕಳ್ಯಾಕ್ ಈಲಿ  
 ಸಾತ್ ದೀಸ್ ಸಾತ್ ರಾತೀ | ಜಾಗರಣ್ ಕೇಲೀ  
 ತಾತೂಂ ಏಕ್ ಬಾಂಧ್‌ಯಾಲಿ | ತಿಣಿಂ ಆಟೊಳೀ  
 ಮೊಧೆನಾ ರಾತೀ ತೇಂ ಫೂಲು ಫುಲೊನ್ ಗೇಲಾಂ ದೇವಾಚ್ಯಾ ದೇವು ಲೋಕಾ  
 - ಕಷ್ಟಾಬಾ ಯೇತಲೊ ಭಾವು | ಫೂಲ್‌ಬಾ ಮೆಳ್‌ಲೆಂ ನಾಂ  
 ಭಾಯ್ರ್ ಸರ್‌ಗೇ ಭೋಯಿಣೇ ಮಾಯೇ | ಯಪುಲ್ಯಾ ವ್ಹೊರ್‌ಡಾ

ಮೂಕಾಂಬಾ ದಾವೂಕಾ ಭಾವಾ | ರುಮುಡಿಚೆಂ ಫೂಲು  
 ಅಯ್ಯೋಯೊ ಭೊಯಿಣಿಯಿ ಮಾಯೇ | ಸಾಧನ್ ಪಾವುಲೊ  
 - ಮಾತ್ಯಾಕ್ ನಂಯ್ವೊ ಕೇಸು ಭೊಯಿಣಿ | ಫೂಲಾಕ್ ನಂಯ್ವೊ ದೇಟು  
 ಬೊತ್ತೀಸ್ ಪಾಕ್ಯಾ ಫೂಲು ಭೊಯಿಣಿ | ತೆತ್ತೀಸ್ ನತ್‌ನ್ಯಾಚೆಂ  
 - ಮೂಕಾಂಬಾ ದಾವೂಕಾ ಭಾವಾ | ರುಮುಡಿಚೆಂ ಫೂಲು  
 ತಿಟ್ಲೆಂಬಾ ಆಯಿಕಲೊ ಭಾವ್ | ಫೊಡ್ಯಾಕ್ ಸೋಡಿಲೊ  
 ಉಡನ್ ಕರೀಲಾಂ ಫೊಡ್ಯಾನ್ | ಚಿನಿವಾರಾಚ್ಯಾ ಕಾಟ್ಯಾ  
 ಆಗಾ ಆಗಾ ಕಾಮಾರ್ಯಾ ಚಿನ್ವಾರ್ಯಾ | ಮೂಕಾಂ ರುಮುಡಿಚೆಂ ಫೂಲು  
 ರುಮುಡಿಚೆಂ ಫೂಲು ಕಾಮಾರ್ಯಾನ್ | ಬೊರೇಂಬಾ ಘಡೀಲೆಂ  
 ತೇಂಯಿಂಬಾ ಫೂಲುಯೀ ಭಾವಾನ್ | ಭೊಯಿಣಿಕ್ ದೀವೆಲೆಂ  
 ತೇಂಯೀಗೇ ಫೂಲ್‌ಯೀ ಭೊಯಿಣಿನ್ | ಮಾತ್ಯಾಕ್ ಮಾಳಿಲೆಂ  
 ತೀಗಾಂಯ್‌ದಾನಾಂ ತೀಯೀ ಗೀನಾ | ಫೊಡ್ಯಾ ಉಯ್ಲಾನ್ ಮೋಸ್‌ಲಿಂ  
 ಉಡನ್ ಕರೀಲಾಂ ತಿಣಿಂ | ಭಾವಾಲ್ಯಾ ಲಗ್‌ನಾಕ್ ಗೇಲ್ಯಾಂ  
 ಉಡನ್ ಕರೀಲಾಂ ಫೊಡ್ಯಾನ್ | ಯಾಪುಲ್ಯಾ ರಾಜ್ ರೊವುಳಾಚ್ಯಾ ಆಂಗ್‌ನೀ  
 ಭಾವಾಚ್ಯಾ ಲಗ್‌ನಾಕ್ ಭೊಯಿಣಿ | ಮೆವುನೊ ಪಾವೂಲ್ಯಾಂ

## 2. ಗೊಂಯಾಂ ಕಾನಾಕೋನಾ ಆಸಾಳ ವಾಡ್ಯಾಂತ್ಲ್ಯಾ ಕುಡ್ಯಾಂಲಂ ವ್ಹಾಡಿಗಚಿಂ ಗಾಣಿಂ :

ಗಾವ್ಣಿಣಿ : 1. ರಾಧಾ ವೆಳಿಪ್ (ಗಾನೆಲಿ) 2. ಚಂದ್ರಾವತಿ ಭಗತ್  
 3. ಸರಸ್ವತಿ ವೆಳಿಪ್ 4. ಲಕ್ಷ್ಮವತೀ ಗಾಂವ್ಕರ್ 5. ಶುಭವತೀ ವೆಳಿಪ್  
 6. ಶಾರದಾ ವೆಳಿಪ್ 7. ದ್ರೌಪದೀ ವೆಳಿಪ್ 8. ರುಕ್ಮಿಣಿ ಗಾಂವ್ಕರ್  
 ಸಂಗ್ರಹ್ ತಾರೀಕ್ : 18.3.2000

### 2.1 ಹಳೆದಿಚೆಂ ಗಾಣಿಂ :

ಆಂಬ್ಯಾಚೊ ತಾಳೊ ಬಾಂಧ್ಲಾ ಘರಾಚ್ಯಾ ಪಾಟಿಯೆ (2)  
 ಹಾಡೀಲಿ ಮುನು ತೇಲೀಲಿ ಸೊವ್ತೇ (2)  
 ತಾಜಾ ಉಯಿರ್ ಬಸಲೆಂ ಬಾಯ್ ಮುರ್ತಾ ತೇಲಾ  
 ಕಾಸ್ಯಾಚಿ ವಾಟೀ ಲಕ್ಶಾಂಚೀ ಬಾಲ್



ಆಂಬೋಯಿಚ್ಯಾ ಪಾನಾಂನಿ ಬಾಲ್ ಸ್ಲೆಸ್‌ಯಾಲೋ  
 ಕಾಪ್ಪಿನ್‌ಚ್ಯಾ ಸುತಾನಿಂ ಬಾಲ್ ಬಾಂಧ್‌ಯಾಲೋ  
 ಪಾನಾಂಚ್ಯಾ ಖೀಡ್ಯಾಂನಿ ಬಾಲ್ ಹಾಸ್‌ಯಾಲೋ  
 ಸಾಪೇಲ್ ಧೂಪೇಲ್ ನಾಲ್ಲೇಲ್ ಉತ್ಯೇಲ್, ನಾಲ್ಲೇಲ್ ಉತೇಲ್  
 ಪಾಂಸ್ ತೇಲಾಂ ಯೇಂವ್ತೋ ತೀಂ ವಾಟ್‌ಯೆ ತಳಾ, ವಾಟ್‌ಯೆ ತಳಾ  
 ಆಬೊಲ್ಯಾಂಚೊ ಪಾಲೋ ಹಳ್‌ದೀಚೆ ಖೂಟು, ಹಳ್‌ದೀಚೆ ಖೂಟು  
 ಪಾಂಸ್ ತೇಲಾಂ ಯೇಂವ್ತೊಂತೀ ವಾಟ್‌ಯೆ ತಳಾ, ವಾಟ್‌ಯೆ ತಳಾ  
 ಸಡಾಯೊ ಸಡಾಯೊ ನೊಪ್ರ್ಯಾ ಮೊಸ್ತುಂಗೇ ತೇಲ್ ಸಡ್ಯಾಯೊ  
 ಉಜಾಂಗೀಯ ಸಡ್ಯಾಯೊ ದಾಯಾಂಗೀಯ ದೆಂವ್ತೊಯಾ, ದಾಯಾಂಗೀಯ ದೆಂವ್ತೊಯಾ  
 ಉಕೆಡೇ ತಾಂದ್ಯಾಚೆ ಸೇಸ್ ಮಾನಾಂಚೆ ಏಳ್‌ಪು  
 ದಿಂಡೇಪನೀ ಸೇಸ್‌ರೇ ಬಾಯೇ ಭೂರುಂ ಲಾಗ್ಲೆ  
 ಪಾಯ್ಜಾನಿ ಸೊಡುರೇ ಬಾಯೇ ದಿಂಡೇ ಪಣ್

## 2.2 ರೇಗ್ :

ಜಾಯಿ ಸನಿಯಾಂಚೊ ವಾಕೊರು  
 ಕೊಣಾರಾನಿಯೇ ಕುವ್ತೊರು ಗೇ ತೋ ರೇಗೇ ಬೊಸ್ಲಾ  
 ಸಾತ್‌ರ ರಾನಿಯೆ ಕುವ್ತೊರು ಗೇ ತೋ ರೇಗೇ ಬೊಸ್ಲಾ  
 ವಾಲಿಕೇಸ್ ಕಾಪ್‌ಯಾಲೊ.....

## 2.3 ಕಳಸಾ ಉದಿಕಾ ನ್ಹಾಣಯ್ತಾನಾ :

ಆಂಬ್ಯಾಚೊ ತಾಳೊರೇ ಪುಲಾಂಚೊ ರೆಫುಲೋ  
 ಪಯ್ಲೊ ಮಾನ್ ಕೆಲಾರೇ.....

## 2.4 ರುಮೊಡ್ ಲಾಯ್ತಾನಾ :

ಆಮಿ ಗೆಲೆಲಿಂ, ಆಮಿ ಗೆಲೆಲಿಂ ಕುಂಕುಳೇಚ್ಯಾ ವಾಟೇ  
 ತಿಂಕಾಂ ಮೆಳ್‌ಲಿಂ ತಿಂಕಾಂ ಮೆಳ್‌ಲಿಂ ರುಮ್‌ಡೀಚೊ ಫಾಟೊ  
 ಮಾಳ್‌ಯಾಲೋ.....

**2.5 ವೊಕ್ಲೆಕ್ ಒಪ್ಪುನ್ ದಿತಾನಾ :**

ತಾಳೇಸ್ಯಾ ತಾಳ್ಯಾ ಉಯಿರ್.....

ಆಯೆಪಣೇ ತೇಲ್‌ಗೋ ಬಾಯ್ ಫಾಲುಂ ಲಾಗ್‌ಲೆಂ

ತೇಲ್ ಫಾಲುನ್ ಬಾಯ್.....

(ಹೆಂ ಗಾನೆಂ ದೀಗ್ ಆಹಾ)

ಅಖೆರಿಕ್ - ಇಸ್ಲೇ ದೀಸ್ ಆಲೋ ಪುತ್ತು ಮಾಯೇಚಾರೇ ವೋಟಿಂ (2)

ಆಜ್ ಸಾನ್ಸ್ ಗೇಲೋ ಬಾಳ್ ಸುಗುಲೆಲ್ಯಾಂ ಹಾತಿಂ (2)

**2.6 ಫರ್ ಭೊರ್ತಾನಾ :**

ಕಿರ್ಲಲೀ ಮಾಡೀ ಕಿರ್ಲಲೀ ಮಾಡೀ ನಂಯೀ ಪಲ್ತಡಿ

ಕಿತುಂ ಜಲ್ಮಾಲ್ಯಾ ಕಿತುಂ ಜಲ್ಮಾಲ್ಯಾ ಭಾವ್ ಭೊಯಿಣೇ

ಭಾವಾಗೆರ್ ಕರ್ಣ್ ಜಾತಾ, ಭಾವಾಗೆರ್ ಕರ್ಣ್ ಜಾತಾ, ಭೊಯಿಣಿ ಹಾಡುಂ ದಲಾಯೆರೇ

ಸಾತ್ ನಾಯಕಿಣ್, ಸಾತ್ ಬಾಯಿಕಣ್ ಆಯ್ಲಿ ಮ್ಹಜಿ ಭೊಯಿಣ್

ಭಾವಾಚಿ ಭೊಯಿಣ್‌ರೇ ದಾರ್ ದೊರ್ಪು ಹುಬ್ಯೆಗೋ, ದಾರ್ ದೊರ್ಪು ಹುಬ್ಯೆಗೋ

ಕಾಸಾಲೆಂ ಮಾಗ್ಣೆಂ ಭೊಯಿಣ್ - ಮಾಗೊಂ ಲಾಗ್ಲಿ, ಮಾಗೊಂ ಲಾಗ್ಲಿ

ದಿತಾ ಭೊಯಿಣಿ ತುಕಾಂ, ದಿತಾ ಭೊಯಿಣಿ ತುಕಾಂ - ದಾರಾಂತೀಲೊ ಮಾಡ್

ದಾರಾಂತೀಲೊ ಮಾಡ್ ಬೊಂದ್ಪಾ ಕಾಯಿರೆ ಕರ್ಚಾಕ್, ಕಾಯಿರೆ ಕರ್ಚಾಕ್

ಝಡಾಂ ಮೊಡೋ ಯೇವ್ನ್ ಮಾಡ್ ಮೊಡೊನು ಪೊಡ್ಪಲೊ, ಮೊಡೊನು

ಪೊಡ್ಪಲೊ

ಭಾವಾಚಿ ಭೊಯಿಣ್‌ರೇ ದಾರ್ ದೊರ್ಪು ಹುಬ್ಯೆಗೋ, ದಾರ್ ದೊರ್ಪು ಹುಬೆಗೋ

ಕಸಲೆಂ ಮಾಗ್ಣೆಂ ಭೊಯಿಣ್ ಮಾಗೊಂ ಲಾಗ್ಲಿ, ಮಾಗೊಂ ಲಾಗ್ಲಿ

(..... ಗಾನೆಂ ದೀಗ್ ಆಹಾ)

ಅಖೆರಿಕ್ : ಭಾವಾಚಿ ಭೊಯಿಣ್‌ಗೋ, ದಾರ್ ದೊರ್ಪು ಹುಬೆಗೋ, ದಾರ್ ದೊರ್ಪು ಹುಬೆಗೋ |

ಕಸಲೆಂ ಮಾಗ್ಣೆಂ ಭೊಯಿಣ್ ಮಾಗೊಂ ಲಾಗಲೀ, ಮಾಗೊಂ ಲಾಗಲೀ|

ದಿತಾಂ ಭೊಯಿಣಿ ತುಕಾಂ, ದಿತಾಂ ಭೊಯಿಣಿ ತುಕಾಂ ಮ್ಹೊಲ್‌ವಂತ್

ಕನ್ಯಾ

3. ಸಾಂತ್ - 1993 ನವಂಬರ್ 6-ಸ್ಮರಣ್ ಸಂಚಿಕಾಂತ್ ಗೋಕುಲ್‌ದಾಸ್ ಪ್ರಭುನ್ ಬರಯಿಲ್ಲೆಂ 'ಕೇರಳಾಂತ್ಲೆಂ ಲೋಕ್‌ಗೀತ್' ಲೇಖನಾಂತ್ಲಿಂ ಲಗ್ನಾ ಗಿತಾಂ :

3.1 ವೊಡೆ ಭಾಜ್ತಾನಾ (ವೊವಿ) : (ವ್ಹಾರ್ಡಿಗೇಚೆಂ ಪ್ರಥಮ್ ಕಾರ್ಯೆಂ ವೊಡೆ ಭಾಜ್ತೆಂ) ದರ್ಲಾಂತುಲೇ ಮಾಡ್ಯಾ ಆಸಾಸ..... ಪಿಸುಂದರೀ |

ಯಾ ಘರಾಂತಲಿ ಚಿಚುಂದರೀ, ಆಮಗೇಲಿ ..... (..... ಹೊಕ್ಲೆಚೆಂ ನಾಂವ್)

3.2 ವ್ಹೊಕ್ಲೆಕ್ ನ್ಹಾವಾ ಲಾಗ್ತಾಂ ದ್ವಿಂ, ಮ್ಹುನ್ಹ್ಯಾರ್ ಸಾಧಾರ್ನ್ ಬಾರಾ ವರ್‌ಸಾಂ ಆದ್ವಿಂ ವ್ಹಾರ್ಡಿಗ್ ದಾತಾಲಿ. ವ್ಹೊಕ್ಲೆಲಿ ಸಾನ್ಲಿ ಭೊಯಿಣ್ ಸೊ -ಸಾತ್ ವರ್ಸಾಂಚಿ ಆಸ್ತಾಲಿ. ತಿಕಾ ವ್ಹೊರಣಾಂತ್ ಕೊರೊ ಧರ್ವ್ತಾಕ್ ಆಸ್ತಾಲೆಂ, ತಿಕಾ ಕೊರೊಲಿ ಮ್ಹುನ್ ನಾಂವ್

ಕೊರೊಲೆಕ್ ಚಿಡಾಯ್ತಾನಾ -

ಮಾಂಟೋವಾಸ.... ದರಲಾಂತ್ ಆಸಾಸ..... ಪಣ್ಯಾ ಬೋಯೋ

ಯಾ ವ್ಹಾರ್ಡಿಕ್‌ಚೊ ಕರವಲ್ಯೊ ನಾಗಡ್ಯೊ ಜಾ..... ಲ್ಯೊ

3.3 ಲಗ್ನಾ ಮಾಟೊವ್ ಆನಿ ಮಾಟ್ಯಾಂತ್ 'ಚಿವಕು' ಘಾಲ್ತಾನಾ -

ಚೊವೊಕು ಘಾಲೀತಾ.....ಚೊವ್ಗಲೆ,

ತೇ ಚೊವಗ್ ಜಾಣ್.....

ಚೊವಕು ಘಾಲೀತಾ ಕುಬೇರ್.....

ತೇ ಚೊವಗ್ ಜಾಣ್.....

ಚೊವಕಾ ಪಾಲೊ ಬಾಂದೀತಾ ಕುಬೇರ್

ತೇ ಚೊವಗ್ ಜಾಣ್.....

ಚೊವಕು ಘಾಲೀತಾ ಕುಬೇರ್

ತೇ ಚೊವಗ್ ಜಾಣ್.....

3.4 ಕೇರಳಾಂತ್ ಕುಡ್ಡಿ ಸಮಾಜಾಂತ್ ವ್ಹಾರ್ಡಿಗೇ ಮಾಗಿರ್ ಘೊವ್ ಬಾಯ್ಲಾಂಕ್ ಮಾಟ್ಯಾ ಭಾಯ್ರ್ ರುಂಬ್ಡಾ ರೂಡಾ ಕಡೆ ಬೊಸೊವ್ನ್ ತಿಣೆಂ ಧಂಯ್ ಪೂಜಾ ಕರ್ಚೆಲಿ ರಿವಾಜ್ ಆಹಾ. ರುಂಜ್ ಪೂಜಾ ಕರ್ತಾನಾ -

ಆರೇ ಆರೇ, ರುಂಬೋಡಾ, ಕೋಣಾ ಜಲಾ ಭೂಮಿ, ಜಲಮಲಾ,

ದೇವಾಂಚಿಂ ದೇವಲೋಕಾಂ ತುಮಿ ಜಲಾ..... ಮೊಲಾ

ಪಾಂಚ್ ಪೊಡಾ ನಾಗಾಂದೋ ತುಮಿ ಯೆಯಾ ವೊ ಶಯೆನ್ ದಯೆನ್  
ಆಪೋರ್ತನ್ ವ್ಹರಾವೋ..... ಪಾಳಯಾಂ ಜೋ ಜೋ, ಬಾಳೀ.

3.5 ಘರ್ ಭೂತಾನಾ ಹೊರೈದಾಲಿ ಭೂಯಿಣ್ ವೊಕ್ಲೆ ಹೊರೈದಾಕ್ ಬಾಗ್ಲಾ  
ದಾರಾರ್ ಆಡ್ ಯೆತಾನಾ ಆಪ್ಲ್ಯಾ ಪುತಾಕ್ ಭೂಯಿಣಿಲ್ಯಾ ಧುವೆಕ್ ವ್ಹಾರ್ಡಿಗ್  
ಕರಾಂ ಮ್ಹುನ್ ಹೊರೈದ್ ಉತರ್ ದಿತಾ. ತ್ಯಾ ಗಾಣ್ಯಾಂತ್ ಹಿಂ ಸಕಯ್ಲಿಂ  
ಉತ್ರಾಂ ಯೆತಾ -

ಗಾಯ್ ತರ್ ದಿಲ್ಯಾರ್ ಬಾಂದವಾ, ರೈಡುನ್ ಮೋಡೂನ್ ವತಲೆಂ  
ಆಯ್‌ದನ್ ಪಾಯ್‌ದನ್ ದಿಲ್ಯಾರ್ ಬಾಂದವಾ ವಿಕುನ್ ಸಾಟುನ್ ವತಲೆಂ.

4. 'ಗೊಂಯ್ಲ್ಯಾ ಲೋಕ್‌ವೆದಾಚೊ ರೂಪ್‌ಕಾರ್' - ಗೋವಾ ಕೊಂಕಣಿ ಅಕಾಡೆಮಿನ್  
1991 ವರ್ಸಾಂ ಪ್ರಗಟ್ ಕೆಲ್ಲ್ಯಾ ಪುಸ್ತಕಾಂತ್ - ಶ್ಯಾಂ ವೆರೆಂಕಾರಾನ್ ಬರಯಿಲ್ಲ್ಯಾ  
ಲೇಖನಾಂತ್ಲೆಂ ಸಂಗ್ರಹ್ :

4.1 ದಾತೆಂ ಮಾಂಡಾನಾ : (ದಳ್ಯಾನಾ)

ದಾಂತೆಂ ಮಾಂಡೂನ್ ದಾಂತ್ಯಾ ಕೆಲೆ ತಿಬೆ  
ಪಾಂಚ್‌ಯಿ ದೇವ್ ಉಬೇ ಆಮ್ಚ್ಯಾ ಕಾರ್‌ಯಾಲಾಗಿಂ  
ಸೊನ್ಯಾಚೆಂ ದಾಂತೆಗೇ ರೂಪ್ಯಾಚೆಂ ಖಾಣ್‌ಯೆಂ  
ಆಪ್ಲೆ ಹಾತಿಂತ್ ಮಾಂಡ್ಲೆಗೆ ಧರ್ತರಿ ವನದೇವತೆ ಮಾಯೆನ್  
ಆಂದರಿ ನೀ ಬೊಂದರೀ ಬಸೂಂಕ್ ಫಾಲಾ ಶೆಂದರೀ | ಮೊತಿಯಾಚಿ

4.2 ನ್ಹಾವಪ್ : (ಕಳಸಾ ಉದಿಕ್ ನ್ಹಾಣಯ್ತಾನಾ)

ಸಿತೇ ಮ್ಹಾಜೇ ನ್ಹವ್ರೆಗೆ ಕೆಳೀ ಪಾನಾನ್ ನ್ಹಾಣಯಾ  
ಏಕ್ ಶಬ್ದ್ ಜಾಣಯಾ ತೆಜ್ಯಾ ಮಾಪ್ಯಾಕ್  
ಕುಂಡ್ಯಾಚ್ಯಾ ಫಾಟಾರ್ ವ್ಹಿಲೇ ಕೊಲೆ  
ಸಿತೇಚೆ ಮಾಪ್ಯೆ ಖರ್ಚಾಕ್ ಭಿಲೇ

4.3 ವೊಕ್ಲೆಕ್ ಒಪ್ಪುನ್ ದಿವ್ಚೆಂ :

ಕಡೆ ಮುಡೇ ವಣಕಣಾ | ತೆಜೆರ್ ಸೊಡ್ಲಿಂ ಜಮ್ಪಣಾಂ | -  
ತೆಜೆರ್ ಬಸ್ಲಿಂ ಚೊಗಾಂ ಜಣಾಂ | ಮಾಂಯ್ ಮಾಂ.....ವ್

ಆತಾಂ ಬಾಪ್ಪಾ ದೀತಾ ಮ್ಹಣ್ಣೆ | ಮಾಗಿರ್ ಬಾಪ್ಪಾ ನಾ ಮ್ಹಣ್ಣೆ | -  
 ಸೊಳಾ ವರ್ಪಾಚಿ ಪುತಳಿ ನೆಣ್ಣಿ | ಸಿತಾ ಬಾಯ್  
 ಆಯಿ ಬಾಪ್ಪಾಚಿಗೇ ಪೋಟಿ | ಜಲ್ಮಲಿಗೆ ಪುತಳಿ | -  
 ಕನ್ಯಾ ದಾನಾ ಕೊನಳಿ | ಧುವೇನ್ ಉಡಯ್ಲಿ  
 ಉಬೊ ಜಾಲ್ಲ್ಯಾ ಮಾಯೇ ಬಾಪ್ಪಾ | ಸೊಡ್ ಪಾಣಿಯಾಚ್ಯೊ ಧಾರೊ | -  
 ಲೆಕ್ ಜಾತಾ ಪರಾಫರ್ | ರಾಜ್ ಕರುಂಕ್  
 ರಾಜ್ಯ ಸೇ ಕರಯ್ತಾ | ಕಾಯ್ ಲೆಕೇ ಮಾಗ್ತಿ -  
 ದಿತಾಂಗೇ ದಿತಾಂ ತುಕಾ | ದಾರಿಂತಲೊ ಮಾಡ್  
 ಆತಾಂ ಬಾಪ್ಪಾ ದಿತಾ ಮ್ಹಣ್ಣೆ | ಫಾಲಾಂ ಬಾಪ್ಪಾ ನಾ ಮ್ಹಣ್ಣೆ  
 ಜಾಯೆಚ್ಯಾ ಝೂಡಾಖಾಲಾ ಬಾಪ್ಪಾ ವಿಸರ್ಚಿ | -  
 ಚಾಂದ್ ಸೂರ್ಯಾ ದೊಗಾಂಯ್ | ತುಕಾ ಗವಾಯ್ ದಿತಾ  
 ಕಾಂತಯಿಲ್ಲೆ ಬಾವ್ಣೆವರಿ | ಧೂವ್ ಮ್ಹಜಿ ಗುಣಾ ಖಾಣಿ | -  
 ಕನ್ಯಾದಾನ್ ಕರೂನ್‌ಗೇ | ರತ್ನ್ ಪೊಟಿಚೆಂ ವೊಪಿಯಲೆಂ  
 ಸಿತಾಬಾಯೆಚ್ಯಾ ಲಗ್ನಾ ಭಟ್ ಆಯ್ಲೆ ಎಕ್ಚೆಂ ಸಾತ್ | ಭಟ್ ಆಯ್ಲೆ ಎಕ್ಚೆಂ ಸಾತ್  
 ತಾಂಬ್ಯಾಚ್ಯಾಗೇ ಪೈಶ್ಯಾಕ್ ಬಾಪ್ಪಾನ್ ಕೆಲೆಗೇ ಕನ್ಯಾ ದಾನ್ | ಬಾಪ್ಪಾನ್ ಕೆಲೆಗೆ  
 ಕನ್ಯಾ ದಾನ್

#### 4.4 ಬಾಶಿಂಗ್ ಬಾಂಧ್ತಾನಾ -

ದಂಡು ಪೂಜಿಲಾ ರತನಾಚೋ  
 ಭಾಂಗ್ ಭೂರ್‌ಲಾ ಮೊತಿಯಾಂಚೋ  
 ಇಂದ್ರ ಚಂದ್ರ ಸಮೀರ್ ಕುಲವಂತು  
 ಆಗೇ ವೊನಿಯೆ ಕಾಜೊಳಿ  
 ದೊಳ್ಯಾ ಕಾಜೋಲೆ  
 ಭೊವ್ರಾ ಭೊರಾಂತೆ  
 ರುಕುಮಿಣಿ ಸೊಪರಿಣಿ  
 ಮೆವ್‌ಣಾ ಅಂಕಾ ರುಕಿ ಫುಲ್ಲ ಹಾಡಾಯ್  
 ರೂಕೀಚೆ ಜಾಯಿ ಜುಯಿ ಶಿವುಂತೆ  
 ಮೊಗ್‌ರೆಂ ಕೆದ್‌ಕಿಚೆಂ

ನೀಲೇ ಭಾಸಿಂಗಾಚೇ ಗೊಂಡೇ  
 ಪಟಾ ಸೂತಾಚೆಗೇ ದಂಡೇ  
 ಮಾಂಯ್ ಬಾಪುಸ್ ಸಂತೋಸಿಲೇ  
 ಭಾಸಿಂಗ್ ಬಾಂದಿಯ್ಲಾ ||

#### 4.5 ಸುನೇಕ್ ಫರಾಂತ್ ಹಾಡ್ತೆಂ :

ಅಡೇ ಮಾಡೆ ಗಡೋವಿಲೇ  
 ತಜೆಂ ಉಂಚಾರೀ |  
 ಆಂತುಳ್ಳೆಂ ಜಂಸೇರಿ ಕಾಪಡ್  
 ತೀ ಚೌಗೇಯಿ ಬಸ್ಸಿಲೆ ತಜೇರಿ |  
 ಯೇರೆ ಪುತಾ ಉಜೇ ಮಂಡೀರ್  
 ಯೇಗೊ ಸುನೇ ದಾವೆ ಮಂಡೀರ್ |  
 ಬಾಪಾನ್ ಕೆಲಿಗೋ ಧನರಾಸಿ  
 ಆಜೆನ್ ಕೆಲಿಗೊ ಕನ್ಕೇಸಿಂ |  
 ಆಮ್ಕಾನ್ ವಾಡಯ್ಲಿಗೊ ಬಾರಾಯಿ ವರ್ಷ  
 ಆಜ್ ತುಮ್ಮಾ ಹಾತೀ ದಿಲಿಗೋ |  
 ಪಾಲನ್ ಕರಾಯ್ ವೋ  
 ಚಾರ್ ವೀಡ್ಯೆ ಸಾಟುವಾಂತು |  
 ವ್ಹೊಕ್ಲೆ ಹಾಡ್ ಮಾಳ್‌ಯಾಯ್ ಮಾಟ್ಟಾಂತು  
 ವ್ಹೊಕ್ಲೆಲೊ ಮಾಯಿ ಬಾಪುಸು |  
 ಗಂಗೇಚೆಂ ಉದಾಕ್  
 ಪಾಲನ್ ಕರಾಯ್ ವೋ ||

5 ಗೊಂಯ್ಲೊ ಲೋಕ್‌ವೆದ್. ಪ್ರಗಟ್ಲಾರ್ : ರಾಜ್ಯ ಶಿಕ್ಷಣ್ ಶಾಸ್ತ್ರ ಸಂಸ್ಥಾ,  
 ಆಲ್ತೊ ಪರ್ವರಿಂ ಗೋವಾ. 1983.

5.1 ದಳಣ್ : ಸಂಗ್ರಹ್ : ಶ್ರೀಮತಿ ರಜನೀ ನಾಯಕ್, ಪರ್ವರಿಂ

ಆಂಬ್ಯಾ ತುಜ್ಯಾ ತಾಳಿಗೇ, ಫುಲಾ ತುಜಾ ರ್ವೇಲಾ,  
 ಆದಿ ಮಾನ್ ಕೇಲಾ, ಆಮ್ಚ್ಯಾ ಘರ್ಜ್ಯಾ ದೇವಾ |

ಘರ್ಮೋ ದೇವ್ ಯತಾಗೇ ಹಾಂಸತ್ ಧೋಲತ್  
 ಮಾಣ್ಯಾಂ ಗಳಯ್ತು ಮಾಟ್ಟಾ ಉಜ್ವಾಡ್ |  
 ನಿರಾಕಾರಾ ದೇವಾರೇ, ಜಾವೂನಾಕಾ ಪಯ್ಸ್  
 ಮಾಂಡೀ ಫಾಲನ್ ಬೈಸ್ ಆಮ್ಚ್ಯಾ ಕಾರ್ಯಾಲಾಗಿಂ  
 ದಾತೇ ಮಾಂಡೂನ್‌ಗೇ ತಾಂದೂಳ್ ಶೇಸಯಾ  
 ರುಕ್ಮಿಣ್ ಬಸಯಾಗೇ ಆಮ್ಚ್ಯಾ ಕಾರ್ಯಾಲಾಗಿಂ

5.2 ಲಗ್ನಾ ಗೀತ್ : ಸಂಗ್ರಹ್ - ಶ್ರೀಮತಿ ರಜನೀ ನಾಯಕ್, ಪರ್ವರಿಂ

ಕೆಪೆಂ ಕಾನ್ನಿ ಮ್ಹಣ್ಣೆ ಗನ್ನೀತಲಿ ಚಿಲ್ಪಾಂ  
 ಆನಿ ಕಾಣ್‌ಕೊಣ್‌ಕಾನ್ನಿ ದಿಸ್ತಾತ್ ವಜ್ರ್ ಥಿಕಾಂ |  
 ಕೆಪೆಂ ಗೌರ್ ಮ್ಹಣ್ಣೆಗೇ ರಾನಾಂತುಲೆ ಕೊಲೆ  
 ಆನಿ ಕಾಣ್‌ಕೊಣ್‌ಕಾರಾನ್ ಚೆಡುಂ ದೀವ್ನ್ ಮನಿಸ್ ಕೆಲೆ. ||

ಯಜ್ಞಾನ್ಯಾ ಬಾಬಾರೇ ತೂಂ ಕಿತಾ ವೊಗಿ  
 ಧನ್ಯಾಚಿ ಮೊರ್ಗಿ ತುಜಿ ರಿತಿ ಜಾಲಿ |  
 ಯಜ್ಞಾನ್ ಬಾಬಾರೇ ಖಾಂದಾರ್ ತುಜ್ಯಾ ಜಾಯೀ  
 ಆನಿ ಭಾಯ್ರ್ ಭಿತರ್ ಯೆತಾನಾ ತುಕಾ ಯೆಜ್ಞಾನ್ನ್ ಜಾಯಿ ||  
 ನ್ಹವರ್ಯಾ ಬಾಬಾರೇ ಸತ್ರಿ ಧರ್ ಆಡ್,  
 ವ್ಹಂಕಲ್ ಆಸಾ ಗಾಡ್, ನ್ಹವರ್ಯಾ ಖಬರ್ ದಾರ್ |  
 ವ್ಹಂಕಲೆ ಬಾಯೇಗೆ ಖಾಂಬ್ಯಾ ಸರ್ಚಿಂ ಉಬಿ  
 ವಯೇ ವೊಟ್ಯಾ ಬಂದವಾ ರೇ ಭೈಣ್ ತುಜಿ |  
 ಮಾಟ್ಟಾಚಿ ಮ್ಹೆಡ್‌ಗೇ ಗಜ್‌ಗಜವಂತಾ,  
 ಮಾಟವ್ ಬುದವಂತಾರೇ ಮಧು ಮಾಜ್ಯಾ |  
 ವ್ಹಂಕಲೆ ಹಾಡ್ಲಾ ಸಾಡೋಗೇ ಪಳೊವ್ಂ ಯೆಯಾ ಬಾಯೋ,  
 ಸಾತ್ ತಿನ್ನಿಂ ಜಾಯೋ ಸಾಡ್‌ಯಾಂ ಪರ್ಮಳ್ |

5.3 ಲಗ್ನಾ ಗೀತ್ : ಸಂಗ್ರಹಕಾ : ಸೌ. ನಮ್ರತಾ ನ. ಸಾವಂತ್, ಪೆಡ್ಡೆಂ

ಬಾಂಯ್ ಭೊಂವ್ತಿ ಶಿರಿ ಶೆವಂತಿ | ರಾಮ್ ಪಾಡಿ ಕಳಿಯಾ  
 ಸೀತಾ ಭರಿ ಸಾಮಳಿಯಾ | ಊರ್‌ಗೇ ಗೂಂತ್‌ಗೇ ಮಾಳಾ |  
 ಲಗ್ನಾಚ್ಯಾ ಜಾಲೇ ವೇಳಾ

ಸೀತಾ ರಾಹಿಲಿ ರಾಯ್ ಬಂದರ್ | ಮಾಳಾ ವಾಹಿಲಿ ರಾಮಚಂದ್ರಾ  
 ದಾರಾಂತುಲ್ಯಾ ದರಿಯಾ | ದರಿಯ ಭಿಜತೀ ಮಾರ್ಝ್ಯ ಮಿರಯಾ  
 ಪಾಡಿಚ್ಯಾ ಚಾನ್ನೀ ಸೂರ್ಯಾ | ಸಾಂಭಾಳ್ ಮಾರ್ಝ್ಯ ಮಿರಯಾ  
 ದಾರಾಂತುಲ್ಯಾ ದರಿಯಾ | ಸಿಡಾ ಭರ್ಲಾಗೇ ವಾವ್ರೊ |  
 ಹೊಕ್ಲೆ ತುಜೊಗೇ ಭಾವ್ರೊ | ಆಹೇ ಬಾಹೀರ್  
 ಮಾಟ್ವಾಚ್ಯಾ ದಾರಾಂತ್ ತೇಲಾ ತುಪಾಚೆ ದಬೆ  
 ಮಾನಾಚೇ ಉಭೇ ಆಪ್ಪೆ ಮ್ಹಾದೇವ್ ದೇವ್  
 ಮ್ಹಾದೇವ್ ದೇವ್ ಯೇಗಾ ಭೋವಾನ್  
 ದೀಗಾ ಶೆವಾಜ್ ಆಮ್ಚ್ಯಾ ಕಾರ್ಯಾಶೀ  
 ಮಾಟ್ವಾಚ್ಯಾ ದಾರಾಂತ್ ಕುಕ್ಯಾಚಿ ದಬೀ  
 ಮಾನಾಚಿ ಉಬೀ ಸಾಂತೇರಿ ಆಯೀ  
 ಸಾತೇರಿ ಆಯಿ ಯೇಗೇ ಭೋವಾನ್  
 ದೀಗೇ ಶೆವಾನ್ ಕಾರ್ಯಾ ಪುರವಾನ್

#### 5.4 ರುಮ್ಹಿಚೆಂ ಗೀತ್ :

ರುಮ್ಹಾಚೆಂ ಫೂಲ್‌ರೇ ಹಾಡೂನ್ ದೀರೇ ಬಂಧವಾ  
 ತೆನ್ನಾ ತುಜ್ಯಾ ಮಾಟ್ವಾಂತ್ ಕರೊ ಧರ್ತಾಂ ||  
 ಮಾರಿಯಾಲೀ ಕುದಳ್‌ಗೇ ಕಾಡಿಯಾಲಿ ಧೇಂಪಾ  
 ತಾಂತೂನ್ ರೊವಾಂ ರೊಂಪ್ರೊ ರೂಮಡಾಚೊ || -  
 ಸಾಖರೆಚೆಂ ಆಳೆಂ ರೇ ಕಡ್ಡಾಚೆಂ ಧಾಂಕಣ್  
 ದೂಧಾಚೆಂ ಶಿಂಪಣ್ ರೂಮಡಾಕ್ || -  
 ಏಕ್‌ಪಾಣಿ ರೂಮಡಾರೇ ದೋನ್ ಪಾಣೀ ಪಾವಲಾ  
 ತೀನ್ ಪಾಣಿ ರೂಮಡ್ ದಾವಾ ಗೇಲಾ ||  
 ತೀನ್ ಪಾಣಿ ರೂಮಡಾರೆ ದೋನ್ ಪಾಣೀ ಪಾವಲಾ  
 ಪಾಂಚ್ ಪಾಣಿ ರೂಮಡ್ ಕಾಂಡ್‌ಯೆ ಗೇಲಾ || -  
 ಪಾಂಚ್ ಪಾಣಿ ರೂಮಡಾರೇ ಸ ಪಾಣಿ ಪಾವಲಾ  
 ಸಾತ್ ಪಾಣಿ ರೂಮಡ್ ಖಾಂದ್‌ಯೆ ಗೇಲಾ || -  
 ಸಾತ್ ಪಾಣಿ ರೂಮಡ್ ಆಲ್ ಪಾಣಿ ಪಾವಲಾ ||



ನವ್ ಪಾಣಿ ರೂಮಡ್ ವಿಸ್ತಾರಾ ಗೇಲಾ || -  
 ನವ್ ಪಾಣಿ ರೂಮಡ್‌ರೇ ಧಾ ಪಾಣಿ ಪಾವಲಾ  
 ಅಕ್ರಾ ಪಾಣಿ ರೂಮಡ್ ಕಳ್ಯಾ ಗೇಲಾ || -  
 ಅಕ್ರಾ ಪಾಣಿ ರೂಮಡ್‌ರೇ ಬಾರಾ ಪಾಣಿ ಪಾವಲಾ  
 ತೇರಾ ಪಾಣಿ ರೂಮಡ್ ಪೂಲಾ ಗೇಲಾ || -  
 ತೇ ರೂಮಾಡಾಚೇ ಮುಳಾರೇ ನಾಗಾನ್ ಕೆಲಾ ಉಭೇ  
 ಪೂಲ್ ಹಾಡೂಂ ಕಶೆಂ ಭಯಿಣಿ ರೂಮಡಾಚೆ || -  
 ತೆಂ ಪೂಲ್ ಫುಲೊನ್ ಗೇಲಾಂ ದೇಪಾ ಸಭೇ  
 ಪೂಲ್ ಹಾಡೂಂ ಕಶೆಂ ಭೊಯಿಣಿ ರೂಮಡಾಚೆಂ || -  
 ದನ್ಪಾರಾಚ್ಯಾ ಭಾರಾರ್‌ರೇ ಬಾರಾ ವರಾಂ ಕಡಾರ್  
 ಚಾಲ್ ಕೆಲಾ ಬಾಳಾನ್ ಘರಾ ಮಹಾಲಾ || -  
 ಏಕ್ ಶಿಪ್ಲೆಂ ದಿಯೆಂ ರೇ ಬಾಳಾನ್ ವೊತ್ಲೆಂ  
 ಖಾಂದ್‌ಯಾ ಶೇಲಾರ್ ಗಾತ್ ಮಾರೀಲಿ || -  
 ದನ್ಪಾರಾಚ್ಯಾ ಭಾರಾರ್ ರೇ, ಬಾರಾ ವರಾಂ ಕಡಾರ್  
 ಚಾಲ್ ಕೇಲಾ ಬಾಳಾನ್ ಶೇಟೀ ಘರಾ || -  
 ಪೈಸ್‌ಸಾನ್ ದೇಖಲಾರೇ ಲಾಗಿಸಾನ್ ಪಾಹಿಲಾ  
 ಹಾಂತರ್‌ಪಾಟ್ ಸೊಡೂನ್ ತೇಕಾ ದಿಲಾ || -  
 ಘೊಡ್ಯಾ ವೆಲ್ಯಾನ್ ಯೆಂವ್ಜೆರೇ ಪಾಯಾನ್ ಕಸೊರೇ ಪಾವ್ಲೊ  
 ಅಶೆಂ ಶೇಟ್‌ರೆ ವಿಚಾರ್ ಕರ್ತಾ || -  
 ಸೋನ್ಯಾಚೆಂ ಆಗ್ಚೆಂ ರೇ ರೂಪ್ಯಾಚೊ ತುತ್ಯೊ  
 ಪೂಲ್ ಘಡಯ್‌ರೇ ರೂಮಡಾಚೆಂ || -  
 ಬತ್ತೀಸ್ ಪಾಕ್ಲೊ ತೆಹತ್ತೀಸ್ ಕರವಣಾಂ  
 ಪೂಲ್ ಘಡಯ್‌ರೇ ರೂಮಡಾಚೆಂ || =  
 ಏಕ್ ಶಿಪ್ಲೆಂ ದಿಯೆಂ‌ರೇ ವೊತ್ಲೆಂ ಶೆವೀ ಪಾಲವಾಕ್  
 ಪೂಲ್ ಘೆತಿಲೆ ಬಾಪೂಲ್ಯಾ ಹಾತಾಕ್ || -  
 ತೆಂ ಪೂಲ್ ಘೆವೂನ್‌ರೇ ಲಾಯ್ಲಾಂ ಮುಂಡಾಶಾಕ್  
 ಚಾಲ್ ಕೇಲಾ ಬಾಳಾನ್‌ರೇ ಘರ್ ಮ್ಹಾಲಾಕ್ || -  
 ಏಕ್ ಮೂರ್ ಸಾಳ್‌ಗೇ ಏಕ್ ಮೂರ್‌ಗೇ ವಾಳ್

ಜೆವಣ್ ರಾಂಧ್ ಮಾತೆ ಪಾಂಚ್ ಪಕ್ವಾನ್ನಾ || -  
 ಘಂಘಾಳ್ ಬಾಣ್‌ರೇ ತಾಪವಂಕ್ ಘಾತಲಾ  
 ಏಕ್ ತಾಂಬೆಯೊ ಬಾಳಾ ಗೇಲಾ ನ್ಹಾವೊಂಕ್ || -  
 ಏಕ್ ತಾಂಬೆಯೊ ಬಾಳಾನ್ ಖಾಂದಾರ್ ಘಾತಲಾ  
 ಏಕ್ ತಾಂಬೆಯೊ ಘಾತಲಾ ಕೇಳ್ ಕವತ್ಯಾಕ್ || -  
 ನ್ಹಾವನ್ - ಧುವನ್ ಬಾಳ್‌ರೇ ಝಲೋ ತೂರ್ತಧಾನ್  
 ತುಳ್‌ಶೀ ಮಾಯಾಕ್ ಬಾಳ್ ಪಾಣೀ ಘಾಲಲಾಂ || -  
 ಧಂಯ್‌ಸಾನ್ ಬಾಳ್‌ರೇ ಚಾಲೊನ್ ಗೇಲೊ ರಾಂದ್ಜೆ ಖೊಲಿಯೆಕ್  
 ಪಾಂಚ್ ಪಕ್ವಾನಾರೇ ಬಾಳಾಕ್ ಮಾತೇನ್ ಪಾಡೊನ್ ದಿಲ್ಲಿ || -  
 ಪಾಂಚ್ ಮುರಿನಿ ಬಾಳಾನ್ ಕೇಲಿ ಏಕ್ ಉಂಡಿ  
 ಏಕ್ ಉಂಡಿ ಘಾತಲಿ ಬಿಲೂ ಮಾಜರಾಕ್ || -  
 ಏಕ್ ಉಂಡಿ ಘಾತಲಿ ಪಾಂಚ್ ಆತ್ಮ್ಯಾಕ್  
 ಜೇವ್ನ್-ಖಾವ್ನ್ ಬಾಳ್‌ರೇ ಝಲೋ ತೂರ್ತಧಾನ್ || -  
 ಗೇಲೊ ಬಾಳ್ ಆಪ್ಲ್ಯಾ ಖೊಲ್‌ಯೆಕ್  
 ಪಾಯಾಚೆ ನಾಖುಟ್‌ರೇ ಮಾತ್ಯಾಚೊ ಕೇಸ್  
 ಸರ್ವ್ ಅಲಂಕಾರ್ ಬಾಳಾನ್ ಅಂಗಾ ಜೋಪಲಾ || -  
 ಹಳ್‌ದೀ ಆಂಗಾಚೊರೇ ಬಹಿಣೆ ಮೊಗಾಚಿ  
 ಜಾವ್ನಾನಾಕಾ ಬಾಳಾ ಬಹಿಣೆ ಘರಾ  
 ಮಾತೇ ಮಾವುಳೀಗೆ ಪಿಶೆ ಖುಳೇ  
 ಬಹಿಣೆ ಶಿವಾಯ್ ಮಾತೇ ವರ್ ನ್ಹಾವನಾತ್ || -  
 ದನ್ಪಾರಾಚ್ಯಾ ಭಾರಾರೇ ಬಾರಾ ವರಾಂ ಕಡಾರ್  
 ಚಾಲ್ ಕೇಲಾ ಭಾವಾನ್ ಬಹಿಣೆ ಘರಾ || -  
 ಪೈಸ್‌ಸಾನ್ ದೇಖಲಾರೇ ಲಾಗಿಸಾನ್ ಪಾಹಿಲಾ  
 ಸೋನ್ಯಾಚ್ಯಾ ತಾಟಾ - ಸುವರ್ಣ ದಿವ್ಲಿ  
 ಆರತ್ ಪೂಜಯ್ ಬಹಿಣೆ ಪಾಂಚ್ ವಾತೀ || -  
 ತೀ ಆರತ್ ಫೇವ್‌ರೇ ಚಾಲೊನ್ ಆಲೀ  
 ಮ್ಹಾಲ್ ಧಾರ್ವಟ್ಯಾರ್ ಉಭೀ ಝಲಿ || -  
 ರೂಮೆಡಾಚೆ ಪೂಲ್‌ರೇ ಘಾತ್ಲೆ ಬಹಿಣೆ ಆರತಿ

ಪಾರ್ಥಿವ ವೇಣೀಗೆ ಹಾತೀಕ್ ಕಣಿ  
 ಫೂಲ್ ಮಾಳ್ ಬಹಿಣಿ ರೂಮ್‌ಡಾಚೆ || -  
 ತೇ ಫೂಲ್ ಮಾಳ್‌ನೋಗೇ ಗೇಲಿ ಮಾವಾ ಪಾಲಂಗಾರ್  
 ಮಾವಾನ್ ಮ್ಹಣ್ಲೆಂ ಸುನೇ ನಾಂದೋ ಆಯೆವ್‌ಪಣ್ || -  
 ತೇಂ ಫೂಲ್ ಮಾಳ್‌ನೋಗೇ ಗೇಲಿ ಮಾಯಿ ಪಲಂಗಾರ್  
 ಮಾಯಿನ್ ಮ್ಹಣ್ಲೆಂ ಸುನೇ ನಾಂದೋ ಆಯೆವ್ ಪಣ್ || -  
 ತೆಂ ಫೂಲ್ ಮಾಳ್‌ನೋ ಗೇಲಿ ಭಾವ್ಯಾ ಪಲಂಗಾರ್  
 ಭಾವ್ಯಾನ್ ಮ್ಹಣ್ಲೆಂ, ಭಾವಜೆ ತುಕಾ ನಾಂದೋ ಆಯೆವ್‌ಪಣ್ || -  
 ತೆಂ ಫೂಲ್ ಮಾಳ್‌ನೋ ಗೇಲಿ ನಣಂದೆ ಪಾಲಂಗಾರ್  
 ನಣಂದೆನ್ ಮ್ಹಣ್ಲೆಂ ಭಾವಜೇ ತುಕಾ ನಾಂದೋ ಆಯೆವ್‌ಪಣ್ || -  
 ತೆಂ ಫೂಲ್ ಮಾಳ್‌ನೋ ಗೇಲಿ ಸವತಿ ಪಲಂಗಾರ್  
 ಸವತೀನ್ ಮ್ಹಣ್ಲೆಂ, ಸವತೀ ತುಕಾ ನಾಂದೋ ಆಯೆವ್‌ಪಣ್ || -  
 ತೆಂ ಫೂಲ್ ಮಾಳ್‌ನೋ ಗೇಲಿ ಜಾವೆ ಪಲಂಗಾರ್  
 ಜಾವೆನ್ ಕೇಲಿ ಜಾವೆ ಪಾರ್  
 ಸವತೀ ಸಾಜಣ್‌ಗೇ ಜಾವ್ಪೋ ವೈರಾಗಿಣಿ || -  
 ತೇಲಾ ತಾಂದೂಳ್ ಬಹಿಣಿ ಧಿಜನಾ  
 ಭಾವ್-ಬಹಿಣಿ ಜೋಡೇಗೆ ಜಾತಿ ಮಾರ್ಗಾನ್ ||  
 ಸಾಂಗ್‌ಗೇ ಬಹಿಣಿ ಕಾಣಿ ಸಾಸುರಾಚಿ  
 ಸಾಸುರಾಚಿ ಕಾಣಿ ದರೂಂ ನಯೇ ಮನೀ  
 ಫಾಲೂಂ ನಯೇ ಕಾನೀ ಮಾವ್ಪೋಳೆಚ್ಯಾ ||

### 5.5 ದಳ್ಳಾನಾ ಗೀತ್ :

ಜಾತೆಂ ಮಾಂಡೂನ್‌ಗೇ ತಾಂದೂಳ್ ಶೆವ್ಯಾ  
 ಲಕ್ಶ್ಮಿ ಬಸ್ಲಾ ಮಾಟ್ವಾಂತ್ ||  
 ಜಾತೆಂ ಮಾಂಡೂನ್‌ಗೇ ಜಾತ್ಯಾಕ್ ಕೆಲೇ ತಿಬೇಗ್  
 ಪಾಂಚ್ ದೇವ್ ಉಭೇ ಆಮ್ಚ್ಯಾ ಕಾರ್ಯಾಕ್‌ಗೇ ||  
 ಕಾರ್ಯೆ ಕಾರ್ಯೆ ಮ್ಹಣ್ ಗೇ ಬಾರಾ ವರ್ಸಾಂ ಗಾಜೆ  
 ಲೋಕಾಂಚ್ಯಾ ಲಜ್ಜೆ ಕಾರ್ಯಾ ಆರಂಭ್ ಕೆಲಾ ||

ಜಾತ್ಯಾ ಘಾಣೊ ಭರಾಗೇ ಸುಪಾ ಫುಡಾನಿ  
 ಸೂರ್ಯಾ ತೇಜಾನಿ ಘಾಣೊ ಉಲ್ಲಾಸಲಾ ||  
 ಪಾನಾಚಾ ವೀಡಾಗೇ ಫುಲಾಂಚಾ ರೈಲಾ  
 ಪಹಿಲಾ ಆದಿ ಬಹುಮಾನ್ ತುಳ್‌ಶೀ ಮಾಯೇ ||  
 ತುಳ್‌ಶೀ ಮಾಯೇಗೆ ಜಾವೂನಾಕಾ ಪೈಸ್  
 ಚೌಕ್ ಘಾಲೂನ್ ಬೈಸ್ ಆಮ್ಚ್ಯಾ ಕಾರ್ಯಾ ಲಾಗೇ ||  
 ಕಾರ್ಯೆ ಕಾರ್ಯೆ ಮ್ಹಣ್‌ಗೇ ಬಾರಾ ವರ್ಸಾಂ ಗಾಜೇ  
 ಲೊಕಾಂಚ್ಯಾ ಲಜ್ಜೆ ಕಾರ್ಯಾ ಆರಂಭ್ ಕೇಲಾ.  
 ಪಾನಾಚ್ಯಾ ವಿಡಾ ಫುಲಾಚಾ ರೈಲಾ  
 ಪಹಿಲಾ ಆದಿ ಬಹುಮಾನ್ ಸೂರ್ಯಾಚಾ  
 ಸೂರ್ಯಾ ದೇವಾಗಾ ಜಾವೂಂ ನಾಕ ಪೈಸ್  
 ಚೌಕ್ ಘಾಲೂನ್ ಬೈಸ್ ಆಮ್ಚ್ಯಾ ಕಾರ್ಯಾಲಾ ||  
 ಕಾರ್ಯೆ ಕಾರ್ಯೆ ಮ್ಹಣ್ ಬಾರಾ ವರ್ಸಾಂ ಗಾಜೆ  
 ಲೊಕಾಂಚ್ಯಾ ಲಜ್ಜೆ ಕಾರ್ಯಾ ಆರಂಭ್ ಕೇಲಾ ||  
 ಪಾನಾಚ್ಯಾ ವೀಡಾ ಫುಲಾಂಚ್ಯಾ ರೈಲಾ  
 ಪಹಿಲೆ ಆನಿ ಬಹುಮಾನ್ ಘರ್ಟ್ಯಾ ದೇವಾ ||  
 ಘರ್ಟ್ಯಾ ದೇವಾಗಾ ಜಾವೂಂ ನಾಕಾ ಪೈಸ್  
 ಚೌಕ್ ಘಾಲೂನ್ ಬೈಸ್ ಕಾರ್ಯಾಲಾ ||

### 5.6 ಖಾಂಟ್ಯಾ ಮುಹೂರ್ತ :

ತಾಸ್ಲಿ ಕುರಾಡ್ ಘೆವ್ನ್ ರೇ ಖಂಯ್ ಚಾತಾ ವಾವ್ರಾಡಿ  
 ಚಂದನಾಚೆಂ ಆಡೆ ತಾಸ್ತಾಂ ರೂಲೆಂ ಫಾಲೆಂ  
 ಯೆವ್ಚೆಲೆ ಘಡೆ ಯಜ್ಞಾನ್ಯಾ ಸಿದ್ಧ್ ರೂಲೆ  
 ಮಾಟ್ಯಾ ಮೇಠ್‌ರೇ ಗಜ್‌ಗಜ್ ಭಗವಂತಾ  
 ಮಾಟ್ಯಾ ಬುಧ್ವಂತ್‌ರೇ ಕಿಶೋರ್ ಮಾರ್ಕೂ  
 ಮಾಟೊವ್ ಶಿವ್ಲಾರೇ ಕರ್ಮಲಾ ದಾವಾನಿ  
 ವ್ಹಕ್ಲೆ ಭಾವಾನ್ ಮಾಟ್ಯಾ ಪರಿ ಕಾಡ್ಲಾ

ಕಾಜಳ್ ಶಿವ್ಲೆಗೇ ಬಿಬ್ಯಾಚೆ  
 ದಾರ್ ಖಂಯ್‌ಗೇ ಮಾಟ್ವಾಚೆ || 2 ||  
 ದಾರಾಂತ್ಲ್ಯಾ ಪಿಂಪ್ಯಾ  
 ಸಲಾಮ್ ಖೋಡ್ ತಾಳ್‌ಯೊ || 2 ||  
 ಯೇ ಲಚ್‌ಕತ್ಯೊ ಮಾಳ್‌ಯೊ ರೇ ಲವಚಾಚ್ಯೊ || 2 ||

ಕಾಜಳ್ ಶಿವ್ಲೆಗೇ ಬೀಬ್ಯಾಚೆ  
 ದಾರ್ ಖಂಯ್‌ಗೇ ಮಾಟ್ವಾಚೆ  
 ಯೆಣಿ ಯೆತಾ, ತೆಣಿ ಯೆತಾ ಗೇ ಬನವಾ ವರ್  
 ಕಾಳ್ ವಾಯ್ಲಿಣಿ ಬಾಚ್ಕುಲೇ ದೆತಾ  
 ಆಡಾ ಮಾಟವ್ ರೂಂದ್ ಘರಾ

#### 5.7 ಮಾಳಾ ಫಾಲ್ತಾನಾ :

ರಾಮ್ ಖುಡೀತೊ ಕಳ್ಯೊ  
 ಸೀತಾ ಗುಂತಿತಾ ಮಾಳ್‌ಯೊ  
 ರಾಮ್ ಬಸ್ಲಾ ಪಾಶಾವರ್  
 ಸೀತಾ ಬಸ್ಲೀ ಮಾಧ್ಯಾವರ್  
 ಯೇ ಉಠ್‌ಗೇ ಸೀತಾ,  
 ಫಾಲ್‌ಗೇ ನುಳಾ, ನಯೀ ವಳಾ  
 ನಾಕಾ ಫಾತಿಲೀ ವಾಳೀ ಗೇ  
 ತೋಂಡಾರ್ ಪಡ್ಲಿ ಸಾವ್ಲಿ  
 ಕಾತರ್ಲಿ ಬಾವ್ಲಿ  
 ವ್ಹಂಕಲ್ ಬಾಯ್ ||  
 ಘೊಸಾ ಮಧ್ಯೆ ಘೊಂಸ್ ರೇ ಆಬೊಲೆಚೊ ಘೊಂಸ್  
 ಗಾವಡ್ಯೆಚೊ ಲೇಸ್ ನ್ಹವ್ರ್ಯಾ ತೋಂಡ್ ಪೂಸ್

#### 6 VILLAGE GOA - OLIVINHO J.F. GOMES 1996 : (Page 353, 355)

##### 6.1 ರುಮ್ಲಿಚೆಂ ಗೀತ್ :

ಭಾವಾ ಭಯ್ಲಿ ಲಾಗಿಂ ಜಾಯ್ ತೇಂ ಮಾಗೊ

ರುಮ್‌ಡಾ ಫುಲೊ ದಾಡಾಕ್ ಜಾಯ್ ಸಾಂಗೊ ಓ (2)  
 ಮಾರ್ಲಿ ಕುದೊಳ್ ಕಾಡಿಲೊ ದೆಪೊ  
 ತಾಂತುಂ ರುಂಯಾ ರೊಂಪೊ ರುಮ್‌ಡಾಚೊ (2)  
 ಮ್ಹಾರಾಂಲೆಂ ಪಾಂಟೆಂ ಕಾಮಾರಾಲೆಂ ಪೊರೆಂ  
 ರುಂದೋಲೆಂ ಆಡೆಂ ರುಮ್‌ಡಾಕ್ (2)  
 ರುಮ್‌ಡಾ ಮುಳಾಂತ್ ಗಾತಿಲೊ ಪಾಲೊ  
 ಆಜೂನ್ ರುಪೊಡ್ ಫಾಂಕಾರೋ ನಾ (2)  
 ಮಾತ್ಯಾರ್ ನಿವ್ಲೆಂ ಹಾಂಡಿಯೆರ್ ಶಿಡಿ  
 ಬಾರಿಕ್ ದೊರ್ ಸಿಂಪ್‌ಣೆಂ ರುಮ್‌ಡಾಕ್ (2)  
 ದೋನ್ ಪಾನಾಂ ರುಪೊಡ್ ತೀನ್ ಪಾನಾಂ ಜಾಲೊ  
 ಆಜೂನ್ ರುಪೊಡ್ ಫುಲೋನಾ (2)  
 ರುಮ್‌ಡಾಕ್ ಫೂಲ್ ಫುಲೋತಾ ಮದ್ಯಾನ್ ರಾತಿ  
 ತ್ಯಾ ಫುಲಾಕ್ ಜಾಯ್ತಿ ದೇವಾ ಸೋಭೀ (2)

7. ಕೊಂಕಣಿ ಲೋಕ್ ಗೀತ್ - ಎನ್. ಪುರುಷೋತ್ತಮ ಮಲ್ಲಾಸ್ತಿ  
 ಪ್ರ : ಕೊಂಕಣಿ ಭಾಷಾ ಪ್ರಚಾರ್ ಸಭಾ, ಕೊಚ್ಚಿ - 1976

7.1 ಕವಡ್ ಧರಪ್ :

ಪರಮ್ ಭೂಮಂಡಳ ಪುರ ಮಧ್ಯೆ ಗೌಡ ಸಾರಸ್ವತ್ ಬ್ರಾಹ್ಮಣಾಂತು  
 ಜನ್ಮ ಜಾಲೊ ಪರ್ತ್ಯಾ ಸಂಸಾರ್ ಸುಖಾಂತು  
 ಘೆಂವುಕಾ ಮ್ಹೋಣು ಅನ್ಯ ಗೋತ್ರಾ ಚೆಲ್ಲಿ ಘೆತಾ ತೂಂ  
 ಆಡ್ತಲಿ ತಂತು ನರಕ್ ಸುಖ್ ಸಂತೋಷ್ ಪಂವ್ಚಾಕ್  
 ಸರಸ್ ಮಾನಸ್ ಗೃಹಸ್ಥ್ ಧುವೆಗೇರಿ ವರಣ್ ವಚುನು  
 ಲಗ್ನ್ ಪಾಂವ್ಚಾಕ್ ವರಧರಿಣಿಕೆ ಸಮಯಾದಿ ಭೈಣಿನ್  
 ಧರಿಲ್ಲೆ ಕವ್ಪಡ್, ಸಾಂಗ್ತಾ ಶೋಭಾನ್ ||  
 ವೇದ ಮೂರ್ತಿಕಾನಿ ಸಾಧು ಸರ್ವಾಂಕ್ಯೀ ಘೆವ್ನ್  
 ಸೀಧಾ ವತ್ತಲಿ ಘರಾಂತು  
 ವಚಾಕ್ಯೀ ಸೊಣಾ ವಾದು ಕರ್ತಾ ಹಾಂವ್ ತುಜೆರಿ

ತ್ಯಾ ಖಾತಿರಿ ಖೇದ್ ಪಾವನ್ನಕಾ ಮೆಜೆರಿ  
 ಸರ್ವಾಂತು ಭಾರಿ ಆದರಾರಿ ಚಲುಕಾ ಮೋಣು ಘೆವ್ವು  
 ಹೇದು ನತ್ತಿಲೆ ವಚಾಕ್ ತುಕಾ  
 ಬಾಧಾ ಖಾತಿರಿ ರಾಖುನು ರಾಬಿಲಿ ಇತ್ಯಾ  
 ಮೊಣು ಶೋಭಾ ದಯಾ ಕರಿ ಮೆಜೆರಿ  
 ಸಾದ್ಯೆವ ವಂದ್ಯಾ ಸಾಂಗಯ್ ಸಂತಾ  
 ಉತ್ತುಮಾ ಭ್ಯೆಣಿ ತುಕಾ ಇತಿ ಜಾಂವಕಾ ಮೊಣು  
 ಸತ್ಯ ಸಾಂಗ್ ತೂ ಮಾಕಾ  
 ತುಜೆರಿ ಭಾರೀ ಅತ್ಯಂತ ಪ್ರೀತಿ ಮಾಕಾ  
 ಸಭಾರು ವೇಳು ಇತ್ಯಾ ತೂ ಕರತಾ ಅಕ್ಕಾ ||  
 ತುಕಾ ಇತಿ ಜಾಂವಕಾ ಮತ್ಯಾ ಭಾಂಗಾರ್ ಮುಕುಟ್  
 ಕೆದಕ್ ಸುತಾರಿ ಘಂತಿಲ್ಲೆ ಫುಲ್ಲೆ ಘೊಂಡೆ  
 ಉತ್ತುಮಾ ಮೌವಳೇ ಸಮೇತ್ಯೆ  
 ಹಾಂವ್ ದಿತ್ತಾ ಮ್ಹಳೆಲೆಂ ಖರೆಂ ಉತ್ತರ್  
 ಸತ್ಯ ಸಮ್ಭುನ್ ಸೋಡಿ ಕವ್ವಡ್ ||  
 ಕೀರಾಂ ಕುಂಡಳ್ ಕನ್ನಾಕ್ ಪುರೊ ಭಾಂಗಾರ್ ಮೊತ್ತಿ  
 ಮೋರಾಂ ಕಳಸ್ ಯೋ ಹಾಡ್ತಾ.  
 ಅತಿ ಕೋಟು ಪುತಳಾಂ ಸೋರು ತಾವ್ ಜಾಳೆ ಘೆತಾ  
 ಮಂಗಲ್ ಸೂತ್ರಾ ಶೆರಾಚಿ ಬಾಂಧಿ ಕರೆಯ್ತಾ  
 ಕಾಯಿ ಕೋತೂ ಹೊಡ್ತಾ ಶೇರ್ ಭಾಂಗಾರ್ ಚೌವಕೊ ಗಳಬಜ್  
 ಭಾರೀ ಚೌಕುಳ್ ಕಡಕ್ ಕಂಕಣ್ ಸೋರು ಧರೂನಿ  
 ಸೋರು ಭಣಾಂಚೆ ಚೌವಕೊ ಕಂಕಣ್ ಚುಡಾಮಣಿ  
 ಕೊರೊವ್ನ್ ದೀನ್ ಸೋಡಿ ಕವ್ವಡ್ ||  
 ಮತ್ತೇ ಸಗಟ್ ಭಾಂಗಾರ್ ಮಕ್ಕಾ ಅಮ್ಯಾನ್ ದಿಲ್ಲೆ  
 ತುಕಾ ದೀನ ಮೊಣು ಸಂಗಿಲೆವೆ  
 ಭಾಂಗಾರಾಚಿ ಶುದ್ಧಿ ಕಾಣು ಉಲ್ಕಾಯಿತ ನವೆ  
 ತುವೆಂ ಸಾಂಗ್ಗೆ ಹೇ ವೇ ಮಾನು ರಾಖುನು ಚಲುಕಾ ಮೊಣು ಘೆವ್ವು  
 ಸಾನ್ ಉತ್ತರ್ ಮಗಿಲೆ ತುಜ್ಜೆ ಲಗೀ

ದೀನಾ ನಾತ್ತಿಲಾರಿ ದಿತ್ತಾ ಮ್ಹಳಾರಿ ಸೋಣು ಪಳಯ್  
 ಬಾಗಿಲಾಕ್ ಅತ್ತ ಧರಿಲೆ ಕವ್ವಡ್ ಸಾಂಗ್ತಾ ಶೋಭಾನ್  
 ಅಣ್ಣಾ ತೂಂ ಸರ್ವದಾ ಭಣ್ಣಾಚೊ ನಗ್ ಮಿಜೆ  
 ಪುಣ್ಯಾನ್ ದಿಲ್ಲೆ ತುವೆಂ ಭಾಂಗರಾಚೆ ಶುದ್ಧಿ ಕಾಣು ಉಲ್ಲಯಿತ ನವೆ  
 ತುಮೆಂ ಸಾಂಗ್ಚೆ ಯೆಂ ವೆ ಮಾನು ರಾಖುನು ಚಲುಕಾ ಮ್ಹೊಣು ಘೆವ್ಪು  
 ಸಾನ್ ಉತ್ತರ್ ಮಾಗ್ತಾ ತುಲ್ಲಾಗಿ ದೀನಾ ಮ್ಹಳಾರಿ  
 ದಿತ್ತಾ ಮ್ಹಳಾರಿ ಸೋಣು ಪಳಯ್ ಬಾಗಿಲ್ ಅತ್ತಂ  
 ಧರಿಲೆ ಕವ್ವಡ್ ಸಾಂಗ್ತಾ ಶೋಭಾನ್ ||  
 ಇತ್ತೆಂ ಗೇ ವೊನ್ನಿಯೆ ತೂಂ ಮಾಥೆ ಬಾವುನು ಬೆಸಲಾ  
 ಅತ್ತಂ ಇತ್ಯಾ ಹಸ್ತಾ ಸಾಂಗ್ ಗೇ  
 ತುಜ್ಜೆರಿ ಜಲ್ಲೆಲಾ ಪುತ್ರೇಕ್ ತೂ ದಿತ್ತಗೇ  
 ಮ್ಹಜೆರಿ ಜಲ್ಲೆಲೆ ಪುತ್ರಾಕ್ ತೂ ಘೆತ್ತವೇ  
 ದಿತ್ತಾ ಮ್ಹಣ್ಣಾಗೆ ಅತ್ತ ಸೊಡ್ತಾ ಯೆಂ ಕವ್ವಡ್  
 ತುಗೆಲೆ ಸತ್ಯ ಮ್ಹೊಣು ಹಾಂವ್ ಮಾನೂನ್ ಸಾಂಗ್ತಾ  
 ದಿತ್ತಾ ಮ್ಹಣ್ಣಾನಾ ದೀನ ಮ್ಹಳಾರಿ ಸೋಣು ಪಳಯ್  
 ಬಾಗಿಲ್ ಹಾಂವ್ ಅತ್ತ  
 ಧರಿಲೆಂ ಕವ್ವಡ್ ಸೊಡ್ತಾ ಶೋಭಾನ್ ||

## 7.2 ಶೋಭಾನ - ಆರತಿ :

ಶ್ರೀ ಲಕ್ಷ್ಮಿ ಬಮುಣಾಕ್ ಬಾಲ ಮುಕುಂದಾಕ್  
 ಜಲಾಂ ಭಿತರಿ ಮತ್ಸ್ಯ ರೂಪ್ ಘೆತ್‌ಲ್ಯಾಕ್  
 ಬಲಾ ಖಾತಿರಿ ಕೂರ್ಮು ಜಾವ್ನು ವ್ಯಾಪಿಲ್ಯಾಕ್  
 ನೀಲವರ್ಣ ಶ್ರೀ ಕೃಷ್ಣ ರುಕ್ಮಿಣೀಕ್  
 ಬಲ ಕೋರ್ಮು ಆರ್ತಿ ದಕೆಯಾಯ್ ಶೋಭಾನೆ ||  
 ರೋಡಿ ರೋಡಿ ತೊಂಡಾಚೆ ನಾಂಕ್ ಜಲೆಲ್ಯಾಕ್  
 ರೋಡಿ ರೂಪ್ ಘೆವ್ನು ಭುಮಿರ್ ಯಲೆಲ್ಯಾಕ್  
 ನರ್ ಮೃಗ್ ರೂಪ್ ಘೆವ್ನು ಭಕ್ತಾಂಕ್ ರಾಕಿಲ್ಯಾಕ್  
 ರೋಡಿರಿ ಭೆಸುನು ಶ್ರೀ ಕೃಷ್ಣ ರುಕ್ಮಿಣೀಕ್



ಘಟ್ಟಿ ಕೋನು ಆರ್ತಿ ದಕೆಯಾಯ್ ಶೋಭಾನೇ ||  
 ಸಾನ್ ಪ್ರಾಯೆರಿ ಭೂಮಿ ದಾನ್ ಮಗಿಲ್ಯಾಕ್  
 ದಾನ್ ದಿಲ್ಲೆಲೆ ಬಲಿಕ್ ಮೋಕ್ಷು ದಿಲೆಲ್ಯಾಕ್  
 ರಯ್ಯಾಜೆ ಕೂಲ್ ಸರ್ವೆ ನಾಶು ಕೆಲೆಲ್ಯಾಕ್  
 ನೀಲ ಮೇಘ ವರ್ಣ ಕೃಷ್ಣ ರುಕ್ಮಿಣೀಕ್  
 ಪುಲ್ಲ ಮಾಳ್ನು ಆರ್ತಿ ದಕೆಯಾಯ್ ಶೋಭಾನೇ ||  
 ದಶರಥ ರಯ್ಯಾಗೇರಿ ಜನ್ಮು ಘೆತ್ಲೆಲ್ಯಾಕ್  
 ದಶಮುಖ ರಾವಣಾ ನಾಶು ಕೆಲೆಲ್ಯಾಕ್  
 ನಾಶು ಕೆಲೆಲೆಂ ಕಂಸಾಕ್ ಸ್ವಾಸು ಸೊಳೇಲಾಕ್  
 ನೀಲ ಮೇಘವರ್ಣ ಕೃಷ್ಣ ರುಕ್ಮಿಣೀಕ್  
 ಕುಂಕುಮ್ ಲಾವ್ನು ಆರ್ತಿ ದಕೆಯಾಯ್ ಶೋಭಾನೇ ||  
 ಮೋಹಾಜೆ ಕಾರಣ್ ಬುದ್ಧು ಜಲೆಲ್ಯಾಕ್  
 ಕಲ್ಕಿ ರೂಪ್ ಘೆವ್ನು ದುಷ್ಟಾಂಕ್ ಮರ್ಲೆಲ್ಯಾಕ್  
 ಧರ್ಮ್ ಸಮಸ್ತೆ ಪರಿಪಾಲನ್ ಕೆಲೆಲ್ಯಾಕ್  
 ನೀಲಮೇಘ ವರ್ಣ ಕೃಷ್ಣ ರುಕ್ಮಿಣೀಕ್  
 ಪಿಠಾಂತು ದೊವೊರ್ನು ಆರ್ತಿ ದಕೆಯಾಯ್ ಶೋಭಾನೇ ||  
 ಶ್ರೀ ಪುರಿ ಸಯ್ಯಾಂವೃತ್ ಪಾಡು ಕೆಲೆಲ್ಯಾಕ್  
 ಚೆಪ್ಪೆಲೈ ಘೊಡ್ಯಾರಿ ಬೆಸುನು ಫೋಂಚು ಮರ್ಲೆಲ್ಯಾಕ್  
 ಇಂದ್ರಾಲೆ ಘೊಡ್ಯಾರಿ ಬೆಸುನು ಫೋಂಚು ಮರ್ಲೆಲ್ಯಾಕ್  
 ಪದ್ಮಾವತಿ ಸಹಿತ್ ವೀರ್ ವೆಂಕಟಾಕ್  
 ತುಪ್ಪಾಂ ಬುಡೊವ್ನು ಆರ್ತಿ ದಕೆಯಾಯ್ ಶೋಭಾನೇ ||  
 ಪಂಚಯ್ ಪಾಂಡವಾಂಕ್ ರಕ್ಷಣ್ ಕೆಲೆಲ್ಯಾಕ್  
 ಪಾಂಚಾಲಿ ದ್ರುಪದಲೊ ಮಾನು ರಾಕಿಲ್ಯಾಕ್  
 ಪಾಂಚಯ್ ವರ್ಷಾಂತು ಧ್ರುವ ಪದವಿ ದಿಲೆಲ್ಯಾಕ್  
 ಪಾಂಚ ಜನ್ಯ ಶಂಖು ಚಕ್ರ ಧರ್ಲೆಲ್ಯಾಕ್  
 ಪಾಂಚಯ್ ವಾತೀ ತೀ ದಾಕೆಯಾಯ್ ಆರ್ತಿ ಶೋಭಾನೇ ||  
 ಗೊವೈಲೆ ದೂಧ್ ಲೋಣೀ ಜೊರೈಲೆಲ್ಯಾಕ್  
 ಗೋಪಸ್ತ್ರಿಯಾನಿ ಮಾರು ಕೆಲೆಲ್ಯಾಕ್

ಖೊಪ್ಪಾ ಅಂಬಾವೆರಿ ಚೋಣು ಬಸ್ಲೆಲ್ಯಾಕ್  
 ಬಾಯಿಲ್ ಮಾನುಷಾ ಮುಕಾರಿ ಮುರಲಿ ವಾಜಿಲ್ಯಾಕ್  
 ವಜಪ್ ಸಹಿತ್ ದಾಕಯಿ ಆರ್ತಿ ಶೋಭಾನೆ ||  
 ವಜ್ರಾ ಖಂಬಾ ಥಕುನು ಆಯಿಲೆಲಾಕ್  
 ದೈತ್ಯ ಹಿರಣ್ಯ ನಾಶು ಕೆಲೆಲ್ಯಾಕ್  
 ಭಕ್ತ ಪ್ರಹ್ಲಾದಾ ರಕ್ಷಣೆ ಕೆಲೆಲ್ಯಾಕ್  
 ಶ್ರೀ ಲಕ್ಷ್ಮಿ ನರಸಿಂಹ ಮೂರ್ತಿಕ್  
 ಭಾರೀ ಸಂತೋಷಾರಿ ದಾಕೆಯ್ ಆರ್ತಿ ಶೋಭಾನೆ ||  
 ಆಕಾಶಾರಿ ಥಕುನು ಉಡ್ಡಿ ಮಾರ್ಲೆಲ್ಯಾಕ್  
 ಆಕಾಶ್ ರಯ್ಯಾಲೆ ಧುವೇಕ್ ವಾರ್ಡಿಕ್ ಕೆಲೆಲ್ಯಾಕ್  
 ಶೇಷಾಚೆರಿ ವಾಸು ಕೆಲೆಲ್ಯಾಕ್  
 ಹಾಧು ಸೊಣ್ಣತ್ತಿಲೆ ವೆಂಕಟೇಶಾಕ್  
 ಭಾರಿ ಸಂತೋಷಾರಿ ದಕೆಯಾಯಿ ಆರ್ತಿ ಶೋಭಾನೆ ||  
 ಅಖಿಲಕೋಟಿ ಬ್ರಹ್ಮಾಂಡ ನಾಯಕಾಕ್  
 ಕೋಟಿ ಸೂರ್ಯ ಪ್ರಕಾಸ್ ಆಸಿಲ್ಯಾಕ್  
 ಸರ್ವಾಂಕ್ ಭಕ್ತ ಜನಾ ರಕ್ಷಣೆ ಕೆಲೆಲ್ಯಾಕ್  
 ಕೀರ್ತಿ ಪಾವಿಲಾ ಶ್ರೀನಿವಾಸ ಮೂರ್ತಿಕ್  
 ಭಾರಿ ಶಿಡ್ಗಾರಿ ದಕೆಯಾಯಿ ಆರ್ತಿ ಶೋಭಾನೆ ||

### 7.3 ವೊವಿಯೊ :

ಫೊಪ್ಪಾ ಭಿತ್ತರಿ ಫೊವೊ ಫುಲಾಯ್ಲೊ ಫೋವು |  
 ಬಾಯ್ಲೆ ಮೊಗಾ ಫೋವು ವ್ಹೊರೆತು ಆಮ್ಗಲೊ |  
 ವ್ಹೊಕಲ್ ಬಾಯಿ ಗೋರಿ ವ್ಹೊರೆತಾ ಮನಾಂ ಗೇಲಿ |  
 ಕಾಜೇ ದೊಳಾನ್ ಪಳ್ಳೆಲಿ ನಜರ್ ಕಾಳಿ |  
 ಆಬೊಲೆಚೆ ಫೂಲ್ ತಂಬ್ಡೆ ತಂಬ್ಡೆ ದಿಸ್ತಾ |  
 ಬಾಯ್ಲೆ ಫೊಳೊವ್ಪು ಹಾಸ್ತಾ ವ್ಹೊರೆತು ಆಮ್ಗಲೊ |  
 ಆಬೊಲೆಚೆ ಫೂಲ್ ತಂಬ್ಡೆ ತಾಂಬ್ಡೆ ದಿಸ್ತಾ |  
 ಫೊವಾ ಫೊಳೊವ್ಪು ಹಾಸ್ತಾ ವ್ಹೊಕಲ್ ಆಮ್ಗಲಿ |

ಫೋಡಿ ಭಿತರ್ ಫೋಡಿ ಪತ್ರೋಡ್ಯಾಚಿ ಫೋಡಿ |  
 ಮಾವಾಂ ಫರ್ಡಿ ತೋಡಿ ವ್ಹೊರೇತಾ ತುಕಾ |  
 ಕಾರಾತ್ಯಾಚ್ಯಾ ವಾಲೀಕ್ ಕಾರಾತಿ ಜಾಲಿ ಪಾಂಚ್ |  
 ಫೋವಾ ಮಗ್ಸಾಂ ನಾಂಚ್ ವ್ಹೊಕಲ್ ಬಾಯಿ |  
 ಆಮ್ಗಲ್ಯಾ ಮಾಳ್ಯಾರಿ ಅಸಾ ಏಕ್ ಪಿಸೊಂದ್ರಿ |  
 ಬಾಯ್ಲ ಮೆಳೀ ಚಿಚುಂದ್ರಿ ವ್ಹೊರೇತಾ ತುಕಾ |  
 ಆಮ್ಗಲಾ ಕವಡಾಕ್ ಅಸ್ಸ ಏಕ್ ಚಿಳ್ಕೊ |  
 ಫೋವು ಮೆಳೊ ಹುಳ್ಕೊ ವ್ಹೊಕ್ಲೆ ತುಕಾ |  
 ಫರ್ ದೂರ್ ಮ್ಹೊಣು ಚಿಂತಾ ಕರೂ ನಾಕಾ |  
 ಫೋವಾ ಪಣ್ಯಾಂತು ತುಕಾ ಮೆಳ್ತಲೆ ಸುಖ್ |  
 ಆಮ್ಲಿ ಮ್ಹಳಿ ವ್ಹೊವಿ ತಿಕಾ ಖರಿ ದಿಸ್ಲಿ |  
 ಖರೀ ದಿಸುನು ಮನಾಂತು ವ್ಹೊಕಲ್ ಬಾಯಿ ಹಾಸ್ಲಿ |

8 ಲೋಕಧನ್ - ಕೇರಳಾಂತ್ಲೊ ಕೊಂಕಣಿ ಲೋಕ್ ವೆದ್ ಏಕ್ ವಳಕ್ -  
 ಶರತ್‌ಚಂದ್ರ ಶೆಣೈ - ಕೊಚ್ಚಿ - 2004  
 ಲಗ್ನಾ ಗೀತ್ :

8.1 ವ್ಹೊರ್ ಉರಯಾನಾ ಶೋಭಾನೆ -

ಶ್ರೀ ಲಕ್ಷ್ಮಿ ಬಾಮಣಾಕ್, ಬಾಲ ಮುಕುಂದಾಕ್  
 ಜಲಾಂ ಭಿತರ್ ಮತ್ಸ್ಯ ರೂಪ್ ಫೆತ್‌ಲ್ಲಾಕ್  
 ಬಲಾ ಖಾತಿರ್ ಕೂರ್ಮ ಜಾಪ್ನಾ ವ್ಯಾಪಿಲ್ಲಾಕ್  
 ನೀಲವರ್ಣ ಶ್ರೀ ಕೃಷ್ಣ ರುಕ್ಮಿಣೀಕ್  
 ಬಲ ಕೋರ್ಮ್ ಆರತಿ ದಾಖಯಾಯ್ - ಶೋಭಾನೆ |

ಗೋವುಳೆಲೆ ದೂದ್ ಲೋಣಿ ಚೋರೇಲ್ಯಾಕ್  
 ಗೋಪ ಸ್ತ್ರೀಯಾಂಚೆ ಮಧೆಂ ನಾಚು ಕೆಲೆಲ್ಯಾಕ್  
 ಕದಂಬಾ ಶಾಖಾ ವೈರ್ ಚಡುನು ಬೈಸಲ್ಯಾಕ್  
 ಗೋಪ ಸ್ತ್ರೀಯಾಂಚೆ ಮುಕಾರ್ ಮುರಳಿ ವಾಜೆಲ್ಯಾಕ್  
 ವಾಜಪ್ ಸಯ್ತ್ ಆರ್ತಿ ದಾಕಯಾಯ್ - ಶೋಭಾನೆ |

ಹ್ಯಾ ತರಾಚ್ಯಾ ಇಖ್ತಾ ಕಡ್ಯಾಂನಿ ಏಕೇಕ್ ಅವತಾರಾಂಚಿ - ಮ್ಹಳ್ಯಾರ್ ವಾಮನ್, ನರಸಿಂಹ, ಕೃಷ್ಣ, ಬುದ್ಧ, ಕಲ್ಕಿ, ವೆಂಕಟೇಶ್, ಶ್ರೀನಿವಾಸ್ ಆದೀಂಚಿ ಸ್ಮರಣ್ ಜಾತಾ. ಲಗ್ನ್ ಜಾವ್ನ್ ವ್ಹರತಾಲ್ಯಾ ಘರಾಂತ್ ಘರ್ಭರ್ದಣ್ ಆಸಾ. ಹ್ಯಾ ವೆಳಾರ್ ವ್ಹರತಾಲಿ ಭಯ್ಣ್ ತಾಂಕಾಂ ಆಡಯ್ತಾ. 'ಹುಮ್ರಾ ವಯ್ಲಾನ್ ವ್ಹರಪ್' ಆಡಾವ್ನ್ ತೀ ತೆಂ 'ಕವಡ್ ಧರ್ತಾ' ಆನಿ ಕಾಂಯ್ ಮಾಗ್ಣೊ ಕರ್ತಾ. ತಿಚ್ಯೊ ಮಾಗ್ಣೊ ವ್ಹರತಾನ್ ವ್ಹಕ್ಲೆಕ್ ಮಾನ್ಯ್ ಕೆಲ್ಯೊ ಮ್ಹಣ್ಣಿನಾ ತೀ ಕವಡ್ ಸೊಡ್ತಾ ಆನಿ ಘರ್ ಭರ್ದಣ್ ಜಾತಾ. ಹೆಂ 'ಗೊವ್ಣಾಳ್' ಶೋಭಾನೆಚ್ಯಾ ರೂಪಾನ್ ಗಾಯ್ತಾತ್ -

ನಂದಗೋಕುಲ ವಾಸು ದೇವಾಲೆ ಪುತಾಕ್,  
 ಭೀಷ್ಮ ರಾಯಾಲ್ಯಾ ಧುವೇಕ್  
 ಮೂರ್ತು ಕೊರ್ಚು ಕೇಲಿ ವ್ಹಾರ್ಡಿಕ್,  
 ಆದರ್ ಕೆಲೊ ಮಹಾಗಣಪತಿಕ್, ನಾರ್ ದೊವೊರೊ,  
 ದೇವ ಕಾರ್ಯಂ ಉಡಿದಾ ಮುರ್ತು, ಲಗ್ನ್ ಕನ್ಯಾದಾನ್, ದೆಡ್ಡೊ  
 ಘರ್ಭರ್ದಣಿ ಜಾತಾ ಸಮಯಾರಿ  
 ರಾಬ್ಲಿ ಬಾಗ್ಲಾರಿ ವ್ಹರತಾ ಭಯ್ಣಿ - ಶೋಭಾನೆ ।

9. ಹಿಂದಿ ಜೌರ್ ಕೊಂಕಣಿ ಲೋಕ್ ಸಾಹಿತ್ಯಾ ಕಾ ತುಲನಾತ್ಮಕ್ ಅಧ್ಯಯನ್ -  
 ಡಾ । ಎಲ್. ಸುನೀತಾ ಬಾಯ್, ಕೊಚ್ಚಿ - 2010

**9.1 ಘರ್ ಭರಣಿ :**

ಇತ್ತೆಂಗೇ ವೈನಿ ತೂ  
 ಮಾತ್ತ್ ಬಾಗೂನ್ ಹಾಸ್ತಾ ।  
 ಮೆಗೆಲೆ ಪುತಾಕ್ ಪಳೈಲ್ಯಾ ತುಂವೆಂ  
 ರೂಪಾನ್ ರಂಗಾನ್ ಜೋರು ನೈವೆ?  
 ತುಗ್ಗೆರಿ ಜಾಲ್ಲೆಲೆ ಪುತ್ರಿಕ್  
 ದಿತ್ತಾ ಮ್ಹಣು ಉತ್ತರ್ ದಿಲ್ಯಾಂ  
 ಉತ್ತಮ್ ಮ್ಹಣ್ ಉತ್ತರ್ ದಿಲ್ಯಾಂ  
 ಧುವೆ ದಿವಂವ್ಚೆಂ ಮನ್ಕರಿ  
 ಬೋದು ಸಾಂಗ್ತಲಿ ।

10. ಕಣಿವೆ ಋಷಿ ನಾರಿ ಅಮೋಘಂ ಲೋಕಗಿತಾಂ - ಡಾ | ಜಯಂತಿ ನಾಯ್ಕ

ಪ್ರ : ಗೋವಾ ಕೊಂಕಣಿ ಅಕಾಡೆಮಿ - 1992

ಲಗ್ನಾ ಗಿತಾಂ :

10.1 ಮಾಟ್ಟಾ ಮೆಡಿ ಆಮ್ಯಾಚೊ -

ಖಾಂದಾರ್ ಕುರಾಡಿ ಗೇ ಖಂಯ್ ಚಲ್ಲೆ ವಾವ್ರಾಡಿ,

ಮಾಟ್ಟಾ ಮೆಡಿ ಆಮ್ಯಾಚ್ಯೊ

ಮಾಟೊವ್ ಶಿಂವ್ಲಲ್ಯಾ ಗಾ

ಕಸಲಿ ತುಮ್ಮಿ ವಜ್?

ಮಾಟ್ಟಾ ಶೆಜ್ ಮಾಣ್ಯಾ ಮೊತಿಯಾಂಚಿ

ಮಾಟೊವ್ ಶಿಂವ್ಲಾ ಗಾ ಕರ್ಮಲಾ ಧಾವಾಂನಿ,

ವ್ಹಕ್ಕೆ ಭಾವಾನ್ ಪರೀ ಕಾಡಿಲ್ಯೊ

10.2 ಸಾಮಾರ್ ಕಾಟ್ಟಾನಾ -

ಫಾಣೊ ಭರೀಲಾ ಗೇ ಖಾಣ್‌ಯೆ ಕುಂಭಾಚಾ,

ಭೂತನಾಥ್ ದೇವಾನ್ ಫಾಣೊ ಉಚಾಲಲಾ

ಫಾಣೊ ಭರೀಲಾ ಗೇ ಖಾಣ್‌ಯೆ ಕುಂಭಾಚಾ

ಜಲ್ಮಿ ದೇವಾನ್ ಫಾಣೊ ಉಚಾಲಲಾ

(ನಿಮಾಣೆಂ ಸರ್ವಾಂಕ್ ಮ್ಹಣಪ್)

10.3 ದಳ್ಳಾನಾ -

ತೆಂಡ್‌ಲೆಚೆಂ ತೆಂಡ್‌ಲೆಂ ಗೇ | ವಯ್ರ್ ವಯ್ರ್ ಪಿಕ್‌ಲೆಂ |

ಸಯ್‌ವರ್ ಜಿಕ್‌ಲೆಂ ಗೇ | ರಾಮಾನ್ ಜಾನಕೆಚೆಂ ||

ಸೀತೆನ್ ಸಯ್‌ವರ್ ಮಾಂಡ್ಲಾಂ ಮ್ಹಣ್‌ಗೇ | ಚಂದ್ರೇಶ್ವರ್ ಯೆಯ್ಲಾ |

ಸೀತೆನ್ ಸಯ್‌ವರ್ ಮಾಂಡ್ಲಾಂ | ಬಾಪ್ಪಾ ಘರಾ ||

ಸೀತೆನ್ ಸಯ್‌ವರ್ ಮಾಂಡ್ಲಾಂ ಮ್ಹಣ್ ಗೇ | ರಾಮ್ ಪುರುಸ್ ಯೆಯ್ಲಾ |

ಸೀತೆನ್ ಸಯ್‌ವರ್ ಮಾಂಡ್ಲಾಂ | ಬಾಪ್ಪಾ ಘರಾ ||

(ನಿಮಾಣೆಂ ಸರ್ವಾಂಕಯ್ ಮ್ಹಣಪ್)

#### 10.4 ದಳ್ಳಾನಾ -

ಆಮೇ ಪಣಸ್ ಮಾರೂನ್ ಗೇ ಕೆಲಿಂ ಮದೆರಾಂ |  
ಘಡ್‌ಯಾಲಿಂ ಕದೆಲಾಂ ಗೇ ಚಂದ್ರೇಶ್ವರಾ ದೇವಾ ||  
ಆಮ್ಯಾ ಲಾಗ್‌ಲೇ ಆಮೇ ಗೇ | ಪಣಸಾ ಲಾಗ್ಗೆ ಕುಂವ್ಲೆ |  
ವರದಕ್ಷಿಣಾ ದಿತಾನಾ ಯಜ್ಞಾನ್ಯಾ ದೊಳೆ ಘುಂವ್ಲೆ ||  
ರೊಶಾಚೇ ರಾನೀಗೆ ಪಿತಾಚೇ ಗುಳೇ |  
ಚೌರಾಂ ಶೀ ದೊಳೆ ಯಜ್ಞಾನೀಚೆ ||

#### 10.5 ದಳ್ಳಾನಾ -

ಕಾರ್ಯಾಚೇ ವೆಳೇ ಗೇ | ಚಂದ್ರನಾಥಾ ಉಲೊ ಕೇಲಾ |  
ಭಿವನಾಕಾ ಮ್ಹಣ್ ಗೇ ತೆಣೆ | ಧೇರ್ ಗೇ ದಿಲಾ ||  
ಕಾರ್ಯಾಚೇ ವೆಳೇ ಗೇ | ಜಲ್ಮಿ ದೇವಾ ಉಲೊ ಕೇಲಾ |  
ಭಿವನಾಕಾ ಮ್ಹಣ್ ಗೇ ತೆಣೆ | ಧೀರ್ ಗೇ ದಿಲಾ ||  
ಕಾರ್ಯಾಚೇ ವೆಳೇ ಗೇ | ಖುಂಟಿ ಮಾಯೆ ಉಲೊ ಕೇಲಾ |  
ಭಿವನಾಕಾ ಮ್ಹಣ್ ಗೇ ತೆಣೆ | ಧೀರ್ ಗೇ ದಿಲಾ ||

(ನಿಮಾಣೆಂ ಸರ್ವಾಂಕಯ್ ಮ್ಹಣಪ್)

#### 10.6 ದಳ್ಳಾನಾ -

ಆಮ್ಚಿ ಯಜ್ಞಾನ್ ಗೇ ಬಾಯೇ | ಆಂದ್ರಿ ನ್ಹೀ ಗೇ ಬೊಂದ್ರಿ |  
ಸುದ್ದಾಂ ಕುಕ್ಕುಡ್ಯಾಚಿ | ಶೆಂದ್ರಿ ಲಾಯ್ತಾಲಿ ||  
ಆಮ್ಚಿ ಯಜ್ಞಾನ್ ಗೇ ಬಾಯೇ | ಸುಕಯಿಲ್ಲಿ ಬಡಿ |  
ಯೆತನಾ ವತನಾ ಗೇ | ಲಾಕ್ಡಾಂ ಚೋರಿ ||

#### 10.7 ಸಾಡೊ ನ್ಹೆಸಯ್ತಾನಾ -

ಸಾಳಿ - ದಾಳಿಚ್ಯಾ ತಾಂದ್ಯಾವರಿ | ವ್ಹೊಕ್ಲೆ ಬಾಳೇ ಉಬಿ ಕೇಲೀ |  
ಪರಯಾಂಚಿ ಸಾಡಿ ಗೇ ತೀ | ನ್ಹೆಸೂಂ ಲಾಗ್‌ಲಿ ||  
ಬರೀ ದಿಸೇ ದುಲಪ್ | ಶೆಜಾರ್ಯಾಂಚೊ ಗೇ ಲೋಕ್ ತಿ ಇಸಾರ್ಲಿ |  
ಆವ್ಹೊಯ್-ಬಾಪಾಯ್ಚೊ ಗೇ ಲೋಕ್ | ತೀ ಇಸಾರ್ಲಿ |

### 10.8 ಲ್ಹಾಯೊ ಫಾಲ್ತನಾ -

ದಯಾಂ ಸೊಡ್ಲಾಂ ಗೇ ತಾರುಂ | ಶಿಡಾಂ ಭರಾಂ ಗೇ ವಾರೂಂ |  
ವ್ಹಕ್ಲೆಚಾ ಗೇ ಭಾವ್ | ಕಾಯ್ ಲ್ಹಾಯೊ ಫಾಲೀ ||  
ಲ್ಹಾಯ್ಶ್ಯೊ ಫಾಲ್ತನಾ | ಕಾಯ್ ಮೆವ್ಲ್ಯಾ ಆಹೆರ್ |  
ಸವರ್ಣಾಚಾ ಗೇ ಶೇಲಾ | ಮೆವ್ಲ್ಯಾ ಆಹೆರ್ ಕೇಲಾ ||

### 10.9 ವ್ಹಕ್ಲೆಕ್ ಫುರ್ಯಾಂ ಅಪಯ್ತಾನಾ -

ಸೋದ್ ಸೋದಿಗಾ ನ್ಹವ್ರ್ಯಾ ದೇವಾ |  
ಸೋದಿತಾ ಶರಣಾ ಆಲಾ |  
ಸಾಂಜೆಚೊ ವೇಳ್ ಜಾಲಾ |  
ನ್ಹವ್ರ್ಯಾ ನ್ಹಾಣ್ ಕರಾ ||

### 11. ಆಮೊಣಂ - ಏಕ್ ಲೋಕ್ ಜೀಣ್

ಪ್ರ : ಗೋವಾ ಕೊಂಕಣಿ ಅಕಾಡೆಮಿ 1993 - ಡಾ| ಜಯಂತಿ ನಾಯ್ಕ  
ಲಗ್ನಾ ಗಿತಾಂ :

ತೇಲ್ ಲಾವಪ್/ಹಳದ್ : ನ್ಹವ್ರ್ಯಾ/ವ್ಹಕ್ಲೆಕ್ ಆಪಾಪ್ಲ್ಯಾ ಫರಾ 'ತೇಲ್ ಲಾವ್ನ್'  
ನ್ಹಾಣಿಯ್ತಾ. ಹಾಕಾ 'ಹಳದ್' ಯೀ ಮ್ಹಣ್ಣ್ಯಾ. ಹಳದ್ ವಾಟೊನ್ ವಾಟ್‌ಯೆಂತ್  
(ಕಾಶ್ಯಾಚಿ ವಾಟಿ) ನಾರಾಂ ತೇಲ್ ಭೊರ್ರೊನ್ ಕಾಲಿಯ್ತಾ. ಏಕಾ ಜಿಣಿಯೆಚ್ಯಾ ಬೊಡಿಯೆಕ್  
ಪಾಂಸ್ ಆಂಬ್ಯಾ ಪಾನಾಂಚೊ ಬಾಲ್ ಬಾಂಧ್ತಾ. ತೋ ಬಾಲ್ ಪಾಂಯ್‌ದಾನಾಂ  
ಸುವಾಸಿಣಿಂ ಧೊರೂನ್ ಹಳದಿ ತೇಲಾಚ್ಯಾ ಲೆಪಾಂತ್ ಬುಡಯ್ತಾ. ಪಾವ್ಲಾಂ, ಧೊಂಪರ್,  
ಭುಜಾಂ, ತಳ್ತಾತ್ ಆನಿ ಮಾತೆಂ - ಇಹಿ ಪಾಂಸ್ ಪಾವ್ಲಿಂ ಲೆಪಾಂತ್ ಬುಡಯಿಲ್ಲೊ  
ಬಾಲ್ ತೆಕ್ತಾ. ಸುರೈರ್ ಸಡಯ್ತಾ ಮಾಗಿರ್ ದೆಂವಯ್ತಾ. ಇಹಿ ಪಾಂಸ್ ಪಾವ್ಲಿಂ  
ಕರ್ತಾ.

### 11.1 ಹಳ್ಳಿಂ ಗಾಣೆಂ :

ಕಾಶ್ಯಾಚಿಗೇ ವಾಟ್ಲಿ  
ಲೊಂಖ್ಣಾಚಿ ಗೇ ಭಾಲೀ  
ಆಂಬ್ಯಾಚ್ಯಾ ಪಾನಾನ್ ಗೇ ಬಾಂಧಿಯಾಲೀ  
ಕಾಪ್ಪಿಣಿಚ್ಯಾ ಸುತಾನ್ ಗೇ ವೇಡಾಯಾಲೀ

ಏಕ್ ಪಾನೀ ಹಳ್ಳುಳಿ  
ಧರ್ತರೆ ಲಿಂಗಲಿ  
ದೋನ್ ಪಾನೀ ಹಳ್ಳುಳಿ  
ಸುಯೇಕ್ ಗೇ ಗೇಲೀ

ತೀನ್ ಪಾನೀ ಹಳ್ಳುಳಿ  
ದಾಂಡ್ಯಾಕ್‌ಗೇ ಗೇಲೀ

ಚಾರ್ ಪಾನೀ ಹಳ್ಳುಳಿ  
ಪಾನಾಂಕ್ ಗೇ ಗೇಲೀ

ಪಾಂಚ್ ಪಾನೀ ಹಳ್ಳುಳಿ  
ರಂಗಾಕ್ ಗೇ ಗೇಲೀ

ಚಾಂಫೇಲ್, ಧೂಪೇಲ್  
ಖೊಬ್ರೇಲ್ ಗೇ ತೇಲ್

ತೇಲ್ ಸೇ ಚಡಿಯಾಲೊ  
ಸೊಳಾ ಸೇ ರಾಣಿಯೊ

ಫಾಟೇರ್ ವಿಣಿಯೋ  
ಕಾಯ್ ರಶೀಮ್ ಗೊಂಡೇ

11.2 ಮಾಟೊಳೆಂತ್ ವ್ಹೊರ್ಲೆಲೆ ತಕ್ಷಣ್ ಹೊರೈದಾಚೆರ್ / ವ್ಹೊಕ್ಲೆಚೆರ್ ಕೊರೊಲೆನ್  
ಆದ್ಲಿಂ ಕರ್ಯಾಚೆಂ ಉದಿಕ್ ನ್ಹಾಣೊವ್ಪಾಕ್ ಆಹಾ. ಮಾಟೊಳೆಂತ್ ಏಕು ರುಮ್ಹಿಚೊ  
ಫಾಟೊ ಲಾವ್ನ್ ಆಸ್ತಾ. ತಾಕಾ ಆದ್ಲಿಂ ಉದಿಕ್ ಫಾಲೂನ್, ಮಾಗಿರ್ ಪಾಂಸ್  
ಜಣಾಂ ಸುವಾಶಿಣಿ ಪಾಂಸ್ ತಾಂಬಿಯೆ ಉದಿಕ್ ಫಾಲೂನ್ ಹೊರೈದಾಕ್ /  
ವ್ಹೊಕ್ಲೆಕ್ ನ್ಹಾಣಯ್ತಾ.

**ಮಾಟೊಳೆಂತ್ ಕಳಸಾ ಉದಿಕ್ ನ್ಹಾಣಯ್ತಾನಾ ಗಾಣೆಂ -**

ಆಮಿ ಗೆಲ್ಲಿಂ, ಆಮಿ ಗೆಲ್ಲಿಂ  
ಕೆಪೇಚ್ಯಾ ಬಾಜಾರಾಕ್



ಧಂಯ್ ಮೆಳಲಾ ಏಕ್ ರುಮ್ಡಾಚ್ಯಾ ರೊಪಾ  
 ಕುದಳ್ ಮಾರೀಲಾ, ಲೇಮ್ ನಿರೇ ಕಾಡಿಲಾ  
 ತೆಂತು ರೊಯಿಲಾ ತೋ ರುಮ್ಡಾಚ್ಯಾ ರೊಪಾ  
 ಆಳೆಂ ಧರೀಲಾಂ ರುಮ್ಡಾಕ್ ಗೋಡ್ - ಸಾಕ್ರೀಚೆಂ  
 ಶಿಂಪ್ಣೆಂ ಲಾಯಿಲಾಂ ರುಮ್ಡಾಕ್ ಧಂಯ್ - ದೂದಾಚೆಂ  
 ಬಾರಾ ವರ್ಣಾಂ ಜಾಲಿಂ ರುಮ್ಡಾಕ್ ಖಂಯ್ ಆಸ್ಲೆಲೊ  
 ರುಮಡ್ ಆಸ್ಲೆಲೊ ಸ್ವಂಯ್-ಪಾಳ್ತಾ  
 ರಾಯ್ಬಾರ್ಯಾಚ್ಯಾ ಪುಣ್ಯಾನ್ ರುಮಡ್ ಆಯ್ಲಾ ಉಜಳಾ.

11.3 ಆರ್ಲ್ಯಾ ಕಾಲಾರ್ ಪಿರಾಚ್ಯೊ ಗಿರ್ಣಿ ನಾಹಾಲ್ಲ್ಯೊ. ಸಯ್ರ್ಯಾಂ ಧಯ್ರ್ಯಾಂ ಆನಿ  
 ಕುಟ್ಮಾದಾರಾಂ ಬಾಯ್ಲಾಂ ಯೇವ್ನ್ ವ್ಹೊಕ್ಲೆ/ಹೊರೈದಾಂಕ್ ತಮಾಸ್ ಕರೀತ್,  
 ದೆವಾ ಧರ್ಮಾಚೊ ಉಗ್ಡಾಸ್ ಕಾಡಿತ್ ಪಿರಾಂ ದಳ್ಯಾಲಿಂ. ಆತಾನ್ ಹೀ ವಿಧಿ  
 ಸಾಂಕೇತಿಕ್ ರೂಪಾರ್ ಮಾತ್ ಕರ್ತಾ.

ಲಗ್ನಾಕ್ ಮ್ಹುನ್ ಪಾಂಸ್ ದಾತಿಂ ಮಾಂಡ್ತಾ. ಪಾಂಯ್ಡಾನಾಂ ದಾತೆಂ ಘುಂವ್ಣಿತಾ.  
 ಸುರೈರ್ ವ್ಹೊಕ್ಲೆ/ಹೊರೈದ್ ದಳ್ಯಾ.

**ದಳಪಾಚೆಂ ಗಾಣೆಂ :**

ದಾತೆಂ ಮಾಂಡೂನ್ ಗೇ ದಾತ್ಯಾ ಕೆಲೆ ತಿಳೆ |  
 ಮಾನಾಚೆ ಉಬೇ ಗಣೇಸ್ ದೇವ್ |  
 ಗಣೇಸ್ ದೇವರೇ ಜಾವ್ಣೊ ನಾಕಾ ಪಯ್ಸ್ |  
 ಮಾಂಡೀ ಮೊಡುನ್ ಬೈಸ್ ಆಮ್ಚ್ಯಾ ಕಾರ್ಯಾ ಲಾಗಿಂ ||

ಪಿರಾಚ್ಯಾ ವಾಯಣಾಂ ಗೆ ತೆಲಾಚೆ ದಾಬೆ |  
 ಮಾನಾಚೆ ಉಬೆ ಚಂದ್ರೇಶ್ವರ್ ದೇವ್ ||  
 ಚಂದ್ರೇಶ್ವರ್ ದೇವರೇ ಜಾವ್ಣೊ ನಾಕಾ ಪಯ್ಸ್ |  
 ಮಾಂಡೀ ಮೊಡುನ್ ಬೈಸ್ ಆಮ್ಚ್ಯಾ ಕಾರ್ಯಾ ಲಾಗಿಂ ||

ಪಿರಾಚ್ಯಾ ವಾಯಣಾಂ ಗೆ ತೆಲಾಚೆ ದಾಬೆ |  
 ಮಾನಾಚೆ ಉಬೆ ಜಲ್ಮೀ ದೇವ್ ||

ಜಲೈ ದೇವರೇ ಜಾವೂಂ ನಾಕಾ ಪಯ್ಸ್ |

ಮಾಂಡೀ ಮೊಡುನ್ ಬೈಸ್ ಆಮ್ಚ್ಯಾ ಕಾರ್ಯಾಲಾಗಿಂ ||

ಇಹಿ ಸಗ್ಳ್ಯಾ ದೇವಾಂಕ್ ಉಲೊ ಕೆಲ್ಯಾ ಮಾಗಿರ್ ಹೊರೈದ್/ವ್ಹೊಕ್ಲೆಕ್ ರಾಮ್-ಸೀತೆಚೊ ಉಪಮಾ ದೀವ್ನ್ ಗಾಯ್ತಾ -

ತೆಂಡ್ಲೆಚೆಂ ತೆಂಡ್ಲೆಂ ಗೇ ವಯ್ ಪಿಕ್ಲೆಂ,

ಸಂಯ್ವರ್ ಜಿಕ್ಲೆಂ ಗೇ ರಾಮಾನ್ ಜಾನಕೆಚೆಂ

ಸೀತೆನ್ ಸಂಯ್ವರ್ ಮಾಂಡ್ಲಾ ಮ್ಹಣ್‌ಗೇ

ಚಂದ್ರೇಶ್ವರ್ ಆಯ್ಲಾ,

ಸೀತೆನ್ ಸಂಯ್ವರ್ ಮಾಂಡ್ಲಾ ಗೇ ಬಾಪ್ಪಾ ಘರಾ

**ದಳಪ್ ಅಖೇರ್ ಕರ್ತಾನಾ -**

ಯೆತೇ ಶಾಮೆಳೇ ಗೇ ಸಾತ್ ಪುಡಾಂಚೆ

ಬತ್ತೀಸ್ ಪಾನಾಂಚೆಗೇ ಪಾಂಚ್ ವಿಡೇ

ತೋ ವಿಡೋ ಕಾಡ್ಲಾ ಗೇ ಧರ್ತರೇ ಮಾಯೆನ್ ಹಾತೀ

ತುಮಿ ಯೆಯಾತ್ ಕಾರ್ಯಾಕ್ ಸಾಸ್ವತಿ

#### 11.4 ಬಾಶಿಂಗ್ :

ಲಗ್ನಾಚ್ಯಾ ಆರಾ್ಯ ದೀಸ್ ಹೊರೈದಾಗೆರೊಚ್ಯಾ ಸುವಾಸಿಣಿ ವಾಜ್ಪಾ ಸಯ್ತ್ ಊಹ್ಯಾ ಬಾಶಿಂಗ್ ಘೆವ್ನ್ ಯೆತಾ. ಆರಾ್ಯ ಕಾಲಾರ್ ಅಣ್ಣಾಚ್ಯಾ ದೊರಿಯೆರ್ ತಾಂದ್ಲಾಚೊ ಕಣೊ ಅಟಾನ್ ಚಿಡ್ಕಾವ್ನ್ ತಾಜೆ ಎಕ್ವೀಸ್ ಪೋಡ್ ತಯಾರ್ ಕರ್ತಾಲೆ ಆನಿ ತೇ ಪೋಡ್ ದೋನೀ ಕಡೆನ್ ಗಾಟ್ ಫಾಲೂನ್ ತಾಚೆಂ ಬಾಶಿಂಗ್ ತಯಾರ್ ಕರ್ತಲ್ಯೆ. ಹ್ಯಾ ಬಾಶಿಂಗಾಕ್ ಆಬೊಲ್ಯಾಂಚೆ ಗೊಂಡೆ ಬಾಂಧ್ತಾಲೆ. ಹೆಂ ಬಾಶಿಂಗ್ ಮುದ್ದಾಮ್ ಸೇಸ್ ಫಾಲಾಚ್ಯಾ ಬಾಯ್ಲೆ ಕಡೆನ್ ಕರಯ್ತಾಲೆ.

‘ಮ್ಹುರ್ತಮಣಿ’ ಹಾಡ್ಚಾಕ್ ಹೊರೈದಾಕರೊಚ್ಯಾ ಸುವಾಸಿಣಿ ವಾಜ್ಪಾ ಸಯ್ತ್ ಸೇಟೇಗೆರ್ ಊಹ್ಯಾ ಘೆವ್ನ್ ಯೆತಾ. ಆರಾ್ಯ ಕಾಲಾರ್ ‘ಮ್ಹುರ್ತಮಣಿ’ ಫಕತ್ ಭಾಂಗ್ರಾಚೊ ಕರ್ತಾಲೆ. ಆನಿ ಫರ್ಕಾಡೆ ಹಾಡೂನ್ ಪಾಂಸ್ ಜಣಾಂ ಸುವಾಸಿಣಿ ತ್ಯೋ ಪಿಡ್ಕಾಂಚ್ಯಾ ಪಾಂಸ್ ಪೊಡಾಂಚೆರ್ ಗುತ್ತಾಲೊ. ಬಾಶಿಂಗ್ ವ, ಮ್ಹುರ್ತಮಣಿ ದೇವ್‌ಕಾರ್ಯಾ ಆದ್ಲಿಂ ಘರಾ ಭಿತರ್ ಹಾಡ್ಚಾಕ್ ನಾಜೆಂ ಮ್ಹುನ್ ನಂಬಿಕೆ ಆಹಾ. ಹ್ಯೊ ದೊನೂಯ್ ವೊಸ್ತು ಹಾಡ್ಚಾಕ್ ಉಯ್ತಾನಾ ನಾರ್ಲೆಪಡ್ ವೊರೊಕಾ.

ಲಗ್ನಾ ದೀಸ್ ಧೆಡ್ಯಾನ್ ಹೊರೈದಾಕ್ ನ್ಹೆಸೊವ್ಯಾ-

ನ್ಹಾಣೊವ್ನ್ ಧುಣೊವ್ನ್ ನ್ಹಪ್ರಾ  
ಮಾಟ್ವಾ ಉಬೊ ಕೆಲಾ  
ಧೊತರ್ ಫಾಲ್ತ್ಯಾ ಧೆಡ್ಯಾಕ್  
ನಮಸ್ಕಾರ್ ಕೆಲಾ.

ನ್ಹಾಣೊವ್ನ್ ಧುಣೊವ್ನ್ ನ್ಹಪ್ರಾ  
ಮಾಟ್ವಾ ಉಬೊ ಕೆಲಾ  
ಆಡ್ವಲ್ ದಿತಲ್ಯಾ ಧೆಡ್ಯಾಕ್  
ನಮಸ್ಕಾರ್ ಕೆಲಾ.

ನ್ಹಾಣೊವ್ನ್ ಧುಣೊವ್ನ್ ನ್ಹಪ್ರಾ  
ಮಾಟ್ವಾ ಉಬೊ ಕೆಲಾ  
ಮುಕೂಟ್ ಫಾಲ್ತ್ಯಾ ಧೆಡ್ಯಾಕ್  
ನಮಸ್ಕಾರ್ ಕೆಲಾ.

ನ್ಹಾಣೊವ್ನ್ ಧುಣೊವ್ನ್ ನ್ಹಪ್ರಾ  
ಮಾಟ್ವಾ ಉಬೊ ಕೆಲಾ  
ಬಾಶಿಂಗ್ ಫಾಲ್ತ್ಯಾ ಧೆಡ್ಯಾಕ್  
ನಮಸ್ಕಾರ್ ಕೆಲಾ.

ನ್ಹಾಣೊವ್ನ್ ಧುಣೊವ್ನ್ ನ್ಹಪ್ರಾ  
ಮಾಟ್ವಾ ಉಬೊ ಕೆಲಾ  
ಜೊತಿಂ ಫಾಲ್ತ್ಯಾ ಧೆಡ್ಯಾಕ್  
ನಮಸ್ಕಾರ್ ಕೆಲಾ.

ಪಾಂಯ್‌ದಾನಾಂ ಸುವಾಸಿಣಿ ತಾಕಾ ಬಾಶಿಂಗ್ ಬಾಂಧ್ತಾ. ಹೊರೈದಾಲೆಂ ನ್ಹೆಸಣ್  
ಕಹಲೆಂ ಆಹಾಲ್ಯಾರೀ ತಾಚಾ ಖಾಂದಾರ್ ಉಪರ್ಣಿ (ಶಾಲ್) ದಾವ್ಯಾತ್.

ತಾನ್ ಲಾಡೂ, ಭೂಕ್ ಲಾಡೂ  
ಬಾಂದ್ಲೆ ಶೆಲ್ಲ್ಯಾಚೆ ಪದರಿ  
ಚಾಲ್ ಕೆಲಾ ಗಿರಿಜೆ ತೀರೀ

ಗಿರಿಜೆ ಪೆಲ್ಯಾನ್ ಕೋಣ್ ಗಾಂವ್  
 ಶಾರ್ ಕಾಯ್ ಬಾಜಾರ್ ?  
 ಆಮ್ಕಾ ಲಾಗ್ಲಿ ಗರಜ್ ಕಾಯ್ ಬಾಸಿಂಗಾಚಿ  
 ಬಾಶಿಂಗಾಚಿ ಬಾಶಿಂಗ್ ಪ್ರೋಡ್,  
 ದೊನೀಯ್ ಕುಶಿನಿ ಕೀರಾಂ-ಮೋರಾಂ  
 ತೆಂ. ಬಾಸಿಂಗ್ ಜಾಯ್ ರಘುನಾಥಾ ಕಾಯ್ ಪಾಂಚ್ ದಿಶೀ

ಆಮೋಣೆಂ ಗಾಂವಾಂತ್ ಭೊಟಾಂಗೆರ್ ಮಾತ್ ವ್ಹೊಕ್ಲೆಕ್ ಬಾಶಿಂಗ್ ಬಾಂದ್ಲಿ  
 ರಿವಾಜ್ ಆಹಾ. ಹೊರೈದಾಕ್ ದಿಶ್ಟಿ ಲಾಗಾನೆಹೆಂ ಮ್ಹುನ್ ತಾಗ್ಲಿ ಭೊಯಿಣ್  
 ಹೊರೈದಾಲ್ಯಾ ಎಕಾ ಗಾಲಾಕ್ ತಾಂಬ್ಡೊ ಆನಿ ಎಕಾ ಗಾಲಾಕ್ ಕಾಳೊ ತಿಳೊ  
 ಲಾಯ್ತಾ. ಹೊರೈದ್ ಭಾಯ್ರ್ ಸರ್ತಾನಾ ತಾಕಾ ಬಾಶಿಂಗಾಚಿ ಸೇಸ್ ಭೊರಾ. ತಾಚ್ಯಾ  
 ಮಾಗಿರ್ ತಾಚ್ಯಾ ಹಾತಿಂತ್ 'ಮ್ಹುರ್ತಾ ನಾಲಾ' ವೀಡೊ ಆನಿ ಏಕ್ ಪಿಸ್ತಾತ್ ದಿತಾ.  
 ಹೊರೈದ್ ದೆವಾಕ್ ಪಾಯಾಂ ಪ್ರೊಡುನ್ ಆವಯ್ ಬಾಪಯ್ ಆನಿ ಮ್ಹಾಲ್ಪಡ್ಯಾಂಲೆ  
 ಪಾಯೆ ಧರ್ತಾ.

### 11.5 ಹೊರೈದ್ ಆಶೀರ್ವಾದ್ ಘೆವ್ನ್ ಭಾಯ್ರ್ ಸರ್ತಾನಾ -

ವ್ಹಾಜಯ್ ವ್ಹಾಜಯ್ ಗಾ ವ್ಹಾಜಂತ್ರಾಂನೊ  
 ನ್ಹವ್ಲೊ ಭಾಯ್ರ್ ಸರ್ತಾನಾ  
 ಆಪುಲ್ಯಾ ಆಯಿ ಬಾಪ್ಪಾ  
 ನ್ಹವ್ಲೊ ಪಾಂಯಾಂ ಪಡ್ವಾ

ವ್ಹಾಜಯ್ ವ್ಹಾಜಯ್ ಗಾ ವ್ಹಾಜಂತ್ರಾಂನೊ  
 ನ್ಹವ್ಲೊ ಭಾಯ್ರ್ ಸರ್ತಾನಾ  
 ಆಪುಲ್ಯಾ ದೇವಾ-ಧರ್ಮಾ  
 ನ್ಹವ್ಲೊ ಪಾಂಯಾಂ ಪಡ್ವಾ

ವ್ಹಾಜಯ್ ವ್ಹಾಜಯ್ ಗಾ ವ್ಹಾಜಂತ್ರಾಂನೊ  
 ನ್ಹವ್ಲೊ ಭಾಯ್ರ್ ಸರ್ತಾನಾ  
 ಆಪುಲ್ಯಾ ಮಾವ್ಲೊ-ಮಾವ್ಲೊಣೆಕ್  
 ನ್ಹವ್ಲೊ ಪಾಂಯಾಂ ಪಡ್ವಾ

ವಾಟೆರ್ ಮೆಳ್ಳೆಲ್ಯಾ ಸಗ್ಳ್ಯಾ ದೇವ್ ದೈವಾಂಕ್, ಗ್ರಾಮ ದೇವತಾಂಕ್ ವೀಡ್ಯೆ ದೊವೊರುನ್ ಹೊರೈದ್ ಮುಕಾರ್ ಉಯ್ತಾ. ಆದ್ಲಿಂ ವೊಕ್ಲೆಗ್ಗೆರ್ ವ್ಹಾಡಿಗ್ ದಾತಾಲಿ. ವಾಹನಾಂಚಿ ವ್ಯವಸ್ಥಾ ನಾಹಾಲ್ಲ್ಯಾ ತ್ಯಾ ಕಾಲಾರ್ ಹೊರೈದಾಲೆಂ ದಿಬೊಣ್ ಆರ್ಲ್ಯಾ ದೀಸ್ ಊಹ್ನು ಪಾವ್ತಾಲೆಂ. ತಿಂಗೆಲೆಂ ರಾವ್ತೆಲೆಂ ಆನಿ ಜೆವ್ಣಾ ಖಾಣಾಚೆಂ ವ್ಯವಸ್ಥೆ ವೊಕ್ಲೆಕಡೆಚ್ಯಾಂನಿ ಕರ್ತಾಹಾಲ್ತೆಂ.

ಹೊರೈದಾಲೆಂ ದಿಬೊಣ್ ವೊಕ್ಲೆಲ್ಯಾ ಗಾಂವ್ಚೆ ಗಡಿರ್ ಪಾವ್ತಾನಾ ತ್ಯಾ ಗಡಿರ್ ವೊಕ್ಲೆಲ್ಯಾ ಆವೊಯ್ ಬಾಪಾಯ್ಸ್ ಸೀಮೆ ಪೂಜಾ ಕರ್ತಾ. ತ್ಯಾ ಜಾಗ್ಯಾರ್ ತಿಣೆಂ ಹೊರೈದಾಲ್ಯೆ ಪಾಯೆ ಧೂವ್ಸ್ ತಾಕಾ 'ರಾಟ್-ದಿವೊ' ದಾಖಯ್ತಾ. ಹ್ಯಾ ವೆಳಾರ್ ಹೊರೈದಾಕ್ ಕಾಂಯ್ ಉಡ್ಕರೆಂ ದಿವ್ಚಿ ರಿವಾಜ್ ಆಹಾ. ತಾಚ್ಯಾ ಮಾಗಿರ್ ಹೊರೈದಾಚ್ಯಾ ಹಾತಿಕ್ ಧೊರುನ್ ತಿಂಕಾಂ ರಾವ್ತೆಲೆಂ ವ್ಯವಸ್ಥೆ ಕೆಲ್ತೆಕಡೆ ಉಯ್ತಾಕ್ ಆಹಾ. ಹೊರೈದ್ ಆಪ್ಣಾಲ್ಯಾ ಘರಾಡೆ ಲಾಗೂನ್ ಭಾಯ್ರ್ ಸರ್ತಾನಾ ಭೊಯ್ಲಿನ್ ತಾಗ್ಲ್ಯಾ ಎಕಾ ಗಾಲಾಕ್ ತಾಂಬೊ ಆನಿಯೆಕಾ ಗಾಲಾಕ್ ಕಾಳೊ ತಿಳೆ ಕೆಲ್ತೆ ಹ್ಯಾ ಸೀಮೆಂತ್ ಪುಸೂನ್ ಕಾಡ್ಚ್ಯಾ. ತಾಚ್ಯಾ ಹಾತಿಂತ್ ದಿಲ್ಲಿ ಪಿಸ್ತಾತ್ಯಾ ಕಾಡೂನ್ ದೊವೊರಾ.

ಲಗ್ನಾ ಘಟಕಾ ಲಾಗಿಂ ಹೊರೈದ್ ಪಾವ್ತಲೊತ್ತು ಲಗ್ನಾ ಮಾಟಾಂತ್ ಯೆತಾ. ಸಗ್ಳಿ ತಯಾರಾಯ್ ದಾಲಾ ಮಾಗಿರ್ ವೊಕ್ಲೆಕ್ ತಾಗ್ಲ್ಯಾ ಮಾಪ್ಯಾನ್ ಹುಬಾರೂನ್ ಹಾಡ್ಚೆಲಿ ರಿವಾಜ್ ಆಹಾ.

### 11.6 ಮಾಳಾ ಫಾಲ್ತಾನಾ -

ದೆವ್ಚ್ಯಾ ಫಾಟ್ಲೊಯ್ ಗೊಟ್ಟಿಣಿ  
 ದಾರೀಂ ಪುಲಲೊಯ್ ಶೆಂವ್ತಿಣಿ  
 ರಾಮ್ ಖುಟಿಯೊ ಕಳಿಯೊ  
 ಲಕ್ಷ್ಮಣ್ ಭೊರಿಯೊ ರೊಳಿಯೊ  
 ಉಠ್‌ಗೇ ಸೀತೇ, ಗಾಂತ್‌ಗೇ ಮಾಳಾ  
 ರೂಲಾ ಲಗ್ನಾಚಾ ವೆಳಾ  
 ದಾರೀಂ ಕಾಡಿಲಿಂ ಕೀರಾಂ - ಮೋರಾಂ  
 ಮದಿಂ ಉಬಿಂ ಕಾಂಯ್ ರಾಮ್-ಸೀತಾ  
 ತೀಂ ದೊಗಾಂಯ್ ಮಾಳ್ ಫಾಲ್ತಾ  
 ಕಾಯ್ ಎಕಾ ಮೆಕಾಂ

ಫರ್ ಭೂತಾನಾ :

ಫರ್ ಭೂರವ್ವಿ ಗಾಂವಾಂತ್ ಪಾವ್ತಾನಾ ಗಾಂವ್ಚ್ಯಾಂನಿ ತ್ಯಾ ಜೊಡ್ಯಾಕ್ 'ರಾಟ್ ದಿವೊ' ದಾಖೊವ್ನ್ ಯೆವ್ಕಾರ್ ಕರ್ಚೆಲಿ ರಿವಾಜ್ ಆಹಾ. ಫರ್ ಭೂರವ್ವಿ ಹೊರೈದಾಲಾ ಫರಾಕಡೆನ್ ಪಾವ್ತಾನಾ ಹೊರೈದಾಲಿ ವ್ಹಾರ್ಡಿಗ್ ದಾಲಿ ಭೊಯಿಣ್ ದಾರ್ ಆಡಾಯ್ತಾ. ಕಿಟ್ಲ್ಯಾ ಧರಾಂನಿ ವಿನಂತ್ಯೊ ಕೆಲ್ಯಾರೀ ಭೊಯಿಣ್ ದಾರ್ ಸೊಡೀನಾ. ಅಖೆರಿಕ್ ಹೊರೈದ್ ತಿಗ್ಲ್ಯಾ ಪುತಾಕ್ ಆಪ್ಲ್ಯಾ ಧುವೇಕ್ ವ್ಹಾರ್ಡಿಗ್ ಕೊರುನ್ ದಿತಾಂ ಮ್ಹುನ್ ಉತರ್ ದಿಲ್ಯಾ ಮಾಗಿರ್ತ್ತ್ ಭೊಯಿಣ್ ದಾರ್ ಸೊಡ್ಯಾ.

11.7 ದಾರ್ ಆಡಾವ್ಣೆಲೆಂ ಗಾಣೆಂ :

ಸಾತ್ತ್ಯಾಂ ಸಮಿಂದರಾ ಗೇ ಭಾಯ್ರ್

ಕಳೀಚ್ಯಾ ಗೇ ಪೀಂಡ್

ಧಂಯ್ ವರ್ ನ್ಹಾವ್ಚ್ಯಾ ಗೇಲಾ

ಭಯ್ಣೀಚಾ ಗೇ ಭಾವ್

ಖಬರ್ ಕಳೀಗೆ ಮ್ಹಾಜೆ

ಸುಭದ್ರೆ ಭಯಿಣಿ

ಉರೀ ದೊಂಗರ್ ಫಾಲೂನ್ ಆಯ್ಲಿ

ಭಾವಾಚಿ ಗೇ ಭಯ್ಣಿ

ದಾರ್ ಧರೂನ್ ಗೇ ಭಯ್ಣಿ

ಕಶಾನೀ ಗೇ ಉಬೀ?

ದಾರ್ ಧರೂನ್ ಗೇ ಉಬೀ ಬಂದವಾ

ಮ್ಹಾಜ್ಯಾ ಕಾರಣಾಸಾತಿ

ದೀನ್ ದೀನ್‌ಗೇ ಭಯಿಣಿ

ದಾರಾಂತಲೋ ಗೇ ಮಾಡ್

ರೈಡ್ ಪೋಡ್ ಯೆಯತ್ ಬಂದವಾ

ಮೊಡೂನ್ ರೇ ಜಾಯ್ತ್,

ದಿಲ್ಲೆಂ ನಾಂವ್ ರೇ ಬಂದವಾ

ಕಶೆಂ ರೇ ಯೆಯತ್?

ದೀನ್ ದೀನ್ ಗೇ ಭಯಿಣಿ  
 ಗೋತ್ಯಾಂತ್ಲಿ ಗೇ ಗಾಯ್,  
 ರೋಗ್-ಪಾಶಿ ಯೇತಿ ಬಂದವಾ  
 ಮರೂನ್ ಗೇ ಜಾಯ್ತ್,  
 ದಿಲ್ಲೆಂ ನಾಂವ್ ರೇ ಬಂದವಾ  
 ಕಶೆಂ ರೇ ಯೆಯಾತ್?

ದೀನ್ ದೀನ್‌ಗೇ ಭಯಿಣಿ  
 ಥೊಟೆಂ ಗೇ ಪಾಂಗೂಳ್  
 ಹೆಂವ್ರಾಯ್ ಮೇಟ್ ಭಯಿಣಿ  
 ಕೊಣಾಚೆಂ ಗೇ ಸಾಂಗ್?

(ಹ್ಯಾ ವೆಳಾರ್ ಭೊಯ್ಲಿನ್ ಆಪ್ಲ್ಯಾ ಘೊವಾಚೆಂ ನಾಂವ್ ಸಾಂಗೂನ್ ತಾಚೆಂ ಮೇಟ್ ಮುನ್ ಸಾಂಗೋಕಾ)

ಭೊಯ್ಲಿನ್ ದಾರ್ ಸೊಡ್ಲೆಂತ್ ಘರ್ ಭರವ್ಣಿ ಭಿತರ್ ಸರ್ತಾ. ವ್ಹೊಕ್ಲೆನ್ ಉಜ್ವೆಂ ಪಾವ್ಲ್ ಆದ್ಲಿಂ ಭಿತರ್ ಫಾಲ್ಯಾ. ಇಹಿ ಪಾವ್ಲ್ ಭಿತರ್ ದೊವೊರಾನಾ ತಿಯೆನ್ ಹುಮ್ರಾರ್ ಭೊರೂನ್ ದೊವೊರೊಲೆಂ ತಾಂದ್ಯಾಚೆಂ ಮಾಪ್ ಭಿತರ್ ಲೊಕೊವ್ನ್ ತಾಂತ್ಲೊ ತಾಂದೂಳ್ ಘರಾ ಭಿತರ್ ಪೊಡೋಕಾ. ಹ್ಯಾ ತಾಂದ್ಯಾ ವಯ್ರ್ ವ್ಹೊಕ್ಲಲ್ ಪಾಯೆ ದೊವೊರಿತ್ ಹೊರೈದಾಲಿ ಭೊಯ್ಲಿ ತಿಕಾ ದೇವಾ ಕುಡಿಂತ್ ಆಪೊವ್ನ್ ವ್ಹೊರ್ತಾ ದೇವಾ ಕುಡಿಂತ್ ಪಾಂಸ್ ಕಳಸ್(ಕಾಂಜಿಣ್) ಕೆಳೀಚ್ಯಾ ಪಾನಾರ್ ಫಾಲ್ಲೆಲ್ಯಾ ತಾಂದ್ಯಾ ವಯ್ರ್ ದೊವೊರೈಲೈ ಆಸ್ತಾ. ತೇ ಕಳಸ್ ವ್ಹೊಕ್ಲೆನ್ ಪಾಂಸ್ ಪಾವ್ಲಿಂ ದೆಂವೊವ್ನ್ ಪಾಂಸ್ ಪಾವ್ಲಿಂ ಸೊಡೊವ್ಯಾ. ಅಖೆರಿಕ್ ಮುಖ್ಯ ಕಳಸಾಂತ್ ದೊವೊರೈಲಿ ಭಾಂಗ್ರಾಚಿ ವೊಸ್ತ್ ವ್ಹೊಕ್ಲೆನ್ ಕಾಡ್ಕಾ. ತೀ ವೊಸ್ತ್ ವ್ಹೊಕ್ಲೆಖಾತಿರ್ತ್ ದೊವೊರೈಲಿ ಆಸ್ತಾ.

### 11.8 ವ್ಹೊಕ್ಲಲ್ ಕಾಂಜಿಣ್ (ಕಳಸ್) ದೆಂವೊಯ್ತಾನಾ-ಗಾಣೆಂ :

ಧರ್ತರೆ ಶೆಣ್ ಕಾಡಿಲಾಂ ಗಾಯತ್ರಿಚೆಂ  
 ತ್ಯಾವರ್ ರೇವಿಲಿ ಕೆಳೀಚಿ ಶಿರತಿ  
 ತ್ಯಾವರ್ ಫಾತ್ಲೆ ಸಾಳ-ದಾಳೀಚೆ ತಾಂದೂಳ್  
 ತ್ಯಾವರ್ ರೇವಿಲಾ ಸರ್ವಣ್ ಕಾಂಜಿಣ್

ಕಾಂಜೀಣಿಂತ್ ಹಾತ್ ಫಾತ್ಲಾ ರಾಯಿ ರುಕ್ಮಿಣೀನ್  
 ತೀವಯ್ ಮುದಿ ದೀಗೆ ಸುನೇ,  
 ಮಾಂಯ್ ಮಾವಾ ಕಡೆನ್ ಜತನಿ

ಕಾಂಜೀಣ್ ದಾಲ್ಲೆಂತ್ ವ್ಹೊಕ್ಲೆಕ್ ಘೊವಾಲಾ ಘರಾಡ್ಲೆಂ ಮುನ್ ನೆವೆಂ  
 ನಾಂವ್ ದೊವೊರಾ. ಹೊರೈದಾನ್ ಆಪ್ಲ್ಯಾ ಬೊಟಾಚಿ ಮುದಿ ಕಾಡೂನ್ ತ್ಯಾ  
 ಮುದಿಯೆನ್ ವ್ಹೊಕ್ಲೆಕ್ ದೊವೊರೈಲೆಂ ನಾಂವ್ ತಾಟಾಂತ್ಲ್ಯಾ ಸಾಕ್ರಿ ವಯ್ ಬೊರೊವ್ಯಾ.  
 ತೀ ಸಾಕರ್ ಮಾಗಿರ್ ಜಮ್ಲಿಂ ವ್ಹೊಕ್ಲೆಚೆಂ ನೆವೆಂ ನಾಂವ್ ಸಾಂಗೂನ್ ವಾಂಟಾ.  
 ಮಾಗಿರ್ ವ್ಹೊಕ್ಲೆಕ್ ಹೊರೈದ್ ತ್ಯಾ ಘರಾಡ್ಲಾ ಸಗ್ಳ್ಯಾ ಮಾಲ್ಘಡ್ಯಾಂಲೆ ಪಾಯೆ  
 ಧೊರೂನ್ ಆಶೀರ್ವಾದ್ ಮಾಗ್ತಾ. ಇಹಿ ಪಾಯೆ ಧರ್ತಾನಾ ವ್ಹೊಕ್ಲೆಚ್ಯಾ ಮಾಂಯ್  
 ಮಾವಾನ್ ವ್ಹೊಕ್ಲೆಕ್ ಕಾಂಯ್ ಇನಾಮ್ ದಿವ್ಚೆಂ ಆಹಾ. ಹ್ಯಾ ಮಾಗಿರ್ ವ್ಹೊಕ್ಲೆಲಿ  
 ಭೊಯಿಣ್ ಯೆದೊಳ್ ಭಿತರ್ ಆಹಾಲ್ಲೆಂ ಗಾಟಿ ವೊರ್ಲೆ ತಿಗ್ಲ್ಯಾ ಘೊವಾಲೆಂ ನಾಂವ್  
 ಅನ್ವರ್ಥ್ ರೂಪಾನ್ ಸಾಂಗೂನ್ ಸೊಡಯ್ತಾ.

ವ್ಹೊಕ್ಲೆಕ್ ಗಂಧ್ ಝರವ್ಣಾಕ್ ಲಾಯ್ತಾ. ಆನಿ ಘರಾಂತ್ಲ್ಯಾ ಸಗ್ಳ್ಯಾ ಮಾಲ್ಘಡ್ಯಾಂಚ್ಯಾ  
 ಹರ್ದಾಕ್ ಗಂಧಾ ಚೊಪ್ಕೆ ಲಾವಯ್ತಾ.

### 11.9 ಗಂಧಾ ಚೊಪ್ಕೆ ಲಾಯ್ತಾನಾ - ಗಾಣೆಂ :

ಗಂಧ್ ಝರಯ್‌ಗೇ ಗಂಧ್‌ಸಾಣೀ  
 ತೆಂತೂತ್ ಬುಡ್ಲೆ ಚೊಪ್ಕೆ  
 ತೆಂವೊಯ್ ಗಂಧ್ ಧರ್ತರೇ ಲಾವಾ  
 ತೆಂವೊಯ್ ಗಂಧ್ ಸ್ವಾಮಿ ಭರ್ತಾರಾ ಲಾವಾ  
 ತೆಂವೊಯ್ ಗಂಧ್ ಮಾಂಯ್-ಮಾವಾಕ್ ಲಾವಾ  
 ತೆಂವೊಯ್ ಗಂಧ್ ಸರ್ವ್‌ಚ್ ಜಾಣ್ವಾಂಕ್ ಲಾವಾ

ಮಾಗಿರ್ ಪಾಂಯ್‌ದಾನಾಂ ಬಾಯ್ಲೊ ಹೊರೈದಾಲೆಂ ಬಾಶಿಂಗ್ ಸೊಡಯ್ತಾ.  
 ಕಂಕಣ್‌ದೊಹ್ರ್ ಸೊಡೊವ್ನ್ ವ್ಹೊಕ್ಲೆನ್ ವ್ಹೊರೂನ್ ತುಳುಶೀರ್ ದೊವೊರಾ. ಹ್ಯಾ  
 ವೆಳೇರ್ ದಾಯಿತ್ತಿಂ ಫೊಕಾಣಾಂ - ವ್ಹೊಕ್ಲೆಕ್ ಹೊರೈದಾಲೆಂ ನಾಂವ್ ಸಾಂಗೊವ್ಚೆಂ,  
 ಧೆಡ್ಯಾಂ ಧೆಡಿಯಾಂಲೊ ಮಸ್ಕಿರೊ ಸಲ್ತಾ. ಬಾಶಿಂಗ್ ಪೊಡಾಚೊ ಫಾತಿಯೊ ವ್ಹೊಕ್ಲೆ  
 ಹೊರೈದಾನ್ ದೊಗಾಂನಿಯ್ ಸೊಡೊವ್ಣಾಕ್ ಲಾಯ್ತಾ. ಆನಿ ಕೊಣಾಲೊ ಆದ್ಲಿಂ  
 ಸೊಡೊವ್ನ್ ದಾತಾ ಸುಯ್ತಾ. ಬಾಶಿಂಗ್ ಪೊಡಾಂತ್ಲೆ ಪಾಂಸ್ ಪೋಡ್ ವ್ಹೊಕ್ಲೆನ್



ಪಾಂಸ್ ದೀಸ್ ಮಾಳ್ಕಾ. ಉರ್ದೆಲೆ ಫೋಡ್ ಹೆರ್ ಸುವಾಸಿಣಿ ಬಾಯ್ಲಾಂಕ್ ಮಾಳ್ಕಾಕ್ ದಿತಾ.

### 11.10 ಕನ್ಯಾ ದಾನ್ ಕರ್ತಾನಾ ಗಾಣೆಂ -

ಆಯೀ ಬಾಪ್ಪಾಚೆ ಗೇ ಪೋಟೀ  
ಜಲ್ಮಲಿ ಗೇ ಪುತಳೀ  
ಕನ್ಯಾ ದಾನಾ ಕೋನಳೀ  
ಗೇ ಧುವೆನ್ ವಡಯಲೀ

ಉಬೊ ಜಾಲ್ಲ್ಯಾ ಮಾಯೆ ಬಾಪ್ಪಾ  
ಸೋಡಿ ಪಾಣಿಯಾಂಚೊ ಗಾ ಧಾರಾ |  
ಲೇಕ್ ಜಾತಾ ಪರಾ ಘರಾ  
ಕಾಯ್ ರಾಜ್ಯ್ ಕರೂಂಕ್ ||

ಕಾತಯಿಲ್ಲೆ ಬಾವಲೇವರೀ  
ಧೂವ್ ಮ್ಹಜೀ ಗುಣಾ ಖಾಣೀ  
ಕನ್ಯಾ ದಾನಾ ಕರೂನ್ ಗೇ  
ರತ್ನ್ ಪೋಟೀಚೆಂ ಓಪಿಯಲೆಂ

~ ~ ~

### 12. ಆಧಾರ್ ಸಾಹಿತ್ಯ್

1. ಬಸ್ತಿ ಪುಂಡಲೀಕ ವೆಂಕಟೇಶ ಶೆಣೈ - ಕೊಂಕಣಿ ಮತ್ತು ಮರಾಠಿ - ಇವುಗಳ ತುಲನಾತ್ಮಕ ವಿಮರ್ಶೆ, ಪು : 85, ಪ್ರ : ಶ್ರೀ ಲಲಿತಾ ಪ್ರಾಚ್ಯ ಸಂಶೋಧನಾಲಯ, ಮಂಗಳೂರ್ - 1968.
2. ಎನ್. ಪುರುಶೋತ್ತಮ ಮಲ್ಲಾ - ಕೊಂಕಣಿ ಲೋಕ್ ಗೀತ್ ಪ್ರ : ಕೊಂಕಣಿ ಭಾಷಾ ಪ್ರಚಾರ ಸಭಾ, ಕೊಚ್ಚಿ -1976
3. ಗೊಂಯ್ಲೊ ಲೋಕ್‌ವೆದ್ - ಪ್ರ : ರಾಜ್ಯ್ ಶಿಕ್ಷಣ್ ಶಾಸ್ತ್ರ ಸಂಸ್ಥಾ, ಗೋವಾ-1983.

4. ಶ್ಯಾಂ ವೆರೆಂಕಾರ್ - ಗೊಂಯ್ಲ್ಯಾ ಲೋಕ್‌ವೆದಾಜೊ ರೂಪ್‌ಕಾರ್  
ಪ್ರ : ಗೋವಾ ಕೊಂಕಣಿ ಅಕಾಡೆಮಿ - 1991
5. ಡಾ | ಜಯಂತಿ ನಾಯ್ಕ್ - ಕಣೆರ್ ಖುಂಟಿ ನಾರಿ -  
ಪ್ರ : ಗೋವಾ ಕೊಂಕಣಿ ಅಕಾಡೆಮಿ - 1992
6. ಡಾ | ಜಯಂತಿ ನಾಯ್ಕ್ - ಆಮೊಣೆಂ ಏಕ್ ಲೋಕ್ ಜೀಣ್  
ಪ್ರ : ಗೋವಾ ಕೊಂಕಣಿ ಅಕಾಡೆಮಿ - 1993
7. ಗೋಕುಲ್‌ದಾಸ್ ಪ್ರಭು - ಕೇರಳಾಂತ್ಲೆಂ ಲೋಕ್‌ಗೀತ್ - 'ಸಾಂತ್' ಸ್ಮರಣ  
ಸಂಚಿಕಾ, ಮಾಂಡ್ ಸೊಭಾಣ್, ಮಂಗ್ಳುರ್ 1993
8. OLIVINHO GOMES - VILLAGE GOA A STUDY OF GOAN SOCIAL  
STRUCTURE AND CHANGE - PUB : S. CHAND & COMPANY,  
NEW DELHI - 1996
9. ಶರತ್‌ಚಂದ್ರ ಶೆಣೈ, ಕೊಚ್ಚಿ - ಲೋಕ್ ಧನ್ - ಕೇರಳಾಂತ್ಲೊ ಕೊಂಕಣಿ  
ಲೋಕ್‌ವೆದ್ ಏಕ್ ವಳಕ್ - 2004
10. ಡಾ| ವೈ. ರವೀಂದ್ರನಾಥ್ ರಾವ್. ಕುಡುಬಿ ಬುಡಕಟ್ಟು ಜನಾಂಗ  
ಪ್ರ : ಕುಡುಬಿ ಸಮಾಜೋದ್ಧಾರಕ ಸಂಘ, ಆಲ್ತಾರು - 22.3.2005
11. ಪ್ರೊ | ಎ.ವಿ. ನಾವಡ - ಕೊಂಕಣದ ಕುಡುಬಿಯರು  
ಪ್ರ: ಕರ್ನಾಟಕ್ ಕೊಂಕಣಿ ಸಾಹಿತ್ಯ ಅಕಾಡೆಮಿ, ಮಂಗ್ಳುರ್ - 2008
12. ಡಾ | ಎಲ್. ಸುನೀತಾ ಬಾಯಿ - ಹಿಂದಿ ಜೌರ್ ಕೊಂಕಣಿ ಸಾಹಿತ್ಯಾಕಾ  
ತುಲನಾತ್ಮಕ್ ಅಧ್ಯಯನ್ - ಶೋಧ್ ಸಂಕಲನ್, ಕೊಚ್ಚಿ - 2010
13. ಕುಡುಬಿ ಜನಾಂಗದ ಕೂಡು ಕಟ್ಟುಗಳ ಮಾಹಿತಿ - 2010 ವರ್ಸಾ ಕುಡುಬಿ  
ಸಮಾಜೋದ್ಧಾರಕ ಸಂಘ, ಅಲ್ತಾರು - ಯಡ್ತಾಡಿ, ಉಡುಪಿ - ವಾರ್ಷಿಕ್  
ಮಹಾಸಭೆಚೆಂ ಪುಸ್ತಕ್.

**13. ಸಂಪನ್ಮೂಲ್ ವ್ಯಕ್ತಿ : (ಕುಡ್ಡಿ ವ್ಹಾರ್ಡಿಗೇಜ್ಯೊ ರಿತಿರಿವಾಜಿ)**

1. ಶ್ರೀ ಬಾಬು ಗೌಡ - 45 s/o ತಿಮ್ಮಗೌಡ, ಮೈಂದೇರಿ ಮರಕಡ - 3.8.1997  
(ಸಂದರ್ಶಕ್ : ಯಂ ಗೋಪಾಲ ಗೌಡ, ಪಟ್ಟಚಿಲ್; ವಿಜಯ ಗೌಡ, ಶಿಬ್ಬಿಕೆರೆ)
2. ಶ್ರೀ ಪುತ್ತು ಗೌಡ - 78 ಸಂಕೇಶ, ಕೊಂಪದವು - 13.11.1999  
(ಸಂದರ್ಶಕ್ : ಯಂ ಗೋಪಾಲ ಗೌಡ, ಪಟ್ಟಚಿಲ್; ವಿಜಯ ಗೌಡ, ಶಿಬ್ಬಿಕೆರೆ)

೨. ಶ್ರೀ ಲಿಂಗಪ್ಪ ಗೌಡ s/o ಪುಂಡು ಗೌಡ, ಪಾಡಿಯಾರ್ ಕಿಂಡೇಲ್ - 14.11.1999  
(ಸಂದರ್ಶಕ : ಯಂ ಗೋಪಾಲ ಗೌಡ, ಪಟ್ಟಚಿಲ್; ವಿಜಯ ಗೌಡ, ಶಿಬ್ರಿಕೆರೆ)
4. ಶ್ರೀ ಬಾಬು ಗೌಡ, 60 s/o ತಿಮ್ಮ ಗೌಡ, ಮೈಂದೇರಿ ಮರಕ್ಕಡ - 29.07.2012,  
12.8.2012, 7.11.2012  
(ಸಂದರ್ಶಕ : ಯಂ ಗೋಪಾಲ ಗೌಡ, ಪಟ್ಟಚಿಲ್)

**ಮಹಿಳಾ ಸಂಪನ್ಮೂಲ ವ್ಯಕ್ತಿ : (ಕುಡ್ಡಿ ವ್ಹಾರ್ಡಿಗೇಚಿಂ ಗಾಣೆಂ)**

1. ಶ್ರೀಮತಿ ಕಿಟ್ಟು ಬಾಯಿ w/o ಸುಬ್ಬು ಗೌಡ, ಹೊಸಗದ್ದೆ, ಎಡಪದವು -  
24.3.1977  
(ಸಂಗ್ರಹಕ : ಯಂ ಗೋಪಾಲ ಗೌಡ, ಪಟ್ಟಚಿಲ್)
  2. ಶ್ರೀಮತಿ ಚೆನ್ನಮ್ಮ ಬಾಯಿ w/o ವೆಂಕಪ್ಪ ಗೌಡ, ನೀರಪಲ್ಯೆ, ಎಡಪದವು -  
22.3.1994 ಒದಗಣೆಂ : ಗುರಿಕಾರ್ ವಟ್ಟು ಗೌಡ ಕನ್ನೋರಿ (ಸಂ : ಯಂ  
ಗೋಪಾಲ ಗೌಡ, ಪಟ್ಟಚಿಲ್)
  3. ಶ್ರೀಮತಿ ಮೋನಮ್ಮ ಯಾನೆ ತುಂಬೆ ಬಾಯಿ w/o ಸೇಸಪ್ಪ ಗೌಡ, ನಾರ್ಲ  
ಕೋಡಿ, ಮುಚ್ಚೂರು ಕಾನಾ ತಾ. 6.2.1994  
(ಸಂಗ್ರಹಕ : ಯಂ ಗೋಪಾಲ ಗೌಡ, ವಿಠಲ ಮಾಸ್ತರ್, ಪಟ್ಟಚಿಲ್)
  4. ಶ್ರೀಮತಿ ಭಾಗೀರಥಿ ಬಾಯಿ w/o ಸೋಮಯ ಗೌಡ, ಪುತ್ತಿಗೆ ಪದವು,  
ತಾ.3.8.1997  
(ಸಂಗ್ರಹಕ : ಯಂ ಗೋಪಾಲ ಗೌಡ, ಪಟ್ಟಚಿಲ್, ವಿಜಯ ಗೌಡ, ಶಿಬ್ರಿಕೆರೆ)
  5. ಶ್ರೀಮತಿ ಚೆನ್ನಮ್ಮ ಬಾಯಿ w/o ವಿಠಪ್ಪ ಗೌಡ, ಗಾಡ್ಯಕೋಡಿ, ಮುಚ್ಚೂರು  
ಕಾನಾ, 24.1.1999  
(ಸಂಗ್ರಹಕ : ಯಂ ಗೋಪಾಲ ಗೌಡ, ಪಟ್ಟಚಿಲ್, ವಿಜಯ ಗೌಡ, ಶಿಬ್ರಿಕೆರೆ,  
ರಘುರಾಮ್ ಗೌಡ, ಬೋರುಗುಡ್ಡೆ)
  6. ಕುಡ್ಡಿ ಆಸಾಳಿ ವಾಡೊ, ಕಾನಾಕೋನಾ, ಗೋವಾ 18.3.2000
1. ರಾಧಾ ವೆಳಿಪ್ 2. ಚಂದ್ರಾವತೀ ಭಗತ್ 3. ಸರಸ್ವತೀ ವೆಳಿಪ್ 4. ಲಕ್ಷ್ಮಾವತೀ  
ಗಾಂವ್ಕರ್ 5. ಶುಭವತೀ ವೆಳಿಪ್ 6. ಶಾರದಾ ವೆಳಿಪ್ 6. ದ್ರೌಪದೀ ವೆಳಿಪ್  
8. ರುಕ್ಮಿಣೀ ಗಾಂವ್ಕರ್

~ ~ ~



**ಶ್ರೀ ಯಂ ಗೋಪಾಲ್ ಗೌಡ**

ಮಂಗಳೂರ್ ತಾಲೂಕ್ ಎಡಪದವು ಗ್ರಾಮಾಜ್ಯಾ ಪಟ್ಟಣಿಲ್ ಮುನ್ಸಿಲೆಕಡೆ ಏಕ್ ಸಾಂಪ್ರದಾಯಿಕ್ ಮ್ಹಾಲ್ಯತ್ಯಾ ಕುಡ್ಡಿ ಕುಟ್ಟಾಂತ್ 27.11.1955 ವೆರ್ ಜಲ್ಮಾಲೊ. ಹ್ಯಾಗೆಲೆಂ ವಿದ್ಯಾಭ್ಯಾಸ್ ಪಿ.ಯು.ಸಿ. ಪ್ರಕೃತ್ ಮಂಗಳೂರ್ತ್ಯಾ ಸೈಂಟ್ ಎಲೋಶಿಯಸ್ ಕೊಲೆಜಿಂತ್ಲ್ಯಾ ಕೊಂಕಣಿ ಸಂಸ್ಥಾಂತ್ ಉದ್ಯೋಗಿ.

ಪ್ರವೃತ್ತೆನ್ ಕುಡ್ಡಿ ಸಂಸ್ಕೃತಿಜ್ಯಾ ಜಾನಪದಾಚೊ ಅಭಿಜಾತ್ ಕಲಾಕಾರ್ ದಾವ್ನ್ ಗುಮ್ತಾಂ ಆನಿ ತೊಣಿಯಾಂ ನಾಸಾಕ್ ಪ್ರಸಿದ್ಧ್. 39 ವರ್ಸಾಂ ದಿಂ ಕುಡ್ಡಿ ವಾಡ್ಯಾಂ ಭಾಯ್ರ್ ಕಲಾ ಪ್ರದರ್ಶನಾಕ್ ಹಾಣಿಂ ರಜ್‌ಲೆಡ್ ಪಂಗಡ್ ಆತಾನ್ 'ಕುಡುಜಿ

ಜಾನಪದ ಕಲಾವೇದಿಕೆ' ಮುನ್ಸಿಲ್ಯಾ ನಾಂವಾರ್ ಕಲಾ ಪ್ರದರ್ಶನಾಂ ದಿವ್ಚೆಲೊ ಏಕ್ಯೆಕ್ ನೊಂದಾಯಿತ್ ಸಂಸ್ಥೊ ದೇಸ್‌ಭರ್ ಹ್ಯಾ ಪಂಗಡ್ನಾಂ ರಾಜ್ಯ್ ಆನಿ ರಾಷ್ಟ್ರ ಮಟ್ಟಿಜ್ಯಾ ಪ್ರತಿಷ್ಠಿತ್ ವೇದಿಂನಿ ಪ್ರದರ್ಶನಾಂ ದಿಲ್ಯಾಂ, ಪ್ರಶಸ್ತ್ಯಾ ಪುರಸ್ಕಾರ್‌ಯಿ ಆಪ್ಣಾಯ್ಲ್ಯಾ ಶ್ರೀ ಗೋಪಾಲ ಗೌಡಾನ್ ಕುಡ್ಡಿ ಸಮಾಜ್, ಸಂಸ್ಕೃತಿ ಆನಿ ಜಾನಪದಾಚಿಂ ಸಂಶೋಧನ್ ಕರ್ಚೆಲ್ಯಾಂಕ್ ಸಂಪನ್ಮೂಲ್ ವ್ಯಕ್ತಿ ದಾವ್ನ್ ಮಾಹೆತ್ ದಿಲ್ಯಾ. ಸ್ವಿಜರ್‌ಲೆಂಡ್, ಕೆನಡಾ, ಜರ್ಮನಿ, ಇಂಗ್ಲೆಂಡ್ ಲಾಗೂನ್ ಕೆಲ್ಲ್ಯಾ ವಿದೇಶಿ ಅಧ್ಯಾಯನ್‌ಕಾರಾಂನಿ ಹ್ಯಾಜೆ ಕಡೆನ್ ದಾಖಲೆಕರಣ್ (Documentation) ಕೊರುನ್ ಫಿಲಾಂ. ಕುಡ್ಡ್ಯಾಂಕ್ ಲಗ್ತಿ ದಾವ್ನ್ ಗೋಪಾಲ ಗೌಡಾನ್ ಬರಯಿಲ್ಲೆಂ ಲೇಖನಾಂ ವಿವಿಧ್ ಸಮೂಹ್ ಮಾಧ್ಯಮಾಂನಿ, ಸಂಶೋಧನಾಂ ಗ್ರಂಥಾಂನಿ ಪ್ರಗಟ್, ಪ್ರಸಾರ್ ದಾಲ್ಯಾಂ. ವಿವಿಧ್ ಕಾರ್ಯಾಗಾರಾಂನಿ, ವಿಚಾರ್ ಗೋಷ್ಠಿಂನಿ ಆಕಾಶ್‌ವಾಣಿ ದೂರದರ್ಶನಾಂಜ್ಯಾ ಕಾರ್ಯಕ್ರಮಾಂನಿ ಭಾಗ್ ಘೆವ್ನ್, ಪ್ರಬಂಧ್, ಭಾಷಣಾಂ, ವಿಚಾರ್ ಮಂಡನ್ ಕೆಲ್ಯಾ.

ಹ್ಯಾಗ್ಲ್ಯಾ ಪಂಗಡ್ನಾಕ್ ಕೇಂದ್ರ್ ಸರ್ಕಾರಾಜ್ಯಾ ಪ್ರವಾಸೋದ್ಯಮ್ ಆನಿ ಸಂಸ್ಕೃತಿ ಇಲಾಖ್ಯಾ ಲಾಗೂನ್ ಸ್ಕಾಲರ್‌ಷಿಪ್ ಮೆಲ್ಟಾಂ. ಕರ್ನಾಟಕಾ ಸರ್ಕಾರಾಜ್ಯಾ ಕೊಂಕಣಿ ಅಕಾಡೆಮಿನ್ ತಾಕಾ 2002 ವರ್ಸಾಚಿ 'ಗೌರವ್ ಜಾನಪದ ಪ್ರಶಸ್ತಿ' ದೀವ್ನ್ ಮಾನ್ ಕೆಲಾ. ಹ್ಯಾ ಭಾಯ್ರ್, ವಿವಿಧ್ ನಾಂವಾಡ್ಡಿಕ್ ಸಂಘ ಸಂಸ್ಥಾಂನಿ ಉಂಜ್ಲ್ಯಾ ವೇದಿಂರ್ 17 ಪಾಪ್ಲಿಂ ಸನ್ಮಾನ್ ಕೆಲಾ. 2010 ನವಂಬರಾಂತ್ ಕೊಡಿಯಾಳ್ಚ್ಯಾ ಮಾಂಡ್ ಸೊಭಾಣ್ ಸಂಸ್ಥಾನ್ ಸಲಯಿಲ್ಲ್ಯಾ ವಿಶ್ವಕೊಂಕಣಿ ಸಾಂಸ್ಕೃತಿಕ್ ಸಮ್ಮೇಳನಾಂತ್ ಕುಡುಜಿ ಜಾನಪದ ಕಲಾ ವೇದಿಕೆಕ್ ರಾಷ್ಟ್ರಪತಿ ಮುಖಾಂತ್ರ್ ಸನ್ಮಾನ್ ಕರಯ್ಲಾ.

ಕೊಂಕಣಿ ಅಕಾಡೆಮಿ ಸ್ಥಾಪನ್ ದಾಲ್ಲ್ಯಾ 1994 ಲಾಗೂನ್ 5 ವರ್ಸಾಂ, ದೋನ್ ವಾಯ್ಲ್ಯಾಂಕ್ ತೋ ಅಕಾಡೆಮಿಚೊ ಸಾಂದೊ ದಾವ್ನ್ ಆಹಾಲೊ. ತಾಣಿಂ ಸಂಗ್ರಹ್ ಕೆಲ್ಲೆಂ ಗುಮ್ತಾಂ ಆನಿ ತೊಣಿಯಾಂ ಪೊದಾಂ 2000 ಇಸ್ವೆಂತ್, 'ಕುಡುಜಿ ಗಾಡಿ' ಆನಿ 'ಗುಮಟ್' ಗ್ರಂಥ್ 2011 ಇಸ್ವೆಂತ್, ಅಕಾಡೆಮಿನ್ ಪ್ರಗಟ್ ಕೆಲಾ. ಹ್ಯಾಗ್ಲ್ಯಾ ಸಂಗ್ರಹಾಂತ್ ಕುಡ್ಡಿ ಬೊಲಜೊ ಸಾನ್ ಶಬ್ದಕೋಶ್, ಕುಡ್ಡಿ ಕುಳಿ, ಆಚಾರ್ ವಿಚಾರ್, ಪರಿತ್ರಾಂಕ್ ಸಂಬಂಧ್ ದಾಲ್ಲೆ ಜ್ಞಾನ್ ಭಂಡಾರ್ ಆಹಾ. ಕುಡ್ಡಿ ಸಮುದಾಯಾಚೊ ಏಕ್ಲೊ ಪ್ರತಿಭಾವಂತ್ ಕಲಾಕಾರ್, ಜಾನಪದ್ ಸಂಸ್ಕೃತಿಚೊ ಸಾದೊ ಸರಳ್ ಪ್ರಾತಿನಿಧಿಕ್ ವ್ಯಕ್ತಿ ಗೋಪಾಲ ಗೌಡಾಲೆಂ ಸಂಗ್ರಹ್‌ಸಾಹಿತ್ಯ್ ಮುಕಾಯ್ಲ್ಯಾ ದಿಸಾಂನಿ ಕುಡ್ಡಿ ಜನಾಂಗಾ ವಿಷಯನ್ ಸಮಗ್ರ್, ಗೂಂಡಾಯೆಚೆಂ ಆನಿ ಮೌಲ್ಯಾಂ ಭರಿತ್ ಸಂಶೋಧನ್ ಕರ್ಚೆಲ್ಯಾಂಕ್ ಸಂಪನ್ಮೂಲ್ ಸಾಹಿತ್ಯ್ ದಾತಲೆಂ ಆನಿ ಪ್ರಯೋಜನಾಕ್ ಪೊಡ್ಲಲೆಂ.